

ወንጌል ማቴዎስ 1

1 መጽሐፍ ወለዶ የሱስ ክርስቶስ ወዲ ዳዊት፡ ወዲ ኣብርሃም። **2**
ኣብርሃም ንይስሃቅ ወለደ፡ ይስሃቅ ንያእቆብ ወለደ፡ ያእቆብ ንይሁዳን
ነሕዋቱን ወለደ፡ **3** ይሁዳ ኸኣ ካብ ትእማር ንፋሬስን ንዛሬን ወለደ፡
ፋሬስ ንኤስሮም ወለደ፡ ኤስሮም ንኣራም ወለደ፡ **4** ኣራም ንኣሚናዳብ
ወለደ፡ ኣሚናዳብ ንነኣሶን ወለደ፡ ነኣሶን ንሰልሞን ወለደ፡ **5** ሰልሞን ካብ
ራኬብ ንቦኣዝ ወለደ፡ ቦኣዝ ካብ ሩት ንእቡይ ወለደ፡ እቡይ ንእሴይ
ወለደ። **6** እሴይ ንንጉስ ዳዊት ወለደ፡ ንጉስ ዳዊት ካብ ሰበይቲ ኡርያ
ንሰሎሞን ወለደ፡ **7** ሰሎሞን ንሮብኣም ወለደ፡ ሮብኣም ንኣብያ ወለደ፡
ኣብያ ንኣሳ ወለደ፡ **8** ኣሳ ንእቡሳፋጥ ወለደ፡ እቡሳፋጥ ንእቡራም ወለደ፡
እቡራም ንኦዝያ ወለደ፡ **9** ኦዝያ ንእቡኣታም ወለደ፡ እቡኣታም ንኣካዝ
ወለደ፡ ኣካዝ ንህዝቅያስ ወለደ፡ **10** ህዝቅያስ ንምናሴ ወለደ፡ ምናሴ
ንኣሞን ወለደ፡ ኣሞን ንእቡስያስ ወለደ፡ **11** እቡስያስ ከኣ ብዘመን ምርኮ
ባቢሎን ንኢኮንያን ነሕዋቱን ወለደ። **12** ድሕሪ ምርኮ ባቢሎን ድማ
ኢኮንያ ንሰላትኤል ወለደ፡ ሰላትኤል ንዘሩባቤል ወለደ፡ **13** ዘሩባቤል
ንኣብዪድ ወለደ፡ ኣብዪድ ንኤልያቄም ወለደ፡ ኤልያቄም ንኣዛር ወለደ፡
14 ኣዛር ንሳዶቅ ወለደ፡ ሳዶቅ ንኣኪም ወለደ፡ ኣኪም ንኤልዪድ ወለደ፡
15 ኤልዪድ ንኣልኣዛር ወለደ፡ ኣልኣዛር ንማታን ወለደ፡ ማታን
ንያእቆብ ወለደ፡ **16** ያእቆብ ንዮሴፍ ሕጹይ ማርያም ወለደ፡ ካብኣ ድማ
እቲ ክርስቶስ ዚበሀል ዘሎ የሱስ ተወልደ። **17** እምብኣርሲ ኸሌ ወለዶ
ኸብ ኣብርሃም ክሳብ ዳዊት ዓሰርተው ኣርባዕተ ወለደ፡ ካብ ዳዊት ክሳብ
ምርኮ ባቢሎን ዓሰርተው ኣርባዕተ ወለደ፡ ካብ ምርኮ ባቢሎን ክሳብ
ክርስቶስ ድማ ዓሰርተው ኣርባዕተ ወለደ እዩ። **18** ልደት የሱስ ክርስቶስ
ከምዚ እዩ፡ ኣዲኡ ማርያም ንዮሴፍ ተሓጽያ ኸላ፡ ከይተራኸቡ፡
ብመንፈስ ቅዱስ ጠኒሳ ተረኸበት። **19** ዮሴፍ ሕጹያ፡ ጻድቕ ሰብኣይ
ነበረ እሞ፡ ብሕቡእ ኪሓድጋ ሓሰበ እምበር፡ ኪገልጻ ኣይፈተወን። **20**
ንሱ እዚ ኸሓሰብ ከሎ፡ እንሆ፡ መልኣኸ እግዚኣብሄር ብሕልሚ
ተራእዮ፡ ከምዚ ኢሉ፡ ዮሴፍ ወዲ ዳዊት፡ እቲ ሕጽይትኻ ማርያም
ጠኒሳቶ ዘላ ኸብ መንፈስ ቅዱስ እዩ እሞ፡ ንምውሳዳ ኣይትፍራህ። **21**

ወዲ ኸትወልድ እያ፡ ንሱ ኸኣ ንህዝቡ ኸብ ሓጢአቶም ኬድሕኖም እዩ እሞ፡ ስሙ የሱስ ክትሰምዮ ኢኻ። **22** እዚ ኸኡሉ እቲ እግዚአብሔር ብነብዩ እተዛረቦ ኸኢፍጹም ኰነ፡ ከምዚ ዚብል፡ **23** እንሆ፡ ድንግል ክትጠንስ ወዲውን ክትወልድ እያ፡ ስሙ ኸኣ ኣማኑኤል ኪብልዎ እዮም፡ ትርጉሙ፡ ኣምላኽ ምሳና እዩ። **24** ዮሴፍ ካብ ድቃሱ ንሲኡ፡ መልኣኽ እግዚአብሔር ከም ዝኣዘዞ ገበረ፡ ንማርያም ሕጽይቱ ወሰዳ። **25** ቡኸሪ ወዳ ኸሳዕ እትወልድ ከኣ ኣይፈለጣን። ስሙ ድማ የሱስ ሰመዮ።

ወንጌል ማቴዎስ 2

1-2 የሱስ ብዘመን ንጉስ ሂሮድስ ኣብ ቤት - ልሂም ናይ ይሁዳ ምስ ተወልደ፡ እንሆ፡ ሰብ ጥበብ፡ እቲ እተወልደ ንጉስ ኣይሁድ ኣበይ ኣሎ? ኰኸኸብ ኣብ ምብራቕ ርኢና እሞ፡ ክንሰግደሉ መጺእና፡ እናበሉ ኸብ ምብራቕ ናብ የሩሳሌም መጹ። **3** ንጉስ ሂሮድስ ሰሚዑ ሰምበደ፡ ኩላ የሩሳሌምውን ምስኡ። **4** ንሱ ድማ ንኸኡሎም ሊቃውንቲ ኸህናትን ጸሓፍቲ ህዝብን ኣኪቡ፡ ክርስቶስ ኣበይ እዩ ዚውለድ ኢሉ ሓተቶም። **5-6** ንሳቶም ከኣ፡ ኣቲ ቤት - ልሂም ምድሪ ይሁዳ፡ ንህዝበይ እስራኤል ዚሕሉ ሹም ካባኺ ኺወጽእ እዩ እሞ፡ ካብ ሹማምቲ ይሁዳ ከቶ ኣይትንእስን ኢኺ፡ ጽሑፍ እዩ እሞ፡ ኣብ ቤት - ልሂም ናይ ይሁዳ እዩ፡ በልዎ። **7** ድሕርዚ ሂሮድስ ንሰብ ጥበብ ብሕቡእ ጸውዖም፡ ካባታቶም ድማ ዘመን እቲ እተራእዮም ኰኸኸብ ኣጸቢቐ ተረድኤ። **8** ናብ ቤት ልሂም ድማ ሰደዶም፡ ኬድኩም ብዛዕባ እቲ ሕጻን ኣርጊጽኩም መርምሩ። ምስ ረኸብኩምዎ፡ ኣነ ኸኣ መጺኤ ኸሰግደሉ፡ ኣፍልጡኒ፡ በሎም። **9** ንሳቶም ከኣ ካብ ንጉስ ሰሚዖም ከዱ። እንሆ፡ እቲ ኣብ ምብራቕ ዝረኣይዎ ኰኸኸብ ኣብ ልዕሊ እታ እቲ ሕጻን ዘለዎ ቦታ መጺኡ ደው ክሳዕ ዚብል መርሐም። **10** ነቲ ኰኸኸብ ምስ ረኣይዎ፡ ኣዝዩ ብዙሕ ሓጎስ ተሓጎሱ። **11** ናብ ቤት ኣትዮም፡ ነቲ ሕጻን ምስ ማርያም ኣዲኡ ረኣይዎ፡ ፍግም ኢሎም ድማ ሰገዱሉ። ሳጹኖም ከፊቶም ከኣ ወርቅን ዕጣንን ከርበን ገጽ በረኸተ ሀብዎ። **12** ናብ ሂሮድስ ከይምለሱ፡ ብሕልሚ ምስ ተራእዮም ድማ፡ ብኻልእ መገዲ ናብ ሃገሮም ተመልሱ። **13** ንሳቶም ምስ ሓለፉ፡ እንሆ፡ መልኣኽ እግዚአብሔር ንዮሴፍ ብሕልሚ ተራእዮ፡

ሂሮድስ ነቲ ሕጻን ኪቐትሎ ይደሊ ኣሎ እሞ፡ ተንሰእ፡ ነቲ ሕጻንን ነዲኡን ሒዝካ ናብ ግብጺ ህደም፡ ክሳብ ዝነግረካ ኸኣ ኣብኣ ጽናሕ፡ በሎ። **14** ተንሲኡ፡ ነቲ ሕጻንን ነዲኡን ሒዙ፡ ብለይቲ ናብ ግብጺ ኸደ። **15** እቲ እግዚአብሔር ብነብዩ፡ ንወደይ ካብ ግብጺ ጸዋዕክዎ፡ ዝበሎ ምእንቲ ኪፍጸም ድማ፡ ሂሮድስ ክሳብ ዚመውት ኣብኣ ጸንሑ። **16** ሸዑ ሂሮድስ ሰብ ጥበብ ከም ዘላገጹሉ ምስ ረኣየ፡ ብዙሕ ከራሪየ እሞ፡ ንኹሎም ሕጻናት ቤት ልሂምን ኣብ ኩሉ ጎደቦታታ ንዝጸንሑን፡ ካብ ሰብ ጥበብ ኣርጊጹ ብዝሐተቶ ዘመን ወዲ ኸልተ ዓመትን ካብኡ ንታሕትን ንብዘለዉ ልኢኹ ኣቐተለ። **17-18** ሸዑ እቲ ብነብዩ ኤርምያስ፡ ኣብ ራማ ድምጺ ተሰምዔ፡ ዋይዋይታን ብዙሕ ብኸያትን፡ ራሄል ስለ ደቃ በኸያት፡ ተወዲኦም እዮም እሞ፡ ምድባስ ኣበየት፡ እተባህለ ተፈጸመ። **19** ሂሮድስ ምስ ሞተ፡ እንሆ፡ ኣብ ግብጺ መልኣኸ እግዚአብሔር ንዮሴፍ ብሕልሚ ተራእዮ፡ **20** እቶም ህይወት እዚ ሕጻን ዚደልዩ ሞይቶም እዮም እሞ፡ ተንሰእ፡ ነዚ ሕጻንን ነዲኡን ሒዝካ፡ ናብ ምድሪ እስራኤል ኪድ፡ በሎ። **21** ንሱ ድማ ተንሲኡ፡ ነቲ ሕጻንን ነዲኡን ሒዙ፡ ናብ ምድሪ እስራኤል መጸ። **22** ኣርኬላዎስ ኣብ ክንዲ ኣቦኡ ሂሮድስ ከም ዝነገሰ ሰሚዑ ግና፡ ናብኡ ምኻድ ፈርሄ። ብሕልሚ ምስ ተገልጸሉ ድማ፡ ናብ ምድሪ ገሊላ ኸደ። **23** እቲ ብነብያት፡ ናዝሬታዊ ኸበሀል፡ እተባህለ ምእንቲ ኪፍጸም፡ ናዝሬት ናብ እትበሀል ዓዲ መጺኡ ተቐመጠ።

ወንጌል ማቴዎስ 3

1-2 በቲ ወርሓት እቲ ዮሃንስ መጥመቕ፡ መንግስተ ሰማያት ቀሪባ ኣላ እሞ፡ ተነስሑ፡ ኢሉ እናሰበኸ፡ ናብ በረኻ ይሁዳ መጸ። **3** እቲ ብነብዩ ኢሳይያስ፡ ኣብ በረኻ ዚእውጅ ድምጺ ኣዋጅ ነጋሪ፡ ጎደና እግዚአብሔር ጽረጉ፡ መገዱውን ኣቐንዑ፡ ኢሉ እተነግረሉ ንሱ እዩ። **4** ክዳን ዮሃንስ ካብ ጸጉሪ ገመል ነበረ፡ ዕጣቕ ሕቕኡ ድማ ፈልቑ፡ ቀለቡ ኸኣ ኣንበጣን መዓር ሰንካልን ነበረ። **5** ሸዑ ዮሩሳሌም ኩላ ይሁዳን ብዘላ ሃገር ዙርያ ዮርዳኖስን ናብኡ ወጸት። **6** ሓጢአቶም እናተኣመኑ ኸኣ፡ ኣብ ርባ ዮርዳኖስ ብእኡ ይጥመቁ ነበሩ። **7** ካብ ፈሪሳውያንን

ሰዓታው ያንን ብዙ ሐታት ናብ ጥምቀቱ ኺመጹ ምስ ረኣየ ግና በሎም፡
 ኣቲም ውሉድ ኣትማን፡ ካብቲ ዚመጽእ ቍጥዓ ኸም እትመልቁኸ መን
 ሐበረኩም፡ **8** እምብኣርስከ ንንስሓ ዚበቅዕ ፍረ ግበሩ። **9** ብልብኹም፡
 ኣብርሃም ኣቦ ኣሎና፡ ከም እትብሉ ኣይምሰልኩም። ንኣብርሃምሲ
 ኻብዚ ኣእማን እዚ ውሉድ ኬተንስኣሉ፡ ንኣምላኽ ከም ዚከኣሎ፡
 እብለኩም ኣሎኹ። **10** ካብ ሕጂ እኳ ማሕጸ ናብቲ ጌንዲ ኦም ተነቢሩ
 ኣሎ። እምብኣርሲ ጽቡቕ ፍረ ዘይፈሪ ዘበለ ኹሉ ኦም ይቕረጽ፡ ናብ
 ሓዊ ድማ ይድርበ። **11** ኣነስ ንንስሓ ብማይ ኤጥምቐኩም ኣሎኹ፡ እቲ
 ድሕረይ ዚመጽእ ግና ካባይ ይሕይል እዩ፡ ኣነስ ኣሳእኑ ኸጽወር እኳ
 ኣይበቅዕን። ንሱ ብመንፈስ ቅዱስን ብሓውን ኬጥምቐኩም እዩ። **12**
 ዓውዱ ዜጽርየሉ መስኤ ኣብ ኢዱ ኣለዎ፡ ስርናዩ ኣብ ቈፎኡ ይእክብ፡
 ነቲ ሓሰር ግና ብዘይጠፍእ ሓዊ ኹንድዶ እዩ። **13** ሸዑ የሱስ ብዮሃንስ
 ኪጥመቕ፡ ካብ ገሊላ ናብ ዮርዳኖስ መጸ። **14** ዮሃንስ ግና፡ ንኣይ ብኣኻ
 ምጥማቕ የድልየኒ፡ ንስኻዶ ናባይ ትመጽእ፡ ኢሉ ኣበዮ። **15** የሱስ ከኣ፡
 ኩሉ ጽድቂ ኸንፍጽም ይግብኣና እዩ እሞ፡ ሕጅስ ይኹን ደኣ ሕደግ፡
 ኢሉ መለሰሉ። ድሕርዚ ፈቐደሉ። **16** የሱስ ምስ ተጠምቀ፡ ብኡብኡ
 ኻብ ማይ ወጸ። እንሆ ኸኣ፡ ሰማያት ተኸፍተ፡ መንፈስ ኣምላኽ ድማ
 ከም ርግቢ ወሪዱ፡ ኣብ ርእሱ ኪቐመጥ ረኣየ። **17** እንሆ ድማ፡ ብእኡ
 ዝሰመርዱ ፍትዊ ወደይ እዚ እዩ፡ ዚብል ድምጺ ኻብ ሰማይ መጸ።

ወንጌል ማቴዎስ 4

1 ሸዑ መንፈስ ንየሱስ፡ ብድያብሎስ ኪፍተን፡ ናብ በረኻ ኣውጽኦ። **2**
 ኣርብዓ መዓልትን ኣብርዓ ለይትን ምስ ጸመ፡ ድሕርዚ ጠመየ። **3** እቲ
 ፈታኒ ድማ መጺኡ፡ ወዲ ኣምላኽ እንተ ኃንካስ፡ እዚ ኣእማን እንጌራ
 ኪኸውን በል፡ በሎ። **4** የሱስ ግና፡ ሰብ ካብ ኣፍ ኣምላኽ ብዚወጽእ ኩሉ
 ቐል እምበር፡ ብንጌራ ጥራይ ኣይነብርን፡ ጽሑፍ እዩ፡ ኢሉ መለሰሉ። **5**
 ሸዑ ድያብሎስ ናብታ ቅድስቲ ኸተማ ወሲዱ፡ ኣብ ገምገም ቤተ
 መቐደስ ደው ኣበሎ። **6** እግርኻ ብእምኒ ኸይትዕንቀፍ፡ በእዳዎም
 ኬልዕሉኻ፡ ንመላእኸቲ ምእንታኻ ይእዝዝ፡ ጽሑፍ ኣሎ እሞ፡ ወዲ
 ኣምላኽ እንተ ኃንካስ፡ ንታሕቲ ገጽካ ጽደፍ፡ በሎ። **7** የሱስ፡

ንእግዚአብሔር አምላኽካ አይትፈታትኖ፡ ድማ ጽሑፍ አሎ፡ በሎ። **8**
 ድያብሎስ ከም ብሓድሽ ናብ አዝዩ ነዊሕ ከረን ወሲዱ፡ መንግስትታት
 ኩላ ዓለምን ክብረተንን አርአዮ እሞ፡ **9** ፍግም ኢልካ እንተ ሰገድካለይ፡
 እዚ ኹሉ ኸህበካ እየ፡ በሎ። **10** ሽዑ የሱስ፡ ንእግዚአብሔር አምላኽካ
 ሰገድ፡ ንእኡ በይኑ ድማ ተገዛእ፡ ጽሑፍ አሎ እሞ፡ ኪድ ርሐኸ፡
 ሰይጣን፡ በሎ። **11** ድሕርዚ ድያብሎስ ሐደኅ፡ እንሆ ድማ፡ መላእኽቲ
 መጺኦም አገልግልዎ። **12** የሱስ፡ ማእሰርቲ የሃንስ ሰሚዑ፡ ናብ ገሊላ
 ድሕር በለ። **13** ናዝሬት ሐዲጉ ድማ፡ አብ ወሰን ዛብሎንን ንፍታሌምን፡
 አብ ጥቓ ናሕሪ ናብ ዘላ ቅፍርናሆም መጺኡ ተቐመጠ። **14** እቲ ብነብዪ
 ኢሳይያስ እተባህለ ኺፍጸም፡ ከምዚ ዚብል፡ **15** ምድሪ ዛብሎንን ምድሪ
 ንፍታሌምን፡ መገዲ ባሕሪ፡ ማዕዶ ዮርዳኖስ፡ ገሊላ አህዛብ፡ **16** አብ
 ጸልማት ዚነብር ህዝቢ ዓብዪ ብርሃን ረአየ፡ አብ ዓዲ ሞትን ድኔአን
 ንዚነብሩ ድማ ብርሃን ወጸሎም። **17** የሱስ ካብኡ ነጀው፡ መንግስተ
 ሰማያት ቀሪባ አላ እሞ፡ ተንስሑ፡ እናበለ ኺሰብኽ ጀመረ። **18** አብ ጥቓ
 ባሕሪ ገሊላ ኺመላለስ ከሎ፡ ክልተ አሕዋት፡ ጴጥሮስ ተብሂሉ ዘሎ
 ስምኦንን እንድርያስ ሓውን ገፈፍቲ ዓሳ ነበሩ እሞ፡ መርበቦም ናብ ባሕሪ
 ኺድርብዩ ረአየ። **19** የሱስውን፡ አነ ድማ ገፈፍቲ ሰብ ክገብረኩም እየ፡
 ንዑ ስዐቡኒ፡ በሎም። **20** ብኡብኡ መርበቦም ሓዲኅም ሰዑብዎ። **21**
 ካብኡ ሐሊፉ ኸልተ ኻልኦት አሕዋት፡ ያእቆብ ወዲ ዘብዴዎስን የሃንስ
 ሓውን፡ ምስ ዘብዴዎስ አቦኦም፡ መርበቦም አብ ጃልባ ኸዕርዩ ረአየ እሞ
 ጸውዖም። **22** ንሳቶም ከአ ነታ ጃልባን አቦኦምን ሓዲኅም፡ ብኡብኡ
 ሰዑብዎ። **23** የሱስ ድማ አብ ኩላ ገሊላ፡ አብ ቤት ጸሎቶም እናመሀረ፡
 ወንጌል መንግስቲውን እናሰብኸ፡ ኩሉ ሕማምን አብ ህዝቢ ዘሎ ኹሉ
 ድናሰን እናሕወየ ይዘውር ነበረ። **24** ወሪኡውን አብ ኩላ ሶርያ ወጸ።
 ንኹሎም ሕሙማት ከአ፡ በብዓይነቱ ሕማም ዘለዎምን ቃንዛን
 አጋንንቲ ዘለውዎምን ሕማም ባርያ በብወርሒ ዚለዐሎምን መጸገኑዓትን
 ናብኡ አምጽኡሉ፡ ንሱ ድማ አሕወዮም። **25** ካብ ገሊላን ካብ ዓሰርተ
 ዓድን ካብ የሩሳሌምን ካብ ይሁዳን ካብ ማዕዶ ዮርዳኖስን ከአ ብዙሓት
 ሰብ ሰዑብዎ።

1 ብዙሕ ህዝቢ ምስ ረኣዮ፡ ናብ ከረን ደየበ። ምስ ተቐመጠ ኸኣ፡ ደቀ መዛሙርቱ ናብኡ ቐረቡ። 2 ኣፉ ኸፈተ፡ ከምዚ እናበለ ድማ መሀሮም፡ 3 ብመንፈስ ድኻታት፡ መንግስተ ሰማያት ናቶም እያ እሞ፡ ብጹኣን እዮም። 4 ዚጉህዩ፡ ምጽንናዕ ኪረኽቡ እዮም እሞ፡ ብጹኣን እዮም። 5 ዓቃላት፡ ንምድሪ ኪወርስዎ እዮም እሞ፡ ብጹኣን እዮም። 6 ጽድቂ ዚጠምዩን ዚጸምኡን፡ ኪጸግቡ እዮም እሞ፡ ብጹኣን እዮም። 7 መሓርቲ፡ ምሕረት ኪረኽቡ እዮም እሞ፡ ብጹኣን እዮም። 8 ጽሩያት ልቢ፡ ንኣምላኽ ኪርእይዎ እዮም እሞ፡ ብጹኣን እዮም። 9 ገበርቲ ሰላም፡ ውሉድ ኣምላኽ ኪበህሉ እዮም እሞ፡ ብጹኣን እዮም። 10 ምእንቲ ጽድቂ ዚስደዱ፡ መንግስተ ሰማያት ናቶም እያ እሞ፡ ብጹኣን እዮም። 11 እንተ ጸረፉኹምን እንተ ሰጎጉኹምን ምእንታይ ድማ ክፉእ ዘበለ ብሓሶት እንተ ተዛረቡልኩምን፡ ብጹኣን ኢኹም። 12 ከምኡ ኸኣ ቅድሚኹም ንዝነበሩ ነብያት ሰጉጎምዎም እዮም እሞ፡ ኣብ ሰማያት ዓሰብኹም ብዙሕ ስለ ዝኹን፡ ተሓጎሱ ባህውን ይበልኩም። 13 ንሰኻትኩም ጨው ምድሪ ኢኹም፡ ጨው መቐፊቱ እንተ ኸደኸ፡ ብምንታይ ይመቅር፤ ብሰብ ኪርገጽ ንግዳም ምድርባዩ እንተ ዘይከውይኑ እምበር፡ ዚጠቅም ዮብሉን። 14 ንሰኻትኩም ብርሃን ዓለም ኢኹም። ኣብ ከረን ዘላ ኸተማ ኸትክወል ኣይከኣላን እዩ። 15 መብራህቲ፡ ኣብ ቤት ንዘሎ ኹሊ ኹብርህ፡ ኣብ ቀዋሚ ቐንዴል ኪሰቐልዎ እምበር፡ ኣብ ትሕቲ ኸፈር ኬንብርዎ ኣየብርሁን እዮም። 16 ከምኡ ኸኣ ነቲ ጽቡቕ ግብርኹም ርእዮም፡ ኣብ ሰማያት ንዘሎ ኣቦኸም ምእንቲ ኹመስግንዎ፡ ብርሃንኩም ኣብ ቅድሚ ሰብ ይብራህ። 17 ንሕጊ ኹን ወይስ ንነብያት ክፍጽዎም እምበር፡ ክስዕሮም ዝመጸእኩ ኣይምሰልኩም። 18 ሰማይን ምድርን ክሳዕ ዚሓልፍ፡ ኩሊ ኸሳዕ ዚፍጸም፡ ካብ ሕግስ ዩውጣ ወይስ ሓንቲ ሕንጣጥ ከም ዘይትሓልፍ፡ ብሓቂ እብለኩም ኣሎኹ። 19 እምበኣርሲ ኻብዘን ናእሽቱ ትእዛዛት ሓንቲ ዝሰዐረ፡ ከምኡውን ንሰብ ዝመሀረ፡ ኣብ መንግስተ ሰማያት ንእሽቶ ኪበህል እዩ። እናገበረ ዚምህር ግና፡ ንሱ ኣብ መንግስተ ሰማያት ዓብዪ ኪበህል እዩ። 20 ጽድቅኹም ካብ ጽድቂ ጸሓፍትን ፈሪሳውያንን ኣዝዩ እንተ ዘይበዝሑ፡ ናብ መንግስተ ሰማያት ከቶ ኣይትኣትዉን ኢኹም፡ ኢሊ እነግረኩም ኣሎኹ። 21 ነቶም ቀዳሞት፡ እቲ ዝቐተለ ኪፍረዶ እዩ እሞ፡ ኣይትቐተል፡ ከም

እተባህለሎም ሰሚማኩም አሎኹም። **22** አነ ግና፡ ንሓው ዚቐጥጥ ዘበለ ኹሉ ኪፍረዶ እዩ፡ ንሓው፡ አታ ተኸዳን ጨርቂ፡ ዚብሎ ድማ አብ መጋባእያ ኪፍረዶ፡ አት ዓሻ፡ ዚብሎውን ንገሃነም ሓዊ ኪፍረዶ እዩ፡ እብለኩም አሎኹ። **23** እምብኣርከ መባእካ ናብ መሰውኢ እንተ አምጸእካ፡ ሓውካ ሐዚኑልካ ምህላው ኸኣ አብኡ እንተ ሐሰብካ፡ **24** ነቲ መባእካ አብኡ አብ ቅድሚ መሰውኢ ሕደጎ፡ ኪድ፡ ቅድም ምስቲ ሓውካ ተፀረቐ፡ ደሓር ድማ ተመሊስካ መባእካ አቐርብ። **25** ምስ መባእስትኻ ድማ ገና አብ መገዲ ኸሎኻ፡ ቀልጢፍካ ምስኡ ተፀረቐ። እንተ ዘይከፍነስ እቲ መባእስትኻ ንፈራዲ አሕሊፉ ኸይህበካ፡ ፈራዲውን ንጊልያኡ። ናብ ቤት ማእሰርቲ ኸኣ ትኣቲ። **26** እታ መወዳእታ ቆድራንቴን ክሳዕ እትፈዲ፡ ካብኣ ኸም ዘይትወጽእ፡ ብሓቂ እብለካ አሎኹ። **27** ነቶም ቀዳሞት፡ አይትዘሙ፡ ከም እተባህለሎም፡ ሰሚዕኩም አሎኹም። **28** አነ ግና፡ ንሰበይቲ ኪብህጋ ዚጥምታ ኹሉ ብልቡ ፈጽሙ አብኣ ዘመወ፡ እብለኩም አሎኹ። **29** የማነይቲ ዓይንኻ እንተ አስሐተትካ፡ ካባኻ ጎጥጎጥካ ደርብያ። ብዘሎ ስጋኻ አብ ገሃነም ካብ ዚኣቲስ፡ ሓንቲ ኣካልካ እንተ ጠፍኤት ይሔሸካ። **30** የማነቲ ኢድካ እንተ አስሐተትካውን፡ ካባኻ ቈሪጽካ ደርብያ። ብዘሎ ስጋኻ አብ ገሃነም ካብ ዚኣቲ፡ ሓንቲ ኣካልካ እንተ ጠፍኤት ይሔሸካ። **31** ንሰበይቲ ዚፈትሓ፡ ጽሕፈት መፍትሒኣ ይህባ፡ ተባህለ። **32** አነ ግና፡ ብዘይ ምኸንያት ዝሙት ንሰበይቲ ዚፈትሓ ዘበለ ኹሉ፡ ዘማዊት ገበራ፡ እቲ ፍትሕቲ ዜእቲ ድማ ዘመወ፡ እብለኩም አሎኹ። **33** ድማ ነቶም ቀዳሞት፡ ማሕላኻ ንእግዚአብሄር ሀቦ እምበር፡ ብሓሶት አይትምሐል፡ ከም እተባህለ ሰሚዕኩም አሎኹም። **34** አነ ግና እብለኩም አሎኹ፡ ብሰማይ ኩነ፡ ዝፋን አምላኽ እዩ እሞ፡ **35** ብምድሪ ኹነ፡ መርገጽ እግሩ እያ እሞ፡ ብየሩሳሌም ኩነ፡ ከተማ እቲ ዓብዪ ንጉስ እያ እሞ፡ ከቶ አይትምሐሉ። **36** ካብ ጸጉሪ ርእስኻ ሓንቲ ኸተጸዕዱ ወይ ከተጸልም አይትኸእልን ኢኻ እሞ፡ ብርእስኻ እኳ አይትምሐል። **37** ነገርኩምሲ፡ እወ፡ እወ፡ አይኩነን፡ አይኩነን ደኣ ይኹን። ካብዚ ዝበዝሖ ኻብቲ ኸፉእ እዩ። **38** ዓይኒ ኸንዲ ዓይኒ፡ ስኒ ኸንዲ ስኒ፡ ከም እተባህለ ሰሚዕኩም አሎኹም። **39** አነ ግና እብለኩም አሎኹ፡ ንኸፉእ አይትቃወምዎ። የማነይቲ መልትሕካ ንዚወቐኻ ግና፡ እታ

ካልአይቲውን ምለሰሉ። 40 ነቲ ኪማጎጦተካ፡ ቀምሸካ ኸአ ኪወስድ ዚደሊ፡ እታ ኸዳንካውን ሕደገሉ። 41 ሓንቲ ምዕራፍ ንዝሰሐበካ፡ ክልተ ምዕራፍ ምስኡ ኪድ። 42 ንዝለመነካ ሀቦ፡ ካባኻ ኪልቃሕ ንዚደሊውን አይትኸልአዮ። 43 ብጻይካ ፍቶ፡ ጸላኢኻ ጽላእ፡ ከም እተባህለ ሰሚዕኩም አሎኹም። 44-45 አነ ግና እብለኩም አሎኹ፡ ጸላእትኹም ፍተወ፡ ንዚረግመኹም መርቐ። ውሉድ እቲ አብ ሰማያት ዘሎ አቦኹም ምእንቲ ኸትኩኑ፡ ንሱ ንኸፉአትን ንሕያዎትን ጸሓይ የብርቐ፡ ንጸድቃንን ንሓጥአንን ድማ ዝናም የዝንም እዩ እሞ፡ ንዚጸልኡኹም ጽቡቕ ግበሩ፡ ስለቶም ዚጸርፉኹምን ዚሰጉኹምን ጸልዩ። 46 ነቶም ዚፈትውኹምን እንተ ፈቶኹም፡ እንታይ ዓስቢ አሎኩም፡ ተገውትስ ከምኡደ ይገብሩ አይኩኑን። 47 ነሕዋትኩም ጥራይ ብጽቡቕ እንተ ተቐበልኩምከ፡ እንታይ ሓለፋ ገበርኩም፡ አህዛብሲ ኸምኡደ ይገብሩ አየለዉን። 48 እምበኣርከ ሰማያዊ አቦኹም ፍጹም ዝኹን፡ ንስኻትኩምውን ፍጹማት ኩኑ።

ወንጌል ማቴዎስ 6

1 ጽድቅኹም፡ አብ ቅድሚ ሰብ ምእንቲ ኸትርእዩ፡ ከይትገብሩ ተጠንቀቁ። እንተ ዘይኩነስ፡ አብቲ አብ ሰማያት ዘሎ አቦኹም ዓስቢ የብልኩምን። 2 እምበኣርከ ንስኻ ኸትምጽውት ከሎኻ፡ ከምቲ እቶም ግቡዛት፡ ብሰብ ምእንቲ ኪንአዱ፡ አብ አባይቲ ጸሎትን አብ አደባባያትን ዚገብርዎ፡ አብ ቅድሚኻ መለኸት አይተንፍሕ። ዓስቦም ከም ዝወሰዱ፡ ብሓቂ እብለኩም አሎኹ። 3-4 ንስኻስ፡ ምጽዋትካ ብሕቡእ ኪኸውን፡ እቲ ብሕቡእ ዚርኢ አቦኻ ድማ ብግህዶ ኪኸሕሰካ፡ ክትምጽውት ከሎኻ የማነይትኻ እትገብሮ፡ ጸጋመይትኻ አይትፍለጦ። 5 ንስኻትኩም ክትጽልዩ ኸሎኹም፡ እቶም ግቡዛት ብሰብ ምእንቲ ኸርእዩ፡ አብ አባይቲ ጸሎትን አብ ቃራናታት መገድን ደው ኢሎም ኪጽልዩ ይፈትዉ እዮም እሞ፡ ከማታቶም አይትኹኑ። ዓስቦም ከም ዝወሰዱ፡ ብሓቂ እብለኩም አሎኹ። 6 ንስኻስ ክትጽሊ ኸሎኻ፡ ናብ ቤትካ እቶ፡ ማኦጾኻ ዕጾ፡ ነቲ ብሕቡእ ዘሎ አቦኻ ለምኖ። እቲ ብሕቡእ ዚርኢ አቦኻ ድማ ብግህዶ ኪኸሕሰካ እዩ። 7 ክትጽልዩ ኸሎኹም ከአ፡

አህዛብ ብምብዛሕ ዘረባኦም ዚስምዑ ይመስሎም እዩ እሞ፡ ከማታቶም ዘረባ ኣይተብዝሑ። **8** እምበኣርስከ ኣቦኹም ከይለመንኩምዎ፡ ዜድልየኩም ይፈልጥ እዩ እሞ፡ ኣይትምሰልዎም። **9** ንስኻትኩምሲ ኸምዚ ኢልኩም ደኣ ጸልዩ፡ ኣብ ሰማያት እትነብር ኣቦና፡ ስምካ ይቀደስ። **10** መንግስትኻ ትምጻእ። ፍቓድካ ኸምቲ ኣብ ሰማይ፡ ከምኡ ድማ ኣብ ምድሪ ይኹን። **11** ናይ ዕለት እንጌራና ሎሚ ሀበና። **12** ንሕና ንዝበደሉና ኸም ዝሓደግናሎም፡ ደልና ሕደገልና። **13** ካብ ክፉእ ኣድሕነና እምበር፡ ናብ ፊተና ኣይተእትወና። መንግስትን ሓይልን ክብርን ንዘለኣለም ናትካ እዩ እሞ፡ ኣሜን። **14** ንሰብ በደሎም እንተ ሓደግኩምሎም፡ ንኣኻትኩም ድማ ናይ ሰማይ ኣቦኹም ኪሓደገልኩም እዩ። **15** ንሰብ በደሎም እንተ ዘይሓደግኩምሎም ግና፡ ንኣኻትኩም ድማ ኣቦኹም ኣይሓደገልኩምን እዩ። **16** ክትጸሙ ኸሎኹም፡ እቶም ግቡዛት፡ ጽዋሞት ምዃኖም ብሰብ ምእንቲ ኺርኣዩ፡ ገጾም የጸምልዉ እዮም እሞ፡ ከማታቶም ጽምልዎት ኣይትኹኑ። ዓስቦም ከም ዝወሰዱ፡ ብሓቂ እብለኩም ኣሎኹ። **17-18** ንስኻስ ክትጸውዎ ከሎኻ፡ ጽዋማይ ምዃንካ በቲ ኣብ ሕቡእ ዘሎ ኣቦኻ ደኣ እምበር፡ ብሰብ ምእንቲ ኸይትርኤ፡ ርእስኻ ተለኸ፡ ገጽካውን ተሓጸብ። እቲ ብሕቡእ ዚርኢ ኣቦኻ ድማ ብግህዶ ኪኸሕሰካ እዩ። **19-21** መዝገብካ ኣብ ዘለዎ፡ ኣብኡ ድማ ልብኻ ኣሎ። ስለዚ ብልዒ ኣብ ዘይበልዎ፡ ነቐዝ ኣብ ዘየንቅዞ፡ ሰረቕቲ ኸኡዒቶም ኣብ ዘይሰርቅዎ፡ ኣብ ሰማይ ደኣ መዝገብ ግበሩ እምበር፡ ብልዒ ኣብ ዚበልዎ፡ ነቐዝ ኣብ ዜንቅዞ፡ ሰረቕቲ ኸኡዒቶም ኣብ ዚሰርቅዎ ኣብ ምድሪ ንኣኻትኩም መዝገብ ኣይትግበሩ። **22** ናይ ስጋ መብራህቲ ዓይኒ እያ። ዓይንኻ ጥዕይቲ እንተ ኸኑነት፡ ብዘሎ ስጋኻ ብሩህ ይኸውን። **23** ዓይንኻ ሕምምቲ እንተ ኸኑነት ግና፡ ብዘሎ ስጋኻ ጸልማት ይኸውን። እምበኣርሲ እቲ ኣባኻ ዘሎ ብርሃን ካብ ጸልመተ፡ ጸልማቲስ ክንደይ ዓብዩ ይኸውን። **24** ንኸልተ ጎይተት ኪግዛእ ዚኸእል የልቦን። ወይ ነቲ ሓደ ጸሊኡ፡ ነቲ ሓደ ይፈቱ፡ ወይ ከኣ ነቲ ሓደ ተኣዚዙ፡ ነቲ ሓደ ይንዕቕ። ንኣምላኽን ንገንዘብን ክትግዝኡ ኣይኸኑልኩምን እዩ። **25** ካብ መብልዕሲ ህይወትዶ ኣይትበልጽን፡ ካብ ክዳንስ ስጋዶ ኣይበልጽን፡ ስለዚ ንህይወትኩም ብትበልዕዎን ብትሰትይዎን ወይስ ንስጋኹም ብትኸደንዎን ኣይትጨነቁ፡ እብለኩም ኣሎኹ። **26** ነዕዋፍ

ሰማይ ተመልከቱ። ናይ ሰማይ አቦኹም ደኣ ይምግብን እምበር፡
 አይዘርኣ፡ አይዐጽዳ፡ አብ ማዕከንውን አይእክባን እየን። ንስኻትኩም ዶ
 ግዳ ኻባታተን ብዙሕ አይትበልጹን። **27** ካባኻትኩምከ ተጨኒቁ አብ
 ልዕሊ ቐሩመቱ ሓንቲ እመት ኪውስኽ ዚኸእል መን ኣሎ። **28** ከመይከ
 ብናይ ክዳን እትጭነቁ፡ ንዕምባባታት መርር ከመይ ኢሎም ከም ዚዐብዩ
 ተመልከቱ፡ አይደኸሙ፡ አይፈትሉ። **29** ምስ ናይዚ ግና ሰሎሞን እኳ
 ቦቲ ኹሉ ኸብሩ ኸም ሓደ ኻባታቶም ከም ዘይተኸድነ፡ እብለኩም
 ኣሎኹ። **30** ኣምላኽ ነቲ ሎሚ ዘሎ፡ ጽባሕ ግና ናብ እቶን ዚድርብ ሳዕሪ
 መርር ከምዚ ገይሩ ዚኸድኖ ኻብ ኩነ ደኣ፡ ኣቲም ጉዳላት እምነት፡
 ንኣኻትኩም ዶ ግዳ አብሊጹ አይከድነኩምን። **31** እምብኣርከ እንታይ
 ንበልዕ፡ እንታይ ንሰቲ፡ እንታይ ንኸደን፡ ኢልኩም አይትጨነቁ። **32**
 ነዚ ኹሉስ ኣህዛብ ይደልይዎ እዮም እሞ፡ ንኣኻትኩም እዚ ኹሉ ኸም
 ዜድልየኩም፡ ናይ ሰማይ አቦኹም ይፈልጥ እዩ። **33** ቅድም መንግስቲ
 ኣምላኽን ጽድቁን ድለዩ፡ እዚ ኹሉ ድማ ይውሰኸልኩም። **34** ጽባሕ
 ንርእሳ ትጭነቕ እያ እሞ፡ ንጽባሕ ኢልኩም አይትጨነቁ። ንመዓልቲ
 ኸፍኣታ ይኣኸላ።

ወንጌል ማቴዎስ 7

1-2 ብዝፈረድኩምዎ ፍርዲ ኸፍረደኩም፡ ብዝሰፈርኩምሉ መስፈሪውን
 ኪስፈረልኩም እዩ እሞ፡ ከይፍረደኩም አይትፍረዱ። **3** አብ ዓይንኻ ዘሎ
 ጉንዲ ዘይፈለጥካስ፡ ንምንታይከ አብ ዓይኒ ሓውካ፡ ዘሎ በሰር እትርኢ፡
4 ወይስ ከመይ ጌርካ ንሓውካ፡ ካብ ዓይንኻ በሰር ከውጽኣልካስ ሕደገኒ፡
 ትብሎ፡ እንሆ፡ ጉንዲ አብ ዓይንካ ኣሎ። **5** ኣታ ግብዝ፡ ቅድም ካብ
 ዓይንኻ ጉንዲ ኣውጽእ። ሽዑ ኻብ ዓይኒ ሓውካ በሰር ንምውጻእ
 ኣጸቢቕካ ትርኢ። **6** እቲ ቅዱስ ነኸላባት ኣይትሀቡ። ዕንቁኹምውን
 አብ ቅድሚ መፋልስ ኣይትደርብዩ፡ በእጋሮም ከይረግጹዎ እሞ፡
 ተመሊሶም ከይትርትሩኹም። **7-8** ዝለመነ ኹሉ ይቐበል እዩ፡ ዝደለየ
 ድማ ይረክብ፡ ማዕጾ ኳሕኳሕ ንዘበለውን ይኸፈተሉ እዩ እሞ፡ ለምኑ፡
 ይውሀበኩም። ድለዩ፡ ትረኸቡ። ማዕጾ ኳሕኳሕ ኣብሉ፡ ይኸፈተልኩም
 እዩ። **9-10** ካባኻትኩምከ፡ ወዱ እንጌራ እንተ ለመኖስ፡ እምኒ ዚህቦ፡

ወይስ ዓሳ እንተ ለመኖ፡ ተመን ዚህቦ እንታዋይ ሰብኣይ እዩ? **11**
እምብኣርከ ንስኻትኩም እኳ፡ ክፉኣት ክነስኹም፡ ንደቅኹም ጽቡቕ
ህያብ ምሃብ ካብ ፈለጥኩም፡ እቲ ኣብ ሰማይ ዘሎ ኣቦኹም ግዳ
ንዚልምንዎ ኸንደይ ኣብዚሑ ጽቡቕ ዘይህቦም። **12** እምብኣርሲ ኦሪትን
ነብያትን እዚ እዩ እሞ፡ ከምቲ ሰብ ኪገብሩልኩም እትደልይዎ ዘበለ
ኹሉ ንስኻትኩምውን ከምኡ ግበሩሎም። **13-14** እታ ናብ ጥፍኣት
እትወስድ ደገ ርሕብቲ፡ መገዳውን ገፊሕ እያ፡ እቶም ብእኣ ዚኣትዉ
ድማ ብዙሓት እዮም። እታ ናብ ህይወት እትወስድ ደገ ግና ጸባብ፡
መገዳውን ቀጣን እያ፡ እቶም ዚረኽቡዎ ኸኣ ሓደት እዮም እሞ፡ በታ
ጸባብ ደገ እተዉ። **15** ካብ ነብያት ሓሶት ተጠንቀቁ፡ ብውሽጦም
ዚምንጥሉ ተኋሉ ኸነሶምሲ፡ ክዳን ኣባጊዕ ተኸዲኖም እዮም
ዚመጹኹም። **16** ብፍሪኦም ከተለልይዎም ኢኹም። ካብ እሾኹዶ
ወይኒ ይቕንጠብ፡ ካብ ተኹርባስ በለስ፡ **17** ከምኡ ኸስ እቲ ጽቡቕ ኦም
ጽቡቕ ፍሪ ይፈሪ፡ እቲ ኸፉእ ኦም ከኣ ክፉእ ፍሪ ይፈሪ። **18** ጽቡቕ ኦም
ክፉእ ፍሪ ኸፈሪ፡ ወይስ ክፉእ ኦም ጽቡቕ ፍሪ ኸፈሪ ኣይከኑንሉን እዩ።
19 ጽቡቕ ፍሪ ዘይፈሪ ዘበለ ኹሉ ኦም ይቕረጽ፡ ናብ ሓዊ ድማ
ይድርብ። **20** እምብኣርከ ብፍሪኦም ከተለልይዎም ኢኹም። **21** ፍቓድ
እቲ ኣብ ሰማያት ዘሎ ኣቦይ ዚገብር ደኣ እምበር፡ ጎይታይ፡ ጎይታይ፡
ዚብለኒ ኹሉ፡ መንግስተ ሰማያት ዚኣቱ ኣይከኑን። **22** በታ መዓልቲ
እቲኣ ብዙሓት ጎይታይ፡ ጎይታይ፡ ብስምካ እተነቤናዶ ኣይከኑንናን፡
ኣጋንንትስ ብስምካዶ ኣየውጻእናን፡ ብስምካስ ብዙሕ ሓይሊዶ
ኣይገበርናን፡ ኪብሉኒ እዮም። **23** ሽዑ ኣነ፡ ኣቲም ገበርቲ ዓመጻ፡ ከቶ
ኣይፈለጥኩኹምን፡ ካባይ ርሕቁ፡ ክብሎም እዩ። **24** ነዚ ነገረይ ሰሚዑ
ዚገብሮ ኹሉ፡ ቤቱ ኣብ ከውሒ ዝሰርሑ ብልሂ ሰብኣይ ይመስል። **25**
ዝናም ዘነመ፡ ውሒዝ ወሐዘ፡ ንፋስውን ነፈሰ፡ ነታ ቤት ከኣ ደርእዎ።
ኣብ ከውሒ ተሰሪታ እያ እሞ፡ ኣይወደቅትን። **26** ነዚ ነገረይ ሰሚዑ
ዘይገብሮ ኹሉ ኸኣ ቤቱ ኣብ ሑጻ ዝሰርሑ ዓሻ ሰብኣይ ይመስል። **27**
ዝናም ዘነመ፡ ውሒዝ ወሐዘ፡ ንፋስውን ነፈሰ፡ ነታ ቤት ደፍእዎ፡
ወደቅት፡ ኣዋዳድቓ ድማ ዓብዪ ኹን። **28-29** ከኑን ድማ፡ የሱስ ነዚ
ነገርዚ ምስ ወድኤ፡ ከም ጸሓፍቶም ዘይከኑስ፡ ስልጣን ከም ዘለዎ
ይምህሮም ነበረ እሞ፡ እቶም ህዝቢ ብምህሮኡ ተገረሙ።

ወንጌል ማቴዎስ 8

1 ካብ ከረን ኪወርድ ከሎ፡ ብዙሕ ህዝቢ ሰዐሶ። **2** እንሆ፡ ለምጻም መጺኡ፡ ጎይታይ፡ እንተ ትፈቱስ፡ ከተንጽህኒ ትኸእል ኢኻ፡ እናበለ ሰገደሉ። **3** ኢዱ ዘርጊሑ፡ ፈትየ ኣሎኹ፡ ንጻህ፡ ኢሉ ተንከዮ። ብኡብኡ ኻብ ለምጽ ነጽሂ። **4** የሱስ ድማ ንሓደ እኳ ኸይትነግር ተጠንቀቐ። ኪድ ደኣ፡ ርእሰኻ ንኻህን ኣርኢ፡ ንኣታቶም ንምስክር ድማ እቲ መሴ ዝኣዘዞ መባእ ኣቐርብ፡ በሎ። **5-6** ናብ ቅፍርናሆም ምስ ኣተወ፡ ሓለቓ ሚእቲ ናብኡ መጽኡ፡ ጎይታይ፡ ቈልዓይ መጽጉዑ ኣብ ገዛይ ወዲቐ፡ ብዙሕ ከኣ ይቐንዞ ኣሎ፡ እናበለ ለመኖ። **7** የሱስ ድማ፡ እኔኹ፡ መጺኤ ኸሕወዮ እየ፡ በሎ። **8** እቲ ሓለቓ ሚእቲ ኸምዚ ኢሉ መለሰሉ፡ ጎይታይ፡ ኣነ፡ ንስኻ ናብ ቤተይ ክትኣቱ፡ ኣይበቅዕን እየ እሞ፡ ሓንቲ ቓል ጥራይ ደኣ በል፡ ቈልዓይ ድማ ይሓደ። **9** ኣነ ኸኣ ኣብ ትሕቲ መላኺ ዝግዛእ፡ ብትሕተይውን ጭፍራ ዘሎኒ ሰብ እየ እሞ፡ ነዚ ኸይ እብሎ፡ ይኸይድ፡ ንሓደ ኻልእ ከኣ ንዓ፡ ይመጽእ። ንባርያይውን እዚ ግበር፡ ይገብር ከኣ። **10** የሱስ ሰሚዑ ኣስተንከረ፡ ነቶም ዚስዕብዎ ዘለዉ ድማ በሎም፡ ከምዚ ዝበለት ዓባይ እምነትሲ ኣብ እስራኤል እኳ ኸም ዘይረኸብኩ፡ ብሓቂ እብለኩም ኣሎኹ። **11** ካብ ምብራቕን ካብ ምዕራብን ብዙሓት ኪመጹ እዮም፡ ኣብ መንግስተ ሰማያት ከኣ ምስ ኣብርሃምን ይስሃቅን ያእቆብን ኣብ መኣዲ ኪቐመጡ እዮም። **12** ደቂ መንግስቲ ግና ናብ ናይ ወጻኢ ጸልማት ኪድርበዩ እዮም። ኣብኡ ብኸያትን ምሕርቃም ኣስናንን ኪኸውን እዩ፡ እብለኩም ኣሎኹ። **13** የሱስ ነቲ ሓለቓ ሚእቲ፡ ኪድ፡ ከም ዝኣመንካዮ ይኹነልካ፡ በሎ። እቲ ቈልዓ ኸኣ በታ ሰዓት እቲኣ ሓወየ። **14** የሱስ ናብ ቤት ጴጥሮስ ምስ ኣተወ፡ ንሓማት ጴጥሮስ ብዓሶ ተትሒዛ ደቂሳ ረኣያ። **15** ኢዳ ተንከያ፡ ዓሶኣውን ሓደገታ። ተንሲኣ ኸኣ ኣገልገለቶ። **16-17** ምሽት ምስ ኩነ፡ ኣጋንንቲ ዝሓደርዎም ብዙሓት ናብኡ ኣምጽኡ። እቲ ብነብዩ ኢሳይያስ፡ ንሱ ድኻምና ወሰደ፡ ሕማምናውን ጸረ፡ እተባህለ ምእንቲ ኸኡ፡ ብቓሉ መናፍስቲ ኣውጽኤ፡ ሕማም ንዘለዎም ኩሎም ድማ ኣሕወዮም። **18** የሱስ ብዙሕ ህዝቢ ኸቢብዎ ምስ ረኣየ፡ ንማዕዶ ኸሳገሩ ኣዘዘ። **19** ሓደ ጸሓፊ መጺኡ፡ መምህር፡ ናብ እትኸዶ ዘበለ ኸሉ

ኸስዕበካ፡ በሎ። **20** የሱስ ድማ፡ ንወኻሩ ጉድጓድ አለወን፡ ነዕዋፍ ሰማይ ድማ ዜጽልላሉ። ንወዲ ሰብ ግና ርእሱ ዜጸግዓሉ እኳ የብሉን፡ በሎ። **21** ሓደ ኻልእ ካብ ደቀ መዛሙርቱ ኸአ፡ ጎይታይ፡ ከይደ ነቦይ ክቐብሮ ፍቐደለይ፡ በሎ። **22** የሱስ ግና፡ ስዐበኒ ደአ፡ ንምውታትሲ ምውታቶም ይቐበርዎም ሕደጎም፡ በሎ። **23** ናብ ጃልባ ምስ አተወ፡ ደቀ መዛሙርቱ ሰዑብዎ። **24** እንሆ ኸአ፡ ማዕበል ነታ ጃልባ ኸሳዕ ዜጎልብባ፡ አብቲ ባሕሪ ዓብዪ ምንዋጽ ኩነ። ንሱ ግና ደቂሱ ነበረ። **25** ደቀ መዛሙርቱ ቐሪዎም፡ ጎይታይ፡ ጠፋእና፡ አድሕነና፡ እናበሉ አተንስእዎ። **26** ንሱ ኸአ፡ አቲም ጉዳላት እምነት፡ ከመይከ እትፈርሁ፡ በሎም። ሽዑ ተንሲኡ ንንፋስን ንባሕርን ገንሐም። ዓብዪ ህድአት ከአ ኸኩነ። **27** እቶም ሰብ ከአ፡ እዚ፡ ንፋስን ባሕርን ዚእዘዝሉስ፡ መን ኩን ይኸውን፡ ኢሎም አስተንከሩ። **28** ናብ ምድሪ ጌርጌሴኖን ምስ ተሳገሩ፡ አጋንንቲ ዝሐደርዎም ክልተ ሰብ ካብ መቓብር ወጹኦም ተጓነፍዎ። ንሳቶም፡ ሓደ እኳ በታ መገዲ እቲአ ምሕላፍ ክሳዕ ዚስእን፡ አዝዮም ክፋአት ነበሩ። **29** እንሆ ኸአ፡ የሱስ ወዲ አምላኽ፡ ምሳኻ እሞ እንታይ አሎና፡ ቅድሚ ጊዜኡ ኸትሳቐየናዶ ናብዚ መጻእካ፡ እናበሉ ጨርሑ። **30** ካባታቶም ርሕቐ ኢሉ ብርቱዕ መጓሰ ሓሰማታት ይበልዕ ነበረ። **31** እቶም አጋንንቲ ድማ፡ እተውጽአና እንተ ኻንካስ፡ ናብዚ መጓሰ ሓሰማታት ክንአቲ ፍቐደልና፡ ኢሎም ለመንዎ። **32** ንሱ ኸአ፡ ኪዱ፡ በሎም። ወጹኦም ድማ ናብተን ሓሰማታት አተዉ። እንሆ ኸአ፡ ብዘሎ እቲ መጓሰ ኻብ ጸድፊ ነፊዱ ናብ ባሕሪ አተወ፡ አብቲ ማይ ከአ ኩምም በለ። **33** እቶም ጓሶት ሀዲሞም፡ ናብ ዓዲ አተዉ፡ በቲ ዝኸኩ ኸሉሉን ብናይቶም አጋንንቲ ዝነበርዎምን ከአ አውረዩ። **34** እንሆ ድማ፡ ብዘላ እታ ዓዲ ንየሱስ ክትራኸሶ ወጸት። ምስ ረአይዎ ኸአ፡ ካብ ወሰን ምድሮም ኬግልስ ለመንዎ።

ወንጌል ማቴዎስ 9

1 ናብ ጃልባ አትዩ ተሳገረ፡ ናብ ዓዱውን መጸ። **2** እንሆ ኸአ፡ መጸጉዕ ሰብአይ ብዓራት ጸይሮም ናብኡ አምጽእዎ። የሱስ እምነቶም ርእዩ፡ ነቲ መጸጉዕ፡ ወደየ፡ አጆኻ፡ ሓጢአትካ ተሐዲጉልካ፡ በሎ። **3** እንሆ ኸአ፡

ሐያሎ ካብቶም ጸሓፍቲ ብልዮም፡ እዚ ይጻረፍ ኣሎ፡ በሉ። **4** የሱስ ድማ ሓሳባቶም ፈሊጡ በለ፡ ንምንታይ ብልብኹም ክፋእ ትሐስቡ ኣሎኹም፡ **5** ኣየናይ ይቐልል፡ ሓጢአትካ ተሐዲጉልካ ምባልዶ፡ ወይስ ተንስእ እሞ ኪድ ምባል፡ **6** ንወዲ ሰብ ግና ሓጢአት ኪሐድግ ኣብ ምድሪ ስልጣን ከም ዘለዎ ምእንቲ ኸትፈልጡ፡ ሽዑ ነቲ መጻገሑ፡ ተንስእ እሞ ዓራትካ ኣልዒልካ ናብ ቤትካ ኸዲ፡ በሎ። **7** ተንሲኡ ናብ ቤቱ ኸደ። **8** እቶም ህዝቢ እዚ ርእዮም ፈርሁ። ንኣምላኽ ድማ ከምዚ ዝበለ ስልጣን ንሰብ ብምሃቡ ኣመስገንዎ። **9** የሱስ ካብኡ ምስ ሐለፈ፡ ማቴዎስ ዚብልዎ ሰብኣይ ኣብቲ በሪ ተጎ ተቐሚጡ ረኣየ እሞ፡ ስዐበኒ፡ በሎ። ተንሲኡ ኸኣ ሰዐቦ። **10** ኩነ ኸኣ፡ ኣብ ቤቱ ኣብ መኣዲ ምስ ተቐመጡ፡ እንሆ፡ ብዙሓት ተገውትን ሓጥኣንን ምስ የሱስን ምስ ደቀ መዛሙርቱን ተቐመጡ። **11** ፈሪሳውያን ከኣ ርእዮም ንደቀ መዛሙርቱ፡ መምህርኩምሲ ስለምንታይ እዩ ምስ ተገውቲን ሓጥኣንን ዚበልዕ፡ በልዎም። **12** የሱስ ግና ሰሚዑ፡ ንሓኪምሲ ሕሙማት እምበር፡ ጥዑያት ኣይደልይዎን። **13** ኣነ ሓጥኣን እምበር፡ ጻድቃን ክጽውዕ ኣይመጸእኩን እሞ፡ ምሕረት እፈቱ፡ መስዋእቲ ኣይኩነን፡ ዚብል እንታይ ምኃኑ፡ ኪዱ ተምህሩ፡ በሎም። **14** ሽዑ ደቀ መዛሙርቲ ዮሃንስ፡ ስለምንታይ ንሕናን ፈሪሳውያንን ብዙሕ ንጸውም፡ ደቀ መዛሙርትኻ ግና ኣይጸሙን፡ ኢሎም ናብኡ መጹ። **15** የሱስ ከኣ በሎም፡ ነዕሩኽ መርዓዊኽ፡ መርዓዊ ምሳታቶም ክሳዕ ዘሎ፡ ከመይ ኢሎም ኪገህዩ ይኸኑኦም፡ መርዓዊ ኸባታቶም ዚውሰደላ መዓልቲ ግና ክትመጽእ እያ፡ ሽዑ ኸኣ ይጸሙ። **16** ቍራጽ ሓድሽ ዓለባ ኣብ ብላይ ክዳን ዚልግብ የልቦን፡ እንተ ዘይኩነስ ነቲ ጥዑይ ይልክሞ፡ ምቕዳዱ ኸኣ ዝገደደ ይኸውን። **17** ንሓድሽ ወይኒ ኣብ ኣረገውቲ ኣሕርብቲ ኣየዕርቕዎን፡ እንተ ዘይኩነስ እቲ ኣሕርብቲ ይቕደድ፡ እቲ ወይኒውን ይፈስስ፡ ኣሕርብቲ ኸኣ ይበላሾ። ንሓድሽ ወይኒ ግና ኣብ ሓደስቲ ኣሕርብቲ የዕርቕዎ፡ ክልቲኦም ድማ ይእርነቡ። **18** እዚ ኸብሎም ከሎ፡ እንሆ፡ መራሕ ቤት ጸሎት መጸ፡ ንለይ ሕጂ ሕጂ ሞተት፡ ግናኽ ንዓ፡ ኢድካ ኣንብረላ እሞ ክትሐዊ፡ እናበለ ሰገደሉ። **19** የሱስ ድማ ተንሲኡ ምስ ደቀ መዛሙርቱ ሰዐቦ። **20-21** እንሆ ኸኣ፡ ካብ ዓሰርተው ክልተ ዓመት ሓዙ ደም ዛሕዛሕ ዚብላ ሰበይቲ ብልባ፡ ዘፈር ክዳኑ ጥራይ እንተ ተንኬኹ፡

ክሐዊ እየ፡ ኢላ ኣላ እሞ፡ ብድሕሪኡ ቐሪባ ዘፈር ክዳኑ ተንከየት። 22
 የሱስ ግልጽ ኢሉ ረኣያ እሞ፡ ኣጅኺ ዓለይ፡ እምነትኪ ኣሕወየትኪ፡ በላ።
 እታ ሰበይቲ ኻብታ ሰዓት እቲኣ ሓዛ ሓወየት። 23 የሱስ ናብ ገዛ መራሕ
 ቤት ጸሎት ምስ መጸ፡ ነፋሕቲ እምብልታን ዋይዋይ ዚብሉ ሰብን ረኣየ፡
 24 እዛ ዓል ደቂሳ ኣላ እምበር፡ ኣይሞተትን እሞ ኣግልሱ፡ በሎም።
 ንሳቶም ድማ ሰሐቕዎ። 25 እቶም ሰብ ምስ ወጹ፡ ኣትዩ ኢዳ ሓዛ፡ እታ
 ዓል ከኣ ተንስኤት። 26 ኣብ ኩላ እታ ሃገርውን ወሪኣ ወጸ። 27 የሱስ
 ካብኡ ምስ ሓለፈ፡ ክልተ ዕውራት ዓው ኢሎም፡ ወዲ ዳዊት፡ ምሓረና፡
 እናበሉ ሰብዎ። 28 ናብ ቤት ምስ ኣተወ፡ እቶም ዕውራት ናብኡ መጹ።
 የሱስ ድማ፡ እዚ ምግባር ከም ዚከኣለኒ ትኣምኑ ኢኹም፡ በሎም።
 ንሳቶም፡ እወ ጎይታይ፡ በልዎ። 29 ሽዑ፡ ከም እምነትኩም
 ይኹኑልኩም፡ ኢሉ ኣዲንቶም ተንከየ። 30 ኣዲንቶምውን ተኸፍታ።
 የሱስ ድማ፡ ሓደ እኳ ኸይፈልጥ ተጠንቀቐ፡ ኢሉ ኣሕሚሙ ተዛረቦም።
 31 ንሳቶም ግና ወጺኦም ኣብ ኩላ እታ ሃገር ኣውረዩ። 32 ንሳቶም ምስ
 ወጹ፡ እንሆ፡ ጋኔን ዝሓደሮ ዓባስ ሰብኣይ ናብኡ ኣምጽኡ። 33 እቲ ጋኔን
 ምስ ወጸሉ፡ እቲ ዓባስ ተዛረቦ። እቶም ህዝቢ ድማ፡ ከምዚ ዝበለስ ኣብ
 እስራኤል ከቶ ኣይተራእየን፡ ኢሎም ተገረሙ። 34 ፈሪሳውያን ግና፡
 ነጋንንቲ ብሓለቓ ኣጋንንቲ የውጽኦም ኣሎ፡ በሉ። 35 የሱስ ኣብ ኩሉ
 ኸተማታትን ኣብ ኩሉ ዓድታትን ኣብ ቤት ጸሎቶም እናመሀረ፡ ወንጌል
 መንግስቲውን እናሰበኸ፡ ኩሉ ሕማምን ድናሰን እናሕወየ ይዘውር
 ነበረ። 36 ብዙሓት ህዝቢ ምስ ረኣየ፡ ሓላዊ ኸም ዜብለን ኣባጊዕ፡
 ግፉዓትን ፋሕ ዝበሉን ነበሩ እሞ፡ ደንገጸሎም። 37 ሽዑ ንደቀ
 መዛሙርቱ፡ እቲ እኸሊ ብዙሕ እዩ፡ ዓየይቲ ግና ሓደት እዩም። 38 ስለዚ
 ነቲ ጎይታ እኸሊ ንእኸሊ ዓየይቲ ኸልእኸሊ ለምንዎ፡ በሎም።

ወንጌል ማቴዎስ 10

1 ንዓሰርተው ክልተ ደቀ መዛሙርቱ ጸዊዑ፡ ንርኹሳት መናፍስቲ
 ኸውጽእዎምን ንብዘሎ ሕማምን ድናሰን ኬሕውዩን ስልጣን ሀቦም። **2**
 ስማት እቶም ዓሰርተው ክልተ ሃዋርያት እዚ እዩ፡ ቀዳማይ እቲ ጴጥሮስ
 ተብሂሉ ዘሎ ስምኡን፡ እንድርያስ ከኣ ሓዉ። ያእቆብ ወዲ ዘብዴዎስ፡

የሃንስ ከኣ ሓዉ። **3** ፊልጶስን በርተሎሜዎስን ቶማስን ማቴዎስ እቲ ተጋውን። ያእቆብ ወዲ እልፍዮስን እቲ ታዴዎስ ተብሂሉ ዘሎ ልብድዮስን። **4** ስምኦን ብዓል ቃናን እቲ ዘትሐዞ ይሁዳ አስቆሮታውን። **5-6** የሱስ ነዞም ዓሰርተው ክልተ ለአኾም፡ ከምዚ ኢሉውን ኣዘዞም፡ ናብተን ጥፉአት ኣባጊዕ ቤት እስራኤል ደኣ ኸዱ እምበር፡ ብመገዲ ኣህዛብ ኣይትኸዱ፡ ናብ ከተማ ሳምራውያን ድማ ኣይትእተዉ። **7** ኬድኩም ድማ፡ መንግስተ ሰማያት ቀሪባ ኣላ፡ ኢልኩም ስበኹ። **8** ሕሙማት ኣሕውዩ፡ ምውታት ኣተንስኡ፡ ለምጻማት ኣንጽሁ፡ ኣጋንንቲ ኣውጽኡ። ብኸምኡ ተቐበልኩም፡ ብኸምኡ ሀቡ። **9** ወርቂ ኸኣ፡ ብሩር ከኣ፡ ኣስራዚ ኸኣ ኣብ ቅናውትኹም ኣይትጸጽሩ። **10** ንዓያዩ ምግቡ ይግብኦ እዩ እሞ፡ ስንቂ ንመገዲ፡ ወይስ ክልተ ኸዳን፡ ወይ ኣሳእን፡ ወይ በትሪ ኣይትምሀዙ። **11** ኣብ ዝኸኣ ኸተማ ወይስ ዓዲ ኣቲኹም ኣብኡ እቲ ብቐዕ መን ምጻኑ ሕተቱ። ክሳብ እትወጹውን ኣብኡ ተቐመጡ። **12** ናብ ቤት ምስ ኣቶኹም፡ ሰላም በሉ። **13** እታ ቤት ነዚ እትበቅዕ እንተ ኸይና፡ ሰላምኩም ይሕደራ። ዘይትበቅዕ እንተ ኸኣት ግና፡ ሰላምኩም ናባኻትኩም ይመለስ። **14** እንተ ዘይተቐበሉኹም ድማ፡ ወይስ ቃልኩም እንተ ዘይሰምዑ፡ ካብታ ቤት እቲኣ ወይ ካብታ ኸተማ እቲኣ ወጺእኩም፡ ተጎን ኣእጋርኩም ንገፉ። **15** ብመዓልቲ ፍርዲ ኸብ ነታ ኸተማ እቲኣስ ንምድሪ ሶዶምን ጎሞራን ከም ዚቐልል፡ ብሓቂ እብለኩም ኣሎኹ። **16** እንሆ፡ ከም ኣባጊዕ ናብ ማእከል ተጻሉ እሰደኩም ኣሎኹ። ደጊም ጠቢባን ከም ተመን፡ ገርህታት ከኣ ከም ርግቢ ኹኑ። **17-18** ናብ ዋዕላ ኸወስዱኹም፡ ኣብ ቤት ጸሎቶም ድማ ኪገርፉኹም እዮም፡ ንኣታቶምን ነህዛብን ንምስክር ኪኸውን፡ ምእንታይ ናብ መኳንንትን ናብ ነገስታትን ክትውሰዱ ኢኹም እሞ፡ ካብ ሰብ ተጠንቀቁ። **19** ኣሕሊፎም ኪህቡኹም ከለዉ፡ እንታይ ከም እትሃረቡ፡ በታ ጊዜ እቲኣ ኸወሀበኩም እዩ እሞ፡ ከመይ ወይስ እንታይ ከም እትሃረቡ ኣይትጨነቁ። **20** መንፈስ ኣቦኹም እዩ ኣባኻትኩም ዚሃረብ እምበር፡ ንስኻትኩም ኣይኩንኩምን እትሃረቡ። **21** ሓው ንሓው፡ ኣቦ ኸኣ ንወሉዱ ኣሕሊፉ ንሞት ኪህብ እዩ፡ ወሉድ ናብ ወለዶም ኪትንስኡን ኪቐትልዎምን እዮም። **22** ስለ ስመይ ከኣ ኩሉ ሰብ ኪጸልኣኩም እዩ። እቲ ኸሳዕ መወዳእታ ዚፀገስ ግና፡ ንሱ ኸድሕን እዩ። **23** ካብ ሓንቲ

ኸተማ እንተ ሰገግኹም፡ ናብ ሓንቲ ኻልእ ህደሙ። ወዲ ሰብ ክሳብ
ዚመጽእ፡ ከተማታት እስርኤል ከም ዘይትውድኡ፡ ብሓቂ እብለኩም
አሎኹ። 24 ተመሃሪ ኻብ መምህሩ፡ ጊልያውን ካብ ጎይታኡ
አይበልጽን። 25 ተመሃሪ ኸም መምህሩ፡ ጊልያውን ከም ጎይታኡ እንተ
ኹነ፡ ይኣኸሎ። ንብዓል ቤት ብኤልዜቡል ካብ በልዎ፡ ንስድራ ቤቱ ግዳ
ኸንደይ ኣዝዩ ብዙሕ ዘይብልዎም። 26 እምበርኣርኸ፡ ዘይቅላዕ ክዳን፡
ዘይፍለጥ ድማ ሰዉር የልቦን እሞ፡ አይትፍርህዎም። 27 ኣብ ጸልማት
ዝነገርኩኹም ብብርሃን ተዛረብዎ፡ ኣብ እዝንኹም ዝሰማዕኩምዎ ኸኣ
ኣብ ናሕሲ ኃንኩም ስበኸዎ። 28 ነቲ ነፍስን ስጋን ኣብ ገሃነም ኬጥፍእ
ዚክአሎ ደኣ ኣዚኹም ፍርህዎ እምበር፡ ነቶም ንስጋ ዚቐትሉ፡ ንነፍሲ
ግና ምቕታላ ዘይከአሎም አይትፍርህዎም። 29 ክልተ ዑፍዶ ብኣሳርዩን
ይሸየጣ አይኩናን፤ ሓንቲ ኻባታተን ብዘይ ፍቓድ አቦኹም ኣብ ምድሪ
አይትውድቕን። 30 ጸጉሪ ርእሰኹም ኩለን እኳ ቑጽራት እየን። 31
እምብኣርሰኸ ንስኻትኩም ካብ ብዙሓት ኣዕዋፍ ትበልጹ ኢኹም እሞ፡
አይትፍርሁ። 32 ስለዚ ኣብ ቅድሚ ሰብ ንተኣመነኒ ኹሉ፡ ኣነ ኸኣ ኣብ
ቅድሚ እቲ ኣብ ሰማያት ዘሎ አቦይ ክእመኖ እየ። 33 ኣብ ቅድሚ ሰብ
ንዝኸሐደኒ ግና፡ ኣነ ድማ ኣብ ቅድሚ እቲ ኣብ ሰማያት ዘሎ አቦይ
ክኸሕዶ እየ። 34 ናብ ምድሪ ዕርቂ ኸምጽእ ዝመጸእኩ አይምሰልኩም።
ሰይፊ ደኣ እምበር፡ ዕርቂ ኸምጽእ አይመጸእኩን። 35 ወዲ ኻብ አቦኡ፡
ጓል ካብ አዲኣ፡ መርዓት ካብ ሓማታ ደኣ ኸፈሊ መጸእኩ እምበር፡ 36
ንሰብ እቶም ቤተሰብ ጸላእቱ ኪኹኑ እዮም። 37 እቲ ኻባይ ነቦኡን
ነዲኡን ዜፍቅር ንኣይ አይበቅዕን እዩ። ካባይሲ ንወዱ ወይስ ንጓሉ
ዜፍቅር ድማ ንኣይ አይበቅዕን እዩ። 38 መስቀሉ ኣልዒሉ ደድሕረይ
ዘይስዕብ ንኣይ አይበቅዕን። 39 እቲ ንህይወቱ ዚረኸባ ኹጥፍኣ እዩ፡ እቲ
ንህይወቱ ምእንታይ ዜጥፍኣ ኸኣ ኪረኸባ እዩ። 40 ንኣኻትኩም ዚቐበል
ንኣይ እዩ ዚቐበል፡ እቲ ንኣይ ዚቐበል ድማ ነቲ ዝለኣኸኒ እዩ ዚቐበሎ።
41 ንነብዩ ብስም ነብዩ ዚቐበል፡ ዓስቢ ነብዩ ይረክብ፡ ንጻድቕ ብስም
ጻድቕ ዚቐበል ድማ ዓስቢ ጻድቕ ይረክብ። 42 ካብዞም ናእሽቱ ንሓደ
እኳ ብስም ወይ መዝሙር ጣሳ ዝሓል ማይ ጥራይ ዜስቲ፡ ዓስቡ ከቶ
ኸም ዘይስእን፡ ብሓቂ እብለኩም አሎኹ።

ወንጌል ማቴዎስ 11

1 ከጎን ድማ፡ የሱስ ንግሥርተው ክልተ ደቀ መዛሙርቱ ምእዛዞም ምስ ወድኤ፡ ኣብ ከተማታቶም ኪምህርን ኪሰብኻን ካብኡ ሓለፈ። 2 የሃንስ ኣብ ቤት ማእሰርቲ ኸሎ፡ ወረ ግብሪ ክርስቶስ ሰሚዑ፡ ካብ ደቀ መዛሙርቱ ኸልተ ልኢኹ። 3 እቲ ዚመጽእስ ንስኻ ዲኻ ወይስ ካልእ ክንጽብ ኢና፡ በሎ። 4 የሱስ መሊሱ በሎም፡ ኬድኩም እዚ እትሰምዕዎን እትርእይዎን ዘሎኹም ንየሃንብስ ንገርዎ፡ 5 ዕዉራት ይርእዩ፡ ሓንካሳት ይኸዱ፡ ለምጻማት ይነጽሁ፡ ጸማማት ይሰምዑ፡ ምውታት ይትንስኡ፡ ንድኻታት ድማ ወንጌል ይስበኻ ኣሎ። 6 ብኣይ ዘይዕንቀፍ ከኣ ብጹእ እዩ። 7 ንሳቶም ምስ ከዱ፡ የሱስ ነቶም እኩባት ህዝቢ ብዛዕባ የሃንስ ኪብሎም ጀመረ፡ እንታይ ክትርእዩ ናብ በረኻ ወጻእኩም፡ ብንፋስ ሰሰው ዚልብ ሻምብቆዶ፡ 8 እንታይ ደኣ ኸትርእዩ ወጻእኩም፡ ብልሰሉስ ክዳውንቲ ዘንጸ ሰብዶ፡ ልሰሉስ ክዳውንቲ እተኸድኑስ፡ እንሆ፡ ኣብ ኣባይቲ ነገስታት ኣለዉ። 9 ንምንታይ ደኣ ወጻእኩም፡ ነብዪ ኸትርእዩዶ፡ እወ፡ ካብ ነብዪ እኳ ዚበልጽ እዩ፡ እብለኩም ኣሎኹ። 10 እቲ ብዛዕባኡ እተጻሕፈሉ ንሱ እዩ፡ እንሆ፡ ኣብ ቅድሚኻ፡ መገድኻ ዚጸርግ መልኣኸይ ቀቅድሜኻ እልእኸ ኣሎኹ። 11 ብሓቂ እብለኩም ኣሎኹ፡ ካብ ኣንስቲ ኻብ እተወልዱ ኻብ የሃንስ መጥምቕ ዚበቢ ሓደ እኳ ኣይተንስኤን። ኣብ መንግስተ ሰማይ ግና እቲ ዚንእስ ካብኡ ይበቢ። 12 ካብ ዘመን የሃንስ መጥምቕ ክሳዕ ሎሚ ምንግስተ ሰማይት ብሓይሊ ትደፍእ ኣላ፡ ደፋእቲ ድማ ብሓይሊ ይዛረፍዎ ኣለዉ። 13 ኩሎም ነብያትን ኦሪትን ክሳዕ የሃንስ ተነበዩ። 14 ክትኣምኑ እንተ ደሌኹምሲ፡ እቲ ኸመጽእ ዘለዎ ኤልያስ ንሱ እዩ። 15 እትሰምዕ እዝኒ ዘላቶ ይስማዕ። 16 ነዚ ወለዶ እዚ እሞ ብምንታይ ክምስሎ እዩ፡ ኣብ ዕዳጋ ተቐሚጦም ነዕሩኹም ዚጽውዑ ቁልዑ እዩ ዚመስል። 17 እሞ ዚብልዎም፡ እምብልታ ነፋሕናልኩም፡ ኣይሳዕሳዕኩምን፡ ኣልቀስናልኩም፡ ኣይበኸኹምን። 18 የሃንስ እማ መጸ፡ ኣይበልዕ ኣይሰቲ፡ ጋኔን ኣለዎ፡ ይብሉ። 19 ወዲ ሰብ መጸ፡ ይበልዕ ይሰቲ፡ እንሆ፡ በላዕን ሰታይ ወይንን ዓርኪ ተገውትን ሓጥኣንን፡ ይብሉ። ጥበብ ብደቃ ጸደቐት። 20 ድሕርዚ የሱስ ነተን ብዙሕ ሓይሊ ዝገበረለን ከተማታት ስለ

ዘይተነሰሐ ኸኒኛቆፈን ጀመረ፡ **21** ወይለኸ ከራዚን፡ ወይለኸ
 ቤተሳይዳ፡ እዚ አባኻትክን እተገብረ ሓይሊ አብ ጠሮስን አብ ሲዶናን
 ተገይሩ እንተ ዚኸውንሲ፡ ቀደም ማቕ ተኸዲነን፡ ሓመኸሱት ተነጺፈን
 ምተነሰሐ ነይረን። **22** ብመዓልቲ ፍርዲ ግና ካባኻትክን ንጠሮስን
 ሲዶናን ከም ዚቐልል፡ እብለክን አሎኹ። **23** አቲ ቅፍርናሆም፡ ክሳብ
 ሰማይዶ ልዕል ክትብሊ ኢኹ፡ ክሳብ ሲኦልክስ ከተንከራርዊ ኢኹ። እዚ
 አባኸ እተገብረ ግብርታት ሓይሊ አብ ሶዶም ተገይሩ እንተ ዚኸውንሲ፡
 ክሳብ ሎሚ ምጸንሖት ነይራ። **24** ብመዓልቲ ፍርዲ ግና ካባኸስ ንምድሪ
 ሶዶም ከም ዚቐልል፡ እብለኩም አሎኹ። **25** በታ ወርሓት እቲአ የሱስ
 መለሰ በለውን፡ ም አቦይ ጎይታ ሰማይን ምድርን፡ እዚ ኻብ ብልህታትን
 አስተውዓልትን ስለ ዝሓባእካዮ፡ ንሕጻናት ግና ስለ ዝገለጽካዮ፡
 ኤመስግነካ አሎኹ። **26** እወ፡ አቦየ፡ አብ ቅድሜኻ ኸምኡ ስምረትካ
 ኸይይኑ። **27** ካብ አቦይ ኩሊ ተዋሂቡኒ አሎ። ንወዲ ብጀካ አቦ ሓደ እኳ
 ዚፈልጦ የልቦን፡ ነቦ ኸአ ብጀካ ወድን እቲ ወዲ ኸገልጸሉ ዚፈቱን፡
 ዚፈልጦ የልቦን። **28** አቲም ኩልኹም እትጽዕሩን ጸር ዝኸበደኩምን፡
 አነ ኸዕርፈኩም ናባይ ንዑ። **29-30** አነ ለዋህ እየ፡ ልበይውን ትሑት፡
 አርዑተይ ፈኩሽ፡ ጸረይውን ቀሊል እየ እሞ፡ አርዑተይ ጹሩ ኻባይውን
 ተምሀሩ፡ ንነፍስኹም ከአ ዕረፍቲ ኸትረኸቡ ኢኹም።

ወንጌል ማቴዎስ 12

1 በታ ግዜ እቲአ የሱስ ብሰንበት ብማእከል ዝሩእ ግርሁ ሓለፈ። ደቀ
 መዛሙርቱ ድማ ጠመዶ፡ ሰዊት ኪም ሕወን ኪበልዑን ከአ ጀመሩ። **2**
 ፈረሳውያን ድማ እዚ ርእዮም፡ እንሆ፡ ደቀ መዛሙርትኻ ብሰንበት
 ምግባሩ ዘይግባእ ይገብሩ አለዉ፡ በልዎ። **3** ንሱ ኸአ በሎም፡ ዳዊት
 ዝገበሮ፡ ንሱን እቶም ምስኡ ዝነበሩን ምስ ጠመዶ፡ **4** ከመይ ኢሊ ናብ
 ቤት አምላኽ ከም ዝአተወ እሞ፡ ብጀካ ንኻህናት ጥራይ፡ ንእኡ ኸነ፡
 ወይስ ነቶም ምስኡ ዝነበሩ፡ ምብላዕ ዘይግብኦም እንጌራ ምርኣይ ከም
 ዝበልዔስ፡ አየንበብኩምንዶ፡ **5** ካህናት አብ ቤተ መቐደስ ብመዓልቲ
 ሰንበትሲ ንሰንበት ከም ዚስዕርዎ፡ በደል ከአ ከም ዘይኩኖምከ፡ አብ
 ኦሪትዶ አየንበብኩምን፡ **6** አነ ግና፡ ካብ ቤተ መቐደስ ዚወጡ አብዚ ኸም

ዘሎ፡ እብለኩም አሎኹ። 7 ግናኸ፡ ምሕረት እፈቱ፡ መስዋእቲ
አይከፍን፡ እንታይ ምጳኑ እንተ ትፈልጡስ፡ አብዞም በደል ዜብሎም
አይምፈረድኩምን ኔርኩም። 8 እምብኣርስኸ ወዲ ሰብ ጎይታ ሰንበት
እዩ። 9 ንሱ ካብኡ ሐሊፉ፡ ናብ ቤት ጸሎቶም አተወ። 10 እንሆ ኸአ፡
ኢዱ ዝነቐጸት ሰብአይ አብኡ ነበረ። ምእንቲ ኪኸስዎ ኸአ፡ ብሰንበት
ምፍዋስዶ ግቡእ እዩ፡ ኢሎም ሐተትዎ። 11 በሎም ከአ፡ ካባካትኩም
ሓንቲ በጊዕ ዘላቶ እሞ ብሰንበት አብ ጉድጓድ እንተ ወደቐት፡ ዘይሕዛን
ዘየውጽኣን እንታዋይ ሰብ እዩ። 12 ካብ በጊዕሲ ሰብዶ ግዳ አዝዩ
አይበልጽን፡ እምብኣርሲ፡ ብሰንበት ጽቡቕ ምግባር ግቡእ እዩ። 13 ሽዑ
ነቲ ሰብአይ፡ ኢድካ ዘርግሕ፡ በሎ። ኢዱ ዘርግሑ፡ ብኡብኡ ኸአ
ሐወየት፡ ከምታ ካልአይታውን ከጎነት። 14 ፈሪሳውያን ግና ምስ ወጹ፡
ከመይ ገይሮም ከም ዜጥፍእዎ ተማኸሩ። 15 የሱስ ድማ እዚ ፈሊጡ
ካብኡ አግለሰ። ብዙሓት ሰብ ድማ ሰዑብዎ፡ ንኹሎምውን አሕወዮም።
16 ከየግህድዎ ድማ አሕሚሙ አዘዞም። 17 እቲ ብነብዩ ኢሳይያስ
እተባህለ ኸኢፍጸም፡ ከምዚ ዚብል፡ 18 እንሆ፡ ዝሐሬኸዎ ጊልያይ፡
ነፍሱይ ዝሰመረቶ ፈታውየይ፡ አብኡ መንፈሱይ ከሕድር እዩ፡ ንሱ ድማ
ነህዛብ ፍትሒ ኸውጽኣሎም እዩ። 19 አይከራኸርን፡ አይጭድርን፡ አብ
አደባባይውን ሓደ እኳ ድምጹ አይኪሰምዕን እዩ። 20 ፍርዲ ናብ ዓወት
ክሳዕ ዜብጽሕ፡ ጭፍሉቕ ሻምብቆ አይሰብርን፡ ዚተክኸ ፈትሊ
ጥዋፍውን አየጥፍእን እዩ። 21 አህዛብ ከአ ብስሙ ተስፋ ኸገብሩ
እዮም። 22 ድሕርዚ ኸአ ጋኔን ዝሐደሮ ዕጢር ዓባስ ናብኡ አምጽኡ።
ንሱ ድማ ነቲ ዕውር ዓባስ ዚርእን ዚሃረብን ገይሩ አሕወዮ። 23 እቶም
ሀዝቢ ኹሎም ከአ፡ እዝስ እቲ ወዲ ዳዊት ደኹን እዩ፡ ኢሎም
አስተንከሩ። 24 ፈሪሳውያን ምስ ሰምዑ ግና፡ እዚ ብዘይ ብብኤልዜብል፡
እቲ ሐለቓ አጋንንቲ፡ ነጋንንቲ አየውጽኦምን፡ በሉ። 25 የሱስ ሓሳቦም
ፈሊጡ በሎም፡ ንሓድሕዳ እተፈላለዩት ኩላ መንግስቲ ትያኑ፡
ንሓድሕዳ እተፈላለዩት ኩላ ኸተማ ወይስ ቤት ድማ አይትነብርን እያ።
26 ሰይጣን ንሰይጣን ካብ ዜውጽኦ፡ ንሓድሕዱ ተፈላለዩ፡ እታ መንግስቲ
ደኣኸ ኸመይ ኢላ ትቐውም። 27 ኣነ ነጋንንቲ ብብኤልዜብል ዘውጽኦም
ካብ ከጎነኩ፡ ደቅኹም ደኣ ብመን የውጽእዎም አለዉ፡ ስለዚ ንሳቶም
ፈሪዶኹም ኪኸኑ እዮም። 28 ኣነ ነጋንንቲ ብመንፈስ አምላኽ

ዘውጽኦም ካብ ኩንኩ ግና፡ እንሃ፡ መንግስቲ ኣምላኽ ናባኻትኩም መጸት። **29** ወይስ ቅድም ነቲ ሓያል ከይኣሰረ፡ ናብ ቤት ሓያል ኣትዩ ኣቓሑኡ ኪብዝብዝ ዚኸእል መን ኣሎ፡ ድሕርዚ እዩ ቤቱ ዚብዝብዝ። **30** ምሳይ ዘይኩን መቓናቕንተይ እዩ፡ እቲ ምሳይ ኩይኑ ዘይእክብ ከኣ ይዘሩ። **31** ስለዚ ንሱ ኩሉ ሓጢኣትን ጸርፍን ዘበለ ይሕደገሉ እዩ፡ ነቲ ንመንፈስ ዝጸረፈ ግና ኣይሕደገሉን። **32** ነቲ ኣብ ወዲ ሰብ ገለ ዘረባ ዝበለ ይሕደገሉ እዩ፡ ነቲ ኣብ መንፈስ ቅዱስ ገለ ዘረባ ዝበለ ግና፡ ኣብዛ ኦኣለም እዚኣ ኹን፡ ኣብታ እትመጽእ ኩን፡ ኣይሕደገሉን እዩ፡ እብለኩም ኣሎኹ። **33** ኦም ካብ ፍሪኡ ይፍለጥ እዩ እሞ፡ ነቲ ኦም ጽቡቕ ግበርዎ፡ ፍሪኡ ድማ ጽቡቕ፡ ወይስ ነቲ ኦም ክፉእ ግበርዎ፡ ፍሪኡ ድማ ክፉእ። **34** ኣቲም ውሉድ ኣትማን፡ ኣፍ ካብ ምልኣት ልቢ ይዛረብ እዩ እሞ፡ ክፉኣት ክነስኹምከ፡ ከመይ ጌርኩም ጽቡቕ ምዝራብ ክትክእሉ። **35** እቲ ሕያዋይ ሰብ ካብቲ ጽቡቕ መዝገብ ልቡ ጽቡቕ የውጽእ። ክፉእ ሰብ ከኣ ካብቲ ክፉእ መዝገብ ልቡ ክፉእ እዩ ዜውጽእ። **36-37** ኣነ ግና፡ ብዘረባኻ ኢኻ እትጸድቕ፡ ብዘረባኻውን ኢኻ እትኹነን እሞ፡ ሰብ ዚዛረብዎ ዘበለ ዘይጠቅም ኩሉ ቃል ብመዓልቲ ፍርዲ ጸብጸብ ኪህቡሉ እዮም፡ እብለኩም ኣሎኹ። **38** ሸዕሪ ሓያሎ ኻብ ጸሓፍትን ፈሪሳውያንን፡ መምህር፡ ካባኻ ትእምርቲ ክንርኢ ንደሊ ኣሎና፡ ኢሎም መለሱ። **39** ንሱ ግና መሊሱ በሎም፡ ክፉእን ዘማውን ወለዶ ትእምርቲ ይደሊ። ብዘይ ትእምርቲ ነብዩ ዮናስ ድማ ካልእ ትእምርቲ ኣይውሀቦን። **40** ዮናስ ኣብ ከብዲ ዓብዩ ዓሳ ሰለስተ መዓልትን ሰለስተ ለይትን ከም ዝገበረ፡ ከምኡ ኸኣ ወዲ ሰብ ኣብ ውሽጢ ምድሪ ሰለስተ መዓልትን ሰለስተ ለይትን ኪገብር እዩ። **41** ሰብ ነነዌ ብስብከት ዮናስ ተነሲሖም እዮም እሞ፡ ብመዓልቲ ፍርዲ ምስ እዚ ወለዶ እዚ ኸትትንስእን ክትኩንኖን እያ። እንሆ፡ ካብ ዮናስ ዚዐቢ ኣብዚ ኣሎ። **42** ንግስቲ ኣዜብ፡ ጥብብ ሰሎሞን ክትሰምዕ፡ ካብ ወሰን ምድሪ መጺኣ ነበረት እሞ፡ ብመዓልቲ ፍርዲ ምስ እዚ ወለዶ እዚ ክትትንስእን ክትኩንኖን እያ። እንሆ፡ ካብ ሰሎሞን ዚዐቢ ኣብዚ ኣሎ። **43** ርኹስ መንፈስ ካብ ሰብ ምስ ወጸ፡ ዕረፍቲ ደልዩ፡ ኣብ ኣጻምእ ቦታ ይኹልል ኣይረክብን ድማ። **44** ሸዑ፡ ናብታ ዝወጸእኩላ ቤተይ ደኣ ክምለስ፡ ይብል። ምስ መጸ፡ ጥራያ፡ ተኹስቲራ፡ ተሰሊማ ይረክባ። **45** ድሕርቲ

ይኸይድ፡ ካብኡ ዚገዱ ሾብዓተ ኻልኦት መናፍስቲ ሓዙ ይመጽእ፡
ኣትዮም ከኣ ኣብኣ ይነብሩ። ነቲ ሰብ እቲ ኻብ መጀመርታኡ እቲ
መወዳእታኡ ዝገደደ ይኸኖ። ነዚ ኸፉእ ወለዶ እዚ ድማ ከምኡ ኪኸኖ
እዩ። 46 ገና ነቶም ህዝቢ ኺነግሮም ከሎ፡ እንሆ፡ ኣዲኡን ኣሕዋቱን
ኪዛረብዎ ደልዮም ኣብ ወጻኢ ደው በሉ። 47 ሓደ ኸኣ፡ እንሆ፡ ኣዴ ኻን
ኣሕዋትኻን ኪዛረቡኻ ደልዮም፡ ኣብ ወጻኢ ደው ኢሎም ኣለዉ፡ በሎ።
48 ንሱ ግና ነቲ ዝነገሮ፡ ኣደይ መን እያ፡ እሕዋተይሲ እንመን እዮም፡
ኢሉ መለሰሉ። 49-50 ፍቓድ እቲ ኣብ ሰማይ ዘሎ ኣቦይ ዚገብር ኸሉ፡
ንሱ ሓወይን ሓብተይን ኣደይን እዩ፡ ኢሉ ኢዱ ናብ ደቀ መዛሙርቱ
ዘርገሑ፡ ኣደይን ኣሕዋተይንሲ እነዉ፡ በለ።

ወንጌል ማቴዎስ 13

1 በታ መዓልቲ እቲኣ የሱስ ካብ ቤት ወጺኡ፡ ኣብ ገምገም ባሕሪ
ተቐመጠ። 2 ብዙሕ ህዝቢ ናብኡ ተኣከበ፡ ናብ ጃልባ ኣትዮ ኸሳብ
ዚቐመጥ ከኣ፡ ኩሉ እቲ ህዝቢ ኣብ ገምገም ባሕሪ ደው ኢሉ ነበረ። 3
ብምስላታት ድማ ብዙሕ ነገሮም፡ ከምዚ እናበለ፡ እንሆ፡ ዘራኢ ኺዘርእ
ወፈረ። 4 ኪዘርእ ከሎ፡ ገሊኡ ኣብ ጥቓ መገዲ ወደቐ፡ ኣዕዋፍ መጺኤን
ድማ በልዓኦ። 5 ገሊኡ ኸኣ ብዙሕ ሓመድ ኣብ ዜብሉ ኸውሒ ወደቐ፡
ዓሚቕኡ ሓመድ ስለ ዜብሉ ድማ፡ ቀልጢፉ በቐለ። 6 ጸሓይ ምስ በረቐት፡
ሀገጐ፡ ሱር ስለ ዜብሉ ድማ፡ ነቐጸ። 7 ገሊኡ ኣብ እሾኸሩ ወደቐ። እቲ
እሾኸሩ ድማ ዐበየ ሓነቐውን። 8 ገሊኡ ኣብ ጽቡቕ ምድሪ ወደቐ፡ ገሊኡ
ሚእቲ፡ ገሊኡ ስሳ፡ ገሊኡ ድማ ሰላሳ ፈረየ። 9 እትሰምዕ እዝኒ ዘላቶ
ይስማዕ። 10 እቶም ደቀ መዛሙርቱ ድማ ናብኡ ቐሪቦም፡ ስለምንታይ
ኢኻ ብምስላ እትዛረቦም ዘሎኻ፡ በልዎ። 11 መሊሱ በሎም፡ ምናላጥ
ምስጢር መንግስተ ሰማያት ንኣኻትኩም ተውሂቡ ኣሎ፡ ንኣታቶም ግና
ኣይተዋህቦምን። 12 ንዘለዎ ይውሀቦ እዩ እሞ፡ ኣዝዮውን ይውሰኹ እዩ፡
ነቲ ዜብሉ ግና እታ ዘላቶ እኳ የግድፍዎ እዮም። 13 እናረኣዩስ
ኣይርእዩን፡ እናሰምዑውን ኣይሰምዑን፡ ኣየስተውዕሉን እዮም እሞ፡
ስለዚ ብምስላ እትዛረቦም ኣሎኹ። 14-15 ትንቢት ኢሳይያስ ኣባታቶም
ይፍጸም፡ ከምዚ ዚብል፡ በእዛኖም ከይሰምዑ፡ በዒንቶም ከይርእዩ፡

አእዛኖም አጽመሙ፡ አዲንቶም ዐመቱ፡ ብልቦም ከየስተውዕሉ፡
ከይምለሱ፡ አነውን ከየሐውዮምሲ፡ ልቢ እዚ ህዝብዚ ረጉድ እዩ እሞ፡
ምስማዕስ ትሰምዑ፡ ከቶ አይተስተውዕሉን፡ ምርአይውን ትርእዩ፡ ከቶ
አይትጥምቱን ኢኹም። **16-17** ብዙሓት ነብያትን ጻድቃንን ነዚ
ንስኻትኩም እትርእይዎ ዘሎኹም ኪርእዩ ኸም እተመነዩ እሞ ኸም
ዘይረአዩ፡ ነዚ ንስኻትኩም እትሰምዕዎ ዘሎኹም ኪሰምዑውን ከም
እተመነዩ እሞ ከም ዘይሰምዑ፡ ብሓቂ እብለኩም አሎኹ። አዲንትኹም
ግና ዚርእያ፡ አእዛንኩምውን ዚሰምዓ እየን እሞ፡ ብጹሓት እየን። **18**
እምብአርሲ ንስኻትኩም ምስላ ዘራኢ ስምዑ። **19** ቃል መንግስቲ
ሰሚዑስ ከየስተውዕሎ ኹሉ፡ እቲ ኸፉእ ይመጽእ እሞ ነቲ አብ ልቡ
ዝተዘርኤ ይምንጥሎ፡ እቲ አብ ጥቓ መገዲ እተዘርኤ እዚ እዩ። **20** እቲ
አብ ከውሒ እተዘርኤ ኸኣ ነዚ ቃል ሰሚዑ ብኡብኡ ብሓገስ ዚቐበሎ
እዩ። **21** ንሸዑ ጥረአይ እዩ እምበር፡ ሱር ግና የብሉን። ስለቲ ቃል
መከራ ወይ ስደት ምስ ኩነ፡ ብኡብኡ ይዕንቀፍ። **22** እቲ አብ እሾኹ
እተዘርኤ ኸኣ ነዚ ቃል ዚሰምዖ እዩ፡ ንሂ እዛ ዓለም እዚአን ምዕሻው
ሃብትን ግና ነቲ ቃል ይሐንቆ፡ ከይፈረየውን ይተርፍ። **23** እቲ አብ
ጽቡቕ ምድሪ እተዘርኤ ኸኣ ነዚ ቃል ሰሚዑስ ዜስተውዕሎ እዩ፡ ንሱ ፍረ
ይፈሪ፡ ገሊኡ ምእቲ፡ ገሊኡ ስሳ፡ ገሊኡ ኸኣ ሰላሳ ይእቶ። **24** ካልእ
ምስላ ድማ ከምዚ ኢሉ መሰለሎም፡ መንግስተ ሰማያት አብ ግራቱ
ጽቡቕ ዘርኢ ዝዘርኤ ሰብ እያ እትመስል። **25** እቶም ሰብ ደቂሶም
ከለዉ፡ ጸላኢኡ መጸ፡ አብቲ ማእከል ስርናይ ድማ ክርዳድ ዘሪኡ ኸደ።
26 ቈጽሉ ምስ ፈርዒን ፍረ ምስ ፈረየን ድማ፡ ሸዑ እቲ ኸርዳድ ተራእየ።
27 ነቲ በዓል ቤት ግዙአቱ መጺኦም፡ ጎይታይ፡ አብ ግራትካስ ጽቡቕ
ዘርኢዶ ዘሪኻ አይነበርካን፡ እዚ ኸርዳድ ደኣ ኸበይ መጸ፡ በልዎ። **28**
ንሱ ኸኣ፡ ነዝስ ጸላኢ እዩ ዝገበሮ፡ በሎም። እቶም ግዙአቱ ድማ፡ ኬድና
ኸንኣርዮዶ ትፈቱ ኢኻ፡ በልዎ። **29** ንሱ በሎም፡ አይፋልኩምን፡
ክርዳድ ክትኣርዩ ኸሎኹምሲ፡ ምስኡ ስርናይ ከይትምሐዉ። **30** ክሳብ
ቀውዒ ብሓደ ይዕበዩ ሕደግዎም። ብጊዜ ቐውዒ ኸኣ ንዓጸዶ፡ ቐድም ነቲ
ኸርዳድ፡ እረይዎ፡ ኪነድድ ድማ ብብንዳእቲ እሰርዎ፡ ነቲ ስርናይ ግና
አብ ቆፎይ አክብዎ፡ ክብሎም እየ። **31** ካልእ ምስላ ኸምዚ ኢሉ
መሰለሎም፡ መንግስተ ሰማያት፡ ሰብ ወሲዱ፡ አብ ግራቱ ዝዘርኣ ፍረ

አድሪ እያ እትመስል። 32 ንሳ ኸኣ ካብ ኩሉ ኻልእ ኣዝርእቲ ትንእስ፡ ምስ በቐለት ግና፡ ኣዕዋፍ ሰማይ መጺኤን ኣብ ጨነፍራ ኸሳዕ ዚዐርፋ፡ ካብ ኩሉ ተኸሊ ኣሕምልቲ እትዐቢ ኦም ትኸውን። 33 ካልእ ምስላውን ነገሮም፡ መንግስተ ሰማያት፡ ሰበይቲ ወሲዳ፡ ኩሉ ኸሳዕ ዚበኩዕ፡ ኣብ ሰለስተ ሳቶን ሓርጭ ዝለወሰቶ ማይ ብሑቕ ትመስል። 34-35 የሱስ ነቶም እኩባት ህዝቢ፡ እቲ ብነብዩ፡ ኣፈይ ብምስላ እኸፍት፡ እቲ ኻብ ምስራት ዓለም ተሓቢኡ ዝነበረ እነግር፡ ተብሂሉ ዘሎ ምእንቲ ኺፍጸም ኢሉ፡ እዚ ኸኣ ብምስላ ተዛረቦም እምበር፡ ብዘይ ምስላስ ኣይተዛረቦምን። 36 ሽዑ ነቲ ኣኼባ ሓዲጉ፡ ናብ ቤት ኣተወ። ደቀ መዛሙርቲ ኸኣ ቀሪቦም፡ ምስላ ኸርዳድ ናይታ ግራት ተርጉመልና፡ በልዎ። 37 መሉሱ በሎም፡ እቲ ጽቡቕ ዘርኢ ዚዘርእ፡ ወዲ ሰብ እዩ። 38 እታ ግራት ከኣ ዓለም እያ፡ እቲ ጽቡቕ ዘርኢ ድማ ደቂ መንግስቲ እዮም፡ እቲ ኸርዳድ ግና ደቂ እቲ ኸፉእ እዮም። 39 እቲ ዝዘርኦም ጸላኢ ኸኣ ድያብሎስ እዩ፡ እቲ ቐውዒ ድማ መወዳእታ ዓለም እዩ፡ እቶም ዓጸዶ ኸኣ መላእኽቲ እዮም። 40 ክርዳድ ተኣኪቡ ብሓዊ ኸም ዚነድድ፡ ብመወዳእታ ዓለም ከኣ ከምኡ ኪኸውን እዩ። 41 ወዲ ሰብ መላእኽቲ ኸልእኽ እዩ፡ ንሳቶም ከኣ መዓንቀፍትን ዓመጽትን ንዘበሉ ኸኣ ሎም ካብ መንግስቲ ኸእክብዎም፡ 42 ኣብ እቶን ሓዊ ኸኣ ኪድርብይዎም እዮም። ኣብኡ ብኸያትን ምሕርቃም ኣስናንን ኪኸውን እዩ። 43 ሽዑ ጸድቃን ኣብታ መንግስቲ ኣቦኦም ከም ጸሓይ ኪበርሁ እዮም። እትሰምዕ እዝኒ ዘላቶ ይስማዕ። 44 ድማ መንግስተ ሰማያት ኣብ ግራት እተሓብኤ እሞ ሰብ ረኺቡ ዝሓብኡ መዝገብ ትመስል። ብታሕጓስ ከይዱስ፡ ዘለዎ ኸኣ ሸይጡ ነታ ግራት እቲኣ ዐደጋ። 45 ድማ መንግስተ ሰማያት ጽቡቕቲ ዕንቁ ዚደሊ ነጋዳይ ትመስል። 46 ሓንቲ ኸብርቲ ዕንቁ ምስ ረኸበ፡ ከይዱ ዘለዎ ኸኣ ሸጠ እሞ ዐደጋ። 47 ድማ መንግስተ ሰማያት ኣብ ባሕሪ እተደርበየት እሞ ካብ ኩሉ ዓይነት ዓሳ ዝኣከበት መርበብ ትመስል። 48 ምስ መልኤት፡ ናብ ደንደስ ኣውጽእዎ። ተቐሚጦም ድማ፡ ጸጽቡቕ ኣብ ኣቓሖኦም ኣከቡ፡ ነቲ ኸኸፉኡ ግና ንወጻኢ ደርበይዎ። 49 ብመወዳእታ ዓለም ከኣ ከምኡ ኪኸውን እዩ፡ መላእኽቲ መጺኦም ነቶም ክፉኣት ካብ ማእከል ጸድቃን ኪፈልይዎም፡ 50 ናብ እቶን ሓዊ ድማ ኪድርብይዎም እዮም። ኣብኡ ብኸያትን ምሕርቃም

አስናንን ኪኸውን እዩ። 51 ነዚ ኸኡሉስ አሰተውዒልኩም ወደ አሎኹም፡
ንሳቶም ድማ፡ እወ፡ በልዎ። 52 ንሱ ኸኣ፡ ስለዚ ንመንግስተ ሰማያት
ኢሉ እተማህረ ኸኡሉ ጸሓፊ ኸኸብ መዝገቡ ሓድሽን ብሉይን ዜውጽእ
ብዓል ቤት ይመስል፡ በሎም። 53 ኩነ ድማ፡ የሱስ እዘን ምስላታት
እዚኤን ምስ ወድኤ፡ ካብኣ ነቐለ። 54-56 ናብ ዓዱ መጺኡ ኸኣ፡ እዚ
ጥብብዚ፡ እዚ ሓይሊ እዚኸ ኸብይ ረኸቦ? እዘስ ወዲ እቲ ጸራቢ
ደይኩነን? ኣዲኡስ ማርያም እትበህል ደይኩነትን? ኣሕዋቲስ ያእቆብ፡
ዮሴፍ፡ ስምኦን፡ ይሁዳ ድይኩኑን? ኣሓቲ ኸኡላተንሲ ምሳናዶ ኣየለዎን?
እዚ ኸኡሉ ደኣ ኸብይ ተዋህቦ? ኢሎም ክሳብ ዚግረሙ፡ ኣብ ቤት ጸሎቶም
መሀሮም። 57 ብእኡ ኸኣ ተዐንቀፉ። የሱስ ድማ፡ ነብዪ ብዘይ ኣብ ዓዱን
ኣብ ቤቱን ኣይንዐቕን እዩ፡ በሎም። 58 ብሰሪ ዘይምእማኖም ከኣ ኣብኡ
ብዙሕ ግብርታት ሓይሊ ኣይገበረን።

ወንጌል ማቴዎስ 14

1 በቲ ጊዜ እቲ ሄሮድስ ብዓል ርባዕ ሸመት፡ ወረ የሱስ ሰምዔ። 2
ንገላውኡ ድማ፡ እዚ ዮሃንስ መጥምቕ እዩ። ንሱ ኸኸብ ምውታት ተንሲኡ
ኣሎ፡ ስለዚ ኸኣ እዚ ሓይልታትዚ ብእኡ ይግበር ኣሎ፡ በሎም። 3-4
ዮሃንስ ንሄሮድስ ብዛዕባ እታ ሄሮድያዳ ሰበይቲ ፊልጶስ ሓው፡ ንሳ ንኣኸኸ
ኸትኸውን ኣይተፈቕደልካን፡ ኢልዎ ነበረ እሞ፡ ሄሮድስ ንዮሃንስ ብሰራ
ሒዙ ኣሲሩ፡ ናብ ቤት ማእሰርቲ ኣእትይዎ ነበረ። 5 ኪቐትሎውን ይደሊ
ነበረ፡ ግናኸ እቶም ህዝቢ ኸም ነብዪ ይርእይዎ ነበሩ እሞ፡ ፈርሆም። 6
ሄሮድስ እተወልዳል መዓልቲ ምስ ኣብዐሉ፡ ጓል ሄሮድያዳ ኣብ ማእከል
ኩይና ሳዕስዔት፡ ንሄሮድስ ከኣ ኣሓጎሰቶ። 7 ሸው ዝደለየቶ ኸሊህባ
ብማሕላ ኣተስፈዎ። 8 ንሳ ኸምቲ ኣዲኣ ቕድም ዝመኸረታ፡ ርእሷ
ዮሃንስ መጥመቕ ኣብ ሒላብ ጌርካ ኣብዚ ሀበኒ፡ በለቶ። 9 እቲ ንጉስ
ጎሀዩ፡ ስለቲ ማሕላኡን ስለቶም ኣብ መኣዲ መቐምጡን ግና ኪህብዎ
ኣዘዘ። 10 ልኢኹ ድማ ርእሷ ዮሃንስ ኣብ ቤት ማእሰርቲ ኣሰየፈ። 11
እታ ርእሱ ኣብ ሒላብ ገይሮም ከኣ ነታ ጓል ህብዎ። ንሳ ድማ ናብ ኣዲኣ
ወሰደታ። 12 ደቀ መዛሙርቲ ኸኣ መጺኦም፡ ሬሳኡ ኣልዒሎም ቀበሩ።
ከይዶም ከኣ ንየሱስ ነገርዎ። 13 የሱስ እዚ ሰምዔ፡ ካብኡ ብጃልባ

አግሊሱ ናብ ጽምዊ በረኻ ኸደ። እቶም እኩባት ህዝቢ ሰሚዖም ከኣ፡ ካብ ከተማታት ብእግሪ ሰዑብዎ። **14** የሱስ ናብ ምድሪ ምስ ወጸ፡ ብዙሕ ህዝቢ ረኣዮ እሞ ደንገጸሎም፡ ሕሙማቶም ውን ኣሕወዮ። **15** ምስ መሰየ፡ ደቀ መዛሙርቱ ናብኡ ቐሪቦም፡ እዛ ቦታ እዚኣ በረኻ እያ፡ ምድሪ ኸኣ መስዩ እዩ። እምብኣርሲ እዞም ሰብ ናብ ዓድታት ኣትዮም፡ ንርእሶም እንጌራ ኸዕድጉ ኣሳናብቶም፡ በልዎ። **16** የሱስ ግና፡ ምኻድ ኣየድልዮምን፡ ኪበልዑ ንስኻትኩም ሀብዎም፡ በሎም። **17** ንሳቶም ከኣ፡ ኣብዚ ብዘይ ሓሙሽተ እንጌራን ክልተ ዓሳን ግለ የልቦን፡ በልዎ። **18** ንሱ ግና፡ ናባይ ኣምጽእዎ፡ በለ። **19** እቶም ሰብውን ኣብ ሳዕሪ ኪቐመጡ ኣዘዘ። ነተን ሓሙሽተ እንጌራን ክልተ ዓሳን ኣልዒሉ ናብ ሰማይ ገጹ ቐሊሕ በለ፡ ባሪኹ ቈሪሱ ንደቀ መዛሙርቱ ሀቦም። ደቀ መዛሙርቱ ኸኣ ነቶም ሰብ ሀብዎም። **20** ኩሎም በሊዖም ጸገቡ። እቲ ዝተረፈ ቈረርሽኪ ድማ ዓሳርተዉ ክልተ መሶብ መሊኦም ኣልዐሉ። **21** እቶም ዝበልዑ፡ ብዘይ ኣንስትን ቈልዑን፡ ኣስታት ሓሙሽተ ሽሕ ሰብኣይ ነበሩ። **22** ሽዑ ንሱ ንደቀ መዛሙርቱ ናብ ጃልባ ኸኣትዉ እሞ፡ ነቶም ሰብ ክሳብ ዜሳናብቶም፡ ናብ ማዕዶ ኪቐድምዎ፡ ብግዲ በሎም። **23** ነቶም ሰብ ኣሳናቢቱ፡ ኪጽሊ ናብ ብሕት ዝበለ ኸረን ደየበ። ምድሪ ምስ መሰየ ኸኣ፡ ኣብኡ በይኑ ነበረ። **24** እታ ጃልባ ኣብ ማእከል ባሕሪ ምስ በጽሖት ግና፡ ንፋስ ብቐድሚኣ ነበረ እሞ፡ ብማዕበል ትጭነቐ ነበረት። **25** የሱስ ባሕሪ ባሕሪ እናኸደ፡ ብራብዓይ ምቃል ለይቲ መጸም። **26** እቶም ደቀ መዛሙርቱ፡ ባሕሪ ባሕሪ ኪኸይድ ምስ ረኣይዎ፡ ምትሃት እዩ፡ ኢሎም ሰምበዱ፡ ፈሪሆም ከኣ ጨርሑ። **27** ግናኸ የሱስ ብኡብኡ፡ ኣጅኹም፡ ኣነ እዩ፡ ኣይትፍርሁ፡ ኢሉ ተዛረቦም። **28** ጴጥሮስ መሊሱ፡ ጎይታይ፡ ንስኻ እንተ ኳንክሳ፡ ብማየ ማይ ናባኻ ኸመጽእ ኣዝዘኒ፡ በሎ። **29** ንሱ ኸኣ፡ ንዓ፡ በሎ። ሽዑ ጴጥሮስ ካብ ጃልባ ወሪዱ፡ ብማየ ማይ እናኸደ፡ ናብ የሱስ መጸ። **30** ብርቱዕ ንፋስ ምስ ረኣየ ግና፡ ፈርሃ። ኪጥሕል ምስ ጀመረ ድማ፡ ጎይታይ፡ ኣድሕነኒ፡ ኢሉ ኣእወየ። **31** ሽዑ የሱስ ኢዱ ዘርጊሑ ሐዞ እሞ፡ ኣታ ጎዱል እምነት፡ ስለምንታይከ ተዋላወልካ፡ በሎ። **32** ናብ ጃልባ ምስ ኣተዉ፡ እቲ ንፋስ ዝግ በለ። **33** እቶም ኣብ ጃልባ ዝነበሩ ኸኣ፡ ንስኻ ብሓቂ ወዲ ኣምላኽ ኢኻ፡ እናበሉ ሰገዱሉ። **34** ተሳጊሮም ከኣ ናብ ምድሪ ጌንሳሬጥ መጹ። **35** እቶም ሰብ ምስ

አለለይዎ፡ አብ ጎደቦኦም ናብ ዘለዎ ኹለን ዓድታት ለኣኹ፡ ኩሎም ሕሙማት ድማ ኣምጽኡሉ። **36** ዘፈር ክዳኑ ኹትንክዩ ጥራይ ለመንዎ። ዝተንከዩ ዘበለ ኹኣ ሐወየ።

ወንጌል ማቴዎስ 15

1 ሽዑ ጸሓፍትን ፈሪሳውያንን ካብ የሩሳሌም ናብ የሱስ መጹኦም፡ **2** ደቀ መዛሙርትኻ እንጌራ ኹበልዑ ኹለዉ፡ ኢዶም ኣይሕጸቡን እዮም እሞ፡ ስለምንታይ ስርዓት ዓበይቲ የፍርሱ ኣለዉ፡ በልዎ። **3** ንሱ መሊሱ በሎም፡ ስለምንታይ ግዳ ንስኻትኩም ምእንቲ ስርዓትኩም ትእዛዝ ኣምላኽ ተፍርሱ ኣሎኹም፡ **4** ኣምላኽ፡ ኣቦኻን ኣዴኻን ኣኸብር፡ ድማ፡ ነቦኡ ኹን ወይስ ነዲኡ ሕሱም ቃል ዜውስእ ሞት ይሙት፡ በለ። **5** ንስኻትኩም ግና፡ ነቦኡ ኹን ወይስ ነዲኡ፡ እቲ ኻባይ እትጥቀሙሉ መባእ ጌረዮ እዩ፡ ዚብል ግዲ ምኽባር ኣቦኡን ኣዲኡን የብሉን፡ ትብሉ። **6** ምእንቲ ስርዓትኩም ነቲ ቃል ኣምላኽ ከንቱ ገበርኩምዎ። **7** ኣቲም ግቡዛት፡ ኢሳይያስ ብዛዕባኻትኩም ጽቡቕ ተነበየ፡ ከምዚ ኢሉ፡ **8** እዚ ህዝቢ እዚ ብኸናፍሩ የኸብረኒ፡ ልቡ ግና ኻባይ ርሑቕ እዩ። **9** ትምህርቲ ትእዛዛት ሰብ እናመሀሩ፡ ንኸንቱ የምልኹኒ። **10** ነቶም እኩባት ሰብ ጸዊዑ በሎም፡ ስምዑ፡ ኣስተውዕሉ። **11** ንሰብ እቲ ኻብ ኣፍ ዚወጽእ እዩ ዜርክሶ እምበር፡ እቲ ናብ ኣፍ ዚኣቲስ ንሰብ ኣየርክሶን። **12** ሽዑ ደቀ መዛሙርቱ ቐሪቦም፡ ፈሪሳውያን ዘረባኻ ሰሚዖም ከም እተዐንቀፉስ ፈሊጥካዶ፡ በልዎ። **13** ንሱ ግና መለሰ በለውን፡ ናይ ሰማይ ኣቦይ ዘይተኸሎ ዘበለ ኹሉ ተኸሊ ብሱሩ ኹምንቄስ እዩ። **14** ሕደግዎም፡ ዕውራትን መራሕቲ ዕውራትን እዮም። ንዕውርስ ዕውር እንተ መርሐ፡ ክልቲኦም ኣብ ጉድጓድ ይወድቁ። **15** ጴጥሮስ፡ እዛ ምስላ እዚኣ ኹታ ተርጉመልና፡ ኢሉ መለሰሉ። **16** የሱስ በለ፡ ንስኻትኩም ውንዶ ኸሳዕ ሕጂ ኣየስተውዕልኩምን፡ **17** ብኣፍ ዚኣቲ ዘበለ ናብ ከብዲ ኸም ዚወርድ እሞ ንግዳም ከም ዚወጽእዶ ኣይትፈጡን ኢኹም። **18** እቲ ኻብ ኣፍ ዚወጽእ ግና ካብ ልቢ እዩ ዚመጽእ እሞ፡ ንሱ እዩ ንሰብ ዜርክሶ። **19** ካብ ልቢ ኸፉእ ሓሳብ፡ ቅትለት፡ ዝሙት፡ ምንዝር፡ ስርቂ፡ ምስክር ሓሶት፡ ጸርፊ ይወጽእ እዩ እሞ። **20** እዚ እዩ

ንሱብ ዜርክሶ እምበር፡ ብዘይተሐጽቦ ኣእዳው ምብላዕሲ ንሱብ
ኣየርክሶን። **21** የሱስ ካብኡ ነቂሉ ናብ ወሰን ምድሪ ጠሮስን ሲዶናን
ከደ። **22** እንሆ ድማ፡ ከነኣናዊት ሰበይቲ ኻብ ወሰን እቲ ምድሪ መጸት።
እናጨርሖት ድማ፡ ጎይታይ ወዲ ዳዊት፡ ንጓለይ ጋኔን ብኸፉእ ሒዘዋ
ኣሎ እሞ፡ ምሐረኒ፡ በለት። **23** ንሱ ግና ሓንቲ ቻል እኳ ኣይመለሰላን።
ደቀ መዛሙርቱ ኸኣ ቀሪቦም፡ ደድሕሬና ትጠርዕ ኣላ እሞ ኣፋንዋ፡
ኢሎም ለመንዎ። **24** ንሱ ግና፡ ብዘይ ናብተን ጥፋኣት ኣባጊዕ ቤት
እስራኤል ኣይተልኣኸኩን፡ ኢሉ መለሰ። **25** ንሳ ግና፡ ጎይታይ፡
ርድኣኒ፡ እናበለት መጺኣ ሰገደትሉ። **26** ንሱ ኸኣ መለሰ፡ እንጌራ
ውሉድ ኣልዒልካ ነኸላባት ምሃብ ኣይግባእን እዩ፡ በላ። **27** ንሳ ግና፡ እወ
ጎይታይ፡ ኣኸላባት ድማ ካብ መኣዲ ጎይተቶም ዝወደቐ ርፍራፍ
ይበልዑ እዮም፡ በለት። **28** ሸዑ የሱስ፡ ኣቲ ሰበይቲ፡ እምነትኪ ዓባይ
እያ፡ ከም ዝደሌኸዮ ይኸኑልኪ፡ ኢሉ መለሰላ። ካብታ ሰዓት እቲኣ ንላ
ሐወየት። **29** የሱስ ካብኡ ሐሊፉ፡ ናብ ጥቓ ባሕሪ ገሊላ መጸ። ናብ ከረን
ደዲቡ ኸኣ ተቐመጠ። **30** ብዙሓት ሰብ ድማ፡ ሓንካሳት፡ ዕውራት፡
ጸማማት፡ ቈራያት፡ ብዙሓት ካልኦትውን ምሳታቶም ሒዞም፡ ናብኡ
መጹ፡ ኣብ ጥቓ እግሪ የሱስውን ኣንበርዎም። ንሱ ኸኣ ኣሕወዮም። **31**
እቶም ህዝቢ ድማ ዓባሳት ኪዛረቡ፡ ቈራጸት ኪሐውዩ፡ ሓንካሳት ኪኸዱ፡
ዕውራትውን ኪርእዩ ርኣዮም ተገረሙ እሞ፡ ንኣምላኽ እስራኤል
ኣመስገንዎ። **32** የሱስ ንደቀ መዛሙርቱ ጸዊዑ በሎም፡ እዞም ህዝቢ
እዚኦም ሰለስተ መዓልቲ ምሳይ ገይሮም እዮም እሞ፡ ዚበልዎም ስለ
ዜብሎም፡ የደንግጹኒ ኣለዉ። ኣብ መገዲ ኸይደኸሙ ኸኣ፡ ጸሞም
ከሳናብቶም ኣይፈቱን። **33** ደቀ መዛሙርቱ ኸኣ፡ ኣብዚ በረኻዚ ደኣ
ንኸንድዚ ዚኣክል ህዝቢ ዜጽግብ እንጌራ ኻበይ ክንረክብ ኢና፡ በልዎ።
34 የሱስ ድማ፡ ክንደይ እንጌራ ኣሎኩም፡ በሎም። ንሳቶም ከኣ፡
ሾብዓተ፡ ሒደት ድማ ዓሳ፡ በልዎ። **35** ነቶም ህዝቢ ድማ ኣብ ምድሪ
ኪቐመጡ ኣዘዞም። **36** ነተን ሾብዓተ እንጌራን ነቶም ዓሳን ኣልዒሉ፡
ኣመስጊኑ ቈረሰ፡ ንደቀ መዛሙርቱ ድማ ሀቦም። እቶም ደቀ መዛሙርቱ
ድማ ነቶም ህዝቢ ሀብዎም። **37** ኩሎም በሊዎም ጸገቡ። ዝተረፈ ቈረርሶ
ድማ ሾብዓኦ መሶብ መሊኦም ኣልዐሉ። **38** እቶም ዝበልዑ ኸኣ፡ ብዘይ
ኣንስትን ቈልዑ፡ ኣርባዕ ሸሕ ሰብኣይ ነበሩ። **39** ነቶም ህዝቢ ምስ

አሳናበተ፡ ናብ ጃልባ አትዩ ናብ ወሰን መግደላ መጸ።

ወንጌል ማቴዎስ 16

1 ፈሪሳውያንን ሰዱቃውያንን ኪፍትንዎ መጹኦም፡ ካብ ሰማይ ትእምርቲ ኸርእዮም ለመንዎ። 2 ንሱ ግና መሊሱ በሎም፡ ምስ መሰየ ሰማይ ይቐይሕ ኣሎ እሞ፡ ጻሕያ ኪኸውን እዩ፡ ትብሉ። 3 ምስ ወግሑ ፡ እቲ እተደባነወ ሰማይ ይቐይሕ ኣሎ እሞ፡ ሎሚ ዝናም ኪዘንም እዩ፡ ትብሉ። 4 ገጽ ሰማይ ምፍላይ ትፈልጡ ትእምርቲ ዘመናትካ ኸትፈልዩዶ ኣይከኑልኩምን 4 ክፉእን ዘማውን ወለዶ ትምእርቲ ይደሊ፡ ብዘይ ትእምርቲ ነብዩ ዮናስ ድማ ካልእ ትእምርቲ ኣይወሀቦን። ሐዲግዎም ከኣ ኸደ። 5 ደቀ መዛሙርቲ፡ ናብ ማዕዶ መጹ፡ ምምላእ እንጌራ ኸኣ ረሰዑ። 6 የሱስ ድማ ፡ ካብ ማይ ብሑቕ፡ ፋሪሳውያንን ሰዱቃውያንን ተጠንቀቐን ተኣርነቡን፡ በሎም። 7 ንሳቶም ግና፡ እንጌራ ስለ ዘይተማላእና እዩ፡ ኢሎም ብልቦም ሐሰቡ። 8 የሱስ ፈሊጡ በሎም፡ ኣቲም ጉዳላት እምነት፡ ስለምንታይ እንጌራ ብዘይ ምምላእኩም ብልብኹም ትሐሰቡ 9 እቲ ሓሙሽተ እንጌራ ንሓሙሽተ ሽሕ ክንደይ መሶብ ከም ዘልዐልኩምዶ ገና ኣይተስተውዕሉን ኣይትዝክርዎንዎን 10 ወይስ እቲ ሾብዓተ እንጌራ ነርባዕተ ሽሕ ድማ ክንደይ መሶብ ከም ዘልዐልኩም 11 እቲ ኻብ ማይ ብሑቕ፡ ፈሪሳውያንን ሰዱቃውያንን ክትእርነቡ ዝበልኩኹም ብናይ እንጌራ ኸም ዘይከኑንኩ፡ ከመይ ዘይተስተውዕሉ 12 ንሳቶም ከኣ ካብ ትምህርቲ ፈሪሳውያንን ሰዱቃውያንን ኪእርነቡ እምበር፡ ካብ ማይ ብሑቕ፡ ፈሪሳውያንን ሰዱቃውያንን ኪእርነቡ ኸም ዘይብሎም ፡ ሽዑ ኣስተውዑሉ። 13 የሱስ ናብ ምድሪ ቁሳርያ ናብ ፊልጶስ ምስ መጸ ፡ ንደቀ መዛሙርቲ ፡ ሰባት ንወዲ ሰብ መን እዩ ይብልዎ ኢሉ ሐተቶም። 14 ንሳቶም ከኣ ፡ ገሊኦም ዮሃንስ መጥምቐ፡ ካልኣት ድማ ኤልያስ ፡ ገሊኦምዎን ኤርምያስ ወይስ ሓደ ኻብ ነብያት ዚብሉ ኣለዉ፡ ኢሎም መለሱሉ። 15 ንሱ ኸኣ ፡ ንስኻትኩምከ መን እዩ ትብሉኒ ኣሎኹም በሎም። 16 ስምኦን ጴጥሮስ ፡ ንስኻ ክርስቶስ ወዲ ህያው ኣምላኽ ኢኻ ፡ ኢሉ መለሱሉ። 17 የሱስ ከኣ መሊሱ በሎ፡ ስምኦን ወዲ ዮና፡ እዚ እቲ ኣብ ሰማይት ዘሎ ኣቦይ እምበር

: ስጋን ደምን አይገለጸልካን እሞ፡ ብጹእ ኢኻ። **18** አነ ኸአ እብለካ አሎኹ፡ ንሰኻ ጴጥሮስ ኢኻ። ንማሕበረይ ከአ አብዛ ኸውሒ እዚአ ኸሀንጻ እየ፡ ደጌታት ሲኦል ድማ አይሕይልዋን። **19** መርሐታት መንግስተ ሰማያት ክህበካ እየ፡ አብ ምድሪ ዝኣሰርካዮ ኸሌሊ አብ ሰማይ እሱር ኪኸውን እየ። አብ ምድሪ ዝፈታሕካዮ ኸሌሊ ድማ አብ ሰማይ ፍቱሕ ኪኸውን እየ። **20** ድሕርዚ ንደቀ መዛሙርቱ ንሱ ክርስቶስ ምጳኑ ንሓደ እኳ ኸይነግሩ ኣዘዞም። **21** ካብ ሸዑ የሱስ ንደቀ መዛሙርቱ ናብ የሩሳሌም ኪድይብ፡ ብዓበይትን ብሊቃውንቲ ኻህናትን ብጻሓፍትን ብዙሕ ሓሳረ መከራ ኸጸግብ፡ ኸኸቐተል፡ ብሳልሰይቲ መዓልቲውን ኪትንስእ ከም ዚግብኦ። ኪገልጸሎም ጀመረ። **22** ጴጥሮስ ከአ ንበይኑ ገይሩ፡ ይባልህካ እባ ድአ ጎይታይ፡ እዝስ አይብጻሕካ፡ ኢሉ ኸገንታ ጀመረ። **23** የሱስ ግልጽ ኢሉ ንጴጥሮስ ፣ካባይ ርሓቕ፡ ሰይጣን፡ ናይ ሰብ እምበር፡ ናይ ኣምላኽ ኣይትሓሰብን ኢኻ እሞ፡ ንኣይ መዓንቀፊ ኢኻ፡ በሎ። **24-25** ሸዑ የሱስ ንደቀ መዛሙርቱ በሎም፡ ንህይወቱ ኸይድሕና ዚደሊ ኸጥፍኣ እየ። እቲ ንህይወቱ ምእንታይ ዜጥፍኣ ኸአ ኪረኸባ እየ እሞ፡ ኪስዕበኒ ዚፈቱ እንተሎ፡ ህይወቱ ቐቢጹ፡ መስቀሉ ኣልዒሉ ይስዕበኒ። **26** ንሰብከ ኸሌላ ዓለም ረቢሑስ፡ ነፍሱ እንተ እጥፍኤ፡ እንታይ ይጠቅሞ፡ ወይስ ሰብ በጃ ነፍሱ እንታይ ኪህብ እየ **27** ወዲ ሰብ ብኸብሪ ኣቦኡ ምስ መላእኽቱ ኸመጽእ እየ እሞ፡ ሸዑ ንነፍሱ ወከፍ ከከም ግብሩ ኸህቦ እየ። **28** ካብ እዞም አብዚአ ደው ኢሎም ዘለዉ፡ ንወዲ ሰብ ብመንግስቱ ኪመጽእ ከሎ ኸሳዕ ዚርእይዎ፡ ንሞት ከቶ ዘይጥዕምዎ ኸም ዘለዉ፡ ብሓቂ እብለኩም ኣሎኹ።

ወንጌል ማቴዎስ 17

1 ድሕሪ ሹድሹተ መዓልቲ ድማ የሱስ ንጴጥሮስን ንያእቆብን ንዮሃንስ ሓዉን ወሲዱ ንበይኖም ናብ ነዊሕ ከረን ኣደየዎም። **2** አብ ቅድሚኦም ድማ ትርኢቱ ተለወጠ። ገጹ ኸም ጸሓይ ኣብርሃ፡ ክዳኑውን ከም ብርሃን ጸዕደወ። **3** እንሆ ኸአ፡ ሙሴን ኤልያስን ምስኡ እናተዛርረቡ ተራእይዎም። **4** ጴጥሮስ መሊሱ ንየሱስ በሎ፤ ጎይታይ፡ ንኣና አብዚ ምንባር ጽቡቕ እየ። ትፈቱ እንተ ኃንካስ፡ አብዚ ሰለስተ ዳስ ክንሰርሕ

: ሐደ ንኣኻ : ሐደ ንሙሴ ሐደውን ንኤልያስ :: **5** ገና ኺዛረብ ከሎ : እንሆ : ብሩህ ደበና ኣጎልበቦም :: እንሆ ኸኣ : ካብቲ ደበና : ዝፈትዎ ወደይ : ብእኡ ዝስመርኩ እዚ እዩ : ንእኡ ስምዕዎ :: ዚብል ድምጺ መጸ :: **6** ደቀ መዛሙርቱ እዚ ሰሚዖም ብግምባሮም ተደፍኡ : ብዙሕ ድማ ፈርሁ :: **7** የሱስ ቅርብ ኢሉ ተንከዮም : ተንስኡ ኣይትፍርሁውን : በሎም :: **8** ንላዕሊ ገጾም ቁሊሕ እንተ በሉ : ብዘይ የሱስ በይኑ ሐደ እኳ ኣይረኣዩን :: **9** ካብ ከረን ኪወርዱ ኸለዉ : የሱስ : ወዲ ሰብ ካብ ምወታት ክሳብ ዚትንስእ : እዚ ዝርኤኹም ንሐደ እኳ ኣይትንገሩ : ኢሉ ኣዘዞም :: **10** ደቀ መዛሙርቱ ኸኣ ፣ ንምንታይ ድኣ ጸሓፍቲ : ቅድም ኤልያስ ኪመጽእ ይግባእ : ዚብሉ : ኢሎም ሐተትዎ :: **11** ንሱ ኸኣ መሊሱ በሎም : ብሓቂ ቅድም ኤልያስ ይመጽእ : ንኹሉ ድማ የቐንዕ :: **12** ኣነ ግና እብለኩም ኣሎኹ ፣ ኤልያስ ቅድሚ ሕጂ መጺኡ : ከም ዝድለዩ ገበርዎ እምበር : ኣየለለይዎን :: ንወዲ ሰብ ድማ ከምኡ ንሳቶም ሓሳረ መከራ ኹጽግብዎ እዮም :: **13** ሸዑ ደቀ መዛሙርቱ ብዛዕባ ዮሃንስ መጥመቕ ከም ዝበሎም ኣስተውዑ :: **14** ናብቲ እኩብ ህዝቢ ምስ በጽሑ : ሐደ ሰብኣይ ናብኡ ቐሪቡ ኢዱ ነስኣሉ :: **15** በሎውን ፣ ጎይታይ : ንወደይ ምሐረለይ :: ሕማም ባርያ በብወርሒ ይለዕሎ : ሓሳር ድማ የጽግቦ :: ንሱ ብዙሕ ሳዕ ኣብ ሓዊ : ብዙሕ ሳዕ ድማ ኣብ ማይ ይወድቑ እሞ : **16** ናብ ደቀ መዛሙርትኻ ኣምጺኤዮስ : ምሕዋዩ ሰኣኑ :: **17** የሱስ ግና መለሰ በለውን : ኣታ ዘይእሙንን ቄናንን ወለዶ : ክሳዕ መኣስ ምሳኻትኪም ክነብር እዩ : ክሳዕ መኣዝሲ ኸዕገሰኩም እዩ : ናብዚ ናባይ ኣምጽእዎ :: **18** የሱስ ገንሐ : እቲ ጋኔን ከኣ ካብኡ ወጸ :: እቲ ቈልዓ ድማ ካብታ ስዓት እቲኣ ሓዙ ሐወየ :: **19** ሸዑ ደቀ መዛሙርቱ ብሕት ኢሎም ናብ የሱስ መጺኦም : ስለምንታይ ደኣ ንሕና ምውጻኡ ዝሰኣንና በልዎ :: **20** የሱስ ከኣ : እምነትኩም ስለ ዝጎደለት :: ብሓቂ እብለኩም ኣሎኹ : ክንዲ ፍረ ኣድሪ እትኣክል እምነት እንተ ኣልያትኩም : ነዚ ኸረን ድማ : ካብዚ ናብቲ ኣግልስ : ትብልዎ : ንሱ ኸኣ የግልስ : ዚስኣነኩምውን የልቦን :: **21** እዚ ኸምዚ ዝበለ ዓሌት ግና ብዘይ ብጾምን ብጾሎትን ኣይወጽእን እዩ : በሎም :: **22** ኣብ ገሊላ ኺመላለሱ ኸለዉ : የሱስ : ወዲ ሰብ ኣብ ኢድ ሰብ ኪትሐዝ ኣለዎ :: **23** ኪቐትልዎ : ብሳልሳይቲ መዓልቲ ድማ ኪትንስእ እዩ : በሎም

:: ብዙሕ ከአ ጎሀዩ። **24** ናብ ቅፍርናሆም ምስ መጹ፡ ግብሪ ዜውጽኡ ናብ ጴጥሮስ መጺኦም ፤ መምህርኩምሲ እቲ ኸልተ ድሪም ግብርዶ ኣይፈድን እዩ በልዎ። **25** ንሱ ፤ ይፈዲባ ፡ ኢሊ መለሰ። ናብ ቤት ምስ ኣተወ፡ የሱስ ቀዲሙ ፤ ስምኦን ፡ ነገስታት ምድርስ ግብርን ተጎን ካብ መን ይወስዱ ካብ ደቆምዶ ወይስ ካብ ካልኦት ፡ እንታይ ይመስለካ በሎ። **26** ጴጥሮስ ፤ ካብ ካልኦትባ ፡ በለ። የሱስ ከአ ደቆምስኸ ናጻ እዮም። **27** ከይንዕንቅፎም ግና ፡ ናብ ባሕሪ ኬድካ መቓጥን ደርቢ ፡ ነቲ ቐድም እትሕዞ ዓሳ ውሰድ ፡ ኣፉ ምስ ከፈትካ ፡ ኣብኡ ሓደ እስታቴር ክትረክብ ኢኻ። ንእኡ ወሲድካ ፡ ኣብ ክንዳይን ኣብ ክንዳኻን ሀቦም ፡ በሎ።

ወንጌል ማቴዎስ 18

1 በታ ጊዜ እቲኣ እቶም ደቀ መዛሙርቲ፡ ኣብ መንግስተ ሰማያት መን ኩን ይበልጽ እናበሉ ናብ የሱስ ቀረቡ። **2** ንሱ ድማ ቈልዓ ጸዊዑ ኣብ ማእከሎም ደው ኣበሎ። **3** በለ ኸኣ፡ እንተ ዘይተመለስኩም ፡ ከም ቈልዓውን እንተ ዘይኩንኩም ፡ ብሓቂ እብለኩም ኣሎኹ። **4** እቲ ኸምዚ ቈልዓዚ ርእሱ ዜትሕት፡ ንሱ እዩ ኣብ መንግስተ ሰማያት ዚበልጽ **5** ንኸምዚ ዝበለ ቈልዓ ብስመይ ዚቐበል ፡ ንኣይ ይቐበል። **6** ካብዞም ብኣይ ዚኣምኑ ናኣሸቱ ንሓደ ዜስሕት ግና ፡ መጥሓን ኣድጊ ኣብ ክሳዱ ተኣሲሩ ኣብ ዓሚቕ ባሕሪ ኪጥሕል ይሔሾ። **7** መግንቀፊ ኸይመጸ ኣይተርፍን እዩ እሞ ፡ ወይለኣ ንዓለም ብሰሪ መግንቀፊ። ምናዳ ነቲ ብሰሩ ስሕተት ዚመጽእ ሰብ ወይለኡ። **8** ኢድካ ወይ እግርኻ እንተ ኣስሐተትካ፡ ካባኻ ቈሪጽካ ደርብያ። ክልተ ኢድን ክልተ እግርን ከሎካ ናብ ናይ ዘለኣለም ሓቂ ካብ እትድርበስ ፡ ቍፍጽ ወይስ ሓንካስ ኃንካ ናብ ህይወት ምእታው ይሔሸካ። **9** ዓይንኻ እንተ ኣስሐተትካውን ፡ ካባኻ ጎጥጉጥካ ደርብያ። ክልተ ዓይኒ ኸለዎኻ፡ ናብ ገሃነም ሓቂ ኻብ እትድርበስ ፡ ነቋር ኃንካ ናብ ህይወት ምእታው ይሔሸካ። **10** ካብዞም ናኣሸቱ ንሓደ እኳ ኸይትንዕቁ ተጠንቀቁ። መላእኸቶም ኣብ ሰማያት ኩሉ ሳዕ ገጽ እቲ ኣብ ሰማያት ዘሎ ኣቦይ ይርእዩ ኣለዉ ፡ እብለኩም ኣሎኹ። **11** ወዲ ሰብ ንዝጠፍኤ ኹድሕን መጺኡ ኣሎ እሞ፡ **12** እንታይ ይመስለኩም ፡ ሚእቲ በጊዕ ዘለዎኦ ሰብኣይ፡ ካብኤን ሓንቲ እንተ

ጠፈአቶ ነተን ተስዓን ትሸዓተን ሐዲጉዶ ነታ ዝጠፍኤት ኪደሊ ናብ
አኸራን አይከይድን **13** እንተ ረኸባ ድማ : ካብተን ተስዓን ትሸዓተን
ዘይጠፍአስ :: ብእኣ አዝዩ ኸም ዚሕጎስ : ብሓቂ እብለኩም አሎኹ። **14**
ከምኡ ድማ ካብዞም ናእሽቱ ሓደ ኪጠፍእ :: ፍቓድ እቲ አብ ሰማያት
ዘሎ አቦኹም አይኩነን። **15** ሓውካ እንተ በደለካ : ኪድ ንስኻን ንሱን
አብ በይንኹም ግንሓዮ :: እንተ ሰምዓካ : ንሓውካ ረባሕካዮ :: **16** እንተ
ዘይሰማዓካ ግና : ብአፍ ክልተ ወይስ ሰለስተ ምስክር ኩሉ ነገር ኪጸንዕ
ሓደ ወይ ክልተ ምሳኻ ውሰድ። **17** ንኣታቶም እንተ ዘይሰምዖም ከኣ :
ማሕበር ንገራ። ነታ ማሕበር እንተ ዘይሰምዓ ግና : ከም ኣረምን ከም
ተጋውን ርአዮ። **18** አብ ምድሪ ዝአሰርኩምዎ ኹሉ አብ ሰማይ እሱር
ኪኸውን እዩ። አብ ምድሪ ዝፈታሕኩምዎ ኹሉ ድማ አብ ሰማይ ፍቱሕ
ከም ዚኸውን : ብሓቂ እብለኩም አሎኹ። **19-20** ክልተ ወይ ሰለስተ
ኹይኖም ብስመይ አብ እተአከቡሉ ኣነ ኸኣ አብኡ አብ ማእከሎም እዩ
እሞ : ክልተ ኻባኻትኩም አብ ምድሪ ብዚልምንዎ ነገር ኩሉ እንተ
ተሳማምዑ : ካብቲ አብ ሰማያት ዘሎ አቦይ ኪውሀቦም እዩ : ኢሊ ኸም
ብሓድሽ እብለኩም አሎኹ። **21** ሽዑ ጴጥሮስ ቅርብ ኢሊ ጎይታይ :
ሓወይ እንተ በደለንስ : ክንደይ ሳዕ ክሐድገሉ ክሳዕ ሾብዓተዶ በሎ። **22**
የሱስ በሎ : ክሳዕ ሰብዓ ሳዕ ሾብዓተ እምበር። ክሳዕ ሾብዓተ ሳዕ
አይብለካን። **23** ስለዚ መንግስተ ሰማያት ምስ ባሮቱ ኸዲጸባጸብ ዝድለዩ
ንጉስ ትመስል። **24** ኪጸባጸብ ምስ ጀመረ እልፊ መክሊት ዕዳ ዘለዎ
ናብኡ ኣቕረቡ። **25** ዚፈድዮ ምስ ስኣነ ግና : እቲ ጎይታኡ : ንሱን
ሰበይቱን ደቁን ዘለዎ ኹሉን ኪሸየጥ እሞ እቲ ዕዳ ኸፍደ አዘዘ። **26** ሽዑ
እቲ ባርያ ተደፊኡ : ጎይታይ : ተግባሩ ኩሉ ኸኣ ክፈድየካ እዩ : ኢሊ
ሰገደሉ። **27** ጎይታኡ ድማ ነቲ ባርያ መሐሮን ፈትሖን : ዕድኡውን
ሐደገሉ። **28** እቲ ባርያ ምስ ወጸ ግና : ካብቶም ብጾቱ ሚእቲ ዲናር ዕዳ
ዘለዎ ሓደ ባርያ ረኸበ :: ሒዙ ኸኣ : ኣባኻ ዘሎ ዕዳ ፍደየኒ : ኢሊ
ሐነቆ። **29** ሽዑ እቲ ብጾዩ ባርያ : ተግባሩ : ኩሉ ኸፈድየካ እዩ ኢሊ
ተደፊኡ ለመኖ። **30** ንሱ ግና አበዮ : ከይዱ ድማ : ክሳዕ ዕዳኡ ዚፈዲ :
ኣእሰሮ። **31** እቶም ብጾቱ ባሮት ዝገበሮ ርእዮም ብዙሕ ጎሀዩ። ከይዶም
ከኣ : ዝኹነ ኹሉ ንጎይታኡም ነገርዎ። **32** ሽዑ ጎይታኡ ጸዊዑ : ኣታ
ኸፉእ ባርያ : ኣነ ኸንዲ ዝለመንካኒ ብዘሎ ዕዳኻ ሐደግኩልካ። **33**

ንሰኻኸ ከምቲ ኣነ ዝመሓርኩኻዶ ፡ ነቲ ብጻይካ ከትምሕሮ
ኣይምተገብኣካን በሎ። 34 ጎይታኡ ከኡርዩ ፡ ኩሊ ዕዳኡ ከሳዕ ዚፈዲ ፡
ንዜጽብብሊ ኣሕሊፉ ሀቦ ። 35 ነፍሲ ወከፍኩም ነንሓው ነቲ በደሊ
ብብልብኹም ይቐረ እንተ ዘይበልኩምሉ ፡ እቲ ሰማይዊ ኣቦይ ድማ
ከምኡ ከገብርኩም እዩ።

ወንጌል ማቴዎስ 19

1 ከጎን ድማ ፡ የሱስ እዚ ነገርዚ ምስ ወድኤ ። ካብ ገሊላ ነቐሊ ፡ ብስግር
ዮርዳኖስ ኣቢሊ ናብ ወሰን ይሁዳ ከደ። 2 ብዙሕ ህዝቢ ሰዐቦ ፡ ኣብኡ
ከኣ ኣሕወዮም ። 3 ፈሪሳውያን ድማ ፡ ሰብኣይሲ ነታ ሰበይቱ ብዝኸጎን
ምክንያት ኪፈትሓዶ ፡ ተፈቐዱሉ እዩ ኢሎም ኪፍትንዎ ናብኡ መጹ።
4 መሊሱ በሎም ፡ እቲ ካብ መጀመርታ ዝፈጠረ ፡ ሰብኣይን ሰበይትን
ገይሩ ገጠሮም ፡ 5 ድማ ፡ ምእንቲዚ ሰብኣይ ነቦኡን ነዲኡን ይሓድግ ፡
ምስ ሰበይቱ ከኣ ይጣበቐ፡ ክልቲኦም ሓደ ስጋ ይኸጎኑ ፡ ከም ዝበለደ
ኣየንበብኩምን 6 ደጊም ሓደ ስጋ እዮም እምበር ፡ ክልተ ኣይከጎኑን ። ነቲ
ኣምላኽ ዘጋጠሞስ ፡ ሰብ ኣይፍለዮ ። 7 ንሳቶም ፡ ስለምንታይ ድኣ መሴ
። ጽሕፈት መፍትሒኣ ሂሶም ፡ ኪፈትሕዎ ኣዘዘ በልዎ ። 8 ንሱ ፡ መሴስ
ብሰሪ ትሪ ልብኹም ምፍታሕ ኣንስትኹም ፈቐደልኩም ፡ ካብ
መጀመርታ ግና ከምኡ ኣይነበረን ፡ በሎም። 9 ኣነ ግና ፡ እቲ ንሰበይቱ
ብዘይ ምክንያት ዝመት ዚፈትሓ ካልእውን ዜእቱ ይዝመ፡ እቲ
ፍትሕቲ ዜእቱውን ይዝመ፡ እብለኩም ኣሎኹ። 10 እቶም ደቀ
መዛሙርቱ ፡ ስርዓት ሰብኣይን ሰበይትን ከምዚ እንተ ከኡይኑስ ፡
ምትእትታው ጽቡቕ ኣይከጎንን ፡ በልዎ ። 11 ንሱ ግና በሎም ፡ እዚ
ነገርዚ ፡ ብዘይ ነቶም እተዋህቦም ፡ ንኹሊስ ኪቐበሎ ኣይከጎሉን ። 12
ካብ ከርሲ ኣዲኦም ስሊባት ከይኖም እተወልዱ ኣለዉ ፡ ሰባት
ዝሰለብዎም ስሊባትውን ኣለዉ ፡ ምእንቲ መንግስተ ሰማያት ኢሎም
ባዕሎም እተሰልቡ ስሊባትውን ኣለዉ እሞ ፡ ኪቐበሎ ዚከእል ይቀበሎ።
13 ሸዑ ኢዱ ኣንቢሩ ከገጽልየሎም ፡ ቁልዑ ናብኡ ኣምጽኡ ፡ እቶም
ደቀ መዛሙርቲ ከኣ ገንሕዎም ። 14 የሱስ ግና ፤ መንግስተ ሰማያት
ንኸምዚ ኣቶም ዝበሉ እያ እሞ ፡ ሕደጉ ፡ ቁልዑ ናባይ ንምምጻእ

አይትኸልክልዎም ፡ በለ። **15** ኢዱ አንቢሩሎም ከአ፡ ካብኡ ኸደ። **16**
 እንሆ፡ ሓደ ናብኡ ቐሪቡ ፡ ዎ መምህር ፡ ናይ ዘለኣለም ህይወት
 ክረክብሲ ፡ እንታይ ጽቡቕ ግብሪ እግበር በለ ። **17** ንሱ ኸኣ በሎ፡
 ንምንታይ ብዛዕባ ጽቡቕ ትሐተኒ ኣሎኻ እቲ ጽቡቕሲ ሓደ እዩ። ናብ
 ህይወት ክትኣቱ እንተ ደሌኻ ግና ፡ እተን ትእዛዛት ሓሉ ። **18** ንሱ ፡
 ኣየኖት በሎ። የሱስ ከአ ፡ እኒ ኣይትቐተል ፡ ኣይትዘሙ ፡ ኣይትስረቐ፡
 ብሓሶት ኣይትመስክር። **19** ኣቦኻን ኣዴኻን ኣኸብር ፡ ብጻይካውን ከም
 ነፍስኻ ፍቶ ፡ በሎ ። **20** እቲ ጎበዝ ፡ እዚ ኸሉ ኻብ ንእስነተይ ሓዘ
 እሕልዎ ኣሎኹ ፡ እንታይ ደኣ እዩ ዚጎድለኒ ዘሎ በሎ። **21** የሱስ ከአ ፡
 ፍጹም ክትከውን እንተ ደሌኻስ ፡ ኪድ ፡ ዘሎኻ ሼጥካ ንድኻታት ሀብ ፡
 ኣብ ሰማይ ድማ መዝገብ ክትረክብ ኢኻ እሞ ፡ ንዓ ሰበኒ ፡ በሎ ። **22**
 እቲ ጎበዝ ብዙሕ ጥሪት ስለ ዝነበሮ ዘረባኡ ምስ ሰምዔ ፡ እናጎሀየ ኸደ።
23 የሱስ ንደቀ መዛሙርቱ በሎም ፡ ምእታው ሃብታም ናብ መንግስተ
 ሰማያት ጭንቂ ምጳኑ ብሓቂ እብለኩም ኣለኹ። **24** ሃብታም ናብ
 መንግስቲ ኣምላኽ ካብ ዚኣቱስ ፡ ገመል ብዓይኒ መርፍእ ክትሓልፍ
 ይቐልል፡ ኢሊ ኸም ብሓድሽ እብለኩም ኣሎኹ። **25** እቶም ደቀ
 መዛሙርቲ እዚ ምስ ሰምዑ ፡ ንመን ደኣ ኸኡን ኪድሕን ይከኣሎ እናበሉ
 ብዙሕ ተገረሙ ። **26** የሱስ ጠመቶም ፡ እዚ ንሱብ ኣይከኣሎን ፡ ንኣምላኽ
 ግና ኸሉ ይከኣሎ እዩ ፡ በሎም ። **27** ሸው ጴጥሮስ መሊሱ ፡ እንሆ ፡ ንሕና
 ኸሉ ሓዲግና ሰብናካ ። እንታይ ኩን ክንረክብ ኢና በሎ። **28** የሱስ
 በሎም ፡ ንስኻትኩም ዝሰብኩምኒ ፡ ብሓድሽ ልደት በታ ወዲ ሰብ ኣብ
 ዝፋን ክብሩ ዚቐመጠላ ጊዜ፡ ንስኻትኩም ድማ ኣብ ዓሰርተው ክልተ
 ዝፋን ተቐሚጥኩም ንዓሰርተው ክልተ ነገድ እስራኤል ከም እትፈርዱ ፡
 ብሓቂ እብለኩም ኣሎኹ። **29** ስለ ስመይ ኢሉ ፡ ኣባይቲ ኸኡን ፡ ወይስ
 ኣሕዋት ፡ ወይ ኣሓት ፡ ወይ ኣቦ ፡ ወይ ኣደ ፡ ወይ ሰበይቲ ወይ ውሉድ ፡
 ወይ ግርሁ ዝሓደገ ዘበለ ፡ ሚእቲ ኻዕበት ኪረክብ ናይ ዘልኣለም
 ህይወትውን ኪወርስ እዩ። **30** ብዙሓት ቀዳሞት ዳሕሮት ፡ ዳሕሮት ድማ
 ቀዳሞት ኪኸኑ እዮም።

1 መንግስተ ሰማያት ነታኸልቲ ወይኑ ሰብ ውዕለት ኪሳማማዕ፡ አንጊሁ ዝወጸ ብዓል ቤት ትመስል። 2 ምስቶም ሰብ ውዕለት ንመዓልቲ ሓደ ዲናር ምስ ተሳማምዔ፡ ናብ ኣታኸልቲ ወይኑ ሰደዶም። 3 ድማ ብሳልሰይቲ ሰዓት ኣቢሊ ምስ ወጸ፡ ካልኦት ከኣ ኦዮ ዜብሎም ኣብ ዕዳጋ ደው ኢሎም ረኣዮ። 4 ንኣታቶም ከኣ፡ ንሰኻትኩምውን ናብቲ ኣታኸልቲ ወይኒ ኺዱ እሞ እቲ ዚግባእ ክህበኩም እየ፡ በሎም። ንሳቶም ከኣ ኸዱ። 5 ከም ብሓድሽ ድማ ብሳልሰይቲ ሰዓትን ብታስዐይቲ ሰዓትን ኣቢሊ ወጺኡ፡ ከምኡ ገበረ። 6 ድማ ብመበል ዓሰርተው ሓደ ሰዓት ወጺኡ፡ ካልኦት ደው ኢሎም ረኸበ፡ ንምንታይከ ምሉእ መዓልቲ ብዘይ ዕዮ ኣብዚ ደው እትብሉ፡ በሎም። 7 ንሳቶም፡ ውዕለት ዜውዕለና ስኢንና፡ በልዎ። ንሱ፡ ንሰኻትኩም ድማ ናብቲ ኣታኸልቲ ወይኒ ኺዱ፡ እቲ ዚግባእ ከኣ ትወስዱ፡ በሎም። 8 ምስ መሰየ፡ እቲ ብዓል ኣታኸልቲ ወይኒ ንኣዛዝ ቤቱ፡ ነቶም ሰብ ውዕለት ጸውዓዮም፡ ካብ ዳሕሮት ጀሚርካ ኸኣ ክሳብ እቶም ቀዳሞት፡ ውዕለቶም ሀቦም፡ በሎ። 9 እቶም ሰብ መበል ዓሰርተው ሓደ ሰዓት ቀሪቦም ደዲናሮም ተቐበሉ። 10 እቶም ቀዳሞት ምስ ቀረቡ ግና፡ ዚበዝሕ ዚቐበሉ መሰሎም። ንሳቶም ከኣ ደዲናሮም ተቐበሉ። 11 ምስ ተቐበሉ፡ በቲ ብዓል ቤት ኣዕዘምዘሙ፡ 12 ነዞም ሓንቲ ሰዓት ጥራይ ዝዐየዩ ዳሕሮት፡ ንሕና ድኻም መዓልትን ዳህርን ዝጸርና፡ ምሳና ኣዳላደልካዮም፡ በልዎ። 13 ንሱ ኸኣ መለሰ፡ ንሓደ ኻባታቶም በሎ፡ ዓርከይ፡ ኣይዐመጽኩኻን። ብሓደ ዲናር ደው ተሳማማዕካንን። 14 ዚብጽሓካ ደኣ ሓዝካ ኺድ። ነዚ ዳሕራይ ድማ ኸንድቲ ናትካ ኸህቦ ፍቓደይ እየ። 15 ወይስ በቲ ገንዘበይ ዝደሌ ኸዎ ኸገብርዶ ኣይተፈቐደለይን እየ፡ ወይስ ኣነ ሕያዋይ ብምኳይይ ዓይንኻ ቐናእ እያ። 16 ጽውዓትሲ ብዙሓት እዮም፡ ሕሩያት ግና ሓደት እዮም እሞ፡ ከምኡ እቶም ዳሕሮት ቀዳሞት ኪኸኑ፡ እቶም ቀዳሞት ከኣ ዳሕሮት ኪኸኑ እዮም። 17 የሱስ ናብ የሩሳሌም ኪድይብ ከሎ፡ ነቶም ዓሰርተው ክልተ ደቀ መዛሙርቲ ንበይኖም ናብ መገዲ ወሰዶም በሎም ድማ፡ 18 እንሆ፡ ናብ የሩሳሌም ንድይብ ኣሎና፡ ወዲ ሰብ ከኣ ንሊቃውንቲ ኻህናትን ንጸሓፍትን ኣሕሊፎም ኪህብዎ፡ ሞትውን ኪፈርዱሉ እዮም። 19 ኬላግጹሉን ኪገርፍዎን ኪሰቐልዎን፡ ነህዛብ ኣሕሊፎም ኪህብዎ ኣም፡ ብሳልሰይቲ መዓልቲውን ኪትንስእ እየ። 20 ሸዑ ኣደ ደቂ

ዘብዴዎስ ምስ ድቃ መጸት፡ ተደፊኣ ድማ ካብኡ ገለ ለመነት። **21** ንሱ
 ኸኣ፡ እንታይ ትደልዩ፡ በላ። ንሳ፡ እዞም ክልተ ደቀይ ኣብታ
 መንግስትኻ ሓደ ብየማንካ፡ ሓደ ብጸጋምካ ኪቐመጡ፡ በል፡ በለቶ። **22**
 የሱስ ግና መሊሱ፡ እትልምንዎ ኣይትፈልጡን። እታ ኣነ ዝሰትያ ጽዋእ
 ክትሰትዩኽ ትኸእሉዶ፡ በለ። ንሳቶም፡ ንኸእል፡ በልዎ። **23** ንሱ ኸኣ፡
 ጽዋኤይሲ ኸትሰትዩ ኢኹም፡ ኣብ የማነ ጸጋመይ ምቐማጥ ግና ነቶም
 ኣቦይ ዘዳለዎም እዩ እምበር፡ ኣነ ኣይኩንኩን ዝህቦ፡ በሎም። **24**
 እቶም ዓሰርተ እዚ ሰሚዖም፡ በቶም ክልተ ኣሕዋት ተናደዱ። **25** የሱስ
 ከኣ ጸዊዑ በሎም፡ ነህብ ሸየምቶም ከም ዚገዝእዎም፡ ዓበይቶም ድማ
 ከም ዚመልክዎም፡ ትፈልጡ ኢኹም። **26** ኣባታትኩም ግና ከምዚ
 ኣይኩንን፡ እቲ ኸባታትኩም ዓብዪ ምዃን ዚደልሱ፡ ግዙእኩም ደኣ
 ይኹን። **27** እቲ ኸባታትኩም ምርኡይ ኪኸውን ዚደሉ ኸኣ፡
 ባርያኸትኩም ይኹን። **28** ወዲ ሰብ ድማ፡ ኬገልግልን ህይወቱ ምእንቲ
 ብዙሓት በጃ ኸሕልፍን እምበር፡ ኬገልግልዎ ኢሉ ኣይመጸን። **29** ካብ
 ያሪኮ ኸደዱ ኸለዉ፡ ብዙሓት ህዝቢ ሰዑብዎ። **30** እንሆ ድማ፡ ክልተ
 ዕውራት ኣብ ወሰን መገዲ ተቐሚጦም ነበሩ። የሱስ ይሕልፍ ከም ዘሎ
 ምስ ሰምዑ፡ ጎይታይ ወዲ ዳዊት፡ ምሕረና፡ እናበሉ ጨርሑ። **31** እቶም
 ህዝቢ ግና፡ ስቕ በሉ፡ ኢሎም ገንሕዎም። ንሳቶም ከኣ፡ ጎይታይ ወዲ
 ዳዊት፡ ምሕረና፡ ኢሎም ኣዝዮም ጨርሑ። **32** የሱስ ከኣ ደው ኢሉ
 ጸዊዑ፡ እንታይ ክገብረልኩም ትደልዩ ኣሎኹም፡ በሎም። **33** ንሳቶም፡
 ጎይታይ፡ ኣዲንትና ኪኸፈታ፡ በልዎ። **34** የሱስ ደንጊጹሎም ኣዲንቶም
 ተንኮየ፡ ብኡብኡ ረኣዩ ሰዑብዎ ድማ።

ወንጌል ማቴዎስ 21

1 ናብ የሩሳሌም ምስ ቀረቡ እሞ ኣብ ጥቓ ደብረ ዘይቲ ናብ ዘላ ቤትፋንጌ
 ምስ መጹ፡ ሸዑ የሱስ ካብ ደቀ መዛሙርቱ ኸልተ ለኣኸ። **2** በሎም ከኣ፡
 ኣብ ቅድሚኹም ናብ ዘላ ዓዲ ኸዱ፡ ብኡብኡ እስርቲ ኣድጊ፡ ዒሉኣ
 ድማ ምስኣ፡ ክትረኽቡ ኢኹም። **3** ፈቲሕኩም ከኣ ኣምጽኡለይ። ሓደኳ
 ገለ እንተ በለኩም፡ ጎይታይ ይደልዮም ኣሎ፡ በልዎ። ብኡብኡ ድማ
 ኪሰደም እዩ። **4-5** እቲ ብነብዪ፡ ንጓል ጽዮን፡ እንሆ ንጉስኪ፡ ለዋህ፡ ኣብ

አድግን አብ ዒሊ አድጊ ጽዕነትን ተወጠሎ ናባኸ ይመጽእ አሎ፡
በልዋ፡ ዚብል ኪፍጸም እዚ ኸሉ ኸኔ። **6** ደቀ መዛሙርቱ ኸይደም፡
ከምቲ የሱስ ዝኣዘዞም ገበሩ። **7** አድግን ዒሊን አምጽኡሉ፡ ክዳውንቶም
ድማ ጠይቂ ገበሩሎም፡ ንሱ ኸኣ ተወጥሖ። **8** ካብቶም ህዝቢ ዚበዝሑ፡
ክዳውንቶም አብ መገዲ አንጸፉ፡ ካልኦት ድማ ካብ አእዋም ጨጨንፈሩ
እናሰልዑ፡ አብ መገዲ ነስነሱ። **9** ቀቅድሚኡ ዚኸዱ፡ ደድሕሪኡውን
ዚስዕቡ ህዝቢ ዓው ኢሎም፡ ሆሳእና ንወዲ ዳዊት፡ ብስም እግዚአብሔር
ዚመጽእ ብሩኽ እዩ፡ ሆሳእና አብ ኣርያም፡ በሉ። **10** ናብ የሩሳሌም ምስ
አተወ፡ እታ ኸተማ ብዘላ፡ መን እዩ እዚ፤ ኢላ ተበዓደት። **11** እቶም
ህዝቢ ድማ፡ እዚ ነብዩ የሱስ፡ ብዓል ናዝሬት ናይ ገሊላ እዩ፡ በሉ። **12**
የሱስ ናብ መቐደስ አምላኽ አተወ፡ ንኸሉም ሸየጥትን ተሻየጥትን ከኣ
ካብ ቤተ መቐደስ አውጽኤ፡ ሰደቓ ሸረፍትን መንበር ሸየጥቲ ርግብን
ደንከለ። **13** ንሱ ኸኣ፡ ቤተይ ቤት ጸሎት ትብህል፡ ጽሑፍ እዩ፡
ንስኻትኩም ግና በዓቲ ጎሓሉት ገበርኩምዎ፡ በሎም። **14** ዕውራትን
ሓንካሳትን ከኣ ናብ ቤተ መቐደስ ናብኡ መጹ፡ ንሱ ድማ አሕወዮም።
15 ሊቃውንቲ ኻህናትን ጸሐፍትን ነቲ ዝገበሮ ተኣምራትን ቁልዑውን
አብ ቤተ መቐደስ ዓው ኢሎም፡ ሆሳእና ንወዲ ዳዊት፡ ኪብሉን ምስ
ረኣዩ፡ ተናደዱ እሞ፡ **16** እዚአቶም ዚብልዎስ ትሰምዕዶ አሎኻ፤ በልዎ።
የሱስ ከኣ፡ እወ፡ ካብ ኣፍ ቁልዑን ሕጻናትን ምስጋና ኣዳሎኻ፡ ዚብልሲ
እኳዶ አየንበብኩምን፤ በሎም። **17** ሓዲግዎም ናብ ወጻኢ እታ ኸተማ
ናብ ቢታንያ ወጸ፡ አብኣ ኸኣ ሓደረ። **18** ንግሆ ናብ ከተማ ኸምለስ ከሎ
ድማ፡ ጠመየ። **19** አብ ጥቓ መገዲ ሓንቲ ኦም በለስ ርእዩ ናብኣ ኸደ።
ቁጽሊ ጥራይ እምበር ሓንቲ እኳ አይረኸበላን እሞ፡ ደጊም ኣባኸ
ንሓዋሩ ፍረ አይፍረ፡ በላ። እታ ኦም በለስ ብኡብኡ ነቐጸት። **20** ደቀ
መዛሙርቱ ርእዮም፡ እዛ ኦም በለስ ከመይ ኢላ ሕጂ ንሕጂ ነቐጸት፤
ኢሎም ተገረሙ። **21-22** የሱስ መሊሱ በሎም፡ እምነት እንተ
አልያትኩም እሞ እንተ ዘይተዋላወልኩም፡ እዛ በለስ ከም ዝኸኔነቶ
ጥራይ አይትገብሩን፡ ነዚ ኸረን እኳ፡ ተንስእ፡ ናብ ባሕሪ ውደቐ፡
ትብልዎ እሞ ከም ዚኸውን፡ አሚንኩም ብጸሎት እትልምንዎ ኸሉ
ኸም እትረኸቡ፡ ብሓቂ እብለኩም አሎኹ። **23** ናብ ቤተ መቐደስ አትዩ
ኸምህር ከሎ፡ ሊቃውንቲ ኻህናትን ዓበይቲ ህዝብን ናብኡ መጹኦም፡

በየናይ ስልጣን እዚ ትገብር አሎኻ፤ እዚ ስልጣን እዝስ መን ሀበካ፤
በልዎ። 24 የሱስ ከአ መሊሱ በሎም፡ አነ ድማ ሓንቲ ክሐተኩም። እዚአ
እንተ ነገርኩምኒ፡ አነ ኸአ በየናይ ስልጣን እዚ ኸም ዝገብር ክነግረኩም
እየ። 25 ጥምቀት የሃንስ ካበይ እያ፡ ካብ ሰማይ ወይስ ካብ ሰብ፡
ንሓድሕዶም ተዛራረቡ፡ እናበሉ፡ ካብ ሰማይ እንተ በልናዮ፡ ከመይ ደአ
ዘይአመንኩምዎ፡ ኪብለና እየ። 26 ካብ ሰብ እንተ በልናዮ ግና፡ ንየሃንስ
ኩሎም ከም ነብዪ ይቈጽርዎ አለዉ እሞ፡ ንህዝቢ ንፈርህ። 27 ንየሱስ
ከአ፡ አይንፈልጥን፡ ኢሎም መለሱሉ። ንሱ ድማ፡ አነ ኸአ በየናይ
ስልጣን እዚ ኸም ዝገብር፡ አይነግረኩምን፡ በሎም። 28 ግናኸ እንታይ
ይመስለኩም፡ ሓደ ሰብአይ ክልተ ደቂ ነበርዎ። ናብቲ ቐዳማይ ቀሪቡ፡
ወደይ፡ ሎሚ ናብ አታኸልቲ ወይነይ ውፈር እሞ ዕየ፡ በሎ። 29 ንሱ፡
እምቢ፡ ኢሉ መለሰ። ደሓር ግና ተጥዒሱ ወፈረ። 30 ናብ ኻልአይ ቀሪቡ
ኸምኡ በሎ። ንሱ ኸአ፡ ሕራይ ጎይታይ፡ ኢሉ መለሰ። ግናኸ
አይወፈረን። 31 ካብ ክልቲኦም አየናዮም እየ ፍቓድ አቦኡ ዝግበረ፡
ንሳቶም ከአ፡ እቲ ቐዳማይ፡ በልዎ። የሱስ በሎም፡ ተገውትን
አመናዝርን ናባ መንግስቲ አምላኽ ቐድሜኹም ከ ዚአትዉ፡ ብሓቂ
እብለኩም አሎኹ። 32 የሃንስ ብቐኑዕ መገዲ ናባኻትኩም መጺኡ ነበረ
እሞ፡ ተገውት አመናዝርን ደአ አመንዎ እምበር፡ ንስኻትኩምሲ
አይአመንኩምዎን። ንስኻትኩም ግና ነዚ ርኢኹም፡ ክትአምንዎ ደሓር
እኳ አይተጠዕስኩን። 33 ካልእ ምስላ ሰምዑ፡ አታኸልቲ ወይኒ ዝተኸለ
ብዓል ቤት ነበረ። ሓጹር ሓጹሮ፡ መሓምተሊ ድማ ከዐተሉ፡ ግምቢውን
ሰርሓሉ፡ ንዐየይቲ ብመገስ ሂብዎም ከአ፡ ናብ ካልእ ሃገር ገሸ። 34 ጊዜ
ፍርያት ምስ በጽሑ፡ ፍሪኡ ኹምጽኡሉ ባሮቲ ናብቶም ዓየይቲ ለአኸ።
35 እቶም ዓየይቲ ኸአ ነቶም ባሮቲ ሒዞም ንገሊኦም ወቐዕዎም፡
ንገሊኦም ቀተልዎም፡ ንገሊኦም ወቐዕዎም፡ ንገሊኦም ብእምኒ
ጨፍለቐዎም። 36 ከም ብሓድሽ ካብቶም ቀዳሞት ዚበዝሑ ኻልኦት
ባሮት ለአኸ። ንኣታቶም ድማ ከምኡ ገበርዎም። 37 መወዳእታኡ፡
ንወደይሲ ይሓፍርዎ ግዲ ይኸኑ፡ ኢሉ ወዱ ለአኸ። 38 እቶም ዓየይቲ
ነቲ ወዱ ምስ ረአይዎ፡ ንሓድሕዶም፡ እዚ እቲ ወራሲ እየ። ንዑ፡
ንቐተሎ እሞ ርስቲ ንሓዝ፡ ተባሃሀሉ። 39 ሒዞም፡ ካብ ቦታ አታኸልቲ
ወይኒ ንወጻኢ አውጺኦም ቀተልዎ። 40 እቲ ጎይታ አታኸልቲ ወይኒ

ምስ መጸሰ፡ ነቶም ዓየይቲ እቲኦም እንታይ ኪገብሮም እዩ፡ 41 ንሳቶም ከኣ፡ ነቶም ክፉኣት ብኸፉእ የጥፍኦም፡ እቲ ኣታኸልቲ ወይኒ ኸኣ፡ ፍሪኡ ቡብጊዜኡ ንዚህቡ ኻልኦት ዓየይቲ ብመገስ ይህቦም፡ በልዎ። 42 የሱስ ከኣ በሎም፡ እቶም ነደቕቲ ዝነፀቕዎ እምኒ፡ ንሱ ርእሲ መኣዝን ኩነ፡ እዚ ኻብ እግዚአብሔር ኩነ፡ ኣብ ኣዲንትናውን ግሩም እዩ፡ ዚብል ጽሑፋትዶ ከቶ ኣየንበብኩምን፡ 43 ስለዚ ድማ እታ መንግስቲ ኣምላኽ ካባኻትኩም ክትውሰድ፡ ፍሪኣ ንዚፈሪ ህዝቢውን ክትውህብ እያ፡ እብለኩም ኣሎኹ። 44 ኣብቲ እምኒ እቲ ዝወደቐ ይስበር፡ እቲ እምኒ እቲ ዝወደቐ ድማ ይጭፍለቕ። 45 ሊቃውንቲ ኻህናትን ፈሪሳውያንን ምስላታቱ ምስ ሰምዑ፡ ብዛዕባኦም ከም እተዛረቦ ኣስተውዑሉ። 46 ኪሕዝዎ ድማ ደለዩ፡ ግናኽ ኣብቶም ህዝቢ ኸም ነብዩ ነበረ እሞ፡ ንኣታቶም ፈርሁ።

ወንጌል ማቴዎስ 22

1 የሱስ መለሰ፡ ከም ብሓድሽ ድማ ብምስላ ኸምዚ ኢሉ ነገሮም፡ 2 መንግስተ ሰማያት ንወዱ መርዓ ዝገበረ ንጉስ ትመስል። 3 ነቶም ናብ መርዓ እተዐደሙ ኸጸውዑ ባሮቱ ለኣኸ፡ ግናኽ ምምጻእ ኣበዩ። 4 ከም ብሓድሽ ድማ ነቶ ዕዱማት፡ እንሆ፡ መኣደይ ኣዳሎኹ፡ ስባሕተይን ኣስዋረይን ሐሪደ፡ ኩሉ ተዳልዩ ኣሎ እሞ፡ ናብ መርዓ ንዑ፡ በልዎም፡ ኢሉ ኻልኣይ ባሮት ለኣኸ። 5 ንሳቶም ግና ሸለል ኢሎም፡ ገሊኦም ናብ ግራቶም፡ ገሊኦም ከኣ ናብ ነግዶም ከዱ። 6 እቶም ዝተረፉ ኸኣ ነቶም ባሮቱ ሓዞም ኣዋረድዎም ቀተልዎምውን። 7 እቲ ንጉስ ተቈጥዖ፡ ጭፍራኡ ልኢኹ፡ ነቶም ቀተልቲ ኣጥፍኤ፡ ከተማኦም ድማ ተኩሰ። 8 ሽዑ ንባሮቱ፡ እቶም ዕዱማት ደኣ ዘይብቐዓት ኩይኖም እምበር፡ መርዓስ እተዳለወ እዩ፡ 9 ደጊም ናብ ቀራና መገዲ ኸዱ እሞ ንዝረኸብኩምዎ ዘበለ ናብ መርዓ ጸውዑ፡ በሎም። 10 እቶም ባሮት እቲኦም ናብ መገዲ ወጹኦም፡ ንዝረኸብዎ ዘበለ፡ ንሕሱማትን ንሕያዎትን፡ ኣከብዎም። እቲ ዳስ መርዓ ብተቐማጦ መልኤ። 11 እቲ ንጉስ ነቶም ተቐማጦ ኸርኢ ምስ ኣተወ፡ ክዳን መርዓ ዘይተኸድነ ሰብኣይ ረኣየ እሞ፡ 12 ኣታ ዓርከይ፡ ከመይከ ኸዳን መርዓ ዜብልካ ናብዚ

አቶካ፡ በሎ። ንሱ ግና አጽቀጠ። **13** ሽዑ እቲ ንጉስ ንገላውኡ በሎም፡
አእዳውን አእጋሩን አሲርኩም፡ አብ ናይ ወጻኢ ጸልማት ደርብይዎ።
አብኡ ብኸያትን ምሕርቃ አስናንን ይኸውን። **14** ጽውዓትሲ ብዙሓት
እዮም፡ ሕሩያት ግና ሓደት እዮም። **15** ድሕርዚ ፈሪሳውያን ከይደም
ከመይ ገይሮም ብዘረባ ኸም ዚጠልፍዎ፡ ተማኸሩ። **16** ደቀ
መዛሙርቶም ምስ ሄሮድሳውያን ገይሮም ከምዚ ኢሎም ለአኹ፡
መምህር፡ ሓቀኛኛ ምዃንካ፡ መገዲ እግዚአብሄርውን ብሓቂ ኸም
እትምህር፡ ንፈልጥ አሎና፡ ገጽ ሰብ ርኢኻ ኣይተዳሉን ኢኻ እሞ፡ ነዝን
ነትን እኳ ኣይትብልን ኢኻ። **17** እንታይ ይመስለካ፡ ንቁሳር ግብሪ
ምሃብሲ ተፈቂዱ ድዩ ወይስ ኣይፋሉን፡ እስኪ ንገረና። **18** የሱስ
ክፍአቶም ፈሊጡ፡ አቲም ግቡዛት፡ ስለምንታይ ትፍትኑኒ ኣሎኹም፡
እቲ ወርቂ ግብሪ ኣርእዩኒ፡ በሎም። **19** ንሳቶም ከኣ ዲናር ኣምጽኡሉ።
20 ንሱ ድማ፡ እዚ መልክዑን ጽሕፈቱን ናይ መን እዩ፡ በልም። **21**
ንሳቶም፡ ናይ ቁሳር፡ አልዎ። ሽዑ ንሱ፡ እምብኣርሲ ናይ ቁሳር ንቁሳር፡
ናይ ኣምላኸውን ንኣምላኸ ሀቡ፡ በሎም። **22** እዚ ምስ ሰምዑ፡ ተገረሙ፡
ሓዲጎምዎ ድማ ሓለፉ። **23** በታ መዓልቲ እቲኣ፡ ትንሳኤ የልቦን፡ ዚብሉ
ሰዱቃውያን ናብኡ መጹ። **24** ከምዚ ኢሎም ድማ ሓተትዎ፡ መምህር፡
ሙሴ፡ ሰብኣይ ውሉድ ከይሓደገ እንተ ሞተ፡ ነታ ሰበይቱ እቲ ሓዉ
ይውረሳ፡ ነቲ ሓዉ ኸኣ ዘርኢ የቕመሉ፡ በለ። **25** ኣባናኸስ ሾብዓተ
ኣሕዋት ነበሩ። እቲ ዓብዪ ሰበይቲ ምስ ኣእተወ፡ ሞተ፡ ውሉድ
ኣይነበሮን እሞ፡ ነታ ሰበይቱ ንሓዉ ሓደጋ። **26** ከምኡ ኸኣ እቲ
ኸልኣይ፡ እቲ ሳልሳይውን፡ ክሳብ እቲ ሳብዓይ። **27** ድሕሪ ኸኡሎም ድማ
እታ ሰበይቲ ሞተት። **28** ከኡሎም ኣእተዮምዎ ነይሮም እዮም እሞ፡
ብትንሳኤ ኸብዞም ሾብዓተ እዚአቶም፡ ሰበይቲ መኖም ክትከውን እያ፡
29 የሱስ መለሰ በሎምውን፡ መጻሕፍቲ ወይስ ሓይሊ ኣምላኸ
ምፍላጥኩም ትጋገዩ ኣሎኹም። **30** አብ ትንሳኤስ ከም መላእኸቲ
ኣምላኸ አብ ሰማይ እዮም እምበር፡ ኣየእትዉን ኣየተኣታትዉን። **31-32**
ብዛዕባ ትንሳኤ ምዉታት ግና፡ እቲ ኸብ ኣምላኸ፡ ኣነ ኣምላኸ
አብርሃምን ኣምላኸ ይስሃቅን ኣምላኸ ያእቆብን እዩ፡ እተባህለልኩም ዶ
ኣየንበብኩምን? እግዚአብሄር ኣምላኸ ህያዋን እዩ እምበር፡ ኣምላኸ
ምውታት ኣይከኑን። **33** እቶም ህዝቢ ኸኣ እዚ ሰሚያም ብትምህርቲ

ተደነቁ። 34 ፈሪሳውያን ድማ አፍ ሰዱቃውና ከም ዝፀጸወ ሰሚዖም፡ ብሓደ ተኣከቡ። 35-36 ካባታቶም ሓደ ምሁር ሕጊ ኺፅዘቦ ደልዩ፡ መምህር፡ እታ ዓባይ ትእዛዝ ኣብ ሕጊ ኣየነይቲ እያ? ኢሉ ሓተቶ። 37 የሱስ ከኣ፡ ንእግዚአብሔር ኣምላኽካ ብምሉእ ልብኻን ብኹሉ ነፍስኻን ብኹሉ ሓሳብኻን ኣፍቅሮ፡ 38 እዚኣ እታ ዓባይን ቀዳመይትን ትእዛዝ እያ። 39 እታ እትመስላ ኻልኣይታ ድማ፡ ንብጻይካ ኸም ነፍስኻ ኣፍቅሮ፡ እያ። 40 ኣብዘን ክልተ ትእዛዛት እዚኣተን ብዘሎ ሕግን ነብያትን ተሰቂሉ ኣሎ፡ በሎ። 41 ፈሪሳውያን ተኣኪቦም ከለዉ፡ የሱስ፡ 42 ብዛዕባ ክርስቶስ እንታይ ይመስለካ፡ ወዲ መንከ እዩ፡ ኢሉ ሓተቶም። ንሳቶም፡ ወዲ ዳዊት፡ በልዎ። 43-44 ንሱ ኸኣ፡ ዳዊት ደኣ፡ ጎይታ ንጎይታይ፡ ንጸላእትኻ ኣብ ትሕቲ እግርኻ ኸሳዕ ዘድርሶም፡ ኣብ የማነይ ተቐመጥ፡ በሎ፡ እናበለ፡ ብመንፈስ ከመይ ኢሉ ጎይታይ ይብሎ? 45 እምብኣርሲ ዳዊት ጎይታይ ካብ ዚብሎ፡ ከመይ ኢሉ ደኣ ወዱ ይኸውን፡ በሎም። 46 ሓደ እኳ ቻል ኪመልሰሉ ኣይከኣለን። ካብታ መዓልቲ እቲኣ ኸኣ ሓደ እኳ ኺሓቶ ደፊሩ ብሕም ዝበለ የልቦን።

ወንጌል ማቴዎስ 23

1 ድሕርዚ ኸኣ የሱስ ነቶም ህዝብን ንደቀ መዛሙርቲን ተዛረቦም ከምዚ ኢሉ፡ 2 ጸሓፍትን ፈሪሳውያንን ኣብ መንበር ሙሴ ተቐሚጦም ኣለዉ። 3 ስለዚ ዚብሉኹም ኩሉ ግበሩን ሓልውን፡ ግናኸ፡ ይብሉ ደኣ እምበር፡ ኣይገብሩን እዮም እሞ፡ ከምቲ ግብሮም ኣይትግበሩ። 4 ከቢድን ምጽዋሩ ዘይምሸውን ጸር ጠሚሮም፡ ንሱብ ኣብ ክሳዱ የሰክምዎ፡ ባዕላቶም ግና በጻብዮም ኪትንክይዎ እኳ ኣይፈትዉን። 5 ኩሉ ግብሮም፡ ሰብ ምእንቲ ኺርእዮም ይገብሩ። ክታባውቶም የግፍሉ፡ ዘፈር ክሳውንቶም የንውሉ። 6 ኣብ ምሳሕ ስፍራ ኸብሪ፡ ኣብ ቤት ጸሎቶም ድማ ኣብ ኣውራ ምቕማጥ ይቐመጡ። 7 ኣብ ዕዳጋ ኺሳለምዎም፡ ብሰብውን መምህራን ኪብህሉ ይፈትዉ። 8 ንስኻትኩም ግና፡ መምህርኩም ሓደ እዩ እሞ፡ መምህራን ኣይትብህሉን፡ ንስኻትኩምሲ ኹልኹም ኣሕዋት ኢኹም። 9 ኣቦኹም፡ እቲ ኣብ ሰማይ ዘሎ፡ ሓደ እዩ እሞ፡ ኣብ ምድሪ ንሓደ እኳ ኣቦይ ኣይትበሉ። 10 መራሒኹም ሓደ እዩ፡

ንሱ ኸኣ ክርስቶስ እዩ እሞ፡ ንሰኻትኩምሲ መራሕቲ ኣይትብህሉ። 11
እቲ ኻባኻትኩም ዚበልጽሲ ግዙእኩም ይኹን። 12 ርእሱ ዘልዐለ
ኸሐስር፡ ርእሱ ዘትሐተ ኸኣ ልዕል ኪብል እዩ። 13 ኣቲም ግቡዛት
ጸሓፍትን ፈሪሳውያንን፡ መንግስተ ሰማያት ንሰብ ትዐጽዉሉ፡
ንርእሰኹም ኣይትኣትዉዎን፡ ነቶም ኪኣትዉዎ ዚደልዩ ድማ ኪኣትዉ
ኣይትሐድግዎምን ኢኹም እሞ፡ ወይለኹም። 14 ኣቲም ግቡዛት
ጸሓፍትን ፈሪሳውያንን፡ ቤት መበለታት ትበልዑ፡ ንምኸንያትውን
ጸሎት ተንውሑ ኣሎኹም። ስለዚ ዝገደደ ፍርዲ ኸትቅበሉ ኢኹም እሞ፡
ወይለኹም። 15 ኣቲም ግቡዛት ጸሓፍትን ፈሪሳውያንን፡ ሓደ ጵሮሴሊት
ክትገብሩ ባሕርን ምድርን ትዞሩ፡ ምስ ኩነ ኸኣ ካዕበትኩም ወዲ ገሃነም
ትገብርዎ ኢኹም እሞ፡ ወይለኹም። 16 ኣቲም ብቤተ መቐደስ
ዚምሕል ደሓን እዩ፡ ብወርቂ ቤተ መቐደስ ንዚምሕል ግና ማሕላ
ይኹኖ፡ እትብሉ ዕውራት መራሕቲ፡ ወይለኹም። 17 ኣቲም
ደናቕርትን ዕውራትን፡ ኣየናይ ይዐቢ፡ ወርቅዶ ወይስ እታ ንወርቂ
እትቐድሶ ቤተ መቐደስ፡ 18 ብመሰውኢ ዚምሕል ደሓን እዩ፡ በቲ ኣብ
ርእሲኡ ዘሎ ቕርባን ዚምሕል ግና ማሕላ ይኹኖ፡ ትብሉ። 19 ኣቲም
ደናቕርትን ዕውራትን፡ ኣየናይ ይዐቢ፡ ቕርባንዶ ወይስ እቲ ንቕርባን
ዚቐድሶ መሰውኢ፡ 20 እምብኣርስከ እቲ ብመሰውኢ ዚምሕል፡ ብእኡን
ኣብ ልዕሊኡ ብዘሎ ኹሉን ይምሕል ኣሎ። 21 እቲ ብቤተ መቐደስ
ዚምሕል ከኣ፡ ብእኡን በቲ ኣብኡ ዚነበርን ይምሕል ኣሎ። 22 እቲ
ብሰማይ ዚምሕል፡ ብዝፋን ኣምላኸን በቲ ኣብኡ ዚቐመጥን እዩ
ዚምሕል። 23 ኣቲም ግቡዛት ጸሓፍትን ፈሪሳውያንን፡ ካብ ጨና ኣዳም፡
ካብ ሸላን፡ ካብ ካሙን ዕሸር ተውጽኡ፡ እቲ ኣብ ሕጊ ዘሎ ኣውራ ነገር፡
ፍርዲ፡ ምሕረት፡ እምነት ግና ትሐድጉ ኣሎኹም እሞ፡ ወይለኹም።
እዚ ምግባር እቲውን ዘይምሕዳግ ይግባእ። 24 ኣቲም ቃርማ እተጽርዩ፡
ገመል ከኣ እትውሕጡ ዕውራት መራሕቲ። 25 ኣቲም ግቡዛት ጸሓፍትን
ፈሪሳውያንን፡ ዝባን ዋንጫ መሬትን ጸሕልን ትሐጽቡ፡ ውሽጡ ግና
ከትርን ስስዔን ምሉእ እዩ እሞ፡ ወይለኹም። 26 ኣታ ዕውር ፈሪሳዊ፡ ነቲ
ዋንጫ መሬትን ጸሕልን ዝባኑ ድማ ጽፋይ ምእንቲ ኪኸውንሲ፡ ቅድም
ነቲ ውሽጡ ኣጽርዩ። 27 ኣቲም ግቡዛት ጸሓፍትን ፈሪሳውያንን፡ ወጻኢኡ
ጽቡቕ ኩይኑ ዚርኤ፡ ውሽጡ ግና ኣዕጽምቲ ምውታትን ርኽሰትን

ዝመልኤ ልቕሉቕ መቓብር ትመስሉ ኣሎኹም እሞ፡ ወይለኹም። **28**
 ከምኡ ድማ ንስኻትኩም ብላዕሊ ንሰብ ጻድቃን መሲልኩም ትረኣይዎ፡
 እቲ ውሽጥኹም ግና ግዝናን ዓመጸን ምሉእ እዩ። **29** ኣቲም ግቡዛት
 ጸሓፍትን ፈሪሳውያንን፡ መቓብር ነብያት ትሰርሑ፡ መቓብር
 ጻድቃንውን ትስልሙ ኣሎኹም እሞ፡ ወይለኹም። **30** ብዘመን
 ኣቦታትና ኔርና እንተ ንኸውንሲ፡ ኣብቲ ደም ነብያት
 ኣይምተጸምበርናን፡ ትብሉ ኣሎኹም። **31** እምብኣርስኸ ደቂ ቐተልቲ
 ነብያት ምዃንኩም ባዕላትኩም ትምስክሩ ኣሎኹም። **32**
 ንስኻትኩምውን መስፈር ኣቦታትኩም መልኡ። **33** ኣቲም ኣትማን፡
 ውሉድ እቲ መንደላይ ተመን፡ ከመይ ጌርኩምከ ኻብ ፍርዲ ገሃነም
 ክትመልቁ። **34** ስለዚ እንሆ፡ ነብያት ጠቢባንን ጸሓፍትን እልእከልኩም
 ኣሎኹ። ንገሊኦም ትቐትሉን ትሰቐሉን፡ ንገሊኦም ከኣ ኣብ ቤት
 ጸሎትኩም ትገርፉ፡ ካብ ዓዲ ናብ ዓዲውን ትሰገሩዎም ኣሎኹም። **35**
 እቲ ኻብ ደም ኣቤል ጻድቕ ጀሚሩ፡ ክሳኦ ደም እቲ ኣብ መንጎ ቤተ
 መቐደስን መሰውእን ዝቐተልኩምዎ ዘካርያስ ወዲ በራክያስ፡ ኣብ
 ምድሪ ዝፈሰሰ ኹሉ ጻድቕ ደም ኣባኻትኩም ኪበጽሕ እዩ። **36** እዚ
 ኹሉ ነዚ ወለዶ እዚ ኸም ዚበጽሑ፡ ብሓቂ እብለኩም ኣሎኹ። **37**
 የሩሳሌም፡ የሩሳሌም፡ ኣቲ ንነብያት እትቐትሉ፡ ነቶም ናባኺ እተላእኩ
 ብእምኒ እትጭፍልቁ፡ ከምቲ ደርሆ ንጨጨውታ ኣብ ትሕቲ ኣኸናፋ
 እትእክቦም፡ ክንደይ ሳዕከ ንደቕኺ ኸእክቦም ዘይደሌኹ እሞ ኣቤኹም።
38-39 ደጊም፡ ብስም እግዚአብሔር ዚመጽእ ብሩኽ እዩ፡ ክሳዕ እትብሉ፡
 ካብ ሕጂ ኣይክትርእዩንን ኢኹም እሞ፡ እንሆ፡ ቤትኩም ዐንያ
 ኸትተርፍ እያ፡ እብለኩም ኣሎኹ።

ወንጌል ማቴዎስ 24

1 የሱስ ካብ ቤተ መቐደስ ወጺኡ ኸደ፡ ደቀ መዛሙርቱ ድማ ህንጻ ቤተ
 መቐደስ ኬርእይዎ ናብኡ ቐረቡ። **2** ንሱ ግና መሊሱ፡ እዚ ኹሉስ
 ትርእይዎዶ ኣሎኹም፡ ኣብዚ ዘይፈርስ እምኒ ኣብ ልዕሊ እምኒ
 ኣይኪተርፍን እዩ፡ እብለኩም ኣሎኹ፡ በሎም። **3** ኣብ ደብረ ዘይቲ
 ተቐሚጡ ኸሎ፡ ደቀ መዛሙርቱ ብሕት ኢሎም፡ እዚ መኣዝ ኪኸውን

እዩ፡ ትእምርቲ ምምጻእካን መወዳእታ ዓለምንከ እንታይ እዩ፡ እስኪ
ንገረና፡ እናበሉ ናብኡ ቐረቡ። **4** የሱስ መሊሱ በሎም፡ ሓደ እኳ
ኸየስሕተኩም ተጠንቀቁ። **5** ኣነ ክርስቶስ እዩ፡ እናበሉ ብዙሓት
ብስመይ ኪመጹ እዮም እሞ፡ ንቡዙሓትውን ኬስሕቱ እዮም። **6** ውግእን
ወረ ውግእን ክትሰምዑ ኢኹም። ርኣዩ፡ ኣይትሰምብዱ፡ እዚ ኸኡሉ
ኪኸውን ብግዲ እዩ፡ ግናኸ መወዳእታ ገና እዩ። **7** ህዝቢ ናብ ህዝቢ፡
መንግስቲውን ናብ መንግስቲ ኸለዐል እዩ። ኣብ በቦታኡ ድማ ጥሜትን
ፌራን ምንቅጥቃጥ ምድርን ኪኸውን እዩ። **8** እዚ ኸኡሉ ግና መጀመርታ
ቐልውላው እዩ። **9** ሸዑ ንመከራ ኣሕሊፎም ኪህቡኹም ኪቐትሉኹምን
እዮም። ብዛዕባ ስመይ ከኣ ኣብ ኩሎም ኣህዛብ ጽሉሓት ክትኩኑ
ኢኹም። **10** ሸዑ ብዙሓት ኪዕንቀፉ፡ ንኣድሕዶም ኣሕሊፎም ኪዋሃህቡ
ንኣድሕዶምውን ኪጻላልኡ እዮም። **11** ብዙሓት ነብያት ሓሶት
ኪትንስኡ፡ ንብዙሓትውን ኬስሕቱ እዮም። **12** ዓመጻ ስለ ዝበዝሖ ድማ፡
ናይ ብዙሓት ፍቕሪ ኸትዝሕል እያ። **13** እቲ ኸሳዕ መወዳእታ ዚዕገስ
ግና ኪድሕን እዩ። **14** እዚ ወንጌል መንግስቲ ኸኣ ንምስክር ኩሎም
ኣህዛብ ኣብ ብዘላ ዓለም ኪስበኸ እዩ፡ ሸዑ መወዳእታ ይመጽእ። **15** እቲ
ብነብዩ ዳንኤል እተባህለ ናይ ጥፍኣት ርኸሶት ኣብታ ቅድስቲ ስፍራ
ቈይሙ እንት ርኤኹም፡ እቲ ዜንብብ የስተውዕል፡ **16** ሸዑ ኣብ ይሁዳ
ዘለዉ ናብ ኣኸራን ይህድሙ። **17** ኣብ ዝባን ናሕሲ ዘሎ ኸኣ ካብ ቤቱ ገለ
ኸሚላእ ኣይውረድ። **18** ኣብ ወፍሪ ዘሎ ድማ ክዳኑ ኸወስድ ንድሕሪት
ኣይመለስ። **19** በታ ቐነ እቲኣ ግና ንጥኑሳትን ንዜጥብዋን ወይለኤን።
20-21 ሸዑ መከራ ኪኸውን እዩ፡ ከምኡ ዝበለ ኸብ መጀመርታ ዓለም
ክሳዕ ሎሚ ዘይኩነ፡ ከቶ ድማ ዘይኸውን እዩ እሞ፡ እቲ ምህዳምኩም
ብኸረምቲ ወይ ብሰንበት ከይኸውንሲ ለምኑ። **22** እተን መዓልትታት
እቲኤን እንተ ዘይሓጽራስ፡ ስጋ ዝለበሰ ኸኡሉ ኣይምደሐኑን። ምእንቲ
እቶም ሕሩያት ግና እተን መዓልትታት እቲኤን ኪሓጽራ እየን። **23** ሸዑ
ገለ፡ እንሆ ክርስቶስ ኣብዚ ወይ ኣብቲ፡ እንተ በለኩም፡ ኣይትእመንዎ።
24 ናይ ሓሶት መሲሃትን ናይ ሓሶት ነብያትን ኪመጹ እዮም እሞ፡ እንተ
ተኸእሎምሲ፡ ነቶም ሕሩያት እኳ ኸከስሕቱ፡ ዓበይቲ ትእምርትን
ተኣምራትን ኪገብሩ እዮም። **25** እንሆ፡ ኣቐዲመ ነገርኩኹም። **26**
እንሆ፡ ኣብ በረኻ ኣሎ፡ እንተ በሉኹም፡ ኣይትውጽኡ። እንሆ፡ ኣብ ቤት

አሎ፡ እንተ በሉኹም ወን፡ አይትእመኑ። 27 በርቂ ኅብ ምብራቅ በሪቹ ኸሳዕ ምዕራብ ከም ዚርኤ፡ ምጽኣት ወዲ ሰብ ከኣ ከምኡ ኪኸውን እዩ። 28 ኣብቲ ገምቢ ዘለዎ፡ ኣሞራታት ከኣ ናብኡ ኪእከቡ እዮም። 29 ድሕሪ መከራ እታ ቅነ እቲኣ ግና ብኡብኡ ጻሓይ ክትጽልምት፡ ወርሒውን ብርሃና ኣይክትህብን እያ፡ ከዋኸብቲ ኅብ ሰማይ ኪወድቁ፡ ሓይልታት ሰማያትውን ኬንቅጥቅጡ እዮም። 30 ሸዑ ትእምርቲ ወዲ ሰብ ኣብ ሰማይ ኪርኤ፡ ሸዑ ድማ ኩሎ ዓሌታት ኣህዛብ ምድሪ ኪበኸዩ። ንወዲ ሰብ ከኣ ብብዙሕ ሓይልን ግርማን ብደበና ሰማይ ኪመጽእ ከሎ ኪርእይዎ እዮም። 31 ንመላእክቲ ኸኣ ብብርቱዕ ደሃይ መለኸት ኪልእኮም፡ ነቶም ሕሩያቲ ኅብቲ ሓደ ወሰን ሰማይ ክሳዕ እቲ ሓደ ወሰን ሰማይ ካብ ኣርባዕቲኡ መኣዝን ንፋሳት ኪእክብዎም እዮም። 32 ምስላኡ ኅብ ኦም በለስ ተምሀሩ። ጨነፍራ ምስ ለምለመ፡ ቈጽላውን ምስ ጠጥዔ፡ ክረምቲ ኸም ዝቐረበ ትፈልጡ ኢኹም። 33 ከምኡ ድማ ንስኻትኩም እዚ ኸሉሉ ምስ ርኤኹም፡ ናብ ኣፍ ቤት ምቕራቡ ፍለጡ። 34 እዚ ኸሉሉ ኸሳዕ ዚኸውን፡ እዚ ወለዶ እዚ ኸም ዘይሓልፍ፡ ብሓቂ እብለኩም ኣሎኹ። 35 ሰማይን ምድርን ኪሓልፍ፡ ቃለይ ግና ኣይኪሓልፍን እዩ። 36 ስለ እታ መዓልቲ እቲኣን ስለ እታ ሰዓት እቲኣን ግና ብዘይ ኣቦ በይኑ፡ መለእኸቲ ሰማይ እንተ ኸኑኑ እኳ ወይስ ወዲ፡ ዚፈልግ የልቦን። 37 ከምቲ ብዘመን ኖህ ዝኸነ፡ ምጽኣት ወዲ ሰብ ከኣ ከምኡ ኪኸውን እዩ። 38 ከምቲ ብቐድሚ ማይ ኣይሂ ዝነበረ፡ ክሳዕ እታ ኖህ ናብ መርከብ ዝኣተወላ መዓልቲ፡ ይበልዑን ይሰትዩን የእትዉን የተኣታትዉን ነበሩ እሞ። 39 ማይ ኣይሂ መጺኡ፡ ንኸሉሉ ኸሳዕ ዜጥፍእ ኣይፈለጡን ምጽኣት ወዲ ሰብ ድማ ከምኡ ኪኸውን እዩ። 40 ሸዑ ክልተ ኣብ ግራት ኪኸኑ እዮም፡ እቲ ሓደ ኸውሰድ፡ እቲ ሓደ ኸኣ ኪሕደግ እዩ። 41 ክልተ ኣንስቲ ኣብ መጥሓን ኪጥሕና እየን፡ ሓንቲ ኸትውሰድ፡ ሓንቲ ድማ ክትሕደግ እያ። 42 ስለዚ ጎይታኹም በየነይቲ ሰዓት ከም ዚመጽእ ኣይትፈልጡን ኢኹም እሞ፡ ንቐሑ። 43 ግናኸ ፍለጡ፡ ብዓል ቤት ነኣ ሰራቕ ዚመጸላ ጊዜ እንተ ዚፈልግስ፡ ምንቐሑ፡ ቤቲ ኸትኩዐት ከላውን ስቐ ኣይምበለን። 44 ስለዚ ወዲ ሰብ ብዘይሓሰብኩም ጊዜ ኪመጽእ እዩ እሞ፡ ንስኻትኩም ድማ እተዳሎኹም ኩኑ። 45 እቲ ጎይታኡ ምግብም በብግዜኡ ኪህቦም ኢሉ ኣብ ስድራ ቤቲ ዚሸሞ

እሙን አሰተውዓሊ ባርያ መን ከግን እዩ፡ 46 ጎይታኡ ኸመጽእ ከሎ፡
ከምዚ እናገበረ ዚረኸቦ ባርያ ብጹእ እዩ። 47 አብ ኩሊ ዚሸሞ፡ ብሓቂ
እብለኩም አሎኹ። 48 እቲ ኸፉእ ባርያ ግና ብልቡ፡ ጎይታይ ይድንገኑ
እዩ፡ እንተ በለ፡ 49 ነቶም ብጻቱ ባሮት ምውቃዖም ይጅምር፡ ምስቶም
ሰኸርቲውን ይበልፅን ይሰትን። 50 ጎይታ እቲ ባርያ እቲ፡ ንሱ
ብዘይተጸያ መዓልቲ ብዘይፈለጣ ጊዜውን ኪመጽእ እዩ። 51 አብ ክልተ
ኸጭንድሖ፡ ዕድሉ ድማ ምስ ግቡዛት ኪገብሮ፡ አብኡ ኸአ ብኸያትን
ምሕርቃም አስናንን ኪኸውን እዩ።

ወንጌል ማቴዎስ 25

1 ሽዑ መንግስተ ሰማያት፡ ቀቀንዴለን ሒዘን መርዓዊ ኪቐበላ ዝወጸ
ዓሰርተ ደናግል ትመስል። 2 ካባታተን ከአ እተን ሓሙሽተ ዓያሱ፡ እተን
ሓሙሽተ ግና ለባማት እየን። 3 እተን ዓያሱ፡ ቀቀንዴለን ወሲደን፡ ዘይቲ
አይተማልአን። 4 እተን ለባማት ግና መምስ ቀንዴለን ዘይቲ አብ
ጢናኤን ተማልአ። 5 መርዓዊ ምስ ደንጎዮ ግና፡ ኩለን ትኸስ በላ
ደቀሳውን። 6 ፍርቂ ለይቲ ግና ጭራሕ ምራሕ ኩነ፡ እንሆ፡ መርዓዊ
ኸትቐበላ ውጸ። 7 ሽዑ እተን ደናግል ኩለን ተንስኤን፡ ቀቀንዴለን
አዳለዋ። 8 እተን ዓያሱ ንተን ለባማት፡ ቀነዲልና ኸጢፍእ ኢሉ እሞ፡
ካብ ዘይትኸን ሀባና፡ በላኤን። 9 እተን ለባማት ከአ፡ አይፋልናን፡ ንአናን
ንአኻትክንን እንተ ዘይአኸለኸ። ናብቶም ዚሸጡ ደአ ኸዳ እሞ
ንርእስኸን ዐድጋ፡ ኢለን መለሳለን። 10 ኪዕድጋ ምስ ከዳ፡ እቲ መርዓዊ
መጸ። እተን ተዳልየን ዝጸንሓ ምስኡ ናብ መርዓ አተዋ፡ ማዕጸ ድማ
ተዐጽወ። 11 ደሓር እተን ዝተረፉ ደናግል መጺኤን፡ ጎይታይ፡
ጎይታይ፡ ክፈተልና ኸታ፡ በላ። 12 ንሱ ግና መሉሱ፡ ብሓቂ እብለክን
አሎኹ፡ አይፈልጠክንን እዩ፡ በለን። 13 እምብኣርሲ እታ ወዲ ሰብ
ዚመጸላ መዓልትን ሰዓትን አይትፈልጡን ኢኹም እሞ፡ ንቐሖ። 14
መገሻ ኸም ዝደለየ ሰብ እሞ፡ ንገላውኡ ጸዊዑ ገንዘቡ ዝሀቦም እዩ። 15
ንነፍሲ ወከፎም ከከም ዓቕሞም፡ ንሓደ ሓሙሽተ መክሊት፡ ንኻልአይ
ክልተ፡ ነቲ ሳልሳይ ድማ ሓደ ሂብዎም ገሸ። 16 እቲ ሓሙሽተ መክሊት
ዝወሰደ፡ ብአብኡ ኸይዱ ብእኡ ነገደ፡ ሓሙሽተ ኻልእ መክሊት ድማ

ወሰኸ። 17 እቲ ብዓል ክልተ ኸኣ ከምኡ ኸልተ ኻልእ ረብሐ። 18 እቲ
ሓደ ዝወሰደ ግና ከይዱ ምድሪ ኸሩዒቱ ወርቁ ጎይታኡ ሓብኤ። 19
ድሕሪ ብዙሕ ዘመን ከኣ ጎይታ እቶም ባሮት መጸ፡ ምሳታቶምውን
ተጻባጸበ። 20 እቲ ሓሙሽተ መክሊት ዝወሰደ ካልእ ሓሙሽተ መክሊት
ኣምጽኤ፡ ጎይታይ፡ ሓሙሽተ መክሊት ሂብካኒ፡ እንሆ፡ ካልእ
ሓሙሽተ መክሊት ረባሕኩ፡ እናበለ ቐረበ። 21 እቲ ጎይታኡ፡ ሕራይ፡
ኣታ ሕያዋይ፡ እሙን ባርያ፡ ብሒደት ተኣሚንካ ኢኻ እሞ፡ ኣብ ብዙሕ
ክሸመካ እየ፡ ናብ ሓጎስ ጎይታኻ እቶ፡ በሎ። 22 እቲ ኸልተ መክሊት
ዝወሰደ ድማ ቀሪቡ፡ ጎይታይ፡ ክልተ መክሊት ሀብካኒ፡ እንሆ፡ ክልተ
ኻልእ መክሊት ረባሕኩ፡ በለ። 23 ጎይታኡ ኸኣ፡ ሕራይ፡ ኣታ
ሕያዋይ፡ እሙን ባርያ፡ ብሒደት ተኣሚንካ ኢኻ እሞ፡ ኣብ ብዙሕ
ክሸመካ እየ፡ ናብ ሓጎስ ጎይታኻ እቶ። 24 እቲ ሓደ መክሊት ዝወሰደ
ድማ ቀሪቡ፡ ጎይታይ፡ ዘይዘራእካዮ እትዐጽድ፡ ዘይበተንካዮውን
እትእክብ ጽኑዕ ሰብኣይ ምዃንካ ፈሊጠ እሞ፡ 25 ፈሪሃ ኸድኩ፡ ነቲ
መክሊትካ ኣብ ምድሪ ሓባእክዎ፡ እንሆ ገንዘብካ፡ በሎ። 26 እቲ
ጎይታኡ ግና መሊሱ በሎ፡ ኣታ ኸፉእ ሃካይ ባርያ፡ ዘይዘራእክዎ ኸ
ዘዐጽድ፡ ዘይበተንክዎ ኸኣ ከም ዝእክብ ፈሊጥካ ኣሎኻ። 27
እምብኣርሲ እቲ ገንዘብይ ንሰረፍቲ ኸትሀቦም ምተገብኣካ ነይሩ። ኣነ
ኸኣ መጺኤ ምስ ወለዱ ምወሰድክዎ። 28 ደጊም እቲ መክሊት ኣግድፍዎ
እሞ፡ ነቲ ዓሰርተ መክሊት ዘለዎ ሀብዎ። 29 ንዘለዎ ዘበለ ኸሩሉ ይውሀቦ
ይውሰኸውን። ነቲ ዜብሉ ግና እታ ዘላቶ እኳ የግድፍዎ ደኣ። 30 ነዚ
ዘይጠቅም ባርያ ግና ኣብ ናይ ወጻኢ ጸልማት ደርብይዎ። ኣብኡ
ብኸያትን ምሕርቃም ኣስናንን ኪኸውን እዩ። 31 ግናኸ ወዲ ሰብ
ብኸብሩ ምስ መጸ፡ ኩሎም መላእኽቲውን ምስኡ፡ ሽዑ ኣብ ዝፋን
ክብሩ ይቐመጥ። 32 ኩሎም ኣህዛብ ድማ ኣብ ቅድሚኡ ይእከቡ። ንሱ
ኸኣ፡ ንሳ ነባጊዕ ካብ ኣጣል ከም ዚፈላልዩን፡ ካብ ነንሓድሕዶም
ይፈላልዩም። 33 ነተን ኣባጊዕ ኣብ የማኑ፡ ነተን ኣጣል ድማ ኣብ ጸጋሙ
የቐመን። 34 ሽዑ እቲ ንጉስ ኣብ የማኑ ንዘለዉ ይብሎም፡ ኣቲም ናይ
ኣቦይ ብሩኻት፡ ንዑ፡ እቲ ኻብ ምስራት ዓለም እተዳለወልኩም
መንግስቲ ውረሱ። 35 ጠምየ ነበርኩ እሞ፡ ኣብላዕኩምኒ። 36 ዐሪቐ፡
ከኣንኩምኒ። ሓሚመ፡ በጻሕኩምኒ። ተኣሲረ፡ መጻእኩምኒ። 37 ሽዑ

እቶም ጸድቃን ይመልሱሉ፡ ጎይታይ፡ መአዝ ጠሚኻ ርኤናካ እሞ
 አብላዕናካ፡ ወይ ጸሚእካስ አስቴናካ፡ **38** መአዝከ ጋሻ ኃንካ ርኤናኻ
 እሞ ተቐበልናካ፡ ወይ ዐሪቕክሳ ከደንናካ፡ **39** መአዝከ ሐሚምካ ርኤናካ
 ወይ ተኣሲርካስ በጻሕናካ፡ ይብሉ። **40** እቲ ንጉስ ከኣ፡ እቲ ኻብዞም
 ናእሹቱ አሕዋተይ ብሓደ ዝገበርኩምሉ ንኣይ ከም ዝገበርኩምሉይ፡
 ብሓቂ እብለኩም ኣሎኹ፡ ኢሉ ይመልሱሎም። **41** ድሕርዚ አብ ጸጋሙ
 ንዘለዉ ይብሎም፡ ኣቱም ርጉማት፡ ካባይ ርሐቕ፡ ናብቲ ንሰይጣንን
 ንመላእኽቱን እተዳለወ ናይ ዘለኣለም ሓዊ። **42** ጠምየ ነበርኩ እሞ ፡
 ኣየብላዕኩምንን። ጸሚኤ፡ ኣየስቴኹምንን። **43** ገይሸ፡
 ኣይተቐበልኩምንን። ዐሪቕ፡ ኣይከደንኩምንን። ሐሚመ፡ ተኣሲረ፡
 ኣይበጻሕኩምንን። **44** ሸዑ ንሳቶም፡ ጎይታይ፡ መአዝ ጠሚኻ፡ ወይ
 ሐሚምካ፡ ወይ ተኣሲርካ፡ ዘየገልገልናካ፡ ኢሎም ይመልሱሉ። **45** ሸዑ
 ንሱ፡ እቲ ኻብዞም ናእሹቱ ንሓደ ዘይገበርኩምሉ ንኣይ ከም
 ዘይገበርኩምሉይ፡ ብሓቂ እብለኩም ኣሎኹ፡ ኢሉ ይመልሱሎም። **46**
 እዚኣቶም ናብ ናይ ዘለኣለም ስቓይ፡ ጸድቃን ግና ናብ ናይ ዘለኣለም
 ህይወት ኪሸዱ እዮም።

ወንጌል ማቴዎስ 26

1 ከጎን ድማ፡ የሱስ እዚ ነገርዚ ኹሉ ምስ ወድኤ፡ ንደቀ መዛሙርቱ
 በሎም፡ **2** ድሕሪ ኸልተ መዓልቲ ፋስጋ ምዃኑ ትፈልጡ ኣሎኹም፡
 ንወዲ ሰብ ድማ ኪሰቀል፡ ነህዛብ ኣሕሊፎም ኪህብዎ እዮም። **3** ሸዑ
 ሊቃውንቲ ኻህናትን ጸሓፍትን ዓበይቲ ህዝብን ኣብ ኣዳራሽ ቀያፋ
 ዚብህል ሊቀ ኻህናት ተኣከቡ። **4** ንየሱስ ብተንኰል ኪሕዝዎን
 ኪቐትልዎን ድማ ተማኸሩ። **5** ግናኸ፡ ኣብ ህዝቢ ጋሮ ምእንቲ
 ኸይትንስእሲ፡ ብበዓል ኣይኹን፡ በሉ። **6** የሱስ ኣብ ቢታንያ ኣብ ቤት
 ስምኦን፡ እቲ ለምጸም፡ ከሎ፡ **7** ሓንቲ ሰበይቲ፡ ክቡር ቅዱይ ቅብኢ
 ዝመልኤ ቢልቃጥ ሓዛ፡ ናብኡ መጸት። ኣብ መኣዲ ተቐሚጡ ኸሎ
 ድማ፡ ኣብ ርእሱ ኣፍሰሰቶ። **8** ደቀ መዛሙርቱ እዚ ርእዮም፡ እዚ
 ኸንድዚ ዚኣክል ጥፍኣትከ ንምንታይ እዩ፡ **9** ንብዙሕ ተሸይጡስ፡
 ንድኻታት ግዳ ምተዋህበ ነይሩ፡ ኢሎም ተናደዱ። **10** የሱስ ግና ፈሊጡ

በሎም፡ እዛ ሰበይቲ ጽቡቕ ግብሪ ገይራትለይ ኣላ እሞ፡ ስለምንታይ ተጉህይዎ ኣሎኹም፡ **11** ድኻታትሲ ኹሊ ግዜ ምሳኻትኩም እዮም፡ ኣነ ግና ኩሊ ግዜ ምሳኻትኩም ኣይነብርን። **12** እዚ ኣብ ርእሶይ ዘፍሰሰቶ ቕዱይ ቅብኢ ግና ንምቕባረይ ከተዳልወኒ እያ ዝገበረቶ። **13** እዚ ወንጌል እዚ ኣብ እተሰብኮ ዘበለ ኣብ ኩላ ዓለም እዝ ንሳ ዝገበረቶ ንመዘከሪኣ ኸም ዚንገር፡ ብሓቂ እብለኩም ኣሎኹ። **14** ሸዑ ኻብቶም ዓሰርተው ክልተስ ሓደ፡ ይሁዳ ኣስቆሮታዊ ዚብህል፡ ናብ ሊቃውንቲ ኻህናት ከይሁ፡ **15** ኣነ ንኣኻትኩም ኣሕሌ ኸህቦስ፡ እንታይ ትህቡኒ፡ በሎም። ንሳቶም ከኣ ሰላሳ ቕርሺ መዘኑሉ። **16** ካብኡ ሓዘ ኣሕሊፉ ኸህቦ ምሹእ ጊዜ ይደሊ ነበረ። **17** በታ ቕዳመይቲ መዓልቲ በዓል ቅጫ እቶም ደቀ መዛሙርቲ ናብ የሱስ መጺኦም፡ ገንሽል ፋስጋ ኸትበልዕስ ኣበይ ከነዳልወልካ ትደሊ፡ በልዎ። **18** ንሱ ድማ በለ፡ ናብ ከተማ ናብ እክለ ኸይዱ እሞ፡ ጊዜይ ቀረበት፡ ምስ ደቀ መዛሙርቲ ከኣ ፋስጋ ኣባኻ ኸፋስግ፡ ይልብ ኣሎ መምህር፡ በልዎ። **19** እቶም ደቀ መዛሙርቲ ድማ የሱስ ከም ዝኣዘዙም ገበሩ፡ ገንሽል ኣስጋውን ኣዳለዉ። **20** ምስ መሰየ፡ ምስቶም ዓሰርተው ክልተ ደቀ መዛሙርቲ ኣብ መኣዲ ተቐመጠ። **21** ኪበልዑ ኸለዉ ኸኣ፡ ካባኻትኩም ሓደ ኸምዜትሕዘኒ፡ ብሓቂ እብለኩም ኣሎኹ፡ በሎም። **22** ንሳቶም ከኣ ብዙሕ ጎህዩ፡ በብሓደውን፡ ጎይታይ፡ ኣነዶ ኹን እኸውን፡ ኪብልዎ ጀመሩ። **23** መሊሱ በሎም፡ እቲ ኢዱ ምሳይ ኣብ ጻሕሊ ዚጠልቕ፡ ንሱ እዩ ዜትሕዘኒ። **24** ወዲ ሰብሲ፡ ከምቲ እተጻሕፈሉ፡ ይኸይድ። ግናኸ ነቲ ወዲ ሰብ ብእኡ ዚተሓዝ ሰብኣይ ወይለኡ። እቲ ሰብኣይ እትስ እንተ ዘይውለድ ምሕሾ ነይሩ። **25** እቲ ዘትሓዙ ይሁዳ ድማ፡ መምህር፡ ኣነዶ ኹን እየ፡ ኢሉ መለሰ። ንሱ ኸኣ፡ ንሰኻ በልካ፡ በሎ። **26** ኪበልዑ ኸለዉ፡ የሱስ እንጌራ ኣልዐለ፡ ባሪኹ ቈሩሱ፡ ነቶም ደቀ መዛሙርቲ ሂብዎም፡ እዚ ስጋይ እዩ፡ ውሰዱ፡ ብልዑ፡ በሎም። **27-28** ጽዋእ ኣልዒሊ ኣመስጊኑ ድማ ከምዚ እናበለ ሀቦም፡ እዚ ምእንቲ ብዙሓት ንሕድገት ሓጢኣት ዚፈስስ ዘሎ ናይ ሓድሽ ኪዳን ደመይ እዩ እሞ፡ ካብዚ ኹልኹም ስተዩ። **29** ድሕሪ ሕጂ ኸሳዕ እታ መዓልቲ እቲኣ ኣብታ መንግስቲ ኣቦይ ምሳኻትኩም ሓድሽ ክሳዕ ዝሰትዩ፡ ካብዚ ፍረ ወይኒ እዚ ከቶ ኸም ዘይሰቲ፡ እብለኩም ኣሎኹ። **30** መዝሙር ምስጋና ምስ ዘመሩ፡ ናብ ደብረ ዘይቲ ደየቡ። **31**

ሽዑ የሱስ፡ ንንሳ እወቕዎ፡ እተን ኣባጊዕ መንሰ ድማ ፋሕ ይብላ፡
ተጽሒፉ ኣሎ እሞ፡ በዛ ለይቲ እዚኣ ኸላተኩም ብኣይ ክትዕንቀፉ
ኢኹም። 32 ምስ ተንሳእኩ ግና፡ ናብ ገሊላ ክቐድመኩም እየ፡ በሎም።
33 ጴጥሮስ ከኣ፡ ኩሎም እኳ ብኣኻ እንተ ተዐንቀፉ፡ ኣነስ ከቶ
ኣይዕንቀፍን እየ፡ ኢሉ መለሰሉ። 34 የሱስ ከኣ፡ በዛ ለይቲ እዚኣ ደርሆ
ኸይነቀወ፡ ሰለስተ ሳዕ ክትክሕደኒ ኢኻ፡ ኢሉ ብሓቂ እብለካ ኣሎኹ፡
በሎ። 35 ጴጥሮስ፡ ምሳኻ ንመማት እንተ ኸነውን፡ ከቶ ኣይክሕደካን
እየ፡ በሎ። እቶም ደቀ መዛሙርቲ ድማ ኩላቶም ከምኡ በሉ። 36
ድሕርዚ የሱስ ምሳታቶም ጌተሴማኔ ናብ እትብህል ቦታ ኸደ። ንደቀ
መዛሙርቲ ድማ፡ ናብቲ ኸይደ ኸሳዕ ዝጽሊ፡ ኣብዚ ተቐመጡ፡ በሎም።
37 ንጴጥሮስን ንኸልቲኦም ደቂ ዘብዴዎስን ተማልኤ፡ ኪጉህን ኪትክዝን
ጀመረ። 38 ሽዑ፡ ነፍሱይ ክሳዕ ሞት ኣዝያ ጉህያ ኣላ፡ ኣብዚ ኹኑ
ምሳይውን ንቐሎ፡ በሎም። 39 ቅሩብ ርሕቐ ኢሉ ብገጹ ተደፊኡ ጸለየ
በለውን፡ ኣቦይ፡ ዚከኣል እንተ ኸይኑስ፡ እዛ ጽዋእ እዚኣ ኻባይ
ትሕለፍ። ግናኽ ንስኻ ኸም እትደልዮ እምበር፡ ኣነ ኸም ዝደልዮ
ኣይኹን። 40 ናብ ደቀ መዛሙርቲ መጸ፡ ደቂሶም ረኸቦም። ንጴጥሮስ
ድማ በሎ፡ ክሳዕ ክንድዚዶ ሓንቲ ሰዓት ምሳይ ክትነቐሎ ኣይትኸእሉን
ኢኹም። 41 ናብ ፊተና ኸይትኣትዉስ ንቐሎን ጸልዩን። መንፈስ
ተዳልዩ ኣሎ፡ ስጋ ግና ድኹም እየ። 42 ከም ብሓድሽ ካልኣይ ሳዕ
ከይዱ፡ ኣቦይ፡ እዚ ኸይሰቴኸዎ ኸሓልፍ ዘይከኣል እንተ ኸይኑስ፡
ፍቓድካ ይኹን፡ ኢሉ ጸለየ። 43 ከም ብሓድሽ ድማ መጸ፡ ኣዲንቶም
ባዕዚዙ ነበረ እሞ፡ ደቂሶም ረኸቦም። 44 ሓዲግዎም ከደ፡ ሳልሳይ ከኣ
ከም ብሓድሽ እቲ ኢልዎ ዝነበረ ጸሎት ጸለየ። 45 ሽዑ ናብቶም ደቀ
መዛሙርቲ መጸኡ፡ ደጊም ደቅሱን ዕረፉን። እንሆ፡ እታ ጊዜ በጽሑት፡
ወዲ ሰብ ከኣ ኣብ ኢድ ሓጥኣን ኪተሓዝ እየ። 46 ተንሰኡ፡ ንኺድ። እቲ
ዜትሕዘኒ፡ እንሆ፡ ቀሪቡ ኣሎ፡ በሎም። 47 እዚ ኸዚሃረብ ከሎ፡ እንሆ
ይሁዳ፡ ካብቶም ዓሰርተው ክልተስ ሓደ፡ መጸ። ምስኡ ድማ ካብ
ሊቃውንቲ ኻህናት ዓበይቲ ህዝብን ብዙሓት ሰብ፡ ኣስያፍን ኣባትርን
ሓዞም መጹ። 48 እቲ ዜትሕዞ ኸኣ፡ ኢ ኣነ ዝስዕሞ ንሱ እየ፡
ሓዝዎ፡ ኢሉ ምልክት ሀቦም። 49 ብኡብኡ ናብ ይሱስ ቀሪቡ፡ ከመይ
ኣምሴኻ፡ መምህር፡ ኢሉ ሰዐሞ። 50 የሱስ፡ ከኣ፡ ዓርከይ፡ ብምንታይ

ነገር መጻእካ፣ በሎ። ሽዑ ቅሪቦም፡ አእዳዎም ዘርጊሐም ንየሱስ ሐዘዎ።
51 እንሆ፡ ካብቶም ምስ የሱስ ዝነበሩ ሓደ ኢዱ ዘርጊሐ፡ ሰይፊ መልሑ፡
ንባርያ ሊቀ ካህናት ወቂዑ ኸኣ እዘኑ ቈረጸ። **52** ሽዑ የሱስ በሎ፡ ሰይፊ
ዜልዕሉ ኸኡሎ ብሰይፊ ይጠፍኡ እዮም እሞ፡ ንሰይፍኻ ናብ ቤታ
ምለሳ። **53** ነቦይ ምልማኑ ዘይከኣለኒ፡ ንሱ ኸኣ ካብ ዓሰርተው ክልተ
ለጌዎን ዚበዝሐ መላእክቲ ሕጂ ኸሰደለይ ዘይኸእልዶ ይመስለካ ኣሎ።
54 ከምዚ ኪኸውን ከም ዚግብኡስ፡ እቶም ጽሑፋት ደኣኸ ኸመይ ኢሎም
ይፍጸሙ። **55** ሽዑ የሱስ ነቶም ህዝቢ በሎም፡ ከም ንኸታሪዶ ኣስያፍን
ኣባትርን ሓዘኩም፡ ክትሕዙኒ ወጽእኩም፡ ዕለት ዕለት ኣብ ቤተ
መቐደስ እናመሀርኩ ምሳኻትኩም ተቐሚጠ ነይረ፡ ኣይሐዘኩምንን።
56 እዚ ኸኡሎ ግና እቶም መጻሕፍቲ ነብያት ምእንቲ ኸፍጸሙ ኸኡነ።
ሽዑ እቶም ደቀ መዛሙርቲ ኸኡሎም ሓዲጎም ሀደሙ። **57** እቶም
ንየሱስ ዝሐዘዎ ኸኣ ናብቲ ጸሓፍትን ዓበይትን ናብ እተኣከቡሉ ናብ
ቀያፋ፡ እቲ ሊቀ ካህናት ወሰድዎ። **58** ጴጥሮስ ከኣ ርሕቐ ኢሎ ኸሳኦ ገዛ
ሊቀ ካህናት ሰዐቦ። መወዳእታኡ ምእንቲ ኸርኢውን፡ ናብ ውሽጢ
ኣትዩ ምስቶም ገላው ተቐመጠ። **59** ሊቃውንቲ ካህናትን ዓበይትን
ብዘሎ እቲ ዋዕላን ከኣ ንየሱስ ኪቐትልዎ ምስክር ሓሶት ደለዩ፡
ኣይረኸቡን። **60** ብዙሓት ሐስዮም ዚምስክሩ መጺኦም ክነሶምሲ፡ ሓንቲ
እኳ ኣይረኸቡን። **61** ኣብ መወዳእታኡ ግና ክልተ መጺኦም በሉ፡ እዚ
ሰብኣይ እዚ፡ ነታ መቐደስ ኣምላኽ ኣፍሪሰ ብሰለስተ መዓልቲ ኸሆንጸ
እኸእል እዩ፡ በለ። **62** እቲ ሊቀ ካህናት ከኣ ተንሲኡ፡ እዚኣቶም
ብዚምስክሩልካስ እኳይ ኣይትመልስን ኢኻ፡ በሎ። የሱስ ግና ስቐ በለ።
63 እቲ ሊቀ ካህናት ከኣ፡ ክርስቶስ ወዲ ኣምላኽ እንተ ኳንካስ
ክትነግረና፡ በቲ ህያው ኣምላኽ ኤም ሕለካ ኣሎኹ፡ በሎ። **64** የሱስ ከኣ፡
ንስኻኳ በልካ። ድሕሪ ሕጂ ግና ወዲ ሰብ፡ ኣብ የማን ሓይሊ ተቐሚጡ፡
ብደበና ሰማይ ኪመጽእ ከሎ ኸትርእዩ ኢኹም፡ እብለኩም ኣሎኹ፡
በሎ። **65-66** ሽዑ እቲ ሊቀ ካህናት ክዳውንቲ ቐዲዱ፡ ተጻረፈ፡ እንሆ
ጸርፊ ሰማዕቲኩም፡ ደጊምክ እንታይ ምስክር የድልየና? እንታይክ
ይመስለኩም? በለ። ንሳቶም ከኣ፡ ሞት ይግብኡ፡ ኢሎም መለሱ። **67**
ድሕርዚ ኣብ ገጹ ጡፍ በሉሉ። ገሊኦም ድማ ጸፍዕዎ። **68** ዎ ክርስቶስ፡
መን እዩ ዝወቐዓካ፡ እስኪ ተነበየልና፡ እናበሉ ወቐዕዎ። **69** ጴጥሮስ

ብጎፍታ ወጻኢ አብ ውሽጢ ተቐማጡ ኸሎ፡ ሓንቲ ገረድ፡ ንስኻውን ምስ የሱስ ገሊላዊ ኔርካ ኢኻ፡ እናበለት ናብኡ ቐረበት። **70** ንሱ አብ ቅድሚኻ ስሎም፡ እዚ እትብልዮ ዘሎኺ አይፈልጦን፡ ኢሉ ኸሐደ። **71** ዓንቀጽ ምስ ወጸ ኸኣ፡ ሓንቲ ኻልእ ረአየቶ፡ አብኡ ንዘለዉ ድማ፡ እዚ ምስ የሱስ ናዝራዊ ነይሩ እዩ፡ በለቶም። **72** ንሱ ኸኣ፡ ነቲ ሰብአይ እቲ አየልጦን፡ ኢሉ ኸም ብሓድሽ ከሐደ መሐለውን። **73** ቅሩብ ምስ ጸንሔ፡ እቶም ደው ኢሎም ዘለዉ ንጹጥሮስ፡ ንስኻ ብሓቂ ኻባታቶም ኢኻ፡ ዘረባኻውን የፍልጠካ አሎ፡ በልዎ። **74** ሽዑ ንሱ፡ ነቲ ሰብአይ እቲ አይፈልጦን እዩ፡ ኢሉ ኸርገምን ኪምሕልን ጀመረ። ብኡብኡ ኸኣ ደርሆ ነቀወ። **75** ጹጥሮስ ድማ ነቲ የሱስ፡ ደርሆ ኸይነቀወ፡ ሰለስተ ሳዕ ክትክሕደኒ ኢኻ፡ ዝበሎ ቻል ዘከረ። ናብ ወጻኢ ኸይዱውን፡ መሪር ብኸያት በኸየ።

ወንጌል ማቴዎስ 27

1 ምስ ወግሔ፡ ከሎም ሊቃውንቲ ኻህናትን ዓበይቲ ህዝብን ንየሱስ ኪቐትልዎ ትማኸሩ። **2** አሲሮም ወሰድዎ እሞ ንጲላጦስ፡ ነቲ ሹም፡ አሕሊፎም ሀብዎ። **3-4** ሽዑ ይሁዳ፡ እቲ ዘትሓዞ፡ ተፈሪድዎ ምስ ረአየ፡ ተጣዕሰ እሞ፡ ንጹህ ደም አሕልፈ ብምሃበይ በደልኩ፡ ኢሉ ነቲ ሰላሳ ቐርሺ ናብ ሊቃውንቲ ኻህናትን ዓበይቲ ህዝብን መለሶ። ንሳቶም ድማ፡ ንሕና እሞ እንታይ ገዲሱና? ባዕልኻ ትፈልጥ፡ በልዎ። **5** ንሱ ነቲ አቐራሽ አብ ቤተ መቐደስ ደርብይዎ ወጸ፡ ከይዱውን ተሐንቀ። **6** ሊቃውንቲ ኻህናት ነቲ አቐራሽ ወሲዶም፡ ዋጋ ደም እዩ እሞ፡ ናብ ሳጹን ምጽዋት ከነእትዎ አይግባእን፡ በሉ። **7** ተማኺሮም፡ መቻብር አጋይሽ ዚኸውን ግራት ሰራሕ መሬት ብእኡ ተሻየጡ። **8** ስለዚ ኸኣ እታ ግራት ክሳዕ ሎሚ ግራት ደም ትብህል አላ። **9-10** እቲ ብነብዩ ኤርምያስ፡ ዋጋ እቲ ደቂ እስራኤል ዝገምገምዎ ገምጋም ሰላሳ ቐርሺ ወሰዱ። ከምቲ እግዚአብሔር ዝአዘዘኒ፡ ንግራት ሰራሕ መሬትውን ሀብዎ፡ እተባህለ ሽዑ ተፈጸመ **11** የሱስ አብ ቅድሚኻ እቲ ሹም ደው በለ። እቲ ሹም ከኣ፡ ንስኻዶ ንጉስ አይሁድ ኢኻ፡ ኢሉ ሐተቶ። የሱስ ድማ፡ ንስኻ እኳ ትብል አሎኻ፡ በሎ። **12** ሊቃውንቲ ኻህናትን ዓበይቲ ኪኸስዎ ኸለዉ፡ ንሱ ብሕም ኢሉ አይመለሰን። **13** ሽዑ ጲላጦስ፡ ብኸንደይ ነገር

ይምስክሩልካ ኸም ዘለዉዶ ኣይትሰምዕን ኢኻ፡ በሎ። **14** እቲ ሹም ብዙሕ ክሳብ ዚግረም፡ ንሱ ሓንቲ ቻል እኳ ኣይመለሰን። **15** እቲ ሹም ነቶም ህዝቢ በብበዓል ዝደለይዎ ሓደ እሱር ኪፍትሓሎም ከኣ ንቡር ነበሮም። **16** ሸው በርባን ዚብህል ውሩይ ተኣሲሩ ነበረ። **17-18** ተኣኪቦም ከለዉ፡ ጲላጦስ ንየሱስ ብቐንኣት ኣሕሊፎም ከም ዝህብዎ ፈሊጡ ነበረ እሞ፡ ንመን ክፈትሓልኩም ትፈትዉ፡ ንበርባንዶ ወይስ ነቲ ክርስቶስ ዚብህል የሱስ? በሎም። **19** ኣብ መንበር ፍርዲ ተቐሚጡ ኸሎ ኸኣ፡ ሰበይቱ፡ ሎሚ ብሕልሚ ስሉኡ መከራ ረኸቡኒ ኣሎ እሞ፡ ኣብ ነገር እቲ ጻድቕ እቲ ኣይትእቶ፡ ኢላ ለኣኸትሉ። **20** እቶም ሊቃውንቲ ኻህናትን ዓበይቲን ነቶም እኩባት ህዝቢ ንበርባን ኪልምኑሉ፡ የሱስ ግና ኪቐተል፡ ሕራይ ኣበልዎም። **21** እቲ ሹም፡ ካብ ክልቲኦምሲ ንመን ክትሓልኩም ትደልዩ፡ ኢሉ መለሰሎም። **22** ንሳቶም፡ ንበርባን፡ በሉ። ጲላጦስ፡ እምብኣርሲ ነቲ ክርስቶስ ዚብህል የሱስክ እንታይ ክገብሮ፡ በሎም። ኩሎም፡ ይሰቐል፡ በሉ። **23** እቲ ሹም፡ እንታይ ክፋእከ ገበረ፡ በሎም። ንሳቶም ግና፡ ይሰቐል፡ እናበሉ ምጭዳር ኣብዝሑ። **24** ጲላጦስ ዘይምዛሕ ጫውጫው እምበር፡ ገለ እኳ ኸም ዘይጠቐም ምስ ረኣየ፡ ማይ ወሲዱ፡ ኣነ ኻብ ደም እዚ ጻድቕ እዚ ንጹህ እየ፡ ባዕላትኩም ፍለጡ፡ እናበለ ኣብ ቅድሚ እቲ ህዝቢ ኣእዳዉ ተሓጽበ። **25** ኩሎም እቶም ህዝቢ ኸኣ፡ ደሙ ኣባናን ኣብ ደቅናን ይኹን፡ ኢሎም መለሱሉ። **26** ሸው ንባርባን ፈትሓሎም፡ ንየሱስ ግና ገሪፉ፡ ኪስቀል ኣሕሊፉ ሀቦም። **27** ድሕርዚ ዓቀይቲ እቲ ሹም ንየሱስ ናብ ኣዳራሽ ፍርዲ ኣእተውዎ፡ ንብዘሎ ጭፍራውን ናብኡ ኣከቡ። **28** ክዳኑ ቐንጢጦም ከኣ ቀይሕ ባርኖስ ከደንዎ። **29** ካብ እሾሾ ኣኸሊል ተኒጎም ኣብ ርእሱ ደፍኡሉ፡ ኣብ የማናይ ኢዱ ዘንጊ ኣትሒዞም ከኣ፡ ኣብ ቅድሚኡ እናተደፍኡ፡ ዎ ንጉስ ኣይሁድ፡ ከመይ ኢኻ፡ ኢሎም ኣላገጹሉ። **30** ጡፍውን በሉሉ፡ እቲ ዘንጊ ኣግዲፎም ከኣ ርእሱ ወቐዕዎ። **31** ምስ ኣላገጹሉ፡ ነቲ ባርኖስ ቀንጢጦም ክዳኡ ኸደንዎ፡ ኪሰቐልዎውን ወሰድዎ። **32** ምስ ወጹ፡ ስምኡን ዚብልዎ ቀሬናዊ ሰብኣይ ረኸቡ። ንእኡ መስቀል ኪጸውር ብግዲ በልዎ። **33** ጎልጎልታ ኣብ እትብህል ቦታ፡ ትርጓሜኣ ቦታ ኣዕጽምቲ ርእሲ፡ ምስ በጽሑ። **34** ምስ ሓሞት እተሓሰ መጺጽ ወይኒ ኸሲቲ ሀብዎ። ጥዲሙ ኸኣ ምስታዩ ኣበየ። **35** ምስ ሰቐልዎ ኸኣ፡ ዕጭ

አውዲቆም፡ ክዳውንቱ ተማቅሎ። 36 ኣብኡ ተቐሚጦም ድማ
ይሕልውዎ ነበሩ። 37 እዚ የሱስ ንጉስ ኣይሁድ እዩ፡ ዚብል ጽሕፈት ክሱ
ኣብ ልዕሊ ርእሱ ኣንበርዎ። 38 ሽዑ ክልተ ክተርቲ፡ ሓደ ብየማኑ ሓደ
ድማ ብጸጋሙ፡ ምስኡ ሰቅሎ። 39-40 ሓለፍቲ ድማ ርእሶም እናነቅነቁ፡
ኣታ ንቤተ መቐደስ ኣፍሪስካስ ብሰለስተ መዓልቲ እትሀንጻ፡ ርእስኻ
እስኪ ኣድሕን። ወዲ ኣምላኽ እንተ ኃንካስ፡ ካብ መስቀል ውረድ፡
እናበሉ ይጸርፍዎ ነበሩ። 41 ከምኡ ድማ ሊቃውንቲ ኻህናት፡ ምስ
ጸሓትን ዓበይትን ከይኖሩ፡ የላግጹሉ ነበሩ፡ ከምዚ ኢሎም፡ 42
ንኻልኦት ኣድሐኖም፡ ርእሱ ግና ኬድሕን ኣይከኣለን። ንጉስ እስራኤል
እንተ ከይኑስ፡ ሕጂ ኻብ መስቀል ይውረድ፡ ንሕና ከኣ ብእኡ
ክንኣምን። 43 ብኣምላኽ ተኣሚኑ እዩ፡ ድማ፡ ወዲ ኣምላኽ እዩ፡ ኢሉ
ኣሎ እሞ፡ ሰሚርዎ እንተ ከይኑስ፡ ሕጂ የድሕኖ። 44 እቶም ምስኡ
እተሰቅሉ ክተርቲውን ከምኡ እናበሉ ይጸርፍዎ ነበሩ። 45 ካብ
ሳድሳይቲ ሰዓት ጀሚሩ ክሳብ ታስዐይቲ ሰዓት ከኣ ብዘሎ ምድሪ
ጸልመተ። 46 ብታስዐይቲ ሰዓት የሱስ፡ ኤሎሄ፡ ኤሎሄ፡ ላማ ሰበቅታኒ፡
ኢሉ ብዓብዪ ድምጺ ጨርሑ። እዚ ከኣ፡ ኣምላኽይ፡ ኣምላኽይ፡
ንምንታይ ሓደግካኒ፡ ማለት እዩ። 47 ካብቶም ኣብኡ ደው ዝበሉ
ሰሚያም፡ እዝስ ንኤልያስ ይጽውዖ ኣሎ፡ በሉ። 48 ሽዑ ሓደ ኻባታቶም
ጎይዩ፡ ሰፍነግ ኣልዒሉ መጺጽ መሊኡ፡ ብዘንጊ ገይሩ ኣስተዮ። 49
ካልኦት ድማ፡ ኤልያስ መጺኡ ዜድሕኖ እንተ ከይኑስ፡ ክንርኢ፡
ሕደግዎ፡ በሉ። 50 የሱስ ከም ብሓድሽ ብዓብዪ ድምጺ ጨርሑ፡ ነፍሱ
ድማ ወጸት። 51 እንሆ፡ መጋረጃ ቤተ መቐደስ ካብ ላዕሊ ክሳብ ታሕቲ
ኣብ ክልተ ተተርተረ። ምድሪ ኣንቀጥቀጦት፡ ኣኻውሕ ድማ ተጨዳ።
52 መቐብራትውን ተኸፍቲ፡ ብዙሓት ደቂሶም ዝነበሩ ስጋ ቅዱሳን
ተንስኡ። 53 ድሕሪ ትንሳኤኡ ኻብ መቐብሮም ወጺኦም ናብታ ቅድስቲ
ክተማ ኣተዉ፡ ንቡዙሓት ከኣ ተራእዩ። 54 እቲ ሓለቓ ሚእትን እቶም
ንምሕላው የሱስ ምስኡ ዝነበሩን ከኣ ምንቅጥቃጥ ምድርን እቲ ዝኸነ
ነገርን ምስ ረኣዩ፡ እዚ ብሓቂ ወዲ ኣምላኽ ነይሩ፡ ኢሎም ኣዘዮም
ፈርሁ። 55 ኣብኡ ብዙሓት ኣንስቲ ርሕቕ ኢለን ይርእያ ነበራ። ንሳተን
ንየሱስ ኬገልግላኦ ኻብ ገሊላ ዝሰዐባኦ እየን። 56 ካባታተን ከኣ ማርያም
ብዓልቲ መግደላን ማርያም ኣደ ያእቆብን ኣደ ዘብዴዎስውን ነበራ። 57

ምስ መሰየ ድማ። ዮሴፍ ዚብህል ሃብታም ሰብኣይ ካብ ኣርማት ያስ መጸ። ንሱ ኸኣ ወደ መዝሙር የሱስ ከብይኑ ነበረ። **58** ንሱ ናብ ጲላሞስ ከይዱ ስጋ የሱ ለመኖ። ሽዑ ጲላሞስ ኪህብዎ ኣዘዘ። **59** የሴፍ ነቲ ስጋኡ ወሲዱ፡ ብሓድሽ በፍታ ገነዙ። **60** ንርእሹ ኢሊ ኣብ ከውሒ ኣብ ዘውቀሮ ሓድሽ መቻብር ኣንበሮ፡ ነቲ ኣፍ መቻብር ከኣ ብዓብዪ እምኒ ዐጽይዎ ኸደ። **61** ኣብኡ ማርያም ብዓልቲ መግደላን እታ ኻልኣይቲ ማርያምን ኣብ ማዕዶ መቻብር ተቐሚጠን ነበራ። **62** ንጽብሒቱ ድሕርታ ምድላው እትውዕል መዓልቲ ሊቃውንቲ ኻህናትን ፈሪሳውያንን ናብ ጲላሞስ ተኣኪቦም። **63** ጎይታይ፡ እቲ መስሓቲ ብህይቱ ኸሎ፡ ድሕሪ ሰለስተ መዓልቲ ኸትንስእ እየ፡ ከም ዝበለ ዘከርና። **64** ስለዚ ደቀ መዛሙርቲ ብለይቲ መጺኦም ከይሰርቅዎ እሞንህዝቢ፡ ካብ ምውታት ተንሲኡ፡ ከይብሉ፡ ካብታ ቐዳመትስ እታ ዳሕረይቲ ስሕተት ከይትገድድ፡ እቲ መቻብር ክሳዕ ሰለስተ መዓልቲ ኸሕሎ ኣዘዘ፡ በልዎ። **65** ጲላሞስ፡ ሓለውቲ እነውልኩም፡ ኬድኩም ከም ፍልጠትኩም ኣጽኒዕኩም ሓልዉ፡ በሎም። **66** ከይዶም ነቲ መቻብር ኣጽንዕዎ፡ ነቲ እምኒ ድማ ምስቶም ሓለውቲ ኸይደኖም ማሕተም ገበሩሉ።

ወንጌል ማቴዎስ 28

1 ድሕሪ ሰንበት፡ ወጋሕታ እታ ቐዳመይቲ መዓልቲ ሰሙን፡ ማርያም ብዓልቲ መግደላ እታ ኻልኣይቲ ማርያምን መቻብር ኪርእያ መጸ። **2** እንሆ፡ ዓብዪ ምንቅጥቃጥ ምድሪ ኸኣ፡ መልኣኽ እግዚኣብሄር ካብ ሰማይ ወሪዱ፡ ቅርብ ኢሊ ነቲ እምኒ ገልበጦ፡ ኣብ ልዕሊኡ ኸኣ ተቐመጠ። **3** ትርኢቲ ኸም በርቂ፡ ክዳኑ ድማ ጸዕዳ ኸም በረድ እዩ። **4** እቶም ሓለውቲ ንእኡ ፈሪሆም ራዕራዕ በሉ፡ ከም ዝሞቱውን ከኑ። **5** እቲ መልኣኽ መሊሱ ነተን ኣንስቲ በለን፡ ንስኻትክንሲ ነቲ እተሰቐለ የሱስ ትደልያ ኸም ዘሎኸን፡ እፈልጥ ኣሎኹ እሞ፡ ኣይትፍርሃ። **6** ከምቲ ዝበሎ፡ ተንሲኡ እዩ እሞ፡ ኣብዚ የሎን። ነታ ጎይታ ተነቢርዋ ዝነበረ ስፍራ፡ ንዕነ ርኣያ። **7** ቀልጢፍክን ደኣ ኸዲዳ እሞ፡ ካብ ምውታት ከም ዝተንስኤ፡ ንደቀ መዛሙርቲ ንገራኦም። እንሆ፡ ናብ ገሊላ ኪቐድመኩም እዩ፡ ኣብኡ ኸትርእይዎ ኢኹም። እንሆ፡ ነገርኩኸን። **8** ካብቲ ምቻብር

ብፍርሃትን ብብዙሕ ሓጎስን ቀልጣፊን ከዳ እሞ፡ ንደቀ መዛሙርቱ ሺነግራኦም ጎየዖ። **9** ንደቀ መዛሙርቱ ሺነግራ ኪኸዳ ኸለዎ፡ እንሆ፡ የሱስ ተጓነክን፡ ከመይ ኢኸን፡ ከኣ በለን። ንሳተን ቅርብ ኢለን፡ እግሩ ሒዘን ሰገዳሉ። **10** ሽዑ የሱስ፡ ኣይትፍርሃ፡ ኪዳ እሞ ንሕዋተይ ናብ ገሊላ ኪኸዱ ንገራኦም፡ ኣብኡውን ኪርእዩኒ እዮም፡ በለን። **11** ንሳተን ምስ ከዳ፡ እንሆ፡ ሓያሎ ኻብ ሓለውቲ ናብ ከተማ መጹኦም፡ እቲ ዝኸነ ኸኡሉ ንሊቃውንቲ ኻህናት ነገርዎም። **12** ንሳቶም ምስ ዓበይቲ ተኣኪቦም ተማኸሩ፡ ነቶም ዓቀይቲ ከኣ ብዙሕ ወርቂ ሀብዎም እሞ፡ **13** ብለይቲ ደቂስና ኸሎና፡ ደቀ መዛሙርቱ መጹኦም ሰሪቆምዎ፡ ኢልኩም ንገሩ። **14** እዚ ኣብቲ ሹ እንተ ተሰምዔ፡ ንሓና ኸነረድኦ፡ ንኣኻትኩም ድማ ከም ዘይትጉህዩ ኸንገብረኩም ኢና፡ በልዎም። **15** እቲ ወርቂ ተቐቢሎም፡ ከምቲ ዝመሀርዎም ገበሩ። ዘረባ እዚ ኣብ ኣይሁድ ክሳብ ሎሚ ይውረ ኣሎ። **16** እቶም ዓሰርተው ሓደ ደቀ መዛሙርቲ ኸኣ፡ ናብቲ የሱስ ዝኣዘዙም ከረን ገሊላ ኸዱ። **17** ምስ ረኣይዎ፡ ሰገዱሉ። ገሊኦም ግና ተወላወሉ። **18** የሱ ቀሪቡ ኸምዚ ኢሉ ተዛረቦም፡ ኣብ ሰማይን ኣብ ምድርን ኩሉ ስልጣን ተዋሂቡኒ ኣሎ። **19-20** ስለዚ ኸዱ ንኸኡሎም ኣህዛብ ብስም ኣቦን ወድን መንፈስ ቅዱስን እናኣጥመኻኩም፡ ዝኣዘዘኩኹም ኩሉ ኸሕልዉ ኸኣ እናመሀርኩም፡ ደቀ መዛሙርቲ ግበርዎም። እንሆ ድማ፡ ኣነ ኸሳብ መወዳእታ ዓለም ኩሉ መዓልቲ ምሳኻትኩም እየ።

ወንጌል ማርቆስ 1

1 መጀመርታ ወንጌል ናይ ጎይታና የሱስ ክርስቶስ ወዲ አምላኽ። 2 ከምቲ ብነብዩ ኢሳይያስ፡ እንሆ፡ መገድኻ ዚጸርግ መልአኽይ ቀቅድሜኻ እልእኽ አሎኹ። 3 አብ በረኻ ዚእውጅ ድምጺ አዋጅ ነጋሪ፡ ጎደና እግዚአብሄር ጽረጉ መገዱውን አቕንፀ፡ ኢሉ እተጻሕፈ። 4 ከምኡ ኸአ የሃንስ አብ በረኻ እናአጥመቐ፡ ንሕድገት ሓጢአት ዚኸውን ጥምቀት ንስሓ እናሰበኽ መጸ። 5 ብዘላ ሃገር ይሁዳ ኩሎም ሰብ የሩሳሌም ናብኡ ይወጹ፡ ብሓጢአቶም እናተናዘዙውን፡ አብ ርባ የርዳኖስ ብእኡ ይጥመቁ ነበሩ። 6 ክዳን የሃብስ ከአ ጸጉሪ ገመል፡ ዕጣቕ ሕቅኡውን ፈልቑ ነበረ፡ አንበጣን መዓር ሰንካልን ይምገብ ነበረ። 7-8 ንሱ ኸአ፡ ካባይ ዚብርትዕ፡ አነ ደኒነ ንምፍታሕ ስራኽ አሳእኑ ዘይበቅዕ፡ ደድሕረይ ይመጽእ አሎ። አነ ብማይ ኤጥምቐኩም አሎኹ፡ ንሱ ግና ብመነፈስ ቅዱስ ኬጥምቐኩም እዩ፡ እናበለ ሰበኽ። 9 በቲ ቕነ እቲ ኸኡ፡ የሱስ ካብ ናዝሬት ናብ ገሊላ መጸ፡ ብየሃንስ ከአ አብ የርዳኖስ ተጠምቀ። 10 ካብ ማይ ምስ ወጸ፡ ብኡብኡ ሰማያት ኪኸፈታ፡ መንፈስ ድማ ከም ርግቢ ኸወርድ ከሎ ረአየ። 11 ካብ ሰማይ ከአ፡ ብአኻ ዝሰመርኩ ፍትዊ ወደይ ንስኻ ኢኻ፡ ዚብል ድምጺ መጸ። 12 መንፈስ ከአ ብኡብኡ ናብ በረኻ አውጽኦ። 13 አብቲ በረኻ ድማ፡ ሰይጣን እናፈተኖ፡ አርብዓ መዓልቲ ጸንሑ። ምስ አራዊት ከአ ነበረ፡ መላእኽቲውን አገልገልዎ። 14-15 ድሕሪ ማእሰርቲ የሃንስ ከአ የሱስ ናብ ገሊላ መጸ እሞ፡ እቲ ዘመን ተፈጸመ፡ መንግስቲ አምላኽ ከአ ቀረበት፡ ተነስሑ ብወንጌልውን እመኑ፡ እናበለ ወንጌል መንግስቲ አምላኽ ሰበኽ። 16 አብ ጥቓ ባሕሪ ገሊላ ኸመላለስ ከሎ፡ ስምኦንን እንድርያስን ሓዉን ገፈፍቲ ዓሳ ነበሩ እሞ፡ መርበቦም አብ ባሕሪ ኸድርብዩ ኸለዉ ረአዮም። 17 የሱስ ድማ፡ ገፈፍቲ ሰብ ክገብረኩም እዩ፡ ንዑ ስዐቡኒ፡ በሎም። 18 ብኡብኡ መርበቦም ሓዲጎም ሰዑብዎ። 19 ካብኡ ንእሽቶ ሕልፍ ኢሉ ኸአ፡ ያእቆብ ወዲ ዘብዴዎስን የሃንስ ሓዉን አብ ጃልባ መርበቦም ኬዕርዩ ኸለዉ ረአዮም። 20 ብኡብኡ ጸውዖም። ነቦኦም ዘብዴዎስ ምስ ግዙአቲ አብ ጃልባ ሓዲጎም ሰዑብዎ። 21 አብ ቅፍርናሆም አተዉ፡ ብኡብኡ ኸአ ብሰንበት ናብ ቤተ ጸሎት አትዩ መሀረ። 22 ከምቶም

ጸሐፍቲ ዘይኩነስ፡ ስልጣን ከም ዘለዎ ይምህሮም ነበረ እሞ፡ በቲ
ምህሮኡ ተገረመ። **23** ኣብ ቤት ጸሎቶም ዳ ርኽቡስ መንፈስ ዘለዎ
ሰብኣይ ነበረ፡ **24** ንሱ ኸኣ፡ የሱስ ናዝራዊ፡ ምሳኻ ኦ እንታይ ኣሎና፡
ከተጥፍኣናዶ መጺእካ፡ ኣታ ናይ ኣምላኽ ቅዱስ፡ መን ምኅንካ ፈሊጠካ
ኣሎኹ፡ እናበለ ጨደረ። **25** የሱስ ከኣ፡ ስኽ በል፡ ካብኡውን ውጻእ፡ ኢሊ
ገንሐ። **26** እቲ ርኽቡስ መንፈስ ከኣ ፈንጠርጠር ኣበሎ፡ ብዓብዩ ድምጺ
እናጨደረ ኸኣ ካብኡ ወጸ። **27** ኩሎም ድማ፡ እንታይ እዩ እዚ፡ እዝስ
እንታይ ሓድሽ ምህሮኡ እዩ፡ ንርኽቡሳት መናፍስቲ ብስልጣን
ይእዝዞም፡ ንሳቶም ከኣ ይእዘዙሉ ኣለዉ፡ እናበሉ ንሓድሕዶም ክሳብ
ዚተሓታተቱ ሰምበዱ። **28** ወሪኡ ድማ ብኡብኡ ናብ ኮላ ሃገር ገሊላ
ወጸ። **29** ካብ ቤት ጸሎት ወጺኡ ድማ፡ ብኡብኡ ምስ ያእቆብን ዮሃንስን
ናብ እንዳ ስምኦምም እንድርያስን ኣተወ። **30** ሓማት ስምኦን ከኣ ዓሶ
ሐሚማ ነበረት፡ ብኡብኡ ብዛዕባኣ ነገርዎ። **31** ንሱ ድማ ናብኣ ቐሪቡ፡
ኢዳ ሓዙ ኣተንሰኣ። ብኡብኡ እቲ ዓሶ ሐደጋ፡ ንሳውን ኣገልገለቶም።
32 ምስ መሰየ፡ ጸሓይ ምስ ዐረበት፡ ሕማም ዘለዎም፡ ኣጋንንቲውን
ዝሐደርዎም ኩሎም ናብኡ ኣምጽኡ። **33** ብዘላ እታ ኸተማ ኸኣ ኣብ
ገበላ ተኣከበት። **34** ብዙሕ ዝዓይነቱ ሕማም ዘለዎም፡ ብዙሓት
ሕሙማት ከኣ ኣሕወየ፡ ብዙሓት ኣጋንንቲውን ኣውጽኤ፡ እቶም
ኣጋንንቲ ኸኣ ይፈልጥዎ ነበሩ እሞ፡ ኪዛረቡ ኣይፈቐደሎምን። **35**
ኣንጊሁ ተንሲኡ፡ ገና ለይቲ ኸሎ፡ ወጸ። ናብ ጽምዒ ቦታ ኸይዱ ድማ
ኣብኡ ጸለየ። **36** ስምኦንን እቶም ምስኡ ዘለዉን ድማ ኪደልይዎ ኸዱ።
37 ምስ ረኽቡዎ ኸኣ፡ ኩሎም እምበር ይደልዩኻ ኣለዉ፡ በልዎ። **38** ንሱ
ድማ፡ ምእንትዚ እየ ወጺኤ ዘሎኹ እሞ፡ ኣብ ካልእ ኣብዚ ቐረባ
ዓድታትውን ኣብኡ ኸሰብኸ፡ ንዑናይ ንኺድ፡ በሎም። **39** ኣብ ቤት
ጸሎቶም እናሰበኸ ኣጋንንቲውን እናውጽኤ ኣብ ኩላ ሃገር ዞረ። **40** ሓደ
ለምጻም ናብኡ መጸ፡ ተምበርኪኹ ድማ፡ እንተ ትፈቱስ፡ ከተንጽሃኒ
ትኸእል ኢኻ፡ እናበለ ለመኖ። **41** የሱስ ከኣ ደንገጸሉ፡ ኢዱ ዘርጊሑ
ተንከዮ፡ ፈትየ ኣሎኹ፡ ንጻህ፡ በሎ። **42** እዚ ምስ በለ፡ እቲ ለምጻ
ብኡብኡ ሐደጎ፡ ነጽሂኸኣ። **43** የሱስ ድማ፡ ኪድ ርእስኻ ንኻህን ኣርኢ፡
ክንዲ ዝነጻህካውን ንኣታቶም ምስክር ኪኹኖም፡ እቲ ሙሴ ዝኣዘዞ
መባእ ኣኸርብ እምበር፡ ንሓደ እኳ ገለ ኸይትነግር ተጠንቐኸ፡ ኢሊ

አሕማሙ ተዛሪቡ ሰደዶ። 44 ንሱ ግና ወጺኡ ብዙሕ ኪሰብኸን ነቲ ነገር ኬውርዮን ጀመረ። የሱስ ከአ አብ ወጻኢ አብ ጽምዌ ስፍራ ነበረ። ካብ ኩሊ ወገን ድማ ናብኡ ይመጹ ነበሩ እምበር፡ ብግልጹ ናብ ከተማ ኸኢኡቲ አይከፍሉን።

ወንጌል ማርቆስ 2

1 ድሕሪ ሓደት መዓልቲ ድማአብ ቅፍርናሆም አተወ ኦ አብ ቤት ከም ዘሎ ተሰምዖ። 2 ብኡብኡ ወገፊ ምእካል ክሳብ ዚስእኖም፡ ብዙሓት ተኣከቡ። ቃል ዳ ይነግሮም ነበረ። 3 አርባዕተ ሰብኣይ ዝጸርዎ መጸገኑዕ ናብኡ አምጽኡ። 4 ህዝቢ ስለ ዝበዝሖ፡ ናብኡ ምእታው እንተ ሰኣኑ ኸኣ፡ ናሕሲ እታ ዘለዎ ቤት አፍረሱ። ምስ አፍረሱ፡ ነታ እቲ መጸገኑዕ ደቂስዎ ዘሎ ዓራት አውረድዎ። 5 የሱስ ድማ እምነቶም ርእዩ፡ ነቲ መጸገኑዕ፡ ወደይ፡ ሓጢአትካ ተሓዲጉልካ፡ በሎ። 6-7 ሓያሎ ኻብ ጸሓፍቲ አብኡ ተቐሚጦም ነበሩ፡ ብልቦም ድማ፡ ስለምንታይ እዚ ኸምዚ ዝበለ ጸርፊ ይዛረብ ኣሎ? ብዘይ ሓደ አምላኽከ መን እዩ ሓጢአት ኪሓድግ ዚኸእል? ኢሎም ሓሰቡ። 8 የሱስ፡ ብልቦም እዚ ኸም ዝሓሰቡ፡ ብኡብኡ ብመንፈሱ ፈሊጡ በሎም፡ ንምንታይ እዚ ብልብኹም ትሓሰቡ ኣሎኹም። 9 አየናይ ይቐልል፡ ነዚ መጸገኑዕ ሓጢአትካ ተሓዲጉልካ ምባልዶ፡ ወይስ ተንስእ እሞ ዓራትካ አልዲልካ ኸይድ፡ ምባል። 10 ወዲ ሰብ ግና ሓጢአት ኪሓድግ ኣብ ምድሪ ስልጣን ከም ዘለዎ ምእንቲ ኸተልጡ፡ ነቲ መጸገኑዕ፡ 11 ንኣኻ እብለካ ኣሎኹ፡ ተንስእ እሞ ዓራትኻ አልዲልካ ናብ ቤትካ ኸይድ፡ በሎ። 12 ብኡብኡ ተንሲኡ፡ ዓራቱ አልዲሉ፡ ኣብ ቅድሚኡ ኸኡሎም ወጸ፡ ኩሎም ተደነቑ እሞ፡ ከምዚ ዝበለስ ከቶ አይርኤናን፡ ኢሎም ንአምላኽ አመስገንዎ። 13 ከም ብሓድሽ ከአ ናብ ገምገም ባሕሪ ወጸ፡ ኩሊ ህዝቢ ኸኣ ናብኡ መጸ፡ ይምህሮምውን ነበረ። 14 ኪሓልፍ ከሎ ድማ፡ ንሌዊ እልፍዮስ ኣብ በሪ ተጎ ተቐሚጦ ረኣዮ እሞ፡ ሰበበኒ፡ በሎ። ተንሲኡ ኸኣ ሰበቦ። 15 ከፊ ድማ፡ ንሱ ኣብ ቤቱ ኣብ መኣዲ ተቐመጠ፡ ዝሰፀብዎ ብዙሓት ነበሩ እሞ፡ ብዙሓት ተገውትን ሓጥኣንን ድማ ምስ የሱስን ደቀ መዛሙርቱን ተቐመጡ። 16 እቶም ጸሓፍትን ፈሪሳውያንን ምስ ተገውትን ምስ

ሓጥኣንን ኪበልዕ ከሎ ምስ ረኣይዎ፡ ንደቀ መዛሙርቱ፡ ስለምንታይከ
 ምስ ተገውትን ሓጥኣንን ዚበልዕን ዚሰትን፡ በልዎም። **17** የሱስ ሰሚዑ፡
 ንሓኪምሲ ሕሙማት እምበር፡ ጥዑያት ኣይደልይዎን እዮም። ንሓጥኣን
 እምበር፡ ንጻድቓን ክጽውዕ ኣይመጸእኩን፡ በሎም። **18** ደቀ መዛሙርቲ
 ዮሃንስን ፈሪሳውያንን ይጸሙ ነበሩ። መጺኦም ከኣ፡ ደቀ መዛሙርቲ
 ዮሃንስን ፈሪሳውያንን ይጸሙ ኣለዉ፡ ስለምንታይ ደኣ ደቀ
 መዛሙርቲኻ ዘይጸሙ፡ በልዎም። **19** የሱስ ከኣ በሎም፡ ኣዕሩኽ
 መርዓዊኽ፡ እቲ መርዓዊ ምሳታቶም ከሎ፡ ከመይ ኢሎም ኪጸሙ
 ይኸኑኑሎም፡ መርዓዊ ምሳታቶም ከሎስ፡ ኪጸሙ ኣይኸኑኑሎምን እዩ። **20**
 መርዓዊ ኻባታቶም ዚውሰደላ መዓልቲ ደኣ ኸትመጽእ እያ እሞ፡ ሽዑ
 በታ መዓልቲ እቲኣ ኪጸሙ እዮም። **21** ቊራጽ ሓድሽ ዓለባ ኣብ ብላይ
 ክዳን ዚልግብ ከቶ የልቦን። እንተ ዘይኸኑኑስ እቲ ሓድሽ መልገብ ነቲ
 ብላይ ይቐደ፡ ምቕዳዱ ኸኣ ዝገደደ እዩ ዚኸውን። **22** ንሓድሽ ወይኒ
 ድማ፡ ኣብ ሓደስቲ ኣሕርብቲ የዕርቕዎ እምበር፡ ንሓድሽ ኣውይንስ ኣብ
 ኣረገውቲ ኣሕርብቲ ዜዕርቕ የልቦን። እንተ ዘይኸኑኑስ እቲ ሓድሽ ወይኒ
 ነቲ ኣሕርብቲ ይቐደ፡ እቲ ወይኒ ይፈስስ፡ ኣሕርብቲውን ይበላሾ። **23**
 ከኑን ድማ፡ የሱስ ብሰንበት ብማእከል ዝሩእ ግርሁ ኪሓልፍ ከሎ፡ ደቀ
 መዛሙርቲ መገዲ እናኸዱ፡ ሰዊት ኪምንቑሱ ጀመሩ። **24** ፈሪሳውያን
 ድማ፡ ርኤ፡ ስለምንታይ ብሰንት ምግባሩ ዘይተፈቕደ ይገብሩ ኣለዉ፡
 በሎው። **25-26** ንሱ ኸኣ፡ ዳዊት ምስ ሰኣነን ምስ ጠመየን ዝገበሮስ፡
 ንሱን እቶም ምስኡ ዝነበሩን ብዘመን ኣብያታር ሊቀ ኻህናት ከመይ
 ኢሉ ናብ ቤት ኣምላኽ ከም ዝኣተወ፡ ብጀካ ንኻህናት እምበር፡ ምብላዑ
 ዘይግባእ እንጌራ ምርኣይ ከም ዝበልዔ፡ ነቶም ምስኡ ዝነበሩውን ከም
 ዝሀቦምሲ፡ እኳዶ ኣየንበብኩን? በሎም። **27** ሰንበት ደኣ እያ ምእንቲ ሰብ
 እተፈጥረት እምበር፡ ሰብሲ ምእንቲ ሰንበት ኣይኸኑን። **28** እምብኣርከ
 ወዲ ሰብ ጎይታ ሰንበት ድማ እዩ፡ በሎም።

ወንጌል ማርቆስ 3

1 ከም ብሓድሽ ድማ ናብ ቤት ጸሎት ኣተወ፡ ኣብኡ ኸኣ ኢዱ ዝነቐጸት
 ሰብኣይ ነበረ። **2** ምእንቲ ኪኸስዎ ድማ፡ ብሰንበት እንተ ኣሕወዮ

ይጸናጸንዎ ነበሩ። **3** ነቲ ኢዱ ዝነቐጸት ሰብኣይ፡ ተንስእ እሞ ኣብ ማእከል ደው በል፡ በሎ። **4** ንሱ ድማ፡ ብሰንበትሲ ጽቡቕ ምግባር ወይስ ክፉእ ምግባር፡ ምድሓን ነፍሲዶ ወይስ ምቕታል ይግባእ፡ በሎም። ንሳቶም ግና ኣጽቀጡ። **5** በቲ ድርቅና ልቦም ጉህዩ፡ ብኸራ ጠመቶም፡ ነቲ ሰብኣይ ከኣ፡ ኢድካ ዘርግሕ፡ በሎ። ንሱ ኸኣ ዘርግሓ፡ እታ ኢዱውን ሐወየት። **6** ፈሪሳውያን ድማ ብኡብኡ ወጺኦም፡ ከመይ ገይሮ ከም ዜጥፍእዎ፡ ምስ ሂሮድሳውያን ከይኖም ብዛዕባኡ ተምኣኸሩ። **7** የሱ ድማ ምስ ደቀ መዛሙርቱ ናብ ባሕሪ ኣግለሰ። ካብ ይሁዳን ካብ ገሊላን ከኣ ብዙሕ ህዝቢ ሰዐቦ። **8** ከመይ ዝበለ ዓብዪ ግብሪ ኸም ዝገበረ ምስ ሰምዑ፡ ካብ የሩሳሌም፡ ካብ ኤዶምያስ፡ ካብ ማዕዶ ዮርዳኖስ፡ ካብ ምድሪ ጢሮስን ሲዶናን ብዙሓት ህዝቢ ናብኡ ተኣከቡ። **9** ንደቀ መዛሙርቱ ድማ እቲ ህዝቢ ምእንቲ ኸይደፍኦ፡ ንእሽቶ ጃልባ ኸጽንሑሉ ነገሮም። **10** ንቡዙሓት ኣሕውይዎም ነበረ እሞ ስለዚ ሕማም ዘለዎም ኩሎም ምእንቲ ኸርንክይዎ ኣብኡ ይወድቁ ነበሩ። **11** ርኽሳት መናፍስቲውን ምስ ረኣይዎ፡ ንስኻ ወዲ ኣምላኽ ኢኻ፡ ኢሎም እናጨደሩ ኣብ ቅድሚኡ ተደፍኡ። **12** ንሱ ኸኣ ከየግህድዎ ብዙሕ ገንሖም። **13** ናብ ከረን ደይቡ ድማ፡ ንዝደለዮም ጸውዔ፡ ናብኡ ኸኣ መጹ። **14** ምስኡ ምእንቲ ኪኸኑን ኪሰብኩ ምእንቲ ኸልእኮምን፡ ዓሰርተው ክልተ ገበሮም፡ **15** ሕሙማት ኬሕውዩ ኣጋንንቲውን ኬውጽኡ ድማ፡ ስልጣን ሀቦም። **16** ንስምኡን ከኣ ጴጥሮስ ኣውጽኣሉ፡ **17** ያእቆብ ወዲ ዘብዴዎስ፡ ዮሃንስ ከኣ ሓዉ፡ ንኣታቶም ድማ ቦኣኔርጌስ ኣውጽኣሎም፡ ማለት፡ ደቂ ነጎዳ። **18** እንድርያስን ፊልጶስን በርተሎሜዎስን ማቴዎስን ቶማስን ያእቆብ ወዲ እልፍዮስን ታዴዎስን ስምኡን ብዓል ቃናን፡ **19** እቲ ዘትሐዞ ይሁዳ ኣስቆሮታዊ ድማ። **20** ናብ ቤት ከኣ ኣተወ፡ ምብላዕ እንጌራ ኸሳዕ ዚሰኡ ኸኣ፡ ከም ብሓድሽ ብዙሕ ህዝቢ ተኣከቦ። **21** ኣዝማኡ ምስ ሰምዑ፡ ተጸሊሉ ኢሎምዎ ነበሩ እሞ፡ ኪሕዝዎ መጹ። **22** ካብ የሩሳሌም ዝወረዱ ጸሓፍቲ ድማ፡ ብኤልዜብል ኣለዎ፡ ነጋንንቲ ብሓለቓ ኣጋንንቲ እዩ ዜውጽኦም ዘሎ፡ በሉ። **23** የሱስ ጸውዎም፡ ብስላታት ከኣ በሎም፡ ሰይጣን ከመይ ገይሩ ንሰይጣን ኬውጽኦ ይኸኑነሉ፡ **24** መንግስቲ ንሓድሕዳ እንተ ተፋላለየት፡ እታ መንግስቲ እቲኣ ኸትቀውም ኣይትኸእልን እያ። **25** ቤትውን ንሓድሕዳ

እንተ ተፈላለዮት፡ እታ ቤት እቲኣ ኸትቀውም ኣይትኸእልን። 26 ሰይጣን ከኣ ንገዛእ ርእሱ እንተ ተጻረረን እንተ ተፈላለየን፡ ይጠፍእ እምበር፡ ኪቐውም ኣይክእልን። 27 ሓደ እኳ፡ ቅድም ነቲ ሓያል እንተ ዘይኣሰረ፡ ናብ ቤት ሓያል ኣትዩ ገንዘብ ኸብዝብዝ ዚኸእል የልቦን። ኸዑ ኸኣ ቤቱ ይብዝብዝ። 28 ንደቂ ሰብ ኩሉ ሓጢአትን ዝጸረፍዎ ዘበለ ጸርፍን ኪሕደገሎም እዩ። 29 እቲ ንመንፈስ ቅዱስ ዝጸረፈ ግና ሓጢአቱ ንዘለኣለም ይኹንኖ እምበር፡ ንዘለኣለም ሕድገት ከም ዘይረክብ፡ ብሓቂ እብለኩም ኣሎኹ። 30 ርኹስ መንፈስ ኣለዎ፡ ስለ ዝበሉ እዩ እዚ ዝበሎም። 31 ኣዲኡን ኣሕዋቱን መጹ፡ ብወጻኢ ደው ኢሎም ከኣ ጸዋዕቲ ለኣኹሉ። 32 ብዙሕ ህዝቢ ኸቢብዎ ተቐሚጦ ነበረ እሞ፡ እንሆ፡ ኣዴኻን ኣሕዋትኻን ኣብ ወጻኢ ኣለዉ ይደልዩኻውን ኣለዉ፡ በልዎ። 33 መሊሱ፡ ኣደይ መን እያ፡ ኣሕዋተይከ እንመን እዮም፡ በሎም። 34 ነቶም ከቢቦምዎ ተቐሚጦም ዘለዉ ጠሚቱ ኸኣ፡ ኣደይን ኣሕዋተይን እነዉ። 35 ሓወይን ሓብተይን ኣደይንሲ ፍቓድ ኣምላኽ ዚገብር ዘበለ ኹሉ እዩ፡ በሎም።

ወንጌል ማርቆስ 4

1 ከም ብሓድሽ ድማ ኣብ ገምገም ባሕሪ ኸምህር ጀመረ። ኣብቲ ባሕሪ ናብ ጃልባ ኣትዩ ኸሳዕ ዚቐመጥ፡ ብዙሕ ህዝቢ ናብኡ ተኣከበ። ኩሉ እቲ ህዝቢ ኸኣ ኣብ ጥቓ ባሕሪ ኣብ ምድሪ ነበረ። 2 ብብዙሕ ምስላታት ድማ መህሮም፡ በቲ ምህሮኡ ኸኣ በሎም፡ 3 ስምዑ፡ እንሆ፡ ዘራኢ ኸዚርእ ወፈረ። 4 ኩነ ኸኣ፡ ኪዘርእ ከሎ፡ ገለ ኣብ ጥቓ መገዲ ወደቐ፡ ኣዕዋፍ መጺኤን ድማ በልዓኦ። 5 ገሊኡ ኸኣ ብዙሕ ሓመድ ኣብ ዜብሉ ኸውሒ ወደቐ፡ ዓሚቕኡ ሓመድ ዜብሉ ስለ ዝኹነ ድማ ቀልጢፉ በቆለ። 6 ጸሓይ ምስ በረቐት ግና፡ ሀጎጎ፡ ሱር ስለ ዜብሉውን ነቐጸ። 7 ገሊኡ ኸኣ ኣብ እሾኹ ወደቐ፡ እቲ እሾኹ ከኣ ዑብዩ ሓነቕ ፍረውን ኣይፈረየን። 8 ገሊኡ ድማ ኣብ ጽቡቕ ምድሪ ወደቐ፡ ዚበቀጥልን ዚዑብን ፍረ ኸኣ ሀበ፡ ገሊኡ ሰላሳ፡ ገሊኡ ስሳ፡ ገሊኡ ኸኣ ሚእቲ ፈረየ። 9 ንምስማዕ እዝኒ ዘላቶ ይስማዕ፡ በለ። 10 ንበይኑ ምስ ኩነ ኸኣ፡ እቶም ከቢቦምዎ ዘለዉ ምስቶም ዓሰርተው ክልተ ኹይኖም፡ ብዛዕባ እቲ ምስላ

ሐተትዎ። **11** ንሱ ኸኣ በሎም፡ ምፍላጥ ምስጢር መንግስቲ ኣምላኽ ንኣኻትኩም እዩ እተዋህበ፡ ነቶም ብወጻኢ ዘለዉ ግና፡ **12** እናረኣዩ ኸርእዩ እሞ ከይስወጡም፡ እናሰዑ ኸሰምዑ እሞ ከየስተውዕሉ፡ ከይምለሱ ይቐረውን ምእንቲ ኸይብለሎምሲ፡ ኩሉ ብምስላ እዩ ዚኸውን። **13** በሎም ድማ፡ ነዚ ምስላ እዝዶ ኣይፈለጥኩምዎን፡ ከመይ ጌርኩም ደኣ ንኹሉ ምስላታት ከተስተውዕልዎ ኢኹም፡ **14** እቲ ዘራኢ ነቲ ቃል ይዘርኦ። **15** እቶም ቃል ኣብ እተዘርኦ ጥቓ መገዲ ዘለዉ እዚኣቶም እዮም፡ ምስ ሰምዑ፡ ብኡብኡ ሰይጣን መጺኡ ነቲ ኣብ ልቦም እተዘርኦ ቃል ይወስዶ። **16** ከምኡ ኸኣ እቶም ኣብ ከውሒ እተዘርኡ እዚኣቶም እዮም፡ ነቲ ቃል ምስ ሰምዕዎ፡ ብኡብኡ ብሓጎስ ይቐበልዎ። **17** ንሸዑ እዮ እምበር፡ ሱር የብሎምን፡ ደሓር ስለቲ ቃል መከራ ወይስ ስደት ምስ ኩነ፡ ቀልጢፎም ይዕንቀፉ። **18** እቶም ኣብ እሾኹ እተዘርኡ ድማ እዚኣቶም እዮም፡ ነቲ ቃል ዚሰምዕዎ፡ **19** ሓልዮት እዛ ዓለም እዚኣ ምዕሻው ሃብትን ካልእ ትምኒትን ኣትዮኸኣ፡ ነቲ ቃል ይሓንቆ፡ ፍረ ዜብሉ ድማ ይኸውን። **20** እቶም ኣብ ጽቡቕ ምድሪ እተዘርኡ ኸኣ እዚኣቶም እዮም፡ ነቲ ቃል ዚሰምዕዎ ዚቐበልዎውን ፍረ ኸኣ ዚፈርዩ፡ ገሊኡ ሰላሳ፡ ገሊኡ ሰላ ገሊኡውን ሚእቲ። **21** በሎም ድማ፡ መብራህቲዶ ኣብ ትሕቲ ኸፈር ወይስ ኣብ ትሕቲ ዓራት ኬንብርዎ የምጽኡ፡ ኣብ ቀዋሚ ቐንዴል ኬንብርዎ ደይኩነን። **22** ዘይገሀድ ሕቡእ የልቦን፡ ናብ ብርሃን ዘይመጽእ ሰውር ድማ የልቦን። **23** ንምስማዕ እዝኒ ዘላቶ ይስማዕ። **24** ድማ በሎም፡ ብትሰምዕዎ ተጠንቀቁ። በቲ እትሰፍሩሉ መስፈሪ ኸስፈረልኩም ኪውሰኸልኩምውን እዩ። **25** ንዘለዎ ይወሀቦ እዩ እሞ፡ ነቲ ዜብሉ ግና እታ ዘላቶ እኳ የግድፍዎ ደኣ። **26** በለውን፡ መንግስቲ ኣምላኽ ዘርኢ ኣብ ምድሪ ኸም ዚዘርእ ሰብኣይ እያ። **27** ንሱ ለይትን መዓልትን ይድቅስን ይትንስእን። እቲ ዘርኢ ድማ፡ ንሱ ኸይፈለጠ፡ ይበቑል ይበቢውን። **28** እታ ምድሪ ባዕላ ትፈሪ፡ ቅድም ጮማ ብቐላ፡ ደሓር ሰዊት፡ ኣብቲ ሰዊት ድማ ብጹሕ ስርናይ። **29** ምስ በጽሑ፡ ቀውዒ ኣትዮ እዩ እሞ፡ ማዕጺድ ይሰድድ። **30** በለ ድማ፡ ንመንግስቲ ኣምላኽ ብምንታይ ክንምስላ፡ ወይስ እንታይ ምስላኡ ኸንገብረላ ኢና፡ **31** ኣብ ምድሪ ኸም እተዘርኡት እሞ ካብ ኩሉ ዘርኢ ምድሪ እትንእስ ፍረ ኣድሪ

እያ። 32 ምስ ተዘርኤት ከአ፡ ትበቀሉል፡ ካብ ኩሉ ኣሕም ልቲውን ትዐቢ። ኣዕዋፍ ሰማይ ኣብ ጽላላ ምስራሕ እንዳኤን ክሳዕ ዚኸእላ ኸአ፡ ዓበይቲ ጨነፍር ትገብር። 33 ምስማዑ ብዚከኣሎም መጠን፡ በዚ ኸምዚ ዝበለ ምስላታት ብዙሕ ነገር ተዛረቦም። 34 ብዘይ ምስላ ኸአ ኣይተዛረቦምን። ንደቀ መዛሙርቱ ግና ኣብ በይኖም ኩሉ ይገልጸሎም ነበረ። 35 በታ መዓልቲ እቲኣ ምድሪ ምስ መሰየ፡ ናብ ማዕዶ ንሳገር፡ በሎም። 36 ነቶም ህዝቢ ኣፋንዮም ድማ፡ ንእኩ ኸምታ ዘለዎ ምሳታቶም ብጃልባ ወሰድዎ። ካልኦት ጃለቡ ኸአ ምስኡ ነበራ። 37 ህቡብላን ብርቲዕ ንፋስን ድማ ኸኡ፡ እታ ጃልባ ኸሳዕ እትመልእ፡ ማዕበል ናብታ ጃልባ ኣተወ። 38 ንሱ ኸአ ብወገን ድሕሪት እታ ጃልባ ተተርኢሱ ደቂሱ ነበረ። ኣትንሲኦም ድማ፡ መምህር፡ ክንጠፍእዶ ግድና የብልካን፡ በልዎ። 39 ተንሲኡ ንንፋስ ገንሐ፡ ንባሕሪ ድማ፡ ስቕ በሊ፡ ህድኢ፡ በላ። እቲ ንፋስ ዝግ በለ፡ ዓብዪ ህድኣትውን ኩነ። 40 ንሱ ኸአ፡ ስለምንታይ እዩ ኸምዚ ዝፈራህኩም፡ ከመይ፡ እምነትዶ የብልኩምን፡ በሎም። 41 ኣዝዮም ፈርሁ ንሓድሕዶምውን፡ እዚ ንፋስን ባሕርን ዚእዘዙሉስ መን ኩን እዩ፡ ተባሃህሉ።

ወንጌል ማርቆስ 5

1 ናብ ማዕዶ ባሕሪ፡ ናብ ሃገር ጌርጌሴኖን መጹ። 2 ካብ ጃልባ ምስ ወጹ፡ ብኡብኡ ርኽብ መንፈስ ዝሓደሮ ሰብኣይ ካብ መቓብር ወጺኡ ተንነፎ። 3 ንሱ ኣብ መቓብር ይነብር ነበረ፡ ብመቐሕ እኳ ኹጽንዖ ዝኸኣለ ኣይነበረን። 4 ብመቐሕን ብሰንሰለትን ብዙሕ ሳዕ ይእሰር ነበረ፡ ንመቐሕ ይሰብሮ፡ ንሰንሰለትውን ይበትኮ ነበረ እሞ፡ ኬሕምቐ ዝኸኣለ ከቶ ኣይነበረን። 5 ኩሉ ሳዕ ድማ ለይትን መዓልትን ኣብ መቓብርን ኣብ ኣኸራንን ኩይኑ የእዊ፡ ስጋኡ ኸአ ብጽልጽለ ይበጥሕ ነበረ። 6 ንየሱስ፡ ርሑቕ ከሎ፡ ምስ ረኣዮ፡ ጎይዩ ሰገደሉ እሞ፡ 7 ዎ የሱስ ወዲ ልዑል ኣምላኽ፡ ምሳኻ እንታይ ኣሎኒ፡ ከይትሳቕየኒ ብኣምላኽ ኤምሕለካ ኣሎኽ፡ እናበለ ብዓብዪ ድምጺ ጨደረ። 8 የሱስ፡ ኣታ ርኽብ መንፈስ፡ ካብዚ ሰብኣይዚ ውጻእ፡ ስለ ዝበሎ እዩ። 9 ስምካኽ እንታይ እዩ፡ ኢሉ ሐተቶ። ንሱ ኸአ፡ ብዙሓት ኢና እሞ፡ ስመይ ለጌዎን እዩ፡ በሎ። 10

ካብታ ሃገር ከየውጽኦም፡ ብዙሕ ለመኖ። **11** ኣብኡ ብርቱዕ መጓሰሓሰማታት ኣብ ጸግዒ ኸረን ይበልፅ ነበረ። **12** ንሳቶም ከኣ፡ ናብተን ሓሰማታት ስደደና እሞ ናብኤን ክንኣቱ፡ ኢሎም ለመንዎ። **13** የሱስ ከኣ ብኡብኡ ፈቐደሎም። እቶም ርኹሳት መናፍስቲ ወጺኦም ናብተን ሓሰማታት ኣተዉ። እቲ መጓሰ ኸኣ ካብቲ ጸድፊ ናብ ባሕሪ ጸደፈ። ኣስታት ክልተ ሸሕ ነበራ። ኣብ ባሕሪ ጥሒለን ሞታ። **14** እቶም ጓሶት ሀደሙ፡ ኣብ ከተማን ኣብ ዓድታትን ከኣ ኣውረዩ። እቶም ሰብ ከኣ እቲ ዝኸነ ኸርእዩ ወጹ። **15** ናብ የሱስ መጹ፡ እቲ ርኹሳት መናፍስቲ ሒዞምዎ ዝነበሩ፡ ለጌዎን ዝነበርዎ፡ ተቐሚጡ፡ ተኸዲኑ፡ ናብ ልቡ ተመሊሱ ረኣይዎ እሞ ፈርሁ። **16** እቶም ዝረኣዩ ድማ እቲ ርኹስ መንፈስ ዝነበሮ ኸመይ ከም ዝኸነን ብናይተን ሓሰማታትን ነገርዎም። **17** ካብ ወሰን ምድሮም ኬግልሰሎም ከኣ ኪልምንዎ ጀመሩ። **18** ኣብ ጃልባ ኸኣቱ ኸሎ፡ እቲ ርኹስ መንፈስ ዝነበሮ ምስኡ ኪኸውን ለመኖ። **19** የሱስ ግና፡ ናብ ቤትካ ኣብ ሰብካ ኸደ፡ እግዚኣብሄር ከመይ ዝበለ ዓብዩ ግሪ ኸም ዝገበረልካን ከም ዝመሓኣካን ንገሮም፡ በሎ እምበር፡ ኣይፈቐደሉን። **20** ከይዱ ኸኣ፡ የሱስ ከመይ ዝበለ ዓብዩ ግብሪ ኸም ዝገበረሉ፡ ኣብ ዓሰርተ ኸተማ ኸሰብኸ ጀመረ፡ ኩሎምውን ተደነቑ። **21** ከም ብሓድሽ ድማ የሱስ ብጃልባ ናብ ማዕዶ ምስ ተሳገረ፡ ብዙሕ ህዝቢ ናብኡ ተኣከበ። ኣብ ጥቓ ባሕሪ ኸኣ ነበረ። **22** ካብ መራሕቲ ቤት ጸሎት ሓደ፡ ያኢሮስ ዝሱ መጹ። ምስ ረኣዩ ኸኣ፡ ኣብ እግሩ ወዲቑ። **23** ጓለይ ክትመውት ኢላ ኣላ እሞ፡ ምእንቲ ክትፍውሳን ክትሓውንሲ፡ መጺእካ ኢድካ ኣንብረላ፡ ኢሉ ኣጽኒዑ ለመኖ። **24** ምስኡ ድማ ኸደ፡ ብዙሓት ህዝቢ ኸኣ ሰዑብዎ፡ ይደፍእዎውን ነበሩ። **25** ካብ ዓሰርተ ክልተ ዓመት ሒዙ ደም ዛሕዛሕ ዚብላ ሰበይቲ ነበረት። **26** ንሳ ብብዙሓት ሓኪማት ብዙሕ ተሰቀየት፡ ኪሉ ገንዘባውን ወድኤት፡ ግናኸ ገደዳ እምበር፡ ኣይጠቐማን። **27-28** ብዛዕባ የሱስ ምስ ሰምዖት፡ ክዳኑ ጥራይ እንተ ተንኬኹ፡ ክሓዊ እየ፡ ኢላ ኣላ እሞ፡ ብማእከል እቶም ህዝቢ ብድሕሪኡ ኸዳኑ ተንከየት። **29** ብኡብኡ ዓይኒ ድማ ነቐጸ፡ ካብ ሕማም ከም ዝሓወየት ከኣ ብነፍሳ ተፈላጣ። **30** ሸዑ የሱስ፡ ካብኡ ሓይሊ ኸም ዝወጸ ብውሽጡ ተፈሊጥዎ፡ ናብቶም ህዝቢ ግልጽ ኢሉ፡ መን እዩ ኸዳነይ ዝተንከየ፡ በለ። **31** ደቀ መዛሙርቱ ድማ፡ ህዝቢ ኸደፍኣካ ትርኢ

አሎኻ፡ ንሰኻ ግና፡ መን ተንከየኒ፡ ትብል፡ በልዎ። **32** ነታ እዚ ዝገበረት ኪርኢ ድማ ግልጽ ግልጽ በለ። **33** እታ ሰበይቲ ኸኣ እቲ ኣብኣ ዝኸነ ነገር ፈሊጣ ነበረት እሞ ፈሪሃ፡ ራዕራዕ እናበለት መጺኣ ሰገደትሉ ኸኣሉ እቲ ሓቂውን ነገረቶ። **34** ንሱ ኸኣ፡ ንለየ፡ እምነትኪ ኣድሐነትኪ። ብሰላም ኪዲ፡ ካብ ሕማምኪውን ጥዕዪ፡ በላ። **35** ገና እዚ ኸኢህረብ ከሎ፡ ካብ ገዛ መራሕ ቤት ጸሎት፡ ንልካ ሞይታ፡ ደጊምከ ስለምንታይ ንመምህር ተድክሞ አሎኻ፡ ዚብልዎ መጹ። **36** የሱስ ከኣ እዚ ዘረባ እዚ ኸኢህረቡ ምስ ሰምዔ፡ ነቲ መራሕ ቤት ጸሎት፡ ኣይትፍራህ፡ እመን ደኣ፡ በሎ። **37** ብዘይ ጴጥሮስን ያእቆብን የሃንስ ሓው ያእቆብን፡ ሓደ እኳ ኸኢስዕቦ ኣይፈቐደን። **38** ናብ ገዛ እቲ መራሕ ቤት ጸሎት ከኣ ኣተወ፡ ጫውጫው ዚብሉን ዚበኸዩን ብዙሕ ዋይዋይ ዚብሉን ረኣየ። **39** ኣትዩ፡ እዛ ቈልዓ ደቂሳ ኣላ እምበር፡ ኣይሞተትን፡ ስለምንታይከ ጫውጫው ትብሉን ትበኸዩን ኣሎኹም፡ በሎም። **40** ሰሐቕዎ ድማ፡ ንሱ ግና ንኸኣሎም ኣውጺኡ፡ ኣቦ እታ ቈልዓን ኣዲኣን እቶም ምስኡ ዘለዉን ሓዙ፡ ናብታ ቈልዓ ዘላቶ ኣተወ። **41** ኢድ እታ ቈልዓ ሓዙ ኸኣ፡ ጣሊታ ቁሚ፡ በላ። ትርጓሚኡ፡ ኣቲ ንል፡ ተንስኢ፡ እብለኪ ኣሎኹ፡ እዩ። **42** እታ ንል ድማ ብኡብኡ ተንስኤት፡ ዓሰርተው ክልተ ዓመት ገይራ ነበረት እሞ፡ ተዛወረት። ሽዑ ዓብዪ ምግራም ተገረመ። **43** ነዚ ሓደ እኳ ኸይፈልጦ፡ ኣሕሚሙ ኣዘዙም፡ ዚብላዕ ኪህብዎ ኸኣ ነገሮም።

ወንጌል ማርቆስ 6

1 ካብኡ ወጺኡ ናብ ዓዱ መጸ፡ ደቀ መዛሙርቱ ኸኣ ሰዑብዎ። **2** ብሰንበት ድማ ኣብ ቤት ጸሎት ኪምህር ጀመረ። ብዙሓት ንእኡ ሰሚዖም፡ ነዚ ነገርዚ ኻበይ ረኸቦ፡ ከምዚ ዝበለ ሓይልታት ብኢዱ ዚግበርከ፡ እንታይ ጥበብ ተዋህቦቶ። **3** እዝስ እቲ ጸራቢ ወዲ ማርያም፡ ሓው ያእቆብን የሱን ይሁዳን ስምኦንን ደይኩንን፡ ኣሓቱስ ኣብዚዶ ምሳና ኣየለዎን፡ እናበሉ ተገረመ፡ ብእኡ ኸኣ ተዐንቀፉ። **4** የሱስ ድማ፡ ነብዩ ብዘይ ኣብ ዓዱን ኣብ ኣዝማዱን ኣብ ቤቱን ኣይነዐቕን እዩ፡ በሎም። **5** ኣብኡ ኸኣ፡ ብዘይ ንሓደት ሕሙማት ኢዱ ኣንቢሩ ዘሕወዮም እምበር፡ ሓይሊ ኸኢገብር ኣይከኑሉን። **6** በቲ ዘይምእማኖም

ድማ ገረሞ። እናመሀረ ኸኣ ኣብቲ ኣብ ከባቢ ዘሎ ዓድታት ዞረ። **7** ነቶም ዓሰርተው ክልተ ድማ ጸውዖም ብብኸልተውን ኪልእኮም ጀመረ። ኣብ ርኽሳት መናፍስቲ ኸኣ ስልጣን ሀቦም። **8** ንመገዲ ድማ በትሪ ጥራይ እምበር፡ ለቕታ ኸኦነ፡ እንጌራ ኸኦነ፡ ገለ ገንዘብ እኳ ኣብ ቅናውቶም ከይማልኡ ኣዘዙም። **9** ግናኸ ኣሳእንኩም ኣእትዉ፡ ክልተ ቐምሽ ኣይትከደኑ፡ በሎም። **10** ኣብታ ዝኣቶኹም ቤት፡ ካብኣ ኸሳብ እትወጹ፡ ኣብኡ ተቐመጡ። **11** ኣብታ ዘይተቐበሉኹም ወይስ ዘይሰምዑኹም ስፍራ፡ ካብኣ ወጺእኩም፡ ንኣታቶም ንምስክር ተጎን ኣእጋርኩም ንገፉ። ብመዓልቲ ፍርዲ ኸኣ ነታ ዓዲ እቲኣስ ንሶዶምን ንጎሞራን ከም ዚቐልል፡ ብሓቂ እብለኩም ኣሎኹ፡ በሎም። **12** ንሳቶም ድማ ወጺኦም፡ ሰብ ኪንሳሕ ሰበኹ። **13** ብዙሓት ኣጋንንቲ ኣውጽኡ ንብዙሓት ሕሙማትውን ዘይቲ ለለኹም ኣሕወይዎም። **14** ንጉስ ሂሮድስ ድማ እዚ ሰምዔ፡ ስሙ ተጋሂዱ ነበረ እሞ፡ ዮሃንስ መጥምቕ ካብ ምውታት ተንስኡ እዩ፡ ስለዚ ኸምዚ ዝበለ ሓይሊ ብእኡ ይግበር ኣሎ፡ በለ። **15** ካልኦት ግና፡ ኤልያስ እዩ፡ በሉ። ካልኦት ከኣ፡ ንብዩ ኸም ሓደ ኸኣ ነብያት እዩ፡ በሉ። **16** ሂሮድስ ግና እዚ ምስ ሰምዔ፡ እዚ እቲ ኣነ ርእሱ ዘሰየፍክዎ ዮሃንስ እዩ፡ ንሱ ኸኣ ኸኣ ምውታት ተንስኡ፡ በለ። **17-18** ዮሃንስ ንሂሮድስ፡ ሰበይቲ ሓውካ ንኣኻ ኸትከውን ኣይግብኣካን፡ ኢልዎ ነበረ። ሂሮድስ ንሂሮድያዳ ሰበይቲ ፊልጶስ ሓዉ ኣእትይዎ ነበረ እሞ፡ ብሰኣ ልኢኹ ንዮሃንስ ሓዙ ኣብ ቤት ማእሰርቲ ኣሲርዎ ነበረ። **19-20** ሂሮድስ ዮሃንስ ጻድቕ፡ ቅዱስ ሰብኣይ ምዃኑ ፈሊጡ ይፈርህ ነበረ እሞ፡ ይሕልዎ ኸኣ ነበረ። ምስ ሰምዖ ድማ፡ ይጭነቕ ብሓጎስውን ይስምዖ ነበረ። ሂሮድያዳ ኸኣ ተቐየመቶ፡ ክትቀትሎውን ደለየት፡ ግናኸ ኣይተኻእላን። **21** ምሽእቲ መዓልቲ ምስ ከኦነት፡ ሂሮድስ እተወልዳላ መዓልቲ፡ ሸዑ ንዓበይቲን ንሸለቓታትን ንሹማምቲ ገሊላን ምሳሕ ገበረ። **22** ንል ሂሮድያዳ ድማ ኣትያ ሳዕስዔት፡ ንሂሮድስን ምስኡ ንተቐመጡን ከኣ ኣሓጎሰቶም። እቲ ንጉስ ነታ ንል፡ ዝደሌ ኸዮ ሰምንኒ እሞ ኸህበኪ፡ በላ። **23** ክሳብ ፍርቂ መንግስተይ እንተ ኸኦነ እኳ፡ ዝለመንክኒ ኸህበኪ እዩ፡ ኢሉ መሓለላ። **24** ወጺኦ ድማ ነዲኣ፡ እንታይ ክልምኖ፡ በለታ። ንሳ ኸኣ፡ ርእሷ ዮሃንስ መጥመቕ፡ በለታ። **25** ብኡብኡ ቐልጢፋ ናብ ንጉስ ኣትያ፡ ርእሷ ዮሃንስ መጥምቕ ሕጂ ሕጂ ኣብ ሓላብ ጌርካ ኸትህበኒ

እደሊ አሎኹ፡ ኢላ ለመነቶ። 26 እቲ ንጉስ ድማ አዝዩ ሐዘነ፡ ስለቲ
ማሕላኡን ስለቶም መቓምጡን ግና ኪኸልኣ ኣይፈተወን። 27 ብኡብኡ
ድማ እቲ ንጉስ ንሓደ ዓቀይታይ፡ ርእሱ ኹምጽእ ኣዚዙ፡ ለኣኾ። ንሱ
ኸኣ ናብ ቤት ማእሰርቲ ኸይዱ ርእሱ ሰየፈ። 28 ብሒላብ ኣምጺኡ
ድማ፡ ነታ ንል ሀባ፡ እታ ንልውን ነዲኣ ሀበታ። 29 ደቀ መዛሙርቱ ድማ
ሰሚዖም መጹ፡ ነቲ ሬሳኡ ኣልዒሎም ናብ መቓብር ኣእተውዎ። 30
እቶም ሃዋርያት ድማ ናብ የሱስ ተኣከቡ፡ ዝገበርዎን ዝመሀርዎን ከኣ
ኣዛረብዎ። 31 ንምብላዕ እኳ ጊዜ ኸሳዕ ዚሰእኑ፡ ዚመጹን ዚኸዱን
ብዙሓት ነበሩ እሞ፡ ኣብ ጽምዒ ቦታ ብሕት ኢሎኩም፡ ሓንሳእ ክትዐርፉ
ንዑናይ፡ በሎም። 32 በይኖም ብጃልባ ናብ ጽምዒ ቦታ ኸዱ። 33 ኪኸዱ
ኸለዉ ኸኣ፡ ረኣይዎም፡ ብዙሓትውን ኣለለይዎም። ካብ ኩለን
ከተማታት ድማ ብእግሪ ናብኡ ጎየዩ። ቀዲሞምዎም ድማ መጹ፡
ናብኡውን ተኣከቡ። 34 የሱስ ምስ ወጸ፡ ብዙሕ ህዝቢ ረኣየ። ሓላዊ ኸም
ዜብለን ኣባጊዕ ነበሩ እሞ፡ ደንገጸሎም፡ ብዙሕውን ኪምሀሮም ጀመረ።
35 እቲ ጊዜ ኣዝዩ ምስ ሐለፈ፡ ደቀ መዛሙርቱ ቐሪቦም፡ እዛ ቦታ እዚኣ
በረኻ እያ፡ ምድሪ ኸኣ መስዩ እዩ። 36 ዚብላዕ የብሎምን እሞ፡ ኣብ ጥቓና
ናብ ዘሎ ኣቐሻትን ዓድታትን ከይዶም፡ ንኣታቶም ዚበልዕዎ ኸዕድጉ
ኣሳናብቶም፡ በልዎ። 37 ንሱ ግና መሊሱ፡ ኪበልዑ ንስኻትኩም
ሀብዎም፡ በሎም። ንሳቶም ከኣ፡ ኬድናዶ ብኸልተ ሚእቲ ዲናር እንጌራ
ኸንዕድግ እሞ ኪበልዑ ኸንህቦም፡ በብዎ። 38 ንሱ ድማ፡ ክንደይ እንጌራ
ኸም ዘሎኩም ኪዱ ርኣዩ፡ በሎም። ምስ ፈለጡ፡ ሓሙሽተን ክልተ ዓሳን፡
በልዎ። 39 ንኹሎም በብመኣዲ እናሰርዑ ኣብ ለምለም ሳዕሪ
ኬቐምጥዎምውን ኣዘዙም። 40 ከከም መስርዖም በብሚእትን በብሓምሳን
ተቐመጡ። 41 ነቲ ሓሙሽተ እንጌራን ክልተ ዓሳን ኣልዒሉ፡ ናብ ሰማይ
ገጹ ቐሊሕ ኢሉ ባረኸ። ነተን እንጌራ ቈሪሱ ኪቐርቡሎም ንደቀ
መዛሙርቱ ሀቦም። እቲ ኸልተ ዓሳውን ንኹሎም መቐሎም። 42
ኩሎም ድማ በሊዖም ጸገቡ። 43 እቲ ቈረርሰውን ዓሰርተው ክልተ መሶብ
ምሉእ ኣልዐሉ፡ ካብቲ ዓሳ ድማ። 44 እቶም እንጌራ ዝበልዑ ኸኣ
ሓሙሽተ ሸሕ ሰብኣይ እዮም። 45 ብኡብኡ ድማ ንደቀ መዛሙርቱ፡
ነቶም ህዝቢ ኸሳዕ ዜሳናብት፡ ናብ ጃልባ ኣትዮም ንማዕዶ ናብ ቤተሳይዳ
ኪቐድምዎ ብግዲ በሎም። 46 ምስ ኣሰናብቶም፡ ኪጽሊ ናብ ከረን ደየበ።

47 ምድሪ ምስ መሰየ፡ እታ ጃልባ ኣብ ምእከል ባሕሪ ነበረት፡ ንሱ ድማ በይኑ ኣብ ምድሪ ነበረ። **48** ንፋስ ብቐድሚኦም ነበረ እሞ፡ ኪኸዱ ኸለዉ ብማዕበል ኪጭነቹ ረኣዮም። ብራብዓይ ምቃል ለይቲ ኣቢሉ ባሕሪ ባሕሪ እናኸደ፡ ናባታቶም መጸ ኸሐልፎምውን ደለየ። **49** ንሳቶም ግና ባሕሪ ባሕሪ ኪኸይድ ከሎ ምስ ረኣይዎ፡ ምትሃት መሲልዎም ጨርሑ። **50** ኩሎም ረኣይዎ እሞ ሰምበዱ። ብኡብኡ ኸኣ፡ ኣጆኹም፡ ኣነ እየ፡ ኣይትፍርሁ፡ ኢሉ ተዛረቦም። **51** ናባታቶም ከኣ ናብ ጃልባ ኣተወ። እቲ ንፋስ ድማ ሀድኤ። ንሳቶምውን ብዙሕ ተገረሙ። **52** ልቦም ተደፊኑ ነበረ እሞ፡ እቲ ናይ እንጌራ ነገር ኣየስተውዑልዎን። **53** ምስ ተሳገሩ፡ ናብ ምድሪ ጌንሳሬጥ መጹኦም፡ ነታ ጃልባ ኣቕምዎ። **54** ካብ ጃልባ ምስ ወጹ፡ ብኡብኡ ኣለለይዎ። **55** ኣብ ኩላ እታ ሃገር ጎሮዮ፡ ኣበይ ምህላዉ ምስ ሰምዑ ኸኣ፡ ድኑሳት ብዓራታት ገይሮም ናብኡ ኸጸርዎም ጀመሩ። **56** ኣብ ዝኣተዎ ዘበለ ድማ፡ ኣብ ዓድታት ከጎን፡ ወይ ኣብ ከተማታት፡ ወይ ኣብ ኣቕሩሻት፡ ነቶም ሕሙማት ኣብ ዕዳጋታት በጥ ኣበልዎም፡ ዘፈር ክዳኑ ኸትንክዩ ድማ ለመንዎ። ዝተንከዩ ዘበለ ኸኡሉውን ሐወየ።

ወንጌል ማርቆስ 7

1 ኸሎ ፈሪሳውያንን ሓያሎ ኸብ የሩሳሌም ዝመጹ ጸሓፍትን ናብኡ ተኣከቡ። **2** ንሓያሎ ኸብ ደቀ መዛሙርቲ ድማ ብዝረኸሳ፡ ማለት ብዘይተሐጽባ ኣእዳው እንጌራ ኸበልዑ ኸለዉ ረኣይዎም። **3** ፈሪሳውያንን ኩሎም ኣይሁድን ስርዓት ዓበይቲ ምእንቲ ኸሐልዉ፡ ኣእዳዎም ኣጸቢቆም ከይተሐጽቡ ከቶ ኣይበልዑን ነበሩ እሞ፡ **4** ካብ ዕዳጋ ምስ መጹውን፡ ከይተሐጽቡ ኣይበልዑን ነበሩ። ካልእ ብዙሕ ድማ፡ ከም ምሕጻብ ጣሳን ዕትሮን ድስትን ዓራትን ዚመስል፡ ኪሐልውዎ ኢሎም እተቐበልዎ ነበሮም። **5** ጸሓፍትን ፈሪሳውያንን ድማ፡ ስለምንታይ ደቀ መዛሙርትኻ ኸም ስርዓት ዓበይቲ ዘይከዱ፡ ኣእዳዎም ከይተሐጽቡን እንጌራ ዚበልዑ፡ ኢሎም ሐተትዎ። **6-7** ንሱ ኸኣ በሎም፡ ኣቲም ግቡዛት፡ ከምቲ ጽሑፍ፡ እዚ ህዝቢ እዚ ብኸናፍሩ የኸብረኢ፡ ልቦም ግና ካባይ ርሑቕ እዩ። ግናኸ ምህሮ ስርዓት ሰብ እናመሀሩን፡ ብኸንቲ እዮም ዜምልኹኒ ዚብል፡ ኢሳይያስ ብዛዕባኹም ጽቡቕ

ተነበየ። **8** ትእዛዝ አምላኽ ሐዲግኩም፡ ስርዓት ሰብ ትሕልዉ አሎኹም፡
ከም ምሕጻብ ጣሳን ዕትሮን፡ ብዙሕ ካልእ ድማ ነዚ ዚመስልን ትገብሩ
አሎኹም። **9** ስርዓትኩም ምእንቲ ኸትሕልዉ፡ ትእዛዝ አምላኽ
ምፍራስኩምሲ ጽቡቕ ደኣ። **10** ሙሴ፡ አቦኻን አዴኻን አኸብር፡ ነቦኡ
ወይስ ነዲኡ ሕሱም ቃል ዜውስእ፡ ሞት ይሙት፡ ኢሉ አሎ። **11**
ንስኻትኩም ግና፡ ሰብ ነቦኡ ወይ ነዲኡ፡ እቲ ኻባይ እትጥቀመሉ
ቑርባን ገይረዮ እየ፡ ማለት መባእ እየ፡ እንተ በሎም፡ **12** ደጊም ንቦኡ
ወይስ ነዲኡ ሓደ ነገር ኪገብረሎም ከቶ አይትፈቕዱሉን ኢኹም። **13**
ምእንቲ እቲ ዝሰራዕኩምዎ ስርዓትሲ ቃል አምላኽ ትስዕሩ፡ ነዚ
ዚመስልዎን ብዙሕ ትገብሩ አሎኹም። **14** ነቶም ህዝቢ ኸም ብሓድሽ
ጸዊዑ፡ ኩልኹም ስምዑንን አስተውዕሉን። **15** ካብ ሰብ ዚወጽእ እየ
ንሰብ ዜርክሶ እምበር፡ ካብ ወጻኢ ናብ ሰብ ዚኣቱስ ገለ እኳ ኹርክሶ
አይክእልን እየ። **16** እትሰምዕ እዝኒ ዘላቶ ይስማዕ፡ በሎም። **17** ካብቶም
ህዝቢ ተፈልዩ ናብ ቤት ምስ ኣተወ፡ እቶም ደቀ መዛሙርቱ ብዛዕባ እዚ
ምስላዚ ሓትትዎ። **18** በሎም ከኣ፡ ንስኻትኩም ዶ ድማ ክሳዕ ክንድዚ
ደናቑርቲ ኢኹም፡ ካብ ወጻኢ ናብ ሰብ ዚኣቱ ኹሉ ኹርክሶ ኸም
ዘይክእልዶ አይትፈልጡን ኢኹም። **19** ናብ ከብዲ እምበር፡ ናብ ልቢ
አይወርድን እየ እሞ፡ ንኹሉ መባልዕ እናጽረየ ድማ እየ ንግዳም
ዚወጽእ። **20** በለ ድማ፡ እቲ ኻብ ሰብ ዚወጽእ ደኣ እየ ንሰብ ዜርክሶ። **21**
ካብቲ ውሽጢ ልቢ ሰብ ክፉእ ሓሳብ ይወጽእ እየ እሞ፡ ምንዝር፡ ስርቂ፡
ቅትለት፡ **22** ዝሙት፡ ስስዔ፡ ክፍኣት፡ ጉርሒ፡ ቅለት፡ ቅንኣት፡ ጸርፊ፡
ኩርዓት፡ ዕሸነት። **23** እዚ ኹሉ ኸፉእ ካብ ውሽጢ እየ ዚወጽእ፡ ንሰብ
ከኣ የርክሶ። **24** ካብኡ ነቂሉ ኸኣ ናብ ወሰን ምድሪ ጢሮስን ሲዶናን
ከደ። ናብ ቤት ምስ ኣተወ፡ ሓደ እኳ ኸፈልጦ አይፈተወን፡ ኪሕባእ ከኣ
አይከኑሉን። **25** ሓንቲ ሰበይቲ፡ ንላ ብርኹስ መንፈስ እተታሕዘታ፡
ወሪኡ ሰሚዓ መጸት፡ ኣብ እግሩውን ተደፍኤት። **26** እታ ሰበይቲ
ጽርኣዊት ነበረት፡ ወለዶኣ ሶርያ ፍንቄ እየ። ካብ ንላ ጋኔን ኬውጽኣላ
ኸኣ ለመነቶ። **27** የሱስ ድማ፡ እንጌራ ውሉድ አልዲልካ ነኸላባት ምሃብ
ጽቡቕ አይከኑንን እሞ፡ ሕደጊ፡ ቅድም ነቶም ውሉድ ይጽገቡ፡ በላ። **28**
ንላ ኸኣ፡ እወ ጎይታይ፡ አኸላባት ድማ ርፍራፍ ውሉድ ካብ ትሕቲ
መኣዲ ይበልፀ እዮም፡ ኢላ መለሰትሉ። **29** ንሱ ድማ፡ ስለ እዚ ቃልዚ

ኸዲ፡ እቲ ጋኔን ካብ ንልኪ ወጺኡ፡ በላ። **30** ናብ ቤታ ምስ ተመልሰት፡ እታ ቈልዓ ኣብ ዓራት በጥ ኢላ፡ እቲ ጋኔን ከኣ ወጺኡላ ረኸበታ። **31** ከም ብሓድሽ ድማ ካብ ወሰን ምድሪ ጠሮስ ወጸ፡ ብሲዶና ገይሩ ኸኣ፡ ብማእከል ዓሰርተ ዓዲ ናብ ባሕሪ ገሊላ ኸደ። **32** ሓደ ጸማምን ዓባስን ናብኡ ኣምጺኦም፡ ኢዱ ኹንብረሉ ለመንዎ። **33** ካብቶም ህዝቢ ንበይኑ ወሲዱ ድማ፡ ኣጸብዑ ኣብ ኣእዛኑ ኣንቢሩ፡ ጡፍ ኢሉ ልሳኑ ተንከዮ። **34** ናብ ሰማይ ቊሊሕ ኢሉ ኣተንፊሱ ኸኣ፡ ኤፋታ፡ በሎ። እዚ፡ ተኸኣት፡ ማለት እዩ። **35** ሽዑ ኣእዛኑ ተኸፍታ፡ ማእሰርቲ ልሳኑ ድማ ተፈትሑ፡ ኣቕኑዑውን ተዛረበ። **36** ንሓደ እኳ ኸይነግሩ፡ ኣምሪሩ ኣዘዞም። ንሳቶም ግና ብመጠን እቲ ዝኸልከሎም ኣዘዮም ኣውረዩ። **37** ንሳቶም ከኣ፡ ንሱ ንኹሉ ጽቡቕ ገበሮ፡ ጸማማት ከም ዚሰምዑ፡ ዓባሳት ከም ዚዛረቡ ገበረ፡ እናበሉ ብዘይ ልክዕ ተገረሙ።

ወንጌል ማርቆስ 8

1 በቲ ቕኑ እቲ ኸም ብሓድሽ ብዙሕ ህዝቢ ምስ ተኣከበ፡ ዚብላዕ ኣይነበሮምን እሞ፡ ነቶም ደቀ መዛሙርቲ ጸዊዑ። **2** እዞም ህዝቢ እዚኦም ሰለስተ መዓልቲ ምሳይ ገይሮም እዮም፡ ዚብላዕ ከኣ የብሎምን እሞ፡ የደንግጹኒ ኣለዉ። **3** ሓያሎ ኻባታቶም ካብ ርሑቕ ዝመጹ እዮም፡ ጸሞም ነናብ ቤቶም እንተ ኣሳናበትክዎም፡ ኣብ መገዲ ኸሕለሉ እዮም፡ በሎም። **4** ደቀ መዛሙርቲ ኸኣ፡ ኣብዚ በረኻዚ ደኣ ነዞም ሰብ እዚኦም ዜጽግብ እንጌራ ኻበይ ይርከብ፡ ኢሎም መለሱሉ። **5** ንሱ ኸኣ፡ ክንደይ እንጌራኸ ኣሎኩም፡ ኢሉ ሓተቶም። ንሳቶም፡ ሾብዓተ፡ በልዎ። **6** ነቶም ህዝቢ ኸኣ ኣብ ምድሪ ኪቕመጡ ኣዘዞም። እተን ሾብዓተ እንጌራ ወሲዱ ኣመስጊኑ ቈረሰ፡ ንደቀ መዛሙርቲ ኸኣ ኪቕርብሎም ሀቦም። ነቶም ህዝቢ ድማ ቐረቡሎም። **7** ሓደት ዓሳ ኸኣ ነበሮም፡ ንእኡ ድማ ባሪኹ ሀቦም፡ ኪቕርቡሎምውን ኣዘዘ። **8** በሊዖም ጸገቡ፡ ዝተረፈ ቈረርስ ከኣ ሾብዓተ መሶብ ኣልዐሉ። **9** እቶም ዝበልዑ ኣስታት ኣርባዕተ ሽሕ እዮም። ሽዑ ኸኣ ኣሳናበቶም። **10** ድሕርዚ ብኡብኡ ምስ ደቀ መዛሙርቲ ናብ ጃልባ ኣትዩ ናብ ሃገር ደልማኑታ መጸ። **11** ፈሪሳውያንን ከኣ ወጹ፡ እናፈተንዎ ኻብ ሰማይ ትእምርቲ ኻብኡ ደልዮም

ኪካራኸርዎ ጀመሩ። **12** ንሱ ድማ ብመንፈሱ ኣሕዘንዚኑ፡ እዚ ወለዶ እዚ ንምንታይ ትእምርቲ ይደሊ ኣሎ፡ ነዚ ወለዶ እዚ ትእምርቲ ኸም ዘይውሀቦ፡ ብሓቂ እብለኩም ኣሎኹ፡ በለ። **13** ሓዲግዎም ከም ብሓድሽ ናብ ጃልባ ኣተወ ናብ ማዕደውን ተሳገረ። **14** ምምላእ እንጌራ ኸኣ ረሰዑ፡ ምሳታቶም ኣብ ጃልባ ብጀካ ሓንቲ እንጌራ ኣይነበሮምን። **15** ንሱ ድማ፡ ካብ ማይ ብሑቕ፡ ፈሪሳውያንን ካብ ማይ ብሑቕ፡ ሄሮድስን ተጠንቀቁን ተኣርነቡን፡ ኢሉ ኣዘዞም። **16** ንሓድሕዶም ድማ፡ እንጌራ ስለ ዜብልና እዩ፡ ኢሎም ሓሰቡ። **17** የሱስ ድማ ፈሊጡ በሎም፡ ንምንታይ እንጌራ ስለ ዘይምህላውኩም ትሓሰቡ፡ ገናዶ ኣይትፈልጡን ወይስ ኣይተስተውዕሉን ኢኹም፡ ልብኹምዶ ድፉን እዩ። **18** ኣዲንቲ ኸለዎኹምሲ ኣይትርእዩንዶ፡ ኣእዛን ከለዎኹምከ ኣይትሰምዑንዶ፡ ኣይትዝክሩንዶኸ ኢኹም። **19** እቲ ሓሙሽተ እንጌራ ንሓሙሽተ ሸሕ ምስ ቁረስኩኸ፡ ቁረርስ ዝመልኤ ኸንደይ መሶብ ኣልዐልኩም፡ ንሳቶም ከኣ፡ ዓሰርተው ክልተ፡ በልዎ። **20** እቲ ሾብዓተ እንጌራ ነርባዕተ ሸሕ ምስ ቁረስኩኸ፡ ቁረርስ ዝመልኤ ኸንደይ መሶብ ኣልዐልኩም፡ ንሳቶም ከኣ፡ ሾብዓተ፡ በልዎ። **21** ንሱ ድማ፡ ገናዶ ኣይተስተውዕሉን ኢኹም፡ በሎም። **22** ናብ ቤተሳይዳ ኸኣ መጹ። ዕውር ናብኡ ኣምጺኦም፡ ኪትንክዮ ለመንዎ። **23** ነቲ ዕውር ድማ ብኢዱ ሓዙ ናብ ወጻኢ እታ ዓዲ ወሰዶ። ኣብ ኣዲንቲ ጡፍ ኢሉ ኸኣ ኢዱ ኣንበረሉ እሞ፡ ገለዶ ትርኢ ኣሎኻ፡ ኢሉ ሓተቶ። **24** ቋሕ ኢሉ ድማ፡ ሰባት እርኢ ኣሎኹ፡ ኪመላለሱ ኸለዉ ኣእዎም መሲሎም እርእዮም ኣሎኹ፡ በለ። **25** ከም ብሓድሽ ድማ ኢዱ ኣብ ኣዲንቲ ኣንበረሉ እምኦ ኣጸበቒቐ ጠመተ፡ ሐወየ ንኹሉውን ተቐሊፀ ረኣዮ። **26** የሱስ ከኣ፡ ናብ ዕዲ ኣይትእቶ፡ ኢሉ ናብ ቤቱ ሰደዶ። **27** የሱስን ደቀ መዛሙርቱን ናብ ዓድታት ቂሳርያ ናብ ፊልጶስ ከዱ። ነቶም ደቀ መዛሙርቱ ኸኣ ኣብ መገዲ፡ ሰብ መን እዩ ይብሉኒ ኣለዉ፡ ኢሉ ሓተቶም። **28** ንሳቶም ድማ፡ ገሊኦም ዮሃንስ መጥምቑ፡ ካልኦት ድማ ኤልያስ፡ ካልኦትውን ሓደ ኻብ ነብያት እዩ፡ ዚብሉ ኣለዉ፡ በልዎ። **29** ንሱ ድማ፡ ንስኻትኩምከ መን እዩ ትብሉኒ ኣሎኹም፡ በሎም። ጴጥሮስ መሊሱ፡ ንስኻ ክርስቶስ ኢኻ፡ በሎ። **30** ሸዑ ብዛዕባኡ ንሓደ እኳ ኸይዛረቡ፡ ኣሕሚሙ ኣዘዞም። **31** ንወዲ ሰብ ብዙሕ ሓሳረ መከራ ኸጸግብ፡ ብዓበይቲ ህዝብን ብሊቃውንቲ ኸህናትን

ጸሐፍትን ኪነዐቕን ኪቕተልን ድሕሪ ሰለስተ መዓልቲውን ኪትንስእ ከም
ዝግብኦ: ኪምህሮም ጀመረ። 32 ነዚ ነገርዚ ድማ ኣግሂዱ ተዛርቦ።
ጴጥሮስ ከኣ ፍልይ ኣቢሉ ኺገንሖ ጀመረ። 33 ናብ ደቀ መዛሙርቱ
ግልጽ ኢሉ ርእዩ: ንጴጥሮስ: ኣታ ሰይጣን: ናይ ሰብ እምበር: ናይ
ኣምላኽ ኣይትሓስብን ኢኻ እሞ: ካባይ ርሐቕ: ኢሉ ገንሖ። 34 ነቶም
ሀዝቢ ምስ ደቀ መዛሙርቱ ጸዊዑ ድማ በሎም: ዝኸነ ይኹን
ደኣድሕረይ ኪስዕበኒ ዚደሊ እንተሎ: ገዛእ ርእሱ ይቕበጽ: መስቀሉ
የልዕል እሞ ይስዐበኒ። 35 ንህይወቱ ኹድሕና ዚደሊ ኹጥፍኣ እዩ። እቲ
ንህይወቱ ምእንታይን ምእንቲ ወንጌልን ዜጥፍኣ ግና ኬድሓና እዩ። 36
ንሰብ: ብዘላ ዓለም ረቢሖ: ነፍሱ እንተ ኣጥፍኤ: እንታይ ይጠቕሞ። 37
ሰብከ በጃ ነፍሱ እንታይ ምህቦ። 38 ስለዚ ኣብዚ ዘማውን ሓጥእን ወለዶ
ብኣይን ብቻለይን ዝሓፈረ: ወዲ ሰብ ድማ: ብግርማ ኣቦኡ ምስ ቅዱሳን
መላእኽቱ ምስ መጸ: ብእኡ ኺሓፍር እዩ።

ወንጌል ማርቆስ 9

1 ንሱ ድማ: ካብዞም ኣብዚ ደው ኢሎም ዘለዉ ንመንግስቲ ኣምላኽ
ብሓይሊ ኸትመጽእ ከላ ኸሳዕ ዚርእይዎ: ሞት ዘይጥዕሙ ሓያሎ ኸም
ዘለዉ: ብሓቂ እብለኩም ኣሎኹ: በሎም። 2 ድሕሪ ሹድሹተ መዓልቲ
ኸኣ የሱስ ንጴጥሮስን ያእቆብን ዮሃንስን ወሲዱ: ንበይኖም ናብ ነዊሕ
ከረን ኣደየቦም: ኣብ ቅድሚኦምውን ተለወጠ። 3 ክዳኑ ድማ በርሃ: ኣብ
ምድሪ ሓጸቢ ኸምኡ ገይሩ ኹጸዕዱ ዘይኸእል: ኣዝዩ ጸዕደወ። 4
ኤልያስን ሙሴን ድማ ተራእይዎም: ንሳቶም ምስ የሱስ ይዛራረቡ
ነበሩ። 5 ጴጥሮስ ከኣ ንየሱስ መለሱ: መምህር: ኣብዚ ምንባር ንኣና
ጽቡቕ እዩ። ሰለስተ ዳስ ክንሰርሕ: ሓደ ንኣኻ: ሓደ ንሙሴ ሓደ ኸኣ
ንኤልያስ: በሎ። 6 ሰምቢዶም ነበሩ እሞ: ነቲ ዚብሎ ኣይፈልጦን ነበረ።
7 ደበና መጺኡ ኣጎልበቦም። ካብቲ ደበና ኸኣ: እዚ ዘፍቅሮ ወደይ እዩ:
ንእኡ ስምዕዎ: ዚብል ድምጺ መጸ። 8 ብኡብኡ ግልጽ ግልጽ ኢሎም
እንተ ጠመቱ ኸኣ: ብዘይ የሱስ በይኑ: ምሳታቶም ሓደ እኳ ኣይረኣዩን።
9 ካብ ከረን ኪወርዱ ኸለዉ ድማ: ወዲ ሰብ ካብ ምውታት ምስ ተንስኤ
እንተ ዘይኩይኑ: እቲ ዝረኣይዎ ንሓደ እኳ ኸይነግሩ ኣዘዞም። 10 ነቲ

ቃሉ ኸኣ ሐዘዎ፡ ንሓድሕዶም ውን፡ ካብ ምውታት ምትንሳእሲ እንታይ ከብን እዩ፡ ኢሎም ተማራመሩ። **11** ንሳቶም ድማ፡ ከመይ ደኣ ጸሓፍቲ፡ ኤልያስ ቅድም ኪመጽእ ይግባእ፡ ዚብሉ፡ ኢሎም ሐተትዎ። **12** ንሱ ኸኣ፡ ቅድም ኤልያስ ይመጽእ፡ ንኹሉ ኸኣ የቐንዕ። ብዛዕባ ወዲ ሰብከ ኸመይተጽ ሓፉ ኣሎ፡ ብዙሕ ሓሳረ መከራ ኸጸግብን ኪነፀቕን እዩ። **13** ኣነ ግና፡ ኤልያስ መጸ፡ ከምቲ እተጸሕፈሉ ድማ፡ ዝደለዩ ዘበለ ገበረዎ፡ እብለኩም ኣሎኹ፡ ኢሉ መለሰሎም። **14** ናብቶም ደቀ መዛሙርቲ ምስ መጸ፡ ብዙሕ ህዝቢ ኸቢልዎም፡ ጸሓፍቲውን ኪካራኸርዎም ከለዉ ረኣዮ። **15** ሽዑ እቶም ህዝቢ ምስ ረኣይዎ፡ ሰምበዱ፡ ናብኡ ጎይዮም ከኣ ሰላም በልዎ። **16** ንጸሓፍቲ ድማ፡ ብዛዕባ እንታይ ትካራኸርዎም ኣሎኹም፡ ኢሉ ሐተቶም። **17** ሓደ ኸኣብቶም ህዝቢ ኸኣ፡ መምህር፡ ንወደይ ዘይዛረብ መንፈስ ሐዘዎስ ናባኻ ኣምጺኤዮ ኣሎኹ። **18** ኣብ ዝሐዞ ድማ የምበድብዶ፡ ንሱ ኸኣ ይዐፍር፡ ኣስናኑ ይሕርቅዎ ይነቅጽውን። ንደቀ መዛሙርቲኻ ድማ ኬውጽእዎ ነጊረዮምሲ፡ ንሳቶም ግና ኣይከኣሉን፡ ኢሉ መለሰሉ። **19** ንሱውን፡ ኣታ ዘይእመን ወለዶ፡ ክሳብ መኣዝ ምሳኻትኩም ክነብር እዩ፡ ክሳብ መኣዝሲ ኸዕገሰኩም እዩ፡ ናባይ ኣምጽእዎ፡ ኢሉ መለሰ። **20** ናብኡ ድማ ኣምጽእዎ። ምስ ረኣዮ፡ ሽዑ እቲ መንፈስ ፈንጠርጠር ኣበሎ፡ ናብ ምድሪ ወዲቐ ኣንገርገረ ዐፈረ ኸኣ። **21** የሱስ ድማ ነቦኡ፡ እዚ ኸኣብ ዚሕዞ ኸንደይ ዘመኑ እዩ፡ ኢሉ ሐተቶ። ንሱ ኸኣ፡ ካብ ንእስነቱ። **22** ኬጥፍኦ ብዙሕ ሳዕ ኣብ ሓውን ኣብ ማይን ደርብይዎ። ግለ ትኸእል እንተ ኹንካ ግና፡ ደንግጸልናን ርድኣናን፡ በሎ። **23** የሱስ ከኣ፡ እትኸእል እንተ ኹንካ፡ ትብል ኣሎኻ። ንዚኣምን ኩሉ ይክኣል እዩ፡ በሎ። **24** ብኡብኡ ኣቦ እቲ ቈልዓ ዓው ኢሉ፡ ኣእምን፡ ንዘይምእማነይ ደግፎ፡ በለ። **25** የሱስ እቶም ሰብ ናብኡ ኸጎዮ ምስ ረኣዮ፡ ነቲ ርኹስ መንፈስ፡ ኣታ ዘይዛረብ ጸማም መንፈስ፡ እእዝዘካ ኣሎኹ፡ ካብኡ ውጻእ ተመሊስካውን ኣይትእተዎ፡ ኢሉ ገንሐ። **26** ገዐረ ብዙሕ ፈንጠርጠር ኣቢልዎ ኸኣ ወጸ፡ ብዙሓት ሞይቱ ኸሳኦ ዚብሉ ድማ፡ ከም ሬሳ ኹን። **27** የሱስ ግና ብኢዱ ሓዙ ኣተንስኦ እሞ ተንስኤ። **28** ናብ ቤት ምስ ኣተወ፡ ደቀ መዛሙርቲ ብሕት ኢሎም፡ ከመይ ደኣ ንሕና ምውጻኡ ዝሰኣንና፡ ኢሎም ሐተትዎ። **29** ንሱውን፡ እዚ ኸምዚ ዝበለ ዓሌት ብዘይ ብጸሎትን ብጸምን ኪወጽእ ኣይክእልን

እዩ፡ በሎም። 30 ካብኡ ወጺኦም ብገሊላ ሐለፉ። ሓደ እኳ እዚ ኸፊፊልጥ ኣይፈተወን። 31 ንደቀ መዛሙርቱ ኸኣ ይምህሮም ነበረ እሞ፡ ወዲ ሰብ ኣብ ኢድ ሰብ ይውሀብ ኣሎ፡ ኪቐትልዎ ድማ እዮም፡ ምስ ተቐትለ ኸኣ ድሕሪ ሰለስተ መዓልቲ ኸትንስእ እዩ፡ በሎም። 32 ንሳቶም ግና ነዚ ነገርዚ ኣየስተውዑልዎን፡ ከይሐትዎ ኸኣ ፈርሁ። 33 ኣብ ቅፍርናሆም በጽሑ። ናብ ቤት ምስ ኣተወ ኸኣ፡ ኣብ መገዲ እትዛራረቡሉ ዝነበርኩም እንታይ እዩ፡ ኢሉ ሐተቶም። 34 ንሳቶም ከኣ ኣብ መገዲ ንሓድሕዶም፡ መን ኩን ይበልጽ፡ ይባሃሃሉ ነበሩ እሞ፡ ኣጽቀጡ። 35 ምስ ተቐመጠ ድማ ነቶም ዓሰርተው ክልተ ጸዊዑ፡ እቲ ቐድሚት ኪኸውን ዚደሊ ድሕሪ ኸሉሉን ግዙእ ኩሉን ይኹን፡ በሎም። 36 ቈልዓ ወሲዱ ድማ ኣብ ማእከሎም ደው ኣበሎ፡ ሐቕሩዎ ኸኣ፡ 37 ካብዞም ከምዚኣቶም ዝበሉ ናእሽቱ ንሓደ ብስመይ ዚቐበል ዘበለ ንኣይ እዩ ዚቐበል። እቲ ንኣይ ዚቐበል ከኣ ነቲ ዝለኣኸኒ እዩ እምበር፡ ንኣይ ኣይኩነን ዚቐበል፡ በሎም። 38 ዮሃንስ ከኣ፡ መምህር፡ ሓደ ዘይስዕበና፡ ብስምካ ኣጋንንቲ ኸውጽእ ከሎ ርኢናዮስ፡ ንሱ ስለ ዘይሰዕበና ኸሊእናዮ፡ በሎ። 39 ዮሱስ ከኣ በለ፡ ኣይትኸልእዎ። ብስመይ ሓይሊ ዚገብር እሞ ብኡብኡ ሕሱም ኪዛረበለይ ዚኸእል ሓደ እኳ የልቦን። 40 ዘይበኣሰና ዘበለ ኸሉሉ ምሳና እዩ። 41 ናይ ክርስቶስ ስለ ዝኹንኩም፡ ጣሳ ማይ ዝሓል ብስመይ ዜስተየኩም ዘበለ፡ ዓስቡ ኸም ዘይስእን፡ ብሓቂ እብለኩም ኣሎኹ። 42 ነቲ ኸብዞም ብኣይ ዚኣምኑ ናእሽቱ ንሓደ ዜስሕት፡ መጥሓን ኣድጊ ኣብ ክሳዱ ተኣሲሩ ኣብ ባሕሪ ኸጥሕል ምሕሾ ነይሩ። 43-44 ኢድካ እንተ ኣስሐተትካ፡ ቍረጻ። ክልተ ኢድ ኣልዩካ፡ ናብቲ ዘይጠፍእ ሓዊ፡ ሓሰኻኦም ኣብ ዘይመውት፡ ሓውውን ኣብ ዘይጠፍእ ገሃነም ካብ እትድርበስ፡ ቍሩጽ ኄንካ ናብ ህይወት ምእታው ይሕሸካ። 45-46 እግርኻ እንተ ኣስሐተትካውን፡ ቍረጻ። ክልተ እግሪ ኣልዩካ፡ ናብ ዘይጠፍእ ሓዊ፡ ሓሰኻኦም ኣብ ዘይመውት፡ ሓውውን ኣብ ዘይጠፍእ ካብ እትድርበስ፡ ሓንካስ ኄንካ ናብ ህይወት ምእታው ይሕሸካ። 47-48 ዓይንኻ እንተ ኣስሐተትካውን፡ ኣንቑራ። ክልተ ዓይኒ ኣልዩካ፡ ናብቲ ሓሰኻኦም ኣብ ዘይመውት፡ ሓውውን ዘይጠፍእ ናብሓዊ ገሃነም ካብ እትድርበስ፡ ነቋር ኄንካ ናብ መንግስቲ ኣምላኽ ምእታው ይሕሸኻ። 49 ነፍሲ ወስፍ ብሓዊ ይምቅር እዩ እሞ፡ ኩሉ መስዋእቲ ድማ ብጨው እዩ

ዚምቅር። 50 ጨው ጽቡቕ እይ። እቲ ጨው መቐሬቱ እንተ ኸደኸ፡
ብምንታይ ተምቅርዎ፡ ኣብ ነፍስኹም ጨው ይህሉኹም፡
ንኣድሕድኩምውን ብሰላም ንበሩ።

ወንጌል ማርቆስ 10

1 ካብኡ ተልዒሉ ናብ ወሰን ምድሪ ይሁዳን ናብ ማዕዶ ዮርዳኖስን መጸ።
ከም ብኣድሻ ከኣ ብዙሕ ህዝቢ ናብኡ ተኣከበ፡ ከምቲ ልማዱውን
መለሱ መሀሮም። 2 ፈሪሳውያን ድማ ምእንቲ ኸፍትንዎ መጸኡም፡
ሰብኣይ ንሰበይቱ ኸፈትሓዶ ተፈቂዱሉ እዩ፡ ኢሎም ሐተትዎ። 3 ንሱ
ግና፡ ሙሴኸ እንታይ ኣዘዘኩም፡ ኢሉ መለሰሎም። 4 ንሳቶም ከኣ፡
ሙሴስ ጽሕፈት መፍትሒኣ ጽሒፍና ኸንፈትሓ ፈቂዱልና እዩ፡
በልዎ። 5 የሱስ ከኣ በሎም፡ ብሰሪ ትሪ ልብኹም እዩ እዚ ትእዛዝ እዚ
ዝጸሐፈልኩም። 6 ካብ መጀመርታ ፍጥረት ግና ኣምላኽ፡ ሰብኣይን
ሰበይትን ገይሩ እዩ ዝፈጠሮም። 7 ስለዚ ሰብኣይ ኣቦኡን ኣዲኡን
ሐዲጉ፡ ምስ ሰበይቱ ይጣበቕ። 8 ክልቲኦም ድማ ሕደ ስጋ ይኸኑ። ስለዚ
ሐደ ስጋ እዩም እምበር፡ ክልተ ኣይኸኑን። 9 እምብኣርከ ነቲ ኣምላኽ
ዘጋጠሞስ፡ ሰብ ኣይፍለዮ። 10 ኣብ ቤት ከኣ ደቀ መዛሙርቱ ብዛዕባ እዚ
ነገርዚ ኸም ብኣድሻ ሐተትዎ። 11 ንሱ ድማ፡ ዝኸኑ ይኹን ሰበይቱ
ፈቲሑ ኻልእ ዜእቱ ኣብኣ ዘመወ። 12 እታ ሰብኣይ ፈቲሓ ንኻልእ
እተኣትወት ድማ ዘመወት፡ በሎም። 13 ንቈልፀው ድማ ኪትንክዮም
ናብኡ ኣምጽእዎም። እቶም ደቀ መዛሙርቲ ግና ነቶም ዘምጽእዎም
ገንሕዎም። 14 የሱስ እዚ ምስ ረኣየ፡ ኣይፈተወሎምን እሞ፡ ሕደግዎም፡
ቈልፀው ናባይ ይምጽኡ። መንግስቲ ኣምላኽ ነዞም ከምዚኣቶም ዝበሉ እያ
እሞ፡ ኣይትኸልእዎም። 15 ንመንግስቲ ኣምላኽ ከም ቈልዓ ኸይኑ
ዘይተቐበላ ከቶ ኸም ዘይኣትዎ፡ ብኣቂ እብለኩም ኣሎኹ፡ በሎም። 16
ሐቕጵ ኢዱ ኣንቢሩሎም ባረኾም። 17 ኣብ መገዲ ኪኸይድ ከሎ ድማ፡
ሓደ ናብኡ ጎዮየ፡ ተምበርኪኸውን፡ ኣታ ሄር መምህር፡ ናይ ዘለኣለም
ህይወት ምእንቲ ኸወርስ፡ እንታይ እግበር፡ ኢሉ ሐተቶ። 18 የሱስ ከኣ፡
ንምንታይ ሄር ትብለኒ፡ ብዘይ ሓደ ኣምላኽ ሄር የልቦን። 19 ነቲ
ትእዛዛት ትፈልጦ ኣሎኻ፡ እኒ ኣይትቐተል፡ ኣይትዘሙ፡ ኣይትስረቕ፡

ብሐሶት አይትመስክር፡ አይትዐምጽ፡ አቦኻን አዴኻን አኽብር፡ በሎ።
20 ንሱ ኸአ፡ መምህር፡ እዚ ኸኡሉስ ካብ ንእስነተይ ጀሚረ እሕልዎ
አሎኹ፡ በሎ። **21** የሱስ ከአ ጠሚቱ ፈተዎ እሞ፡ ሓንቲ ጎዲላትካ።
ኪድ፡ ዘሎካ ኸኡሉ ሼጥካ ንድኻታት ሀብ፡ ኣብ ሰማይ ድማ መዝገብ
ክትረክብ ኢኻ እሞ ንዓ ስዐበኒ፡ በሎ። **22** ንሱ ግና በዚ ቃልዚ ተኸፍኤ፡
ብዙሕ ጥሪት ነበሮ እሞ፡ እናጎሀየ ኸደ። **23** የሱስ ድማ ኣብ ዙርያኡ
እናጠመተ ንደቀ መዛሙርቱ፡ ገንዘብ ንዘለዎም ኣብ መንግስቲ ኣምላኽ
ንምእታው ክንደይ ጭንቂ እዩ፡ በሎም። **24** እቶም ደቀ መዛሙርቱ ኸአ
ብዘረባኡ ተገረሙ። የሱስ ድማ ንደቀ መዛሙርቱ ኸም ብሓድሽ መሊሱ
በሎም፡ ደቀይ፡ ብጥሪት ንዚእመኑ ኣብ መንግስቲ ኣምላኽ ምእታው
ክንደይ ጭንቂ እዩ። **25** ሃብታም ናብ መንግስቲ ኣምላኽ ካ ዚኣቱስ፡
ገመል ብዓይኒ መርፍእ ክትሓልፍ ይቐልል። **26** ብዙሕ ተገሪሞም
ንኣድሕዶም፡ መን ደኣ ኸኡን ኪድሕን ይከኣሎ፡ ተባሃህሉ። **27** የሱስ
ጠሚትዎም፡ ንኣምላኽ ኸኡሉ ይከኣሎ እዩ እሞ፡ ንኣምላኽ ደኣ እምበር፡
ንሱብሲ ኣይከኣሎን እዩ፡ በለ። **28** ጴጥሮስ፡ እንሆ፡ ንሕና ኸኡሉ ሓዲግና
ሰዑብናካ፡ ኪብሎ ጀመረ። **29** የሱስ መለሰ በለውን፡ ምእንታይን ምእንቲ
ወንጌልን ኢሉ፡ ቤት፡ ወይ ኣሕዋት፡ ወይ ኣሓት፡ ወይ ኣቦ፡ ወይ ኣደ፡
ወይ ሰበይቲ፡ ወይ ውሉድ፡ ወይ ግርሁ ዝሓደገ ዘበለ፡ **30** ሕጂ ኣብዛ
ዝመን እዚኣ ቤት፡ ኣሕዋት፡ ኣሓት፡ ኣደ፡ ውሉድ፡ ግርሁ፡ ሚእቲ
ኻዕበት ምስ ስደት፡ ኣብታ እትመጽእ ዓለም ከአ ናይ ዘለኣለም ህይወት
ዘይረክብ የልቦን፡ ኢሉ ብሓቂ እብለኩም ኣሎኹ። **31** ብዙሓት ቀዳሞት
ዳሕሮት፡ ዳሕሮት ከአ ቀዳሞት ኪኸኑ እዮም። **32** ናብ የሩሳሌም
ኪድይቡ ኣብ መገዲ ኸለዉ፡ የሱስ ቀቕድሚኦም ይኸይድ ነበረ። ንሳቶም
ከአ ተገረሙ፡ እቶም ዚስዕቡ ዘለዉውን ፈርሁ። ከም ብሓድሽ ድማ
ዓሰርተው ክልተ ወሲዱ፡ እቲ ዚመጸ ዘሎ ኸኢነግሮም ጀመረ። **33** እንሆ፡
ናብ የሩሳሌም ንድይብ ኣሎና፡ ንወዲ ሰብ ኣብ ሊቃውንቲ ኻህናት ኣብ
ጸሓፍትን ኬትሕዝዎ እዮም። ንሳቶም ድማ ፍር ዲ ሞት ኪፈርዱሉ፡
ነህዛብውን ኣሕሊፎም ኪህብዎ እዮም። **34** ኬላግጹሉ፡ ጡፍ ኪብሉሉ፡
ኪገርፍዎ፡ ኪቐትልዎ፡ ድሕሪ ሰለስተ መዓልቲውን ኪትንስእ እዩ፡
በሎም። **35** ያእቆብን ዮሃንስን ደቂ ዘብዴዎስ ናብኡ ቐሪቦም፡ መምህር፡
ዝለመንናካ ኸትገበረልና ንደሊ ኣሎና፡ በልዎ። **36** ንሱ ኸአ፡ እንታይ

ክገብረልኩም ትደልዩ አሎኹም፡ በሎም። **37** ንሳቶም ድማ፡ አብቲ ኸብርኻ ሓዴና አብ የማንካ ሓዴና ድማ አብ ጸጋምካ ኸንቅመጥ ሀበና፡ በልዎ። **38** የሱስ ግና፡ እትልምንዎ አይትፈልጡን ኢኹም። እታ አነ ዝሰትያ ጽዋእ ክትሰትዩ፡ እታ አነ ዝጥመቻ ጥምቀትውን ክትጥመቹኸ ይከአለኩም ድዩ፡ በሎም። **39** ንሳቶም ከአ፡ ይከአለና እዩ፡ በልዎ። የሱስ ከአ፡ ነታ አነ ዝሰትያ ጽዋእሲ ኸትሰትይዎ፡ ነታ አነ ዝጥመቻ ትምቀትውን ክትጥመቹዎ ኢኹም። **40** አብ የማነይን አብ ጸጋመይን ምቕማጥ ግና ነቶም እተዳለወሎም እዩ እምበር፡ አነ አይኩንኩን ዝህቦ፡ በሎም። **41** እቶም ዓሰርተ ሰሚያም፡ ብያእቆብን ዮሃንስን ኪናደዱ ጀመሩ። **42** የሱስ ድማ ናብኡ ጸዊዑ፡ ነህዛብ እቶም ከም ሸየምቶም ዚቐጥጹ ኸም ዚግዝእዎም፡ እቶም ዓበይቶምውን ከም ዚመልክዎም ትፈልጡ አሎኹም። **43** አባኻትኩም ግና ከምዚ አይኩንን። እቲ ዓብዪ ኪኸውን ዚደሊ ግዙእኩም ደአ ይኹን። **44** ካባኻትኩም ምርኡይ ኪኸውን ዚደሊ ኸአ፡ ንሱ ባርያ ኸሌይ ይኹን። **45** ወዲ ሰብ ድማ ኬገልግል ህይወቱውን በጃ ብዙሓት ኪህብ እምበር፡ ኬገልግልዎ ኢሉ አይመጸን፡ በሎም። **46** አብ ያሪኮ ድማ አተዉ። ካብ ያሪኮ ምስ ደቀ መዛሙርቱን ምስ ብዙሕ ህዝብን ኪወጽእ ከሎ ኸአ፡ በርጢሜዎስ፡ እቲ ዕውር ወዲ ጤሜዎስ፡ አብ ጥቓ መገዲ ተቐሚጡ ይልምን ነበረ። **47** የሱስ፡ እቲ ናዝራዊ ምጃኑ ምስ ሰምዔ ድማ፡ ዓው ኢሉ፡ የሱስ ወዲ ዳዊት ምሓረኒ፡ ኪብል ጀመረ። **48** ብዙሓት ድማ ስቕ ኪብል ገንሕዎ፡ ንሱ ግና፡ አታ ወዲ ዳዊት፡ ምሓረኒ፡ እናበለ አዝዩ ጨደረ። **49** የሱስ ድማ ደው ኢሉ፡ ጸውዕዎ፡ በለ። ነቲ ዕውር ከአ ጸዊያም፡ አጅኻ፡ ተንስእ፡ ይጽውዓካ አሎ፡ በልዎ። **50** ተንሲኡ፡ ባርኖሱ አውጺኡ፡ ናብ የሱስ መጸ። **51** የሱስ ድማ፡ እንታይ ክገብረልካ ትደሊ አሎኻ፡ ኢሉ መለሰሉ። እቲ ዕውር ከአ፡ ረቡኒ፡ ክርኢ፡ በሎ። **52** የሱስ ከአ፡ ኪድ፡ እምነትካ አሕወየትካ፡ በሎ። ብኡብኡ ረአየ፡ አብ መገዲውን ሰቦቦ።

ወንጌል ማርቆስ 11

1 ናብ የሩሳሌም፡ ናብ ቤትፋን፡ ናብ ቢታንያ አብ ጥቓ ደብረ ዘይቲ ምስ ቀረቡ ድማ፡ ካብ ደቀ መዛሙርቱ ኸልተ ለአኸ። **2** በሎምውን፡ አብ

መንጽርኩም ናብ ዘላ ዓዲ ኺዱ። ናብኣ ኸትኣትዉ ኸሎኹም፡ ብኡብኡ ሰብ ዘይተወጥሖ እሱር ጸዕብ ክትረኽቡ ኢኹም። ኣቲሕኩም ከኣ ኣምጽኡለይ። **3** ገለ ሰብ፡ ከመይከ እዚ ትገብሩ ኣሎኹም፡ እንተ በለኩም፡ ጎይታ ይደልዮ ኣሎ፡ ኢልኩም ንገርዎ። ንሱ ኸኣ ብኡብኡ ነጀው ኪሰዶ እዩ። **4** ከዱ፡ ነቲ ጸዕብ ድማ ኣብ ደገ ጥቓ መገዲ ተኣሲሩ ረኽብዎ ፈትሕዎውን። **5** ካብቶም ኣብኡ ደው ኢሎም ዘለው ሓያሎ ኸኣ፡ ኣቱም ጸዕብ እትፈትሑ፡ እንታይ ትገብሩ ኣሎኹም በልዎም። **6** ከምታ የሱስ ዝበሎም በልዎም፡ ንሳቶም ከኣ ሐደግዎም። **7** ነቲ ጸዕብ ከኣ ናብ የሱስ ወሰድዎ፡ ክዳውንቶምውን ጠየቐዎ፡ ንሱ ኸኣ ኣብኡ ተወጥሖ። **8** ብዙሓት ድማ ኣብቲ መገዲ ኸዳውንቶም ኣንጸፉ፡ ካልኦት ከኣ ካብ ኣእዋም ጨጨንፈሩ ሰሊዖም ነስነሱ። **9** ቀቅድሚኡ ዚኸዱን ደድሕሪኡ ዚስዕቡን ከኣ ዓው ኢሎም፡ ሆሳእና፡ ብስም እግዚኣብሄር ዚመጽእ ብሩኽ እዩ። **10** እታ እትመጽእ ዘላ መንግስቲ ኣቦና ዳዊት ብርኽቲ እያ፡ ሆሳእና ኣብ ኣርያም፡ በሉ። **11** የሱስ ኣብ የሩሳሌም ናብ ቤተ መቐደስ ኣተወ። ንኹሉ ግልጽ ኢሉ ምስ ጠመቶ፡ መስዩ ነበረ እሞ፡ ምስቶም ዓሰርተው ክልተ ናብ ቢታንያ ወጸ። **12** ንጽብሒቲ ድማ ካብ ቢታንያ ኺወጹ ኸለዉ ጠመየ። **13** ብርሑቕ ከኣ ቁጻል በለስ ረኣየ፡ ምናልባሽ ገለ እንተ ረኽበላ ኺርኢ ኸኣ ናብኣ ኸደ። ናብኣ መጺኡ ኸኣ፡ ጊዜ በለስ ኣይነበረን እሞ፡ ቁጽሊ እምበር፡ ገለ እኳ ኣይረኽበላን። **14** መሊሱ ድማ፡ ካባኺ ሓደ እኳ ንዘለኣለም ፍረ ኣይብላዕ፡ በላ። ደቀ መዛሙርቱውን ሰምዕዎ። **15** ናብ የሩሳሌም ከኣ መጹ። ናብ ቤተ መቐደስ ኣትዩ ኸኣ፡ ነቶም ኣብታ ቤት መቐደስ ከይኖም ዚሸጡን ዚሻየጡን ኬውጽኦም ጀመረ። ሰደቓ ሸረፍትን መንበር ሸየጥቲ ርግብን ደንከለ። **16** ሓደ እኳ ኣቕሓ ጸይሩ በታ ቤት መቐደስ ኪሐልፍ ኣይፈቐደን እሞ፡ **17** ቤተይ ንኹሎም ኣህዛብ ቤት ጸሎት ትብህል፡ ጽሑፍ ደይኩንን፡ ንስኻትኩም ግና በዓቲ ጎሓሉት ገበርኩምዎ፡ ኢሎውን መሀሮም። **18** ሊቃውንቲ ኻህናትን ጸሓፍትን ድማ ሰምዑ፡ ብዘሎ እቲ ህዝቢ ብምህሮኡ ስለ እተገረመ ኸኣ፡ ይፈርህዎ ነበሩ እሞ፡ ከመይ ገይሮም ከም ዜጥፍእዎ ይደልዩ ነበሩ። **19** ምስ መሰየ ድማ፡ ናብ ወጻኢ እታ ኸተማ ወጸ። **20** ንግሆ ኺሐልፉ ኸለዉ፡ ነታ በለስ ካብ ሱራ ነቂጸ ረኣይዎ። **21** ጴጥሮስ ድማ ዘኪሩ፡ መምህር፡ እንሃ፡ እታ ዝረገምካያ

በለስ ነቂጻ፡ በሎ። **22** የሱስ ድማ መለሰ በሎምውን፡ ብኣምላኸ እመኑ።
23 ዝኸኑይ ይኸን እቲ ዝበሎ ኸም ዚኸውን ዚኣምን እምበር፡ ብልቡ
 ዘይዋላወል፡ ነዚ ኸረን፡ ተንሲእካ ናብ ባሕሪ ጥሐል፡ እንተ በሎ፡ ንእኡ
 ኸም ዚኸኑሉ፡ ብሓቂ እብለኩም ኣሎኹ። **24** ስለዚ፡ እትጽልይዎን
 እትልምንዎን ዘበለ ኸም ዝረኸብኩምዎ እመኑ እሞ ኪኸኑልኩም እዩ፡
 እብለኩም ኣሎኹ። **25** ደው ኢልኩም ክትጽልዩ ኸሎኹም ድማ፡ እቲ
 ኣብ ሰማይ ዘሎ ኣቦኹም በደልኩም ምእንቲ ኸሊሕደገልኩም፡ ኣብ
 ብጻይኩም ገለ እንተ ኣሎኩም፡ ሕደጉሉ። **26** ንስኻትኩም እንተ
 ዘይሀደግኩም ግና፡ እቲ ኣብ ሰማይ ዘሎ ኣቦኹም ድማ በደልኩም
 ኣይሓደገልኩምን እዩ። **27** ተመሊሶም ከኣ ናብ የሩሳሌም መጹ። ኣብ
 ቤተ መጻጻፍ ዚመላለስ ከሎ፡ ሊቃውንቲ ኻህናትን ጸሓፍትን ዓበይትን
 ናብኡ መጹ እሞ፡ **28** በየናይ ስልጣን እዝ ትገብር ኣሎኻ፡ ወይስ
 እዚንምግባር ዘሰልጠነካ መን እዩ፡ በልዎ። **29** የሱስ ድማ፡ ኣነውን ሓንቲ
 ነገር እሓተኩም ኣሎኹ። ምለሱለይ፡ ኣነ ኸኣ በየናይ ስልጣን እዚ ኸም
 ዝገብር ክነግረኩም እዩ። **30** ጥምቀት ዮሃንስሲ ኻብ ሰማይ ድያ ወይስ
 ካብ ሰብ፡ እስኪ ምለሱለይ። **31** ንሓድሕዶም ከኣ ከምዚ እናበሉ
 ተዛራረቡ፡ ካብ ሰማይ እንተ በልናዮ፡ ከመይ ደኣ ዘይኣመንኩምዎ፡
 ኪብለና እዩ። **32** ካብ ሰብ እንተ በልናዮ ኸኣ፡ ንዮሃንስ ከሎም ብሓቂ
 ኸም ነብዩ ይርእይዎ ነበሩ እሞ፡ ነቲ ህዝቢ ፈርሁ። **33** ንየሱስ፡
 ኣይንፈልጥን፡ ኢሎም መለሱሉ። የሱስ ከኣ፡ ኣነውን በየናይ ስልጣን እዚ
 ኸም ዝገብር፡ ኣይነግረኩምን እዩ፡ በሎም።

ወንጌል ማርቆስ 12

1 ብምስላ ድማ ኪብሎም ጀመረ፡ ሰብኣይ ኣታኸልቲ ወይኒ ተኸለ፡
 ሓጹር ሓጸሮ፡ መሓምተሊ ኸኣ ከፀተሉ፡ ግምቢውን ሰርሓሉ፡ ንዓይይቲ
 ብመገስ ሂብዎም ድማ ገሸ። **2** ጊዜኡ ምስ በጽሑ፡ ካብቶም ዓይይቲ ፍረ
 እቲ ኣታኸልቲ ወይኒ ኹምጽኣሉ፡ ናብቶም ዓይይቲ ባርያኡ ለኣኸ። **3**
 ንሳቶም ግና ሓዞም ገሪፎም፡ ጥራይ ኢዱ ሰደዱዎ። **4** ከም ብሓድሽ
 ካልእ ባርያ ናባታቶም ለኣኸ። ንእኡ ኸኣ ርእሱ ብእምኒ ፈግእዎ፡
 ኣሕሲሮምውን ሰደዱዎ። **5** ካልእ ድማ ለኣኸ፡ ንእኡውን ቀተልዎ።

ብዙሐት ካልኦት ከአ ለአኸ፡ ንገሊኦም ገረፍዎም፡ ንገሊኦም ድማ ቐተልዎም። **6** ገና ዜፍቅሮ ሓደ ወዱ ነበሮ። አብ መወዳእታ፡ እስኪ ንወደይ እንተ ሓፈርዎ፡ ኢሉ ንእኩ ናባታቶም ለአኸ። **7** እቶም ዓየይቲ ግና፡ እዚ እቲ ወራሲ እዩ፡ ንዑ ንቐተሎ እሞ እቲ ርስቱ ንኣና ኪኸውን፡ ተባሃሀሉ። **8** ሓዞም ቐተልዎ፡ ካብቲ ኣታኸልቲ ወይኒ ኸኣ ናብ ወጻኢ ደርበይዎ። **9** እቲ ጎይታ ኣታኸልቲ ወይኒ ሕጂ ደኣ እንታይ ኪገብር እዩ፡ መጺኡ ነቶም ዓየይቲ ኼጥፍኦም፡ እቲ ኣታኸልቲ ወይኒ ኸኣ ንካልኦት ኪህቦም እዩ። **10-11** እታ፡ ነደቐቲ ዝነፀቐዎ እምኒ፡ ንሱ ርእሲ መኣዝን ኩነ፡ እዚ ካብ እግዚአብሄር ኩነ፡ አብ ኣዲንትናውን ግሩም እዩ፡ እትብል ጽሕፈትሲ ከቶዶ ኣየንብብኩምዎን ኢኹም? **12** ነዚ ምስላ እዚ ብዛዕባኦም ከም ዝበሎ ፈሊጦም ነበሩ እሞ፡ ክሕዝዎ ደለዩ፡ ነቶም ሀዝቢ ፈሪሆም ግና፡ ሓዲጎምዎ ኸዱ። **13** ብዘረባ ኸጠልፍዎ ኸኣ፡ ካብ ፈሪሳውያንን ካብ ሄረድሳውያንን ሓያሎ ሰደዱሉ። **14** መጺኦም ድማ፡ መምህር፡ መገዲ ኣምላኽ ደኣ ብሓቂ ትምህር ኣሎኻ እምበር፡ ነዚ ነቲ ኣይትብልን ኢኻ እሞ፡ ገጽ ሰብ ርኢኻ ዘይተዳሉ ሓቀኛ ምኃንካ ንፈልጥ ኣሎና። ንቁሳር ግብሪ ምሃብዚ ተፈቂዱ ድዩ ወይስ ኣይፋሉን፡ ንሀብዶ ኣይንሀብ፡ በልዎ። **15** የሱስ ግብዝናኦም ፈሊጡ፡ ስለምንታይ ትፍትኑኒ ኣሎኹም፡ እቲ ዲናር ክርእዩ ኣምኡለይ፡ በሎም። **16** ኣምጽኡሉ። ንሱ ኸኣ፡ እዝስ ስእሉን ጽሕፈቱን ናይ መን እዩ፡ በሎም። ንሳቶም፡ ናይ ቁሳር፡ በልዎ። **17** የሱስ ከኣ፡ እምብኣርሲ ናይ ቁሳር ንቁሳር፡ እቲ ናይ ኣምላኽውን ንኣምላኽ ሀቡ፡ ኢሉ መለሰሎም። ብእኩ ድማ ገረሞም። **18** ትንሳኤ የልቦን ዚብሉ ሰዱቃውያን ከኣ ናብኡ መጹ፡ ከምዚ ኢሎምውን ሓተትዎ፡ **19** መምህር፡ ሓው ዝሞቶ ዘበለ ውሉድ ከይወለደውን ሰበይቱ እንተ ሓደገ፡ ነታ ሰበይቱ እቲ ሓው ይውረሳ እሞ፡ ንሓው ዘርኢ የቐመሉ፡ ኢሉ ሙሴ ጸሓፊልና። **20** ሾብዓተ ኣሕዋት ነበሩ። እቲ ቐዳማይ ሰበይቱ ኣእተወ፡ ውሉድ ከይሓደገ ኸኣ ሞተ። **21** እቲ ካልኣይ ድማ ወረሳ፡ ሓድጊ ኸይሓደገውን ሞተ። እቲ ሳልሳይ ከኣ ኸምኡ። **22** ሾብዓቲኦም ከኣ ሓድጊ ኣይሓደጉን። ድሕሪ ኹሎም ድማ እታ ሰበይቲ ሞተት። **23** ሾብዓቲኦም ኣእትዮምዎ ነይሮም እዮም እሞ፡ ብትንሳኤ ምስ ተንስኡስ፡ ሰበይቲ መኖም ክትኸውን እያ፡ **24** የሱስ ከኣ፡ መጻሕቲ ኸነ ወይስ ሓይሊ ኣምላኽ ሰኣን ምፍላጥኩም ደይኩንኩምን

እትስሐቱ ዘሎኹም፡ 25 ካብ ምውታት ምስ ተንስኡስ፡ ከም መላእኽቲ ኣምላኽ ኣብ ሰማያት እዮም ዚኸኑ እምበር፡ ኣየእትውን ኣየተኣታትውን እዮም። 26 ብዛዕባ ምውታት ከም ዚትንስኡኽ፡ ኣብ መጽሓፍ ሙሴ፡ ኣምላኽ ኣብቲ ኣሻኹ ቈጥቋጥ፡ ኣነ ኣምላኽ ኣብርሃምን ኣምላኽ ይስሃቅን ኣምላኽ ያእቆብን እየ፡ ኢሉ ኸም ዝበለደ ኣየንበብኩምን ኢኹም፡ 27 ንሱ ናይ ህያዋን ኣምላኽ እምበር፡ ናይ ምውታት ኣምላኽ ኣይከውንን። ንስኻትኩም ኣዚኹም ትስሐቱ ኣሎኹም፡ ኢሉ መለሰሎም። 28 ካብ ጸሓፍቲ ሓደ ኸርክሮም ሰሚዑ ቐረበ፡ ጽቡቕ ከም ዝመለሰሎም ርእዩ ኸኣ፡ ኣካብ ኩለን ትእዛዛትሲ ኣየነይቲ እያ ቐዳመይቲ፡ ኢሉ ሐተቶ። 29 የሱስ መለሰ፡ እታ ቐዳመይቲ እዚኣ እያ፡ እስራኤል፡ ሰማዕ፡ እግዚኣብሄር ኣምላኽና፡ ንሱ በይኑ እዩ እግዚኣብሄር። 30 ንእግዚኣብሄር ኣምላኽካ ብምሉእ ልብኻን ብኹሉ ነፍስኻን ኹሉ ሓሳብኻን ብኹሉ ሓይልኻን ኣፍቅሮ። እታ ቐዳመይቲ ትእዛዝ እዚኣ እያ። 31 እታ ኻልኣይታ እትመስላ ድማ፡ ንብጻይካ ኸም ነፍስኻ ኣፍቅሮ፡ እያ። ካብ እዚኣተን እትዐቢ ኻልእ ትእዛዝ የልቦን። 32 እቲ ጸሓፊ ኸኣ፡ መምህር፡ ብሓቂ ጽቡቕ ተዛረብካ፡ ኣምላኽ ሓደ እዩ፡ ብጀካኡ ድማ ካልእ የልቦን። 33 ብምሉእ ልብኻን ብምሉእ ኣእምሮኻን ብኹሉ ሓይልኻን ከተፍቅሮ ንብጻይካውን ከም ነፍስኻ ኸተፍቅሮ፡ እዚ ኻብ ኩሉ ዚሐርር መስዋእትን ካብ መስዋእቲ ሕሩድን ዚዐቢ እዩ፡ በሎ። 34 የሱስ ድማ፡ በእምሮ ኸም ዝመለሰ ምስ ረኣዮ፡ ንስኻስ ካብ መንግስቲ ኣምላኽ ርሑቕ ኣይከውንካን፡ በሎ ደጊሙ ኸሐተቶ ኸኣ ሓደ እኳ ኣይደፈረን። 35 የሱስ ድማ ኣብ ቤት መቐደስ ኪምህር ከሎ፡ መለሰ በለውን፡ ጸሓፍቲ ኸመይ ኢሎም፡ ክርስቶስ ወዲ ዳዊት እዩ፡ ዚብሉ፡ 36 ዳዊት ባዕሉ ብመንፈስ ቅዱስ፡ ጎይታ ንጎይታይ፡ ንጸላእትኻ መርገጽ እግርኻ ኸሳኦ ዝገብሮም፡ ኣብ የማነይ ተቐመጥ፡ በሎ፡ ይብል። 37 ዳዊት ባዕሉ ጎይታይ ካብ ዚብሎ ደኣ፡ ከመይ ኢሉ ወዱ ይኸኖ፡ እቶም ብዙሓት ሰብ ድማ ባህ ኢልዎም ሰምዕዎ። 40 ኣባይቲ መበለታት ይውሕጡ፡ ኬምስሉ ኸኣ ጸሎት የንውሑ። እዚኣቶም ዝገደደ ፍርዲ ኪቐበሉ እዮም። 38-39 ብምህሮኡ ኸኣ በሎም፡ ካብቶም ነዊሕ ባርኖስ ተኸዲኖም ዚዞሩን ኣብ ዕዳጋውን ኪሳለምዎም ዚፈትዉን ኣብ ቤት ጸሎት ኣውራ ምቕማጥ፡ ኣብ መኣዲ ኸኣ ስፍራ ኸብሪ ዚደልዩን ጸሓፍቲ ተጠንቀቁ። 41 የሱስ

ድማ ኣብ መንጽር ሳጹን ምጽዋት ተቐሚጡ፡ እቶም ሰብ ኣብቲ ሳጹን ምጽዋት ከመይ ገይሮም ገንዘብ ከም ዜውድቁ ረኣዮ። ብዙሓት ሃብታማት ብዙሕ ኣውደቁ። **42** ሓንቲ ድኻ መበለት ከኣ መጺኣ ኸልተ ለብጦን፡ ሓደ ቆድራንቴን ዚኣክል፡ ኣውደቅት። **43** ንደቀ መዛሙርቲ ጸዊዑ ኸኣ፡ እዛ ድኻ መበለት እዚኣ ኻብዞም ኣብዚ ሳጹን ምጽዋት ዘውደቁ ኸሩሎም ዚበዝሕ ከም ዘውደቅት፡ ብሓቂ እብለኩም ኣሎኹ። **44** ኸሩሎም ካብ ተረፎም እዮም ዘውደቁ እሞ፡ እዚኣ ግና ካብ ድኸነታ ዘለዋ ዘበለ ኸሩሊ ምግባ እያ ዝህበት፡ በሎም።

ወንጌል ማርቆስ 13

1 ካብ ቤተ መቐደስ ምስ ወጸ ድማ፡ ሓደ ኻብ ደቀ መዛሙርቲ፡ መምህር፡ ከመይ ዝበለ ኣእማንን ከመይ ዝበለ ህንጻንን ርኤ፡ በሎ። **2** የሱስ ድማ፡ ነዚ ዓብዪ ህንጻዶ ትርእዮ ኣሎኻ፡ ዘይፈርስ እምኒ ኣብ ልዕሊ እምኒ ኣይኪተርፍን እዩ፡ ኢሊ መለሰሊ። **3** ኣብ ደብረ ዘይቲ ኣብ ማዕዶ ቤተ መቐደስ ተቐሚጡ ኸሎ፡ ጴጥሮስን ያእቆብን ዮሃንስን እንድርያስን ብሕት ኢሎም፡ **4** እስኪ ንገረና፡ እዚ መኣዝ ኪኸውን እዩ፡ እዚ ኸሩሊ መኣዝ ከም ዚፍጸምሲ፡ ትእምርቲ እንታይ እይ፡ ኢሎም ሐተትዎ። **5** የሱስ ከኣ ኪብሎም ጀመረ፡ ሓደ እኳ ኸይስሕተኩም ተጠንቀቁ። **6** ብዙሓት፡ ኣነ እዩ፡ እናበሉ ብስመይ ኪመጹ እዮም እሞ፡ ንብዙሓት ከኣ ኬስሕቱ እዮም። **7** ውግእን ወረ ውግእን እንተ ሰማዕኩም፡ ኣይትሸበሩ። እዚ ኪኸውን ብግዲ እዩ፡ ግናኸ መወዳእታ ገና እዩ። **8** ህዝቢ ናብ ህዝቢ፡ መንግስቲውን ናብ መንግስቲ ኸለዐል እዩ እሞ፡ በብቦታኡ ምንቅጥቃጥ ምድሪ ኪኸውን፡ ጥሜት ኪኸውን እዩ። እዚ መጀመርታ ቐልውላው እዩ። **9** ንኣታቶም ንምስክር ግና ምእንታይ ንዋዕላ ኣሕሊፎም ኪህቡኹም፡ ኣብ ቤት ጸሎቶም ውን ኪገርፉኹም፡ ኣብ ቅድሚ መኳንንትን ነገስታትን ከኣ ደው ኬብሉኹም እዮም እሞ፡ ንርእሰኹም ተጠንቀቁ። **10** ቅድም ንኸሩሎም ኣህዛብ ወንጌል ኪሰበኸ ከኣ ብግዲ እዩ። **11** መንፈስ ቅዱስ እዩ እምበር፡ ንስኻትኩም ኣይኩንኩምን እትዛረቡ እሞ፡ ኣሕሊፎም ኪህቡኹም ምስ ወሰዱኹም፡ እንታይ ከም እትዛረቡ ኣቐዲምኩም ኣይትጨነቁ፡ እቲ በታ ሰዓት እቲኣ ዚውሀበኩም ደኣ ተዛረቡ። **12** ሓው

ንሐው፡ ወላዲ ንውሉዱ ኣህሊፉ ንሞት ኪህብ እዩ። ውሉድውን ና
ወለዶም ተንሲኦም ኪቐትልዎም እዮም። **13** ምእንቲ ስመይ ከኣ ኩሊ
ኺጸልኣኩም እዩ። እቲ ኸሳዕ መወዳእታ ዚዕገስ ግና ንሱ ኺድሕን እዩ።
14 እቲ ብነብዪ ዳንኤል እተባህለ ናይ ጥፍኣት ርኽሶት ኣብ ዘይግብኦ
ስፍራ ቈይመ እንተ ርኤኩም፡ እቲ ዜንብብ የስተውዕል፡ ሽዑ ኣብ ይሁዳ
ዘለዉ ናብ ኣኸራን ይህድሙ። **15** ኣብ ዝባን ናሕሲ ዘሎ ኸኣ፡ ካብ ቤቱ
ገለ ኺማላእ ኣይውረድ ኣይእቶውን። **16** ኣብ ወፍሪ ዘሎ ኸኣ ክዳኑ
ኺማላእ ንድሕሪት ኣይመለስ። **17** ቦታ ቐን እቲኣ ግና ንጥኑሳትን
ንዜጥብዎን ወይለኤን። **18-19** ካብታ ኣምላኽ መጀመርያ ፍጥረት
ዝፈጠረላ ኸሳዕ ሎሚ ኸምኡ ዘይኩን፡ ድማ ከቶ ዘይከውን መከራ ቦታ
ቐን እቲኣ ኪኸውን እዩ እሞ፡ ምህዳምኩም ብኸረምቲ ኸይከውንሲ
ጸልዩ። **20** እተን መዓልታታት እቲኤን እግዚኣብሄር እንተ ዘየሕጽረንሲ፡
ስጋ ዝለበሰ ኸኣ ኣይምደሐንን ነይሩ። ምእንቲ እቶም ንሱ ዝሓረዩም
ሕሩያት ግና ነተን መዓልታታት እቲኤን ኣሕጸረን። **21** ሽዑ ሓደ እኳ፡
ክርስቶስ ኣብዚ እንሆ፡ ወይስ ኣብቲ ኣሎ፡ እንተ በለኩም፡ ኣይትእመኑ።
22 ናይ ሓሶት ክርስቶሳትን ናይ ሓሶት ነብያትን ኪትንስኡ እዮም እሞ፡
እንተ ተኸእሎምሲ፡ ነቶም ሕሩያትውን ኬስሕቱ፡ ትእምርትን
ተኣምራትን ኪገብሩ እዮም። **23** ንስኻትኩም ግና ተጠንቀቁ። እንሆ፡
ኣቐዲመ ኸኣ ነገርኩኹም። **24** ቦታ ቐን እቲኣ ድሕርዚ መከራዚ ጸሓይ
ክትጽልምት፡ ወርሒውን ብርሃና ኣይክትህብን እያ። **25** ከዋኸብቲ ኸኣ
ካብ ሰማይ ኪወድቁ፡ ሓይልታት ሰማያትውን ኬንቀጥቅጡ እዮም። **26**
ሽዑ ንወዲ ሰብ ብብዙሕ ሓይልን ግርማን ብደበና ኺመጽእ ከሎ፡
ኪርእይዎ እዮም። **27** ሽዑ ኸኣ ንመላእኸቱ ኸልእኮም፡ ነቶም ሕሩያቱ
ድማ ካብ ኣርባዕተ መኣዝን ንፋሳት፡ ካብ ወሰን ምድሪ ኸሳዕ ወሰን ሰማይ
ኪእክቦም እዩ። **28** ምስላኡ ኻብ ኦም በለስ ተምህሩ። ጩነፍራ ምስ
ለምለመ ቈጽላውን ምስ ጠጥዔ፡ ክረምቲ ኸም ዝቐረበ፡ ትፈልጡ
ኢኹም። **29** ንስኻትኩም ድማ ከምኡ እዚ ኪኸውን ከሎ እንተ ርኤኹም፡
ኣብ ኣፍ ቤት ከም ዝቐረበ፡ ፍለጡ። **30** እዚ ኸኣ ኸሳዕ ዚኸውን፡ እዚ
ወለዶ እዚ ኸም ዘይሓልፍ፡ ብሓቂ እብለኩም ኣሎኹ። **31** ሰማይን
ምድርን ኪሓልፍ፡ ቃለይ ግና ኣይኪሓልፍን እዩ። **32** ብዛዕባ እታ
መዓልቲ እቲኣን እታ ሰዓት እቲኣን ግና ኣቦ ደኣ እምበር፡ መላልእኸቲ

ሰማይ ከጎን ወዲ ስጦት ላይ እኳ ዚፈልጥ የልቦን። 33 እቲ ጊዜኡ መአዝ ምዃኑ ኣይትፈልጥውን ኢኹም እሞ፡ ተጠንቀቁ፡ ንቕሑን ጸልዩን። 34 ከም ዝገሸ ሰብ እዩ፡ ቤቱ ኺሓድግ ከሎ፡ ንባሮቱ ስልጣን ሀቦም፡ ንነፍሱ ወከፍ ከኣ ዕዮኡ፡ ንሓላው ደገውን ኪነቅሕ ኣዘዞ። 35-36 እቲ ብዓል ቤት መአዝ ከም ዚመጽእ፡ ኣይትፈልጡን ኢኹም እሞ፡ ወይ ምሸት፡ ወይ ፍርቂ ለይቲ፡ ወይ ደርሆ ንቆ፡ ወይ ከኣ ንግሆ፡ ብድንገት መጺኡ ደቂሰኩም ከይረኽቡኩምሲ፡ ስለዚ ንቕሑ። 37 እዚ ንኣኻትኩም ዝብለኩም ዘሎኹ፡ ንኹሊ እብሎ ኣሎኹ፡ ንቕሑ።

ወንጌል ማርቆስ 14

1 ድሕሪ ኸልተ መዓልቲ ፋሲካን ብዓል ቅጫን ነበረ። ሊቃውንቲ ኻህናትን ጸሓፍትን ብተንኩል ሓዞም ኪቐትልዎ ደለዩ። 2 ግናኸ፡ ኣብ ሀዘቢ ጋሮ ኸይለዐልሲ ብብዓል ኣይኹን፡ በሉ። 3 ኣብ ቢታንያ ኣብ ቤት ስምኦን፡ እቲ ለምጸም፡ ኣብ መአዲ ተቐሚጡ ኸሎ፡ ሓንቲ ሰበይቲ ብዙሕ ዝዋጋኡ ጽሩይ ቅብኢ ናርዶስ ዝመልኤ ቢልቃጥ ሓዛ መጸት። ነቲ ቢልቃጥ ሰቢራ ኸኣ ኣብ ርእሱ ኣፍሰሰቶ። 4 ሓያሎ ብልቦም እናተናደዱ፡ ንምንታይ እዚ ጥፍኣይ ቅዱስይ ቅብኢ ኸጎን፡ 5 እዚ ቕዱይ ቅብኢ እዚ ኻብ ሰለስተ ሚእቲ ዲናር ንዚበዝሕ ተሸይጡስ፡ ንድኻታት ግዳ ምተዋህበ ነይሩ፡ ኢሎም ከረዩላ። 6 የሱስ ግና፡ ስለምንታይ ተጉህይዎ ኣሎኹም፡ ሕደግዎ፡ ጽቡቕ ግብሪ ገይራትለይ ኣላ። 7 ድኻታትሲ ኹሊ ሳዕ ምሳኻትኩም ኣለዉ፡ ጽቡቕ ክትገብሩሎም እንተ ደሌኹም ከኣ፡ ይከኣለኩም እዩ። ንኣይ ግና ኹሊ ሳዕ ኣይትረኽቡንን ኢኹም። 8 ዚከኣላ ገበረት፡ ኣቐዲማ ንቐብረይ ስጋይ ቀብኤት። 9 እዚ ወንጌል እዚ ኣብ እተሰብኮ ዘበለ ኣብ ኩላ ዓለም፡ እዚ ንሳ ዝገበረቶ ንመዘከሪኣ ኸም ዚንገር፡ ብሓቂ እብለኩም ኣሎኹ፡ በለ። 10 ይሁዳ ኣስቆሮታዊ፡ ካብቶም ዓሰርተው ክልተስ ሓደ፡ ንእኡ ኣሕሊፉ ኺህቦም፡ ናብ ሊቃውንቲ ኻህናት ከደ። 11 ሰሚፆም ተሓጎሱ። ኣቕራሽ ኪህብዎ ኸኣ ኣውዑሉሉ። ንሱ ድማ ኣሕሊፉ ኺህቦም ምሹእ ጊዜ ይደሊ ነበረ። 12 በታ ገንሽል ፋሲካ ዚሕረደላ ቐዳመይቲ መዓልቲ ብዓል ቅጫ፡ ደቀ መዛሙርቱ፡ ገንሽል ፋሲካ ኸትበልዕ፡ ናበይ ኬድና ኸነዳልወልካ ትደሊ።

በልዎ። 13 ካብቶም ደቀ መዛሙርቱ ኸልተ ልኢኹ ድማ፡ ናብ ከተማ ኸኢዩ፡ ኣብኡ ዕትሮ ማይ እተሰከመ ሰብኣይ ክትረኽቡ ኢኹም፡ ንእኡ ስዑብዎ። 14 ኣብታ ዚኣትዎ ኸኣ ነቲ ብዓል ቤት፡ ምስ ደቀ መዛሙርቲይ ገንሽል ፋሲጋ ዝበልዓላ ቤት ኣጋይሽ ኣበይ እያ፡ ይብለካ ኣሎ መምህር፡ በልዎ። 15 ንሱ ኸኣ ኣብ ደርቢ እተነጽፈን እተዳለወን ኣዳራሽ ኬርእየኩም እዩ። ኣብኡ ኣዳልዉልና፡ በሎም። 16 እቶም ደቀ መዛሙርቲ ኸዱ፡ ናብታ ኸተማ ኸኣ መጹ፡ ከምቲ ዝበሎም ድማ ረኽቡ፡ ገንሽል ፋሲጋውን ኣዳለዉ። 17 ምስ መሰየ፡ ንሱ ምስቶም ዓሰርተው ክልተ መጸ። 18 ኣብ መኣዲ ተቐሚጦም ኪበልዑ ኸለዉ፡ የሱስ፡ ሓደ ኻባኻትኩም፡ እቲ ምሳይ ዚበልዕ፡ ኬትሕዘኒ እዩ፡ ኢሊ ብሓቂ እብለኩም ኣሎኹ፡ በለ። 19 ኪጉህዩ ጀመሩ፡ በብሓደ ኸኣ፡ ኣነ ደኹን እኸውን፡ በሉ። 20 ንሱ ኸኣ በሎም፡ ካብቶም ዓሰርተው ክልተስ ሓደ፡ ምሳይ ኣብ ጻሕሊ ዚጠልቕ፡ እዩ። 21 ወዲ ሰብሲ፡ ከምቲ ብዛዕባኡ እተጻሕፈ፡ ይኸይድ። እቲ፡ ወዲ ሰብ ብእኡ ዚተሐዝ ሰብኣይ ግና ወይለኡ። እቲ ሰብኣይ እትስ እንተ ዘይውለድ፡ ምሕሾ ነይሩ። 22 ኪበልዑ ኸለዉ ድማ፡ እንጌራ ኣልዒሉ፡ ባሪኹ ቈረሰ፡ ንኣታቶም ከኣ፡ ውሰዱ፡ እዚ ስጋይ እዩ፡ ኢሊ ሀቦም። 23 ጽዋእ ኣልዒሉ ድማ ኣመስጊኑ ሀቦም፡ ኩሎምውን ካብኣ ሰተዩ። 24 ንሱ ኸኣ፡ እዚ ምእንቲ ብዙሓት ዚፈስስ ናይ ሓድሽ ኪዳን ደመይ እዩ። 25 ክሳብ እታ መዓልቲ እቲኣ ኣብታ መንግስቲ ኣምላኽ ሓድሽ ክሳብ ዝሰተዩ፡ ካብ ፍረ ኦም ወይኒ ኣይክሰትን እዩ፡ ኢሊ ብሓቂ እብለኩም ኣሎኹ፡ በሎም። 26 መዝሙር ምስጋና ምስ ዘመሩ ኸኣ፡ ናብ ደብረ ዘይቲ ደየቡ። 27 የሱስ ድማ፡ ነቲ ንሳ እቐትሎ፡ እተን ኣባጊዕ ከኣ ፋሕ ይብላ፡ ጽሑፍ እዩ እሞ፡ በዛ ለይቲ እዚኣ ኸኡልኹም ብኣይ ክትዕንቀፉ ኢኹም። 28 ምስ ተንሳእኩ ግና፡ ናብ ገሊላ ክኸድመኩም እዩ፡ በሎም። 29 ጴጥሮስ ድማ፡ ኩሎም እንተ ተዐንቀፉ እኳ፡ ኣነስ ኣይዕንቀፍን እዩ፡ በሎ። 30 የሱስ ድማ፡ ሎሚ በዛ ለይቲ እዚኣ ደርሆ ኸልተ ሳዕ ከይነቀወ፡ ሰለስተ ሳዕ ክትክሕደኒ ኢኻ፡ ኢሊ ብሓቂ እብለካ ኣሎኹ፡ በሎ። 31 ሽዑ ንሱ፡ ምሳኻ ንመማት እንተ ኸውን እኳ፡ ከቶ ኣይክሕደካን እዩ፡ ኢሊ ኣዝዩ ኣጽኒዑ ተዛርበ። ኩሎምውን ከምኡ በሉ። 32 ጌተሴማኔ ናብ እትብህል ቦታ መጹ፡ ንደቀ መዛሙርቲ ኸኣ፡ ክሳብ ዝጽሊ፡ ኣብዚ ተቐመጡ፡ በሎም። 33 ንጴጥሮስን ያእቆብን

የሃንሰን ምስክር ወሰደ፡ ኪሁን ኪትክዝን ጀመረ እሞ፡ 34 ነፍሰይ ክሳዕ
ሞት አዝያ ትጉሂ አላ፡ አብዚ ኹኑ ንቕሑውን፡ በሎም። 35 ቅሩብ
ንቕድሚት ሕል ኢሊ አብ ምድሪ ተደፍኤ፡ ዚከኣል እንተ ኹይኑስ፡ እዛ
ሰዓት ካብኡ ኸትሐልፍ ጸለየ እሞ፡ 36 አባ፡ አቦይ፡ ኩሊ ይከኣለካ እዩ፡
እዛ ጽዋእ እዚኣ ኻባይ አሕልፋ። ግናኸ ንሰኻ ከም እትደልዮ እምበር፡
አነ ኸም ዝደልዮ አይኹን፡ በለ። 37 መጸ፡ ደቂሶም ከኣ ረኸቦም፡
ንጹጥሮስ ድማ፡ ስምኦን፡ ደቂስካዶ፡ ሓንቲ ሰዓት ክትነቅሕዶ
አይከኣለካን፡ 38 ናብ ፊተና ኸይትአትወ፡ ንቕሑ ጸልዩውን። መንፈስሲ
ተዳልዩ አሎ፡ ስጋ ግና ድኹም እዩ፡ በሎ። 39 ከም ብሓድሽ ከይዱ ድማ፡
እቲ ኢልዎ ዝነበረ ቻል ጸለየ። 40 ተመሊሱ ኸኣ፡ አዲንቶምባዕዚዙ ነበረ
እሞ፡ ካልኣይ ደቂሶም ረኸቦም፡ እንታይ ከም ዚመልሱሉ ኸኣ
አይፈልጥን ነበሩ። 41 ሳልሳይ መጺኡ ኸኣ፡ ደጊም ደቅሱ ዕረፉውን።
ይኣክል፡ እታ ሰዓት በጺሓ። እንሆ፡ ወዲ ሰብ አብ ኢድ ሓጥኣን ኪትሐዝ
እዩ። 42 ተንሰኡ ንኺድ፡ እቲ ዜትሕዘኒ እንሆ፡ ቀሪቡ አሎ፡ በሎም። 43
ብኡብኡ ገና ኺዛረብ ከሎ፡ ይሁዳ፡ ካብቶም ዓሰርተው ክልተስ ሓደ፡
መጸ። ምስኡ ኸኣ ካብ ሊቃውንቲ ኻህናትን ጸሓፍትን ዓበይትን፡
አስያፍን አባትርን ዝሐዙ እኩባት ህዝቢ መጹ። 44 እቲ ዜትሕዞ ኸኣ፡
እቲ አነ ዝስዕሞ፡ ንሱ እዩ፡ ሓዝዎ አጽኒዕኩምውን ውሰድዎ፡ ኢሊ
መፈለጥታ ሀቦም። 45 መጺእሪ ድማ ብኡብኡ ንብኡ ቐሪቡ፡ ረቢ፡ ረቢ፡
ኢሊ ሰዐሞ። 46 ንሳቶም ከኣ አእዳዎም ናብኡ ዘርጊሖም ሓዝዎ። 47
ካብቶም አብ ጥቓኡ ደው ዝበሉ ሓደ ግና ሰይፊ መሊሑ፡ ነቲ ባርያ ሊቀ
ኻህናት ወቂዑ፡ እዝኑ ቈረጸ። 48 የሱስ ድማ። ከም ንኸታሪዶ አስያፍን
አባትርን ሓዝኩም፡ ክትሕዙኒ መጸእኩም፡ 49 አብ ቤት መቐደስ
እናመሀርኩ ዕለት ዕለት ምሳኻትኩም እውዕል ነበርኩ እሞ
አይሓዝኩምንን። እዚ ግና እተን ጽሑፋት ምእንቲ ኺፍጸማ ይኸውን
አሎ፡ ኢሊ መለሰሎም። 50 ኩሎም ከኣ ሓዲጎምዎ ሀደሙ። 51 ነጻላ
እተኸድነ ጎኦኣዝ ድማ ሰዐቦ፡ ንእኡ ኸኣ ሓዝዎ። 52 ንሱ ግና ነጻላኡ
ሓዲጎ ጥራይ ዝባኑ ሀደሙ። 53 ንየሱስ ድማ ናብ ሊቀ ኻህናት ወሰድዎ።
ብዘለዉ ሊቃውንቲ ኻህናት ዓበይትን ጸሓፍትን ናብኡ ተኣከቡ። 54
ጹጥሮስ ድማ ርሕቕ ኢሊ ኸሳዕ ውሸጢ ገዛ ሊቀ ኻህናት ሰዐቦ። አብኡ
ምስቶም ገላዉ ተቐሚጡ ኸኣ ሓዊ ይስሕን ነበረ። 55 ሊቃውንቲ ኻህናት

ኩሎም ዋዕላን ንየሱስ ኪቐትልዎ ምስክር ደለዩ፡ ኣይረኸቡን ከኣ። 56
በዙሓት ብሓሶት መስከሩ፡ ምስክሮም ግና ኣይተሳማምዩን። 57 ሓያሎ
ምስክር ሓሶት ድማ፡ 58 ኣነ ነዛ ብኢድ እተገብረት ቤተ መቐደስ ከፍርሳ
እየ፡ ብኢድ ዘይተገብረት ካልእ ከኣ ብሰለስተ መዓልቲ ኸህንጽ እየ፡
ኪብል ከሎ፡ ንሕና ሰሚዕናዮ፡ ዚብሉ ተንስእዎ። 59 ምስክሮም ከኣ
በዚውን ኣይገጠመን። 60 እቲ ሊቀ ኻህናት ኣብ ማእከሎም ብድድ ኢሉ፡
በዚ ዚምስክሩልካ ዘለዉስ እኳዶ ኣይትመልስን ኢኻ፡ ኢሉ ንየሱስ
ሓተቶ። 61 ንሱ ኸኣ ስቕ በለ እምበር፡ ኣይመለሰን። እቲ ሊቀ ኻህናት
ድማ ከም ብሓድሽ፡ ክርስቶስ ወዲ እቲ ብሩኽዶ ንስኻ ኢኻ፡ ኢሉ
ሓተቶ። 62 የሱስ ድማ፡ ኣነ እየ። ንወዲ ሰብ ኣብ የማን ሓይሊ
ተቐሚጡ፡ ብደበና ሰማይ ኪመጽእ ከሎ ኸትርእይዎ ኢኹም፡ በሎ። 63
ሽዑ እቲ ሊቀ ኻህናት ክዳኑ ቐዲዱ፡ ደጊምከ እንታይ ግዲ ምስክር
ኣሎና፡ 64 ምጽራፍ ሰሚዕኩም። እንታይ ይመስለኩም፡ በለ። ኩሎም
ከኣ፡ ሞት ይግብኡ፡ ኢሎም ፈረፉ። 65 ሓያሎ ድማ ጡፍ ኪብሉሉ፡ ገጹ
ኣጎልቢቦም ኬጎሉጥዎ፡ ተነበውን ኪብልዎ ጀመሩ። እቶም ገላው ድማ
እናጸፍዑ ወሰድዎ። 66 ጴጥሮስ ኣብ ታሕቲ ኣብ ገዛ ኸሎ፡ ካብ ኣግራድ
ሊቀ ኻህናት ሓንቲ መጸት። 67 ንጴጥሮስ፡ ሓዊ ኸሲሕን ከሎ፡ ምስ
ረኣየቶ ኸኣ፡ ንስኻውን ምስ የሱስ ናዝራዊ ኔርካ፡ እናበለት ጠመተቶ። 68
ንሱ ግና፡ እዚ ንስኺ እትብልዮ ዘሎኺ ኣይፈልጦን ኣየስተውዕሎንውን
እየ፡ ኢሉ ኸሓደ። ካብ ገዛ ኸኣ ናብ ዓንቀጽ ወጸ፡ ደርሆውን ነቀወ። 69
እታ ገረድ ረኣየቶ፡ ነቶም ኣብ ጥቓኣ ደው ኢሎም ዘለዉ ኸኣ፡ እዚ
ኻባታቶም እየ፡ ኢላ ኸም ብሓድሽ ክትነግሮም ጀመረት። 70 ንሱ ድማ
ከም ብሓድሽ ከሓደ። እቶም ደው ዝበሉ ቐፍብ ጽንሕ ኢሎም ንጴጥሮስ፡
ገሊላዊ ኢኻ እሞ፡ ብሓቂ ኻባታቶም ኢኻ፡ ኣዛራርባኻውን ከምቲ
ኣዛራርባኦም ይመስል፡ በልዎ። 71 ንሱ ግና፡ ነዚ እትብልዎ ዘሎኹም
ሰብኣይ ኣይፈልጦን እየ፡ ኢሉ ኸርገምን ኪምሕልን ጀመረ። 72
ብኡብኡ ደርሆ ኻልኣይ ሳዕ ነቀወ። ጴጥሮስ ከኣ ነቲ የሱስ፡ ደርሆ ኸልተ
ሳዕ ከይነቀወ፡ ሰለስተ ሳዕ ክትክሕደኒ ኢኻ፡ ዝበሎ ቃል ዘከረ። ነዚ ነገርዚ
ሓሲቡ በኸየ።

1 ምስ ወግሔ፡ ብኡብኡ ሊቃውንቲ ኻህናትን ዓበይትን ጸሓፍትን ብዘሎ እቲ ዋዕላን ምኽሪ መኻሩ፡ ንየሱስ ኣሲሮም ወሰድዎ፡ ኣሕሊፎም ከኣ ንጲላጦስ ሀብዎ። 2 ጲላጦስ ድማ፡ ንስኻይ ንጉስ ይሁዳ ኢኻ፤ ኢሊ ሐተቶ። ንሱ፡ ንስኻ እኳ ትብል ኣሎኻ፤ ኢሊ መለሰሉ። 3 ሊቃውንቲ ኻህናት ድማ ብዙሕ ከሰስዎ። 4 ጲላጦስ ከኣ ከም ብሓድሽ፡ እንሆ፡ ክንደይ ይኸሱኻ ኣለዉ። እኳይ ኣይትመልስን ኢኻ፤ ኢሊ ሐተቶ። 5 የሱስ ግና፡ ጲላጦስ ክሳዕ ዚግረም፡ ሓንቲ እኳ ኣይመለሰን። 6 በብበዓል ድማ ዝለመንዎ ሓደ ኻብቶም እሱራት ይፈትሓሎም ነበረ። 7 ምስቶም ጋሮ ዝገብሩ ኣብቲ ጋሮውን ነፍሲ ዝቐተሉ፡ በርባን ዚብህል ተኣሲሩ ነበረ። 8 እቶም ህዝቢ ድማ ደይዖም፡ ከምታ ልማዶም ኪገብረሎም፡ ኪልምንዎ ጀመሩ። 9-10 ጲላጦስ ከኣ እቶም ሊቃውንቲ ኻህናት ብቐንኣቶም ኣሕሊፎም ከም ዝሀብዎ ፈሊጡ ነበረ እሞ፡ ነቲ ንጉስ ኣይሁድ ክፈትሓልኩምዶ ትደልዩ ኣሎኹም? ኢሊ መለሰሎም። 11 እቶም ሊቃውንቲ ኻህናት ግና ነቶም ህዝቢ፡ ንበርባን ኪፈትሓሎም ኪልምኑ ኣዕገርገርዎም። 12 ጲላጦስ ግና ከም ብሓድሽ፡ ነዚ ንጉስ ኣይሁድ እትብልዎኸ እንታይ ክገብሮ ትደልዩ ኣሎኹም፤ ኢሊ መለሰሎም። 13 ንሳቶም ግና፡ ስቐሎ፡ ኢሎም ከም ብሓድሽ ጨደሩ። 14 ጲላጦስ ከኣ፡ እንታይ ክፋእከ ገበረ፤ በሎም። ንሳቶም ግና ዓው ኢሎም፡ ስቐሎ፡ በሉ። 15 ጲላጦስ ድማ፡ ፍቓድ እቶም ህዝቢ ኺገብር ስለ ዝፈተወ፡ ንበርባን ፈትሓሎም። ንየሱስ ከኣ ኪስቀል ገሪፉ ሀቦም። 16 እቶም ዓቀይቲ ድማ ናብ ውሽጢ እቲ ገዛ፡ ማለት ናብቲ ኣዳራሽ ፍርዲ፡ ኣእተዉዎ። ንብዘሎ እቲ ጭፍራውን ኣኻኸብዎ። 17 ቀይሕ ክዳን ከደንዎ፡ ኣኸሊል እሾኸ ተኒጎምውን ኣብ ርእሱ ደፍኡሉ እሞ፡ 18 ዎ ንጉስ ኣይሁድ፡ ከመይ ኢኻ፤ እናበሉ ኢድ ኪነስኡሉ ጀመሩ። 19 ርእሱ ድማ ብዘንገ ወቐዕዎ፡ ጡፍ ከኣ በሉሉ፡ ተንበርኪኾምውን ሰገዱሉ። 20 ምስ ኣላገጹሉ ድማ፡ እቲ ቐይሕ ክዳን ቀንጢጦም ክዳኑ ኸደንዎ። ኪሰቐልዎውን ኣውጽእዎ። 21 ንሓደ ሓላፍ መገዲ፡ ንስምኡን ቀሬናዊ፡ ኣቦ እስክንድሮስ ሩፎስን፡ ካብ ወፍሪ ኺኣቲ ኸሎ፡ መስቀሉ ኺጸውር ብግዲ ወሰድዎ። 22 ናብ ቦታ ጎልጎታ፡ ትርጓሚኣ፡ ቦታ ኣዕጽምቲ ርእሲ፡ ወሰድዎ። 23 ምስ ከርበ እተሐወሰ ወይኒ ድማ ሀብዎ፡ ንሱ ግና ኣይተቐበለን። 24 ምስ ሰቐልዎ ድማ፡ ክዳውንቱ ተማቐሉ፡ ንነፍሲ

ወከፎም እንታይ ከም ዚበጽሖም ከኣ ዕጭ ኣውደቁ። 25 እታ ዝሰቐልዎ ጊዜ ኸኣ ሳልሳይቲ ሰዓት ነበረት። 26 ንጉስ ኣይሁድ፡ ዚብል ጽሕፈት ክሰውን ኣብ ልዕሊኡ ተጽሒፉ ነበረ። 27 ምስኡ ኸኣ ክልተ ኸተርቲ፡ ሓደ ብየማኑ ሓደ ኸኣ ብጸጋሙ፡ ሰቐሉ። 28 እቲ፡ ምስ ዓመጽቲ ተቐጽረ፡ ዚብል ጽሑፍ ተፈጸመ። 29-30 እቶም ዚሓልፉ ድማ ርእሶም እናነቐነቁ፡ ኣየ፡ ኣታ ንቤተ መቐደስ እተፍርሳ ብሰለስተ መዓልቲውን እትሀንጸ፡ እስኪ ርእስኻ ኣድሕን፡ ካብ መስቀልውን ውረድ፡ እናበሉ ይጸርፍዎ ነበሩ። 31 ከምእሪ ኸኣ ሊቃውንቲ ኸህናት ምስ ጸሓፍቲ ንሓድሕዶም፡ ንኸልኦት ኣድሓን፡ ንርእሱ ኸይድሕን ግና ኣይክእልን፡ 32 ርኢና ኸንኣምንሲ፡ ክርስቶስ ንጉስ እስራኤል ሕጂ ኸብ መስቀል ይውረድ፡ እናበሉ ኣላገጹሉ። እቶም ምስኡ እተሰቐሉውን የላግጹሉ ነበሩ። 33 ካብ ሳልሳይቲ ሰዓት ጀሚሩ ኸሳዕ ታስዐይቲ ሰዓት ከኣ ብዘላ እታ ሃገር ጸልመተት። 34 ብታስዐይቲ ሰዓት ይሱስ ብዓብዪ ድምጺ፡ ኤሎሄ፡ ኤሎሄ፡ ላማ ሰበቅታኒ፡ ኢሉ ጨርሖ። ትርጉሙ ኸኣ፡ ኣምላኸይ፡ ኣምላኸይ፡ ንምንታይ ሓደግካኒ፡ እዩ። 35 ካብቶም ኣብኡ ደው ኢሎም ዝሰምዕዎ ኸኣ ሓያሎ፡ እንሆ፡ ንኤልያስ ይጽውዖ ኣሎ፡ በሉ። 36 ሓደ ጎይዩ፡ ሕደጉ፡ ኤልያስ መጺኡ እንተ ኣውረደ ንርኤ፡ ኢሉ መጺጽ ብሰፍነግ መሊኡ ኣብ ዘንጊ ገይሩ ኣስተዮ። 37 ሸዑ የሱስ ብዓብዪ ድምጺ ጨርሖ፡ ነፍሱ ኸኣ ወጸት። 38 መጋረጃ ቤተ መቐደስ ካብ ላዕሊ ኸሳኦ ታሕቲ ኣብ ክልተ ተተርተረ። 39 እቲ ኣብ መንጽሩ ደው ኢሉ ዝነበረ ሓለቓ ሚእቲ ኸኣ፡ ነፍሱ ኸመይ ኢላ ኸም ዝወጸት፡ ምስ ረኣየ፡ እዚ ሰብኣይ እዚ ብሓቂ ወዲ ኣምላኸ ነይሩ፡ በለ። 40 ኣንስቲ ድማ ብርሑቕ ኰይነን የማዕድዋ ነበራ። ካባታተን ከኣ ማርያም ብዓልቲ መግደላን ማርያም ኣደ ያእቆብ ንእሸቶን ዮሳን ሰሎሜውን ነበራ። 41 ንሳተን፡ ኣብ ገሊላ ኸሎ፡ ዝሰዐባኦን ዘገልገላኦን ብዙሓት ካልኦት ኣንስቲውን ምስኡ ናብ የሩሳሌም ዝደየባ እየን። 42 ምስ መሰየ፡ መዓልቲ ምድላው፡ ማለት ድሮ ሰንበት፡ ስለ ዝነበረት፡ 43 ዮሴፍ፡ ብዓል ኣርማት ያስ። ሕፉር መኻሪ፡ ንመንግስቲ ኣምላኸውን ዚጽበያ ዝነበረ፡ መጸ። ደፊሩ ናብ ጲላጦስ ኣትዩ ኸኣ፡ ስጋ የሱስ ለመኖ። 44 ጲላጦስ ድማ ቀልጢፉ ብሙማቲ ገረሞ። ነቲ ሓለቓ ሚእቲ ጸዊዑ፡ ድሮዶ ሞይቲ፡ ኢሉ ሓተቶ። 45 ካብቲ ሓለቓ ሚእቲ ምስ ተረድኤ፡ ስጋኡ ንዮሴፍ ሀቦ።

46 ንሱ ድማ፡ ኣውራጃ ባፍታ ዐዲጉ፡ በቲ ባፍታ ገነዞ። ኣብ ከውሒ ኣብ ኣተወቕረ መቓብርውን ኣንበዮ። ነቲ ኣፍ መቓብር ከኣ ብእምኒ ዐጸዎ።

47 ማርያም ብዓልቲ መግደላን ማርያም ኣደ ዮሳን ድማ ኣበይ ከም ዘንበርዎ ይርእያ ነበራ።

ወንጌል ማርቆስ 16

1 ሰንበት ምስ ሐለፊት፡ ማርያም ብዓልቲ መግደላ ማርያም ኣደ ያእቆብን ሰሎሜን ከይደን ኪለኸያኦ ቐዲት ዐደጋ። 2 ብቐዳመይቲ መዓልቲ ሰሙን ንግሆ፡ ጸሓይ ክትበርቐ ከላ፡ ናብ መቓብር መጸ። 3 ንሓድሕደን ከኣ፡ እቲ እምንስ ካብቲ ኣፍ መቓብር መን ኪግልጠልና እዩ፡ ተባሃህላ። 4 እቲ እምኒ ኣዝዩ ገዚፍ ነበራ እሞ፡ ንላዕሊ ገጸን እንተ ጠመታ፡ ተገልቢጡ ረኣያ። 5 ናብ መቓብር ኣትየን፡ ጸዕዳ ኸዳን እተኸድነ በጺ ኣብ የማን ተቐሚጡ ረኣያ፡ ሰምበዳ ኸኣ። 6 ንሱ ድማ፡ ኣይትሰምብዳ፡ ንስኻትክንሲ ነቲ እተሰቐለ የሱስ ናዝራዊ ትደልያ ኣሎኸን። ተንሲኡ፡ ኣብዚ የሎን። እታ ኣብኣ ዘንበርዎ ቦታ፡ እንሃ። 7 ኪዳ ደኣ፡ ንደቀ መዛሙርቱን ጴጥሮስን፡ ናብ ገሊላ ኪቐድመኩም እዩ፡ ከምታ ዝበለኩም ከኣ ኣብኡ ኸትርእይዎ ኢኹም፡ ኢልክን ንገራኦም፡ በለን። 8 ምንቕጥቃጥን ስምባድን ሒዘውን ነበረ እሞ፡ ካብ መቓብር ወጺኤን ሀደማ። ፈሪሃን ስለ ዝነበራ ኸኣ፡ ንሓደ እኳ ኣይነገራን። 9 በታ ቐዳመይቲ መዓልቲ ሰሙን ንግሆ ምስ ተንሲኤ፡ ነታ ሾብዓተ ኣጋንንቲ ዘውጽኣላ ማርያም ብዓልቲ መግደላ ቐድም ተራእያ። 10 ንሳ ድማ ከይዳ ነቶም ምስኡ ዝነበሩ፡ ኪበኸዩን ኪጉህዩን ከለዉ፡ ነገረቶም። 11 ንሳቶም ከኣ፡ ንሱ ህያው ምኃኑ፡ ንእኣውን ከም እተራእያ ምስ ሰምዑ፡ ኣይኣመኑን። 12 ድሕርዚ ንኸልተ ኻባታቶም፡ ናብ ሃገረ ሰብ ኪኸዱ ኸለዉ፡ ኣብ መገዲ ብኻልእ መልክዕ ተጋህደሎም። 13 ንሳቶም ከኣ ከይደም ነቶም ካልኦት ነገርዎም፡ ንኣታቶምውን ኣይኣመንዎምን። 14 ድሕሪኡ ነቶም ዓሰርተው ሓደ፡ ኣብ መኣዲ ተቐሚጦም ከለዉ፡ ተጋህደ፡ ነቶም ተንሲኡ ዝረኣይዎ ኣይኣመንዎምን እዮም እሞ፡ ስለቲ ዘይምእማኖምን ትሪ ልቦምን ከኣ ዘለፎም። 15 በሎም ድማ፡ ናብ ኩላ ዓለም ኪዱ፡ ንብዘሎ ፍጥረት ከኣ ወንጌል ስበኹሉ። 16 ዝኣመነን

እተጠምቀን ኪድሕን፡ እቲ ዘይኣመነ ግና ኪኸኑነን እዩ። 17 ነቶም
ዚኣምኑውን እዚ ተኣምራት እዚ ኸኢስዕቦም እዩ፡ ብስመይ ኣጋንንቲ
ኸውጽኡ፡ ብሓድሽ ልሳን ከኣ ኪዛረቡ፡ 18 ኣትማን ኪሕዙ እዮም፡
ዚቐትል እንተ ሰተዩ ኸኣ፡ ከቶ ኣይኪጎድኦምን እዩ፡ ኣእዳዎም ኣብ
ሕሙማት ኬንብሩ ንሳቶምውን ኪሓውዩ እዮም። 19 ጎይታና የሱስ ምስ
ተዛረቦም፡ ናብ ሰማይ ዐረገ፡ ኣብ የማን ኣምላኸውን ተቐመጠ። 20
ንሳቶም ድማ ወጺኦም ኣብ ኩሉ ሰበኹ። ጎይታ ምሳታቶም ይገብር፡
ነቲ ቐልውን ብዚስዕብ ተኣምራት የጽንዖ ነበረ።

ወንጌል ሉቃስ 1

1 ነዚ አባና ብርግጽ እተአምነ ነገር ዛንታኡ ኸጊጽ ሕፉ ብዙሓት ካብ ዚጅምሩ፡ **2** እቶም ካብ መጀመርታ በዒንቶም ዝረአዩን አገልገልቲ እቲ ቻል ዝነበሩን ከም ዝነገሩና፡ **3-4** አታ ኸቡር ቴዎፍሎስ፡ አነ ኸአ ንኸሉሉ አዳላዲሊ ኸብ ጥንቲ ስዒቦዮ እዩ እሞ፡ ሓቂ እቲ እተምሀርካዮ ምሀሮ አጸቢቕካ ምእንቲ ኸትፈልጥሲ፡ በብተራኡ ኸጽሕፈልካ ይረአየኒ አሎ። **5** ብዘመን ሂሮድስ ንጉስ ይሁዳ፡ ካብ ክፍሊ አብያ ዘካርያስ ዚብሀል ካህን ነበረ። ካብ አዋልድ አሮን ከአ ኤልሳቤጥ እትብሀል ሰበይቲ ነበረቶ። **6** ክልቲኦም ከአ አብ ቅድሚኡ አምላኽ ጻድቃን ነበሩ። ብኸሉሉ ትእዛዛት እግዚአብሄርን ሕጋጋቱን ብዘይ ጉድለት ዚኸዱ ነበሩ። **7** ኤልሳቤጥ መኻን ነበረት እሞ፡ ውሉድ አይነበሮምን፡ ክልቲኦም ድማ ዕለቶም ዝሓለፈ አረገውቲ ነበሩ። **8** ከኣ ድማ፡ ብተራ ወገኑ አብ ቅድሚኡ አምላኽ ግብሪ ኸህነት ኪገብር ከሎ፡ **9** ከም ልማድ ካህናት ናብ ቤተ መቐደስ አምላኽ አትዩ ዕጣን ኪዐጥን ብዕጭ በጽሖ። **10** በቲ ጊዜ ዕጣን ከአ ከሉሉ እቲ ብዙሕ ህዝቢ ብወጻኢ ኸኡይኑ ይጽሊ ነበረ። **11** በቲ ወገን የማን መሰውኢ ዕጣን ድማ መልአኽ እግዚአብሄር ደው ኢሉ ተራእዮ። **12** ዘካርያስ ከአ ርእይዎ ሰምበደ ፍርሃትውን ወደቐ። **13** እቲ መልአኽ ድማ በሎ፡ ዘካርያስ፡ ጸሎትካ ተሰሚዑልካ እዩ እሞ፡ አይትፍራህ። ሰበይትኻ ኤልሳቤጥ ወዲ ኸትወልደልካ እያ፡ ስሙውን ዮሃንስ ክትሰምዮ ኢኻ። **14** ንሱ ሓጎስን ተድላን ኪኸኑልካ እዩ፡ ብልደቱ ኸአ ብዙሓት ኪሕጎሱ እዮም። **15** አብ ቅድሚኡ እግዚአብሄር ዓብዩ ኪኸውን እዩ እሞ፡ ወይንን ዜስክር መስተን ከአ ከቶ አይኪሰትን እዩ። ገና አብ ከርሲ አዲኡ ኸኡሎ፡ መንፈስ ቅዱስ ኪመልኦ እዩ። **16** ንብዙሓት ካብ ደቂ እስራኤልውን ናብ እግዚአብሄር አምላኽም ኪመልሶም እዩ። **17** ንሱ ብቐዕ ህዝቢ ንእግዚአብሄር ኬዳሉ፡ ልቢ አቦታት ናብ ውሉድ፡ ንዘይእዙዛት ድማ ናብ ጥበብ ጻድቃን ኪመልስ፡ ብመንፈስ ኤልያስን ብሓይሉን ቀቅድሚኡ ኪኸይድ እዩ። **18** ዘካርያስ ከአ ነቲ መልአኽ፡ አነ አሪገ እዩ፡ ሰበይተይ ከአ ዕለታ ሓሊፉ እዩ እሞ፡ ነዚ ብምንታይ ክፈልጦ እዩ፡ በሎ። **19** እቲ መልአኽ ከአ መሊሱ በሎ፡ አነ አብ ቅድሚኡ አምላኽ ዝቐውም ገብርኤል እዩ፡ ክሃረበኻን እዚ ድማ ከብስረኻን እዩ ናባኻ እተለአክኩ። **20** እንሆ

ኸኣ፡ ነቲ ብጊዜኡ ዚፍጸም ዘረባይ ስለ ዘይኣመንካ፡ ክሳብ እታ እዚ ነገርዚ ዚኸነላ መዓልቲ ዓባስ ክትከውን ምዝራብውን ክትስእን ኢኻ። **21** እቶም እኩባት ሰብ ከኣ ንዘካርያስ ይጽበይዎ ነበሩ፡ እቲ ኣብ ቤተ መቐደስ ምድንጓዩውን ኣስተንከሮም። **22** ምስ ወጸ ድማ፡ ኪዛረቦም ኣይከኣለን። ሸዑ ኣብ መቐደስ ራእይ ከም ዝረኣየ ፈለጡ። ንሱ ድማ ብኢዱ ኣመልከቶም፡ ዓባስ ከይኮውን ይነብር ነበረ። **23** ከኣ ድማ፡ ቅነ ምግልጋሉ ምስ ኣብጽሑ፡ ናብ ቤቱ ኸደ። **24-25** ድሕሪ እተን መዓልታታት እቲኤን ኤልሳቤጥ ሰበይቱ ጠነሰት እሞ፡ ጎይታይ ንኣይ ብዝረኣየለን መዓልታታት ሕስራነይ ካብ ማእከል ሰብ ምእንቲ ኸርሕቐኹ፡ ከምዚ ገበረለይ፡ ኢላ ሓሙሽተ ወርሒ ነፍሳ ሓብኤት። **26-27** ብሳድሰይቲ ወርሒ ገብርኤል መልኣኸ ናብ ናዝሬት እትብህል ዓዲ ገሊላ ናብ ሓንቲ ድንግል ካብ ኣምላኽ ተላእከ። ንሳ ንዮሴፍ ዚብህል ሰብኣይ ካብ ቤት ዳዊት እተሓጽየት እያ፡ ስም እታ ድንግል እቲኣ ኸኣ ማርያም እዩ። **28** እቲ መልኣኸ ናብኣ ኣትዩ፡ ኣቲ ምልእቲ ጸጋ፡ እግዚኣብሄር ምላኽ እዩ እሞ፡ ባህ ይበልኪ፡ ካብ ኣንስቲ ብርኽቲ ኢኺ፡ በላ። **29** ንሳ ድማ ረኣየቶ፡ በቲ ዘረባኡ ሰምበደት፡ እዚ ኸምዚ ዝበለ ሰላምታስ እንታይ ከኡን ይኸውን፡ ኢላውን ሓሰበት። **30** እቲ መልኣኸ ከኣ በላ፡ ማርያም፡ ኣብ ቅድሚኣ ኣምላኽ ጸጋ ረኺብኪ ኢኺ እሞ፡ ኣይትፍርሂ። **31** እንሆ፡ ክትጠንሲ ወዲውን ክትወልዲ፡ ስሙ ኸኣ ዮሴስ ክትሰምይዩ ኢኺ። **32** ንሱ ዓብዩ ኪኸውን፡ ወዲ ልዑልውን ኪብህል እዩ፡ እግዚኣብሄር ኣምላኽ ድማ ዝፋን ኣቦኡ ዳዊት ኪህቦ እዩ። **33** ንሱ ኣብ ቤት ያእቆብ ንዘለኣለም ኪነግስ እዩ፡ መንግስቲ ኸኣ መወዳእታ ዮብላን። **34** ማርያም ድማ ነቲ መልኣኸ፡ እዚኸ፡ ሰብኣይ ከይፈለጥኩስ፡ ከመይ ኢሉ ኪኸውን እዩ፡ በለቶ። **35** እቲ መልኣኸ ከኣ መሊሱ፡ መንፈስ ቅዱስ ኪወርደኪ ሓይሊ ልዑልውን ኬጽልለኪ እዩ። ስለዚ ኸኣ እቲ ዚውለድ ቅዱስ፡ ወዲ ኣምላኽ ኪብህል እዩ። **36-37** እንሆ፡ ኤልሳቤጥ እታ ዘመድኪ እኳ፡ - ንኣምላኽ ዚሰኣኖ ነገር ስለ ዜልቦ፡ - ኣብ እርግንኣ ወዲ ጠኒሳ ኣላ፡ ነታ መኻን እትበሃል እዚ ወርሒ እዚ ሳድሳይ እዩ፡ በላ። **38** ማርያም ከኣ፡ እኔኹ፡ ኣነ ባርያ እግዚኣብሄር፡ ከምቲ ዘረባኻ ይኹነለይ፡ በለት። እቲ መልኣኸ ድማ ካብኣ ሓለፈ። **39** በቲ ቐነ እቲ ማርያም ተንስኤት፡ ተቐላጢፋ ድማ ንዝባን ይሁዳ ናብ ሓንቲ ዓዲ ደየበት። **40** ናብ ቤት

ዘካርያስ ኣትያ ኸኣ፡ ንኤልሳቤጥ ሰላም በለታ። 41 ከጎን ድማ፡ ኤልሳቤጥ ቃል ሰላምታ ማርያም ምስ ሰምዔት፡ እቲ ሕጻን ኣብ ከርሳ ተሰራሰረ። ንኤልሳቤጥ ድማ መንፈስ ቅዱስ መልአ፡ 42 ብዓብዪ ድምጺውን ዓው ኢላ በለት፡ ንስኺ ካብ ኣንስቲ ብርኽቲ ኢኺ፡ ፍረ ኸርስኺውን ብሩኽ እዩ። 43 ኣደ ጎይታይ ናባይ ክትመጹኽ፡ እዚ ካብይ ከጎለይ፡ 44 እንሆ፡ ድምጺ ሰላምታኺ ምስ ሰማዕኩ ኣብ ከርሳይ ሕጻን ብሓጎስ ተሰራሰረ። 45 እቲ ካብ እግዚአብሄር እተነግረላ ቃል ኪፍጸም እዩ እሞ፡ እታ ዝኣመነት ብርኽቲ እያ። 46 ማርያም ድማ በለታ፡ ነፍሳይ ንእግዚአብሄር ተዕብዮ፡ 47-49 መንፈሳይ ከኣ ብኣምላኽ፡ በቲ መድሓንየይ፡ ባህይብሎ። ውርደት ባርያኡ ስለ ዝረኣየ፡ እቲ ሓያል ዓብዪ ነገር ገይሩለይ እዩ እሞ፡ ስሙ ቅዱስ እዩ። እንሆ፡ ካብ ሕጺ ኸሩሎም ወለዶ ብጽኢቲ ኸብሉኒ እዮም። 50 ምሕረቱውን ነቶም ዚፈርህዎ ንውሉድ ወለዶ ይነብር። 51 ሓይሊ ብቐልጽሙ ገበረ፡ ንኸሩሩዓት ብሓሳብ ልቦም ዘረዎም። 52 ንሓያላት ካብ ዝፋውንቶም ኣውረዶም፡ ንተዋረዱ ኸኣ ልዕል ኣበሎም። 53 ንጥሙያት ብጽቡቕ ነገር ኣጽገቦም፡ ንሃብታማትውን ጥራይ ኢዶም ሰደዶም። 54-55 ከምቲ ነቦታትና፡ ንኣብርሃምን ንዘርኡን ዝነገሮም፡ ክሳዕ ዘለኣለም ምሕረቱ እናዘከረ፡ ንእስራኤል ባርያኡ ተቐበሎ። 56 ማርያም ኣስታት ሰለስተ ወርሒ ዚኣክል ምስኣ ወርሖት፡ ደሓር ከኣ ናብ ቤታ ተመልሰት። 57 ኤልሳቤጥ ክትወልድ ኣዋርሓ በጽሖ ወዲውን ወለደት። 58 ጎረባብታን ኣዝማዳን ድማ፡ እግዚአብሄር ምሕረቱ ኸም ዘዕበየላ ሰሚዖም፡ ምስኣ ተሓጎሱ። 59 ኣብ ሳምነይቲ መዓልቲ ድማ ኸጎን፡ ነቲ ሕጻን ኪገዝርዎ መጹ፡ ብስም ኣቦኡ ኸኣ ዘካርያስ ሰመይዎ። 60 ሸቡ ኣዲኡ፡ ኣይፋሉን፡ ዮሃንስ እዩ ዚስመ፡ ኢላ መለሰት። 61 ንሳቶም ከኣ፡ ካብ ዓሌትኪ በዚ ስም እዚ እተሰምየ የልቦን፡ በልዎ። 62 ነቦኡ ድማ፡ እንታይ ኪስመ ኸም ዚደሊ፡ እናኣመልከቱ ሓተትዎ። 63 ንሱ ንእሽቶ ሰሌዳ ለሚኑ፡ ስሙ ዮሃንስ እዩ፡ ኢሉ ጸሐፊ። ኩሎም ከኣ ተገረሙ። 64 ብኡብኡ ኣፉ ተኸፍተ፡ ልሳኑውን ተፈትሖ፡ ንኣምላኽ እናኣመስገኖ ኸኣ ተዛረበ። 65 ኣብ ኩሎም ጎረባብቶም ከኣ ፍርሃት ከጎን፡ ብዘሎ እዚ ነገርዚ ኣብ ኩላ ዝባን ይሁዳ ተወርየ፡ 66 ዝሰምዕዎ ዘበሉ ኸኣ፡ እዚ ሕጻን እዝስ እንታይ ከጎን ኪኸውን እዩ፡ ኢሎም ኣብ ልቦም ሓዝዎ። ኢድ እግዚአብሄር ድማ

ምስኡ ነበረት። **67** ነቦኡ ዘካርያስ ድማ መንፈስ ቅዱስ መልኦ፡
 ከምዚኢሊውን ተነበየ፡ **68** ንህዝቡ ስለ ዝበጽሖምን እተበጀዎምን፡
 እግዚአብሔር ኣምላኽ እስራኤል ይባረኽ። **69-70** ከምቲ በቶም ካብ ጥንቲ
 ዝነበሩ ብኣፍ ቅዱሳት ነብያት እተሳረቡ፡ ኣብ ቤት ዳዊት ባርያኡ ቀርኒ
 ምድሓን ኣተንሰኣልና፡ **71** ካብ ጸላእትናን ካብ ኢድ ኩሎም ዚጸልኡናን
 ኬድሕነና፡ **72** ምስ ኣቦታትና ምሕረት ኪገብር፡ ነቲ ቅዱስ ኪዳኑ
 ኸዝክሮ፡ **73** እቲ ነቦና ኣብርሃም ዝመሓለሉ ማሕላ ኸህበና፡ **74-75**
 ብቐድስናን ብጽድቅን ብኹሉ ዕለትና ኣብ ቅድሚኡ ኻብ ኢድ
 ጸላእትና ድሒንና ብዘይ ፍርሃት ከነምልኾ ኢና። **76-77** ኣታ ሕጻን፡
 ንስኻ ድማ ንህዝቡ ብሕድገት ሓጢአቶም ፍልጠት ምድሓን ክትህቦም፡
 መገዱ ኸተቐንዕ፡ ቀቐድሚ ጎይታ ኸትከይድ ኢኻ እሞ፡ ነብዪ ልዑል
 ክትብህል ኢኻ። **78-79** ነእጋርና ናብ መገዲ ሰላም ኬቐንዕ፡ ነቶም ኣብ
 ጸልማት ኣብ ድነ ሞት ተቐሚጦም ዘለዉ ኹብርህ፡ ስለ ርሕሩሕ
 ምሕረት ኣምላኽና፡ ብእኡ ኻብ ላዕሊ በርቂ ጸሓይ ኪበጽሖና እዩ። **80**
 እቲ ሕጻን ዐበየ፡ ብመንፈስ ከኣ ደልደለ። ክሳብ እታ ንእስራኤል
 እተገልጸላ መዓልቲውን ኣብ በረኻ ይነብር ነበረ።

ወንጌል ሉቃስ 2

1 ከጎን ድማ፡ በቲ ቐን እቲ ኹሉ ዓለም ኪጸሓፍ፡ ካብ ቄሳር ኣውጉስጦስ
 ትእዛዝ ወጸ። **2** እዚኣ እታ ቀሬኔዎስ ኣብ ሶርያ ተሸይሙ ኸሎ ዝኹንት
 ቀዳመይቲ ጽሓፊት እያ። **3** ሸዑ ነፍሲ ወከፍ ኪጸሓፍ፡ ኩሉ ነናብ ዓዱ
 ኸደ። **4-5** ዮሴፍ ድማ፡ ካብ ቤት ዳዊትን ካብ ዓሌቱን ስለ ዝነበረ፡ ካብ
 ገሊላ ኻብ ዓዲ ናዝሬት ምስታ ጠኒሳ ዘላ ማርያም ሕጽይቱ ናብ ቤት -
 ልሂም እትብህል ዓዲ ዳዊት ናብ ይሁዳ ኸጸሓፍ ደየበ። **6** ከጎን ድማ፡
 ኣብኡ ኸለዉ፡ ጊዜ ሕርሳ በጽሖ። **7** በኹሪ ወዳ ወለደት ብዓለባውን
 ጠቐለለቶ፡ ኣብቲ ማሕደር ኣጋይሽ ስፍራ ስለ ዘይነበሮም ድማ፡ ኣብ
 መብልዕ ማል ኣደቀሰቶ። **8** ኣብታ ምድሪ እቲኣ ብለይቲ ማሎም
 ኪሕልዉ ኣብ መሮር ዝሓደሩ ንሶት ነበሩ። **9** መልኣኽ እግዚአብሔር ከኣ
 ኣብ ጥቓኦም ደው በለ፡ ክብሪ እግዚአብሔርውን ኣብ ዙርያኦም ኣብርሃ፡
 ብዙሕ ፍርሃት ከኣ ፈርሁ። **10-11** እቲ መልኣኽ ድማ፡ እንሆ፡ ሎሚ

መድሐኒ አብ ዓዲ ዳዊት ተወሊዱልኩም ስለ ዘሎ፡ - ንሱ ኸኣ ክርስቶስ ጎይታ እዩ፡ - ንኹሉ ህዝቢ ዚኸውን ዓብዩ ሓጎስ ኤበስረኩም ኣሎኹ እሞ፡ ኣይትፍርሁ። **12** ምልክት ድማእዚ ይኹንኩም፡ ኣብ መብልፅ ማል ብዓለባ እተጠቐለሉ ሕጻን ደቂሱ ኸትረኽቡ ኢኹም፡ በሎም። **13-14** ብዙሓት ሰራዊት ሰማይ ድማ ብድንገት ምስቲ መልኣኽ ተጸምቢሮም፡ ክብሪ ንኣምላኽ ኣብ ላዕሊ፡ ሰላም ከኣ ኣብ ምድሪ ኣብ መንጎ እቶም ስምረት ኣምላኽ ዘለዎም ሰባት፡ እናበሉ ንኣምላኽ ኣመስገኑ። **15** ከኣ ድማ፡ እቶም መላእኽቲ ኸባታቶም ናብ ሰማይ ምስ ደየቡ፡ እቶም ንሶት ንሓድሕዶም፡ እዚ እግዚአብሄር ዝገለጸልና ኸዉን ነገር ክንርኢ ንዑናይ፡ ናብ ቤትልሄም ንኺድ፡ ተባሃህሉ። **16** ቀልጢፎም ከኣ ኸዱ፡ ንማርያምን ንዮሴፍን ነቲ ሕጻን ከኣ ኣብ መብልፅ ማል ደቂሱን ረኽቡ። **17** እዚ ምስ ረኣዩ፡ ብዛዕባ እቲ ሕጻን እተነግረሎም ነገር ኣውረዩ። **18** ዝሰምዑ ዘበሉ ኹሎም ከኣ በቲ እቶም ንሶት ዝነገርዎም ተገረሙ። **19** ማርያም ግና ነዚ ነገርዚ ኹሉ ኣብ ልባ ተዋህልሎን ትሓስቦን ነበረት። **20** እቶም ንሶት ድማ ከምቲ እተባህለሎም፡ በቲ ዝሰምዑዎን ዝረኣይዎን ኩሉ ንኣምላኽ እናኸበሩን እናወደሱን ተመልሱ። **21** ከገዝርዎ ሾሞንተ መዓልቲ ምስ መልኣ ድማ፡ ከምቲ መልኣኽ ኣብ ክርሲ ኸይተህንጸ ኸሎ ዝሰመዩ፡ ስሙ የሱስ ኢሎም ሰመይዎ። **25** እንሆ ድማ፡ ኣብ የሩሳሌም ስምኡን ዚብህል ሰብኣይ ነበረ። እዚ ሰብኣይ እዚ ጻድቕ፡ ንኣምላኽ ዚፈርህ፡ ምጽንናዕ እስራኤልውን ዚጽበ ነበረ፡ መንፈስ ቅዱስ ድማ ነበሮ። **26** ነቲ ቕቡእ እግዚአብሄር ከይረኣዩ፡ ሞት ከም ዘይርኢ ድማ፡ ብመንፈስ ቅዱስ ተገሊጹሉ ነበረ። **27** ብመንፈስ ከኣ ናብ ቤተ መቐደስ መጸ። ነቲ የሱስ ሕጻን፡ ወለዱ ኸም ልማድ ሕጊ ኸገብሩሉ ምስ ኣእተውዎ፡ **28** ንሱ ድማ ኣብ ኢዱ ሓቕፎ፡ ንኣምላኽውን ኣመስገኑ እሞ፡ **33** ዮሴፍን ኣዲኡን ከኣ በቲ ብዛዕባኡ እተባህለ ነገር ተገረሙ። **34** ስምኡን ከኣ ባረኸም፡ ነዲኡ ማርያም ድማ፡ እንሆ፡ እዚ ንብዙሓት ኣብ እስራኤል ንምዳቕምን ምትንሳኦምን ንትእምርቲ ምጽራርውን ንቡር እዩ። **35** ንኣኺ ድማ፡ ሓሳብ ልቢ ብዙሓት ምእንቲ ኸገህድ፡ ናብ ነፍስኺ ሰይፊ ኸኣቲ እዩ፡ በላ። **36** ካብ ወሰን ኣሴር ድማ ሃና፡ ንል ፈኑኤል፡ ንሳ ኣዝያ ዝኣረገት ነበዩት ንበርት። ካብ ድንግልናኣ ሓዛ ምስ ሰብኣያ ሾብዓተ ዓመት ገበረት። **37**

ንሳ ሰማንያን አርባዕተን ዓመት ዝዕድሚኦሉ መበለት እያ። ካብ ቤተ መቐደስ ከይወጸት፡ ብጾምን ብጸሎትን ለይትን መዓልትን ንኣምላኽ ተገልግል ነበረት። **38** ንሳውን ሽዑ ናብኡ መጺኦ ንኣምላኽ ኣመስገነቶ። ነቶም ምድሓን የሩሳሌም ዚጽበዩ ኹሎም ከኣ ብዛዕባኡ ተዛረበቶም። **39** ከምቲ ሕጊ እግዚአብሔር ኩሉ ምስ ፈጸሙ ኸኣ፡ ንገሊላ ናብ ናዝሬት ዓደም ተመልሱ። **40** እቲ ሕጻን ዐበየ፡ ብመንፈስ ድማ ደልደለ፡ ጥበብ ከኣ መልኦ፡ ጸጋ ኣምላኽውን ኣብኡ ነበረ። **41** እቶም ወለዱ ንበዓል ፋስጋ በብዓመት ናብ የሩሳሌም ይኸዱ ነበሩ። **42** ንሱ ወዲ ዓሰርተው ክልተ ዓመት ምስ ኩነ ኸኣ፡ ከምቲ ስርዓት በዓል ናይ የሩሳሌም ደየቡ። **43** እተን መዓልታት ኣእኪሎም ኪምለሱ ኸለዉ ኸኣ፡ የሱስ፡ እቲ ቈልዓ፡ ኣብ የሩሳሌም ተረፈ። የሱፍን ኣዲኡን ግና እዚ ኣይፈለጡን። **44** ምስ ሰብ መገዲ ዘሎ መሲልዎም፡ መገዲ ሓንቲ መዓልቲ ኸዱ፡ ኣብ ኣዝማዶምን ኣብ ዚፈልጥዎምን ከኣ ደለይዎ። **45** ምስ ሰኣንዎ ኸኣ፡ ኪደልይዎ ናብ የሩሳሌም ተመልሱ። **46** ኩነ ድማ፡ ድሕሪ ሰለስተ መዓልቲ ኣብ ቤተ መቐደስ ኣብ ማእከል መምህራን ተቐሚጡ እናሰምዖምን እናሐተቶምን ረኸብዎ። **47** ዝሰምዕዎ ዘበሉ ኸኣ በቲ ምስትውዓሉን ምላሹን ተገረሙ። **48** ምስ ረኣይዎ ድማ ሰምበዱ። ኣዲኡ ኸኣ፡ በል ወደይ፡ ስለምንታይክ ኸምዚ ገበርካና፡ እንሆ፡ ኣቦኻን ኣነን እናጉሄና ንደልየካ ኔርና፡ በለቶ። **49** ንሱ ኸኣ፡ ንምንታይዎ እትደልዩኒ፡ ኣብቲ ናይ ኣቦይ ዘበለ ክኸውን ከም ዚግብኣኒ ደ ኣይትፈልጡን ኢኹም፡ በሎም። **50** ንሳቶም ግና ነዚ ዝበሎም ዘረባ ኣየስተውፀልዎን። **51** ምሳታቶም ወሪዱ ናብ ናዝሬት መጸ፡ ይእዘዞምውን ነበረ። ኣዲኡ ድማ ነዚ ኹሉ ነገር ኣብ ልባ ተዋህልሎ ነበረት። **52** የሱስ ከኣ ኣብ ቅድሚ ኣምላኽን ሰብን ብጥበብን ብቕመትን ብጸጋን ዐበየ።

ወንጌል ሉቃስ 3

1 ኣብ መበል ዓሰርተው ሓሙሽተ ዓመቱ ንግዝኣት ቄሳር ጢቤርዮስ፡ ጳንጥዮስ ጲላጦስ ኣብ ይሁዳ ተሸይሙ ኸሎ፡ ሄሮድስ ብዓል ርባዕ ሸመት ድማ ኣብ ገሊላ፡ ፊልጶስ ሓው ብዓል ርባዕ ሸመትውን ኣብ ኢጡርያን

አብ ሃገር ጥራኮኒቲስን፡ ሊሳንያስ ብዓል ርባዕ ሸመት ከአ አብ አቢለኔ ተሸይሞም ከለዉ፡ **2** ሊቃውንቲ ኻህናትውን ሃናን ቀያፋን ከለዉ፡ ቃል አምላኽ ናብ ዮሃንስ ወዲ ዘካርያስ አብ በረኻ መጸ። **3** ንሱ ድማ ጥምቀት ንስሓ ንሕድገት ሓጢአት እናሰበኸ፡ አብ ኩሊ ወሰነ ወሰን ዮርዳኖስ ዞረ። **4** ከምቲ አብ ቃል መጽሓፍ ነብዪ ኢሳይያስ እተጻሕፈ፡ ከምዚ ዚብል፡ ቃል አዋጅ ነጋሪ አብ በረኻ ዚእውጅ፡ ጎደና እግዚአብሄር ጽረጉ መገዱ ድማ አቕንዑ። **5** ሸንጭሮ ዘበለ ልዕል ይበል፡ ከረንን ኩርባን ዘበለ ድማ ትሕት ይበል፡ ቁናን ከአ ይቕናዕ፡ ድንጉርውን ሰጥ ዝበለ መገዲ ይኹን። **6** ስጋ ዝለበሰ ኹሊ ምድሓን አምላኽ ኪርኢ እዩ። **7** ነቶም ንሱ ኹጥምቆም ዝመጹ ሰባት ድማ ይብሎም ነበረ፡ አቲም ውላድ ተመን፡ ካብቲ ዚመጽእ ቍጥዓ ኸትመልቁኸ፡ መን ሓበረኩም። **8** እምብኣርስኸ ንንስሓ ዚበቅዕ ፍረ ግበሩ። ካብዘን አእማን እዚኤን ንአብርሃም ውሊድ ኬተንስእሉ ንአምላኽ ከም ዚከኣሎ፡ እብለኩም አሎኹ እሞ፡ ብርእስኹም፡ አብርሃም አቦ አሎና ምባል አይትጀምሩ። **9** ካብ ሕጂ ኸአ ማሕጸ አብቲ ስሩ አእዋም ተነቢሩ አሎ። ስለዚ ጽቡቕ ፍረ ዘይፈሪ ዘበለ ኹሊ ኦም ይቕረጽ ናብ ሓዊ ኸአ ይድርበ እዩ። **10** እቶም ህዝቢ ድማ፡ እንታይ እሞ ንግበር፡ ኢሎም ሓተትዎ። **11** ንሱ ኸአ፡ ክልተ ቐምሽ ዘለዎ ነቲ ዜብሉ ይምቀሎ፡ ቀለብ ዘለዎ ድማ ከምኡ ይግበር፡ ኢሉ መለሰሎም። **12** ተገውቲ ድማ ኪጥመቑ መጹኦም፡ መምህር፡ እንታይ ንግበር፡ በልዎ። **13** ንሱ ኸአ፡ ካብቲ እተአዘዘልኩም ሓለፋ አይትውሰዱ፡ በሎም። **14** ዓቀይቲውን፡ ንሕናኸ እንታይ ንግበር፡ ኢሎም ሓተትዎ። ንሱ ኸአ፡ ንሓደ እኳ አይትግፍዑ፡ ብሓሶትውን አይትኸሰሱ፡ ደደመወዝኩም ከአ ይእከልኩም፡ በሎም። **15** እቶም ህዝቢ ኸጽበዩ ኸለዉ፡ ኩሎም ከአ ብዛዕባ ዮሃንስ፡ ክርስቶስ ኩን ይኸውን፡ ኢሎም በብልቦም ኪሓስቡ ኸለዉ ድማ፡ **16** ዮሃንስ መለሰ ንኹሎም በሎም፡ አነስ ብማይ እየ ዘጥምቐኩም ዘሎኹ፡ እቲ ኻባይ ዚብርትዕ፡ አነ ስራኽ አሳእኑ ንምፍታሕ ዘይበቅዕ ግና ይመጽእ አሎ። ንሱ ብመንፈስ ቅዱስን ብሓውን ኬጥምቐኩም እዩ። **17** መስኤኡ አብ ኢዱ ሓዙ ዓውዱ የጽሪ፡ ነቲ ስርናይ አብ ቆፎኡ ይእክቦ፡ ነቲ ሓሰር ግና ብዘይጠፍእ ሓዊ ኹንድዶ እዩ። **18** ብብዙሕ ካልእ ምዕዶ እናመዐዶምውን፡ ነቶም ህዝቢ አበሰሮም። **19** ንሂሮድስ ብዓል ርባዕ ሸመት ድማ ብዛዕባ ሂሮድያዳ

ሰበይቲ ፊልጶስ ሓዉን ብዛዕባ እቲ ሂሮድስ ዝገበሮ ዘበለ ኸሩሉ ኸፉእ ነገርን ምስ ገንሖ፡ **20** ሂሮድስ ኣብ ልዕሊ እዚ ኸሩሉ ወሲኹ፡ ንዮሃንስ ኣብ ቤት ማእሰርቲ ዐጸዎ። **21** ኩነ ድማ፡ እቲ ህዝቢ ኸሩሉ ምስ ተጠምቀ፡ የሱስውን ተጠሚቑ ኸጸሊ ኸሎ፡ ሰማይ ተኸፍተ። **22** መንፈስ ቅዱስ ከኣ በርኣያ ስጋ ኸም ርግቢ ኣብ ልዕሊኡ ወረደ፡ ንስኻ ብኣኻ ዝሰመርኩ ፍትዊ ወደይ ኢኻ፡ ዚብል ድምጺውን ካብ ሰማይ መጸ። **23** የሱስ ባዕሉ ኸም ህር ምስ ጀመረ፡ ኣስታት ወዲ ሰላሳ ዓመት ኣቢሉ ነበረ። ወዲ ዮሴፍ ከም ዝኸነ ኸኣ ይመስሎም ነበረ፡ ወዲ ኤሊ፡ **24** ወዲ ማታት፡ ወዲ ሌዊ፡ ወዲ መልኪ፡ ወዲ ያና፡ ወዲ ዮሴፍ፡ **25** ወዲ ማጣትዮስ፡ ወዲ ኣሞጽ፡ ወዲ ናሆም፡ ወዲ ኣስሊ፡ ወዲ ናጌ፡ **26** ወዲ መኣት፡ ወዲ ማታትዮስ፡ ወዲ ሴሚይ፡ ወዲ ዮሴፍ፡ ወዲ ይሁዳ፡ **27** ወዲ ዮና፡ ወዲ ሬሳ፡ ወዲ ዘሩባቤል፡ ወዲ ሰላትኤል፡ ወዲ ኔሪ፡ **28** ወዲ ሚልኪ፡ ወዲ ኣዲ፡ ወዲ ቆሳም፡ ወዲ ኤልማዳም፡ ወዲ ኤር፡ **29** ወዲ ዮሴ፡ ወዲ ኣልኣዛር፡ ወዲ ዮራም፡ ወዲ ማጣት፡ ወዲ ሌዊ፡ **30** ወዲ ስምኦን፡ ወዲ ይሁዳ፡ ወዲ ዮሴፍ፡ ወዲ ዮናን፡ ወዲ ኤልያቂም፡ **31** ወዲ ሚልያ፡ ወዲ ማይናን፡ ወዲ ማጣት፡ ወዲ ናታን፡ ወዲ ዳዊት፡ **32** ወዲ እሴይ፡ ወዲ እዮቤድ፡ ወዲ ቦኤዝ፡ ወዲ ሰልሞን፡ ወዲ ነኣሶን፡ **33** ወዲ ኣሚናዳብ፡ ወዲ ኣራም፡ ወዲ ኤስሮም፡ ወዲ ፋሬስ፡ ወዲ ይሁዳ፡ **34** ወዲ ያእቆብ፡ ወዲ ይስሃቅ፡ ወዲ ኣብርሃም፡ ወዲ ታራ፡ ወዲ ናሆር፡ **35** ወዲ ሳሮክ፡ ወዲ ራጉ፡ ወዲ ፋሌቅ፡ ወዲ ኣቤር፡ ወዲ ሳላ፡ **36** ወዲ ቃይናን፡ ወዲ ኣርፋክሳድ፡ ወዲ ሴም፡ ወዲ ኖህ፡ ወዲ ላሚኽ፡ **37** ወዲ ማቲሳላ፡ ወዲ ሄኖክ፡ ወዲ ያሬድ፡ ወዲ መላልኤል፡ ወዲ ቃይናን፡ **38** ወዲ ሄኖክ፡ ወዲ ሴት፡ ወዲ ኣዳም፡ ወዲ ኣምላኽ።

ወንጌል ሉቃስ 4

1 የሱስ መንፈስ ቅዱስ መሊእዎ ኻብ ዮርዳኖስ ተመልሰ፡ ብመንፈስ ከኣ ናብ በረኻ ተመርሖ። **2** ብድያብሎስ ድማ ኣርብዓ መዓልቲ ተፈተነ። በተን መዓልትታት እቲኣተን ገለ እኳ ኣይበልዔን። ንሳተን ምስ ተወድኣ፡ ጠመየ። **3** ድያብሎስ ድማ፡ ወዲ ኣምላኽ እንተ ኃንካስ፡ እዚ እምኒ እንጌራ ኪኸውን ኣዝዝ፡ በሎ። **4** የሱስ ከኣ፡ ሰብ ብኸሩሉ ቻል

አምላክ እምበር፡ ብእንጌራ ጥራይ አይነብርን፡ ጽሑፍ እዩ፡ ኢሊ መለሰሉ። **5** ድማ ድያብሎስ ናብ ነዊሕ ከረን አደየቦ፡ ብቐጽበት ዓይኒ ኸኣ መንግስትታት ኩላ ዓለም አርአዮ። **6** ሽዑ ድያብሎስ፡ እዚ ስልጣን እዝን ብዘሎ ኸብረተንን ንኣይ ተውሂቡኒ እዩ እሞ፡ **7** ስለዚ ንስኻ ኣብ ቅድመይ እንተ ሰገድካ፡ ኩሊ ናትካ ኪኸውን እዩ፡ በሎ። **8** የሱስ ከኣ፡ ንእግዚአብሔር አምላክካ ሰገድ፡ ንእኡ በይኑ ኸኣ አምልኽ፡ ጽሑፍ እዩ እሞ፡ ካባይ ርሐቐ፡ ሰይጣን፡ ኢሊ መለሰሉ። **12** የሱስ ድማ፡ ንእግዚአብሔር አምላክካ አይትፈታትኖ፡ ብሁል እዩ፡ ኢሊ መለሰሉ። **13** ሽዑ ድያብሎስ ፈተናኡ ዘበለ ምስ ወድኤ፡ ንጊዜኡ ሐደጎ። **14** የሱስ ድማ ብሓይሊ መንፈስ ናብ ገሊላ ተመልሰ። ወሪኡ ኸኣ ኣብቲ ኣብ ጎደቦኡ-ዘሎ ኸኡሉ ዓድታት ተሰምዔ። **15** ንሱ ኸኣ ኣብ ቤት ጸሎቶም መሀረ፡ ኩሎምውን ይንእድዎ ነበሩ። **16** ናብታ ዝበበየላ፡ ናብ ናዝሬት ድማ መጸ፡ ብመዓልቲ ሰንበት ከኣ ከምቲ ልማዱ ናብቤት ጸሎት ኣተወ፡ ኬንብብውን ተንስኤ። **17** መጽሓፍ ነብዪ ኢሳይያስ ከኣ ሀብዎ። ነቲ መጽሓፍ እንተ ቐልዖ ኸኣ፡ እዚ እተጻሕፎ ኸፍሊ ረኸበ። **18** ንድኻታት ከበስሮም ስለ ዝቐብኣኒ፡ መንፈስ እግዚአብሔር ኣብ ልዕሊይ እዩ። ንምሩኻት ከምልሰ፡ ንዕውራት ምርኣይ፡ ንግፉዓት ከኣ ምውጻእ ሓራ ኸሰብኸ፡ **19** ሕርይቲ ዓመት እግዚአብሔርውን ክሰብኸ ለኣኸኒ። **20** ሽዑ፡ እዚ ጽሑፍ እዚ ሎሚ ኣብ ኣእዛንኩም ተፈጸመ፡ ኪብሎም ጀመረ። **23** ንሱ ድማ፡ ብርግጽ እዚ ምስላ እዚ፡ ፈዋሳይ ንርእስኻ ፈውስ፡ እቲ ኣብ ቅፍርናሆም ዝገበርካዮ ኸም ዝሰማዕና፡ ኣብዚ ኣብ ዓድኻውን ከምኡ ግበር፡ ትብሉኒ ኣሎኹም፡ በሎም። **24** በለ ኸኣ፡ ነብዪ ኣብ ዓዱ ከቶ ኸም ዘይከብር፡ ብሓቂ እብለኩም ኣሎኹ። **25** ብሓቂ እብለኩም ኣሎኹ፡ ብዘመን ኤልያስ እቲ ሰማይ ስለስተ ዓመትን ሹድሸተ ወርሕን እተዐጽወሉ፡ ኣብ ኩላ እታ ምድሪ ኸኣ ዓብዪ ጥሜት ዝኸነሉ ወርሓት፡ ኣብ እስራኤል ብዙሓት መበለታት ነይረን። **26** ኤልያስ ከኣ ናብ ሓንቲ መበለት ሰበይቲ ኣብ ሰራጽታ ናይ ሲዶና እምበር፡ ናብ ሓንቲ ኻባታተንሲ ኣይተላእከን። **27** ብዘመን ነብዪ ኤልሳኦውን ኣብ እስራኤል ብዙሓት ለምጻማት ነይሮም፡ ንእማን ሶርያዊ ጥራይ ደኣ እምበር፡ ካባታቶምሲ ሓደ እኳ ኣይነጽሂን። **28** ኣብታ ቤት ጸሎት ዝነበሩ ኸኡሎም እዚ ምስ ሰምዑ፡ ኣዝዮም ከራረዩ። **29** ተንሲኦም ካብ ዓዲ ናብ ወጻኢ

አውጽኝዎ፡ ኬጽድፍዎ ኸኣ ናብ ገምገም እታ ዓዶም ተሰሪሓትሊ ዘላ
 ኸረን ወሰድዎ። **30** ንሱ ግና ብማእከሎም ሐሊፉ ኸደ። **31** ድሕርዚ ናብ
 ቅፍርናሆም ከተማ ገሊላ ወረደ፡ ብሰንበትውን ይምህሮም ነበረ። **32**
 ዘረባኡ ብስልጣን ስለ ዝነበረ ድማ፡ ብምህሮኡ ተገረሙ። **33** ኣብታ ቤት
 ጸሎት ከኣ ርኽቡ መንፈስ ዝሐደሮ ሰብኣይ ነበረ፡ ብዓብዪ ድምጺ ኸኣ፡
34 ኣየ፡ የሱስ ናዝራዊ፡ ምሳኻ እንታይ ኣሎና፡ ከተጥፍኣናዶ መጺእካ፡
 ኣታ ናይ ኣምላኽ ቅዱስ፡ መን ምጳንካ ፈሊጠካ ኣሎኹ፡ እናበለ
 ጨደረ። **35** የሱስ ከኣ፡ ስቕ በል ካብኡውን ውጸእ፡ ኢሉ ገንሐ። እቲ
 ጋኔን ድማ ኣብ ማእከሎም ደርበዮ፡ ገለ እኳ ኸይጎድኦ ኸኣ ካብኡ ወጸ።
36 ኩሎም ሰምበዱ፡ ንሓድሕዶም ከኣ፡ እዚ ነገርዝስ እንታይ እዩ፡
 ንርኽሳት መናፍስቲ ብሓይልን ስልጣንን ይእዝዞም እሞ፡ ይወጹ፡
 እናበሉ ተዛራረቡ። **37** ወሪኡ ድማ ናብተን ኣብ ከባቢኡ ዘለዎ ኾለን
 ጎደቦታት ወጸ። **38** ካብ ቤት ጸሎት ተንሲኡ፡ ናብ ቤት ስምኦን ኣተወ።
 ሓማት ስምኦን ከኣ ብርቱፅ ዓሶ ሓሚማ ነበርት፡ ብዛእባኣውን ለመንዎ።
39 ኣብ ልዕሊኣ ድንን ኢሉ ነቲ ዓሶኣ ገንሐ፡ እቲ ዓሶውን ሐደጋ።
 ብኡብኡ ተንሲኣ ኣገልግለቶም። **40** ጸሓይ ክትዐርብ ከላ ኸኣ፡ በበይኑ
 ዝኸነ ሕማም ዘለዎም ኩሎም ሕሙማት ናብኣ ኣምጽኡ፡ ንሱ ድማ
 ኣብ ነፍሱ ወከፎም ኢዱ ኣንቢሩ ኣሕወዮም። **41** ኣግንንቲውን፡ ንስኻ
 ወዲ ኣምላኽ ኢኻ፡ እናበሉን እናጨደሩን ካብ ብዙሓት ይወጹ ነበሩ።
 ይገንሐም ከኣ ነበረ፡ ንሱ ክርስቶስ ምጳኑ ስለ ዝፈለጡ ድማ፡ ኪዛረቡ
 ኣይፈቐደሎምን። **42** ምስ ወግሔ ድማ፡ ወጺኡ ናብ ጽምዒ ቦታ ኸደ።
 እቶም ህዝቢ ኸኣ ይደልይዎ ነበሩ፡ ናብኡ መጺኦምውን ካባታቶም
 ከይኸይድ ሐዘዎ። **43** ንሱ ግና፡ ስለዚ እየ እተለኣኸኩ እሞ፡ ንኻልኦት
 ዓድታት ድማ ብስራት መንግስቲ ኣምላኽ ክሰብከለን ይግብኣኒ እዩ፡
 በሎም። **44** ኣብ ኣባይቲ ጸሎት ገሊላ ኸኣ ይሰብኽ ነበረ።

ወንጌል ሉቃስ 5

1 ከኸነ ድማ፡ ብዙሓት ህዝቢ እናዳፍእዎ፡ ቃል ኣምላኽ ኪሰምዑ ኸለዉ፡
 ንሱ ኣብ ጥቓ ባሕሪ ጌንሳሬጥ ደው ኢሉ ነበረ። **2** ኣብ ገምገም ባሕሪ ኸኣ
 ክልተ ጃልባ ደው ኢለን ረኣዮ። እቶም ገፈፍቲ ዓሳ ድማ ካባታተን

ወሪዶም መርበቦም ይሐጽቡ ነበሩ። **3** ካብተን ጃላቡ ኣብ ሓንቲ፡ ናይ ስምኦን ዝነበረት ኣትዩ ኻብ ምድሪ ቐጥቲ ኣርሕቕ ኬብላ ለመኖ። ኣብታ ጃልባ ተቐሚጡ ድማ ነቶም ህዝቢ ይምህሮም ነበረ። **4** ዘረባኡ ምስ ወድኤ ኸኣ፡ ንስምኦን፡ ናብቲ ዓሚቕ ቅርብ በል እሞ መርበብኩም ንምግፋፍ ደርብዩ፡ በሎ። **5** ስምኦን ከኣ፡ መምህር፡ ለይቲ ብምልእታ ጽዒርና፡ ዝሐዘና የብልናን፡ ብቻልካ ግና ነዚ መርበብ እድርብዩ፡ ኢሊ መለሰሉ። **6** እዚ ምስ ገበሩ፡ ኣዝዩ ብዙሕ ዓሳ ሐዙ፡ እቲ መርበቦምውን ተቐደ። **7** ነቶም ኣብታ ኻልኣይቲ ጃልባ ዘለዉ ብጸቶም ከኣ መጺኦም ኪድግግዎም ኣመልከትዎም። መጺኦም ድማ ንኸልቲኤን ጃልባ ጥቓ ምጥሓል ክሳብ ዚቐርባ መልእኸውን። **8-10** ስምኦን ጴጥሮስ እዚ ምስ ረኣዩ፡ ንሱ ብዛዕባ እቲ ዝገፈፍዎ ምግፋፍ ዓሳ ኣዝዩ ስለ ዝሰምበደ፡ እቶም ምስኡ ዘለዉ ኸኡሎምን፡ ያእቆብን የሃንስን ደቂ ዘብዴዎስ ሰብ ብርኩ ዝነበሩን ድማ ኸምኡ፡ ስምኦን፡ ጎይታይ፡ ኣነ ሓጥእ ሰብ እየ እሞ፡ ካባይ ርሕቕ፡ እናበለ ኣብ ብርኪ የሱስ ተደፍኤ። የሱስ ከኣ ንስምኦን፡ ካብ ሕጂ ገፋፍ ሰብ ክትከውን ኢኻ እሞ፡ ኣይትፍራህ፡ በሎ። **11** ጃላቡኦም ናብ ምድሪ ኣውጺኦም፡ ንኸኡሎ ሓዲጎም ሰዑብዎ። **12** ከኣ ድማ፡ ኣብ ሓንቲ ዓዲ ኸሎ፡ እንሆ፡ ለምጺ ዝመልኦ ሰብኣይ ኣብኣ ነበረ። ንየሱስ ምስ ረኣዩ፡ ብገጹ ተደፊኡ፡ ጎይታይ፡ እንተ ትፈቲስ፡ ከተንጽሃኒ ትኸእል ኢኻ፡ ኢሊ ለመኖ። **13** የሱስ ድማ፡ ፈትየ ኣሎኹ፡ ንጸህ፡ ኢሊ ኢዱ ዘርጊሑ ተንከዮ። ብኡብኡ እቲ ለምጺ ሓዲጎ። **14** ንሱ ኸኣ፡ ኪድ ርእሰኻ ንኻህን ኣርኢ፡ ስለ ዝነጸህካ ድማ ምስክር ምእንቲ ኪኸኖም፡ ከምቲ መሴ ዝኣዘዙ፡ መስዋእቲ ሰውእ እምበር፡ ንሓደ እኳ ኣይትንገር፡ ኢሊ ኣዘዙ። **15** ብዛዕባኡ ድማ፡ ኣዝዩ ወረ ወጸ። ብዙሓት ህዝቢ ኸኣ ኪሰምዕዎን ካብ ሓማሞም ኪሐውዩን ናብኡ ተኣከቡ። **16** ንሱ ግና ናብ በረኻ እናግለሰ ይጽሊ ነበረ። **17** ከኣ ድማ፡ ሓንቲ መዓልቲ ንሱ ኸምህር ከሎ፡ ካብ ኩሊ ዓድታት ገሊላን ይሁዳን የሩሳሌምን ዝመጹ ፈሪሳውያንን መምህራንን ሕግን ተቐሚጦም ነበሩ፡ ሓይሊ እግዚኣብሄርውን ንምሕዋይ ምስኡ ነበረ። **18** እንሆ ድማ፡ ሰባት መጻጒሕ ሰብኣይ ብዓራት ጸይሮም ኣምጽኡ፡ ኣእትዮም ከኣ ኣብ ቅድሚኡ ኹንብርዎ ይደልዩ ነበሩ። **19** ሰብ ስለ ዝበዝሑ፡ ከመይ ገይሮም ከም ዜእትውዎ እንተ ጨነቐም ከኣ፡ ናብ ናሕሲ ደየቡ እሞ ጡብ

አፍሪሶም ምስ ዓራቱ ናብ ማእከል ናብ ቅድሚያ የሱስ አውረድዎ። 20 እምነቶም ምስ ረኣየ ድማ፡ አታ ሰብኣይ፡ ሓጢአትካ ተሓዲጉልካ ኣሎ፡ በሎ። 21 ጻሓፍትን ፈሪሳውያንን ድማ፡ እዚ ጻርፊ ዚዛረብ ዘሎ መን እዩ፡ ብጀካ እግዚአብሄር በይኑኽ መን ሓጢአት ኪሓድግ ይኸእል፡ ኢሎም ኪሓስቡ ጀመሩ። 22 የሱስ ድማ ሓሳቦም ፈሊጡ መሊሱ በሎም፡ ብልብኹም እንታይ ትሓስቡ ኣሎኹም፡ 23 ኣየናይ ይቐልል፡ ሓጢአትካ ተሓዲጉልካ ምባልዶ ወይስ ተንስእ እሞ ኸድ ምባል፡ 24 ንወዲ ሰብ ኣብ ምድሪ ሓጢአት ኪሓድግ ስልጣን ከም ዘለዎ ምእንቲ ኸትፈልጡ ግና፡ ነቲ መጻገዖ፡ ተንስእ እሞ ዓራትካ ኣልዲልካ ናብ ቤትካ ኸድ፡ እብለካ ኣሎኹ፡ በሎ። 25 ብኡብኡ ንሱ ኣብ ቅድሚያም ብድድ ኢሉ፡ ነታ ደቂሱላ ዝነበረ ዓራት ኣልዲሉ ንኣምላኽ እናኣመስገኖ ናብ ቤቱ ኸደ። 26 ኩሎም ሰምበዱ ንኣምላኽውን ኣመስገንዎ እሞ፡ ሎምስ ግሩም ነገር ርኢና፡ ኢሎም ፍርሃት መልኦም። 27 ድሕርዚ ድማ ወጸ፡ ሌዊ ዚብህል ተጋዊ ኣብ በሪ ተጎ ተቐሚጡ ረኣየ እሞ፡ ስዐበኒ፡ በሎ። 28 ተንሲኡ ኸኣ ንኹሉ ሓዲጉ ሰዐቦ። 29 ሌዊ ድማ ኣብ ቤቱ ዓብዱ ምሳሕ ገበረሉ። ብዙሓት ተገውቲ ኸልኦትውን ምሳታቶም ኣብ መኣዲ ተቐሚጦም ነበሩ። 30 ፈሪሳውያንን ጻሓፍቶምን ድማ ንደቀ መዛሙርቱ፡ ስለምንታይከ ምስ ተገውትን ሓጥኣንን ትበልዑን ትሰትዩን ኣሎኹም፡ ኢሎም ኣዕዘምዘሙሎም። 31 የሱስ ከኣ፡ ንሓኪምሲ ሕሙማት እምበር፡ ጥዑያት ኣይደልይዎን እዮም። 32 ንሓጥኣን ናብ ንስሓ እምበር፡ ንጻድቃን ክጽውዕ ኣይመጻእኩን፡ ኢሉ መለሰሎም። 33 ንሳቶም ድማ፡ ደቀ መዛሙርቲ ዮሃንስ ብዙሕ ሳዕ ይጸሙ ጸሎትውን ይገብሩ፡ ደቀ መዛሙርት ፈሪሳውያንውን ከምኡ፡ ደቀ መዛሙርትኻ ግና ይበልዑን ይሰትዩን፡ በልዎ። 34 የሱስ ከኣ፡ ንስኻትኩም ዶኖኽ መርዓዊ፡ እቲ መርዓዊ ምሳታቶም ከሎ፡ ከተጹምዎም ይከኣለኩም እዩ። 35 ግናኽ እቲ መርዓዊ ኸባታቶም ዚውሰደለን መዓልትታት ኪመጻ እየን እሞ በተን መዓልትታት እቲኤን ሽዑ ኸደመ እዮም፡ በሎም። 36 ምስላ ድማ መሰለሎም፡ ቍራጽ ሓድሽ ዓለባ ኣብ ብላይ ክዳን ዚልግብ የልቦን። እንተ ዘይኩነስ፡ እቲ ሓድሽ መልገባ ነቲ ብላይ ይቐዶ፡ እቲ ሓድሽ ቍራጽ ምስቲ ብላይ ኣይላገብን እዩ። 37 ንሓድሽ ወይኒውን ኣብ ኣረገዊ ኣሕርብቲ ዜዕርቐ የልቦን። እንተ ዘይኩነስ፡ እቲ ሓድሽ ወይኒ ነቲ

ኣሕርብቲ ይቐዶ፡ ንሱውን ይፈስስ ኣሕርብቲ ድማ ይበላሾ። 38 ንሓድሽ ወይንስ ኣብ ሓደስቲ ኣሕርብቲ ደኣ የዕርቕዎ፡ ክልቲአቶም ከኣ ይእርነቡ። 39 ከራሚ ወይኒ ሰትዩ፡ ከራሚ ይሓይሽ፡ ይብል እምበር፡ ሓድሽ ወይኒ ዘደሊ የልቦን።

ወንጌል ሉቃስ 6

1 ከኣ ድማ፡ ብመጻፍቲ ሰንበት ብዝኖሩ ግርሁ ሓለፈ። ደቀ መዛሙርቱ ሰዊት መሓወ፡ በእዳዎም እናሓሰዩ ኸኣ ይጎስሙ ነበሩ። 2 ሓያሎ ኻብ ፈሪሳውያን ከኣ፡ ስለምንታይ ብሰንበት ምግባሩ ዘይተፈቐደ ትገብሩ ኣሎኹም፡ በልዎም። 3 የሱስ ከኣ፡ ዳዊት፡ ንሱን እቶም ምስኡ ዝነበሩን ምስ ጠመዩ፡ ዝገበሮ፡ 4 ናብ ቤት ኣምላኽ ከም ዝኣተወ እሞ፡ ብጀካ ንኻህናት ጥራይ እምበር፡ ምብላው ዘይተገብኤ እንጌራ ምርኣይ ወሲዱ ኸም ዝበልጻ ነቶም ምስኡ ዝነበሩውን ከም ዝሀቦምሲ፡ እኳዶ ኣየንበብኩምን፡ ኢሉ መለሰሎም። 5 ወዲ ሰብ ጎይታ ሰንበት እዩ፡ ከኣ በሎም። 6 ከኣ ድማ፡ ብሓንቲ ኻልእ ሰንበት ናብ ቤት ጸሎት ኣትዩ መሀረ። ኣብኡ ድማ የማነይቲ ኢዱ ዝነቐጸት ሰብኣይ ነበረ። 7 ጸሓፍትን ፈሪሳውያንን ከኣ፡ መኸሰሲ ምእንቲ ኸረኸቡሉ፡ እስኪ ብሰንበር እንተ ኣሕወዮ፡ ኢሎም ይጸናጸንዎ ነበሩ። 8 ንሱ ኸኣ ሓሳቦም ፈሊጡ፡ ነቲ ኢዱ ዝነቐጸት ሰብኣይ፡ ተንስእ እሞ ኣብ ማእከል ደው በል፡ በሎ። ንሱውን ተንሲኡ ደው በል። 9 የሱስ ከኣ፡ ብሰንበትሲ ጽቡቕ ምግባር ወይስ ክፉእ ምግባር፡ ንነፍስስ ምድሓን ወይስ ምቕታላ ይግባእ፡ ኢሉ እሓተኩም ኣሎኹ፡ በሎም። 10 ናብ ኩሎም ግልጽ ግልጽ ኢሉ ርእዩ ኸኣ፡ ነቲ ሰብኣይ፡ ኢድካ ዘርግሕ፡ በሎ። ንሱ ድማ ከምኡ ገበረ፡ እታ ኢዱውን ሓወየት። 11 ንሳቶም ግና ኣዝዮም ነደሩ፡ ንየሱስ እንታይ ከም ዚገብርዎ ድማ፡ ንሓድሕዶም ተማኸሩ። 12 ከኣ ድማ፡ በቲ ወርሓት እቲ ኸጸሊ ናብ ከረን ደየበ፡ ለይቲ ብምልእታ ብጸሎት ናብ ኣምላኽ ነቐሑ ሓደረ። 13 ምድሪ ምስ ወግሑ፡ ንደቀ መዛሙርቱ ናብኡ ጸውዖም፡ ካባታቶም ሃዋርያት ኢሉ ዝሰመዮም ዓሰርተው ክልተ ሓረየ፡ 14 ስምኦን፡ ጴጥሮስ ኢሉ ዝሰመዮ፡ እንድርያስ ድማ ሓዉን ያእቆብን ዮሃንስን ፊልጶስን በርተሎሜዎስን፡ 15 ማቴዎስን ቶማስን ያእቆብ ወዲ

እልፍዮስን እቲ ቀናእ እተባህለ ስምኦንን፡ 16 ይሁዳ ወዲ ያእቆብን እቲ ዘትሐዞ ይሁዳ አስቆሮታውን። 17 ምሳታቶም ወሪዱ ድማ፡ ሰጥ አብ ዝበለ ቦታ ደው በማላ፡ ብዙሓት ካብ ደቀ መዛሙርቱን አዝዮ ብዙሕ ህዝቢ ኸአ ካብ ብዘሎ ይሁዳን የሩሳሌምን ገምገም ባሕሪ ጠርቦን ሲደናን ኪሰምዖው ኸብ ሕማሞምውን ኪሐውዮ ዝመጹ አብኡ ነበሩ። 18 እቶም ብርኽሳት መናስቲ ዚሳቐዩ ዝነበሩውን ሐወዮ። 19 እቶም ህዝቢ ኸአ ኩላቶም ኪትንክይዎ ይደልዩ ነበሩ። ካብኡ ሓይሊ ይወጽእ ነበረ እሞ፡ ንብዘለዉ አሕወዮም። 20 ንሱ ድማ ናብ ደቀ መዛሙርቱ እናጠመተ በለ፡ አቲም ድኻታት፡ መንግስቲ አምላኽ ንአኻትኩም እያ እሞ፡ ብጹአት ኢኹም። 21 አቲም ሕጂ እትጠምዩ፡ ክትጸግቡ ኢኹም እሞ፡ ብጹአን ኢኹም። አቲም ሕጂ እትበኸዩ፡ ክትስሕቁ ኢኹም እሞ፡ ብጹአን ኢኹም። 22 ሰብ ስለ ወዲ ሰብ ኢሎም እንተ ጸልኡኹም፡ እንተ ፈለዩኹም፡ እንተ ጸረፉኹም፡ ስምኩምውን ከም ክፉእ እንተ አውጽኡልኩም፡ ብጹአን ኢኹም። 23 እንሆ፡ አቦታቶም ድማ ንነብያት ከምኡ ይገብርዎም ነይሮም እዮም እሞ፡ አብ ሰማይ ዓስብኸም ብዙሕ ኪኸውን እዩ፡ ሽዑ በታ መዓልቲ እቲአ ባህ ይበልኩም ተሐጎሱውን። 24 አቲም ሃብታማት ግና፡ ሐጎስኩም ወዲእኩም ኢኹም እሞ፡ ወይለኹም። 25 አቲም ጽጉባት፡ ክትጠምዩ ኢኹም እሞ፡ ወይለኹም። አቲም ሕጂ እትስሕቁ፡ ክትበኸዩን ክትሐዝኩን ኢኹም እሞ፡ ወይለኹም። 26 ኩሊ ሰብ ጽቡቕ እንተ ተዛረበልኩም፡ አቦታቶም ንነብያት ሓሶት ከምኡ ይገብርዎም ነይሮም እዮም እሞ፡ ወይለኹም። 27 ንአኻትኩም ንትሰምዑ ግና እብለኩም አሎኹ፡ ጸላእትኹም አፍቅሩ፡ ንዚጸልእኹም ጽቡቕ ግበሩ። 28 ንዚረገሙኹም መርቁ፡ ምእንቲ እቶም ዚጸርፉኹም ጸልዩ። 29 መልትሕካ ንዝወቕዓካን እታ ኻልአይቲውን ምለሰሉ፡ ክዳንካ ንዝወሰደ ቐምሽካውን አይትኸልአዮ። 30 ንዝለመነካ ዘበለ ሀብ፡ ገንዘብካ ኸብ ዝወሰደውን መሊስካ አይትድለ። 31 ከምቲ ሰብ ኪገብሩልኩም እትደልይዎ፡ ንስኻትኪም ድማ ከምኡ ግበሩሎም። 32 ሓጥአን ድማ ንዚፈትውዎምሲ ይፈትዉ እዮም እሞ፡ ንዚፈትዉኹም ጥራይ እንተ ፈቶኹም፡ እንታይ ምስጋና አሎኩም። 33 ጽቡቕ ንዚገብሩልኩም ጥራይ ጽቡቕ እንተ ገበርኩምከ፡ እንታይ ምስጋና አሎኩም፡ ሓጥአን ከአ ከምኡ ይገብሩ እዮም። 34 ኪፈድዩኹም

ንትጽብይዎም እንተ አለቃ ሕኩምከ፡ እንታይ ምስጋና አሎኩም፡ ሓጥኣን ድማ ንሓጥኣን ክንድኡ ኺፍደዩ የለቅሑ እዮም። 35 ግናኸ ንጸላእትኹም ኣፍቅሩ ጽቡቕ ከኣ ግበሩ፡ ክትፍደዩ ኸይተጸቤኹም ኣለቅሑ። እግዚአብሔር ንዘየመስግኑን ንሕሱማትን ርሕሩሕ እዩ እሞ፡ ዓስብኹም ብዙሕ ኪኸውን እዩ፡ ውሉድ እቲ ልዑልውን ክትኩኑ ኢኹም። 36 ከምቲ ኣቦኹም ርሕሩሕ ዝኸነ፡ ርሕሩሓት ኩኑ። 37 ኣይትፍረዱ ኣይክትፍረዱን ኢኹም፡ ኣይትኹንኩ ኣይክትኩኑን ድማ ኢኹም፡ ሕደጉ ኸሕደገልኩም እዩ። 38 ሀቡ ኸውሀበኩም እዩ። በቲ እትሰፍሩሉ መስፈሪ ኸስፈረልኩም እዩ እሞ፡ ጽቡቕ እተሰጎደ፡ ንኸኑኸ እተፋርወ መስፈሪ ኣብ ሕቕፍኹም ኪሀቡኹም እዮም። 39 ብምስላ ኸኣ በሎም፡ ዕጢርዶ ንዕጢር ኪመርሑ ይኸእል እዩ፡ ክልቲአቶም ደኸ ኣብ ጉድጓድ ኣይወድቁን፡ 40 ተመሃሪ ኻብ መምህሩ ኣይበልጽን፡ ተምሂሩ ዝወድኤ ኹሉ ግና ከም መምህሩ እዩ ዚኸውን። 41 ስለምንታይ ኣብ ዓይኒ ሓውካ ዘሎ በሰር እትርኢ፡ ኣብ ዓይንኻ ዘሎ ጉንዲ ግና ዘይተሰብህል፡ 42 ወይስ ንስኻ ኣብ ዓይንኻ ዘሎ ጉንዲ ዘይትርኢ፡ ንሓውካ፡ ሓወይ፡ ካብ ዓይንኻ በሰር ከውጽኣልካስ ሕደገኒ፡ ክትብሎ ኸመይ ጌርካ ትኸእል፡ ኣታ ግቡዝ፡ ቅድም ነቲ ጉንዲ ኻብ ዓይንኻ ኣውጽኣዮ፡ ድሕርቲ ኣብ ዓይኒ ሓውካ ዘሎ በሰር ንምውጻእ ኣጸቢቕካ ኸትርኢ። 43 ጽቡቕ ኦም ክፉእ ፍረ ዚፈሪ፡ ወይስ ክፉእ ኦም ጽቡቕ ረ ዚፈሪ የልቦን። 44 ኩሉ ኦም ካብ ፍሪኡ ይፍለጥ እዩ እሞ፡ ካብ እሾኹ በለስ ኣይእረን፡ ካብ ጩዓውን ወይኒ ኣይቅንጠብን እዩ። 45 ኣፍ ካብ ምልኣት ልቢ እዩ ዚሃረብ እሞ፡ እቲ ሕያዋይ ሰብ ካብቲ ጽቡቕ መዝገብ ልቡ ጽቡቕ የውጽእ። እቲ ክፉእ ድማ ካብቲ ክፉእ መዝገብ ልቡ ክፉእ እዩ ዜውጽእ። 46 ስለምንታይ ደኣ፡ ጎይታይ፡ ጎይታይ፡ እትብሉኒ እሞ ኣነ ዝብሎ ኣይትገብሩን፡ 47 እቲ ናባይ ዚመጽእን ንቻለይ ሰሚዑ ዚገብሮን ዘበለ ኹሉ፡ ንመን ከም ዚመስል ከርእየኩም እዩ፡ 48 ቤት ኪሰርሕ ከሎ፡ ኣዕሚቕ ዝኹዐተን መሰረቱውን ኣብ ከውሒ ዝሰረተን ሰብኣይ እዩ ዚመስል። ደምሳሲ ውሒዝ ምስ መጸ፡ እቲ ውሒዝ ነታ ቤት ደፍኣ፡ ኣብ ከውሒ ስለ እተሰረተት ከኣ፡ ምንቕናቻ ሰኣነ። 49 እቲ ሰሚዑ ዘይገብሮ ግና ቤቱ ብዘይ መሰረት ኣብ ምድሪ ዝሰርሑ ሰብኣይ እዩ ዚመስል። ውሒዝ ደፍኣ፡ ብኡብኡ ወደቐት። ኣዋዳድቻ

እታ ቤት እቲኣ ኸኣ ዓብዪ ኸኦነ።

ወንጌል ሉቃስ 7

1 ብዘሎ ዘረባኡ ኣብ እዝኒ ህዝቢ ምስ ወድኤ፡ ናይ ቅፍርናሆም ኣተወ።
 2 ኣደ ኣለቓ ሚእቲ ዜኸብሮ ባርያኡ ሐሚሙ ንሞት ቀሪቡ ነበረ። 3 ወረ
 የሱስ ምስ ሰምዔ፡ መጺኡ ንባርያኡ ኸኸውየሉ፡ ዓበይቲ ኣይሁድ
 ናብኡ ልኢኸ ለመኖ። 4-5 ንሳቶም ድማ ናብ የሱስ መጺኦም፡ ንሱ
 ንህዝብና የፈቱ፡ ቤት ጸሎት ዝሰርሓልና ኸኣ ንሱ እዩ እሞ፡ እዚ
 ኸትገብረሉ ይግብኣ እዩ፡ ኢሎም ኣጽኒዖም ለመንዎ። 6 የሱስ ከኣ
 ምሳታቶም ከደ። ናብ ቤቱ ምስ ቀረበ ኸኣ፡ እቲ ኣለቓ ሚእቲ ኣዕሩኸ-
 ለኣኸ፡ ከምዚ ኢሉ፡ ጎይታይ፡ ናብ ትሕቲ ናሕሳይ ክትኣቱ ኣነ
 ኣይብቑዕን እዩ እሞ፡ ኣይትድከም። 7 ስለዚ ድማ ንርእሳይ ናባኻ
 ንምምጻእ ብቐዕቲ ገይረ ኣይቈጸርክዎን። ግናኸ ኣንቲ ቃል ተዛረብ፡
 ወደይ ከኣ ይሐዊ እዩ። 8 ኣነ ድማ ኣብ ትሕቲ ብዓል ስልጣን ዝግዛእ፡
 ኣብ ትሕተይውን ዓቀይቲ ዘለዉኒ ሰብ እዩ እሞ፡ ነዚ ኸይድ እብሎ፡
 ይኸይድ፡ ነቲ ድማ ንዓ፡ ይመጽእ፡ ንባርያይውን እዚ ግበር፡ ይገብር
 ከኣ። 9 የሱስ እዚ ምስ ሰምዔ፡ ተገረመ፡ ግልጽ ኢሉ ኸኣ ነቶም ዝሰዑብዎ
 ህዝቢ፡ ከምዚ ዝበለት ዓባይ እምነትሷ ኣብ እስራኤል እኳ ኣይረኸብኩን፡
 እብለኩም ኣሎኹ፡ በሎም። 10 እቶም ልኢኸኻት ናብ ቤት ምስ ተመልሱ
 ድማ፡ እቲ ሐሚሙ ዝነበረ ባርያ ሐውዩ ረኸብዎ። 11 ንጽብሒቱ ድማ
 ኸኦነ፡ ናይን ናብ እትብህል ከተማ ኸደ፡ ምስኡ ኸኣ ኣያሎ ኻብ ደቀ
 መዛሙርቱን ብዙሕ ህዝብን ከዱ። 12 ናብ ኣፍ ደገ እታ ኸተማ ምስ
 ቀረቡ፡ እንሆ፡ ምውት ተጸይሩ ወጸ፡ ንሱ ነዲኡ ኣደ ወዳ ነበረ፡ ንሳ ኸኣ
 መበለት እያ። ብዙሓት ደቂ እታ ኸተማ ኸኣ ምስኣ ነበሩ። 13 ጎይታ
 ምስ ረኣያ፡ ደንገጸላ እሞ፡ ኣይትብከዩ፡ በላ። 14 ቀሪቡ ነቲ ቃሬዛ
 ተንከዮ፡ እቶም ጸወርቲውን ደው በሉ። ንሱ ኸኣ፡ ኣታ ጎበዝ፡ ተንስእ፡
 እብለኻ ኣሎኹ፡ በሎ። 15 እቲ ምዉት ተንስኡ ተቐመጠ፡ ምዝራብውን
 ጀመረ፡ ነዲኡ ድማ ሀባ። 16 ንኹሎም ፍርሃት ሐዞም፡ ዓብዪ ነብዪ
 ተንሲኡልና፡ ኣምላኽ ንህዝቡ በጽሑ፡ እናበሉ ኸኣ ንኣምላኽ
 ኣመስገንዎ። 17 እዚ ወረዚ ድማ ብዛዕባኡ ኣብ ኩላ ይሁዳን ኣብ

ጎደቦታታን ተሰምዔ። **18** ንዮሃንስ ድማ ደቀ መዛሙርቱ ኸሉሉ እዚ ነገርዚ ነገርዎ። **19** ዮሃንስ ከኣ ክልተ ኻብ ደቀ መዛሙርቱ ጸዊዑ፡ እቲ ዚመጽእሲ ንስኻ ዲኻ ወይስ ካልእ ክንጽብ ኢና፡ ኢሉ ናብ የሱስ ለኣኾም። **20** እቶም ሰብ ኣብ የሱስ ምስ በጽሑ ኸኣ፡ ዮሃንስ መጥምቕ፡ እቲ ዚመጽእሲ ንስኻ ድኻ ወይስ ካልእ ክንጽብ ኢና፡ ኢሉ ናብ ናባኻ ልኢኹና፡ በልዎ። **21** ሸዑ በታ ሰዓት እቲኣ ኻብ ሕማምን ቃንዛን ካብ ርኽሳት መናፍስትን ንብዙሓት ኣሕወየ፡ ንብዙሓት ዕዉራትውን ምርኣይ ሀቦም። **22** የሱስ ከኣ፡ ዕዉራት ይርእዩ፡ ሓንካሳት ይኸዱ፡ ለምጻማት ይነጽሁ፡ ጸማማት ይሰምዑ፡ ምዉታት ይትንስኡ ኣለዉ፡ ንድኻታትውን ወንጌል ይስበኽ ኣሎ እሞ፡ ኪዱ፡ እዚ ዝርኤኹምዎን ዝሰማዕኩምዎን ንዮሃንስ ንገርዎ። **23** ብኣይ ዘይዕንቀፍ ብጹእ እዩ፡ ኢሉ መለሰሎም። **24** እቶም ልኡኻት ዮሃንስ ምስ ከዱ፡ ንሱ ነቶም እኩባት ሰብ ብዛዕባ ዮሃንስ ኪብሎም ጀመረ፡ እንታይ ክትርእዩ ናብ በረኻ ወጻእኩም፡ ብንፋስ ሰሰው ዚብል ሻምብቆዶ። **25** እንታይ ክትርእዩ ደኣ ወጻእኩም፡ ልስሉስ ክዳውንቲ እተኸድኑ ሰብኣይዶ፡ እንሆ፡ ብኸዳውንቲ ኸብረት ዘጌጹን ዝሓንቀቁንሲ ኣብ ቤት ነገስታት ኣለዉ። **26** እንታይ ክትርእዩ ደኣ ወጻእኩም፡ ነብዩዶ፡ እወ፡ ካብ ነብዩ እኳ ዚዐቢ፡ እብለኩም ኣሎኹ። **27** እቲ፡ እንሆ፡ መገድኻ ዚጸርግ መልኣኽይ ቀቅድሜኻ እልእኽ ኣሎኹ፡ ተብሂሉ እተጸሓፈሉ ንሱ እዩ። **28** ካብ ኣንስቲ ኻብ እተወልዱ ኻብ ዮሃንስ መጥምቕ ዚዐቢ ነብዩ ሓደ እኳ የልቦን፡ እብለኩም ኣሎኹ። ኣብ መንግስቲ ኣምላኽ ግና እቲ ዚንእስ ይዐብዮ። **29** ኩሎም ህዝብን ተገውትን ሰሚዖም፡ ብጥምቀት ዮሃንስ ተጠሚቆም ንኣምላኽ ኣጽደቆም። **30** ፈሪሳውያንን ፈለጥቲ ሕግን ግና ብእኡ ኣይተጠምቁን እሞ ነቲ ኣምላኽ ዝመኸረሎም ምኽሪ ነዐቆም። **31** እምብኣርሲ ንሰብ እዚ ወለዶ እዚ ብምንታይ ክምስሎም እዩ፡ ንመንሲ ይመስሉ። **32** ነቶም ኣብ ዕዳጋ ዚቐመጡ እሞ ንሓድሕዶም ተጸዋዊዖም፡ እምብልታ ነፋሕናልኩም ኣይሳዕሳዕኩምን፡ ኣልቀስናልኩም ኣይበኹኹምን፡ ዚብሉ ቈልዑ እዮም ዚመስሉ። **33** ዮሃንስ መጥምቕ እማ መጸ፡ እንጌራ ኣይበልዕ፡ ወይኒ ኣይሰቲ፡ ጋኔን ኣለዎ፡ ትብሉ ኣሎኹም። **34** ወዲ ሰብ መጸ፡ ይበልዕ፡ ይሰቲ፡ እንሆ፡ በላዕን ሰታይ ወይንን፡ መፍቀር ተገውትን ሓጥኣንን፡ ትብሉ ኣሎኹም። **35** ጥበብ ግና

ብኸሎም ደቃ ጸደቅት። 36 ሓደ ኻብ ፈሪሳውያን ድማ ምስኡ ኸበልዕ ለመኖ። ናብ ቤት እቲ ፈሪሳዊ አትዩ፡ አብ መአዲ ተቐመጠ። 37 እንሆ፡ አብታ ዓዲ ሓንቲ ሓጢአተኛ ሰበይቲ ነበረት። አብ ቤት እቲ ፈሪሳዊ ምቕማጡ ምስ ፈለጠት፡ ቅዱይ ቅብኢ ዝመልኤ ቢልቓጥ አምጽኤት። 38 ብድሕሪኡ አብ ጥቓ እግሩ ደው ኢላ እናበኸየት፡ በቲ ንብዓታ እግሩ ኸተጠልቅዮ ጀመረት፡ ብጸጉሪ ርእሳ እናደረዘት እግሩ ትስዕም፡ ቅዱይ ቅብኢውን ትለኸዮ ነበረት። 39 እቲ ዝጸውዖ ፈሪሳዊ ድማ ነዚ ርእዩ፡ እዚ ነብዩ እንተ ዚኸውንሲ፡ እዛ ዝተንከየቶ ሰበይቲ ሓጢአተኛ ምዃና ምፈለግ ነይሩ፡ ኢሉ ብልቡ ሐሰበ። 40 የሱስ ከአ፡ ስምኦን፡ ዝብለካ አሎኒ፡ ኢሉ መለሰሉ። ንሱ ኸአ፡ በል፡ መምህር፡ በለ። 41 ንሓደ መለቅሒ ኸልተ ሰብ ዕዳ ነበርዎ። አብቲ ሓደ ሓሙሽተ ሚእቲ፡ አብቲ ሓደ ድማ ሓምሳ ዲናር ነበሮ። 42 ዚፈድይዎ ስለ ዝሰኣኑ ግና፡ ንኸልቲኦም ሓደገሎም። ካባታቶምሲ አዝዩ ዜፍቅሮ መኖም እዩ። 43 ስምኦን ከአ፡ ንአይሲ እቲ ብዙሕ እተሓደገሉ ይመስለኒ፡ ኢሉ መለሰ። ንሱ ኸአ፡ ቅኑዕ ፈረድካ፡ በሎ። 44 ናብታ ሰበይቲ ግልጽ ኢሉ ኸአ ንስምኦን በሎ፡ ነዛ ሰበይቲ እዚአስ ትርእያዶ አሎኻ፡ ናብ ቤትካ አቶኹ እሞ ንእግረይ እኳ ማይ አይሀብካንን፡ እዚአ ግና ብንብዓታ አእጋሪይ አጠልቀየት ብጸጉሪ ርእሳውን ደረዘት። 45 ንስኻ አይተሳለምካንን፡ እዚአ ግና ካብ ዝአቱ ጀሚራ ኻብ ምስዓም አእጋሪይ አይወረዱትን። 46 ንስኻ ርእሳይ ብዘይቲ አይለኽኽኻንን፡ እዚአ ግና አእጋሪይ ብቐዱይ ቅብኢ ለኸየት። 47 ስለዚ፡ ብዙሕ ስለ ዘርቀረት፡ ንአእ ብዙሕ ሓጢአት ተሓዲጉላ፡ እብለካ አሎኹ። እቲ ሓደት ዚሕደገሉ ኸአ ሓደት እዩ ዜፍቅር። 48 ንእኣ ድማ፡ ሓጢአትኪ ተሓዲጉልኪ፡ በላ። 49 እቶም ምስኡ አብ መአዲ እተቐመጡ ኸአ ብልቦም፡ እዚ፡ ሓጢአት ድማ ዚሓድግሲ፡ መን እዩ፡ ኪብሉ ጀመሩ። 50 ንሱ ግና ነታ ሰበይቲ፡ እምነትኪ አድሒናትኪ፡ ብሰላም ኪዲ፡ በላ።

ወንጌል ሉቃስ 8

1 ድሕርዚ ድማ፡ ኸኡነ፡ ንሱ መንግስቲ አምላኽ እናሰበኸን እናአበሰረን ፍቕዳ ኸተማታትን ዓድታትን ይዘውር ነበረ። እቶም ዓሰርተው ክልተ

ኸኣ ምስኡ ነበሩ። 2-3 ካብ ርኹሳት መናፍስትን ካብ ሕማምን ዝሐወያ ካያሎ ኣንስቲ ድማ ነበራ፡ ሾብዓተ ኣጋንንቲ ዝወጹላ እታ መግደላዊት ዚብልዋ ማርያም፡ ዮሃና ሰበይቲ ኩዛ ኣዛዝ ቤት ሄሮድስ፡ ሱሳና ኸኣ ብገንዘብን ዜገልግላኦ ካልኦት ብዙሓትውን ምስኡ ነበራ። 4 ብዙሓት ህዝቢ ምስ ተኣከቡ፡ ካብ ፍቕዳ ኸተማታት ናብኡ ምስ መጹ፡ ብምስላ ኸምዚ ኢሉ ተዛረበ፡ 5 ዘራኢ ዘርኡ ኸዚ ዘርእ ወፈረ። ከዘርእ ከሎ ድማ፡ ገሊኡ ኣብ ጥቓ መገዲ ወደቕ፡ ተረግጾ ኣዕዋፍ ሰማይውን በልዓኦ። 6 ገሊኡ ኸኣ ኣብ ከውሒ ወደቕ፡ ምስ በቄለ ድማ፡ ጠሊ ስለ ዘይነበሮ ነቐጸ። 7 ገሊኡውን ኣብ ማእከል እሾኹ ወደቕ፡ እቲ እሾኹ ምስኡ ዐብዩ ሓነቕ። 8 ካልእ ከኣ ኣብ ጽቡቕ ምድሪ ወደቕ፡ በቄለ ሚእቲ ካዕበት ድማ ፈረዮ። እዚ ምስ በለ፡ እትሰምዕ እዝኒ ዘላቶ ይስማዕ፡ ኢሉ ጨደረ። 9 ደቀ መዛሙርቱ ኸኣ፡ ምስላ እዚ እንታይ ማለት እዩ፡ ኢሎም ሓተትዎ። 10 ንሱ በሎም፡ ምናላጥ ምስጢር መንግስቲ ኣምላኽ ንኣካትኩም ተውሂቡ ኣሎ፡ ንካልኦት ግና፡ እናረኣዩ ምእንቲ ኸይርእዩ፡ እናሰምዑውን ከየስተውዕሉስ፡ ብምስላ እዛረቦም ኣሎኹ። 11 እቲ ምስላኡ እዚ እዩ፡ እቲ ዘርኢ ቓል ኣምላኽ እዩ። 12 እቶም ኣብ ጥቓ መገዲ፡ ንሳቶም ዚሰምዑ እዮም። ድሕርቲ፡ ምእንቲ ኸይኣምኑን ከይድሕኑን ኢሉ፡ ሰይጣን መጹኡ ነቲ ቓል ካብ ልቦም ይወስዶ። 13 እቶም ኣብ ከውሒ፡ ንሳቶም ንቓል ምስ ሰምዕዎ፡ ብሓገስ ዚቕበልዎ እዮም። እዚ ኣቶም ግና ንጊዜኡ ደኣ እዮም ዚኣምኑ እምበር፡ ሱር የብሎምን፡ ብጊዜ ፈተናውን ይጠልሙ። 14 እቲ ኣብ እሾኹ ዝወደቐ እዚ ኣቶም እዮም፡ ምስ ሰምዑ፡ መገደም ከይደም ብሓልዮትን ሃብትን ጣዕሚ ንብረትን ይሕነቁ እሞ ፍረ ኣይፈርዩን። 15 እቶም ኣብ ጽቡቕ ምድሪ ድማ፡ ነቲ ቓል ሰሚዖምሲ፡ ኣብ ቅኑዕን ጽቡቕን ልቢ ዚወቅርዎ፡ ብትዕስቲውን ፍረ ዚፈርዩ እዮም። 16 ንመብራህቲ ኣብሪሁ፡ እቶም ዚኣትዉ ብርሃን ምእንቲ ኸርእዩ ኣብ ቀዋሚ ቐንዴል ይሰቕሎ እምበር፡ በቕሓ ዚኸድኖ ወይስ ኣብ ትሕቲ ናራት ዜንብሮ የልቦን። 17 ዘይገሀድ ሕቡእ የልቦን እሞ፡ ዘይፍለጥን ናብ ግልጺ ዘይወጽእን ስውር ከኣ የልቦን። 18 እምብኣርከ ንዘለዎ ኸውሀቦ እዩ፡ ነቲ ዜብሉ ግና እታ ዘላቶ እትመስሎ እኳ ካብኡ ኸትውሰድ እያ እሞ፡ ስለዚ ኸመይ ጌርኩም ከም እትሰምዑ ተጠንቀቁ። 19 ኣዲኡን ኣሕዋቱን ድማ ናብኡ መጹ፡ ብምኸንያት እቲ

እኩብ ህዝቢ ግና ኪረኸብዎ ኣይከኣሉን። **20** ኣዴኻን ኣሕዋትካን ኪርእዮኻ ደልዮም፡ ኣብ ወጻኢ ደው ኢሎም ኣለዉ፡ ኢሎም ነገርዎ። **21** ንሱ ኸኣ፡ ኣደይን ኣሕዋተይንሲ እዞም ንቃል ኣምላኽ ዚሰምዕዎን ዚገብርዎን እዮም፡ ኢሉ መለሰሎም። **22** ሓንቲ መዓልቲ ድማ ኸኡ፡ ንሱ ምስ ደቀ መዛሙርቱ ናብ ጃልባ ኣትዮ፡ ንዑናይ፡ ናብቲ ማዕዶ ባሕሪ ንሳገር፡ በሎም፡ ከዱውን። **23** ኪኸዱ ኸለዉ ኸኣ፡ ደቀሰ። ህቡብላ ንፋስ ኣብ ባሕሪ ወረደ፡ ነታ ጃልባኦም ከኣ ማይ መልኣ፡ ፍርሃትውን ሓዞም። **24** ሸዑ ናብኡ ቐሪቦም፡ መምህር፡ መምህር፡ ጠፋእና፡ ኢሎም ኣተንስእዎ። ንሱ ኸኣ ተንሲኡ፡ ነቲ ንፋስን ነቲ ማዕበል ማይን ገንቶ እሞ፡ ስቕ በለ ህድኣትውን ኩነ። **25** ሸዑ፡ ኣበይ ደኣ ኣላ እምነትኩም፡ በሎም። ፈሪሆም ከኣ፡ እዚ ንንፋስን ማይን ዚእዘዞም እሞ ዚእዘዞምስ መን ኩን እዩ፡ እናተባሃሀሉ ተደነቐ። **26** ኣብ ማዕዶ ገሊላ ናብ ዘሎ ምድሪ ጌርጌሴኖን ተሳገሩ። **27** ናብ ምድሪ ምስ ወጸ፡ ኣጋንንቲ ዝሓደርዎ ሰብኣይ ካብ ከተማ ተጓነፎ። ንሱ ኸኣ ነዊሕ ዘመን ክዳን ከይተኸድነ ኣብ መቓብር እምበር፡ ኣብ ቤት ዘይቐመጥ እዩ ዝነበረ። **28** ንየሱስ ምስ ረኣዮ፡ ጨዲሩ ኣብ ቐድሚኡ ወደቐ ብዓብዩ ድምጺውን፡ የሱስ ወዲ ልዑል ኣምላኽ፡ ምሳኻኽ እንታይ ኣሎኒ፡ ከይትሳቐየኒ እልምነካ ኣሎኹ፡ በሎ። **29** ነቲ ርኽብ መንፈስ ካብቲ ሰብኣይ ኪወጽእ ኣዘዞ። ብዙሕ ዘመናት ሓዲርዎ ነበረ እሞ፡ ብሰንሰለትን ብመቐሕን ተኣሲሩ ይሕሎ ነበረ። ማእሰሪኡ ይሰብር፡ እቲ ጋኔን ድማ ናብ በረኻ ሀለው የብሎ ነበረ። **30** የሱስ ከኣ፡ ስምካ መን እዩ፡ ኢሉ ሓተቶ። ንሱ ኸኣ፡ ብዙሓት ኣጋንንቲ ሓዲሮምዎ ስለ ዝነበሩ፡ ለጌዎን፡ በለ። **31** ናብ መዓሙቕ ኪኸዱ ኸይእዘዞም ድማ ለመንዎ። **32** ኣብኡ ብርቱዕ መጓሰ ሓሰማታት ኣብ ከረን ይበልፅ ነበረ። ናብኡ ንምእታው ኪፈቐደሎም ከኣ ለመንዎ፡ ንሱውን ፈቐደሎም። **33** እቶም ኣጋንንቲ፡ ካብቲ ሰብኣይ ወጹኦም፡ ናብተን ሓሰማታት ኣተዉ፡ እቲ መጓሰ ድማ ካብቲ ጻድፊ ናብ ባሕሪ ጸዲፉ ጠሐለ። **34** እቶም ጓሶት ከኣ እቲ ዝኸኡ ምስ ረኣዩ፡ ህደሙ፡ ኣብ ከተማን ዓድታትን ኣውረዩ። **35** እቶም ህዝቢ ኸኣ እቲ ዝኸኡ ኸርእዩ ወጹ፡ ናብ የሱስውን መጹ። እቲ ኣጋንንቲ ዝወጹሉ ሰብኣይ፡ ክዳኑ ተኸዲኑ ናብ ልቡ ተመሊሱ፡ ኣብ እግሪ የሱስ ተቐሚጡ ረኸብዎ እሞ ፈርሁ። **36** እቶም ዝረኣይዎ ድማ፡ እቲ ጋኔን ዝነበሮ ኸመይ ኢሉ ኸም

ዝሐወየ፡ ነገርዎም ። 37 እቶም ኣብ ከባቢ ጌርጌሴኖን ዝነበሩ ደቂ ሃገር ብዙሕ ፍርሃት ስለ ዝፈርሁ፡ ካባታቶም ኪኸይድ ለመንዎ ። ኣብ ጃልባ ኣትዩ ኸኣ ተመልሰ። 38 እቲ ኣጋንንቲ ዝወጹሉ ሰብኣይ ድማ ምስኡ ኪኸውን ለመኖ ። የሱስ ግና፡ 39 ናብ ቤትካ ተመለስ፡ ኣምላኽ ከመይ ዝበለ ዓብዪ ግብሪ ኸም ዝገበረልካ ንገር፡ ኢሉ ሰደዶ። ከይዱ ድማ፡ እቲ የሱስ ዝገበረሉ ዘበለ ኣብ ብዘላ እታ ኸተማ ነገረ። 40 ከኔ ድማ፡ የሱስ ምስ ተመልሰ፡ ኩሎም ይጽበይዎ ነበሩ እሞ፡ እቶም ሰብ ተቐበልዎ ። 41 እንሆ ኸኣ፡ ያኢሮስ ዝስሙ ሰብኣይ መጸ፡ ንሱ ድማ መራሕ ቤት ጸሎት እዩ። ኣብ እግሪ የሱስ ወዲቑ ናብ ቤቱ ኸኢኣቱ ለመኖ ። 42 ሓንቲ ንል ጥራይ፡ ንሳ ኸኣ ንል ዓሰርተው ክልተ ዓመት እትኸውን፡ ነበረቶ ። ንሳ ንሞት ቀሪባ ነበረት ። ኪኸይድ ከሎ ድማ፡ እቶም ህዝቢ ይደፍእዎ ነበሩ። 43 እንሃ፡ ካብ ዓሰርተው ክልተ ዓመት ሓዙ ደም ዛሕዛሕ ዚብላ ሰበይቲ ነበረት ። ንሳ ኸኣ ኩሉ ገንዘባ ንሓኪማት ወድኤት፡ ግናኸ ሓደ እኳ ኸኢፍውሳ ኣይከኣለን። 44 ብድሕሪኡ ቐሪባ ዘፈር ክዳኑ ተንከየት፡ ብኡብኡ እቲ ምኽዓው ደማ ኣቋረጸ። 45 የሱስ ከኣ፡ መን እዩ ዝተንከየኒ፡ በለ። ኩሎም፡ ኣይፋልናን፡ ምስ በሉ፡ ጴጥሮስ ምስቶም ምስኡ ዘለዉ ኸኡይኑ፡ መምህር፡ እዞም ህዝቢ ይደፍኡኻን ይጸቐጡኻን ኣለዉ፡ ንስኻ ድማ፡ መን እዩ ዝተንከየኒ፡ ትብል፡ በሎ። 46 የሱስ ግና፡ ካባይ ሓይሊ ኸም ዝወጸ ይፍለጠኒ ኣሎ እሞ፡ ዝተንከየንስ ኣሎ፡ በሎ። 47 እታ ሰበይቲ ድማ ከም ዘይተሓብኤት ምስ ረኣየት፡ ራዕራዕ እናበለት መጸኣ ሰገደትሉ። ኣብ ቅድሚ እቲ ኸኡሉ ህዝቢ ድማ፡ ብምንታይ ምኽንያት ከም ዝተንከየቶ፡ ሽዑ ንሽዑውን ከም ዝሐወየት፡ ነገረቶ ። 48 ንሱ ኸኣ፡ ኣጆኸ ንለይ፡ እምነትኪ ኣሕወየትኪ፡ ብሰላም ኪዲ፡ በላ። 49 ንሱ ገና ኸኢሃረብ ከሎ፡ ሓደ ኻብ ገዛ መራሕ ቤት ጸሎት፡ ንልካ ሞይታ፡ ደጊም ንመምህር ኣይተድክሞ፡ እናበለ መጸ። 50 የሱስ ሰሚዑ፡ ኣይትፍራህ፡ እመን ደኣ እሞ ክትሓዊ እያ፡ ኢሉ መለሰሉ። 51 ኣብታ ቤት ምስ በጽሑ ኸኣ፡ ብዘይ ጴጥሮስን ያእቆብን ዮሃንስን ኣቦ እታ ንልን ኣዲኣን፡ ሓደ እኳ ምስኡ ኸኢኣቱ ኣይፈቐደን። 52 ኩሎም ድማ ይበኸዩን ዋይዋይ ይብሉን ነበሩ። ሽዑ ንሱ፡ ኣይትብከዩ፡ ደቂሳ እያ ዘላ እምበር፡ ኣይሞተትን፡ በለ። 53 ከም ዝሞተት ስለ ዝፈለጡ፡ ሰሓቕዎ ። 54 ንሱ ኸኣ ንኸኡሎም ናብ ወጻኢ ኣውጺኡ፡ ብኢዱ ሓዙ ዐው ኢሉ፡ ኣቲ ንል፡

ተንሲኢ፡ በለ። 55 ሽዑ ትንፋሳ ተመልሶት እሞ ብኡብኡ ተንሲኢት፡
ዚብላዕ ኪህብዎ ድማ ኣዘዘ። 56 ወለዳ ገረሞም፡ ንሱ ግና እዚ ዝኸነ
ንሓደ እኳ ኸይነግሩ ኣዘዘም።

ወንጌል ሉቃስ 9

1 ነቶም ዓሰርተው ክልተ ብሓባር ጸዊዑ፡ ኣብ ልዕሊ ኸኡሎም ኣጋንንቲ
ሕማምውን ኬሕውዩ ሓይልን ስልጣንን ሀቦም። 2 መንግስቲ ኣምላኽ
ኪሰብኩን ንሕሙማት ኬሕውዩን ከኣ ለኣኸም። 3 በሎም ድማ፡ ንመገዲ
ገለ ኣይትማልኡ፡ በትሪ ኸነ፡ ለቄታ ኸነ፡ እንጌራ ኸነ፡ ገንዘብ ኸነ
ወይ ክልተ ቐምሽ ኣይሀሉኹም። 4 ኣብታ ዝኣተኹምዎ ቤት ድማ፡
ኣብኣ ኹኑ፡ ካብኣውን መገድኹም ኪዱ። 5 ኣብቲ ዘይቅበሉኹም ዘበለ
ኸኣ ካብታ ኸተማ እቲኣ ወጺእኩም ንኣታቶም ንምስክር ኪኸውን፡
ተጎን እግርኹም ንገፉ። 6 ወጺኦም ድማ ዓዲ ንዓዲ እናዘሩ፡ ወንጌል
ይሰብኩ ኣብ ኩሉውን የሕውዩ ነበሩ። 7 ሄሮድስ ብዓል ርባዕ ሸመት ነቲ
ብእኡ እተገብረ ነገር ሰሚዑ ተዋላወለ። ሓያሎ ሰባት፡ ዮሃንስ ካብ
ምውታት ተንሲኡ፡ ይብሉ ነበሩ እሞ፡ 8 ገሊኦም፡ ኤልያስ ተራእዩ፡
ገሊኦም ከኣ፡ ካብቶም ቀዳሞት ነብያትሲ ሓደ ተንሲኡ እዩ፡ በሉ። 9
ሄሮድስ ከኣ፡ ንዮሃንስ ኣነ ርእሱ ኣሰይፈዮ ነይረ። እዚ ብዛዕባኡ ኸምዚ
ዝበለ ነገር ዝሰምዕ ዘሎኹ ደኣ መን እዩ፡ በለ፡ ኪርእዮውን ይደሊ ነበረ።
10 ሃዋርያት ድማ ምስ ተመልሱ፡ ዝገበርዎ ዘበለ ነገርዎ። ንበይኖም
ድማ፡ ናብ ጽምዊ ቦታ ኣብ ጥቓ ቤተሳይዳ እትብህል ከተማ ምስኡ
ወሰዶም። 11 እቶም ህዝቢ ኸኣ እዚ ሰሚዖም ሰዑብዎ። ንሱ ድማ
ተቐበሎም፡ ብናይ መንግስቲ ኣምላኽ ከኣ ነገሮም፡ ምሕዋይ
ንዜድልዮምውን ኣሕወዮም። 12 ምድሪ ኸመሲ ጀመረ። እቶም
ዓሰርተው ክልተ ኸኣ ቀሪቦም፡ ኣብዚ በረኻ ኢና ዘሎና እሞ፡ እዞም ህዝቢ
ኣብ ዙርያና ናብ ዘሎ ዓድታትን ገዛታትን ከይዶም ኪሓድሩ ዚብላዕውን
ኪረኽቡ፡ ኣሳናብቶም፡ በልዎ። 13 ንሰኻትኩም ዚብላዕ ሀብዎም፡
በሎም። ንሳቶም ግና፡ ንሕና ኹድና፡ ነዚ ኸኡሉ ህዝብዚ መብልዕ
ክንዕድግ እንተ ዘይከዑይኑ፡ ምሳና ዘሎስ ካብ ሓሙሽተ እንጌራን ክልተ
ዓሳን ኣይበዝሕን እዩ፡ በሉ። 14 ኣስታት ሓሙሽተ ሸሕ ሰብ ይኸኑ ነበሩ

እሞ፡ ንደቀ መዛሙርቱ፡ በብሔራዎሳ እናሰራዕቲኡም ኣቐምጥዎም፡
በሎም። 15 ከምኡ ገበሩ ንኹሎምውን ኣቐመጥዎም። 16 ነተን
ሓሙሽተ እንጌራን ክልተ ዓሳን ኣልዒሊ ናብ ሰማይ ጠመተ፡ ባሪኹ
ቈረሰ፡ ንደቀ መዛሙርቱ ኸኣ ነቶም ህዝቢ ኹቕርቡሎም ሀቦም። 17
ኩሎም በሊዖም ጸገቡ፡ ዝተረፈ ቈረርሶ ድማ ዓሰርተው ክልተ መሶብ
መሊኦም ኣልዐሉ። 18 ከኣ ድማ፡ ንበይኑ ኪጽሊ ኸሎ፡ እቶም ደቀ
መዛሙርቱ ምስኡ ነበሩ። ንሱውን፡ ሰብ መን እዩ ይብለኒ ኣሎ፡ ኢሊ
ሐተቶም። 19 ንሳቶም ከኣ፡ ዮሃንስ መጥምቕ፡ ገሊኦም፡ ኤልያስ እዩ፡
ይብሉ፡ ገሊኦምውን፡ ካብቶም ቀዳሞት ነብያትሲ ሓደ ተንሲኡ፡ ዚብሉ
ኣለዉ፡ ኢሎም መለሱሉ። 20 ንሱ ኸኣ፡ ንስኻትኩምከ መን እዩ
ትብሉኒ፡ በሎም። ጴጥሮስ ከኣ፡ እቲ ናይ ኣምላኽ ቅቡእ ኢኻ፡ ኢሊ
መለሰሉ። 21 ንሱ ድማ ገንሖም፡ እዚ ንሓደ እኳ ኸይነግሩ ኸኣ ኣዘዘም
እሞ፡ 22 ወዲ ሰብ ብዙሕ መከራ ኪጸግብ፡ ብዓበይትን ሊቃውንቲ
ኻህናትን ጸሓፍትን ኪነፀቕን ኪቕተልን ብሳልሰይቲ መዓልቲ
ኪትንስእን ብግዲ እዩ፡ በሎም። 23 ንኹሎም ከኣ፡ ደድሕርይ ኪስዕብ
ዚደሊ፡ ነፍሱ ይቕበጽ፡ መስቀሉ ኣብ ጸጽባሕ የልዕል እሞ ይስዐበኒ። 24
ምድሓን ንፍሱ ዚደሊ ኹጥፍኣ እዩ እሞ፡ እቲ ንነፍሱ ምእንታይ ዜጥፍእ
ግና፡ ንሱ ኹድሕና እዩ። 25 ሰብከ ንብዘላ ዓለም ረቢሖሉ፡ ንነፍሱ እንተ
ጎድኣ ወይስ እንተ ኣጥፍኣ፡ እንታይ ይጠቕሞ። 26 ብኣይን ብቐለይን
ዚሓፍር ዘበለ፡ ወዲ ሰብ ብግርማኡን ብግርማ ኣቦኡን ብግርማ ቅዱሳን
መላእኽቱን ኪመጽእ ከሎ፡ ብእኡ ኪሓር እዩ። 27 ካብዘም ኣብዚኣ ደው
ኢሎም ዘለዉ ሰባት፡ ንመንግስቲ ኣምላኽ ክሳብ ዚርእይዎ፡ ሞት
ዘይጥዕሙ ኸም ዘለዉ፡ ብሓቂ እብለኩም ኣሎኹ፡ በሎም። 28 ድሕሪ
እዚ ዘረባዚ ኣብ ሰሙኑ ኣቢሊ ኸኣ ኹነ፡ ንጴጥሮስን ዮሃንስን ያእቆብን
ተማሊኡ፡ ኪጽሊ ናብ ከረን ደየበ። 29 ኪጽሊ ኸሎ፡ ትርኢት ገጹ
ተለወጠ፡ ክዳውንቱውን ብርቕርቕ ዚብል ጸዕዳ ኹነ። 30 እንሆ ድማ፡
ክልተ ሰባት፡ ንሳቶም ከኣ ሙሴን ኤልያስን፡ ምስኡ ይዛረቡ ነበሩ። 31
ብግርማ ኸኣ ተገልጹ፡ ብዛዕባ እቲ ኣብ የሩሳሌም ኪፍጽሞ ዘለዎ
ምውጻኡ ድማ ይዛረቡ ነበሩ። 32 ጴጥሮስን እቶም ምስኡ ዘለውን ግና
ድቃስ ከቢድዎም ነበረ። ምስ ተባራብሩ፡ ግርማኡን ክልተ ሰብ ድማ
ምስኡ ደው ዝበሉን ረኣዩ። 33 ከኣ ኸኣ፡ እቲኣቶም ካብኡ ኪፍለዩ

ኸለዉ፡ ጴጥሮስ ንየሱስ፡ መምህር፡ ንኣና ኣብዚ ኸንነብር ጽቡቕ እዩ።
ሰለስተ ዳስ ክንሰርሖ፡ ሓደ ንኣኻ፡ ሓደ ንመሴ፡ ሓደውን ንኤልያስ፡
በሎ። ዚብሎ ኣይፈልጥን ነበረ። **34** ንሱ እዚ ኸዛረብ ከሎ፡ ደበና መጺኡ
ኣጎልበቦም። ናብ ደበና ኸኣትዉ ኸለዉ ኸኣ፡ ፈርሁ። **35** ካብቲ ደበና
ድማ፡ እቲ ዝሓፊኸዎ ወደይ እዚ እዩ፡ ንእኡ ስምዕዎ፡ ዚብል ድምጺ
መጸ። **36** እቲ ድምጺ ኸመጽእ ከሎ ኸኣ፡ ንየሱስ በይኑ ረኽብዎ።
ንሳቶምውን ስቕ በሉ፡ ሸዑ ቕኑ ዝረኣይዎ ነገር ንሓደ እኳ ኣይነገሩን።
37 ንጽብሒቱ ድማ ኸኡነ፡ ካብ ከረን ምስ ወረደ፡ ብዙሓት ህዝቢ
ተቐበልዎ። **38** እንሆ ኸኣ፡ ካብቶም ህዝቢ ሓደ ሰብኣይ፡ ዎ መምህር፡
ሓደ ንሱ እዩ ውሉደይ እሞ፡ ነዚ ወደይ ክትርእየለይ እልምነካ ኣሎኹ፡
እናበለ ጨርሖ። **39** እንሆ፡ መንፈስ ይሕዞ፡ ብኡብኡ ይብህርር፡
ፈንጠርዕውን የብሎ፡ እናዕፈሮ፡ እናቐጥቀጦ ብጻዕሪ ይሓድጎ። **40** ንደቀ
መዛሙርትኻ ኸውጽእዎ ለሚነዮምሲ፡ ምውጻኡ ስኢኖም፡ በለ። **41**
የሱስ ከኣ፡ ኣታ ዘይእሙን ቁናን ወለዶ፡ ክሳዕ መኣዝክ ምሳኻትኩም
ክነብርን ክዕገሰኩምን እዩ፡ ንወድኻ ናብዚ ኣምጽኣዮ፡ ኢሉ መለሰሉ። **42**
ንሱ ኸመጽእ ከሎ፡ እቲ ጋኔን ኣንፈጥፈጦ ጠንቀላዕላዕውን ኣበሎ። የሱስ
ግና ነቲ ርኽቡስ መንፈስ ገኒሖ፡ ነቲ ቕጽልዓ ኣሕወዮ ነቦኡውን ሀቦ። **43**
ኩላቶም ድማ ብዕቤት ኣምላኽ ኣስተንከሩ። ኩላቶም በቲ የሱስ ዝገበሮ
ኹሉ ኸስተንከሩ ኸለዉ ኸኣ፡ ንደቀ መዛሙርቱ፡ **44** ወዲ ሰብ ኣብ ኢድ
ሰብ ኪወሀብ እዩ እሞ፡ ንስኻትኩም ነዚ ነገርዚ ኣብ ኣእዛንኩም
ኣእትውዎ፡ በሎም። **45** ንሳቶም ግና ነዛ ዘረባ እዚኣ ኣየስተውዑልዎን፡
ከየስተብህልዎ ድማ ተሰዊራቶም ነበረት። በዛ ዘረባ እዚኣ
ኸይሓትዎዉን ፈርሁ። **46** ካባታቶምሲ መኖም ከም ዚዐቢ ኸኣ ኣብ
ማእከሎም ሓሳብ ኣተዎም። **47** የሱስ ድማ ሓሳብ ልቦም ርእዩ፡ ሕጻን
ወሰደ፡ ኣብ ጥቓኡ ደው ኣቢሉ። **48** ነዚ ሕጻንዚ ብስመይ ዚቐበል ንኣይ
እዩ ዚቐበል። እቲ ንኣይ ዚቐበል ከኣ ነቲ ዝለኣኸኒ ይቐበሎ። እቲ ኣብ
ማእከል ኩልኹም ዚንእስ፡ ዓብዪ ዚኸውን ንሱ እዩ፡ በሎ። **49** ዮሃንስ
ከኣ፡ መምህር፡ ሓደ ሰብኣይ ብስምካ ኣጋንንቲ ኸውጽእ ከሎ ርኢናዮስ፡
ምሳና ስለ ዘይሰዐበ፡ ከሊእናዮ፡ ኢሉ መለሰሉ። **50** የሱስ ከኣ፡
ዘይካራኸረኩም ዘበለ፡ ንሱ ምሳኻትኩም እዩ እሞ፡ ኣይትኸልእዎ፡
በሎ። **51** ከኡነ ድማ፡ መዓልትታት ዕርገሩ ምስ ቀረባ፡ ናብ የሩሳሌም

ንምኻድ ገጹ መለሰ። 52 ቀቅድሚኡ ልኡኻት ሰደደ፡ ከይደም
ኬዳልዉሉ ድማ ኣብ ሓንቲ ዓዲ ሰማርያ ኣተዉ። 53 ንሳቶም ግና፡ ናብ
የሩሳሌም ንምኻድ ገጹ መሊሱ ስለ ዝነበረ፡ ኣይተቐበልዎን። 54 እቶም
ደቀ መዛሙርቲ ያእቆብን ዮሃንስን ከኣ ነዚ ምስ ረኣዩ፡ ጎይታይ፡ ከምቲ
ኤልያስ ዝገበሮ፡ ሓዊ ኻብ ሰማይ ወሪዱ ኹጥፍኦም ክንብልዶ ትደሊ
ኢኻ፡ በሉ። 55-56 ምልስ ኢሉ፡ ወዲ ሰብ ነፍሳት ሰብ ኬድሕን እምበር፡
ኬጥፍእሲ ኣይመጸን እሞ፡ ናይ ኣየናይ መንፈስ ምዃንኩም
ኣይትፈልጡን ኢኹም፡ እናበለ ገንሖም። ናብ ካልእ ዓዲ ኸኣ ኸዱ። 57
ከጎ ድማ፡ ኣብ መገዲ ኪኸዱ ኸለዉ፡ ሓደ፡ ጎይታይ፡ ናብ እትኸዶ
ዘበለ ኹሉ ኸስዕበካ እየ፡ በሎ። 58 የሱስ ከኣ፡ ንወኻሩ ጉድጓድ፡ ነዕዋፍ
ሰማይውን መሕደሪ ኣለዉን፡ ንወዲ ሰብ ግና ርእሱ ዜጸግግላ ስፍራ
የብሉን፡ በሎ። 59 ንሓደ ኻልእ ድማ፡ ስዐበኒ፡ በሎ። ንሱ ኸኣ፡
ጎይታይ፡ ቅድም ከይደ ነቦይ ክቐብሮ ፍቐደለይ፡ በሎ። 60 የሱስ ድማ፡
ምውታት ንምውታቶም ይቐበሩ ሕደጎም። ንስኻ ግና ኪድ፡ ብስራት
መንግስቲ ኣምላኽ ንገር፡ በሎ። 61 ሓደ ኻልእ ድማ፡ ጎይታይ፡ ክስዕበካ
እየ፡ ግናኽ ቅድም ካብ ስድራ ቤተይ ክሳናበት ፍቐደለይ፡ በሎ። 62 የሱስ
ግና፡ ዕርፊ ብኢዱ ሓዙ ንድሕሪት ዚርኢ፡ ንመንግስቲ ኣምላኽ
ኣይበቅዕን እየ፡ በሎ።

ወንጌል ሉቃስ 10

1 ድሕርዚ ጎይታ ድማ ካልኦት ሰብዓ ሰርዔ፡ በብኸልተ ገይሩ ኸኣ፡
ናብቲ ንሱ ዚኸዶ ዘበለ ኸተማን ስፍራን ቀቅድሚኡ ለኣኹም። 2 በሎም
ከኣ፡ እኸሊ ብዙሕ እየ፡ ዓየይቲ ግና ሓደት እየም። ስለዚ ነቲ ጎይታ
እኸሊ ንእኸሊ ዓየይቲ ኸልእኽ፡ ለምንዎ። 3 መገድኹም ኪዱ። እንሆ፡
ኣነ ኸም ኣባጊዕ ናብ ማእከል ተኳሉ እሰደኩም ኣሎኹ። 4 ማሕፋዳን
ለቕታን ኣሳእንን ኣይትማልኡ፡ ኣብ መገዲ ንሓደ እኳ ኸመዓልካ
ኣይትበሉ። 5 ኣብ ዝኣቶኹምዎ ቤት፡ ቅድም፡ ነዛ ቤት እዚኣ ሰላም
ይኹን፡ በሉ። 6 ኣብኣ ወዲ ሰላም እንተሎ፡ ሰላምኩም ኣብኣ ኸሓድር
እየ፡ እንተ ዜልቦ ግና፡ ሰላምኩም ኪምለሰኩም እየ። 7 ኣብታ ቤት ከኣ
ንበሩ፡ ንዓያዪ ዓስቡ ይግብኦ እየ እሞ፡ ኣባታቶም ካብ ዘሎ ብልዑን

ስተዩን። ካብ ቤት ናብ ቤት ኣይትሕለፉ። **8** ኣብ ዝኣቶኹም ምዃን
ኸተማውን እንተ ተቐበሉኹም፡ ዝቐረቡልኩም ብልዑ። **9** ኣብኣ ንዘለዉ
ሕሙማት ኣሕውዩ፡ መንግስቲ ኣምላኽ ናባኻትኩም ቀሪባ ኣላ፡ ከኣ
ብልዎም። **10** ኣብታ ዝኣቶኹም ምዃን እንተ ዘይተቐበሉኹም ግና፡
ናብ ኣደባባይ ወጺእኩም፡ **11** እቲ ኻብ ከተማኹም ዝለገበና ተጎን እኳ
ንነግፈልኩም ኣሎና። እታ መንግስቲ ኣምላኽ ናባኻትኩም ከም
ዝቐረበት ግና፡ እዚ ፍለጡ፡ በሉ። **12** በታ መዓልቲ እቲኣ ኻብ ነታ
ኸተማ እቲኣስ ንሶዶም ከም ዚቐልል፡ እብለኩም ኣሎኹ። **13** ወይለኹ
ከራዚን፡ ወይለኹ ቤተሳይዳ፡ እዚ ኣባኻትክን እተገብረ ሓይሊ ኣብ
ጢሮስን ሲዶናን ተገይሩ እንተ ዚኸውንሲ፡ ማቕ ተኸዲነን ኣብ
ሓሙኹስቲ ተቐሚጠን ቀደም ምተነስሓ ነይረን። **14** ብመዓልቲ ፍርዲ
ግና ካብ ንኣኻትክን ንጢሮስን ሲዶናን ኪቐልል እዩ። **15** ኣቲ
ቅፍርናሆም፡ ንስኹኸ ኸሳዕ ሰማይዶ ልዕል ክትብሊ ኢኹ፡ ክሳዕ
ሲኦልክስ ከተንከራርዊ ኢኹ። **16** ንኣኻትኩም ዚሰምዕ ንኣይ ይሰምዕ፡
ንኣኻትኩም ዚንዕቕ ድማ ንኣይ ይንዕቕ፡ እቲ ንኣይ ዚንዕቕ ከኣ ነቲ
ዝለኣኸኒ እዩ ዚንዕቆ። **17** እቶም ሰብዓ ልኡኻት ከኣ፡ ጎይታይ፡
ኣጋንንቲ ድማ ብስምካ ይግዝኡና ኣለዉ፡ እናበሉ ብሓጎስ ተመልሱ።
18 በሎም፡ ሰይጣን ከም መብረቕ ካብ ሰማይ ኪወድቕ ከሎ ርኤኸዎ። **19**
እንሆ፡ ተመንን ዕንቅርቢትን ኩሉ ሓይሊ ጽላእን ክትረግጹ ስልጣን
ሂበኩም ኣሎኹ፡ ዚጎድኣኩም ከኣ የልቦን። **20** ግናኸ ስምኩም ኣብ
ሰማይ ስለ እተጻሕፈ ደኣ፡ ኣዚኹም ተሓጎሱ እምበር፡ መናፍስቲ ስለ
እተመልኩልኩም፡ በዚ ኣይትተሓጎሱ። **21** በታ ጊዜ እቲኣ የሱስ
ብመንፈስ ቅዱስ ተሓጎሰ፡ በለውን፡ ኣቦይ ጎይ ሰማይን ምድርን፡ ነዚ
ኻብ ብልህታትን ካብ ለባማትን ስለ ዝሓባእካዮ፡ ንሕጻናት ከኣ ስለ
ዝገለጽካዮ፡ እወ ኣቦይ፡ ስምረትካ ኣብ ቅድሚኻ ኸምዚ ስለ ዝኹነ፡
ኤመስግነካ ኣሎኹ። **22** ኩሉ ኻብ ኣቦይ ተዋህበኒ። ንወዲ መን ምዃኑ፡
በዘይ ኣቦ ሓደ እኳ ዚፈልጦ የልቦን። ነቦ ኸኣ መን ምዃኑ፡ ብዘይ ወድን
ወዲ ኸኣ ኪገልጸሉ ዝፈተወን እምበር፡ ሓደ እኳ ዚፈልጦ የልቦን። **23-24**
ናብ ደቀ መዛሙርቱ ግልጽ ኢሉ ኸኣ ንበይኖም፡ ነዚ ንስኻትኩም
እትርእይዎ ዘሎኹም፡ ብዙሓት ነብያትን ነገስታትን ኪርእይዎ
ደልዮምሲ ኣይረኣይዎን፡ ነዚ ንስኻትኩም እትሰምዕዎ ዘሎኹም ከኣ

አይሰምዕዎን እሞ፡ ነዚ ንሰኻትኩም እትርእይዎ ዘሎኹም ዚርእያ
አዲንቲ ብጹአን እየን፡ እብለኩም አሎኹ፡ በሎም። 25 እንሆ ኸአ፡ ሓደ
ፈላጥ ሕጊ፡ መምህር፡ ናይ ዘለኣለም ህይወት ምእንቲ ኸወርስ እንታይ
እግበር፡ ኢሊ ኸፍትኖ ተንሰኤ። 26 ንሱ ኸአ፡ ኣብ ሕጊ እንታይ ጽሑፍ
አሎ፡ ከመይሲ ተንብብ፡ በሎ። 27 ንሱ ኸአ፡ ንእግዚአብሄር አምላኽካ
ብምሉእ ልብኻን ብኹሊ ነፍስኻን ብኹሊ ሓይልኻን ብኹሊ ሓሳብኻን
አፍቅሮ፡ ንብጻይካ ድማ ከም ነፍስኻ፡ ኢሊ መለሰሉ። 28 ንሱ ኸአ፡
ጽቡቕ መለስካ። ከምኡ ግበር እሞ ብህይወት ክትነብር ኢኻ፡ በሎ። 29
ንሱ ግና ርእሱ ኸጽድቕ ደልዩ፡ ንየሱስ፡ ብጻይይከ መን እዩ፡ በሎ። 30
የሱስ መሊሱ በለ፡ ሓደ ሰብአይ ካብ የሩሳሌም ናብ ያሪኮ ኸወርድ ከሎ፡
ኣብ ኢድ ከተርቲ ወደቕ። ገፈፍዎን ከትከትዎን፡ ዳርጋ ምውት ገይሮም
ከአ ገዲፎምዎ ኸዱ። 31 ከኦነ ኸአ፡ ሓደ ኻህን በታ መገዲ እቲአ
ኸወርድ ከሎ፡ ርእይዎ ሓለፈ። 32 ከምኡ ድማ ሓደ ሌዋዊ ኣብታ ቦታ
ምስ በጽሑ፡ እናረአዮ ሓለፈ። 33 ሓደ ሳምራዊ ሓላፍ መገዲ ግና ናብኡ
መጸ፡ ምስ ረአዮ ኸአ ደንገጸሉ። 34 ናብኡ ቐሪቡ ኣቐሳሊ ሰፈፈሉ፡
ዘይትን ወይንን ከአ ኣፍሰሰሉ፡ ኣብ ኣድጉ ኣወጢሑውን ናብ ማሕደር
ኣጋይሽ ወሲዱ ኣለዮ። 35 ንጽብሒቱ ድማ ክልተ ዲናር ኣውጺኡ፡ ነቲ
ሓላው ማሕደር ኣጋይሽ ሀቦ እሞ፡ ተኸናኸኖ፡ ንእኡ ኢልካ ዘጥፋእካዮ
ዘበለ ምስ ተመለስኩ ኸፈድየካ እዩ፡ በሎ። 36 ነቲ ኣብ ኢድ ከተርቲ
ዘወደቐስ ካብዞም ሰለስተ፡ ብጻይ ዝኸኖ ኣየናዮም እዩ ይመስለካ። 37
ንሱ ድማ፡ እቲ ምሕረት ዝገበረሉ፡ በለ። የሱስ ከአ፡ ኪድከ፡ ንሰኻውን
ከምኡ ግበር፡ በሎ። 38 ኪኸዱ ኸለዉ ድማ ኸኦነ፡ ንሱ ናብ ሓንቲ ዓዲ
ኣተወ። ማርታ ዝስማ ሓንቲ ሰበይቲ ኸአ ኣብ ቤታ ተቐበለቶ። 39
ማርያም እትብህል ሓብቲ ድማ ነበረታ። ንሳ ኸአ ዘረባኡ ኸትሰምዕ ኣብ
ጥቓ እግሪ የሱስ ተቐሚጣ ነበረት። 40 ማርታ ግና ብብዙሕ ምግልጋል
ትጽዕር፡ ነበረት፡ ደው ኢላ ኸአ፡ ጎይታይ፡ ሓብተይ ሓዲጋትኒ በይነይ
ከገልግልዶ ግዲ የብልካን ኢኻ፡ እምብኣርከ ኸትድግፈኒ ንገራ፡ በለቶ።
41 የሱስ ድማ፡ ማርታ፡ ማርታ፡ ብብዙሕ ነገር ትጭነቕን ትጉህይን
አሎኺ። 42 እቲ ዜድሊ ግና ሓደ ጥራይ እዩ። ማርያምሲ ኻብኣ
ዘይውሰድ ጽቡቕ ግደ ሓርያ ኣላ፡ ኢሊ መለሰላ።

ወንጌል ሉቃስ 11

1 ከጎን ድማ፡ አብ ሓንቲ ስፍራ ኪጽሊ ጸኒሑ፡ ምስ ወድኤ፡ ሓደ ኻብ ደቀ መዛሙርቱ፡ ጎይታይ፡ ከምቲ የሃንስ ንደቀ መዛሙርቱ ዝመሀሮም፡ ምጽላይ ምሀረና፡ በሎ። 2 ንሱ ኸኣ በሎም፡ ክትጽልዩ ኸሎኹም፡ አብ ሰማያት እትነብር አቦና፡ ስምካ ይቀደስ። መንግስትኻ ትምጻእ። ፍቓድካ ኸምቲ አብ ሰማይ፡ ከምኡ ድማ አብ ምድሪ ይኹን። 3 ናይ ዕለት እንጌራና አብ ጸጽባሕ ሀበና። 4 ንሕና ንዝበደሉና ኸሎም ይቕረ ንብል ኢና እሞ፡ ሓጢአትና ይቕረ በለልና። ካብ ክፉእ አድሕነና እምበር፡ አብ ፈተና አይተእትወና፡ በሎ። 5-6 በሎም ድማ፡ መን እዩ ኻብ ኻትኩም ዓርኪ ዘለዎ፡ ፈረቓ ለይቲ ናብኡ ኸይዱ፡ ዓርኪይ፡ ፈታዊ ኻብ መገዲ መጹኡንስ፡ ዝቕርበሉ ስኢነ እሞ፡ ሰለስተ እንጌራ አለቅሓኒ፡ እንተ በሎ፡ 7 እቲ ኸኣ ካብ ውሽጢ መሊሱ፡ አይተድክመኒ፡ ሕጂ ማዕጸ ተሸጉሩ፡ ደቀይ ከኣ ምሳይ አብ ዓራት እዮም ዘለዉ፡ ተንሲኤ ኸህበካ አይኸነለይን፡ ይብሎ። 8 ዓርኩ ስለ ዝኸነ ኸህቦ እኳ እንተ ዘይተንስኤ፡ ምእንቲ ድቃስ ከይኸልኦ ኢሉ ይትንስእ እሞ ዝደለዮ ይህቦ፡ እብለኩም አሎኹ። 9-10 አነ ኸኣ፡ ዚልምን ዘበለ ይቕበል፡ ዚደሊ ይረክብ፡ ማዕጸ ኳሕኳሕ ንዘበለውን ይኸፈተሉ እዩ እሞ፡ ለምኑ ኸወሀበኩም፡ ድለዩ ኸትረኸቡ ኢኹም፡ ማዕጸውን ኳሕኳሕ አብሉ፡ ኪኸፈተልኩም እዩ፡ እብለኩም አሎኹ። 11 ካብ ኻትኩምክ እንታዋይ አቦ እዩ፡ ወዱ እንጌራ እንተ ለመኖ፡ እምኒ ዚህቦ፡ ወይስ ዓሳ እንተ ለመኖ፡ አብ ክንዲ ዓሳስ ተመን ዚህቦ፡ 12 ወይስ እንቋቋሖ እንተ ለመኖ፡ ዕንቅርቢትዶ ይህቦ፡ 13 እምብአርሲ ስኻትኩም እኳ ክፉአት ክነስኹም፡ ንደቅኹም ጽቡቕ ህያብ ምሃብ ካብ ፈለጥኩም፡ እቲ አብ ሰማይ ዘሎ አቦ ግዳ ንዚልምንዎ ኸንደይ አብዚሑ መንፈስ ቅዱስ ዘይህቦም፡ 14 ንሱ ዓባስ ጋኔን የውጽእ ነበረ። ከጎን ድማ፡ እቲ ጋኔን ምስ ወጸ፡ እቲ ዓባስ ተዛረበ፡ እቶም ህዝቢ ኸኣ ተገረሙ። 15 ገሊኦም ግና፡ ነጋንንቲ ብብኤልዜቡል፡ በቲ ሓለቓ አጋንንቲ፡ እዩ ዜውጽኦም ዘሎ፡ በሎ። 16 ካልኦት ከኣ ኸፍትንዎ፡ ካብኡ ትእምርቲ ኻብ ሰማይ ይደልዩ ነበሩ። 17 ንሱ ድማ ሓሳቦም ፈሊጡ በሎም፡ ንሓድሕዳ እተፈላለዩት ዘበለት መንግስቲ ትጠፍእ፡ ቤት ድማ ንርእሳ እተፈላለዩት፡ ትወድቅ እያ። 18 አነ ነጋንንቲ ብብኤልዜቡል

ከም ዘውጽኦም ካብ እትብሉሉ: ሰይጣን ንርእሱ እንተ ተፋላለየ ደኣ: እታ መንግስቲ ኸመይ ኢላ ትቐውም: **19** ኣነ ነጋንንቲ ብብኤልዜብል ዘውጽኦም ካብ ኩንኩስ: ደቅኹም ደኣ ብመን የውጽእዎም ኣለዉ: ስለዚ ንሳቶም ፈራዶኹም ኪኸቡኑ እዮም: **20** ኣነ ነጋንንቲ በዳብዕ ኣምላኽ ዘውጽኦም ካብ ኩንኩ ግና: መንግስቲ ኣምላኽ ኣባኻትኩም በጽሑት: **21** እቲ ሓያል ሰብ: ኣጽዋሩ ሓዙ ገዛኡ እንተ ሓለወ: ብዘሎ ጥሪቲ ደሓን ይኸውን: **22** ካብኡ ዚሕይል መጺኡ እንተ ሰዐሮ ግና: ነቲ ዚእመኖ ዝነበረ ኣጽዋሩ ይገፎ: ነቲ ዝበዘበዘውን ይማቐሎ: **23** ምሳይ ዘይኩነ: ንሱ መቓናቕንተይ እዩ: ምሳይ ዘይእክብ ድማ ይዘሩ: **24** ርኹስ መንፈስ ካብ ሰብ ምስ ወጸ: ዕረፍቲ ደልዩ: ናብ ኣጸምእ ቦታ ይኸይድ እሞ እንተ ዘይረኸበ: ናብታ ዝወጸእኩላ ቤተይ ደኣ ኸምለስ: ይብል: **25** ምስ መጸ ድማ: ተኸስቲራን ተሰሊማን ትጸንሐ: **26** ሸዑ ንሱ ይኸይድ: ካብኡ ዚገዱ ኻልኦት ሾብዓተ መናፍስቲ ኸኣ ምስኡ ይማላእ: ኣትዮም ኣብኣ ይሰፍሩ: ነቲ ሰብ እቲ ኻብ ቀዳማዩስ ዳሕራዩ ይገዶ: **27** ኩነ ድማ: እዚ ኸዛረብ ከሎ: ካብቲ እኩብ ህዝቢ ሓንቲ ሰብይቲ ቃላ ዓው ኣቢላ: ዝጸረትካ ኸርስን ዝጠቦኻዩን ኣጥባትን ብጹኣን እየን: በለቶ: **28** ንሱ ግና: ብጹኣንሲ እቶም ንቃል ኣምላኽ ዚሰምዕዎን ዚሕልዉዎን ደኣ እዮም: በላ: **29** እቶም ህዝቢ ምስ ተኣከቡ ድማ: ኪብል ጀመረ: እዚ ወለዶ እዚ ሕሱም እዩ: ትእምርቲ ይደሊ: ብዘይ ትእምርቲ ነብዩ ዮናስ ድማ ትእምርቲ ኣይውሀቦን: **30** ከምቲ ዮናስ ንስብ ነነዌ ትእምርቲ ዝኸኖም: ከምኡ ድማ ወዲ ሰብ ነዚ ወለዶ እዚ ኪኸኖ እዩ: **31** ንግስቲ ኣዜብ ጥበብ ሰሎሞን ክትሰምዕ ካብ ወሰን ምድሪ መጺኣ እያ እሞ: ብፍርዲ ምስ ሰብ እዚ ወለዶ እዚ ተንሲኣ ኸ ትኩንኖም እያ: እንሆ: ካብ ሰሎሞን ዚዐቢ ኣብዚ ኣሎ: **32** ሰብ ነነዌ ብስብከት ዮናስ ተነሲሖም እዮም እሞ: ብፍርዲ ምስ እዚ ወለዶ እዚ ተንሲኦም ኪኸኙንንዎም እዮም: እንሆ: ካብ ዮናስ ዚዐቢ ኣብዚ ኣሎ: **33** ንመብራህቲ ኣብሪሁ: እቶም ዚኣትዉ ብርሃኑ ምእንቲ ኸርእዩ: ኣብ ቀዋሚ ቐንዴል እምበር: ኣብ ከውሊ ወይ ኣብ ትሕቲ ኸፈር ዜንብሮ የልቦን: **34** ናይ ስጋ መብራህቲ ዓይኒ እያ: ዓይንኻ ጥዕይቲ እንተ ኸኩነት: ኩሊ ስጋኻ ብሩህ ይኸውን: ሕምምቲ እንተ ኸኩነት ግና: ስጋኻ ድማ ጸልማት ይኸውን: **35** እምብኣርከ እቲ ኣባኻ ዘሎ ብርሃንሲ ጸልማት ከይኸውን ተጠንቐቐ:

36 ኩሉ ስጋኻ ገለ ቅሩብ ጸልማት ዜብሉ ብሩህ እንተ ኹነ፡ ከምቲ መብራህቲ ብድመቅ ብርሃን ዜብርሃልካ፡ ኩሉ ስጋኻ ብሩህ ኪኸውን እዩ። 37 ኪዛረብ ከሎ፡ ሓደ ፈሪሳዊ ምስኡ ኺምሳሕ ጸውዖ። ኣትዩ ኸኣ ኣብ መአዲ ተቐመጠ። 38 እቲ ፈሪሳዊ ቅድሚ ምሳሕ ኢዱ ዘይምጻቡ ምስ ረአየ፡ ተገረመ። 39 ጎይታ ኸኣ በሎ፡ ሕጂ ንስኻትኩም ፈሪሳውያን፡ ዝባን ዋንጫ መሬትን ጸሕልን ተጽርዩ፡ ከብድኹም ግና ከትርን ክፍኣትን ምሉእ እዩ። 40 ኣቱም ዓያሱ፡ እቲ ናይ ዝባኑ ዝገበረ ነቲ ናይ ውሽጡስ ኣይገበረንዶ። 41 ግናኸ እቲ ኣብ ውሽጢ ዘሎ ንምጽዋት ህቡ፡ እንሆ፡ ሽዑ ኹሉ ጽሩይ ይኸውነልኩም። 42 ኣቱም ፈሪሳውያን፡ ካብ ሸላንን ጨና ኣዳምን ኩሉ ኣሕምልትን ዕሽር እተውጽኡ፡ ፍትሕን ፍቕሪ ኣምላኸን ግና ሸለል እትብሉ ኢኹም እሞ፡ ወይለኹም። እቲ ኸይሓደግኩምሲ እዚውን ክትገብሩ ይግብኣኩም ነይሩ። 43 ኣቱም ፈሪሳውያን፡ ኣብ ቤት ጸሎት ኣውራ መቐመጢ፡ ኣብ ዕዳጋውን ምስላም ትፈትዉ ኢኹም እሞ፡ ወይለኹም። 44 ኣቱም ጸሓፍትን ፈሪሳውያንን፡ ከም ዘይርኤን፡ ሰብ ከይፈለጠ ብልዕሉኡ ዚረገጸን መቐብር ኢኹም እሞ፡ ወይለኹም። 45 ካብቶም ፈለጥቲ ሕጊ ሓደ መሊሱ፡ መምህር፡ እዚ ብምባልካስ ንኣናውን ትጸርፈና ኣሎኻ፡ በሎ። 46 ንሱ ኸኣ በለ፡ ንስኻትኩም ፈለጥቲ ሕጊ ድማ፡ ንሱብ ከቢድ ጸር ተሰክምዎ፡ ባዕላትኩም ግና ነቲ ጸር ብሓንቲ ኣጸብዕኩም እኳ ኣይትትንክይዎን ኢኹም እሞ፡ ወይለኹም። 47 ንስኻትኩም መቐብር ነብያት ትሰርሑ ኣሎኹም፡ ኣቦታትኩምውን ቀቲሎምዎም እዮም እሞ፡ ወይለኹም። 48 ንሳቶም ቀቲሎምዎም እዮም፡ ንስኻትኩም ድማ መቐብሮም ትሰርሑ ኣሎኹም እሞ፡ ከምኡ ነዚ ንስኻትኩም ምስክር ኢኹም፡ ነቲ ግብሪ ኣቦታትኩምውን ትሰምርዎ ኣሎኹም። 49 ስለዚ ድማ ጥበብ ኣምላኸ በለት፡ ነብያትን ሃዋርያትን ናባታቶም እልእኸ ኣሎኹ፡ ንሓያሎ ኻባታቶም ከኣ ይቐትሉን ይሰጉዎምን ኣለዉ። 50-51 ካብ ደም ኣቤል ጀሚሩ ኸሳዕ ደም እቲ ኣብ መንጎ መሰውእን ቤተ መቐደስን ዝቐተልዎ ዘካርያስ፡ እቲ ኻብ ምስራት ዓለም ጀሚሩ ዝፈሰሰ ደም ኩሎም ነብያት ካብዚ ወለዶ እዚ ኺድለ እዩ። እወ፡ ካብዚ ወለዶ እዚ ኺድለ እዩ፡ እብለኩም ኣሎኹ። 52 ኣቱም ፈለጥቲ ሕጊ፡ መርሐ ፍልጠት ወሲድኩምሲ፡ ንስኻትኩም ኣይኣቶኹምን፡ ነቶም ኪኣትዉ

ዝደለዩ ድማ ከልኪልኩምዎም ኢኹም እሞ፡ ወይለኹም። 53 እዚ ምስ ተዛረበ፡ እቶም ጸሓፍትን ፈሪሳውያንን ብጽኑዕ ኪቐየምዎ ጀመሩ። 54 ምእንቲ ኪኸበዎ ኸኣ፡ ካብ ኣፉ ገለ ዘረባ ቈጠፉ ደልዮም እናተጸናተዉ ብዙሕ ዘረባ ይሓትዎ ነበሩ።

ወንጌል ሉቃስ 12

1 ኣእላፋት ህዝቢ፡ ንሓድሕዶም ክሳቦ ዚራገጹ፡ ምስ ተኣከቡ፡ ንደቀ መዛሙርቱ ኸብሎም ጀመረ፡ ቅድሚኹሉ ኸብ ማይ ብሑቕ፡ ፈሪሳውያን፡ ንሱ ድማ ግብዝና፡ ርእሰኹም ሓልዉ። 2 ግናኸ ሰውር ዘይቅላዕ፡ ሕቡእውን ዘይፍለጥ የልቦን። 3 ስለዚ ኣብ ጸልማት እተዛረብኩምዎ ዘበለ ኣብ ብርሃን ኪሰማዕ፡ ኣብ ውሽጢ ብሕሽኹሽኹ ኣብ እዝኒ እተዛረብኩምዎ ድማ ኣብ ናሕስታት ኪሰበኸ እዩ። 4 ንኣኻትኩም ነዕፍኸይ እብለኩም ኣሎኹ፡ ስጋ ንዚቐትሉ፡ ድሕርቲ ኸብኡ ንንዩው ዚገብርዎ ንዜብሎም ኣይትፍርህዎም። 5 ንመን ከም እትፈርህ ግና ከርእየኩም፡ ነቲ፡ ምስ ቀተለስ፡ ኣብ ገሃነም ኪድቢ ስልጣን ዘለዎ፡ ንእኡ ፍሩ። እወ፡ ንእኡ ፍርህዎ፡ እብለኩም ኣሎኹ። 6 ሓሙሽተ ዕፍዶ ንኸልተ ኣሳርዮን ይሸየጣ ኣይኩናን፡ ኣብ ቅድሚ ኣምላኽ ካባታተን ሓንቲ እኳ ኣይትርሳዕን እያ። 7 ንሰኻትኩምሲ ኹለን ጸጉሪ ርእሰኹም እኳ ቕጹራት እየን። እምብኣርክ ኸብ ብዙሓት ኣዕዋፍ ትበልጹ ኢኹም እሞ ኣይትፍርህ። 8 ኣብ ቅድሚ ሰብ ንዚእመነኒ ኹሉ፡ ወዲ ሰብ ድማ ኣብ ቅድሚ መላእኽቲ ኣምላኽ ኪእመኖ እዩ። 9 እቲ ኣብ ቅድሚ ሰብ ዚኸሕደኒ ግና ኣብ ቅድሚ መላእኽቲ ኣምላኽ ኪከሓድ እዩ፡ እብለኩም ኣሎኹ። 10 ኣብ ወዲ ሰብ ዘረባ ዝበለ ኹሉ ኸኣ ይሕደገሉ፡ ነቲ ንመንፈስ ቅዱስ ዚጸርፍ ግና፡ ኣብዚኣ ኹነ ወይስ ኣብታ እትመጽእ ዓለም፡ ኣይሕደገሉን እዩ። 11-12 ናብ ኣባይቲ ጸሎትን ናብ መኳንንትን ገዛእትን እንተ ወሰዱኹም፡ በታ ሰዓት እቲኣ እንታይ ምዝራብ ከም ዚግባእ፡ መንፈስ ቅዱስ ኪምህረኩም እዩ እሞ፡ ከመይ ወይስ እንታይ ከም እትመልሱ ወይ እንታይ ከም እትብሉ ኣይትጨነቁ። 13 ሓደ ኸብቶም ህዝቢ ድማ፡ መምህር፡ ንሓወይ ርስተይ ኪመቐለኒ በለለይ፡ በሎ። 14 ንሱ ኸኣ፡ ኣታ ሰብኣይ፡ ኣባኻትኩምክ ዳኛን

መማቅልን ገይሩ መን ሸይሙኒ፡ በሎ። **15** ንሱ ኸኣ፡ ህይወት ሰብ ብብዝሒ ገንዘብ ኣይከኑትን እሞ፡ ተጠንቀቁ፡ ካብ ኩሊ ስስዔ ኸኣ ርእሰኹም ሓልዉ፡ በሎም። **16** ከምዚ ኢሊ ኸኣ ምስላ ነገሮም፡ ሓደ ሃብታም ሰብኣይ ግርሁኡ ቐደወሉ። **17** ብልቡ ኸኣ፡ እኸለይ ዝእክበላ ስፍራ የብለይን፡ እንታይ ደኣ ኸገብር እየ፡ ኢሊ ሓሰበ። **18** ንሱ ድማ፡ ከምዚ እገብር፡ ንማዕከነይ ኣፍሪሰ፡ ኣግፊጼ እሰርሐ፡ ኣብኡ ኸኣ ኩሊ እኸለይን ሃብተይን እእክብ። **19** ንነፍሰይውን፡ ኣቲ ነፍሰይ፡ ብዙሕ እተደለበ ሃብቲ ንብዙሕ ዓመታት ዚኣኸለኪ ኣሎኪ እሞ ዕረፊ፡ ብልዒ፡ ስተዪ፡ ተሓጎሲ፡ እብላ፡ በለ። **20** ኣምላኽ ግና፡ ኣታ ዓሻ፡ ንነፍስኻ ኻባኻ ኸወስድዎ፡ በዛ ለይቲ እዚኣ ይደልይዎ ኣለዉ። እዚ ዝደለብካዮ ደኣ ንመን ኪኸውን እዩ፡ በሎ። **21** እቲ ንርእሱ መዝገብ ዚእክብ፡ ኣብ ቅድሚ ኣምላኽ ሃብታም ዘይከኑ ኸምኡ እዩ። **22-23** ንደቀ መዛሙርቲ ድማ በሎም፡ ካብ ምግብ ህይወት ትዐቢ፡ ካብ ክዳንውን ስጋ ይዐቢ እዩ እሞ፡ ስለዚ ንህይወትኩም ብትበልዕዎ ወይስ ንስጋኹም ብትኸደንዎ ኣይትጨነቁ፡ እብልኩም ኣሎኹ። **24** ናብ ኳኳትማ ኣስተብህሉ፡ ኣምላኽ ይቐልቦም እምበር፡ ኣይዘርኡ ኣይዐጽዱ፡ ማዕከን ወይ ቆፎ የብሎምን። ካብ ኣዕዋፍሲ ንስኻትኩም ግዳ ኸንደይ ኣዚኹም ዘይትበልጹ። **25** ካባኻትኩምከ ተጨነቁ ኣብታ ቑመቲ ሓንቲ እመት ምውሳኽ ዚኸእል መን ኣሎ፡ **26** እዚ ቐሊል ነገር ምግባር ካብ ዘይትኸእሉስ፡ ንምንታይ ደኣ ብኻልእ እትጭነቁ፡ **27** ዕምባባታት ከመይ ኢሎም ከም ዚዐብዩ ኣስተብህሉ፡ ኣይጽዕሩን ኣይፈትሉን እዮም። ሰሎሞን እኳ በቲ ኹሊ ኸብረቲ ኸም ሓደ ኻባታቶም ኣይተኸድነን፡ እብልኩም ኣሎኹ። **28** ኣምላኽ ነዚ ሎሚ ዘሎ፡ ጽባሕ ግና ናብ እቶን ዚድርበ ሳዕሪ በረኻ ኸምዚ ገይሩ ዚኸድኖ ኻብ ከኑነስ፡ ኣቲም ጉዳላት እምነት፡ ንኣኻትኩም ግዳ ኸመይ ኣብዚሑ ዘይከድነኩም፡ **29** ንስኻትኩም ከኣ እትበልዕዎን እትሰትይዎን ኣይትደለዩን ኣይትጨነቁን። **30** ነዚ ኹሊስ ኣህዛብ ዓለም ይደልይዎ እዮም እሞ፡ እዚ ኹሊ ዜድልየኩምሲ፡ ኣቦኹም ይፈልጦ እዩ። **31** መንግስቲ ኣምላኽ ደኣ ድለዩ፡ እዚ ኹሊ ድማ ኪውሰኸልኩም እዩ። **32** ኣታ ሓደት መንሰ፡ እታ መንግስቲ ኸህበኩም ፍቓድ ኣቦኹም እዩ እሞ፡ ኣይትፍራህ። **33-34** ኣብቲ መዝገብኩም ዘለዎ ኣብኡ ድማ ልብኹም ይኸውን እዩ

እሞ፡ ጥሪትኩም ሸጡ ምጽዋትውን ሀቡ፡ ሰራቂ ኣብ ዘይቀርቦ፡ ነቐዝ ኣብ ዘየጥፍኦ ዘይበሊ ማሕፋዳን ዘይጎድል መዝገብን ኣብ ሰማያት ዕቕሩ። **35** ሓቋቋኹም ዕጡቕ፡ መባርህትኹም ብሩህ ይኹን። **36** ንስኻትኩም፡ ጎይታኦም ካብ መርዓ ኸላዕ ዚምለስ ዚጽበዩ እሞ፡ መጺኡ ኳሕኳሕ ምስ ኣበለ፡ ብኡብኡ ዚኸፍቱሉ ሰባት ምሰሉ። **37** እቶም፡ ጎይታኦም ኪመጽእ ከሎ፡ ነቂሖም ዚረኸቦም ባሮት እቲኦም ብጹኣን እዮም። ተዐጢቑ ኣብ መኣዲ ኸም ዜቐምጦም፡ ቀሪቡውን ከም ዜገልግሎም፡ ብሓቂ እብለኩም ኣሎኹ። **38** ኣብ ካልኣይቲ ወይስ ሳልሳይቲ ሕልዋ ለይቲ መጺኡ ኸምዚ እንተ ረኸቦም፡ እቶም ባሮት እቲኦም ብጹኣን እዮም። **39** ግናኸ እዚ ፍለጡ፡ ብዓል ቤት፡ ነታ ሰራቂ ዚመጸላ ጊዜ እንተ ዚፈልጣስ፡ ምነቕሑ፡ ቤቱ ኸትኩዐት ከላውን ስቕ ኣይምበለን ነይሩ። **40** ንስኻትኩም ድማ፡ ወዲ ሰብ ብዘይሓሰብኩምዎ ጊዜ ኺመጽእ እዩ እሞ፡ እተዳሎኹም ኩኑ። **41** ጴጥሮስ ከኣ፡ ጎይታይ፡ እዚ ምስላዝስ ንኣና ዲኻ እትብሎ ዘሎኻ ወይስ ንኹሉ ኢኻ፡ በሎ። **42** ጎይታ ኸኣ በለ፡ እቲ እመንን ኣስተውዓልን መጋቢ፡ ቀለቦም በብጊዜኡ ኺህቦም፡ ጎይታኡ ኣብ ስድራ ቤቱ ዚሸሞስ መን እዩ። **43** እቲ ጎይታኡ ኺመጽእ ከሎ፡ ከምዚ እናገበረ ዚጸንሖ ባርያ ብጹእ እዩ። **44** ኣብ ብዘሎ ጥሪቱ ኸም ዚሸሞ፡ ብሓቂ እብለኩም ኣሎኹ። **45** እቲ ባርያ ብልቡ፡ ምእታው ጎይታይ ይድንገኑ እዩ፡ እንተ በለ ግና፡ ምግራፍ እቶም ገላውን ኣግራድን ምብላዕን ምስታይን ምስካርን ይጅምር። **46** ጎይታ እቲ ባርያ እቲ፡ ንሱ ብዘይተጸበያ መዓልቲ፡ ብዘይፈለጣ ሰዓት ኪመጽእ፡ ቈራሪጹ ኸኣ ግዲኡ ምስቶም ዘይኣምኑ ኺገብሮ እዩ። **47** እቲ ፍቓድ ጎይታኡ ፈሊጡ ዘይተዳለወ፡ ከምታ ፍቓዱውን ዘይገበረ ባርያ ብዙሕ መግረፍቲ ኺግረፍ እዩ። **48** እቲ ኸይፈለጠ ንመግረፍቲ ዚግብኦ ዝገበረ ግና ሓደት እዩ ዚግረፍ። ብዙሕ ንዝሀብዎ ብዙሕ ይደልይዎ፡ ብዙሕ ንዘማዕቁብዎ ኸኣ ኣብዚሖም ይደልይዎ እዮም። **49** ናብ ምድሪ ሓቂ ኸድርቢ እየ ዝመጸእኩ፡ ሕጅስ ብጀካ ምንዳዱ እንታይ እደሊ ኣሎኹ። **50** ዝጥመቓ ጥምቀት ግና ኣላትኒ፡ ክላዕ እትፍጸምሲ ኸመይከ ዘይጸበኒ። **51** ናብ ምድሪዬ ሰላም ከምጽእ ዝመጸእኩ ይመስለኩም ኣሎ፡ ምፍልላይ ደኣ እምበር፡ ኣይኩነን፡ እብለኩም ኣሎኹ። **52** ካብ ሕጂ ሓሙሽተ ኣብ ሓንቲ ቤት እንተ ኹኑ፡ ሰለስተ ኻብ ክልተ፡ ክልተ ድማ ካብ ሰለስተ

ኪፋላለዩ እዮም። 53 አቦ ኻብ ወዱ፡ ወዲውን ካብ አቦኡ። አደ ኻብ ንላ፡ ንላውን ካብ አዲአ፡ ሓማት ካብ መርዓት ወዳ፡ መርዓት ወዲውን ካብ ሓማታ ኪፋላለዩ እዮም። 54 ነቶም ህዝቢ ድማ በሎም፡ ደበና ኻብ ምዕራብ ኪዳባኖ ኸሎ ምስ ርኤኹም፡ ሽዑ፡ ዝናም ኪዘንም እዩ፡ ትብሉ ኢኹም፡ ከምኡ ኸአ ይኸውን። 55 ንፋስ ደቡብ ኪነፍስ ምስ ርኤኹምውን፡ ሃሩር ኪኸውን እዩ፡ ትብሉ፡ ከምኡ ድማ ይኸውን። 56 አቱም ግቡዛት፡ ምምርማር ገጽ ሰማይን ምድርን ትፈልጡ፡ ከመይ ደአ ነዚ ዘመን እዝስ ዘይትምርምርዎ፡ 57 ስለምንታይከ ባዕላትኩም ሓቂ ዘይትፈርዱ፡ 58 ምስ መባእስትኻ ናብ ሹም እንተ ኸድካ፡ አብ ፈራዲ ኸየብጽሓካ፡ እቲ ፈራዲኸአ ንግልያኡ አሕሊፉ ኸይሀበካ፡ እቲ ግልያኡውን አብ ቤት ማእሰርቲ ኸይድርብየካስ፡ አብ መገዲ ኸሎኻ ምስኡ ንምትዕራቕ ተጋደል። 59 እንተ ዘይከኑስ፡ እታ መወዳእታ ለብጦን ክሳዕ እትፈዲ፡ ካብኡ አይክትወጽእን ኢኻ፡ እብለካ አሎኹ።

ወንጌል ሉቃስ 13

1 በቲ ወርሓት እቲ፡ ሓያሎ ሰባት መጺኦም ብዛዕባ እቶም ጲላጦስ ደሞም ምስ መስዋእቶም ዝጸምበሮ ገሊላውያን ነገርዎ። 2 የሱስ መሊሱ በሎም፡ ነዞም ገሊላውያን እዚአቶም እዚ ስለ ዝረኸቦምሲ፡ ካብ ኩሎም ገሊላውያን ሓጥአን ዝነበሩዶ ይመስለኩም አሎ፡ 3 አይፋሎም፡ እንተ ዘይተነሳሕኩምሲ፡ ኩላትኩም ድማ ከምኡ ኸትጠፍኡ ኢኹም፡ እብለኩም አሎኹ። 4 ወይስ እቶም አብ ሰሊሆም ግምቢ ዝወደቆም እሞ ዝቐተሎም ዓሰርተው ሾሞንተኸ ኻብቶም አብ የሩሳሌም ዚነበሩ ኹሎም ሰብ ዚበዝሕ ሓጠአት ዝነበሮምዶ ይመስለኩ፡ 5 አይፋሎም፡ እን ዘይተነሳሕኩምሲ፡ ኩላትኩም ከምኡ ኸትጠፍኡ ኢኹም፡ እብለኩም አሎኹ። 6 እዚ ምስላዚ ኸአ በለ፡ ሓደ ሰብአይ አብ አታኸልቲ ወይኑ እተተኸለት በለስ ነበረቶ። ፍረ ደልዩ ናብአ መጸ፡ ግናኸ አይረኸበላን። 7 ነቲ ሓላው አታኸልቲ ወይኒ ኸአ፡ እንሆ፡ ካብዛ በለስ እዚአ ፍረ እናደሌኹ ሰለስተ ዓመት መጺኤ፡ አይረኸብኩላን። ቍረጸ፡ ስለምንታይከ ንምድሪ ተበላሹ አላ፡ በሎ። 8 ንሱ ግና፡ ጎይታይ፡ ወሰነ ወሰና ኸሳዕ ዝኹስኩሳ፡ ድኸዒ ኸሳዕ ዝድኩዓ፡ እዛ ዓመት እዚአ ድማ

ሕደጋ። 9 ንዓመታ እንተ ፈረየት፡ ጽቡቕ፡ እንተ ዘይከኑስ፡ ሸው ትቈርጸ፡ ኢሊ መለሰሉ። 10 ብሰንበት ኣብ ሓንቲ ቤት ጸሎት ከይኮይም ህር ነበረ። 11 እንሆ፡ ኣብኣ ኻብ ዓሰርተው ሾሞንተ ዓመት ሓዙ መንፈስ ድኻም ዝሓደራ ሰበይቲ ነበረት። ንሳ ኸኣ ጉቢጣ ነበረት፡ ክትቀንዕውን ከቶ ኣይተኻእላን። 12 የሱስ ምስ ረኣያ፡ ጸዊዑ፡ ኣቲ ሰበይቲ፡ ካብ ሕማምኪ ተፈቲሕኪ ኣሎኺ፡ በላ። 13 ኢዱ ኣንበረላ፡ ብኡብኡ ቐንዔት፡ ንኣምላኸውን ኣመስገነቶ። 14 እቲ መራሕ ቤት ጸሎት ከኣ፡ የሱስ ብሰንበት ስለ ዘሕወየ ኸርዩ፡ ነቶም ህዝብ፡ ኪዕየየን ዚጋእ ሹድሸተ መዓልቲ ኣለዎኹም። እምብኣርከ ብኣታተን መጺእኩም ተፈወሱ እምበር፡ ብመዓልቲ ሰንበትሲ ኣይከኑን፡ ኢሊ መለሰሎም። 15 ጎይታ ግና፡ ኣታ ግቡዝ፡ ካባኻትኹምከ ኸኡሊ ሰብዶ ንብዕራዩ ወይስ ኣድጉ ብሰንበት ካብ ማእሰሩ ኣይፈትሑን እዩ፡ ኬስትዮስ የውርዶ ደይኩን። 16 እንሆ፡ እዛ ኻብ ዓሰርተው ሾሞንተ ዓመት ሓዙ ሰይጣን ዝኣሰራ ንል ኣብርሃምከ ኻብዚ ማእሰርቲ እዚ ብመኣኣልቲ ሰንበት ክትፍታሕዶ ኣይግባእን እዩ፡ ኢሊ መለሰሉ። 17 እዚ ምስ በለ፡ እቶም እተበኣስዎ ኸኡሎም ሓፈሩ። በቲ ብእኡ እተገብረ ኸኡሊ መስትንክር ዝኸነ ግብርታት ከኣ ብዘሎ እቲ ህዝቢ ተሓጎሱ። 18 ድሕርዚ በለ፡ መንግስቲ ኣምላኸ እንታይ ትመስል፡ ብምንታይሲ ኸምስላ እዩ። 19 ሰብ ወሲዱ ኣብ ሰፍራ ኣታኸልቱ ዝዘርኣ ፍረ ኣድሪ እያ እትመስል። በቈለት ዓባይ ኣምውን ከኑነት፡ ኣዕዋፍ ሰማይ ከኣ ኣብ ጨናፍራ ቤተን ሰርሓ። 20 ከም ብሓድሽ ድማ፡ ንመንግስቲ ኣምላኸ ብምንታይ ክምስላ እዩ። 21 ሰበይቲ ወሲዳ፡ ኩሊ ኸሳዕ ዚበኩዕ፡ ኣብ ሰለስተ ሳቶን ሓርጭ ዝለወሰቶ ማይ ብሓቕ እያ እትመስል፡ በለ። 22 ኣብ ከተማታትን ኣብ ዓድታትን እናመሀረ ይመላለስ ነበረ። መገዱ ኸኣ ንየሩሳሌም ገጹ ኣቕኒዑ ነበረ። 23 ሓደ ሰብኣይ ከኣ፡ ጎይታይ፡ ሓደት ድዮም ዚድሕኑ፡ በሎ። 24 ንሱ ኸኣ በሎም፡ ብዙሓት ኪኣትዉ እናደለዩስ ከም ዘይከኑሎም፡ እብለኩም ኣሎኹ እሞ፡ በታ ጸባብ ደገ ንምእታው ተጋደሉ። 25 ብዓል ቤት ተንሲኡ ማዕጸኡ ምስ ሸጎረ፡ ሸው ኣብ ወጻኢ ደው ምባል ክትጅምሩ፡ ጎይታይ፡ ጎይታይ፡ ክፈተልና፡ እናበልኩም ማዕጸ ኳሕኳሕ ከተብሉ ኢኹም። ንሱ ኸኣ፡ ካበይ ምኳንኩም ኣይፈልጠኩምን እዩ፡ ኢሊ ኺመልሰልኩም እዩ። 26 ሸው፡ ኣብ ቅድሚኻ ባሊዕናን ሰቲናን፡ ንስኻውን ኣብ ገዛና

ምሂርካ፡ ምባል ክትጅምሩ ኢኹም። 27 ንሱ ኸኣ፡ ኣቲም ገበርቲ ዓመጸ ኸሩላትኩም፡ ካበይ ም'ኳንኩም ኣይፈልጠኩምን እየ፡ ካበይ ርሐቕ፡ እብለኩም ኣሎኹ፡ ኪብል እየ። 28 ንኣብርሃምን ይስሃቅን ያእቆብን ንኸሩሎም ነብያትን ኣብ መንግስቲ ኣምላኽ ምስ ርኤኹምዎም፡ ንስኻትኩም ግና ኣብ ወጻኢ ተደርቢኹም፡ ኣብኡ ብኸያትን ምሕርቃም ኣስናንን ኪኸውን እየ። 29 ካብ ምብራቕን ምዕራብን ካብ ሰሜንን ደቡብን ድማ ኺመጹ፡ ኣብ መንግስቲ ኣምላኽውን ኣብ መኣዲ ኪቐመጡ እየም። 30 እንሆ ድማ፡ ቀዳሞት ዚኹኩ ዳሕሮት ኣለዉ፡ ዳሕሮት ዚኹኩ ቐዳሞትውን ኣለዉ። 31 በታ ጊዜ እቲኣ ሓያሎ ኻብ ፈሪሳውያን፡ ሄሮድስ ኪቐትለካ ይደሊ ኣሎ እሞ፡ ወጻእ፡ ካብዚ ኣግልስ፡ ኢሎም ናብኡ መጹ። 32 ንሱ ኸኣ በሎም፡ ኬድኩም ነዛ ወኻርያ፡ እንሆ፡ ሎምን ጽባሕን ኣጋንንቲ ኤውጽእ ኤሕዊ፡ ኣብ ሳልሳይቲ መዓልቲ ኸኣ እውደእ ኣሎኹ። 33 ነብዩ ግና ብዘይ ኣብ የሩሳሌም ኣይቐተልን እየ እሞ፡ ሎምን ጽባሕን ድሕሪ ጸባሕን ክመላለስ ይግብኣኒ እየ፡ በልዎ። 34 የሩሳሌም፡ የሩሳሌም፡ ንነብያት እትቐትሊ፡ ናባኺ ንተላእኩውን ብእምኒ እትጭፍልቂ፡ ከምቲ ድርሆ ንጨጨውታ ኣብ ትሕቲ ኣኸናፋ እትእክቦም፡ ክንደይ ሳዕክ ንደቅኺ ኸእክቦም ዝይደሌኹ እሞ ኣቤኸም። 35 እንሆ፡ ቤትኩም ክትያኑ እያ። ብስም እግዚኣብሄር ዚመጽእ ብሩኽ እየ፡ እትብሉሉ ዘመን ክሳዕ ዚመጽእውን፡ ኣይክትርእዩንን ኢኹም፡ እብለኩም ኣሎኹ።

ወንጌል ሉቃስ 14

1 ከጎን ድማ፡ ብሰንበት ኣብ ቤት ሓደ ኻብ ሓላቕ ፈሪሳውያን እንጌራ ኺበልዕ ምስ ኣተወ፡ ንሳቶም ይጸናጸንዎ ነበሩ። 2 እንሆ፡ ከብዱ እተነፍሑ ሰብኣይ ኣብ ቅድሚኡ ነበረ። 3 የሱስ ንፈለጥቲ ሕግን ፈሪሳውያንን፡ ብሰንበት ምፍዋስሲ ግቡእ ድዩ ወይስ ኣይፋሉን፡ ኢሉ ተዛረቦም። 4 ንሳቶም ከኣ ኣጽቀጡ። ንሱ ድማ ወሲዱ ኣሕወቶን ሰደዶን። 5 መሊሱ ድማ በሎም፡ ካባኻትኩምከ ወዱ ወይ ብዕራዩ ናብ ዔላ እንተ ወደቐ፡ ብእኡ ብመዓልቲ ሰንበት ዘየውጽኦ መን ኣሎ፡ 6 ነዚ ነገርዚ ኸኣ ምላሽ ሰኣኑሉ። 7 ነቶም ናብ ምሳሕ እተጸውፁ ድማ ኣውራ

መቐመጢ ኸም ዚሓርዩ ምስ ረኣየ፡ ምስላ መሰለሎም፡ ከምዚ ኢሉ፡ **8**
ሓደ ናብ መርዓ እንተ ዐደመካ፡ ኣብቲ ኣውራ መቐመጢ ኣይትቀመጥ።
ካባኻ ዚኸብር ካልእ ጸዊዑ እንተ ኸኣ፡ **9** እቲ ንእኩን ንኣኻን ዝጸውዔ
መጺኡ፡ እዛ ስፍራ እዚ ኣነዚ ሕደገሉ፡ ኪብለካ እዩ እሞ፡ ሸዑ እናሓፈርካ
ናብ ታሕታይ መቐመጢ ኸትወርድ ትጅምር። **10-11** ርእሱ ዜዕቢ ኸሉ
ኸዋረድ፡ እቲ ርእሱ ዜዋርድ ከኣ ኪኸብር እዩ እሞ፡ እንተ ተዐደምካ፡
እቲ ዝዐደመካ መጺኡ፡ ዓርኪይ፡ ናብ ላዕላይ ደይብ፡ ምእንቲ ኸብለካስ፡
ኬድካ ኣብ ታሕታይ ስፍራ ተቐመጥ። ሸዑ ኣብ ቅድሚ እቶም ምሳኻ
ዚምስሑ ኸሉሎም መቐምጥኻ ኸብረት ኪኸኣልካ እዩ። **12** ነቲ ዝጸውዖ
ሰብኣይ ድማ፡ ምሳሕ ወይስ ድራር እንተ ገበርካ፡ ንሳቶም ድማ
ምናልባሽ መሊሶም ከይጽውዑኻ እሞ፡ ምፍዳይ ለቕሓ ኸይከኣካስ፡
ኣዕፍኸካ ኸኣ ወይ ኣሕዋትካ፡ ወይ ኣዝማድካ፡ ወይ ሃብታማት
ጎረባብትኻ ኣይትጸውዕ። **13** ምሳሕ እንተ ገበርካስ፡ ድኻታትን
ቈራያትን ሓንካሳትን ዕዉራትን ደኣ ጸውዕ። **14** ዚፈድዩኻ ዮብሎምን
እሞ፡ ብጹእ ክትከውን፡ ብትንሳኤ ጻድቃንውን ክትፍደ ኢኻ፡ በሎ። **15**
ካብቶም ምስኡ ኣብ መኣዲ እተቐመጡ ሓደ እዚ ምስ ሰምዔ፡ እቲ ኣብ
መንግስቲ ኣምላኽ እንጌራ ዚበልዕ ብጹእ እዩ፡ በሎ። **16** ንሱ ኸኣ በሎ፡
ሓደ ሰብኣይ ዓብዪ ድራር ገበረ፡ ንብዙሓትውን ዐደመ። **17** ድራር ድማ
ነቶም ዕዱማት፡ ከሉሉ ተዳልዩ ኣሎ እሞ፡ ንዑ፡ ኪብሎም ባርያኡ ለኣኸ።
18 ከሉሎም ከኣ ሓቢሮም ኬማኻንዩ ጀመሩ። እቲ ቐዳማይ፡ ግራት ዐዲገ
ኣሎኹ፡ ናብኣ ወፊረ ኸርእያ ብግዲ ዜድልየኒ ኸይይኑስ፡ ከተማኻንዩለይ
እልምንካ ኣሎኹ፡ በሎ። **19** እቲ ኻልኣይ ድማ፡ ሓሙሽተ ጽምዲ
ብዕራይ ዐዲገ ኣሎኹ፡ ክፍትኖም ክኸይድ እየ፡ ከተማኻንዩለይ
እልምንካ ኣሎኹ፡ በሎ። **20** እቲ ሳልሳይ ከኣ፡ ሰበይቲ ኣእትየ ኣሎኹ፡
ስለዚ ኸመጽእ ኣይከኣለይን እዩ፡ ኣሎ። **21** እቲ ባርያ መጺኡ እዚ
ንጎይታኡ ነገሮ። ሸዑ እቲ ብዓል ቤት ከርዩ ነቲ ባርያኡ፡ ናብ
ኣደባባይን ናብ መተሓላለፍ ከተማን ቀልጢፍካ ውጻእ፡ ድኻታትን
ቈራያትን ሓንካሳትን ዕዉራትን ናብዚ ኣእቲ፡ በሎ። **22** እቲ ባርያ ኸኣ፡
ጎይታይ፡ ከምቲ ዝኣዘዝካዮ ኸይይኑ፡ ስፍራ ድማ ግና ኣሎ፡ በሎ። **23**
እቲ ጎይታ ድማ ነቲ ባርያኡ፡ ናብ መገድን ናብ ገዛታትን ውጽእ እሞ
ቤተይ ምእንቲ ኸትመልእሲ፡ ኪኣትዉ ተጋደሎም፡ በሎ። **24** ካብቶም

እተወደሙ ሰብኡት ሓደ እኳ ንድራረይ ኣይኪጥዕሞን እዩ፡ እብለኩም ኣሎኹ። **25** ብዙሓት ሰብ ምስኡ ይኸዱ ነበሩ። ንሱ ኸኣ ግልጽ ኢሉ በሎም፡ **26** ናባይ ዚመጽእ እንተሎ እሞ ኣቦኡን ኣዲኡን ሰበይቱን ደቁን ኣሕዋቱን ኣሓቱን፡ ህይወቱውን ከይተረፈት፡ እንተ ዘይጸልኤ፡ ወደ መዝሙረይ ኪኸውን ኣይክእልን እዩ። **27** መስቀሉ ዘይጸውር እሞ ደድሕረይ ዘይስዕብ ዘበለ፡ ወደ መዝሙረይ ኪኸውን ኣይክእልን። **28-30** ካባኻትኩምከ፡ ምስራሕ ግምቢ ዚደሊ እሞ መሰረት ምስ ሰረተ፡ ምውዳኡ እንተ ሰኣነ፡ ዝረኣይዎ ኹሎም፡ እዚ ሰብኣይዚ ምንዳኻ ጀሚሩስ ምውዳኡ ስኢኑ፡ ኢሎም ምእንቲ ኹላግጹሉ ኸይጅምሩ፡ ንመወድኢኡ ዚኣኸሎ ገንዘብ እንተለዎ እዩ? **31** ወይስ ኣየናይ ንጉስ እዩ፡ ምስ ካልእ ንጉስ ኪዋጋእ ዚኸይድ እሞ ነቲ ብኸልተ እልፊ ዚመጸስ ብእልፊ ኸገጥመሉ ዚኸእል እንተ ኹይኑ፡ ተቐሚጡ ቐድሞ ዘይመክር፡ **32** እንተ ዘይኩነስ፡ ገና ኻብኡ ርሑቕ ከሎ፡ ልኡ ኻት ናብኡ ልኢኹ ዕርቂ ይልምኖ። **33** ከምኡ ድማ ነፍሲ ወከፍኩም ዘለዎ ዘበለ ኹሉ ዘይቀበጸ፡ ወደ መዝሙረይ ኪኸውን ኣይክእልን እዩ። **34** ጨው ጽቡቕ እዩ፡ እቲ ጨው፡ መቐፊቱ እንተ ኸደኸ፡ ብምንታይ ይምቅር፡ **35** ንወጻኢ ይጉሕፍዎ እምበር፡ ንምድሪ ኹነ፡ ንምድኳዕ ኹነ ኣይጠቅምን እዩ። እትሰምዕ እዝኒ ዘላቶ ይስማዕ።

ወንጌል ሉቃስ 15

1 ኩሎም ተገውትን ሓጥኣንን ኪሰምዕዎ ናብኡ ቐረቡ። **2** ፈሪሳውያንን ጸሓፍትን ድማ፡ እዝስ ንሓጥኣን ደኣ ይቐበል ምሳታቶምውን ይበልዕ፡ ኢሎም ኣጉረምረሙ። **3** እዚ ምስላ እዚ ኸኣ መሰለሎም፡ ከምዚ ኢሉ፡ **4** ካባኻትኩምከ ሚእቲ ኣባጊዕ ዘለዎኦ እሞ ካባታተን ሓንቲ እንተ ጠፍአቶስ፡ ነተን ተስዓን ትሽዓተን ኣብ በረኻ ዘይሓድግ፡ ክሳዕ ዚረኸባውን ነታ ዝጠፍኤት ኪደሊ ዘይከይድ እንታዋይ ሰብኣይ እዩ። **5** ምስ ረኸባ ኸኣ፡ እናተሓገዕ ኣብ መንኹቡ ይሕንግራ። **6** ናብ ቤቱ ምስ ተመልሰ ድማ፡ ነዕሩኹን ንጎረባብቱን ብሓደ ጸዊዑ፡ ነታ ዝጠፍአትኒ በጊዔይ ረኸብያ እሞ፡ ምሳይ ተሓገዑ፡ ይብሎም። **7** ከምኡ ኸኣ ንስሓ ኻብ ዘይደልዩ ተስዓን ትሽዓተን ጸድቃንሲ፡ ብሓደ ዚንሳሕ ሓጥእ ኣብ

ሰማይ ሓጎስ ኪኸውን እዩ፡ እብለኩም አሎኹ። **8** ወይስ አየነይቲ ሰበይቲ እያ፡ ዓሰርተ ድሪም ዘለዎ፡ ሓንቲ ድሪም እንተ ጠፍአታ፡ መብራህቲ ዘይተብርህ ቤታውን ዘይትኹስትር፡ ክሳብ እትረኽባ ኸኣ አጸቢቓ ዘይትደሊ፡ **9** ምስ ረኽበታ ድማ፡ እታ ዝጠፍአትኒ ድሪመይ ረኽቢያ እሞ፡ ምሳይ ተሓጎሳ፡ ኢላ ነዳኖታታን ንጎረባብታን ትጽውዔን። **10** ከምኡ ድማ ብሓደ ዚንሳሕ ሓጥእ ኣብ ቅድሚ መላእኽቲ ኣምላኽ ሓጎስ ይኸውን እዩ፡ እብለኩም አሎኹ። **11** በለ ድማ፡ ንሓደ ሰብኣይ ክልተ ደቂ ነበርዎ። **12** እቲ ንእሽቶ ኸኣ ነቦኡ፡ አቦይ፡ ካብዚ ጥሪት እቲ ዚበጽሓኒ ግደ ሀበኒ፡ በሎ። ነቲ ገንዘቡ ኸኣ መቐሎም። **13** ድሕሪ ሓደት መዓልቲ ኸኣ እቲ ንእሽቶ ወዲ ዘለዎ ኹሉ ኣኪቡ፡ ናብ ካልእ ርሑቕ ሃገር ከደ። ኣብኡ ድማ ነቲ ጥሪቱ ብቐለትን ዕብዳንን ዘረዎ። **14** ዘለዎ ዘበለ ምስ ወድኤ፡ ኣብታ ሃገር ብርቱዕ ጥሜት ኩነ። ንሱ ኸኣ ኪስእን ጀመረ። **15** ከይዱ ምስ ሓደ ኸብ ደቂ እታ ሃገር እቲኣ ተዋዓለ፡ ንሱ ኸኣ፡ ሓሰማታት ኪጓሲ፡ ናብ ምድሩ ሰደደ። **16** ካብቲ ሓሰማታት ዚቐለባኦ ቋርፍ ከብዱ ኺመልእ ከኣ ሃረር ይብል ነበረ፡ ዚህቦ ግና ሓደ እኳ ኣይረኽበን። **17** ሽዑ ናብ ልቡ ተመሊሱ በለ፡ እንጌራ ዚተርፎም ግዙአት አቦይ ክንደይ እዮም። ኣነ ግና ኣብዚ ብጥሜት እመውት አሎኹ። **18** ተንስኤ ደኣ ናብ አቦይ ክኸይድ እሞ፡ አቦይ፡ ንሰማይን ኣብ ቅድሚኸን ሓጠአት ገበርኩ። **19** ደጊም ወድኸ ኸብሀል ኣይበቅዕን እዩ፡ ከም ሓደ ኸብ ግዙአትካ ግበረኒ፡ ክብሎ። **20** ተንሲኡ ናብ አቦኡ ኸደ። አቦኡ ድማ ገና ርሑቕ ከሎ ረኣዮ እሞ ደንገጸሉ፡ ጎይዩ ኸኣ ብኸሳዱ ሓኒቐ ሰዐሞ። **21** እቲ ወዲ ድማ፡ አቦይ፡ ንሰማይን ኣብ ቅድሚኸን ሓጠአት ገበርኩ፡ ደጊምሲ ወድኸ ኸብሀል ኣይበቅዕን እዩ፡ በሎ። **22** አቦኡ ግና ንባሮቱ፡ ብሉጽ ክዳን ኣምጺእኩም ክደንዎ፡ ቀለቤት ኣብ ኣጸብዑ፡ ኣሳእንውን ኣብ ኣእጋሩ ኣእትዉሉ። **23-24** እዚ ወደይ ሞይቲ ነይሩ ሓውዩ፡ ጠፊኡ ነይሩውን ተረኺቡ እዩ እሞ፡ ስብሕቲ ላም ኣምጺእኩም ሕረዱ፡ ንብላዕ፡ ንተሓጎስ፡ በሎም። ኪሕጎሱ ድማ ጀመሩ። **25** እቲ ዓብዪ ወዱ ግና ኣብ ወፍሪ ነበረ። መጺኡ ናብ ጥቓ ቤት ምስ ቀርቦ፡ ከብሮን ጓይላን ሰምዔ። **26** ካብቶም ግዙአት ንሓደ ጸዊዑ፡ እዚ እንታይ እዩ፡ ኢሉ ሓተቶ። **27** ንሱ ኸኣ፡ እቲ ሓውካ መጺኡ እሞ አቦኸ፡ ብደሓኑ ስለ ዝረኽቦ፡ ስብሕቲ ላም ሓሪዱሉ፡ በሎ። **28** ንሱ ግና

ከራሪያ፡ ምእታውን አበየ። አቦኑ ሽክ ወጺኑ ለመኖ። 29 ንሱ ግና ነቦኑ፡ እንሆ፡ ክንድዚ ዓመት ተገዛእኩኝ፡ ካብ ትእዛዝካውን ከቶ ኣይሐለፍኩን። ንኣይሲ ምስ ኣዕሩኸይ ዝሕጎሰሉ ማሕሰእ እኳ ኣይሀብካንን። 30 እዚ ንገንዘብካ ምስ ኣመናዝር ኩይኑ በሊዑ ዝወድኤ ወድኻ ምስ መጸ ግና፡ ስብሕቲ ላም ሐረድካሉ፡ ኢሉ መለሰሉ። 31 ንሱ ሽክ፡ ወደይ፡ ንስኻስ ኩሉ ሳዕ ምሳይ ኣሎኻ፡ ናተይ ዘበለ ድማ ናትካ እዩ። 32 እዚ ሓውካ ግና ሞይቱ ነይሩ ሐውዩ፡ ጠፊኡ ነይሩውን ተረኺቡ እዩ እሞ፡ ክንሕጎስን ባህ ኪብለናን ይግብኣና እዩ፡ በሎ።

ወንጌል ሉቃስ 16

1 ነቶም ደቀ መዛሙርቲ ድማ በሎም፡ ኣዛዝ ቤት ዝነበሮ ሓደ ሃብታም ሰብኣይ ነበረ። ንእኡ፡ ገንዘብካ ይብትነልካ ኣሎ፡ ኢሎም ኣጣቕሪዎ። 2 ጸዊዑ ሽክ፡ እዚ ብዛዕባኻ ዝሰምዖ ዘሎኹ እንታይ እዩ፡ ደጊም ኣዛዝ ቤት ክትኩነኒ ኣይኩነልካን እዩ እሞ፡ ጸብጸብ ምምጋብካ ሀበኒ፡ በሎ። 3 እቲ ኣዛዝ ሽክ ብልቡ፡ ጎይታይ ካብዛ ሸመተይ ኪስዕረኒ እዩ፡ ከይባሩ ኣይክእልን፡ ከይልምን ድማ እሓፍር፡ እንታይ ደኣ ኸገብር እዩ። 4 ጎይታይ ካብ ሸመተይ ምስ ሰዐረኒ፡ ኣብ ኣባይቶም ምእንቲ ኪቐበሉንስ፡ ዝገብሮ ሕጂ ፈለጥኩ፡ በለ። 5 ነቶም ሰብ ዕዳ ጎይታኡ ንነፍሲ ወከፎም ጸዊዑ፡ ነቲ ቐዳማይ፡ ንጎይታይ እትፈድዩ ዕዳ ኸንደይ ኣሎካ፡ በሎ። 6 ንሱ ሽክ፡ ሚእቲ ባት ዘይቲ፡ በሎ። ሸዑ ንሱ፡ እንካ፡ ጽሕፈት ዕዳኻ ተቐበል፡ ቀልጢፍካ ተቐመጥ እሞ ሓምሳ ኢልካ ጽሓፍ፡ በሎ። 7 ድሕሪኡ ድማ ንሓደ ኻልእ፡ ንስኻኸ ዕዳኻ ኸንደይ እዩ፡ በሎ። እቲውን፡ ሚእቲ ቆሮስ ስርናይ፡ በሎ። ሸዑ ንሱ፡ እንካ፡ ጽሕፈት ዕዳኻ ተቐበል እሞ ሰማንያ ኢልካ ጽሓፍ፡ በሎ። 8 ካብ ደቂ ብርሃንሲ ደቂ እዛ ዓለም እዚኣ ኣብ ወለዶኦም ይባላሐቱ እዮም እሞ፡ ነቲ ዓመጸኛ ኣዛዚ፡ ብልቦና ስለ ዘገበረ፡ ጎይታኡ ነኣዶ። 9 ኣነ ሽክ፡ ምስ ተወድኣኩም ኣብ ናይ ዘለኣለም ኣባይቶም ምእንቲ ኪቐበሉኸምሲ፡ ብገንዘብ ዓመጸ ንርእስኹም ኣዕሩኸ ግበሩ፡ እብለኩም ኣሎኹ። 10 ብሒደት እሙን ዝኸነ ብብዙሕ ድማ እሙን እዩ፡ እቲ ብሒደት ዚዕምጽ ድማ ብብዙሕውን ዓማጺ እዩ። 11 እምብኣርከ ብገንዘብ ዓመጸ እሙናት ካብ

ዘይትኹኑ፡ ንጥሪት ሓቂ ሕድሪ ዚህበኩም መን እዩ፡ **12** ብናይ እማትኩም እመናት ካብ ዘይትኹኑስ፡ ናትኩም ዚህበኩም ደኣ መን እዩ፡ **13** ሓደ ግዙእ ንኸልተ ጐይተት ኪግዛእ ዚኸእል የልቦን። ወይ ነቲ ሓደ ጸሊኡ ነቲ ሓደ ይፈቱ፡ ወይስ ነቲ ሓደ ተኣዚዙ ነቲ ሓደ ይንዕቅ። ንኣምላኽን ንገንዘብን ክትግዝኡ ኣይትኸእሉን ኢኹም። **14** እቶም ገንዘብ ዚፈትዉ ዝነበሩ ፈሪሳውያን ከኣ እዚ ኹሉ እናሰምዑ የላግጹሉ ነበሩ። **15** በሎም ድማ፡ እቲ ኣብ ቅድሚ ሰብ ዓብዪ መሲሉ ዚርኤ ኣብ ቅድሚ ኣምላኽ ፍንፋን እዩ እሞ፡ ንስኻትኩም ርእስኹም ኣብ ቅድሚ ሰብ ተጽድቐ ኢኹም፡ ንልብኹም ግና ኣምላኽ ይፈልጦ እዩ። **16** ሕግን ነብያትን ክሳዕ ዮሃንስ ነበሩ። ካብ ሽዑ ንነጀው መንግስቲ ኣምላኽ ትብሰር ኣላ፡ ኩሎም ድማ ይዳፍኡላ ኣለዉ። **17** ካብ ሕጊ ሓንቲ ነቅጣኻብ እትወድቅሲ፡ ሰማይን ምድርን ኪሓልፍ ይቐልል። **18** ንሰበይቲ ዚፈትሓ ዘበለ ኻልእውን ዜእቱ ይዝሙ፡ ካብ ሰብኣይ ንተፈትሑት ዜእቱውን ይዝሙ። **19** ቀይሕ ክዳንን ክቡር በፍታን ዚኸደን፡ ኩሉ መዓልቲ ኸኣ እናኣጋየጸ ዚሕጐስ ሃብታም ሰብኣይ ነበረ። **20** ኣልኣዛር ዝሰሙ ድኻውን ብቑስሊ ተወሩሱ ኣብ ኣፍ ደጊኡ ወዲቐ ነበረ። **21** ካብቲ ኻብ መኣዲ እቲ ሃብታም ዚወድቐ ርፍራፍ ኪጸግብ ድማ ሃረር ይብል ነበረ። ኣኸላባት እናመጹ ኸኣ ቍስሉ ይልሕሱ ነበሩ። **22** ኩነ ድማ፡ እቲ ድኻ ምስ ሞተ፡ መላእኽቲ ናብ ሕቕጌ ኣብርሃም ወሰድዎ። እቲ ሃብታም ከኣ ሞተ ተቐብረውን። **23** ኣብ ሲኦል ኣብ ስቓይ ኩይኑ፡ ዓይኑ ቋሕ ኣቢሉ፡ ንኣብርሃም ኣብ ርሑቕ፡ ንኣልኣዛርውን ኣብ ሕቕጌ ረኣዮ። **24** ጸዊዑ ኸኣ፡ ዎ ኣቦይ ኣብርሃም፡ በዚ ሃልሃልታዚ እስቀ ኣሎኹ እሞ ምሓረኒ፡ ኣንፊ ኣጸብዑ ኣብ ማይ ጠሚዑ ልሳነይ ኬዝሕለለይ፡ ንኣልኣዛር ስደደለይ፡ በሎ። **25** ኣብርሃም ግና፡ ወደይ፡ ንስኻስ ብህይወትካ ኸሎኻ ተድላኻ ኸም እተቐበልካ፡ ኣልኣዛር ድማ ከምኡ መከራ ኸም ዝጸገበ፡ ዘክር። ሕጂ ግና ንሱ ኣብዚ ይጸናናዕ፡ ንስኻ ድማ ትስቀ። **26** ምስናይ እዚ ኹሉ ድማ፡ እቶም ካብዚ ናባኻትኩም ኪሓልፉ ዚደልዩ ምእንቲ ኸይክእሉ፡ ኣብኡ ዘለውን ናባና ኸይሳገሩስ፡ ኣብ መንጎናን መንጎኹምን ዓብዪ ጋግ ተገይርዎ ኣሎ፡ በሎ። **27-28** ሽዑ ንሱ፡ ዎ ኣቦይ፡ እምብኣርሲ ሓሙሽተ ኣሕዋት ኣለዉኒ እሞ፡ ንሳቶምውን ናብዛ ስፍራ ስቓይ እዚኣ ኸይመጹ፡ ኪምስክረሎም

ንኣልኣዛር ናብ ቤት ኣቦይ ክትሰዶ እልምነካ ኣሎኹ፡፡ በለ። 29 ኣብርሃም ድማ፡ ሙሴን ነብያትን ኣለውዎም፡ ንኣታቶም ይስምዑ፡ በሎ። 30 ንሱ ኸኣ፡ ኣይኩነን፡ ኣቦይ ኣብርሃም፡ ካብ ምውታት ሓደ እንተ ኸዶምሲ፡ ኪንስሑ እዮም፡ በለ። 31 ንሱ ድማ፡ ንሙሴን ነብያትን እንተ ዘይሰምዕዎምሲ፡ ካብ ምውታት ሓደ እንተ ተንስኤውን፡ ከቶ ኣይኣምኑን እዮም፡ በሎ።

ወንጌል ሉቃስ 17

1 ንደቀ መዛሙርቱ በሎም፡ መዓንቀፊ ኸይመጸ ኣይተርፍን እዩ። ነቲ ብሰሩ መዓንቀፊ ዚመጽእ ግና ወይለኡ። 2 ካብዞም ናእሽቱ ንሓደ ኸብ ዜስሕትሲ፡ መጥሓን ኣድጊ ኣብ ክሳዱ ተኣሲሩ ናብ ባህሪ ኸድርበ ምሔሾ ነይሩ። 3 ንርእሰኹም ተጠንቀቁ። ሓውካ እንተ በደለካ፡ ግንሐዮ፡ እንተ ተጣዕስሲ፡ ሕደገሊ። 4 ኣብ መዓልቲ ሾብዓተ ሳዕ እንተ በደለካ፡ ተጥዒሲ እናበለ ኸኣ ኣብ መዓልቲ ሾብዓተ ሳዕ ናባኻ እንተ ተመልሲ፡ ሕደገሊ። 5 ሃዋርያት ድማ ንጎይታ፡ እምነት ወስኸና፡ በልዎ። 6 ጎይታ ኸኣ፡ ክንዲ ፍረ ኣድሪ እትኣክል እምነት እንተ ትህልወኩምሲ፡ ነዚ ሳግላ፡ ተመንቀሲካ ኣብ ባሕሪ ተተኸል፡ ምበልኩምዎ እሞ ምተኣዘዘኩም ነይሩ። 7 ካባኻትኩምከ ዚሓርስ ወይ ዚንሲ ባርያ ዘለዎ እሞ ካብ ወፍሪ ምስ ኣተወ፡ ቀልጢፍካ ሕለፍ፡ ክትድረር ተቐመት፡ ዚብሎ መን ኣሎ። 8 ክድረር ኣዳልወለይ፡ ክሳዕ ዝበልዕን ዝሰትን ከኣ ተዐጢቐካ ኣገልግለኒ፡ ድሕርቲ ንስኻውን ብላዕን ስተን፡ ደይኩነን ዚብሎ። 9 ወይስ ነቲ ባርያ እቲኸ እቲ እተኣዘዘ ስለ ዝገበረስ ይንእዶዶ፡ ኣይመስለንን። 10 ከምኡ ድማ ንስኻትኩም እተኣዘዘኩምዎ ኸሩሉ ምስ ገበርኩም፡ ንሕና ዘይንጠቅም ባሮት ኢና፡ እቲ ኸንገብሮ ዚግብኣና ኢና ዝገበርና፡ በሉ። 11 ኩነ ድማ፡ ናብ የሩሳሌም ኪኸይድ ከሎ፡ ብመንጎ ሰማርያን ገሊላን ሓለፈ። 12-13 ናብ ሓንቲ ዓዲ ኸኣቱ ኸሎ፡ ዓሰርተ ለምጻማት ተጓነፍዎ። ኣብ ርሑቕ ደው ኢሎም ከኣ ድምጺም ዓው ኣቢሎም፡ ዎ የሱስ መምህር፡ ምሓረና፡ በልዎ። 14 ንሱ ርእይዎም፡ ኪዱ፡ ርእስኹም ንኸህናት ኣርእዩ። በሎም። ኩነ ኸኣ፡ ኪኸዱ ኸለዉ፡ ነጽሁ። 15 ካባታቶም ሓደ ኸኣ ከም ዝሓወየ ምስ ረኣየ፡ ድምጹ ዓው

አቢሉ ንኣምላኽ እናኣመሰገነ ተመልሶ። 16 እናኣመሰገኖ ኸኣ ኣብ እግሩ ብገጹ ተደፍኤ። ንሱ ኸኣ ሳምራዊ እዩ። 17 የሱስ ግና፡ ዝነጽሁስ ዓሰርተ ደይኩኑን፡ እቶም ትሽዓተ ደኣ ኣበይ ኣለዉ። 18 ብጀካ እዚ ኻልእ ዝዓሌቱስ ንኣምላኽ ክብሪ ኸህብ እትመልሶዶ የልቦን፡ ኢሉ መለሰ። 19 ደሓር ከኣ፡ ተንስእ እሞ ኸድ። እምነትካ ኣሕወየትካ፡ በሎ። 20-21 ፈሪሳውያን፡ መንግስቲ ኣምላኽ መኣዝ ትመጽእ? ኢሎም ምስ ሐተትዎ ኸኣ፡ ንሱ፡ መንግስቲ ኣምላኽ እንሃ፡ ኣብ ውሽጥኹም ኣላ እሞ፡ መንግስቲ ኣምላኽሲ ብምትሕልላው ኣይትመጽእን እያ፡ እንሃ ኣብዚ ወይስ ኣብቲ ዚብላውን የልቦን፡ ኢሉ መለሰሎም። 22 ንደቀ መዛሙርቲ ኸኣ በሎም፡ ካብ መዓልትታት ወዲ ሰብ ሓንቲኸትርእዩ እትምነዩለን መዓልትታት ኪመጻ እየን፡ ኣይክትርእዩን ከኣ ኢኹም። 23-24 መብረቕ ካብቲ ሓደ ወሰን ሰማይ ክሳብ እቲ ኻልኣ ወሰን ሰማይ ከም ዚበርቕን ከም ዜብርህን፡ ከምኡ ኸኣ ወዲ ሰብ በታ መዓልቱ ኪኸውን እዩ እሞ፡ እንሆ ኣብዚ ወይስ እንሆ ኣብቲ ኣሎ፡ ኪብሉኹም እዮም፡ ኣይትኸዱ ኣይትስዑብዎምውን። 25 ቅድም ግና ብዙሕ ሓሳረ መከራ ኸጸግብ፡ በዚ ወለዶ እዚውን ኪነፀቕ ብግዲ እዩ። 26 ከምቲ ብዘመን ኖህ ዝኸነ፡ ብዘመን ወዲ ሰብውን ከምኡ ኪኸውን እዩ። 27 ክሳብ እታ ኖህ ናብ መርከብ ዝኣተወላ መዓልቲ ይበልፀን ይሰትዩን የእትውን የተኣታትዉን ነበሩ። ማይ ኣይሂ ድማ መጻ ንኹሎምውን ኣጥፍኤ። 28 ብዘመን ሎጥ ድማ ከምኡ ኸነ፡ ይበልፀን ይሰትዩን ይሸጡን ይሻየጡ ይተኸሉን ይሀንጹን ነበሩ። 29 በታ ሎጥ ካብ ሶዶም ዝወጸላ መዓልቲ ድማ ካብ ሰማይ ሓውን ዲንን ወረደ፡ ንኹሉ ኸኣ ኣጥፍኤ። 30 በታ ወዲ ዚግለጸላ መዓልቲ ድማ ከምኡ ኪኸውን እዩ። 31 በታ መዓልቲ እቲኣ ኣብ ደርቢ ዘሎ፡ ኣቐሑኡ ኸኣ ኣብ ቤት ዘለዎ ኸወሰዶ ኢሉ ኣይውረድ። ኣብ ወፍሪ ዘሎውን ንድሕሪት ኣይመለሰ። 32 ንሰበይቲ ሎጥ ዘክርዎ። 33 ንህይወቱ ኸድሕና ዚደሊ ኸጥፍኣ እዩ፡ እቲ ዜጥፍኣ ግና ኬድሕና እዩ። 34 በታ ለይቲ እቲኣ ኸልተ ኣብ ሓንቲ ዓራት ኪድቅሱ እዮም፡ እቲ ሓደ ኸውሰድ፡ እቲ ሓደ ኸኣ ኪሕደግ እዩ። 35 ክልተ ኣንስቲ ብሓንሳእ ኪጥሕና እየን፡ እታ ሓንቲ ኸትውሰድ፡ እታ ኻልኣይቲ ኸትሕደግ እያ። 36 ክልተ ኣብ ወፍሪ ኸጸንሑ እዮም፡ እቲ ሓደ ኸውሰድ፡ እቲ ኻልኣይ ኪሕደግ እዩ፡ እብለኹም ኣሎኹ። 37 መሊሶም ከኣ፡ ጎይታይ፡ ኣበይከ

እዩ፡ በልዎ። ንሱውን፡ ኣብቲ ገምቢ ዘለዎ፡ ኣሞራታት ናብኡ ኸእከቡ እዮም፡ በሎም።

ወንጌል ሉቃስ 18

1 ከይቀበጹ ኸኡሉ ሳዕ ኪጽልዩ ኸም ዚግብኦም ድማ ፡ ብምስላ ተዛረቦም ፡ ከምዚ ኢሉ ፡ 2 ኣብ ሓንቲ ኸተማ ፡ ንኣምላኽ ዘይፈርህ ንሱብ ድማ ዘይሓፍር ፈራዲ ነበረ ። 3 ኣብታ ኸተማ እቲኣ ድማ መበለት ነበረት ፡ ናብኡ እናመጸት ከኣ ፡ ምስ እዚ መባእስትይ ፍትሒ ኣውጽኣለይ ፡ ትብሎ ነበረት ። 4 እናኣበያ ኸኣ ሓያሎ መዓልቲ ኣደንጎም ። ድሕርቲ ግና ብልቡ ፡ ኣምላኽ እንተ ዘይፈራህኩ ሰብውን እንተ ዘይሓፈርኩ ፡ 5 እዛ መበለት እዚኣ ላሕ ኣቢላትኒ እያ እሞ ፡ መመሊሳ እናመጸት ከይተሰልክየኒስ ፡ ፍትሒ ደኣ ኸውጽኣላ ፡ በለ ። 6 ጎይታ በለ ፡ እዚ ዓመጸኛ ፈራዲ ዚብሎ ዘሎ ስምዑ ። 7 ኣምላኽዶ ግዳ ነቶም ለይትን መዓልትን ናብኡ ዚጠርዑ ሕሩያቱ ፍትሒ ኣየውጽኣሎምን እዩ ፡ ይጽመሞዶኽ ። 8 ቀልጢፉ ፍትሒ ኸም ዜውጽኣሎም ፡ እብለኩም ኣሎኹ ። ወዲ ሰብ ምስ ዚመጽእ ግና ፡ እንድዒ እምነት ደኸኡን ኣብ ምድሪ ኸረክብ እዩ ። 9 ንሓያሎ ጸድቃን ምኃኖም ብርእሶም ዚእመኑ ንኻልኦትውን ዚንዕቁ ዝነበሩ ድማ ፡ እዚ ምስላዚ በሎም ፡ 10 ክልተ ሰብኣይ ፡ እቲ ሓደ ፈሪሳዊ ፡ እቲ ኻልኣይ ከኣ ተጋዊ ፡ ኪጽልዩ ናብ ቤት መቐደስ ደየቡ ። 11-12 እቲ ፈሪሳዊ ደው ኢሉ ብልቡ ፡ ም ኣምላኽ ፡ ኣብ ሰሰሙን ክልተ መዓልቲ እጸውም ፡ ካብ ኩሉ ገንዘበይ ከኣ ዕሽር ኤውጽእ ኣሎኹ ፡ ከምቶም ካልኦት ሰባት ፡ ከተርቲ ፡ ዓመጽቲ ፡ ዘመውቲ ፡ ወይ ኸምዚ ተጋዊ እዚ ስለ ዘይኩንኩ ፡ ኤምስግነካ ኣሎኹ ፡ ኢሉ ጸለየ ። 13 እቲ ተጋዊ ግና ኣብ ርሑቕ ደው ኢሉ ፡ ኣምላኽይ ፡ ንኣይ ንሓጥእ ምሓረኒ ፡ እናበለ ኣፍ ልቡ ይወቅዕ ነበረ እምበር ፡ ዓይኑ ናብ ሰማይ ቋሕ ኬብል እኳ ኣይደፈረን ። 14 ርእሱ ልዕል ዜብል ኩሉ ይዋረድ ፡ ርእሱ ዜትሕት ግና ልዕል ይብል እዩ እሞ ፡ እዚ ሓለፋ እቲ ጸዲቐ ናብ ቤቱ ኸም ዝወረደ ፡ እብለኩም ኣሎኹ ። 15 ንሕጻናት ድማ ኪትንክዮም ናብኡ ኣምጽእዎም ። እቶም ደቀ መዛሙርቲ ኸኣ እዚ ርእዮም ገንሕዎም ። 16 የሱስ ግና ጸዊዑ ፡ መንግስቲ ኣምላኽ ንኸምዚኦም ዝበሉ እያ እሞ ፡

ሕጻናት ናባይ ይምጽኡ ሕደጉ፡ አይትኸልክልዎም። **17** ንመንግስቲ
አምላኽ ከም ሕጻን ከወይኑ ዘይተቐበላ ከቶ ኸም ዘይአትዎ፡ ብሓቂ
እብለኩም ኣሎኹ፡ በሎም። **18** ሓደ መራሒ ድማ፡ ዎ ሄር መምህር፡ ናይ
ዘለኣለም ህይወት ምእንቲ ኸወርስ እንታይ እግበር፡ ኢሉ ሓተቶ። **19**
የሱስ ከኣ፡ ንምንታይከ ሄር እትብለኒ፡ ብጀካ ሓደ፡ ንሱ ኸኣ አምላኽ፡
ሄር የልቦን። **20** ነተን፡ አይትዘመ፡ አይትቐተል፡ አይትስረቐ፡ ብሓሶት
አይትመስክር፡ ኣቦኻን ኣዴኻን ኣኸብር፡ ዚብላ ትእዛዛት ትፈልጠን
ኢኻ፡ በሎ። **21** ንሱ ኸኣ፡ ነዚ ኸኣሉስ ካብ ንእስነተይ ጀሚረ እሕልዎ
ኣሎኹ፡ በለ። **22** የሱስ ድማ እዚ ምስ ሰምዔ፡ ገና ኸኣ ሓንቲ ተሪፋትካ
ኣላ፡ ዘሎካ ኸኣሉ ሼጥካ ንድኻታት ሀብ፡ ኣብ ሰማይ ከኣ መዝገብ
ኪጸንሓካ እዩ፡ ንዓውን ስዐበኒ፡ በሎ። **23** ንሱ ኸኣ እዚ ምስ ሰምዔ፡ ኣዝዩ
ሃብታም ነበረ እሞ፡ ብዙሕ ጎህሃ። **24** የሱስ ዝቡሕ ምጉሃዩ ርእዩ፡ ሃብቲ
ንዘለዎም ናብ መንግስቲ አምላኽ ምእታው ክንደይ ጭንቂ እዩ። **25**
ሃብታም ናብ መንግስቲ አምላኽ ካብ ዚኣቱስ፡ ገመል ብዓይኒ መርፍእ
ክትሓልፍ ይቐልል፡ በለ። **26** እቶም ዝሰምዑ ኸኣ፡ መን ደኣ ኸውን
ኪድሕን ይኸእል፡ በሉ። **27** ንሱ ኸኣ፡ እቲ ንሱብ ዘይከኣሎ፡ ንአምላኽ
ይከኣሎ እዩ፡ በሎም። **28** ሽዑ ጴጥሮስ፡ እንሆ፡ ንሕና ጥሪትና ኸኣሉ
ሓዲግና ስዒብናካ ኣሎና፡ በሎ። **29-30** ንሱ ኸኣ፡ ስለ መንግስቲ አምላኽ
ኢሉ፡ ቤት ከውን፡ ወይ ወለዲ፡ ወይ ኣሕዋት፡ ወይ ሰበይቲ፡ ወይ ውሉድ
ዝሓደገ፡ ኣብዚ ዘመን እዚ ብዙሕ ካዕበት፡ ኣብታ እትመጽእ ዓለም ከኣ
ናይ ዘለኣለም ህይወት ዘይረክብ የልቦን፡ ኢሉ ብሓቂ እብለኩም ኣሎኹ፡
በሎም። **31** ነቶም ዓሰርተው ክልተ ወሲዱ ድማ፡ እንሆ፡ ናብ የሩሳሌም
ንድይብ ኣሎና፡ እቲ ብዛዕባ ወዲ ሰብ ኣብ ነብያት እተጻሕፈ ኸኣሉ ኸኣ
ኪፍጸም እዩ። **32** ነግዛብ ኣሕሊፎም ክህብዎ፡ ኬላግጹሉ፡ ክጸርፍዎ
ጡፍውን ክብሉሉ። **33** ገሪፎም ድም ኪቐትልዎ እዮም፡ ብሳልሰይቲ
መዓልቲውን ኪትንስእ እዩ፡ በሎም። **34** ንሳቶም ግና ካብዚ ሓንቲ እኳ
ኣየስተውፀሉን፡ እዚ ዘረባዚ ተሰዊርዎም ነበረ እሞ ነቲ እተዛረቦ
ኣየስተብህልዎን ነበሩ። **35** ከውን ድማ፡ ናብ ያሪኮ ምስ ቀረቡ፡ እንሆ፡ ሓደ
ዕውር ኣብ ጥቓ መገዲ ተቐሚጡ ይልምን ነበረ። **36** እኩብ ህዝቢ
ኸኣሓልፍ ከሎ ሰሚዑ ኸኣ፡ እዚ እንታይ እዩ፡ ኢሉ ሓተተ። **37** የሱስ፡
እቲ ናዝራዊ፡ ይሓልፍ ኣሎ፡ ኢሎም ነገርዎ። **38** ንሱ ኸኣ፡ የሱስ ወዲ

ዳዊት፡ ምሐረኒ፡ ኢሊ፡ ጨርሎ። 39 እቶም ቅድሚት ዚኸዱ ዝነበሩ ስቕ ኪብል ገንሐዎ። ንሱ ግና፡ ወዲ ዳዊት፡ ምሐረኒ፡ ኢሊ፡ ኣዝዩ ጨርሎ። 40-41 የሱስ ከኣ ደው ኢሊ፡ ናብኡ ኹምጽእዎ ኣዘዘ። ናብኡ ምስ ቀረበ ድማ፡ የሱስ፡ እንታይ ክገብረልካ ትደሊ ኣሎኻ? ኢሊ፡ ሐተቶ። ንሱ ኸኣ፡ ጎይታይ፡ ክርኢ፡ በሎ። 42 የሱስ ድማ፡ ርኤ፡ እምነትካ ኣሕወየትካ፡ በሎ። 43 ብኡብኡ ረኣየ፡ ንኣምላኽ እናኣመስገነ ኸኣ ሰዐቦ። እቶም ህዝቢ ኹሎምውን እዚ ምስ ረኣዩ፡ ንኣምላኽ ኣመስገንዎ።

ወንጌል ሉቃስ 19

1 የሱስ ኣብ ያሪኮ ኣትዩ ብእኣ ሐለፈ። 2 እንሆ፡ ዘኹዎስ ዝስሙ ሰብኣይ ነበረ። ንሱ ሓለቓ ተገውቲ እዩ፡ ሃብታምውን እዩ። 3 ንየሱስ ከኣ፡ ኣየናይ ምኃኑ ኸርእዩ ይደሊ ነበረ። ቍሙቱ ሓጺር ስለ ዝነበረ ኸኣ፡ ካብ ብዝሒ እቲ ህዝቢ እተላዕለ፡ ምኸኣል ሰኣነ። 4 ምሕላፍ ብእኣ ነበረ እሞ፡ ቅድሚት ጎይዩ ኸርእዩ ናብ ሳግላ ሐኹረ። 5 የሱስ ድማ ኣብታ ቦታ ምስ በጽሎ፡ ኣንቃዕሪ ጠሚትዎስ፡ ዘኹዎስ፡ ሎሚ ኣብ ቤትካ ኸውዕል ይግብኣኒ እዩ እሞ፡ ቀልጢፍካ ውረድ፡ በሎ። 6 ቀልጢፍ ወረደ ተሐጉሱውን ተቐበሎ። 7 እዚ ምስ ረኣዩ ድማ፡ ኣብ ቤት ሓጥእ ሰብኣይ ኪውዕል ኣተወ፡ ኢሎም ኩላቶም ኣዕዘምዘሙ። 8 ዘኹዎስ ከኣ ተንሲኡ፡ ንጎይታ፡ ጎይታይ፡ እንሆ፡ ፈረቓ ጥሪተይ ንድኻታት እህብ፡ ገለ ዝዐመጽክዎ እንተሎውን፡ ኣርባዕተ ዕጽፊ እፈድዮ፡ በሎ። 9-10 የሱስ ድማ፡ ወዲ ሰብ ንጥፉእ ኪደልን ኬድሕንን እዩ ዝመጸ እሞ፡ ንስኻ ኸኣ ወዲ ኣብርሃም ስለ ዝኹንካ፡ ሎሚ ነዛ ቤት እዚኣ ምድሓን ኩነላ፡ በሎ። 11 ንሳቶም እዚ ኸሰምዑ ኸለዉ ድማ፡ ናብ የሩሳሌም ቀሪቡ ነበረ እሞ፡ መንግስቲ ኣምላኽ ከኣ ብኡብኡ ኸም እትገሀድ ይመስሎም ስለ ዝነበረ፡ ወሲኹ ምስላ ተዛረበ። 12 ስለዚ በለ፡ ሓደ ውሉድ ጭዋ፡ መንግስቲ ተቐቢሊ ኸምለስ፡ ናብ ርሑቕ ሃገር ከደ። 13 ንዓርተ ባሮቱ ጸዊዑ ኸኣ፡ ክሳዕ ዝመጽእ በዚ ንገዱ፡ ኢሊ ዓርተ ምና ሀቦም። 14 ድቂ ዓዱ ግና ጸልእዎ እሞ፡ እዚ ኸነግሰና ኣይንደልን ኢና፡ ኢሎም ደድሕሪኡ ለኣኹ። 15 ኩነ ድማ፡ መንግስቲ ተቐቢሊ ምስ ተመልሰ፡ ነቶም ወርቂ ዝሀቦም ባሮቱ፡ ክንደይ ዚኣክል ከም ዝረብሑ ኸፈልጥ፡ ኪጽውዑሉ

አዘዘ። **16** እቲ ቐዳማይ፡ ጎይታይ፡ ምናኻ ዓሰርተ ምና ወሊዳ፡ ኢሊ ቐረበ። **17** ንሱ ኸአ፡ ኣታ ሕያዋይ ባርያ፡ ጽቡቕ ገበርካ። ብሒደት እሙን ኃንካ ኢኻ እሞ፡ ኣብ ዓሰርተ ኸተማ ተሸየም፡ በሎ። **18** እቲ ኻልኣይ ድማ፡ ጎይታይ፡ እታ ምናኻ ሓሙሽተ ምና ወሊዳ፡ እናበለ መጸ። **19** ነዚ ድማ፡ ንሰኻውን ኣብ ሓሙሽተ ኸተማ ተሸየም፡ በሎ። **20-21** ሓደ ኻልእ ድማ፡ ጎይታይ፡ ዘየንበርካዮ እተልዕል፡ ዘይዘራእካዮ እትዐጽድ ሓያል ሰብ ኢኻ እሞ፡ ፈሪሃካስ፡ እዛ ኣብ ቊራጽ ዓለባ ቋጺረ ዘጽናሕክዎ ምናኻ እንሃልካ፡ እናበለ መጸ። **22** ንሱ ድማ፡ ኣታ እኩይ ባርያ፡ ከምቲ ኣፍካ ዝበሎ እፈርደካ ኣሎኹ። ኣነ ዘየንበርክዎ ዘልዕል፡ ዘይዘራእክዎ ዝዐጽድ ሓያል ሰብ ምኻነይ ፈሊጥካ ኸሎኻስ፡ **23** ስለምንታይ ደኣ ነቲ ወርቀይ ኣብ ሸረቲ ዘየንበርካዮ፡ ኣነ መጺኤ ምስ ወለዱ ምወሰድክዎ ነይረ፡ በሎ። **24** ነቶም ኣብኡ ደው ዝበሉ ሰባት ከአ፡ እታ ምና ኣግድፍዎ እሞ ነቲ ዓሰርተ ምና ዘለዎ ሀብዎ፡ በሎም። **25** ንሳቶም ከአ፡ ጎይታይ፡ እትስ ዓሰርተ ምና ኣለዎ፡ በልዎ። **26** ንሱ ድማ፡ ንዘለዎ ዘበለ ኸውሀቦ እዩ፡ ነቲ ዜብሉ ግና እታ ዘላቶ እኳ ኸግድፍዎ እዮም፡ እብለኩም ኣሎኹ። **27** ነዞም ኣነ ኸነግሶም ዘይደለዩ ጸላእተይ ግና ናብዚ ኣምጺእኩም ኣብ ቅድመይ ሕረድዎም፡ በለ። **28** እዚ ምስ ተዛረበ፡ ናብ የሩሳሌም ኪድይብ ንቐድሚት ደፍኤ። **29** ከኣ ድማ፡ ናብ ቤተፋንታን ናብ ቢታንያን ኣብ ጥቓ ደብረ ዘይቲ ዚብሀል ከረን ምስ ቀርብ፡ ካብ ደቀ መዛሙርቱ ኸልተ ለኣኸ፡ ከምዚ ኢሊ፡ **30** ናብዛ ኣብ ቅድሚኹም ዘላ ዓዲ ኸዱ። ኣብኣ ምስ ኣቶኹም፡ ሰብ ዘይተወጥሐ እሱር ጸዕብ ክትረኽቡ ኢኹም። ንእኡ ፈቲሕኩም ኣምጽእዎ። **31** ሓደ፡ ስለምንታይ ትፈትሕዎ ኣሎኹም፡ ኢሊ እንተ ሐተተኩም ከአ፡ ጎይታይ ደልዮ ኣሎ፡ በልዎ። **32** እቶም እተላእኩ ኸይደም ከምታ ዝበሎም ረኽቡ። **33** ንሳቶም ነቲ ጸዕብ ኪፈትሕዎ ኸለዉ፡ ዋናታቱ፡ ነዚ ጸዕብ ስለምንታይ ትፈትሕዎ ኣሎኹም፡ በልዎም። **34** ንሳቶም ድማ፡ ጎይታይ ደልዮ ኣሎ፡ በልዎም። **35** ናብ ይሱስ ሓዞም መጹ። ኣብቲ ጸዕብ ክዳውንቶም ጠይቂ ምስ ገበሩ ኸአ፡ ንየሱስ ኣብኡ ኣወጥሕዎ። **36** ንሱ ኸኸይደ ከሎ፡ ክዳውንቶም ኣብ መገዲ ኣንጸፉ። **37** ናብ መወዳእታ ቑልቑል ደብረ ዘይቲ ምስ ቀረቡ፡ ከሎም እቶም ብዙሓት ደቀ መዛሙርቱ ብዛዕባ እቲ ዝረኣይዎ ኹሉ ሓይልታት ኪሕጎሱን

ንኣምላኽ ብዓብዩ ድምጺ ኸመስግንዎ ጀመሩ እሞ፡ 38 ብስም እግዚአብሔር ዚመጽእ ንጉስ ብሩኽ እዩ። ሰላም ኣብ ሰማይ፡ ክብሪ ኣብ ኣርያም፡ በሉ። 39 ካብቲ እኩብ ህዝቢ ድማ ሓያሎ ፈሪሳውያን፡ መምህር፡ ንደቀ መዛሙርትኻ ግንሐዮም፡ በልዎ። 40 ንሱ ኸኣ፡ እዚኣቶም እኳ ስቕ እንተ በሉ፡ እዞም ኣእማን ኪጭድሩ እዮም፡ እብለኩም ኣሎኹ፡ ኢሉ መለሰሎም። 41 ምስ ቀረበን ነታ ኸተማ ምስ ረኣያን፡ ከምዚ ኢሉ በኸየላ፡ 42 ኣየ፡ ንስኺ በዛ መዓልትኺ ንሰላምኪ ዚኸውን ነገር እንተ ትፈልጢ። ሕጂ ግና ካብ ዓይንኺ ተኸዊሉ ኣሎ። 43 ጸላእትኺ ቐጽሪ ቐጸሮም ዚዞሩኺ መዓልቲ ኸትመጸኪ እያ እሞ፡ ኪኸቡኺ፡ በዝን በትን ከኣ ኬጽብቡልኪ እዮም። 44 ዘመን ምሕረትኪ ሰኣን ምፍላጥክስ፡ ንኣኸን ኣባኺ ንዚነብሩ ደቅኸን ኪግምጥሉኺ፡ እምኒ ኣብ ልዕሊ እምኒ ኣይኪሓድጉልክን እዮም። 45 ናብ ቤተ መቐደስ ኣትዩ ኸኣ፡ ነቶም ዚሸጡን ዚሻየጡን፡ 46 ቤተይ ቤት ጸሎት እያ፡ ተጽሒፉ ኣሎ፡ ንስኻትኩም ግና በዓቲ ጎሓሉት ገበርኩምዎ፡ እናበሎም ኬውጽእ ጀመረ። 47 ኣብ ጸጽባሕ ከኣ ኣብ ቤተ መቐደስ ይምህር ነበረ። ሊቃውንቲ ኸህናትን ጸሓፍትን ዓበይቲ ህዝብን ድማ ኬጥፍእዎ ይደልዩ ነበሩ። 48 ብዘሎ እቲ ህዝቢ ግና ኪሰምዖ ደልዩ ይዐስሎ ነበረ እሞ፡ ዚገብርዎ ሰኣኑ።

ወንጌል ሊቃስ 20

1 ብሓንቲ ኸብተን መዓልትታት እቲኤን ድማ ኸኡነ፡ ንህዝቢ ኣብ ቤተ መቐደስ ኪምህሮም ወንጌልውን ኪሰብከሎም ከሎ፡ ሊቃውንቲ ኸህናትን ጸሓፍትን ምስ ዓበይቲ ኸይኖም ተንሲኦም፡ 2 በየናይ ስልጣን ኢኻ እዚ እትገብር ዘሎኻ፡ እዚ ስልጣን እዝስ መን ሀበኻ፡ እስኪ ንገረና፡ ኢሎም ተዛረብዎ። 3 ንሱ ኸኣ፡ ኣነውን ሓንቲ ነገር እሓተኩም ኣሎኹ እሞ፡ ንገሩኒ፡ 4 ጥምቀት ዮሃንስሲ ኸብ ሰማይ ወይስ ካብ ሰብ እያ፡ ኢሉ መለሰሎም። 5 ንሳቶም ከኣ፡ ካብ ሰማይ እንተ በልናዮ፡ ከመይ ደኣ ዘይኣመንኩምዎ፡ ኪብለና እዩ። 6 ካብ ሰብ እንተ በልናዮ ኸኣ፡ ኩሊ ህዝቢ ዮሃንስ ነብዩ ምኃኑ ይኣምን እዩ እሞ፡ ብእምኒ ኸጭፍልቐና እዩ፡ ኢሎም ብልቦም ይሓስቡ ስለ ዝነበሩ፡ 7 ካብይ ምኃኑ ኸም

ዘይፈልጡ፡ መለሱሉ። **8** የሱስ ከአ፡ አነውን በየናይ ስልጣን እዚ ኸም
ዝገብሮ፡ አይነግረኩምን እየ፡ በሎም። **9** ነቶም ህዝቢ ኸአ እዚ ምስላ እዚ
ኸነግሮም ጀመረ፡ ሓደ ሰብአይ አታኸልቲ ወይኒ ተኸለ፡ ንዓይይቲ
ብመገስ ሂብዎም ከአ፡ ነዊሕ ኪድንጉ ናብ ካልእ ሃኦር ከደ። **10** ጊዜኡ
ምስ በጽሑ፡ ካብቲ አታኸልቲ ወይኒ ፍረ ኸህብዎ ደልዩ፡ ንባርያኡ
ናብቶም ዓይይቲ ለአኸ። እቶም ዓይይቲ ግና ወቂዖም ጥራይ ኢዱ
ሰደድዎ። **11** ካልአይ ባርያ ድማ ለአኸ፡ ንእኡውን ወቂዖም፡ አዋሪዶም
ጥራይ ኢዱ ሰደድዎ። **12** መለሱ ኸአ ሳልሳይ ለአኸ፡ ንእኡ ድማ
አቅሱሎም ንወጻኢ ሰጎጉዎ። **13** እቲ ዋና አታኸልቲ ወይኒ ድማ፡
እንታይ ደአ ኸገብር እየ፡ ነዚ ዘፍቅሮ ወደይ ደአ ኸሰድድ፡ ንእኡስ
ይሓፍርዎ ግዲ ይኸኑ፡ በለ። **14** እቶም ዓይይቲ ግና ምስ ረአይዎ፡
ንሓድሕዶ፡ እዚ እቲ ወራሲ እየ፡ እቲ ርስቱ ንኣና ምእንቲ ኪኸውንሲ፡
ንዑ ንቕተሎ፡ ኢሎም ተማኸሩ። **15** ካብቲ አታኸልቲ ወይኒ ናብ ወጻኢ
አውጺኦም ቀተልዎ። እቲ ዋና አታኸልቲ ወይኒ ኸ እንታይ ከ።
ኪገብሮም እየ፡ **16** መጺኡ ነቶም ዓይይቲ ኸጥፍእ፡ እቲ አታኸልቲ
ወይኒውን ንኸልኦት ኪህቦም እየ። እዚ ምስ ሰምዑ፡ ያእ፡ አይግበሮ፡
በሉ። **17** ንሱ ግና ጠሚትዎም፡ እቲ ነደቕቲ ዝነፀቕዎ እምኒ፡ ንሱ ርእሲ
መአዝን ከ። ዚብል ጽሑፍዶ እንታይ እየ፡ **18** ኣብቲ እቲ ዝወደቐ ዘበለ
ኸሰበር፡ እቲ እምኒ እቲ ዝወደቐ ድማ ኪጭፍለቕ እየ፡ በለ። **19**
ሊቃውንቲ ኸህናትን ጻሓፍትን ከአ ነዛ ምስላ እዚአ ብዛዕባኦም ከም
እተዛረበ ስለ ዝፈለጡ፡ በታ ሰዓት እቲአ ኸሕዝዎ ደለዩ፡ ግናኸ ነቶም
ህዝቢ ፈርሁ። **20** ተጻናትዮም ብዘረባ ኸሕዝዎ እሞ ንመንግስትን
ስልጣን ሹምን አሕሊፎም ምእንቲ ኸህብዎ፡ ቅኑዓት ተመሲሎም
ዚጻናጸኑ ሰደዱ። **21** ንሳቶም ከአ፡ መምህር፡ ብሓቂ ደአ መገዲ አምላኽ
ትምህር እምበር፡ ገጽ ሰብ ርኢኻ ኸም ዘይተድሉን ሓቂ ኸም እትዛረብን
ከም እትምህርን፡ ንፈልጥ አሎና። **22** ንቂሳር ግብሪ ኸንህብሲ
ተፈቂዱልና ድዩ ወይ አይፋሉን፡ ኢሎም ሓተትዎ። **23** ንሱ ግና
ጉርሖም ፈለጡ፡ ንምንታይከ ትፍትኑኒ አሎኹም። **24** እቲ ዲናር
አርእዩኒ። ምስሉን ጽሕፈቲን ናይ አን እየ፡ በሎም። ንሳቶም ከአ፡ ናይ
ቁሳር በሉ። **25** ንሱ ድማ፡ እምብኣርሲ ቁሳር ንቁሳር፡ እቲ ናይ አምላኽ
ከአ ንአምላኽ ሀቡ፡ በሎም። **26** ኣብ ቅድሚ እቲ ህዝቢ ብዘረባኡ

ኸኢሕዝዎ አይከኣሉን እሞ፡ በቲ ምላሹ ተገሪማም አጽቀጡ። 27 ካብቶም ትንሳኤ ምወታት የልቦን ዚብሉ ሰዱቃውያን ድማ ሓያሎ ናብኡ መጺኦም ሐተትዎ፡ 28 ከምዚ ኢሎም፡ ዎ መምህር፡ ሓደ ሰበይቲ ዘላቶ ሓድጊ ኸይሓደገ እንተ ሞተ፡ ሓው ነታ ሰበይቲ ይውረሳ እሞ ንሓው ሓድጊ የቐመሉ፡ ኢሉ ሙሴ ጸሐፊልና። 29 እምብኣርከ ሾብዓተ አሕዋት ነበሩ። እቲ ቐዳማይ ሰበይቲ አእትዩ ኸይወለደ ሞተ። 30 እቲ ኸልአይ ድማ ወረሳ፡ ንሱ ኸአ ከይወለደ ሞተ። 31 እቲ ሳልሳይ ድማ ወረሳ፡ ከምኡውን ሾብዓቲኦም አእትዮምዋስ፡ ውሉድ ከይሓደጉ ሞቱ። 32 መወዳእታኡ እታ ሰበይቲውን ሞተት። 33 እምብኣርሲ፡ ሾብዓቲኦም አእትዮምዋ ነይሮም እዮም እሞ፡ እታ ሰበይቲ እቲኣ ብትንሳኤስ ሰበይቲ መኖም ክትከውን እያ፡ 34 የሱስ ከአ በሎም፡ ደቂ እዛ ዓለም እዚኣ የእትዉን የተኣታትዉን እዮም። 35-36 እቶም ነታ ዓለም እቲኣን ንትንሳኤ ምወታትን ንምርካብ ዚበቐፀ ግና ውሉድ ትንሳኤ ብምኳኖም ውሉድ አምላኽ እዮም። ከም መላእኽቲ ስለ ዝኸውኑ፡ ድሕርዚ ኸሞቱ አይከኣሎምን እዩ፡ አየእትዉን አየተኣታትዉን እዮም። 37 ምወታት ከም ዚትንስኡ ግና፡ ሙሴ ድማ አብቲ አሻኹ ቈጥቋጥ ንእግዚአብሄር አምላኽ አብርሃምን አምላኽ ይስሃቅን አምላኽ ያእቆብን ብምባሉ ኣርአየ። 38 ንእኡ ኸኡሎም ህያዋን እዮም እሞ፡ ንሱስ ናይ ህያዋን እምበር፡ ናይ ምወታት አምላኽ አይከውንን። 39 ሓያሎ ኸብ ጸሓፍቲ ኸአ፡ መምህር፡ ጽቡቕ ተዛሪብካ፡ ኢሎም መለሱሉ። 40 ድሕርዚ ገለ ኸሐትዎ እኳ አይደፈሩን። 41-43 ንሱ ድማ፡ ዳዊት ባዕሉ አብ መጽሓፍ መዝሙራት፡ ጎይታ ንጎይታይ፡ ንጸላእትኸ መርገጽ እግርኸ ኸሳዕ ዝገብሮም፡ አብ የማነይ ተቐመጥ፡ በሎ፡ ይብል እዩ እሞ፡ ከመይ ኢሎም ደኣ እዮም፡ ክርስቶስ ወዲ ዳዊት እዩ፡ ዝብሉ? 44 እምብኣርሲ ዳዊት ጎይታይ ካብ ዚብሎ፡ ከመይ ኢሉ ደኣ ውዱ ይኸውን፡ በሎም። 45 ብዘሎ እቲ ህዝቢ ኸሲሰምዕ ከሎ ኸአ፡ ንደቀ መዛሙርቱ፡ 46 ወለል ብዚብል ክዳውንቲ ምዝዋር ካብ ዚደልዩ፡ አብ ዕዳጋ ምስላም፡ አብ ቤት ጸሎትውን አውራ መቐመጢ፡ አብ ምሳሕ ከአ አውራ ስፍራ ኸብ ዚፈትዉ ጸሓፍቲ ተጠንቀቁ። 47 እቶም አባይቲ መበለታት ዚውሕጡ፡ ንምኸንያትውን ጸሎት ዜንውሑ፡ ንሳቶም ዝገደደ ፍርዲ ኸረኸቡ እዮም፡ በሎም።

ወንጌል ሉቃስ 21

1 ቀሊሕ ኢሉ፡ ሃብታማት መባኦም ኣብቲ ሳጹን ምጽዋት ከመይ ገይሮም ከም ዜውድቁ ረኣዮ። 2 ሓንቲ ድኻ መበለት ከኣ ኣብኡ ኸልተ ለብጦን ከተውድቅ ከላ ረኣዮ እሞ፡ 3 ካብ ኩላቶም እዛ ድኻ መበለት እዚኣ ኣብዚሓ ኸም ዘውደቅት፡ ብሓቂ እብለኩም ኣሎኹ። 4 እዚኣቶምሲ ኸኣቶም መባእ ካብ ተረፎም እዮም ዘውደቁ፡ እዚኣ ግና ካብ ስእነታ ዘለዋ ኸኣሉ ምግባ እያ ዘውደቅት፡ በለ። 5 ሓያሎ ብዛዕባ ቤተ መቐደስ፡ ብጽቡቕ ኣእማንን ብዘውደቅዎ ስልማትን ተሰሊሙ ኸም ዘሎ፡ ኪሃረቡ ኸለዉ፡ ንሱ፡ 6 እዚ እትርእይዎ ዘሎኹም፡ ዘይፈርስ እምኒ ኣብ ልዕሊ እምኒ ዘይተርፈለን መዓልትታት ኪመጸ እየን፡ በለ። 7 ንሳቶም ከኣ፡ ዎ መምህር፡ እዚ መኣዝ እዩ ዚኸውን፡ ኣጋ እዚ ዚኸነሉኹ ትእምርቱ እንታይ እዩ፡ ኢሎም ሓተትዎ። 8 ንሱ ኸኣ፡ ኣነ እየ፡ እቲ ዘመን ከኣ ቀሪቡ እዩ፡ እናበሉ ብዙሓት ብስመይ ኪመጹ እዮም እሞ፡ ደድሕሪኦም ኣይትስዐቡ፡ ከይትስሕቱ ተጠንቀቁ። 9 ብዛዕባ ውግእን ዕልወትን እንተ ሰማዕኩም፡ ኣይትሰምብዱ። እዚ ቐድም ኪኸውን ብግዲ እዩ እሞ፡ መወዳእታ ግና ብኡብኡ ኣይከውንን እዩ፡ በለ። 10 ሸዑ በሎም፡ ህዝቢ ናብ ህዝቢ፡ መንግስቲውን ናብ መንግስቲ ኸለዐል እዩ። 11 ኣብ በቦታኡ ድማ ጥሜትን ፊራን ዓብዪ ምንቅጥቃጥ ምድርን ኪኸውን፡ ካብ ሰማይውን መፍርህን ዓብዪ ትእምርትን ኪኸውን እዩ። 12 ቅድሚ ኸኣሉ ኸኣ ኪሕዙኹምን ኪሰጉኹምን እዮም። ስለ ስመይ ከኣ ናብ ቤት ጸሎትን ናብ ቤት ማእሰርትን ኪወስዱኹም፡ ናብ ነገስታትን ሹማምትን ኬበጽሑኹም እዮም። 13 እዚ ንምስክር ኪኸነኩም እዩ። 14-15 ኣነ ንኸኣሎም መኻራኸርትኹም ምቅዎሙን ምምንታን ዘይከኣሎም ኣፍን ጥበብን ክህበኩም እየ እሞ፡ ስለዚ ብኸመይ ከም እትመልሱ፡ ቅድም ከይትሓልዩ፡ ኣብ ልብኹም ኣንብርዎ። 16 ወለድን ኣሕዋትን ኣዝማድን ኣዕሩኽን ኣሕሊፎም ኪህበኹም፡ ካብኻትኩምውን ንሓያሎ ኪቐትሉ እዮም። 17 ስለ ዝመይ ከኣ ኩሉ ኸይጸልኣኩም እዩ። 18 ግናኽ ኻብ ርስትኹም ሓንቲ ጸጉሪ እኳ ኣይክትጠፍእን እያ። 19 ንነፍስኹም ብትዕግስትኹም ከተጥርይዎ ኢኹም። 20 የሩሳሌም ብሰራዊት ተኸቢባ እንተ ርኤኹም፡ ሸዑ ጥፍኣታ ኸም ዝቐረበ ፍለጡ።

21 ሽዑ ኣብ ይሁዳ ዘለዉ ናብ ኣኸራን ይህደሙ፡ ኣብ ውሽጣ ዘለዉ ኸኣ ካብኣ ይውጽኡ፡ ኣብ ሃገረ ሰብ ዘለዉውን ናብኣ ኣይእተዉ። **22** እዚ፡ እቲ ጽሑፍ ዘበለ ምእንቲ ኺፍጸምሲ፡ ወርሓት ሕነ እዩ። **23** ቦተን መዓልታት እቲኣተን ግና ንጥኑሳትን ንዜጥብብዋን ወይልኤን። ኣብ ምድሪ ብርቱዕ መከራ ኪኸውን እዩ እሞ፡ ኣብዚ ህዝቢ እዚ ድማ መዓት ኪወርድ እዩ። **24** ብስሕለት ሰይፊ ኺወድቁ፡ ናብ ኩሎም ኣህዛብውን ኪማረኹ እዮም። ዘመናት ኣህዛብ ክሳብ ዚፍጸም፡ የሩሳሌም በህዛብ ክትረገጽ እያ። **25** ኣብ ጸሓይን ወርሕን ከዋኸብትን ከኣ ትእምርቲ ኪኸውን እዩ። ኣብ ምድሪውን ጸበባ ኣህዛብ ኪኸውን፡ ብደሃይ ባሕርን ማዕበልን ከኣ ዚገብርዎ ኺጠፍኦም እዩ። **26** ሓይሊ ሰማያት ኬንቀጥቅጥ እዩ እሞ፡ ብፍርሃትን ኣብ ዓለም ብዚመጽእ ምጽባይን ነፍሲ ሰብ ክትወጽእ እያ። **27** ሽዑ ንወዲ ሰብ፡ ምስ ብዙሕ ሓይልን ግርማን ብደበና ሰማይ ኪመጽእ ከሎ፡ ኪርእይዎ እዮም። **28** እዚ ምዃን ምስ ጀመረ፡ ምድሓንኩም ቀሪቡ እዩ እሞ፡ ቅንዕ በሉ ርእሰኹምውን ኣልዕሉ። **29** ሓደ ምስላ ድማ ነገሮም፡ ኣብ ኦም በለስን ኣብ ኩሉ ኦምን ርኣዩ። **30** ምጥጣዑ ኸትርእዩ ኸሎኹም፡ ክረምቲ ምቕራቡ ባዕላትኩም ትፈልጡ ኢኹም። **31** ከምኡ ድማ ንስኻትኩም እዚ ኸይኑ ክትርእዩ ኸሎኹም፡ መንግስቲ ኣምላኽ ምቕራብ ፍለጡ። **32** እዚ ኸኣሉ ኸሳብ ዚኸውን፡ እዚ ወለዶ እዚ ኸም ዘይሓልፍ፡ ብሓቂ እብለኩም ኣሎኹ። **33** ሰማይን ምድርን ኪሓልፍ፡ ቃለይ ግና ኣይኪሓልፍን እዩ። **34-35** ግናኽ እታ መዓልቲ እቲኣ ኣብ ኩላ ዝባን ምድሪ ንዚነብሩ ዘበሉ ኸም መፈንጠራ ኸትበጽሑም እያ እሞ፡ ስስዔን ስኸራንን ሓልዮት ሓዳርን ንልብኹም ከይኸብድ፡ እታ መዓልቲ እቲኣ ብድንገት ከይትመጸኩምሲ፡ ንነፍስኹም ተጠንቀቁ። **36** ስለዚ ኻብዚ ዚመጽእ ኩሉ ነገር ንምምላቕን ኣብ ቅድሚ ወዲ ሰብ ደው ንምባልን ሓይሊ ምእንቲ ኸትረኽቡስ፡ ኩሉ ሳብ እናጸሌኹም ንቕሑ። **37** መዓልተ መዓልቲ ኣብ ቤተ መቐደስ ይምህር፡ ለይተ ለይቲ ኸኣ ኣብ ደብረ ዘይቲ ዚብህል ከረን ደዲቡ ይሓድር ነበረ። **38** ብዘሎ እቲ ህዝቢ ድማ ኣብ ቤተ መቐደስ ንእኡ ኺሰምዕ ናብኡ የንግህ ነበረ።

1 ፋሲካ ዚበሀል በዓል ቅጫ ድማ ቐረበ። 2 ሊቃውንቲ ካህናትን ጸሓፍትን ነቶም ህዝቢ ደኣ ፈሪሆም እምበር፡ ከመይ ገይሮም ከም ዜጥፍእዎ ይደልዩ ነበሩ። 3 ሰይጣን ግና ናብቲ ኣስቆርታዊ ዚብሀል ይሁዳ ኣተወ፡ ንሱ ካብ ቁጽሪ እቶም ዓሰርተው ክልተ እዩ። 4 ከይዱ ኸኣ፡ ናብቶም ሊቃውንቲ ካህናትን ሓላቕ ሓለውቲ መቐደስን ከመይ ገይሩ ኸም ዜትሕዞ ተዛረበ። 5 ተሐገሩም ከኣ ኣቐራሽ ኪህበኦ ኣውጠሉሉ። 6 ንሱ ድማ ተሰማምዖም፡ ኣኼባ ህዝቢ ብዘብላ ጊዜ ኹትሕዞውን ምሽእቲ ጊዜ ይደሊ ነበረ። 7 እታ ገንሸል ፋሲካ ኪሐርዱላ መዓልቲ በዓል ቅጫ ኸኣ መጸት። 8 የሱስ ድማ ንጴጥሮስን ዮሃንስን፡ ኪዱ፡ ኪንበልዕሲ ገንሸል ፋሲካ ኣዳልዉልና፡ ኢሉ ለኣኹም። 9 ንሳቶም ከኣ፡ ኣበይ ከነዳሉ ትፈቲ፡ በልዎ። 10 ንሱ ድማ በሎም፡ እንሆ፡ ኣብ ከተማ ምስ ኣቶኹም፡ ዕትሮ ማይ ዝጸረ ሰብኣይ ኪንነፈኩም እዩ እሞ፡ ናብታ ዚኣትዎ ቤት ስዑብዎ። 11 ነቲ ብዓል ቤት ከኣ፡ እታ ምስ ደቀ መዛሙርተይ ገንሸል ፋሲካ ዝበልዓላ ማሕደር ኣጋይሽሲ ኣበይ እያ፡ ይብለካ ኣሎ መምህር፡ በልዎ። 12 ንሱ ኸኣ እተነጸረ ኣዳራሽ ኣብ ደርቢ ኹርእየኩም እዩ፡ ኣብኡውን ኣዳልዉ። 13 ከይደም ከምታ ዝበሎም ረኸቡ፡ ገንሸል ፋሲካውን ኣዳለዉ። 14 እታ ሰዓት ምስ በጽሔት፡ ምስቶም ዓሰርተው ክልተ ሃዋርያት ኣብ መኣዲ ተቐመጠ። 15-16 ንሱ ድማ፡ ኣብ መንግስቲ ኣምላኽ ክሳብ ዚፍጸም፡ ደጊም ካብዚ ኸም ዘይበልዕ፡ እብለኩም ኣሎኹ እሞ፡ ቅድሚ ስቓየይ ምሳኹም ገንሸል ፋሲካ ኸበልዕ፡ ብዙሕ ሃረር ኢሉ ኣሎኹ፡ በሎም። 17-18 ጽዋእ ኣልዒሉ ኣመስጊኑ ድማ ድማ፡ መንግስቲ ኣምላኽ ኸሳብ እትመጽእ፡ ካብዚ ፍረ ኦም ወይኒ ኸም ዘይሰቲ፡ እብለኩም ኣሎኹ እሞ፡ ውሰዱ፡ እዚ ንኣድሕድኩም ተማቐልዎ በለ። 19 እንጌራ ኣልዒሉ ድማ ኣመስጊኑ ቕሪሱ፡ እዚ ምእንታኹም ዚወሀብ ዘሎ ኣመስጊኑ ቕሪሱ፡ እዚ ምእንታኹም ዚወሀብ ዘሎ ስጋይ እዩ፡ እዚ ንመዘከርታይ ግበርዎ፡ ኢሉ ሀቦም። 20 ከምኡ ድማ ድሕሪ ድራር ነታ ምእንታኹም ብዚፈስስ ዘሎ ደመይእተገብረ ሓድሽ ኪዳን እያ። 21 ግናኽ ኢድ እቲ ቤትሕዘኒ ኣብ መኣዲ ምሳይ እንሃ። 22 ወዲ ሰብሲ ኸምቲ እተመደበሉ ይኸይድ እዩ። 23 ካባታቶም እቲ እዚኣ ዚገብር መን ምዃኑ ኸኣ፡ ንኣድሕዶም ኪመራመሩ ጀመሩ። 24 መኖም ዓብዪ መሲሉ ኸምዝርኤ ኸኣ፡ ኣብ ማእከሎም ክርክር ኩነ። 25 ሸዑ ንሱ

በሎም፡ ነህዛብ ነገሰታቶም እዮም ዚገዝእዎም፡ እቶም ምልኪ ዘለዎም ከኣ ሕያዎት ይብህሉ። 26 ንሰኻትኩም ግና ከምኡ ኣይትኹኑ፡ እቲ ኣባኻትኩም ዓብይስ ከም ንእሽቶ፡ እቲ ጎይታውን ከም ግዙእ ደኣ ይኹን። 27 እቲ ኣብ መኣዲ ዚቐመጥን እቲ ዜገልግልንከ ኣየናዮም ይዐቢ፡ እቲ ኣብ መኣዲ ዚቐመጥ ደይኩንን፡ ኣነ ግና ኣብ ማእከልኩም ከም ኣገልጋሊ እየ። 28 ንሰኻትኩም ግና ብፈተናይ ምሳይ እተዐገስኩም ኢኹም። 29-30 ኣብታ መንግስተይ ኣብ መኣዲ ምእንቲ ኸትበልዑን ክትሰትዩን፡ ኣብ ዝፋናት ተቐሚጥኩም ከኣ ንዓሰርተው ክልተ ነገድ እስራኤል ክትፈርዱንሲ፡ ከምቲ ንኣይ ኣቦይ ዝመደበለይ፡ ንኣኻትኩም ከኣ ኣነ መንግስቲ መደብኩልኩም። 31 ስምኡን፡ ስምኡን፡ እንሆ፡ ሰይጣን ከም ስርናይ ኪሐሕየኩም ተመነይ። 32 ኣነ ግና፡ እምነትካ ኸይትጠፍእ፡ ምእንታኻ ለመንኩ። ንሰኻ ድማ ምስ ተመለስካ፡ ነሕዋትካ ኣጸናንዓዮም። 33 ንሱ ግና፡ ጎይታይ፡ ኣነስ ንማእሰርቲ ኹነ ወይ ንሞት ምሳኻ ንምኻድ ተዳልየ ኣሎኹ፡ በሎ። 34 ንሱ ኸኣ፡ ጴጥሮስ፡ ከም ዘይትፈልጠኒ ኢልካ ሰለስተ ሳዕ ክሳዕ እትኸሕደኒ፡ ሎሚ ደርሆ ኸም ዘይንቁ፡ እብለካ ኣሎኹ፡ በሎ። 35 ደሓር ከኣ፡ እቲ ብዘይ ማሕፉዳ፡ ብዘይ ስንቁ፡ ብዘይ ሳኢኒ ምስ ለኣኸኩኹምሲ፡ ገለዶ ጎዲሉኩም፡ በሎም። ንሳቶም ከኣ፡ ሓንቲ እኳ፡ በሎ። 36 በሎም፡ ሕጂ ግና ማሕፉዳ ዘለዎ ይማላእ፡ ከምኡውን ስንቁ። እቲ ዜብሉ ኸኣ ክዳኡ ሸይጡ ሰይፊ ይሻየጥ። 37 ማለት እቲ ምስ ዓመጽቲ ተቐጽረ፡ ዚብል ጽሑፍ ኣባይ ኪፍጸም ብግዲ እዩ፡ እብለኩም ኣሎኹ፡ እወ፡ እቲ ብዛዕባይ ቅድም እተባህለ ይፍጸም ኣሎ። 38 ንሳቶም ከኣ፡ ጎይታይ፡ እንሆ፡ ኣብዚ ኸልተ ሰይፊ ኣሎ፡ በሎ። ንሱውን፡ ይኣክል፡ በሎም። 39 ወጺኡ ኸኣ ከምታ ልማዱ ናብ ደብረ ዘይቲ ኸደ፡ እቶም ደቀ መዛሙርቲውን ስዑብዎ። 40 ኣብታ ስፍራ ምስ በጽሑ ኸኣ፡ ናብ ፈተና ኸይትኣትዉ፡ ጸልዩ፡ በሎም። 41 ንሱ ኸኣ ካባታቶም ዳርባ እምኒ ዚኣክል ርሒቐ ተምበርኪኹ። 42 ኣቦይ፡ ፍቓድካ እንተ ኹይኑስ፡ ነዛ ጽዋእ እዚኣ ኻባይ ኣሕልፋ። ግናኸ ፍቓድካ እምበር፡ ፍቓደይሲ ኣይኹን፡ እናበለ ጸለየ። 43 ዜበርትዎ መልኣኸ ካብ ሰማይ ተራእዮ። 44 ጳዕሪ ሞት ሒዝዎ፡ ኣጽኒዑ ይልምን ነበረ። ረሃዱ ኸኣ ከም ነጥቢ ደም ናብ ምድሪ ይነጥብ ነበረ። 45 ካብ ጸሎቱ ተንሲኡ ናብቶም ደቀ መዛሙርቲ ምስ መጸ ድማ፡ ብንሂ ረዚዞም፡

ደቂሶም ረኸቦም። 46 ንሱ ኸኣ፡ ከመይከ እትድቅሱ፡ ናብ ፈተና ኸይትኣትዉስ፡ ተንሲእኩም ጸልዩ፡ በሎም። 47 ንሱ ኸዚሃረብ ከሎ፡ እንሆ፡ ብዙሕ ህዝቢ መጸ፡ ካብቶም ዓሰርተው ክልተስ ይሁዳ ዚብህል ድማ ቀቅድሚኦም ይኸይድ ነበረ፡ ንየሱስውን ኪስዕሞ ቐረበ። 48 የሱስ ድማ፡ በል ይሁዳ፡ ንወዲ ሰብዶ ብምስዓም ተትሕዞ ኣሎኻ፡ በሎ። 49 እቶም ኣማእኪሎም ወዘለዉ ኸኣ እቲ ዝኸነ ምስ ረኣዩ፡ ጎይታይ፡ ብሰይፊዶ ኸንወቅዕ፡ በልዎ። 50 ሓደ ኸባታቶም ንባርያ ሊቀ ኸህናት ወቂዑ፡ የማነይቲ እዝኑ ቐረጸ። 51 የሱስ ከኣ፡ ክሳዕዚ ይብጽሑ ሕደግዎም፡ ኢሉ መለሰሎም። እዝኑ ተንክዩውን ኣሕወቶ። 52 የሱስ ነቶም ናብኡ ዝመጹ ሊቃውንቲ ኸህናትን ሓላቕ ሓለውቲ ቤተ መቐደስን ዓበይትን፡ ከም ናይ ከታሪዶ ኣስያፍን ኣባትርን ሓዝኩም ወጻእኩም፡ 53 ኣብ ቤት መቐደስ ኩሉ መዓልቲ ምሳኸትኩም ነይረ፡ ኣእዳውኩም እኳ ወስ ኣየበልኩም ለይን። እዚኣ ግና ጊዜኹምን ስልጣን ጸልማትን እያ፡ በሎም። 54 ሓዞም ከኣ ወሰድዎ፡ ናብ ቤት ሊቀ ኸህናትውን ኣእተውዎ። ጴጥሮስ ከኣ ርሕቐ ኢሉ ይስዕቦ ነበረ። 55 ኣብ ማእከል እቲ መካበብያ ኸኣ ሓዊ ኣንዲዶም ብሓንሳእ ተቐሚጦም ከለዉ፡ ጴጥሮስ ኣብ ማእከሎም ተቐመጠ። 56 ሓንቲ ገረድ ኣብ ጥቓ እቲ ሓዊ ተቐሚጦ ምስ ረኣየቶ፡ ጠሚታቶ፡ እዚውን ምስኡ ነይሩ እዩ፡ በለት። 57 ንሱ ግና፡ ኣቲ ሰበይቲ፡ ኣይፈልጦን እየ፡ ኢሉ ኸሐደ። 58 ቅሩብ ጽንሕ ኢሉ ኸኣ፡ ሓደ ኸልእ ርእይዎ፡ ንስኸውን ካባታቶም ኢኻ፡ በለ። ጴጥሮስ ግና፡ ኣታ ሰብኣይ፡ ኣይፋለይን፡ በለ። 59 ሓንቲ ሰዓት እትኣክል ምስ ሓለፊት ከኣ፡ ሓደ ኸልእ፡ እዚ ድማ ብሓቂ ምስኡ ነይሩ እዩ፡ ገሊላዊ ኸኣ እዩ፡ ኢሉ ኣርጊጹ ተሳረበ። 60 ጴጥሮስ ድማ፡ ኣታ ሰብኣይ፡ እዚ እትብሎ ዘሎኻ ኣይፈልጦን እየ፡ በሎ። ሽዑ ገና እዚኣ ኸዚሃረብ ከሎ፡ ብኡብኡ ደርሆ ነቀወ። 61 ጎይታ ኸኣ ግልጽ ኢሉ ንጴጥሮስ ጠመቶ። ጴጥሮስ ከኣ፡ ሎሚ ደርሆ ኸይነቀወ፡ ሰለስተ ሳዕ ክትክሕደኒ ኢኻ፡ ዝበሎ ቃል ጎይታ ዘከረ፡ 62 ናብ ወጻኢ ኸይዱውን መሪር ብኸያት ቡኸየ። 63 እቶም ንየሱስ ዝሓዘዎ ሰባት ድማየላግጹሉን ይወቐዕዎን ነበሩ። 64 ሸፊኖም ድማ ገጹ ይጸፍዕዎ፡ እስኪ ተነበየልና፡ መን እዩ ዝጸፍዓካ፡ እናበሉውን ይሓትዎ ነበሩ። 65 እናጸረፍዎ ኸኣ ብዙሕ ካልእ ነገር በልዎ። 66-67 ምድሪ ምስ ወግሑ፡ ዓበይቲ ህዝብን

ሊቃውንቲ ኻህናትን ጸሓፍትን ተኣኪቦም፡ ንሰኻ እቲ ክርስቶስ እንተ ኾንካሰ፡ እስኪ ንገረና፡ ኢሎም ናብ ዋዕላኦም ወሰድዎ። ንሱ ኸኣ፡ እንተ ነገርኩኹም፡ ኣይትኣምኑን፡ **68** እንተ ሐተትኩኹም ድማ፡ ኣይትመልሱለይን ኣይትፈትሑንንውን ኢኹም። **69** ወዲ ሰብ ግና ካብ ሕጂ ኣብ የማን ሓይሊ ኣምላኽ ኪቐመጥ እዩ፡ በሎም። **70** ኩሎም ከኣ፡ እምብኣርክ ንሰኻስ ወዲ ኣምላኽ ኢኻ፡ በልዎ። ንሱ ኸኣ፡ ኣነ ኸምኡ እየ እሞ፡ ንሰኻትኩም እኳ ትብሉ ኣሎኹም፡ በሎም። **71** ንሳቶም ከኣ፡ ባዕላትና ኻብ ኣፉ ድሕሪ ሰማዕናኽ፡ ደጊም እንታይ ምስክር የድልየና፡ በሉ።

ወንጌል ሊቃስ 23

1 እቶም እተኣከቡ ኹላቶም ተንሲኦም፡ ናብ ጲላጦስ ወሰድዎ። **2** ንሳቶም ከኣ፡ እዚ፡ ንህዝብና ኹስሕቶም፡ ንቄሳር ግብሪ ኸይግብሩ ኸኣ ኪኸልክሎም፡ ርእሱ፡ ክርስቶስ ንጉስ እዩ፡ ኢሎውን ኪዛረቦም ከሎ ረኺብናዮ፡ ኢሎም ኪኸስዎ ጀመሩ። **3** ጲላጦስ ከኣ፡ ንሰኻዶ ንጉስ ኣይሁድ ኢኻ፡ ኢሉ ሐተቶ። ንሱ ድማ፡ ንሰኻ እኳ ትብል ኣሎኻ፡ ኢሉ መለሰሉ። **4** ጲላጦስ ድማ ንሊቃውንቲ ኻህናትን ነቶም ሰብን፡ ኣብዚ ሰብኣይዚ ሓንቲ በደል እኳ ኣይረኽብኩን፡ በሎም። **5** ንሳቶም ግና፡ ካብ ገሊላ ሓዙ ኸሳዕ ኣብዚ ኣብ ብዘላ ይሁዳ እናመሀረ ንህዝቢ የባዕድ ኣሎ፡ ኢሎም ወዐዩ። **6** ጲላጦስ ከኣ ገሊላ ኸብሉ ምስ ሰምዔ፡ ገሊላዊ እንተ ኸይኑ ሐተተ። **7** ካብ ግዝኣት ሄሮድስ ምጳኑ ምስ ፈለጠ ድማ፡ ናብ ሄሮድስ ሰደዶ። ንሱውን በታ ቐኑ እቲኣ ኣብ የሩሳሌም ነበረ። **8** ሄሮድስ ንየሱስ ምስ ረኣዮ፡ ብዛዕባኡ ብዙሕ ነገር ስለ ዝሰምዔ፡ ካብ ነዊሕ ጊዜ ሓዙ ኸርእዮ ይደሊ ነበረ፡ ንሱ ዚገበሮ ተኣምራትውን ኪርኢ ይጽብ ነበረ እሞ፡ ኣዝዩ ተሐጎሰ። **9** ብናይ ብዙሕ ነገር ከኣ ሐተቶ፡ ንሱ ግና ሓንቲ እኳ ኣይመለሰሉን። **10** ሊቃውንቲ ኻህናትን ጸሓፍትን ከኣ ደው ኢሎም ኣበርቲዖም ይኸስዎ ነበሩ። **11** ሄሮድስ ድማ ምስ ገላውኡ ኸይኑ ኣቃለሎን ኣላገጸሉን፡ ብርቐርቐ ዚብል ክዳን ከዲኑ ኸኣ ናብ ጲላጦስ መለሱ ሰደዶ። **12** ቀደም ጲላጦስን ሄሮድስን ጽልኢ ነይሮምሲ፡ በታ መዓልቲ እቲኣ ተፋቐሩ። **13** ጲላጦስ ግና ንሊቃውንቲ ኻህናትን

ንዓበይትን ህዝብን ብሓባር ጸዊዑ፡ **14** ነዚ ሰብኣይ እዚ፡ ንህዝቢ የስሕት ኣሎ፡ ኢልኩም ናባይ ኣምጺእኩምዎ፡ እንሆ፡ ኣብ ቅድሚኹም መርሚረዮስ፡ በዚ እትኸስዎ ዘሎኹም ነገር ኣብዚ ሰብኣይ እዚ ሓንቲ በደል እኳ ኣይረኸብኩን። **15** ሄሮድስውን ከምኡ፡ ንሱ መሊሱ ናባና ሰዲድዎ እዩ እሞ፡ እንሆ፡ ናብ ሞት ዜብጽሕ ነገር ሓንቲ እኳ ኣይገበረን። **16** ደጊም ቀጺዔ ኸፈትሖ እየ፡ በሎም። **17** በብበዓል ግና ሓደ እሱር ኪፈትሖም ልማድ ነበረ። **18** እቶም ህዝቢ ድማ ኩሎም፡ ነዚ ንየው በሎ፡ ንበርባን ደኣ ፍትሓልና፡ ኢሎም ሐቢሮም ጨደሩ። **19** በርባን ብምብዓድ ከተማን ብምቕታል ነፍስን ተኣሲሩ ዝነበረ እዩ። **20** ጲላጦስ ድማ ንየሱስ ኪሰዶ ደልዩ፡ ከም ብሓድሽ ተዛረቦም። **21** ንሳቶም ግና፡ ስቕሎ፡ ስቕሎ፡ ኢሎም ጨደሩ። **22** ሳልሳይ ጊዜ ኸኣ፡ እንታይ ክፋእከ ገበረ፡ ንሞት ዚኸውን ምኸንያት ኣይረኸብኩሉን። ቀጺዔ ግዳ ኸፈትሖ፡ በሎም። **23** ንሳቶም ግና ኣዝዮም ዓው ኢሎም ኪሰቕሎ ኣጽኒዖም ለመንዎ እሞ ቃሎም ሰዐረ። **24** ጲላጦስ ድማ ልማኖኦም ኪኸነሎም ፈረደ። **25** ነቲ ዝለመንዎ ብምብዓድን ብምቕታልን ተኣሲሩ ዝነበረ ፈትሖም፡ ንየሱስ ግና ንፍቓዶም ኣሕሊፉ ሀቦ። **26** ሓዞምዎ ኪኸዱ ኸለዉ ኸኣ፡ ንስምኡን ቀሬናዊ ኻብ በረኻ ኸኣቱ ኸሎ፡ ሓዘዎ። ደድሕሪ የሱስ ኪጸውር ከኣ እቲ መስቀል ኣሰከምዎ። **27** ብዙሕ ህዝቢ ኸኣ ይስዕቦ ነበረ፡ ኣንስቲውን ዋይዋይ ይብላሉን ይበኸያሉን ነበራ። **28-29** የሱስ ድማ ናባታተን ግልጽ ኢሉ፡ ኣትን ኣዋልድ የሩሳሌም፡ ኣካ እዝጊ ሀባ እታ መኻን ዘይወለደት ከርስን ዝየጥበዋ ኣጥባትን፡ ዚብሉሉን መዓልትታት ኪመጻ እየን እሞ፡ ንርእስኸንን ንደቅኸንን ደኣ ብኸያ እምበር፡ ንኣይሲ ኣይትብከያለይ። **30-31** ኣብ ጥሉል ኦም ከምዚ ኻብ ገበሩስ፡ ኣብቲ ንቐጽ ደኣ ኸመይ ኪኸውን እዩ? ሸዑ ነኸራን ኣብ ልዕሌና ውደቐ፡ ንኹርባታትውን ከውሉና ምባል ኪጅምሩ እዮም፡ በለን። **32** ንኸልተ ኻልኦት ገበርቲ ኸፋእውን ምስኡ ኸስቀሉ ኣምጽእዎም። **33** ቀራንዮ ኣብ እትብህል ስፍራ ምስ በጽሑ፡ ኣብኣ ሰቕልዎ። ነቶም ገበርቲ ኸፋእ ከኣ ሓደ ብየማኑ ሓደውን ብጸጋሙ ሰቕልዎ። **34** የሱስ ድማ፡ ኣቦይ፡ ዚገብርዎ ኣይፈልጡን እዮም እሞ፡ ሕደገሎም፡ በለኣ። ንኸዳውንቱ ኸኣ ዕጭ ኣውዲቆም ተማቕልዎ። **35** እቲ ህዝቢ ደው ኢሉ ይርኢ ነበረ፡ እቶም ዓበይቲውን ምሳታቶም ከይኖም፡ ንኻልኦት

አድሐኑ፡ ንሱ ክርስቶስ ናይ ኣምላኽ ሕሩይ እንተ ኸይኑስ፡ ርእሱ
የድሕን፡ እናበሉ የላግጹሉ ነበሩ። 36-37 እቶም ጭፍራውን የላግጹሉ
ነበሩ፡ ናብኡ ቐሪቦም ድማ፡ ንስኻ ንጉስ ኣይሁድ እንተ ኳንካስ፡ ርእስኻ
ኣድሕን፡ እናበሉ መጺጽ ኣምጽኡሉ። 38 ኣብ ልዕሊ ርእሱ ኸኣ፡ እዚ
ንጉስ ኣይሁድ እዩ፡ ዚብል ጽሕፈት ነበረ። 39 ካብቶም እተሰቑሉ ገበርቲ
ኸፉእውን ሓደ፡ ንስኻ ክርስቶስ እንተ ኳንካስ፡ ንርእስኻን ንኣናን
ኣድሕን፡ ኢሉ የላግጹሉ ነበረ። 40 እቲ ኻልኣዩ ግና፡ ኣታ ኣብዚ ኸምዚ
ዝበለ ርዲ ኸሎኻኸ፡ ኣምላኽዶ ኣይትፈርህን ኢኻ፡ 41 ንሕናስ ብሓቂ
ብግብርና ዚግብኣና ተፈዴና፡ እዚ ግና ሓንቲ ኸፍኣት እኳ ኣይገበረን፡
ኢሉ ገንሐ። 42 ንየሱስ ከኣ፡ ጎይታይ፡ ብመንግስትኻ ምስ እትመጽእ
ዘክረኒ፡ በሎ። 43 የሱስ ድማ፡ ሎሚ ምሳይ ኣብ ገነት ከም እትኸውን፡
ብሓቂ እብለኻ ኣሎኹ፡ በሎ። 44 ካብ ጊዜ ሳድሳይቲ ሰዓት ኣቢሉ ኸሳዕ
ታስዐይቲ ሰዓት ኣብ ኩላ እታ ምድሪ ጸልማት ከጎን። 45 ጸሓይ
ጸልመተት፡ መጋረጃ መቐደስ ኣብ ክልተ ተተርተረ። 46 የሱስ ብዓብዪ
ድምጺ፡ ኣቦይ፡ ንነፍሰይ ኣብ ኢድካ ኤማዕቀብ ኣሎኹ፡ ኢሉ ጨርሐ።
እዚ ምስ በለ፡ ነፍሱ ወጸት። 47 እቲ ሓለቓ ሚእቲ ግና እቲ ዝኸጎን ምስ
ረኣየ፡ እዚ ሰብኣይ እዚ ብሓቂ ጻድቕ ነይሩ፡ ኢሉ ንኣምላኽ ኣመስገኖ።
48 እቶም ኪርእዩ እተኣከቡ ህዝቢ ድማ እቲ ዝኸጎን ምስ ረኣየ፡ ኣፍ
ልቦም እናወቐፁ ተመልሱ። 49 እቶም ዚፈልጥዎ ኸሎምን እተን ካብ
ገሊላ ዝሰዐባኦ ኣንስትን ከኣ ብርሐቕ ደው ኢሎም ነዚ ይጥምቱ ነበሩ።
50-51 እንሆ፡ ዮሴፍ ዝስሙ መኻሪ፡ ብዓል ኣርማት ያስ ከተማ ኣይሁድ፡
ሕያዎይን ጻድቕን ሰብኣይ ነበረ። ንሱ ንመንግስቲ ኣምላኽ ደኣ ይጽበያ
ነበረ እምበር፡ ኣብቲ ምኽርምን ግብርምን ኣይተጸምበረን። 52 ንሱ ናብ
ጲላጦስ ከይዱ ስጋ የሱስ ለመኖ። 53 ኣውራዳ ብበፍታ ገነዞ፡ ሰብ ኣብ
ዘይተቐብሮ ኣብ ውቐሮ መቓብር ከኣ ኣእተዎ። 54 መዓልቲ ምድላው፡
ድሮ ሰንበት ነበረት። 55 እተን ካብ ገሊላ ምስኡ ዝመጸ ኣንስቲ ድማ
ስዒበን፡ መቓብሩን ስጋኡ ኸመይ ከ እተነብረን ረኣያ። 56 ተመሊሰን
ከኣ ሽቲን ቅዱይ ቅብኣን ኣዳለዋ። ግናኽ ከምቲ ትእዛዝ ሕጊ ብሰንበት
ዐረፋ።

1 በታ ቅዳመይቲ መዓልቲ ሰሙን እቲ ዘዳለዎኦ ሸቱ ሒዘን፡ ካልኣትውን ምሳታተን ኣንጊሄን ናብቲ መቓብር መጻ። 2 እቲ እምኒ ሽኣ ካብቲ መቓብር ተገልቢጡ ረኸባኦ። 3 ኣብኡ ኣትየን ከኣ ስጋ ጎይታና የሱስ ኣይረኸባን። 4 ኩነ ድማ፡ ብዛዕባዚ ሺግረማ ሽለዎ፡ እንሆ፡ ብርቕርቕ ዚብል ክዳውንቲ እተኸድኑ ሽልተ ሰብኣይ ኣብ ቅድሚኤን ደው በሉ። 5 ፈሪሄን ገጸን ናብ ምድሪ ምስ ኣድነና ሽኣ፡ ንሳቶም፡ ንምንታይከ ነቲ ህያው ኣብ ማእከል ምዉታት ትደልያኦ ኣሎኸን፡ 6-7 ንሱስ ተንሲኡ፡ ኣብዚ የሎን። ነቲ ኣብ ገሊላ ሽሎ፡ ወዲ ሰብ ኣብ ኢድ ሓጥኣን ኪውሀብን ኪስቀልን ብሳልሰይቲ መዓልቲ ሺትንስእን ብግዲ እዩ፡ ኢሉ ዝነገረክን ዘክራኦ፡ በልወን። 8 ነቲ ዘረባኡ ሽኣ ዘክራኦ። 9 ካብቲ መቓብር ተመሲሰን ድማ፡ እዚ ሹሉ ነቶም ዓሰርተው ሓደን ነቶም ካልኣት ኩሎምን ነገራኦም። 10 እተን እዚ ንሃዋርያት ዝነገራ ድማ ማርያም ብዓልቲ መግደላን የሃናን ማርያም ኣደ ያእቆብን ምሳታተንውን ካልኣት ኣንስትን እየን። 11 እዚ ዘረባዚ ኣብ ቅድሚኡም ከም ዕሸነት መሲሉ ተራእይዎምሲ ኣይኣመንወንን። 12 ጴጥሮስ ግና ተንሲኡ ናብቲ መቓብር ጎየየ። ድንን እንተ በለ ሽኣ፡ እቲ መግነዝ ጥራይ ተነቢሩ ረኣየ። በቲ ዝኸነ ብልቡ እናተገረመውን ናብ ቤቱ ተመልሰ። 13 እንሆ ሽኣ፡ በታ መዓልቲ እቲኣ ሽልተ ኻባታቶም ካብ የሩሳሌም ስሳ እስታድዮስ ዝምርሓቓ ኤማሁስ ናብ እትብህል ዓዲ ይኸዱ ነበሩ። 14 ንሳቶም ከኣ በቲ ዝኸነ ሹሉ ነገር ንሓድሕዶም ይዛራረቡ ነበሩ። 15 ኩነ ድማ፡ ኪዛራረቡን ኪማራመሩን ከለዉ፡ የሱስ ባዕሉ ቐሪቡ ምሳታቶም ከደ። 16 ከየለልይዎ ግና ኣዲንቶም ተሰዊረን ነበራ። 17 ንሱ ድማ፡ እዚ፡ እናኸድኩምን እናጎሄኹምን ንሓድሕድኩም እትዛራረብዎ ዘሎኹም ዘረባስ እንታይ እዩ፡ በሎም። 18 እቲ ሓደ ኻብኦም ቀለዮጳ ዝሰሙ፡ በዘን መዓልትታት እዚኣተን ነዚ ኣብ የሩሳሌም ዝኸነ ነገር ዘይትፈልጥሲ፡ ንስኻ በይንኻዶ ኣብኣ ጋሻ ኢኻ፡ ኢሉ መለሰሉ። 19 ንሱ ሽኣ፡ እንታይ እዩ፡ በሎም። ንሳቶም በልዎ፡ እዚ ናይ የሱስ ናዝራዊ ነገር፡ ኣብ ቅድሚኡ ኣምላኽን ኩሉ ህዝብን ብግብርን ቃልን ከኣሊ ነብዩ ዝነበረ ሰብኣይ፡ 20 ሊቃውንቲ ኻህናትናን ዓበይትናን ንፍርዲ ሞት ኣሕሊፎም ከም ዝሀብዎን ከም ዝሰቐልዎን፡ 21 ንሕና ግና፡ እቲ ንእስራኤል ዜድሕን ንሱ እዩ፡ ኢልና ተስፋ ንገብር ኔርና። ምስናይ እዚ

ኹሉ ኸኣ እዚ ኸብ ዚኸውን ሎሚ ሳልሳይቲ መዓልቲ እያ። 22 ግናኸ ኸባታትና ኣንስቲ ናብ መቓብር ኣንጊሄን ነበራ እሞ ኣስተንከራና። 23 ስጋኡ ምስ ሰኣና ኸኣ፡ ህያው ምጻኑ ዝነገርዎን ራእይ መላእኸቲ ኸም ዝረኣያ፡ መጺኤን ነገራና። 24 ካባና ገለ ሰባት ናብ መቓብር ከዱ፡ ከምቲ እተን ኣንስቲ ዝበላኦ ኸይኮነ ረኸቡ፡ ንእኡ ግና ኣይረኣይዎን። 25 ንሱ ድማ፡ ኣቲም፡ ነብያት ብተዛረብዎ ኹሉ ንምእማን ልቦም ዝደንገዎ ዐያሱ። 26 ክርስቶስ እዚ ሓሳረ መከራ እዚ ኸጸግብ እሞ ናብ ክብረቱ ኸኣቲ ናይ ግዲ ደይኩነን፡ በሎም። 27 ካብ መጡን ኩሎም ነብያትን ሓዙ ኸኣ እቲ ብዛዕባኡ ኣብ ኩሉ ጽሑፋት ዘሎ ኸትርጉሙሎም ጀመረ። 28 ናብታ ዚኸድዎ ዘለዉ ዓዲ ምስ ቀረቡ ኸኣ፡ ከም ዚሓልፍ መሰለ። 29 ንሳቶም ግና፡ መስዩ እዩ፡ ጸሓይውን ዐሪባ እያ እሞ፡ ምሳና ሕደር፡ ኢሎም ተጋደልዎ። ንሱ ኸኣ ምሳታቶም ኪሓደር ኣተወ። 30 ኩነ ድማ፡ ምሳታቶም ኣብ መኣዲ ምስ ተቐመጠ፡ እንጌራ ኣልዒሉ ባረኸ ቈሪሱውን ሀቦም። 31 ሽዑ ኣዒንቶም ተኸፍታ እሞ ኣለለይዎ፡ ንሱ ግና ካባታቶም ተሰወረ። 32 ንሓድሕዶም ከኣ፡ እቲ ኣብ መኣዲ ኸዛረበናን እተን ጽሑፋት ኪትርጉሙልናን ከሎዶ ግዳ ልብና ይነደና ኣይነበረን፡ ተባሃህሉ። 33 በታ ሰዓት እቲኣ ተላዒሎም ናብ የሩሳሌም ተመልሱ። ነቶም ዓሰርተው ሓደን ነቶም ምሳታቶም ዘለዉን ከኣ ተኣኪቦም ረኸቡዎም። 34 ንሳቶም ከኣ፡ ጎይታ ብሓቂ ተንሲኡ፡ ንስምኡን እኳ ተራእይዎ፡ በሉ። 35 እቶም ካልኦት ድማ፡ እቲ ኣብ መገዲ ዝኸነን እንጌራ ምስ ቈረሰ ኸኣ ከመይ ከም ዘለለይዎን፡ ነገርዎም። 36 እዚ ኸዛረብኩ ኸለዉ ኸኣ፡ የሱስ ባዕሉ ኣብ ማእከሎም ደው ኢሉ፡ ሰላም ንኣኻትኩም ይኹን፡ በሎም። 37 ንሳቶም ድማ መንፈስ ዝረኣዩ መሲልዎም፡ ፈሪሆም ሰምበዱ። 38 ንሱ ኸኣ፡ እንታይ ኬንኩም ኢኹም እትስምብዱ፡ ከምዚ ሓሳብኩ ስለምንታይ ኣብ ልብኹም ይለዐል። 39 ኣነ ባዕለይ ምጻኑይ ኣእዳወይን ኣእጋሪይን ርኣዩ። ከምዚ ንኣይ ዘሎኒ እትርእይዎ ዘሎኹም፡ ንመንፈስሲ ስጋን ዓጽምን የብሉን እሞ፡ ኣረምሲስኩም ርኣዩኒ፡ በሎም። 40 እዚ ኢሉ ኣእዳወን ኣእጋሩን ኣርኣዮም። 41 ንሳቶም ከኣ ተገሪሞም፡ ብሓጎሶም ምኸንያት ገና ምእማን ሰለ ዝሰኣኑ፡ ሱ፡ ገለ ዚብላዕዶ ኣብዚ ኣሎኹም፡ በሎም። 42 ንሳቶም ከኣ ምቃል ጥቡስ ዓሳን ጎጎ መዓርን ሀብዎ። 43 ተቐቢሉ ኣብ

ቅድሚያም በልዩ። 44 ንሱ ድማ፡ እዚ እቲ ምሳኻትኩም ከሎኹ፡ ኣብ ሕጊ ሙሴን ነብያትን መዝሙራትን ብዛዕባይ እተጻሕፈ ኹሉ ኹፍጻም ይግብኦ እዩ፡ ኢሊ ዝነገርኩኹም ቃለይ እዩ፡ በሎም። 45 ሸዑ ነተን ጽሑፋት ኬስተውዕልዎን፡ ኣእምሮኦም ከፈተሎም እሞ፡ 46 ክርስቶስ ሓሳረ መከራ ኹጸግብ፡ ብሳልሳይቲ መዓልቲውን ካብ ምውታት ኪትንስእ፡ 47 ብስሙ ኹኣ ንስሓን ሕድገት ሓጢኣትን ካብ የሩሳሌም ጀሚሩ ኣብ ኩሎም ኣህዛብ ኪስበኹ፡ ጽሑፍ እዩ። 48 በዚ ንስኻትኩም መስክር ኢኹም። 49 እንሆ፡ ኣነ ተስፋ ኣቦይ ክሰደልኩም እዩ። ንስኻትኩም ግና ካብ ላዕሊ ሓይሊ ኹሳዕ እትለብሱ፡ ኣብ ከተማ የሩሳሌም ጽንሑ፡ በሎም። 50 ንወጻኢ ድማ ክሳዕ ቢታንያ ወሰዶም፡ ኢዱ ኣልዒሊውን ባረኾም። 51 ኩነ ድማ፡ ኪባርኾም ከሎ፡ ካባታቶም ተፈልዮ፡ ናብ ሰማይውን ዐረገ። 52 ንሳቶም ከኣ ሰገዱሉ፡ ብብዙሕ ሓጎስውን ናብ የሩሳሌም ተመልሱ። 53 ንኣምላኽ እናወደሱ እናኣመስገኑን ከኣ ኩሉ ሳዕ ኣብ ቤት መቐደስ ይነብሩ ነበሩ።

ወንጌል ዮሐንስ 1

1 ቃል ብመጀመርታ ነበረ፡ እቲ ቃል ድማ አብ አምላኽ ነበረ፡ እቲ ቃልውን አምላኽ ነበረ። 2 እዚ ብመጀመርታ አብ አምላኽ ነበረ። 3 ብእኩ ኹሉ ኹነ፡ ካብቲ ዝኹነ ዘበለ ድማ ብዘይ ብእኩ ዝኹነ የልቦን። 4 ህይወት አብኡ ነበረት፡ እታ ህይወት ከአ ብርሃን ሰብ ነበረት። 5 ብርሃንውን አብ ጸልማት የብርህ፡ ጸልማት ግና አይሐዞን። 6 ዮሃንስ ዝሰሙ ሰብአይ ካብ አምላኽ ተልኢኹ ተንሰኤ። 7 ኩሎም ብእኩ ናብ እምነት ምእንቲ ኪበጽሑ፡ ብዛዕባ ብርሃን ኪምስክር ንሱ ንምስክር መጸ። 8 ብዛዕባ ብርሃን ደኣ ኪምስክር መጸ እምበር፡ ንሱስ ብርሃን አይነበረን። 9 እቲ ንነፍሲ ወከፍ ሰብ ዜብርህ ብርሃን ሓቂ ናብ ዓለም ይመጽእ ነበረ። 10 አብ ዓለም ነበረ፡ ዓለምውን ብእኩ ኹነት፡ ዓለም ግና አይፈለጠቶም። 11 ናብቶም ናቱ መጸ፡ እቶም ናቱ ኸአ አይተቐበልዎን። 12 ነቶም እተቐበልዎ ዘበሉ ኹሎም ብሱ ንዚአምኑ ግና ውሉድ አምላኽ ኪኹነ መሰል ሀቦም። 13 ንሳቶም ከአ ካብ አምላኽ እምበር፡ ካብ ደም፡ ወይ ካፍ ፍቓድ ስጋ፡ ወይ ካብ ፍቓድ ሰብአይ ዘይተወልዱ እዮም። 14 እቲ ቃል ስጋ ኹነ፡ ጸጋን ሓቅን መሊእዎ ኸአ አባና ሓደረ። ክብረቱ ዳ ከም ክብሪ ናይቲ ሓደ ወዲ ነቦኡ ርኤና። 15 ዮሃንስ ብዛዕባኡ መስከረ፡ እቲ ድሕረይ ዚመጽእ፡ ንሱ ቐድመይ ዝነበረ እዩ እሞ፡ ንሱ ቐድመይ ነበረ፡ እቲ ብዛዕባኡ ዝበልኩ ንሱ እዩ፡ ኢሉ ጨደረ። 16-17 ሕጊ ሙሴ ተውሂቡ እዩ እሞ፡ ጸጋን ሓቅን ግና ብየሱስ ክርስቶስ መጸ። እምብኣርከ ንሕና ኹላትና ኻብ ምልአቱ ጸጋ አብ ልዕሊ ጸጋ ተቐበልና። 18 ሓደ እኳ ንአምላኽ ዝረአዮ የልቦን፡ እቲ አብ ሕቕፊ አቦኡ ዘሎ ሓደ ወዲ፡ ንሱ አግህዶ። 19 አይሁድ፡ ንስኻ መን ኢኻ፡ ኢሎም ኪሓትዎ፡ ካብ የሩሳሌም ካህናትን ሌዋውያንን ምስ ለኣኹሉ፡ ምስክር ዮሃንስ እዚ እዩ። 20 ንሱውን፡ አነስ ክርስቶስ አይኩንኩን፡ ኢሉ ተአመነ እምበር፡ አይከሓደን። 21 ንሳቶም ድማ፡ መን ደኣ ኢኻ፡ ኤልያስ ዲኻ፡ ኢሎም ሓተትዎ። ንሱ ኸአ፡ አይኩንኩን፡ በለ። ንስኻስ እቲ ነብዪ ድኻ፡ አይኩንኩን፡ ኢሉ መለሰሎም። 22 ሸቡ ንሳቶም፡ መን ኢኻ፡ ነቶም ዝለኣኹና ምላሽ ምእንቲ ኸንህቦምሲ፡ ብዛዕባ ርእሰኻ እንታይ ትብል፡ በልዎ። 23 ንሱ

ኸኣ፡ ኣነሰ፡ ከምቲ ነብዪ ኢሳይያስ፡ መገዲ እግዚአብሔር ኣቕንዑ፡
ዝበሎ፡ ኣብ በረኻ ዚእውጅ ድምጺ እዩ፡ በሎም። 24 እቶም ልኡኻት ካብ
ፈሪሳውያን ነበሩ። 25 ንሳቶም ከኣ፡ እምብኣርሲ ክርስቶስ፡ ወይ ኤልያስ፡
ወይ እቲ ነብዪ ኻብ ዘይኩንካስ፡ ንምንታይ ደኣ ተጥምቐ ኣሎኻ፡
ኢሎም ሐተትዎ። 26 ዮሃንስ ደማ፡ ኣነ ብማይ ኤጥምቐ ኣሎኹ፡ ግናኸ
ንስኻትኩም ዘይትፈልጥዎ ኣብ ማእከልኩም ደው ኢሉ ኣሎ። 27 እቲ
ቐድመይ ዝነበረ ድሕረይ ዚመጽእ፡ ንሱ እዩ፡ ኣነ ስራኽ ኣሳእኑ
ንምፍታሕ እኳ ዘይበቅዕ እዩ፡ ኢሉ መለሰ። 28 እዚ ኣብቲ ዮሃንስ
የጥምቐሉ ዝነበረ፡ ኣብ ቢታንያ ኣብ ማዕጸ ዮርዳኖስ ኩነ። 29
ንጽብሒቱ ዮሃንስ ንየሱስ፡ ናብኡ ኺመጽእ ከሎ፡ ረኣዮ እሞ፡ እንሆ፡
ሓጢአት ዓለም ዜርሕቐ ገንሸል ኣምላኽ፡ በለ። 30 እቲ ብዛዕባኡ፡ ሓደ
ሰብኣይ ድሕረይ ይመጽእ፡ ንሱ ቐድመይ ነይሩ እዩ እሞ፡ ንሱ ቐድመይ
ኩነ፡ ዝበልክዎ እዚ እዩ። 31 ኣነ ድማ ኣይፈለጥክዎን፡ ንሱ ንእስራኤል
ምእንቲ ኺግለጽ ግና፡ ኣነ ብማይ እናኣጥመቐኩ መጻእኩ። 32 ዮሃንስ
ድማ፡ መንፈስ ቅዱስ ካብ ሰማይ ከም ርግቢ ወሪዱ ኣብኡ ኪቐመጥ ከሎ
ርኤኹ፡ ኢሉ መስክረ። 33 እቲ ብማይ ከጥምቐ ዝለኣኸኒ ደኣ፡ እቲ፡
መንፈስ ቅዱስ ወሪዱ ኣብኡ ኪቐመጥ ከሎ እትርእዮ፡ ንሱ እዩ
ብመንፈስ ቅዱስ ዜጥምቐ፡ ኢሉኒ እምበር፡ ኣነስ ኣይፈለጥክዎን። 34
ኣነ ኸኣ ርኤኹ እሞ፡ ንሱ ወዲ ኣምላኽ ምዃኑ መስክርኩ። 35
ንጽብሒቱ ድማ ዮሃንስ ምስ ክልተ ደቀ መዛሙርቱ ኸም ብሓድሽ ደው
ኢሉ ነበረ። 36 ንየሱስ ኪሓልፍ ከሎ ረኣዮ እሞ፡ እንሆ፡ ገንሸል ኣምላኽ፡
በለ። 37 እቶም ክልተ ደቀ መዛሙርቱ ኸኣ፡ እዚ ኺብል ከሎ ሰሚዖም፡
ንየሱስ ሰዑብዎ። 38 የሱስ ከኣ ግልጽ ኢሉ ኺስዕብዎ ኸለዉ ርእዩ፡
እንታይ ትደልዩ ኣሎኹም፡ በሎም። ንሳቶም ድማ፡ ረቢ፡ ትርጉሙ
መምህር፡ ኣበይ ሰፊርካ ኣሎኻ፡ በልዎ። 39 ንሱ፡ ንዑ ርኣዩ፡ በሎም።
መጺኦም ኣበይ ከም ዝሰፈረ ረኣዩ፡ ሽዑ መዓልቲውን ምስኡ ወዐሉ።
ኣስታት ዓስረይቲ ሰዓት ኣቢላ ኸኣ ነበረት። 40 ካብቶም ንዮሃንስ
ሰሚዖም ንየሱስ ዝሰዑብዎ ኸልተስ እቲ ሓደ እንድርያስ ሓው ስምኦን
ጴጥሮስ እዩ። 41 ንሱ ቐድሞ ንሓው ስምኦን ረኸቦ እሞ፡ ንመሲህ፡
ክርስቶስ ዝትርጎሙ፡ ረኸብናዮ፡ በሎ። 42 ናብ የሱስውን ኣምጽኦ፡ የሱስ
ከኣ ጠሚትዎ፡ ንስኻ ስምኦን ወዲ ዮና ኢኻ። ንስኻ ኬፋ ጴጥሮስ

ዝትርጉሙ፡ ክትብህል ኢኻ፡ በሎ። **43** ንጽብሒቱ የሱስ ናብ ገሊላ ኪኸይድ ደለየ፡ ንፊልጶስ ከኣ ረኸቦ እሞ፡ ሰዐበኒ፡ በሎ። **44** ፊልጶስ ከኣ ብዓል ሳይዳ ዓዲ እንድርያስን ጴጥሮስን እዩ። **45** ፊልጶስ ንናትናኤል ረኸቦ እምኦ፡ እቲ፡ ሙሴ ኣብ ሕጊ ነብያትውን ብዛዕባኡ ዝጸሐፉ፡ የሱስ፡ ወዲ የሴፍ ብዓል ናዝሬት፡ ረኸብናዮ፡ በሎ። **46** ናትናኤል ድማ፡ ካብ ናዝሬት ደ ገለ ሰናይ ኪመጽእ ይከኣል እዩ፡ በሎ። ፊልጶስውን፡ ንዓ ርኤ፡ በሎ። **47** የሱስ ንናትናኤል ናብኡ ኸመጽእ ከሎ ምስ ረኣዮ፡ ብዛዕባኡ እንሆ፡ ጉርሒ ዜብሉ ቐኑዕ እስራኤላዊ፡ በለ። **48** ናትናኤል፡ ኣበይ ትፈልጠኒ፡ በሎ። የሱስ ከኣ፡ ፊልጶስ ከይጸውዓካ፡ ኣብ ትሕቲ በለስ ከሎኻ ርእየኻ፡ ኢሉ መለሰሉ። **49** ናትናኤል ድማ፡ ረቢ፡ ንስኻ ወዲ ኣምላኽ ኢኻ፡ ንስኻ ንጉስ እስራኤል ኢኻ፡ ኢሉ መለሰሉ። **50** የሱስ ድማ፡ ኣብ ትሕቲ በለስ ርእየኻ ስለ ዝበልኩኻዶ ኣሚንካ፡ ካብዚ ዚበቢ ነገር ክትርኢ ኢኻ፡ ኢሉ መለሰሉ። **51** ካብ ሕጂ ሰማይ ተኸፊቱ፡ መላእኽቲ ኣምላኽውን ናብ ልዕሊ ወዲ ሰብ ኪድይቡን ኪወርዱን ከም እትርእዩ፡ ብሓቂ፡ ብሓቂ እብለኩም ኣሎኹ፡ በሎ።

ወንጌል ዮሐንስ 2

1 ኣብታ ሳልሳይቲ መዓልቲ ኸኣ ኣብ ቃና ናይ ገሊላ መርዓ ኸኡነ፡ ኣደ የሱስውን ኣብኡ ነበረት። **2** የሱስ ምስ ደቀ መዛሙርቲ ድማ ናብቲ መርዓ ተዐደመ። **3** ወይኒ ምስ ተወድኤ፡ ኣደ የሱስ፡ ወይኒ እምበር የብሎምን፡ በለቶ። **4** የሱስ ድማ፡ ኣቲ ሰበይቲ፡ ምሳኺኽ እንታይ ኣሎኒ፡ ጊዜይ ገና ኣይበጽሑን፡ በላ። **5** ኣዲኡ ኸኣ ነቶም ተዓጠቐቲ፡ ንሱ ዚብለኩም ኩሉ ግበሩ፡ በለቶም። **6** ኣብኡ ኸም ስርዓት ምጽራይ ኣይሁድ ሹድሽተ ኣጋንእ እምኒ ተተኸሉ ነበረ፡ እቲ ኣጋንእ ከክልተ ወይ ሰሰለስተ ዝንግሪር ዚግብእ እዩ። **7** የሱስ፡ ነዚ ኣጋንእን ማይ ምልእዎ፡ በሎም። ኣፍ ንኣፍ ከኣ መልእዎ። **8** ሽዑ፡ ሕጂ ቅድሕዎ እሞ ነቦ ዳስ ውሰዱሉ፡ በሎም። ንሳቶም ከኣ ወሰዱ። **9** እቲ ኣቦ ዳስ ግና ነቲ ንወይኒ እተለወጠ ማይ ምስ ጠዐሞ፡ ካበይ ምኻኑ ኣይፈለጠን፡ እቶም ማይ ዝመልኡ ተዓጠቐቲ ግና ይፈልጡ ነበሩ፡ እቲ ኣቦ ዳስ ነቲ መርዓዊ ጸዊዑ፡ **10** ኩሉ ሰብ ቅድም ጽቡቕ ወይኒ፡ ምስ ሰኸሩ ኸኣ እቲ ሕምቕ

ዝበለ ደኣ የቐርብ። ንሱኻ ግና ነቲ ጽቡቕ ወይኒ ኸሳዕ ሕጂ ኣጽናሕካዮ፡
በሎ። **11** የሱስ ነዚ መጀመርታ ተኣምራቱ እዚ ኣብ ቃና ናይ ገሊላ
ገበሮ። ክብረቱ ኸኣ ገለጸ፡ ደቀ መዛሙርቱውን ብእኡ ኣመኑ። **12**
ድሕርዚ ንሱ ምስ ኣዲኡን ኣሕዋቱን ደቀ መዛሙርቱን ናብ ቅፍርናሆም
ወረደ። ኣብኡውን ሒደት መዓልቲ ጸንሑ። **13** ፋሲጋ ኣይሁድ ከኣ ቀሪቡ
ነበረ፡ የሱስውን ናብ የሩሳሌም ደየበ። **14** ኣብ ቤተ መቐደስ ከኣ
ኣብዑርን ኣባጊዕን ኣራግብን ዚሸጡን ሸረፍቲ ተቐሚጦምን ረኸበ። **15**
ካብ ገመድ መግረፊ ገይሩ ኸኣ፡ ምስተን ኣባጊዕን ኣቡዕርን ንኸሩሎም
ካብ ቤተ መቐደስ ኣውጽኦም፡ ንወርቂ እቶም ሸረፍቲውን ፋሕ ኣበሎ፡
ንሰደቓኦም ከኣ ደንከሎ። **16** ነቶም ሸየጥቲ ኣራግብ ድማ፡ እዚ ኻብዚ
ኣልዕልዎ፡ ንቤት ኣቦይ ቤት ዕዳጋ ኣይትግበርዎ፡ በሎም። **17** ደቀ
መዛሙርቱ ኸኣ፡ ቅንኣት ቤትካ በልዓኒ፡ ጽሑር ከም ዘሎ ዘክሩ። **18** ሸዑ
ኣይሁድ፡ እዚ እትገብር ካብ ኩንካስ፡ እንታይ ትእምርቱኸ ኸተርእየና
ኢኻ፡ ኢሎም መለሱሉ። **19** የሱስ ድማ፡ ነዛ ቤት መቐደስ እዚኣ
ኣፍርስዎ፡ ኣነ ኸኣ ብሰለስተ መዓልቲ ኸልዕላ እየ፡ ኢሉ መለሰሎም። **20**
እቶም ኣይሁድ ከኣ፡ እዛ ቤት መቐደስ እዚኣ በርብዓን ሹድሹተን ዓመት
እያ እተሀንጸት፡ ንሱኻዶ ብሰለስተ መዓልቲ ኸተልዕላ ኢኻ፡ በልዎ። **21**
ንሱ ግና ብዛዕባ መቐደስ ስጋኡ እዩ እተዛረበ። **22** ስለዚ ኸኣ ካብ
ምወታት ምስ ተንስኤ፡ ደቀ መዛሙርቱ እዚ ኸም ዝበሎም ዘክሩ፡ በቲ
ጽሑፍን በቲ የሱስ ዝበሎ ቃልን ድማ ኣመኑ። **23** ነቲ፡ ይሱስ ብበዓል
ፋሲጋ ኣብ የሩሳሌም ከሎ ዝገበሮ ተኣምራት ምስ ረኣዩ፡ ብዙሓት ሰባት
ብስሙ ኣመኑ። **24-25** የሱስ ግና፡ ኣብ ሰብ ዘሎ ባዕሉ ይፈልጥ ስለ
ዝነበረ፡ ሓደ እኳ ብናይ ሰብ ኪምስክረሉ ኣየድለዮን፡ ንኸሩሎም
ይፈልጦም ነበረ እሞ፡ ኣይኣመኖምን።

ወንጌል ዮሐንስ 3

- 1** ካብቶም ፈሪሳውያን ኒቆዲሞስ ዝስሙ ሰብኣይ፡ ሓለቓ ኣይሁድ ነበረ።
- 2** ንሱ ብለይቲ ናብ የሱስ መጹኡ፡ ረቢ፡ ብጀካ ኣምላኽ ምስኡ ዝኸነ
ሰብ፡ ነዚ ንሱኻ እትገብሮ ዘሎኻ ተኣምራት ኪገብሮ ዚኸእል የልቦን እሞ፡
ንሱኻ መምህር ኳንካ ኻብ ኣምላኽ ከም ዝመጸእካ፡ ንፈልጥ ኣሎና፡ በሎ።

3 የሱስ ድማ፡ ካብ ላዕሊ እንተ ዘይተወልደ፡ ንመንግስቲ ኣምላኽ ኪርእያ ዚኸእል ከም ዜልቦ፡ ብሓቂ፡ ብሓቂ እብለካ ኣሎኹ፡ ኢሊ መለሰሊ። **4** ኒቆዲሞስ ከኣ፡ ንሰብከ ምስ ኣረገ፡ ኪውለድ ከመይ ኢሊ ይከኣሎ፡ መሊሱ ናብ ከርሲ ኣዲኡ ኣትዮስ ኪውለድ ይከኣሎ እዩ፡ በሎ። **5** የሱስ መለሰ፡ ብሓቂ፡ ብሓቂ እብለካ ኣሎኹ፡ ካብ ማይን መንፈስን እንተ ዘይተወልደ፡ ኣብ መንግስቲ ኣምላኽ ኪኣቱ ዚኸእል የልቦን። **6** ካብ ስጋ እተወልደ ስጋ እዩ፡ ካብ መንፈስ እተወልደ ኸኣ መንፈስ እዩ። **7** ካብ ላዕሊ ኸትውለዱ ብግዲ እዩ ስለ ዝበልኩኻ፡ ኣይትገረም። **8** ንፋስ ናብ ዝደለዮ ይነፍስ፡ ደሃዩ ኸኣ ትሰምዕ፡ ካበይ ከም ዚመጽእ ናበይውን ከም ዚኸይድ ግና ኣይትፈልጥን ኢኻ። እቲ ኸኣብ መንፈስ እተወልደ ዘበለ ድማ ከምኡ እዩ። **9** ኒቆዲሞስ ከኣ፡ እዚ ደኣ ኸመይ ኢሊ ኪኸውን ይከኣል፡ ኢሊ መለሰሊ። **10** የሱስ ድማ መሊሱ በሎ፡ ንስኻ መምህር እስራኤል ኢካ፡ እዚ ደኣ ኣይትፈልጥን። **11** ብሓቂ፡ ብሓቂ እብለካ ኣሎኹ፡ እንፈልጦ ንዛረብ፡ ዝርኤናዮውን ንምስክር ኣሎና፡ ነቲ ምስክርና ግና ኣይትቐበልዎን ኢኹም። **12** ናይ ምድሪ ነጊረኩም ካብ ዘይትኣምኑስ፡ ናይ ሰማይ ነገር እንተ ነገርኩኹም ግዳ፡ ከመይ ጌርኩም ክትኣምኑ። **13** ብጀካ እቲ ኸኣብ ሰማይ ዝወረደ ኣብ ሰማይውን ዘሎ ወዲ ሰብ፡ ናብ ሰማይ ዝደየበ ሓደ እኳ የልቦን። **14-15** ብእኡ ዚኣምን ኩሊ ናይ ዘለኣለም ህይወት ምእንቲ ኸረክብ እምበር፡ ከይጠፍእሲ፡ ከምቲ ሙሴ ኣብ በረኻ ተመን ዝሰቐለ፡ ከምኡ ድማ ወዲ ሰብ ኪስቀል ይግባእ እዩ። **16** ኣምላኽ፡ በቲ ሓደ ወዱ ዝኣመነ ኸኡሊ ናይ ዘለኣለም ህይወት ምእንቲ ኸረክብ እምበር፡ ከይጠፍእሲ፡ ንወዱ በጃ ኸኣዕ ዚህብ፡ ክኣዕ ክንድዚ ንዓለም ኣፍቀራ። **17** ኣምላኽ ንወዱ፡ ዓለም ብእኡ ኸትድሕን እምበር፡ ንዓለም ኪፈርዳስ ኣይለኣኹን። **18** ብእኡ ንዚኣምን ኣይፍረዶን። ነቲ ዘይኣምን ግና፡ ብስም ሓደ ወዲ ኣምላኽ ስለ ዘይኣመነ፡ ድሮ ተፈሪድዎ ኣሎ። **19** እቲ ፍርዲ እዚ እዩ፡ ብርሃን ናይ ዓለም መጸ፡ ሰብ ግና፡ ግብሮም ክፉእ እዩ እሞ፡ ካብ ብርሃንሲ ጸልማት ፈተዉ። **20** ክፉእ ዚገብር ዘበለ ብርሃን ይጸልእ እዩ እሞ፡ እቲ ግብሩ ምእንቲ ኸይዘለፍ፡ ናብ ብርሃን ኣይመጽእን። **21** እቲ ሓቂ ዝገብር ግና፡ ብኣምላኽ እተገብረ እዩ እሞ፡ ግብሩ ምእንቲ ኪግለጽ፡ ናብ ብርሃን እዩ ዚመጽእ። **22** ድሕርዚ የሱስ ምስ ደቀ መዛሙርቱ ናብ ምድሪ ይሁዳ ኸደ፡ ኣብኡ ኸኣ ምሳታቶም

ይመላለስን የጥምቕን ነበረ። 23-24 የሃንስ ግና ናብ ቤት ማእሰርቲ ኣይኣተወን ነበረ እሞ፡ ኣብ ሃኖን ኣብ ጥቓ ሳሌም ብዙሕ ማይ ስለ ዝነበረ፡ የሃንስ ኣብኡ የጥምቕ ነበረ፡ ይመጹን ይጥመቁን ከኣ ነበሩ። 25 ሽዑ ኣብ መንጎ ደቀ መዛሙርቲ የሃንስን ሓደ ኣይሁዳውን ብዛዕባ ምጽራይ ክርክር ተንስኤ። 26 ናብ የሃንስ መጺኦም፡ መምህር፡ እቲ ኣብ ማዕዶ የርዳኖስ ምሳኻ ዝነበረ ንስኻውን ዝመስከርካሉ፡ እንሆ፡ ንሱ የጥምቕ፡ ኩሊ ኸኣ ናብኡ ይከይድ ኣሎ፡ በልዎ። 27 የሃንስ ከኣ መሊሱ በለ፡ ሰብ ካብ ሰማይ እንተ ዘይተዋህሶስ ሓንቲ እኳ ኸ.ወስድ ኣይክእልን እዩ። 28 ኣነ ቀቕድሚኡ ደኣ ተለኣኸኩ እምበር፡ ክርስቶስ ኣይኩንኩን ከም ዝበልኩ፡ ንስኻትኩም ባዕላትኩም ምስክረይ ኢኹም። 29 እቲ መሮዓት ዘላቶ፡ ንሱ መርዓዊ እዩ። እቲ ደው ኢሉ ንእኡ ዚሰምዖ ዓርኪ መርዓዊ ግና ብድምጺ እቲ መርዓዊ ኣዝዩ ይሕጎስ። ደጊም እዚ ሓጎሰይ ተፈጸመ። 30 ንሱ ኸ.ዐቢ፡ ኣነ ግና ክንእስ ይግባእ። 31 እቲ ኻብ ላዕሊ ዚመጽእ ዘሎ፡ ንሱ ልዕሊ ኸኡሉ እዩ። ካብ ምድሪ ዝኸነ ምድራዊ እዩ፡ ናይ ምድሪውን ይዛረብ። እቲ ኻብ ሰማይ ዚመጽእ ዘሎ ግና፡ ንሱ ልዕሊ ኸኡሉ እዩ። 32 ነታ ምስክሩ ደኣ ዚቐበላ የልቦን እምበር፡ ንሱስ ዝረኣዮን ዝሰምዖን እዩ ዚምስክር። 33 እቲ ነታ ምስክሩ እተቐበላ ግና፡ ኣምላኽ ሓቀኛ ምዃኑ ሓተመ። 34 ኣምላኽ መንፈሱ ሰፊሩ ኣይሁብን እዩ እሞ፡ ኣምላኽ ዝለኣኾ፡ ንሱ ቓል ኣምላኽ እዩ ዚነግር። 35 ኣቦ ንወዱ የፍቅሮ እዩ እሞ ኩሊ ኣብ ኢዱ ሀቦ። 36 ብወዲ ዚኣምን ናይ ዘለኣለም ህይወት ኣላቶ፡ እቲ ንወዲ ዘይኣምን ግና ቍጥዓ ኣምላኽ ደኣ ኣብኡ ይነበር እምበር፡ ንህይወት ኣይከርእያን እዩ።

ወንጌል ዮሐንስ 4

1 ጎይታ ኸኣ፡ እቶም ፈሪሳውያንሲ የሱስ ካብ ናይ የሃንስ ዚበዝሑ ደቀ መዛሙርቲ ኸም ዝገበረን ዘጥመቁን ምስማዖም ምስ ፈለጠ፡ **2** ግናኸ ደቀ መዛሙርቱ ደኣ እምበር፡ የሱስ ባዕሉ ኣየጥመቁን፡ **3** ምድሪ ይሁዳ ሓዲጉ ናብ ገሊላ ተመልሰ። **4** ብሰማርያ ንምሕላፍ ከኣ ናይ ግዲ ኸኖ። **5** ኣብ ጥቓ እታ ያእቆብ ንዮሴፍ ወዱ ዝሀቦ ምድሪ ዘላ ሲካር ናብ እትብህል ከተማ ሰማርያ መጸ። **6** ኣህኡ ኸኣ ዔላ ያእቆብ ኣሎ። የሱስ

ከአ ብምኻድ መገዲ ደኸሙ፡ አብ ጥቓ እቲ ዔላ ተቐመጠ። እቲ ጊዜኡ ሳድሰይቲ ሰዓት አቢሉ ነበረ። **7** ካብ ሰማርያ ኸአ ሰበይቲ ማይ ክትቀድሕ መጸት። የሱስ ድማ፡ ማይ ከታ አስትይኒ፡ በላ። **8** ደቀ መዛሙርቱ ግና ዚብላዕ ኪዕድጉ ናብ ከተማ ኸይዶም ነበሩ። **9** አይሁድ ምስ ሳምራውያን አይተሓባበሩን እዮም እሞ፡ እታ ሳምራዊት ሰበይቲ፡ ንሰኻ አይሁዳዊ ኸነሰኻስ፡ ካባይ ሳምራዊት ሰበይቲ ደአ ኸመይ ኢልካ ማይ ክትሰቲ ትልምን አሎኻ፡ በለቶ። **10** የሱስ ድማ፡ ህያው አምላኸን እቲ አስትይኒ ዚብለኪ ዘሎ መን ምኻኑን እንተ ትፈልጥስ፡ ንሰኻ ግዳ ምለመንክዮ ኔርኪ፡ ንሱ ኸአ ማይ ህይወት ምህበኪ ነይሩ፡ ኢሉ መለሰላ። **11** እታ ሰበይቲ ድማ፡ ጎይታይ፡ መቐድሒ የብልካን፡ እዚ ዔላ ኸአ ዓሚቕ እዩ፡ እቲ ማይ ህይወት ደአ ኸበይ ትረኸሶ። **12** ንሰኻዶ ኸብቲ ነዚ ዔላ እዚ ዝህበና፡ ንሱውን ምስ ደቁን ማሉን ካብኡ ዝሰተየ አቦና ያእቆብ፡ ትዐቢ ኢኻ፡ በለቶ። **13** የሱስ ድማ፡ ካብዚ ማይ እዚ ዚሰቲ ዘበለ መሊሱ ኸጸምእ እዩ። **14** እቲ ኸብቲ ኣነ ዝህቦ ማይ ዚሰቲ ግና፡ እቲ ኣነ ዝህቦ ማይ ኣብኡ ንዘለአለም ህይወት ዚፍልፍል ዓይኒ ማይ ኪኸውን እዩ እምበር፡ ንዘለአለም አይጸምእን እዩ፡ ኢሉ መለሰላ። **15** እታ ሰበይቲ ኸአ፡ ጎይታይ፡ ከይጸምእ እሞ ክቐድሕ ድማ ናብዚ ኸይወርድሲ፡ ካብቲ ማይ እቲ ህበኒ፡ በለቶ። **16** የሱስ ከአ፡ ኪዲ፡ ሰብአይኪ ጸዊዕኪ ናብዚ ንዒ፡ በላ። **17** እታ ሰበይቲ መሊሳ፡ ሰብአይ የብለይን፡ በለቶ። የሱስ ከአ፡ ሰብአይ የብለይን ብምባልኪ ቅኑዕ ተዛረብኪ። **18** ሓሙሽተ ሰብአይ ነይሮምኸ እዮም እሞ፡ እዚ ሕጂ ምላኸ ዘሎውን አይሰብአይክን እዩ። እዚስ ሓዊ ተዛረብኪ፡ በላ። **19** እታ ሰበይቲ በለቶ፡ ጎይታይ፡ ንሰኻ ነብዩ ምኻንካ እርኢ አሎኹ። **20** አቦታትና ኣብዚ ኸረን እዚ ሰገዱ። ንሰኻትኩም ግና፡ እታ ኸሰግዱላ ዚግባእ ስፍራ ኣብ የሩሳሌም እያ፡ ኢኹም እትብሉ። **21** የሱስ በላ፡ ኣቲ ሰበይቲ፡ ኣብዚ ኸረን እዚ ወይ ኣብ የሩሳሌም ነቦ ዘይትሰግዱላ ጊዜ ኸም እትመጽእ፡ እመንኒ። **22** ንሰኻትኩም ንዘይትፈልጥዎ ኢኹም እትሰግዱ፡ ንሕና ግና፡ ምድሓን ካብ አይሁድ እዩ እሞ፡ ንንፈልጦ ኢና እንሰግድ። **23-24** አምላኸ መንፈስ እዩ፡ እቶም ዚሰግዱሉ ድማ ብመንፈስን ብሓቅን ኪሰግዱሉ ይግብኡም። ኣቦ ኸምዚ ዝበሉ ሰገድቲ እዮም ዚደሊ እሞ፡ እቶም ናይ ሓቂ ሰገድቲ ነቦ ብመንፈስን ብሓቅን ዚሰግዱሉ ሰዓት ክትመጽእ እያ፡

ንሳ ኸኣ ሕጂ እያ። 25 እታ ሰበይቲ ድማ፡ ክርስቶምስ ዚብልዎ መሲህ ከም ዚመጽእ፡ እፈልጥ ኣሎኹ። ንሱ ምስ መጻ ኸኣ፡ ኩሉ ኺነግረና እዩ፡ በለቶ። 26 የሱስ ከኣ፡ ኣነ ዝሃረበኪ ዘሎኹ ንሱ እዩ፡ በላ። 27 ሽዑ እቶም ደቀ መዛሙርቲ መጹ፡ ምስ ሰበይቲ ብምዝርራቡውን ተገረሙ። ግናኸ ሓደ እኳ፡ እንታይ ትደሊ፤ ወይሲ፡ ንምንታይ ምስኣ ትዛረብ ኣሎኻ፡ ዝበሎ የልቦን። 28 እታ ሰበይቲ ኸኣ ዕትሮኣ ሓዲጋ ናብ ከተማ ኣተወት፡ ነቶም ሰብውን፡ 29 ዝገበርክዎ ዘበለ ዝነገረኒ ሰብኣይ ንዑ ርኣዩ። እንድዲ፡ ክርስቶስ ከን ይኸውን፡ በለቶም። 30 ካብ ከተማ ወጺኦም ናብኡ መጹ። 31 ኣብ መንጎ እዚ እቶም ደቀ መዛሙርቲ፡ መምህር፡ ብላዕ፡ ኢሎም ለመንዎ። 32 ንሱ ኸኣ፡ ኣነስ ንስኻትኩም ዘይትፈልጥዎ ዝበልዎ ብልዒ ኣሎኒ፡ በሎም። 33 እቶም ደቀ መዛሙርቲ ንኣድሕዶም፡ ሰብ ደኸን ገለ ዚብላዕ ኣምጺኡሉ ኸይይኑ፡ ተባሃህሉ። 34 የሱስ በሎም፡ ብልዒይሲ ፍቓድ እቲ ዝለኣኸኒ ኸገብር ዕዮኡውን ክፍጽዎ እዩ። 35 ንስኻትኩም ደ፡ ቀውዒ ኸሳዕ ዚመጽእ ኣርባዕተ ወርሒ ኣሎ፡ ትብሉ ኣይከንኩምን፡ ኣዲንትኹም ቋሕ ኣብሉ እሞ ምድሪ ድሮ ንዓጺድ ከም ዝጸዕደወት ርኣዩ፡ እብለኩም ኣሎኹ። 36-37 ሓደ ኸም ዚዘርእ፡ ሓደ ኻልእ ከኣ ከም ዚዐጽድ፡ በዚ እዚ ዘረባ እዚ ሓቂ እዩ እሞ፡ እቲ ዚዐጽድ ውዕለቲ ይቐበል፡ እቲ ዘራእን እቲ ዓጺድን ብኣንሳእ ምእንቲ ኺሕጎሱ ኸኣ፡ ንዘለኣለም ህይወት ፍረ ይእክብ። 38 ኣነ ንኣኻትኩም ኣብ ዘይጸዐርኩምሉ ኸትዐጽዱ ለኣኸኩኹም። ካልኦት ጸዐሩሉ፡ ንስኻትኩም ኣብቲ ጸዕሮም ኣቶኹም። 39 ስለቲ እታ ሰበይቲ፡ ዝገበርክዎ ዘበለ ኣጊሩኒ፡ ኢላ ዝመስከረቶ ቃል፡ ካብታ ኸተማ እቲኣ ብዙሓት ሳምራውያን ብእኡ ኣመኑ። 40 እቶም ሳምራውያንውን ናብኡ መጺኦም፡ ምሳታቶም ኪቐመጥ ለመንዎ። ኣብኡ ኸኣ ክልተ መዓልቲ ወዐለ። 41 ኣዝዮም ዚበዝሑ ድማ ስለ ቃሉ ኣመንዎ። 42 ነታ ሰበይቲውን፡ ደጊምሲ ባዕላትና ደኣ ንሱ ብሓቂ ክርስቶስ መድሓን ዓለም ምኻኑ ሰሚዕናን ፈሊጥናን እምበር፡ ኣይብዘረባኸን ኢና እንኣምን ዘሎና፡ ይብልዎ ነበሩ። 43-44 ነብዩ ኣብ ዓዱ ኸም ዘይከብር፡ የሱስ ባዕሉ መስኪሩ ነበረ እሞ፡ ድሕሪ እተን ክልተ መዓልቲ ኻብኡ ወጺኡ ናብ ገሊላ ኸድ። 45 ናብ ገሊላ ምስ መጸ፡ እቶም ሰብ ገሊላ፡ ባዕላቶም ከኣናብ በዓል መጺኦም ነበሩ እሞ፡ በቲ በዓል ኣብ የሩሳሌም ዝገበሮ ስለ ዝረኣዩ፡

ተቆበልዎ። 46 የሱስ ድማ ናብታ ንማይ ናብ ወይኒ ዝለወጠላ፡ ናብ ቃና ናይ ገሊላ፡ መጸ። ኣብ ቅፍርናሆም ከኣ ወዱ ዝሐመሞ ሓደ ኣገልጋል ንጉስ ነበረ። 47 ንሱ፡ የሱስ ካብ ይሁዳ ናብ ገሊላ ኸም ዝመጸ ምስ ሰምዔ፡ ናብኡ ኸደ፡ ወዱ ንሞት ቀሪቡ ነበረ እሞ፡ ወሪዱ ኼሕውየሉ ንየሱስ ለመኖ። 48 ሸቡ የሱስ፡ ትእምርትን ተኣምራትን እንተ ዘይርኤኹም፡ ኣይትኣምኑን ኢኹም፡ በሎ። 49 እቲ ኣገልጋል ንጉስ ከኣ፡ ጎይታይ፡ ወደይ ከይሞተ ውረድ፡ በሎ። 50 የሱስ ድማ፡ ኪድ፡ ወድኻ ሐውዳልካ፡ በሎ። እቲ ሰብኣይ ከኣ በታ የሱስ እተዛረባ ቃል ኣሚኑ ኸደ። 51 ኪወርድ ከሎ፡ ባሮቱ ተቆበልዎ እሞ፡ ወድኻ ሐውዳ፡ ኢሎም ኣበሰርዎ። 52 ንሱ ኸኣ እታ ዝሐወየላ ሰዓት ሐተቶም። ንሳቶም ድማ፡ ትማሊ ብሳብዐይቲ ሰዓት ዓሶኡ ሐዲጋቶ፡ በልዎ። 53 ሾቡ ኣቦኡ በታ የሱስ፡ ወድኻ ሐውዳ፡ ዝበሎ ሰዓት ምዃና ፈለጠ። ንሱ ኸኣ ምስ ኩሉ ስድራ ቤቱ ኣመነ። 54 የሱስ ካብ ይሁዳ ናብ ገሊላ ምስ መጸ ዝገበሮ ተኣምራት፡ እዚ ኻልኣይ እዩ።

ወንጌል ዮሐንስ 5

1 ድሕርዚ ድማ በዓል ኣይሁድ ኩነ። የሱስውን ናብ የሩሳሌም ደየበ። 2 ኣብ የሩሳሌም ኣብ ጥቓ ደገ ኣባጊዕ ከኣ፡ ብእብራይስጢ ቤትሂስዳ ዚብሀል ሓሙሽተ ገበላ እተገብሮ ቐላይ ነበረ። 3 ኣብኡ ምንቅስቓስ እቲ ማይ ዚጽበዩ ብዙሓት ሕሙማት፡ ዕውራትን ሓንካሳትን ድኑሳትን ይድቅሱ ነበሩ። 4 እናሓንሳእ ሓደ መልኣኽ ናብታ ቐላይ ወሪዱ ነቲ ማይ የንቀሳቐሶ ነበረ እሞ፡ እቲ ቐድም ወሪዱ ኣብቲ እተንቀሳቐሶ ማይ ዝኣተወ፡ ካብ ዘለዎ ሕማም ዘበለ ይሓወይ ነበረ። 5 ሰላሳን ሾሞንተን ዓመት ዝሐመመ ሰብኣይ ከኣ ኣብኡ ነበረ። 6 የሱስ ድማ ነዚ ደቂሱ ምስ ረኣዮ፡ ነዊሕ ዘመን ምሕማሙ ፈለጡ፡ ክትሓወዶ ትደሊ ኢኻ፡ በሎ። 7 እቲ ሕሙም ከኣ፡ ጎይታይ፡ እቲ ማይ ምስ ተንቀሳቐሶ፡ ናብቲ ቐላይ ዜውርደኒ ሰብ የብለይን። ኣነ ኸሳዕ ዝመጽእ ድማ ካልእ ቀዲሙኒ ይወርድ፡ ኢሉ መለሰሉ። 8 የሱስ ከኣ፡ ተንሰእ፡ ዓራትካ ኣልዕል እሞ ኪድ፡ በሎ። 9 እቲ ሰብኣይ ብኡብኡ ሐወየ፡ ዓራቱ ኣልዲሉውን ከደ። እታ መዓልቲ እቲኣ ሰንበት ነበረት። 10 ስለዚ ኣይሁድ ነቲ ዝሐወየ

ሰብአይ፡ ሎሚ ሰንበት እያ እሞ፡ ዓራትካ ኸትጸውር ኣይተፈቐደልካን፡
በልዎ። **11** ንሱ ግና፡ እቲ ዘሕወየኒ እዩ ዓራትካ ኣልዕል እሞ ኪድ
ዝበለኒ፡ ኢሊ መለሰሎም። **12** ንሳቶም፡ እቲ ዓራትካ ኣልዕል እሞ ኪድ
ዝበለካ ሰብአይክ እንታዎይ እዩ፡ ኢሎም ሐተትዎ። **13** እቲ ዝሕወየ ግና፡
ኣብቲ ቦታ እቲ ብዙሕ ህዝቢ ስለ ዝነበረ እሞ የሱስ ድሕር ኢሊ ስለ
ዝነበረ፡ ንሱ መን ምዃኑ ኣይፈለጠን። **14** ድሕርዚ የሱስ ኣብ ቤተ
መቐደስ ረኸቦ እሞ፡ እንሆ ሐዊኻ፡ ካብዚ ዚገድድ ከይረኸበካስ፡ መሊስካ
ኣይትበድል፡ በሎ። **15** እቲ ሰብአይ ከይዱ፡ ንኣይሁድ እቲ ዘሕወየሱ
የሱስ ምዃኑ ነገሮም። **16** ስለዚ፡ ብሰንበት እዚ ስለ ዝገበረ፡ ኣይሁድ
ንየሱስ ይሰጉዎ፡ ኪቐትልዎውን ይደልዩ ነበሩ። **17** የሱስ ግና፡ ኣቦይ
ክሳዕ ሕጂ ይገብር፡ ኣነውን እገብር ኣሎኹ፡ ኢሊ መለሰሎም። **18** ስለዚ
ሰንበት ብምስጻሩ ጥራይ ዘይከውነስ፡ ንኣምላኽ ድማ ኣቦይ ብምባሉን
ርእሱ ምስ ኣምላኽ ብምምዕርራዩን ኪቐትልዎ ኣዝዮም ይደልዩ ነበሩ።
19 የሱስ መሊሱ በሎም፡ ብሓቂ፡ ብሓቂ እብለኩም ኣሎኹ፡ ወድስ ኣቦኡ
ኸገብሮ ዝረኣዮ እምበር፡ ካብ ርእሱ ሓንቲ ነገር እኳ ኸገብር
ኣይከኣሎን። ነቲ ንሱ ዚገብሮ ግብሪ እቲ ወዲ ድማ ከምኡ ዝበለ ይገብር
እዩ። **20** ኣቦ ንወዱ የፍቅሮ እዩ እሞ፡ ንሱ ዚገብሮ ዘበለ ኹሉ ድማ
የርእዮ። ንስኻትኩም ምእንቲ ኸትግረሙ፡ ካብዚ ዚወጡ ግብሪውን
ኬርእዮ እዩ። **21** ኣቦ ንምወታት ከም ዜተንስኦም ህያዋንውን ከም
ዚገብሮም፡ ወዲ ድማ ከምኡ ነቶም ዝደለዮም ህያዋን ይገብሮም እዩ።
22-23 ኩሉ ሰብ ከምቲ ነቦ ዜኸብሮ ገይሩ ንወዲ ምእንቲ ኬኸብሮስ፡
ፍርዲ ዘበለ ንወዲ ሀቦ እምበር፡ ኣቦ ንሓደ እኳ ኣይፈርድን እዩ። እቲ
ንወዲ ዘየኸብሮ ነቲ ዝለኣኾ ኣቦውን ኣየኸብሮን እዩ። **24** እቲ ንቐለይ
ዚሰምዖን በቲ ዝለኣኸኒ ዚኣምንን ናይ ዘለኣለም ህይወት ኣላቶ። ንሱ
ኻብ ሞት ናብ ህይወት ተሳገረ እምበር፡ ናብ ፍርዲ ኸም ዘይበጽሕ፡
ብሓቂ፡ ብሓቂ እብለኩም ኣሎኹ። **25** እቶም ምውታት ድምጺ ወዲ
ኣምላኽ ዚሰምዑላ ሰዓት ትመጽእ፡ ንሳ ኸኣ ሕጂ እያ፡ እቶም ዚሰምዕዎ
ድማ ህያዋን ኪኸውኑ እዮም፡ ኢሊ ብሓቂ፡ ብሓቂ እብለኩም ኣሎኹ። **26**
ነቦ ብርእሱ ህይወት ከም ዘላቶ፡ ንወዱውን ከምኡ ብርእሱ ኸትዕልዎ፡
ህይወት ሀቦ። **27** ወዲ ሰብ እዩ እሞ፡ ኪፈርድ ስልጣን ሀቦ። **28-29** ኣብ
መቐቐብር ዘለዉ ኹላቶም ድምጹ ዚሰምዑላ ሰዓት ክትመጽእ እያ፡ ሰናይ

ዝገበሩ ናብ ትንሳኤ ህይወት፡ እኩይ ዝገበሩ ኸኣ ናብ ትንሳኤ ፍርዲ ኸ.ወጹ እዮም እሞ፡ በዚ ኣይትደነቑ። **30** ካብ ርእሶይ ገለ ክገብር ኣይክእልን። ፍቓድ እቲ ዝለኣኸኒ እምበር፡ ፍቓድ ኣይደልን እዮ እሞ፡ ኣነ ኸምቲ ዝሰማዕክዎ እዮ ዝፈርድ፡ ፍርዲ ከኣ ቅኑዕ እዩ። **31** ኣነ ብዛዕባ ርእሶይ ባዕለይ እንተ መስከርኩ፡ ምስክረይ ሓቂ ኣይከውንን እዩ። **32** ንኣይ ዚምስክረለይሲ ኻልእ ኣሎ፡ እቲ ንሱ ብዛዕባይ ዚምስክሮ ምስክር ከኣ ሓቂ ምዃኑ እፈልጥ ኣሎኹ። **33** ንስኻትኩም ናይ ዮሃንስ ለኣኸኩም፡ ንሱ ኸኣ ንሓቂ መስከረ። **34** እዚ ግና ንስኻትኩም ምእንቲ ኸትድሕኑ እብል ኣሎኹ እምበር፡ ኣነስ ምስክር ሰብ ዝቐበል ኣይኩንኩን። **35** ንሱ ዚነድድን ዜብርህን መብራህቲ ነበረ። ንስኻትኩም ከኣ በቲ ብርሃኑ ቐፍቶ ጊዜ ባህ ኪብለኩም ደሌኹም። **36** ግናኸ እቲ ኣቦይ ክፍጽሞ ኢሉ ዝሀበኒ ግብሪ፡ እዚ ኣነ ዝገብሮ ዘሎኹ ግብሪ፡ ንሱ ኣቦይ ከም ዝለኣኸኒ ብዛዕባይ ይምስክር እዩ እሞ፡ ኣነ ኻብ ምስክር ዮሃንስ ዚወጡ ምስክር ኣሎኒ። **37** እቲ ዝለኣኸኒ ኣቦይ ከኣ፡ ንሱ ባዕሉ ብዛዕባይ መስከረ። ድምጹ ከቶ ኣይሰማዕኩምን ምስሉውን ኣይርኤኹምን። **38** በቲ ንሱ ዝለኣኸኒ ኣይኣመንኩምን እሞ፡ ቃሉውን ኣይሓደረኩምን። **39** ናይ ዘለኣለም ህይወት በተን ጽሑፋት እትረኽቡ እናመሰለኩምሲ ትምርምርዎን ኣሎኹም፡ ንሳተን ከኣ ብዛዕባይ እየን ዚምስክራ። **40** ህይወት ምእንቲ ኸትረኽቡ፡ ናባይ ክትመጹ ኣይትደልዩን ኢኹም። **43** ኣነ ብስም ኣቦይ መጻእኩ እሞ ኣይተቐበልኩምንን፡ ካልእ ብስም ርእሱ እንተ መጸ፡ ንእኡ ኸትቐበልዎ ኢኹም። **44** ንስኻትኩም ካብ ሓድሕድኩም ክብረት እትቃባበሉ፡ ነታ ኻብ ሓደ ኣምላኽ እትርከብ ክብረት ዘይትደልዩ፡ ከመይ ኢልኩም ክትኣምኑ ይኸኑልኩም። **45** ኣነ ኣብ ኣቦ ዝኸሰኩም ኣይምሰልኩም። ዚኸሰኩምሲ ኣሎ፡ ንሱ ኸኣ እቲ ንስኻትኩም ተስፋ እትገብርዎ መሴ እዩ። **46** ንመሴ እንተ ትኣምንዎስ፡ ንሱ ብዛዕባይ ጽሑፉ ኣሎ እሞ፡ ንኣይ ድማ ምኣመንኩምኒ ኔርኩም። **47** ነተን ጽሑፋቱ ኻብ ዘይትኣምንዎን ግና፡ ከመይ ኢልኩም ደኣ ንቓለይ ክትኣምንዎ፡

1 ድሕርዚ የሱስ ናብ ማዕድ ባሕሪ ገሊላ፡ ንሳ ኸኣ ባሕሪ ጥብርያ ደሰ፡ ከደ። 2 ብዙሓት ህዝቢ ኸኣ፡ ኣብ ሕሙማት ዝገበሮ ተኣራት ርእዮም ነበሩ እሞ፡ ሰዑብዎ። 3 የሱስ ድማ ናብ ከረን ደዱቡ፡ ኣብኡ ምስ ደቀ መዛሙርቱ ተቐመጠ። 4 ፋስጋ፡ እቲ በዓል ኣይሁድ፡ ድማ ቀሪቡ ነበረ። 5 ሸዑ የሱስ ኣዲንቱ ቋሕ ኣቢሊ፡ ብዙሕ ህዝቢ ናብኡ ኪመጽእ ከሎ ርእዮ፡ ንፊልጳስ፡ እዚ ኣቶም ምእቲ ኪበልዑስ እንጌራ ኻበይ ክንዕድግ ኢና፡ በሎ። 6 እቲ ኪገብሮ ዝደለዮስ ባዕሉ ፈሊጥዎ ነበረ እሞ፡ እዚ ዚበሎ ምእንቲ ኪዕዘቦ እዩ። 7 ፊልጳስ ከኣ፡ ናይ ክልተ ሚእቲ ዲናር እንጌራ እኳ ቈቑራሳይበጽሖምን እዩ፡ ኢሊ መለሰሊ። 8 ካብቶም ደቀ መዛሙርቱስ ሓደ፡ ንሱ ኸኣ እንድርያስ ሓው ስምኦን ጳጥሮስ፡ 9 ሓሙሽተ ጎጎ ስገምን ክልተ ዓሳን ዘለዎ ቈልዓ ኣብዚ ኣሎ። እዚ ኣተን ግና ንኸንድዚ ዚኣክል ሰብ እንታይ ይጠቐም፡ በሎ። 10 የሱስ ከኣ፡ ኣቐምጥዎም፡ በለ። ኣብታ ቦታ እቲኣ ኸኣ ብዙሕ ሳዕሪ ነበረ። ሸዑ ተቐመጡ፡ ቑጽሮም ከኣ ኣስታት ሓሙሽተ ሸሕ ሰብኣይ ዚኣኸሉ ነበሩ። 11 የሱስ ነተን ጎጎታት ኣልዒሊ፡ ኣመስጊኑ ነቶም እተቐመጡ ሀቦም፡ ካብቲ ዓሳታት ከኣ ከምኡ ከከም ዝደለይዎ መቐሎም። 12 ምስ ጸገቡ ድማ፡ ንደቀ መዛሙርቱ፡ ዝተረፈ ቈረርሶ፡ ሓንቲ እኳ ኸይትጠፍእ፡ ኣክብዎ፡ በሎም። 13 ስለዚ ኣክብዎ፡ ተረፍ እቶም ዝበልዕ ኻብተን ሓሙሽተ ጎጎ ስገም ዓሰርተው ክልተ መሶብ ቈረርሶ መልኤ። 14 እቶም ሰብ ከኣ ነቲ የሱስ ዝገበሮ ትእምርቲ ምስ ረኣዩ እዚ ብሓቂ እቲ ናብ ዓለም ኪመጽእ ዘለዎ ነብዩ እዩ፡ በሎ። 15 የሱስ ድማ፡ መጺኦም መንዚያም ኬንግስዎ ኸም ዝደለዩ ፈሊጡ፡ ከም ብሓድሽ በይኑ ናብ ከረን ኣግለሰ። 16 ምስ መሰየ፡ ደቀ መዛሙርቱ ናብ ባሕሪ ወረዱ። 17 ኣብ ጃልባ ኣትዮም ከኣ ናብ ስግር ባሕሪ ናብ ቅፍርናሆም ከዱ። ጸልሚቱ ነበረ፡ የሱስውን ናባታቶም ገና ኣይመጸን ነበረ። 18 እቲ ባሕሪ ግና፡ ብርቱዕ ህቡብላ ስለ ዝነፈሰ፡ ይናወጽ ነበረ። 19 ዕስራን ሓሙሽተን ወይ ሰላሳ እስታድዮስ ምስ ከዱ ኸኣ፡ የሱስ ባሕሪ ባሕሪ እናኸደ ናብታ ጃልባ ኪቐርብ ከሎ፡ ርእዮምዎ ፈርሁ። 20 ንሱ ግና፡ ኣነ እየ፡ ኣይትፍርሁ፡ በሎም። 21 ሸዑ ናብ ጃልባ ኸእትውዎ ደለዩ፡ እታ ጃልባ ኸኣ ብኡብኡ ናብቲ ዚኸድዎ ምድሪ በጽሖት። 22 ንጽብሒቱ እቶም ኣብ ስግር ባሕሪ ደው ኢሎም ዘለዉ ህዝቢ፡ ብጀካ ሓንቲ ጃልባ ኻልእ ኣብኡ ኸም

ዘይነበረት፡ ደቀ መዛሙርቱ ጥራይ ንበይኖም ከም ዝኸዱ እምበር፡ የሱስ ናብታ ጃልባ ኸም ዘይኣተወ ምስ ረኣዩ፡ **23** ግናኸ ኸልኦት ጃላቡ ኸብ ጥብርያዶስ ናብ ጥቓ እታ ጎይታ ምስ ባረኻ እንጌራ ዝበልዑላ ቦታ መጻ፡ **24** ሸው እቶም ህዝቢ፡ የሱስ ከጎ ወይ ደቀ መዛሙርቱ ኣብኡ ዘይምህላዎም ርእዮም፡ ንሳቶም ድማ ናብተን ጃላቡ ኣትዮም ንየሱስ እናደለይዎ ናብ ቅፍርናሆም መጹ። **25** ኣብ ስግር ባሕሪ ምስ ረኸብዎ ኸኣ፡ ረቢ፡ መኣዝ ናብዚ መጻእካ፡ በልዎ። **26** የሱስ ድማ፡ እትደልዩኒ ዘሎኹምሲ እንጌራ ስለ ዝበላዕኩምን ዝጸገብኩምን ኢኹም እምበር፡ ተኣምራት ስለ ዝርኤኹም ከም ዘይከጎኩም፡ ብሓቂ፡ ብሓቂ እብለኩም ኣሎኹ። **27** ወዲ ሰብ፡ ንእኡ ኣቦ፡ ንሱ ኸኣ ኣምላኽ፡ ሐቲምዎ እዩ እሞ፡ ነቲ ንሱ ዚህበኩም ንዘለኣለም ህይወት ዚነብር ብልዒ እምበር፡ ነዚ ሓላፊ ብልዒ ኣይትበሩ፡ ኢሉ መለሰሎም። **28** ስለዚ ንሳቶም፡ ግብሪ ኣምላኽ ክንገብርሲ እንታይ ንግበር፡ በልዎ። **29** የሱስ ከኣ፡ ግብሪ ኣምላኽ በቲ ንሱ ዝለኣኹ ኸትኣምኑ እዩ፡ በሎም። **30** ስለዚ፡ ርኢና ኸንኣምነካስ እንታይ ትእምርቲ እሞ ትገብር፡ እንታይከ ትገብር ኣሎኻ። **31** ኣቦታትና፡ ከምቲ ኺበልዑ ኸብ ሰማይ እንጌራ ሀቦም፡ ዚብል እተጻሕፈ፡ ኣብ በረኻ ማና በልዑ፡ በልዎ። **32-33** ሸው የሱስ፡ እቲ ኸብ ሰማይ ዚወርድ ንዓለምውን ህይወት ዚህብ ናይ ኣምላኽ እንጌራ እዩ እሞ፡ ነቲ እንጌራ ሓቂ ካብ ሰማይ ዚህበኩም ኣቦይ እዩ እምበር፡ ነቲ እንጌራ እቲ ኸብ ሰማይ ዝህበኩምሲ ሙሴ ኸምዘይከጎ፡ ብሓቂ፡ ብሓቂ እብለኩም ኣሎኹ፡ በሎም። **34** ሸው ንሳቶም፡ ጎይታይ፡ እቲ እንጌራ እቲኸ ኸሉሉ ሳዕ ሀበና፡ በልዎ። **35** የሱስ በሎም፡ እንጌራ ህይወት ኣነ እዩ። ናባይ ዚመጽእ ኣይጠምን፡ ብኣይ ዚኣምን ከኣ ከቶ ኣይጸምእን እዩ። **36** ግናኸ ከምቲ ዝበልኩኹም እዩ፡ ርኢኹምንስ ኣይኣመንኩምንን። **37** ኣቦይ ዚህበኒ ዘበለ ናባይ ኪመጽእ እዩ፡ ነቲ ናባይ ዚመጽእ ከኣ ከቶ ንወጻኢ ኣይድርብዮን እዩ። **38** ኣነ ፍቓድ እቲ ዝለኣኸኒ እምበር፡ ፍቓድይ ምእንቲ ኸገብር ኣይከጎኩን ካብ ሰማይ ወሪደ ዘሎኹ። **39-40** ንወዲ ርእዮ ብእኡ ዚኣምን ዘበለ ናይ ዘለኣለም ህይወት ኪረክብ፡ ኣነውን በታ ዳሕረይቲ መዓልቲ ኸተንስኦ፡ እዚ ፍቓድ ኣቦይ እዩ እሞ፡ ካብቲ ንሱ ዝህበኒ ዘበለ በታ ዳሕረይቲ መዓልቲ ኸተንስኦ እምበር፡ ሓደ እኳ ኸየጥፍእ፡ እዚውን ፍቓድ እቲ ዝለኣኸኒ እዩ። **41** ሸው ድማ፡ እቲ ኸብ

ሰማይ ዝወረደ እንጌራ ኣነ እየ፡ ስለ ዝበለ፡ ኣይሁድ ብዛዕባኡ ኣጉረምረሙ እሞ፡ **42** እዝስ እቲ ኣቦኡን ኣዲኡን ንሕና እንፈልጦም የሱስ ወዲ የሴፍ ደይኩነን፡ ከመይ ኢሉ ደኣ፡ ካብ ሰማይ ወረድኩ፡ ይብል ኣሎ፡ ይብሉ ነበሩ። **43** የሱስ መሊሱ በሎም፡ ንኣድሕድኩም ኣይተገረምርሙ። **44** እቲ ዝለኣኸኒ ኣቦይ ዝሰሐቦ እንተ ዘይኩይኑ፡ ናባይ ኪመጽእ ዚኸእል የልቦን። ኣነ ድማ በታ ዳሕረይቲ መዓልቲ ኸተንስኦ እየ። **45** ኣብ ነብያትውን፡ ሁሎም ካብ ኣምላኽ ምሁራት ኪኸኑ እዮም፡ ዚብል ጽሑፍ ኣሎ። እቲ ኻብ ኣቦይ ዝሰምዔን እተማህረን ዘበለ ኸኣ ናባይ ይመጽእ። **46** ብጀካ እቲ ኻብ ኣምላኽ ዝኸኑ፡ ነቦ ዝረኣዮ የልቦን፡ ንሱ እዩ ነቦ ዝረኣዮ። **47** እቲ ብኣይ ዚኣምን ናይ ዘለኣለም ህይወት ከም ዘላቶ፡ ብሓቂ፡ ብሓቂ እብለኩም ኣሎኹ። **48** እንጌራ ህይወት ኣነ እየ። **49** ኣቦታትኩም ኣብ በረኻ ማና በልዑ እሞ ሞቱ። **50** ካብኡ ዚበልዕ ዘበለ ምእንቲ ኸይመውት፡ ካብ ሰማይ ዝወረደ እንጌራ እዚ እዩ። **51** እቲ ኻብ ሰማይ ዝወረደ እንጌራ ህይወት ኣነ እየ። ካብዚ እንጌራ እዚ ዝበልዔ ዘበለ ንዘለኣለም ኪነብር እዩ። እዚ ኣነ ምእንቲ ህይወት ዓለም ዝህቦ እንጌራ ኸኣ ስጋይ እዩ። **52** ስለዚ ኣይሁድ፡ እዝስ፡ ስጋኡ ኸንበልዕ፡ ከመይ ገይሩ ኸህበና ይከኣሎ፡ ኢሎም ንኣድሕዶም ተኻትዑ። **53** የሱስ በሎም፡ ስጋ ወዲ ሰብ እንተ ዘይበላዕኩም፡ ደሙውን እንተ ዘይሰቱኸምሲ፡ ህይወት ከም ዜብልኩም፡ ብሓቂ፡ ብሓቂ እብለኩም ኣሎኹ። **54** ስጋይ ዚበልዕ ደመይውን ዚሰቲ ናይ ዘለኣለም ህይወት ኣላቶ፡ ኣነውን በታ ዳሕረይቲ መዓልቲ ኸተንስኦ እየ። **55** ስጋይ ብልዒ ሓቂ እዩ እሞ፡ ደመይ ከኣ መስተ ሓቂ እዩ። **56** እቲ ስጋይ ዚበልዕ ደመይውን ዚሰቲ ኣባይ ይነብር፡ ኣነውን ኣብኡ። **57** ህያው ኣቦ ኸም ዝለኣኸኒ እሞ ኣነ ስለ ኣቦ ብህይወት ከም ዘሎኹ፡ ከምኡ ኸኣ እቲ ዚበልዒ ስለይ ብህይወት ኪነብር እዩ። **58** እቲ ኻብ ሰማይ ዝወረደ እንጌራ እዚ እዩ፡ ከምቲ ኣቦታትኩም ዝበልዕዎ ማና እሞ ዝሞቱ ኣይኩነን። ነዚ እንጌራ እዚ ዚበልዕሲ ንዘለኣለም ብህይወት ኪነብር እዩ። **59** ኣብ ቅፍርናሆም ኣብ ቤት ጸሎት ኪምህር ከሎ እዩ እዚ እተዛረበ። **60** ብዙሓት ካብ ደቀ መዛሙርቲ ነዚ ሰሚዖም፡ እዚ ዘረባ እዝስ ጭንቂ እዩ፡ መን ኪሰምዖ ይኸእል፡ በሉ። **61** የሱስ ድማ ደቀ መዛሙርቲ ብዛዕባዚ ኸም ዘጉረምረሙ፡ ብልቡ ፈሊጡ፡ እዚዶ የዐንቅፈኩም ኣሎ። **62** ወዲ

ሰብ ናብቲ ቐደም ዝነበሮ ኸኢ ድይብ ከሎ እንተ ትርእዮ ደኣ፡ ከመይ እዩ፡
63 መንፈስ እዩ ህያው ዚገብር፡ ስጋስ ገለ እኳ ኣይጠቐምን እዩ። እዘን ኣነ
 ዝነገርኩኹም ቃላት፡ መንፈስ እየን ህይወትውን እየን። **64** የሱስ እቶም
 ዘይኣምኑ ኣየኖት ምኻኖም፡ እቲ ዜትሕዞውን መን ምኻኑ ኻብ
 መጀመርታ ፈሊጡ ነበረ እሞ፡ **65** ዘይኣምኑ ግና ኣብ ማእከልኩም
 ኣለዉ፡ ስለዚ ድማ እየ፡ እቲ ኻብ ኣቦይ እተዋህቦ እንተ ዘይከብዩኑስ፡
 ናባይ ኪመጽእ ዚኸእል የልቦን። ዝበልኩኹም፡ በሎም። **66** ካብ ሸዑ
 ጀሚሮም ብዙሓት ካብ ደቀ መዛሙርቱ ንድሕሪት ተመልሱ ምስኡውን
 ኣይከዱን። **67** ስለዚ የሱስ ነቶም ዓሰርተው ክልተ፡ ንስኻትኩምከ
 ኸትከዱዶ ትደልዩ ኣሎኹም፡ በሎም። **68** ስምኡን ጴጥሮስ ከኣ፡
 ጎይታይ፡ ንስኻ ናይ ዘለኣለም ህይወት ቃል ኣሎካ፡ ናብ መን ኦ
 ኸንከይድ፡ **69** ንሕናስ ንስኻ ክርስቶስ ወዲ ህያው ኣምላኽ ምኻንካ
 ኣሚንናን ፈሊጥናን ኣሎና፡ ኢሉ መለሰሉ። **70** የሱስ ከኣ፡ ኣነስ
 ንዓሰርተው ክልቴኹምዶ ሐርየኩም ኣይከብንኩን፡ ሓደ ኻባኻትኩም ግና
 ድያብሎስ እዩ፡ ኢሉ መለሰሎም። **71** እዚ ዝበለ ኸኣ ብዛዕባ ይሁዳ
 ኣስቆሮታዊ ወዲ ስምኡን እዩ። ኬትሕዞ ዘለዎ ንሱ እዩ እሞ፡ ንሱውን
 ካብቶም ዓሰርተው ክልተስ ሓደ እዩ።

ወንጌል ዮሐንስ 7

1 ድሕርዚ የሱስ፡ ኣይሁድ ኪቐትልዎ ይደልዩ ስለ ዝነበሩ፡ ኣብ ምድሪ
 ይሁዳ ኸዚዘውር ኣይፈተውን እሞ፡ ኣብ ገሊላ ይዘውር ነበረ። **2** እቲ ናይ
 ኣይሁድ በዓል ዳስ ድማ ቀሪቡ ነበረ። **3-5** ኣሕዋቱ ድማ ብእኡ
 ኣይኣመኑን ነበሩ እሞ፡ ስለዚ እቶም ኣሕዋቱ፡ ባዕሉ ኸኢ ገሀድ እናደለየስ
 ብሕቡእ ዚገብር የልቦን እሞ፡ እዚ እትገብር እንተ ኻንካስ፡ ርእስኻ
 ንዓለም ግልጽ። ደቀ መዛሙርትኻ እትገብሮ ግብሪ ምእንቲ ኸርእዩስ፡
 ካብዚ ንቐል እሞ ናብ ምድሪ ይሁዳ ኸኢ፡ በልዎ። **6** የሱስ ከኣ፡ ጊዜይ
 ገና ኣይበጽሑን፡ ጊዜኹም ግና ኰሉ ሳዕ እተዳለወ እዩ። **7** ዓለም
 ንኣኻትኩም ክትጸልእ ኣይከኣላን፡ ንኣይ ግና፡ ግብራ ኸፉእ ምኻኑ
 እምስክር እየ እሞ፡ ትጸልኣኒ እያ። **8** ንስኻትኩም ደኣ ናብቲ በዓል
 ደይቡ። ኣነስ፡ ጊዜይ ገና ኣይበጽሑን እዩ እሞ፡ ናብዚ በዓልዚ ገና

አይድይብን እየ፡ በሎም። 9 እዚ ምስ በሎም፡ ኣብ ገሊላ ተረፈ። 10 እቶም ኣሕዋቱ ምስ ደየቡ ኸኣ፡ ንሱ ድማ ሸዑ ናብቲ በዓል ደየበ። ግናኸ ተሐቢኡ እምበር፡ ብግሁድ ኣይከውንን። 11 ኣይሁድ ግና በቲ በዓል፡ ኣበይ ኣሎ ንሱ፡ እናበሉ ይደልይዎ ነበሩ። 12 እቶም እኩባት ህዝቢ ድማ፡ ገሊኦም፡ ሕያዋይ እዩ፡ ይብሉ፡ ገሊኦም ድማ። ኣይከውንን፡ ንህዝቢ ደኣ የስሕት ኣሎ፡ እናበሉ ብዛዕባኡ ይካትዑ ነበሩ። 13 ንኣይሁድ ስለ ዝፈርሁ ግና፡ ብዛዕባኡ ኣግሂዱ እተዛረበ የልቦን። 14 የሱስ ኣብ ፍርቂ እቲ በዓል ናብ ቤተ መቐደስ ደዩቡ ይምህር ነበረ። 15 ስለዚ ኣይሁድ፡ እዝስ ከይተማህረ ኸመይ ገይሩ ጽሑፋት ይፈልጥ፡ ኢሎም ተገረሙ። 16 ሸዑ የሱስ መለሱ በሎም፡ ትምህርተይሲ ናይቲ ዝለኣኸኒ እዩ እምበር፡ ናተይ ኣይከውንን። 17 ፍቓዱ ኸገብር ዚደሊ እንተሎ፡ ንሱ ብዛዕባ ትምህርተይ ካብ ኣምላኽ እንተ ኸይይኑ፡ ወይስ ካብ ርእሶይ እንተ ኸይይኑ ዝዛረቦ ዘሎኹ፡ ከፈልጥ እዩ። 18 እቲ ኻብ ርእሱ ዚዛረብ ክብረት ርእሱ እዩ ዚደሊ። እቲ ነቲ ዝለኣኸኹ ከኸብር ዚደሊ ግና፡ ንሱ ሓቀኛ እዩ እሞ፡ ኣብኡ ዓመጸ የልቦን። 19 ሙሴዶ ሕጊ ኣይህበኩምን እዩ፡ ካባኻትኩም ሓደ እኳ ነቲ ሕጊ ዚገብር የልቦን። ንምንታይ ደኣ ኸትቀትሉኒ ትደልዩ ኣሎኹም። 20 እቶም ህዝቢ ኸኣ፡ ጋኔን ኣሎኻ፡ መን እዩ ኪቐትለካ ዚደሊ፡ ኢሎም መለሱሉ። 21 የሱስ ከኣ፡ ሓደ ግብሪ ገበርኩ፡ ንኹላትኩም ድማ ኣስተንከረኩም። 22 ምእንተዚ ሙሴ ግዝረት ሰርዓልኩም፡ እዚ ድማ ካብ ኣቦታት እዩ እምበር፡ ካብ ሙሴ ኣይከውንን፡ ንሱብ ብሰንበት ትገዝርዎ ኣሎኹም። 23 እቲ ሕጊ ሙሴ ምእንቲ ኸይፈርስሲ፡ ሰብ ብሰንበት ዚግዘር ካብ ኩነ፡ ኣነ ንሱብ ኩሉንትናኡ ብሰንበት እንተ ኣሕዌኸዎ ደኣ፡ ስለምንታይ ትኹርዩለይ ኣሎኹም። 24 ቅኑዕ ፍርዲ ፍረዱ እምበር፡ ላዕለ ላዕለ ርኢኹም ኣይትፍረዱ፡ ኢሉ መለሰሎም። 25 ገለ ኻብ ሰብ የሩሳሌም ድማ፡ እቲ ኪቐትልዎ ዚደልዩስ፡ እዚዶ ኣይከውንን። 26 እንሆ፡ ንሱ ብግሁድ ይዛረብ ኣሎ፡ ንሳቶምውን ገለ ኣይብልዎን፡ እዞም መኳንንቲ ደኸውን ንሱ ክርስቶስ ምኳኑ ብሓቂ ፈሊጦም ከይኖም። 27 ግናኸ እዚ ኻበይ ምኳኑ ንፈልጦ ኢና፡ ክርስቶስ ከመጽእ ከሎ ግና፡ ካበይ ምኳኑ ዚፈልጥ የልቦን፡ በሉ። 28 የሱስ ከኣ ኣብ ቤተ መቐደስ ኪምህር ከሎ፡ ዓው ኢሉ፡ ንኣይ ትፈልጡኒ፡ ካበይ ምኳኑይውን ትፈልጡ ኢኹም። ኣነ ብርእሶይ

አይመጸእኩን፡ እቲ ዝለኣኸኒ ግና ሓቀኛ እዩ፡ ንእኡ ንሰኻትኩም
አይትፈልጥዎም ኢኹም። 29 ኣነ ግና ካብኡ እዩ፡ ንሱውን ልኢኹኒ እዩ
እሞ፡ እፈልጦ እዩ፡ በለ። 30 ስለዚ ኪሕዝው ደለዩ። ጊዜኡ ስለ ዘይበጽሑ
ግና፡ ኢዱ ዘልዐለሉ የልቦን። 31 ካብቶም ህዝቢ ኸኣ ብዙሓት ብእኡ
አመኑ እሞ፡ ክርስቶስ ምስ ዚመጽእከ፡ ካብዚ ንሱ ዝገበሮ ትእምርቲ
ዚበዝሕዶ ኸገብር ኢሉ፡ በሉ። 32 ፈሪሳውያን ድማ እቶም ህዝቢ
ብዛዕባኡ እዚ ኢሎም ከም ዘገሩረምረሙ ሰምዑ። ሊቃውንቲ ኻህናትን
ፈሪሳውያንን ከኣ ኪሕዝዎ ገላውኦም ለኣኹ። 33 ስለዚ የሱስ፡ ገና ኻብ
ዘመን ምሳኻትኩም እዩ፡ ናብቲ ዝለኣኸኒ ኸኣ ክኸይድ እዩ። 34
ክትደልዩኒ አይክትረኸቡንን ኢኹም፡ ናብቲ ኣነ ዘሎኸዎ ኸኣ
ንሰኻትኩም ክትመጹ አይከክብኩም እዩ፡ በሎም። 35 ስለዚ አይሁድ፡
ንሕና ኸንረኸቦ ዘይከክብናስ እዚ ናብይ ኪኸይድ ኩን ሓሊኑ እዩ፡
ናብቶም ኣብ ሃገር ጽርኢ ፋሕ ኢሎም ዘለዉ ደኸኹን ኪኸይድ እሞ ነቶም
ጽርኣውያን ክምህር ሓሲቡ ኸመይኑ፡ 36 ክትደልዩኒ አይክትረኸቡንን
ኢኹም፡ ናብቲ ኣነ ዘሎኸዎ ኸትመጹ ድማ አይከክብኩምን፡ ዚብሎ
ቻል እንታይ እዩ፡ ተባሃህሉ። 37 በታ ዳሕረይቲ ዓባይ መዓልቲ በዓል
የሱስ ደው ኢሉ ጨደረ በለውን፡ ዝጸምኤ እንተሎ፡ ናባይ ይምጸእ እሞ
ይስተ። 38 ብኣይ ዚአምን፡ እቲ ጽሑፍ ከም ዝበለ፡ ካብ ከብዱ ርባታት
ማይ ህይወት ኪውሕዝ እዩ። 39 የሱስ ገና ስለ ዘይከበረ መንፈስ ቅዱስ
አይወረደን ነበረ እሞ፡ እዚ ብዛዕባቲ እቶም ብእኡ ዝአመኑ ኪቐበልዎ
ዘለዎም መንፈስ እዩ እተዛረበ። 40 ሽዑ ኻብቶም ህዝቢ ሓያሎ እዚ
ዘረባዚ ሰማያዊም፡ እዚ ብሓቂ እቲ ነብዩ እዩ፡ በሉ። 41 ካልኦትውን፡ እዚ
ክርስቶስ እዩ፡ በሉ። ገሊኦም ግና፡ ክርስቶስ ደኸኹን ካብ ገሊላ ዚመጽእ
ኩይኑ፡ 42 እቲ ጽሑፍዶ፡ ክርስቶስ ካብ ዘርኢ ዳዊት፡ ካብታ ዳዊት
ዝነበራ ዓዲ፡ ካብ ቤትልሂም፡ ከም ዚመጽእ፡ አይነግርን እዩ፡ በሉ። 43
ሽዑ ኣብቶም ህዝቢ ብዛዕባኡ ምፍልላይ ኩነ። 44 ገሊኦም ከኣ ኪሕዝዎ
ደለዩ፡ ኢዱ ዘልዐለሉ ግና የልቦን። 45 እቶም ገላው ኸኣ ናብ ሊቃውንቲ
ኻህናትን ፈሪሳውያንን መጹ። ንሳቶም ድማ፡ ከመይከ ዘየምጸእኩምዎ፡
በልዎም። 46 እቶም ገላው፡ ከምዚ ሰብኣይ ገይሩ ከቶ ሰብ ኣይተዛረቡን፡
ኢሎም መለሱ። 47 ፈሪሳውያን ከኣ፡ ንሰኻትኩምውንዶ ስሒትኩም
ኢኹም፡ 48 ካብ መኳንንቲ ወይ ካብ ፈሪሳውያንከ ብእኡ ዝአመነዶ

አሎ፡ 49 እዚ ሕጊ ዘይፈልጥ ህዝብዚ ግና ርጉም እዩ፡ ኢሎም መለሱሎም። 50 ሓደ ኻባታቶም፡ እቲ ቐድም ብለይቲ ናብ የሱስ ዝመጸ ኒቆዲሞስ፡ 51 ሕግናኽ ንሱብዶ፡ ቐድም ከይተሰምዔ እቲ ዝገበሮ ኸይተፈልጠን፡ ይፈርዶ እዩ፡ በሎም። 52 ንሳቶም፡ ንስኻውንዶ ኻብ ገሊላ ኢኻ፡ መርምር እሞ ካብ ገሊላ ነብዩ ኸም ዘይትንስእ ክትርኢ ኢኻ፡ ኢሎም መለሱሎ። 53 ኩሎም ከኣ ነናብ ቤቶም ከዱ።

ወንጌል ዮሐንስ 8

1 የሱስ ግና ናብ ደብረ ዘይቲ ኸደ። 2 ምድሪ ምስ ወግሑ፡ ኣንጊሁ ኸም ብሓድሽ ናብ ቤተ መቐደስ መጸ። ብዘሎ እቲ ህዝቢውን ናብኡ መጸ፡ ተቐሚጡ ኸኣ ይምህሮም ነበረ። 3 ጸሓፍትን ፈሪሳውያንን ድማ ኣብ ዝሙት እተረኸቡት ሰበይቲ ናብኡ ኣምጺኦም፡ ኣብ ማእከል ደው ኣቢሎም፡ 4 መምህር፡ እዛ ሰበይቲ እዚኣ ኸትዝሙ ኸላ ተታሒዛ። 5 ከምዚኣ ዝበለት ከኣ ብዳርባ እምኒ ኸትመውት፡ ሙሴ ብሕጊ ኣዚዙና ኣሎ። ንስኻኽ ብዛዕባኣ እንታይ ትብል፡ በልዎ። 6 መኸሰሲ ምእንቲ ኸረኸቡሉ፡ እዚ ኢሎም ፈተንዎ። የሱስ ከኣ ደኒኑ በጻብዑ ኣብ ምድሪ ጸሓፈ። 7 ደጋጊሞም ምስ ሓተትዎ ኸኣ፡ ቅንዕ ኢሉ፡ ካባኻትኩም ሓጢኣት ዜብሉ፡ ንሱ ቐድም እምኒ የውድቐላ፡ በሎም። 8 ከም ብሓድሽ ከኣ ደኒኑ ኣብ ምድሪ ጸሓፈ። 9 ንሳቶም ግና እዚ ምስ ሰምዑ፡ ብሕሊናኦም ተረትዑ እሞ፡ ካብ ዓበይቲ ጀሚሮም ክሳዕ እቶም ዳሕሮት፡ ኩሎም በብሓደ ወጹ። የሱስ ምስታ ኣብ ማእከል ደው ኢላ ዘላ ሰበይቲ በይኑ ተረፈ። 10 የሱስ ከኣ ቅንዕ ኢሉ ብዘይ እታ ሰበይቲ ሓደ እኳ ኸም ዜልቦ ምስ ረኣየ፡ ኣቲ ሰበይቲ፡ እቶም ከሰስትኺ ደኣ ኣበይ ኣለዉ፡ ዝፈረደኪዶ የልቦን፡ በላ። 11 ንሳ ኸኣ፡ ሓደ እኳ፡ ጐይታይ፡ በለቶ። የሱስ ድማ፡ ኣነውን ኣይፈርደክን እዩ፡ ኪዲ እሞ ደጊም ኣይትበድሊ፡ በላ። 12 ሸዑ የሱስ፡ ኣነ ብርሃን ዓለም እዩ። እቲ ዚስዕበኒ ብርሃን ህይወት ኪረክብ እምበር፡ ብጸልማት ኣይኪኸይድን እዩ፡ ኢሉ ኸም ብሓድሽ ተዛረቦም። 13 ፈሪሳውያን ከኣ፡ ንስኻ ንርእስኻ ትምስክር ኣሎኻ፡ ምስክርካ ሓቂ ኣይኩነን፡ በልዎ። 14 የሱስ መለሱ በሎም፡ ኣነ ንርእሰይ እኳ እንተ መስክርኩ፡ ካበይ ከም ዝመጸእኩ ናበይውን ከም ዝኸይድ፡

እፈልጥ እየ እሞ፡ ምስክረይ ሓቂ እዩ። ንስኻትኩም ግና ካበይ ከም
ዝመጸእኩ ናበይውን ከም ዝኸይድ፡ ኣይትፈልጡን ኢኹም። **15**
ንስኻትኩም ፍርዲ ስጋ ኢኹም እትፈርዱ ዘሎኹም፡ ኣነስ ንኣደ
ኣይፈርድን እዩ። **16** ኣነን እቲ ዝለኣኸኒ ኣቦን ኢና እምበር፡ በይነይ
ኣይኩንኩን እሞ፡ ኣነ እንተ ፈረድኩ ኸኣ፡ ፍርዲይ ሓቂ እዩ። **17** ምስክር
ክልተ ሰብሲ ሓቂ ምዃኑ ኣብቲ ሕግኹም ጽሑፍ ኣሎ። **18** ኣነ እየ
ብናይ ርእሰይ ዝምስክር ዘሎኹ፡ እቲ ዝለኣኸኒ ኣቦይውን ይምስክረለይ
ኣሎ። **19** ስለዚ ኸኣ፡ ኣቦኻኸ ኣበይ ኣሎ፡ በልዎ። የሱስ ድማ፡ ንኣይ
ወይስ ነቦይ ኣይትፈልጡን ኢኹም። ንኣይ እንተ ትፈልጡኒ ግና፡
ነቦይውን ምፈለጥኩምዎ ኔርኩም፡ ኢሉ መለሰ። **20** የሱስ ኣብ ቤተ
መቐደስ ኣብ ጥቓ ሳጹን ምጽዋት ኩይኑ ኸይምህር ከሎ፡ እዚ ቃልዚ
ተዛረበ። ግናኸ ጊዜኡ ገና ስለ ዘይበጽሑ፡ ዝሐዞ የልቦን። **21** ስለዚ የሱስ
ከም ብሓድሽ፡ ኣነ እኸይድ ኣሎኹ፡ ክትደልዩኒ ኢኹም፡
ብሓጢኣትኩም ከኣ ክትሞቱ ኢኹም። ናብቲ ኣነ ዝኸደ ንስኻትኩም
ክትመጹ ኣይኩንልኩምን እዩ፡ በሎም። **22** ሽዑ ኣይሁድ፡ ናብቲ ኣነ
ዝኸደ ንስኻትኩም ክትመጹ ኣይኩንልኩምን እዩ ምባሉስ፡ ንነፍሱ
ደኸውን ባዕሉ ኪቐትላ ኢሉ፡ በሉ። **23** ንሱ ኸኣ፡ ንስኻትኩም ካብ ታሕቲ
ኢኹም፡ ኣነ ኻብ ላዕሊ እየ። ንስኻትኩም ካብዛ ዓለም እዚኣ ኢኹም፡
ኣነ ኻብዛ ዓለም እዚኣ ኣይኩንኩን። **24** ኣነ ምዃነይ እንተ
ዘይኣመንኩም፡ ብሓጢኣትኩም ክትሞቱ ኢኹም እሞ፡ ስለዚ እየ፡
ብሓጢኣትኩም ክትሞቱ ኢኹም፡ ዝበልኩኹም፡ በሎም። **25** ሽዑ
ንሳቶም፡ ንስኻ መን ኢኻ፡ በልዎ። የሱስ ከኣ፡ ኣነ እቲ ኻብ ቀደም
እነግረኩም ዝነበርኩ እየ። **26** ብዛዕባኹም ዝዛረቦን ዝፈርዶን ብዙሕ
ኣሎኒ። እቲ ዝለኣኸኒ ግና ብዓል ሓቂ እዩ፡ ካብኡ ዝሰማዕክዎ ንዓለም
እነግር ኣሎኹ፡ በሎም። **27** ንሳቶም፡ ብዛዕባ ኣቦ ኸም እተዛረቦም፡
ኣይፈለጡን። **28** ስለዚ የሱስ፡ ንወዲ ሰብ ልዕል ምስ ኣበልኩምዎ፡ ከምቲ
ኣቦይ ዝመሀረኒ ኸምኡ ኸም ዝነግር እምበር፡ ኣነ ምዃነይን ካብ ርእሰይ
ሓንቲ ኸም ዘይገብርን፡ ሽዑ ኸትፈልጡ ኢኹም። **29** እቲ ዝለኣኸኒ ኸኣ
ምሳይ ኣሎ። ኩሉ ሳዕ ባህ ዜብሎ እገብር እየ እሞ፡ በይነይ ኣይሓድገንን
እዩ፡ በሎም። **30** ንሱ እዚ ምስ ተዛረበ፡ ብዙሓት ብእኡ ኣመኑ። **31** ስለዚ
የሱስ ነቶም ብእኡ ዝኣመኑ ኣይሁድ፡ ንስኻትኩም ኣብ ቃለይ እንተ

ጸናዕኩም፡ ብሓቂ ደቀ መዛሙርተይ ኢኹም። 32 ንሓቂ ኸትፈልጥዎ
ኢኹም፡ እታ ሓቂ ድማ ሓራ ኸተውጽኡኩም እያ፡ በሎም። 33 ንሳቶም
ከኣ፡ ንሕና ዘርኢ ኣብርሃም ኢና፡ ባሮት ኩይንና ንተገዛእናዮ ከቶ
የብልናን። ከመይ ኢልካ ኢኻ ሓራ ኸትውጹ ኢኹም እት ብለና ዘሎኻ፡
ኢሎም መለሱሉ። 34 የሱስ መለሰሎም፡ ብሓቂ፡ ብሓቂ እብለኩም
ኣሎኹ፡ ሓጢአት ዚገብር ዘበለ፡ ንሱ ባርያ ሓጢአት እዩ። 35 ባርያ ኸኣ
ኣብ ቤት ንኹሉ ጊዜ ኣይነብርን፡ ውሉድ ግና ንኹሉ ጊዜ ይነብር እዩ።
36 ስለዚ ወዲ ሓራ እንተ ኣውጽኡኩም፡ ብሓቂ ውጽኡት ሓራ ኸትከውኑ
ኢኹም። 37 ንስኻትኩም ዘርኢ ኣብርሃም ምኃንኩምሲ እፈልጥ
ኣሎኹ። ቃለይ ኣባኻትኩም ስለ ዘይኣተወ ግና፡ ክትቀትሉኒ ትደልዩ
ኣሎኹም። 38 ኣነ ኣብ ኣቦይ ዝርኤኹም እዛረብ ኣሎኹ፡ ንስኻትኩም
ከኣ ኣብ ኣቦኹም ዝርኤኹም ትገብሩ ኣሎኹም። 39 ንሳቶም፡ ኣቦናስ
ኣብርሃም እዩ፡ ኢሎም መለሱሉ። የሱስ ከኣ፡ ውሉድ ኣብርሃም እንተ
ትኹኑስ፡ ግብሪ ኣብርሃም ምገብርኩም ኔርኩም። 40 ሕጂ ግና ንኣይ፡
ካብ ኣምላኽ ዝሰማዕኩም ሓቂ ንዝነገርኩኹም ሰብኣይ፡ ክትቀትሉኒ
ትደልዩ ኣሎኹም፡ ኣብርሃም ከምዚ ኣይገበረን። 41 ንስኻትኩምሲ
ግብሪ ኣቦኹም ደኣ ትገብሩ ኣሎኹም፡ በሎም። ንሳቶም፡ ንሕናስ ካብ
ምንዘርና ኣይተወለድናን። ሓደ ኣቦ ኣሎና፡ ንሱ ኸኣ ኣምላኽ እዩ፡
በልዎ። 42 የሱስ በሎም፡ ኣነ ኻብ ኣምላኽ እየ ዝወጸእኩን ዝመጸእኩን
እሞ፡ ንሱ ደኣ ልኢኹኒ እዩ እምበር፡ ባዕለይ ኣይመጸእኩን፡ ስለዚ
ኣቦኹም ኣምላኽ እንተ ዚኸውንሲ፡ ንኣይ መፍቀርኩምኒ ኔርኩም። 43
ስለምንታይከ ኢኹም ዘረባይ ዘይተስተውዕሉ፡ ቃለይ ክትሰምዑ ስለ
ዘይከውነልኩም እዩ። 44 ንስኻትኩም ካብቲ ኣቦኹም ድያብሎስ ኢኹም፡
እታ ትምኒት ኣቦኹም ክትገብሩውን ትደልዩ ኣሎኹም። ንሱ ኻብ
መጀመርታ ቐታል ነፍሲ እዩ፡ ሓቂ ኣብኡ ስለ ዜልቦውን ኣብ ሓቂ
ኣይጸንዔን። ሓሶት ኪዛረብ ከሎ፡ ካብ ርእሱ እዩ ዚዛረብ። ሓሳዊ እዩ
እሞ፡ ንሓሶትውን ኣቦኣ እዩ። 45 ንኣይ ግና፡ ሓቂ ስለ ዝነገርኩ፡
ኣይትኣምኑንን። 46 ካባኻትኩም ብሓጢአት ዚረትዓኒኽ መን ኣሎ፡
ሓቂ ዝዛረብ ካብ ኩንኩኽ፡ ስለምንታይ ደኣ ዘይትኣምኑኒ፡ 47 እቲ ኻብ
ኣምላኽ ዝኹን ንቃል ኣምላኽ ይሰምዕ እዩ። ንስኻትኩም ግና ካብ
ኣምላኽ ኣይከውንኩምን እሞ፡ ስለዚ ኢኹም ዘይትሰምዑ። 48 ኣይሁድ

ከአ፡ ሳምራዊ ምዃንካ ጋኔንውን ከም ዘሎካስ፡ ጽቡቕዶ ንብል ኣየሎናን፡
 ኢሎም መለሱሉ። 49 ሸው የሱስ፡ ኣነስ ነቦይ ደኣ ኤኸብሮ ኣሎኹ
 እምበር፡ ጋኔንሲ የብለይን። ንስኻትኩም ከኣ ተሕስሩኒ ኣሎኹም። 50
 ኣነ ንርእሳይ ክብረት ኣይደልን እየ፡ እቲ ዝደሊን ዝፈርድን ግና ኣሎ።
 51 ቃለይ ዚሕሉ እንተሎ፡ ንዘለኣለም ሞት ከም ዘይርኢ፡ ብሓቂ፡ ብሓቂ
 እብለኩም ኣሎኹ፡ ኢሉ መለሰሎም። 52 ኣይሁድ ድማ፡ ጋኔን ከም
 ዘሎካ፡ ሕጂ ፈለጥና። ኣብርሃም እኳ ሞይቱ ነብያትውን። ንስኻ ግና፡
 ቃለይ ዚሕሉ ንዘለኣለም ሞት ኣይጥዕምን እየ፡ ትብል ኣሎኻ። 53 ካብቲ
 ዝሞተ ኣቦና ኣብርሃምዶ ንስኻ ትዐቢ፡ ነብያትውን ሞይቶም። ንርእስኻ
 መን ትገብራ ኣሎኻ፡ በልዎ። 54 የሱስ ከኣ፡ ኣነ ርእሳይ እንተ ኣኸበርኩ፡
 ክብረተይ ፍረ የብሉን። ዜኸብረንስ እቲ ንስኻትኩም ኣምላኸና
 እትብልዎ ኣቦይ እየ። 55 ንስኻትኩም ኣይትፈልጥዎን ኢኹም፡ ኣነ ግና
 እፈልጦ እየ። ኣይፈልጦን እንተ ዝብል ከኣ፡ ከማኻትኩም ሓሳዊ
 ምኹንኩ ነይረ። ኣነ ግና እፈልጦ፡ ቃሉውን እሕሉ እሮኣ። 56 ኣቦኹም
 ኣብርሃም መዓልተይ ኪርኢ ተሓጎሰ፡ ረኣያ እሞ ባህ በሎ፡ ኢሉ
 መለሰሎም። 57 ኣይሁድ ከኣ፡ ገና ሓምሳ ዓመት እኳ ዘይገበርካስ፡
 ንኣብርሃምዶ ርኢኻዮ ኢኻ፡ በልዎ። 58 የሱስ ከኣ፡ ኣነ፡ ኣብርሃም
 ከይተወልደ፡ ከምዘሎኹ፡ ብሓቂ፡ ብሓቂ እብለኩም ኣሎኹ፡ በሎም። 59
 ስለዚ ኸድርብዩሉ እምኒ ኣልዐሉ። የሱስ ግና ተሓብኤ ኻብ ቤተ
 መቐደስውን ብማእከሎም ሓሊፉ ወጸ።

ወንጌል ዮሐንስ 9

1 ኪሓልፍ ከሎ፡ ብዕዉሩ እተወልደ ሰብኣይ ረኣየ። 2 ደቀ መዛሙርቲ
 ድማ፡ መምህር፡ ዕዉር ኩይኑ ዚውለድሲ መን እየ ዝበደለ፡ ንሱዶ ወይስ
 ወለዱ፡ ኢሎም ሓተትዎ። 3 የሱስ ከኣ፡ ግብሪ ኣምላኸ ኣብኡ ምእንቲ
 ኸገሀድ ደኣ እየ እምበር፡ ንሱ ኣይበደለ፡ ወለዱ ኣይበደሉ። 4 መዓልቲ
 ኸላ፡ ግብሪ እቲ ዝለኣኸኒ ኸገብር ይግብኣኒ እየ፡ ሓደ እኳ ኸገደላ
 ዘይከኣሎ ለይቲ ትመጽእ ኣላ። 5 ኣነ ኣብ ዓለም ከሎኹ፡ ብርሃን ዓለም
 እየ፡ ኢሉ መለሰሎም። 6 እዚ ኢሉ ናብ ምድሪ ጡፍ በለ፡ በቲ
 ጥፍጣፍውን ጸብሪ ገበረ፡ በቲ ጸብሪ ኸኣ ኣዲንቲ እቲ ዕውር ለኸየ እሞ፡ 7

አብቲ ቐላይ ሰሊሆም ትርጓሜኡ ልኡኸ፡ ኬድካ ተሐጸብ፡ በሎ። ከይዱ ተሐጸብ፡ እናረአየውን ተመልሰ። **8** ስለዚ እቶም ጎረባብቱን እቶም ቀደም ኪልምን ከሎ ዚርእይዎ ዝነበሩን፡ እዝስ እቲ ተቐሚጡ ዚልምን ዝነበረ ደይኩንን፡ በሎ። **9** ገሊኦም፡ ንሱ እዩ፡ በሎ። ካልኦት ከኣ፡ ኣይኩንን፡ ንእኡ ደኣ እዩ ዚመስል፡ በሎ። ንሱ ግና። ኣነባ እዩ፡ በሎ። **10** ስለዚ ንሳቶም፡ ከመይ ኢሉን ደኣ ኣዲንትኻ ተኸፍታ፡ በልዎ። **11** ንሱ ኸኣ፡ እቲ የሱስ ዚብሀል ሰብኣይ፡ ጸብሪ ገይሩ ኣዲንተይ ለኸየ፡ ኪድ እሞ ናብ ሰሊሆም ተሐጸብ፡ በለኒ። ከድኩ እሞ ተሐጸብ ርኤኹ፡ ኢሉ መለሰሎም። **12** እቲ ሰብኣይ እቲኸ ኣበይ ኣሎ፡ በልዎ። ንሱ ኸኣ፡ ኣይፈልጥን፡ በሎም። **13** ነቲ ቐድም ዕውር ዝነበረ ናብ ፈሪሳውያን ወሰድዎ። **14** እታ የሱስ ጸብሪ ገይሩ ኣዲንቱ ዝኸፈተላ መግልቲ ግና ሰንበት እያ ዝነበረት። **15** ስለዚ ፈሪሳውያን፡ ከመይ ኢሉ ኸም ዝረአየ፡ ከም ብሓድሽ ሓተትዎ። ንሱ ኸኣ፡ ጸብሪ ኣብ ኣዲንተይ ገበረለይ፡ ተሐጸብኩ እሞ ርኤኹ፡ በሎም። **16** ሸዑ ኻብቶም ፈሪሳውያን ሓያሎ፡ እዚ ሰብኣይ እዚ ሰንበት ካብ ዘየኸብርስ ካብ ኣምላኽ ኣይኩንን፡ በሎ። ካልኦት ድማ፡ ሓጥእ ሰብ ደኣ ኸመይ ገይሩ ኸምዚ ዝበለ ተኣምራት ኪገብር ይኸእል፡ በሎ። ኣብ መንጎኦም ከኣ ምፍልላይ ኩነ። **17** ሸዑ መሊሶም ነቲ ዕውር፡ ንስኻኸ፡ ኣዲንትኻ ኸፊቱልካ እዩ እሞ፡ ብዛዕባኡ እንታይ ትብል፡ በልዎ። ንሱ ድማ፡ ነብዪ እዩ፡ በሎ። **18** እቶም ኣይሁድ ግና ንወለዲ እቲ ኣዲንቱ እተኸፍታሉ ኸሳዕ ዚጽውዕ፡ ዕውር ነይሩስ ከም ዝረአየ ኣይኣመንዎን እሞ፡ **19** እዚዶ እቲ ብዕውሩ ተወሊዱ እትብልዎ ወድኹም እዩ፡ ሕጂ ደኣ ኸመይ ኢሉ ይርኢ ኣሎ፡ ኢሎም ሓተትዎም። **20** እቶም ወለዱ ድማ፡ እዚ ወድና ምጳኑ ብዕውሩውን ከም እተወልደ፡ ንፈልጥ። **21** ሕጂ ግና ከመይ ኢሉ ኸም ዝረአየ ኣይንፈልጥን፡ መንሲ ኣዲንቱ ኸም ዝኸፈተሉ፡ ኣይንፈልጥን ኢና። ንእኡ ሓተትዎ፡ ንሱ በጽሒ እዩ፡ ብናይ ርእሱ ባዕሉ ይዛረብ፡ ኢሎም መለሱ። **22** ኣይሁድ፡ ንሱ ክርስቶስ እዩ፡ ኢሉ ንዝመስክረ ኻብ ቤት ጸሎት ኪሰጉዎ ሓጊጎም ነበሩ እሞ፡ እቶም ወለዱ ንኣይሁድ ስለ ዝፈርሁ እዮም እዚ ዝበሉ። **23** ስለዚ እቶም ወለዱ፡ ንሱ በጽሒ እዩ፡ ንእኡ ሓተትዎ፡ በሎ። **24** ሸዑ ነቲ ዕውር ዝነበረ ሰብኣይ ካልኣይ ሳዕ ጸዊዖም፡ እዚ ሰብኣይ እዚ ሓጥእ ምጳኑ ንሕና ንፈልጥ ኢና፡ ንኣምላኽ ክብሪ ሀብ፡ በልዎ። **25** ሸዑ ንሱ

መሊሱ፡ አነስ ሐጥእ ምዃኑ አይፈልጥን። ዕውር ከም ዝነበርኩን ሕጂ እርኢ ኸም ዘሎኹን፡ እዛ ሐንቲ ነገር እዚአ እየ ዝፈልጥ፡ በሎም። 26 ሽዑ ንሳቶም፡ እንታይከ ገበረልካ፡ ከመይ ገይሩስ አዲንትኻ ኸፈተልካ፡ በልዎ። 27 ንሱ ኸኣ፡ ቅድሚ ሕጂ ነጊረኩም አይሰማዕኩምን። ንምንታይ ከም ብሐድሽ ክትሰምዑ ትደልዩ አሎኹም፡ ንስኻትኩም ውንዶ ደቀ መዛሙርቱ ኸትኩኑ ትደልዩ አሎኹም፡ ኢሊ መለሰሎም። 28 ጸረፍዎ እሞ፡ ንስኻ ወደ መዝሙሩ ኢኻ፡ ንሕና ግና ደቀ መዛሙርቲ ሙሴ ኢና። 29 ንሕናስ፡ አምላኽ ንሙሴ ኸም እተዛረቦ፡ ንፈልጥ አሎና። እዚ ግና ካበይ ምዃኑ አይንፈልጥን ኢና፡ በልዎ። 30 እቲ ሰብአይ ከኣ፡ ካበይ ምዃኑ ዘይምፍላጥኩም ዜገርም እዩ፡ ንአይ ግና አዲንተይ ከፊቱለይ። 31 ንአምላኽ ዚፈርህ ፍቓዱውን ዚገብር እንተሎ፡ ንእኡ ይሰምዖ እምበር፡ አምላኽ ንሐጥአን ከም ዘይሰምዖም፡ ንፈልጥ ኢና። 32 ንብዕውሩ እተወልደ ሰብ ሐደ እኳ አዲንቱ ኸም ዝኸፈተሉ፡ ካብ ጥንቲ ከቶ አይተሰምዔን። 33 እዚ ኻብ አምላኽ እንተ ዘይከውንሲ፡ ገለ ኸገብር እኳ አይምተኻእሎን ነይሩ፡ ኢሊ መለሰሎም። 34 ንሳቶም ከኣ፡ ንስኻ ኸሉለንትናኻ ብሐጠኣት እተወለድካ ኢኻ፡ ንስኻዶ ንኣና ትምህረና አሎኻ፡ ኢሎም መለሱሉ፡ ናብ ወጻኢውን አውጽእዎ። 35 የሱስ፡ ናብ ወጻኢ ኸም ዘውጽእዎ፡ ሰምዔ። ምስ ረኸቦ ኸኣ፡ አታ፡ ብወዲ አምላኽዶ ትአምን ኢኻ፡ በሎ። 36 ንሱ ኸኣ፡ ጎይታይ፡ ብእኡ ኸአምንሲ መን እዩ ንሱ፡ ኢሊ መለሰ። 37 የሱስ ድማ፡ ርኢኻዮ፡ እዚ ምሳኻ ዚዛረብ ዘሎ ንሱ እዩ፡ በሎ። 38 ንሱ ኸኣ፡ ጎይታይ፡ እአምን፡ በለ ሰገደሉውን። 39 የሱስ ድማ፡ አነ እቶም ዘይርእዩ ምእንቲ ኸርእዩ፡ እቶም ዚርእዩ ኸኣ ኪያሩ፡ እየ ናብዛ ዓለም እዚአ ንፍርዲ ዝመጸእኩ፡ በለ። 40 ካብቶም ምስኡ ዘለዉ ፈሪሳውያን ሓያሎ እዚ ሰሚዖም፡ ንሕናኸ ዕውራት ምዃንና ዲና፡ በልዎ። 41 የሱስ ድማ፡ ዕውራት እንተ ትኸኩኑስ፡ ሐጥአት አይምኸኑኩምን ነይሩ። ሕጂ ግና፡ ንርኢ አሎና፡ ትብሉ አሎኹም፡ ስለዚ ሐጠኣትኩም ጸኒዑ ይነብር፡ በሎም

ወንጌል ዮሐንስ 10

1 እቲ ናብ ደምበ አባጊዕ ብኣፍ ደገ ዘይኣቱ፡ ብኻልእ ወገን ዚሐኩር፡

ንሱ ሰራቾን ጉሒላን ከም ዝኾነ፡ ብሓቂ፡ ብሓቂ እብለኩም ኣሎኹ። 2
እቲ ብኣፍ ደገ ዚኣቱ ግና፡ ንሱ ንሳ ኣባጊዕ እዩ። 3 ንእኩ እቲ ሓላው ደገ
ይኸፍተሉ፡ እተን ኣባጊዕውን ቃሉ ይሰምዓ። ነተን ኣባጊዕ ኸኣ በብስመን
ጸዊዑ የውፍረን። 4 ነተን ኣባጊዕ ምስ ኣውፈረን ድማ፡ ቀቅድሚኤን
ይኸይድ፡ እተን ኣባጊዕውን ድምጹ የለልያ እየን እሞ፡ ይስዕባኦ። 5
ድምጹ ኸልእ ዘይፈልጣ ስለ ዝኾነ፡ ንኸልእ፡ ካብኡ ይገልባ እምበር፡
ኣይስዕባኦን እየን። 6 የሱስ እዚ ምስላዚ መሰለሎም፡ ንሳቶም ግና ነቲ
እተዛረቦም ኣየስተውዑልዎን። 7 ሸው የሱስ ከም ብሓድሽ በሎም፡ እቲ
ደገ ኣባጊዕ ኣነ ኸም ዝኾነኩ፡ ብሓቂ፡ ብሓቂ እብለኩም ኣሎኹ። 8
እቶም ቅድመይ ዝመጹ ኸሩላቶም ሰረቐትን ጎሓሉትን እዮም፡ እተን
ኣባጊዕ ግና ኣይሰምዓኦምን እየን። 9 እቲ ደገ ኣነ እየ። ብኣይ ዚኣቱ
ኸይሕን፡ ኪኣቱን ኪወጽእን መጓሰዪውን ኪረክብ እዩ። 10 ሰራቕ፡ ብጀካ
ኸሰርቐን ኪሐርድን ኬጥፍእን ኢሉ ኣይመጽእን እዩ። ኣነ ግና ህይወት
ምስ ተረፉ ምእንቲ ኸረኸባ እየ ዝመጸእኩ። 11 እቲ ሕያዋይ ንሳ ኣነ
እየ። እቲ ሕያዋይ ንሳ ህይወቱ በጃ ኣባጊዑ የሕልፋ። 12 እቲ ብዓል ዓስቢ
ግና፡ ንሳ ዘይኩነ፡ እተን ኣባጊዕውን ዘይጥሪቱ፡ ተኸሩላ ኸመጽእ ከሎ
እንተ ረኣየ፡ ነተን ኣባጊዕ ሓዲግወን ይህድም። እቲ ተኸሩላ ድማ ነተን
ኣባጊዕ ይዛረፈን ፋሕውን የብለን። 13 ብዓል ዓስቢ እዩ እሞ፡ ይህድም፡
ግዲ እተን ኣባጊዕውን የብሉን። 14 ሕያዋይ ንሳ ኣነ እየ። ነባጊዔይ
እፈልጠን እተን ኣባጊዔይውን ይፈልጣኒ እየን። 15 ከምቲ ኣቦ ንኣይ
ዚፈልጠኒ፡ ኣነውን ነቦ እፈልጠ እየ። ንነፍሰይ ከኣ በጃ እተን ኣባጊዕ
ኤሕልፋ። 16 ካብዚ መጓሰ እዚ ዘይኩና ኸልኦት ኣባጊዕውን ኣለዎኒ።
ንኣታተን ድማ ከምጽኤን እየ፡ ቃለይውን ኪሰምዓ እየን። ሓደ መጓሰ
ኪኸና እየን ንሳኤንውን ሓደ። 17 ኣነ ንነፍሰይ በጃ ኸሕልፋ፡ መሊሰውን
ክወስዳ እየ እሞ፡ ስለዚ ኣቦ የፍቅረኒ እዩ። 18 ባዕለይ እየ በጃ ዘሕልፋ
እምበር፡ ካባይ ዚወስዳስ የልቦን። በጃ ኸሕልፋ ስልጣን ኣሎኒ፡ መሊሰ
ኸወስዳውን ስልጣን ኣሎኒ። ነዛ ትእዛዝ እዚኣ ኸብ ኣቦይ እየ
እተቐበልክዎ። 19 ብዛዕባ እዚ ዘረባ እዚ ድማ ኣብ ማእከል ኣይሁድ ከም
ብሓድሽ ምፍልላይ ኩነ። 20 ሸው ኸባታቶም ብዙሓት፡ ጋኔን ሒዝዎ
ይዑብድ ኣሎ፡ እንታይ ኢልኩምዎ ኢኹም እትሰምዕዎ፡ በሉ 21 ካልኦት
ግና፡ እዚ ዘረባ እዚ ዘረባ ዕቡድ ኣይኩነን። ጋኔንዶ ኣዲንቲ ዕውራት

ኪኸፍት ይከኣሎ እዩ፡ በሉ። 22 ኣብ የሩሳሌም በዓል ምሕዳስ ቤተ መቐደስ ከጎነ፡ ክረምቲ ኸኣ ነበረ። 23 የሱስ ድማ ኣብ ቤተ መቐደስ ኣብ ገበላ ሰሎሞን ይመላለስ ነበረ። 24 ሸው ኣይሁድ ኣኸበብዎ እሞ፡ ክሳብ መኣዝከ ኢኻ ላሕ እተብለና፡ ንስኻ ክርስቶስ እንተ ኃንካ፡ ኣግሂድካ ንገረና፡ በልዎ። 25 የሱስ መለሰሎም፡ ነጊረኩም ኣይኣመንኩምን። እዚ ብስም ኣቦይ ዝገብሮ ዘሎኹ ግብርታት ይምስክረለይ ኣሎ። 26 ንስኻትኩም ግና፡ ከምቲ ዝበልኩኹም፡ ካብተን ኣባጊዔይ ስለ ዘይከግንኩም። ኣይትኣምኑን ኢኹም። 27 እተን ኣባጊዔይ ግና ድምጺይ ይሰምዓ፡ ኣነ ኸኣ ኤለልየን፡ ንሳተንወን ይስዕባኒ። 28 ኣነ ኸኣ ህይወት ዘለኣለም እህበን፡ ንዘለኣለም ድማ ኣይጠፍኣን እየን፡ ካብ ኢደይወን ዚምንዝዔን የልቦን። 29 እቲ ንኣታተን ዝህበኒ ኣቦይ ካብ ኩሉ ይዐቢ እዩ፡ ካብ ኢድ ኣቦይ ሓደ እኳ ኹምንዝዔን ዚኸእል የልቦን። 30 ኣነን ኣቦን ሓደ ኢና። 31 ኣይሁድ ብዳርባ እምኒ ኪቐትልዎ ኸም ብሓድሽ እምኒ ኣልዐሉ። 32 የሱስ ኸኣ፡ ካብ ኣቦይ ብዙሕ ሰናይ ግብርታት ኣርኤኹኹም። ስለ ኣየናይ ግብሪ ኢኹም ብዳርባ እምኒ ኸትቀትሉኒ እትደልዩ ዘሎኹም፡ ኢሉ መለሰሎም። 33 ኣይሁድ ከኣ፡ ስለቲ ምጽራፍካን ሰብ ክነስኻ ነፍስኻ ኣምላኽ ስለ ምግባርካን እምበር፡ ስለቲ ጽቡቕ ግብርታትካስ ኣይከግንናን ብእምኒ እንቐትለካ፡ ኢሎም መለሱሉ። 34 የሱስ መለሰሎም፡ ኣብ ሕግኹም፡ ኣነ፡ ኣማልኽቲ ኢኹም፡ በልኩ፡ ዚብልዶ ኣይተጻሕፈን እዩ። 35 ነቶም ቃል ኣምላኽ ዝመጸሎም ኣማልኽቲ ኻብ ዚብሎም፡ ጽሑፍ ኪፈርስ ኣይከኣልን እዩ። 36 ነቲ ኣቦ ዝቐደሶ ናብ ዓለምወን ዝለኣኹ ግዳ፡ ወዲ ኣምላኽ እየ ስለ ዝበልኩኹም፡ ከመይ ኢልኩም፡ ትጻረፍ ኣሎኻ፡ ትብሉኒ ኣሎኹም። 37 ግብሪ ኣቦይ እንተ ዘይገበርኩ፡ ኣይትእመኑኒ። 38 እንተ ገበርኩ ግና፡ ኣቦ ኣባይ ምህላወ፡ ኣነወን ኣብ ኣቦ ምህላወይ ምእንቲ ኸትፈልጡን ከተስተብህሉንሲ፡ ንኣይ እኳ እንተ ዘይኣመንኩምኒ፡ ነቲ ግብሪይ እመንዎ። 39 መሊሶም ድማ ኪሕዝዎ ደለዩ፡ ንሱ ግና ካብ ኣእዳዎም መለቁ። 40 ከም ብሓድሽ ናብታ የሃንስ ቀደም የጥምቐላ ዝነበረ ስፍራ ናብ ማዕዶ የርዳኖስ ከደ፡ ኣብኣወን ተቐመጠ። 41 ብዙሓት ድማ ናብኡ መጺኦም፡ የሃንስ ሓንቲ ተኣምራት እኳ ኣይገበረን፡ እቲ የሃንስ ብዛዕባኡ እተሃረቦ ዘበለ ኹሉ ግና ሓቂ ኹነ፡ በሉ። 42 ኣብኣወን

ብዙሐት ብእኡ አመኑ።

ወንጌል ዮሐንስ 11

1 አብ ቢታንያ፡ አብታ ዓዲ ማርያምን ማርታ ሓብታን፡ አልአዛር ዝስሙ ሕሙም ሰብአይ ነበረ። **2** ማርያም እታ ንጎይታ 'ቐዱይ ቅብኢ ዝለኸየቶ፡ ብጸጉሪ ርእሳውን አእጋሩ ዝደረዘቶ እያ፡ እቲ ሕሙምውን አልአዛር ሓዋ እዩ። **3** ስለዚ እተን አሓቱ፡ ጎይታይ፡ እቲ እተፍቅሮስ እንሆ፡ ሓሚሙ አሎ፡ ኢለን ናብ የሱስ ለአኻ። **4** የሱስ እዚ ሰሚዑ፡ እዚ ሕማም እዚ ወዲ አምላኽ ብእኡ ምእንቲ ኪኸብር፡ ንኸብሪ አምላኽ እዩ እምበር፡ ንሞት አይከፍን፡ በለ። **5** የሱስ ንማርታን ንሓብታን ንአልአዛርን የፍቅሮም ነበረ። **6** ምሕማሙ ምስ ሰምዔ፡ አብታ ዘለዋ ስፍራ ኸልተ መዓልቲ ወዐለ። **7** ድሕርዚ ንደቀ መዛሙርቱ፡ ደጊም ንዑናይ፡ ናብ ምድሪ ይሁዳ ንኺድ፡ በሎም። **8** ደቀ መዛሙርቱ ኸአ፡ መምህር፡ ብአምሆ አይሁድ ብዳርባ እምኒ ኪቐትሉኻ ይደልዩ ነይሮምሲ፡ መሊስካዶ ናብኡ ትኸይድ፡ በልዎ። **9** የሱስ ከአ፡ መዓልትስ ዓሰርተው ክልተ ሰዓት ደይከፍን፡ እቲ ብመዓልቲ ዚኸይድ፡ ብርሃን እዛ ዓለም እዚአ ዚርኢ ስለ ዝኸፍን፡ አይዕንቀፍን። **10** እቲ ብለይቲ ዚኸይድ ግና፡ ብርሃን ስለ ዜብሉ፡ ይዕንቀፍ እዩ፡ ኢሉ መለሰ። **11** እዚ ተዛረበ፡ ድሕርዚ ድማ፡ አልአዛር ፈታዊና ደቂሱ አሎ። አነ ግና ካብ ድቃሱ ምእንቲ ኸተንስኦ፡ ክኸይድ እዩ፡ በሎም። **12** ሸው ደቀ መዛሙርቱ፡ ጎይታይ፡ ደቂሱ እንተ ኸይድኩስ፡ ኪጥዒ እዩ፡ በልዎ። **13** የሱስ ብዛዕባ ሞቱ እዩ እተዛረበ፡ ንኢታቶም ግና ብዛዕባ ናይ ትኸስ ድቃስ እተዛረበ መሰሎም። **14** ሸው የሱስ ብግህዶ፡ አልአዛር ሞይቱ። **15** አነ አብኡ ብዘይ ምንባሪይ፡ ምእንቲ ኸትአምኑስ፡ ብዛዕባኹም እሕጎስ አሎኹ። ግናኸ ንዑናይ፡ ናብኡ ንኺድ፡ በሎም። **16** ስለዚ እቲ ዲዲሞስ ዚብልዎ ቶማስ ነቶም ብጸቱ ደቀ መዛሙርቱ፡ ንሕናውንከ ምእሱ ኸንመውት ንኺድ፡ በሎም። **17** ሸው የሱስ ምስ መጸ፡ አብ መቓብር አርባዕተ መዓልቲ ገይሩ ረኸቦ። **18** ምቕራብ ቢታንያ ንየሩሳሌም አስታት ዓሰርተው ሓሙሽተ እስታድዮስ አቢሉ እዩ። **19** ካብ አይሁድ ድማ ብዙሐት ብዛዕባ ሓወን ኬጸናንዕውን፡ ናብ ማርያምን ማርታን

መጸሐም ነበሩ። **20** ማርታ ምምጻእ የሱስ ሰሚዓ፡ ክትቅበሎ ወጸት።
ማርያም ግና አብ ቤት ተቆሚጣ ነበረች። **21** ሽዑ ማርታ ንየሱስ፡
ጎይታይ፡ አብዚ እንተ ትነብርሲ ግዲ፡ ሓወይ ኣይምሞተን ነይሩ። **22**
ግናኽ ሕጂውን ካብ ኣምላኽ ዝለመንካዮ ዘበለ ኣምላኽ ከም ዚህበካ፡
እፈልጥ ኣሎኹ፡ በለቶ። **23** የሱስ ድማ፡ ሓውኪ ኸትንስእ እዩ፡ በላ። **24**
ማርታ ድማ፡ በታ ዳሕረይቲ መዓልቲ ብትንሳኤ ኸም ዚትንስእሲ፡
እፈልጥ ኣሎኹ፡ በለቶ። **25** የሱስ ከኣ፡ ትንሳኤን ህይወትን ኣነ እዩ። እቲ
ብኣይ ዝኣመነስ እንተ ሞተ እኳ፡ ብህይወት ኪነብር እዩ። **26** ነፍሲ ወስፍ
ብህይወት ዘሎ እሞ ብኣይ ዚኣምን ከኣ ንዘለኣለም ኣይኪመውትን እዩ።
እዚዶ ትኣምኒ ኢኹ፡ በላ። **27** ንሳ፡ እወ ጎይታይ፡ ንስኻ እቲ ናብ ዓለም
ዚመጽእ ክርስቶስ ወዲ ኣምላኽ ምኃንካ ኣሚነ ኣሎኹ፡ በለቶ። **28** እዚ
ኢላ ኸደት፡ ንማርያም ሓብታ ድማ ሰላሕ ኢላ፡ መምህር መጸሐ-
ይጽውዓኪውን ኣሎ፡ ኢላ ጸውዓታ። **29** ንሳ እዚ ምስ ሰምዖት፡ ቀልጢፋ
ተንስኤት፡ ናብኡውን ከደት። **30** የሱስ ሓብታ ማርታ እተቆበለቶ ስፍራ
ጸንሖ እምበር፡ ናብ ዓዲ ገና ኣይኣተወን ነበረ። **31** እቶም ኬጸናንዕዎ
ምስኣ ኣብ ቤት ዘለዉ ኣይሁድ ግና፡ ማርያም ቀልጢፋ ብድድ ማላን
ምውጽኣን ርእዮም፡ ናብ መቓብር ከይዳ ሓብኡ ኸትበኪ እያ፡ ኢሎም
ሰዑብዎ። **32** ማርያም ናብታ የሱስ ዘለዎ ስፍራ መጸሐ ምስ ረኣየቶ፡ ኣብ
እግሩ ተደፊኣ፡ ጎይታይ፡ አብዚ እንተ ትነብርሲ ግዲ፡ ሓወይ
ኣይምሞተን ነይሩ፡ በለቶ። **33** ሽዑ የሱስ፡ ንሳ ኸትበኪ ኸላ፡ እቶም
ምስኣ ዝመጹ ኣይሁድውን ኪበኸዩ ኸለዉ ርእዩ፡ ብመንፈሱ ተኪዙ
እናኣሕነቕነቕ፡ **34** ኣበይ ኣንቢርኩምዎ፡ በለ። ንሳቶም፡ ጎይታይ፡ ንዓ
እሞ ርኤ፡ በልዎ። **35** የሱስ ነብዔ።። **36** ስለዚ ኣይሁድ፡ እስኪ ርኣዮ፡
ክንደይ የፍቅሮ ነይሩ፡ በሉ። **37** ገሊኦም ግና፡ እዚ ኣዲንቲ እቲ ዕውር
ዝኸፈተስ፡ ነዚውን ከም ዘይመውት ኪገብሮ ደኹን ኣይምኸኣለን፡ በሉ።
38 ሽዑ የሱስ ከም ብሓድሽ ብልቡ ተከዘ፡ ናብቲ መቓብርውን መጸ፡ እዚ
ግና ብእምኒ እተፀጽወ በዓቲ እዩ። **39** የሱስ፡ ነዚ እምኒ ኣልዕልዎ፡
በሎም። ማርታ ሓብቲ እቲ ምዉት ከኣ፡ ጎይታይ፡ ራብዕቲ ገይሩ እዩ
እሞ፡ ፈጹሙ ጨንዩ እዩ፡ በለቶ። **40** የሱስ፡ እንተ ትኣምንስ፡ ክብሪ
ኣምላኽ ምርኤኹ ኣይበልኩኽን፡ በላ። **41** ድሕርዚ ነቲ እምኒ
ኣልዕልዎ። የሱስ ከኣ ኣዲንቲ ንላዕሊ ቋሕ ኣቢሉ፡ ኣቦ፡ ስለ ዝሰማዕካኒ

ኤመስግነካ አሎኹ። 42 እዞም ደው ኢሎም ዘለዉ ህዝቢ ንስኻ ኸም
ዝለኣኸካኒ ምእንቲ ኸኢኣምኑ ደኣ እየ እዚ ዝበልኩ እምበር፡ ኣነስ ኩሊ
ሳዕ ከም እትሰምዓኒ፡ እፈልጥ ኣሎኹ፡ በለ። 43 እዚ ምስ በለ፡ ኣልኣዛር
ንዓ፡ ናብ ወጻኢ ውጻእ፡ ኢሊ ብዓብዩ ድምጺ ጨደረ። 44 እቲ ምዉት
ብግኑዙ፡ ኣእዳውን ኣእጋሩን ብእሱሩ ገጹውን ብመኣረም ያ ተጎንገሩኑ
ኸሎ ወጸ። የሱስ ድማ፡ ፍትሕዎ እሞ ይኸድ ሕደግዎ፡ በሎም። 45 ሸዑ
ኻብ ኣይሁድ ብዙሓት ናብ ማርያም ዝመጹ፡ ነቲ ንሱ ዝገበሮ ርእዮም
ብእኡ ኣመኑ። 46 ገሊኦም ግና ናብ ፈሪሳውያን ከይዶ፡ እቲ የሱስ ዝገበሮ
ነገርዎም። 47 እቶም ሊቃውንቲ ኻህናትን ፈሪሳውያንን ከኣ ዋዕላ
ኣኪሶም፡ እዚ ሰብኣይዚ ብዙሕ ተኣምራት ይገብር ኣሎ እሞ፡ እንታይ
ንግበር። 48 ከምዚ እንተ ሓደግናዮ፡ ኩሊ ብእኡ ኸኢኣምን እዩ።
ሮማውያን ድማ መጺኦም ምድርናን ህዝብናን ኪወስዱ እዮም፡ በሉ። 49
ሓደ ኻብታቶም ቀያፊ ዝስሙ በታ ዓመት እቲኣ ሊቀ ኻህናት ዝነበረ፡
ንስኻትኩም ገለ እኳ ኣይትፈልጡን ኢኹም። 50 ኩሊ ህዝቢ ኻብ
ዚጠፍእስ፡ ሓደ ሰብኣይ በጃ ህዝቢ እንተ ሞተ ኸም ዚሔሸና፡ ከቶ
ኣይትሓስቡን ኢኹም፡ በሎም። 51 በታ ዓመት እቲኣ ሊቀ ኻህናት ነበረ
እሞ፡ የሱስ በጃ ህዝቢ ኸመውት ከም ዘለዎ ተነበዩ እዩ እምበር፡ እዚ
ዝበለስ ካብ ልቡ ኣይኩነን። 52 ነቶም ፋሕ ዝበሉ ደቂ ኣምላኸውን ናብ
ሓደ ኸእክቦም እዩ እምበር፡ በጃ ህዝቢ ጥራይ ኪመውት ኣይኩነን። 53
ካብታ መዓልቲ እቲኣ ጀሚሮም ኪቐትልዎ ተማኸሩ። 54 ድሕርዚ የሱስ
ጥቓ በረኻ ናብ ዘላ ምድሪ፡ ኤፍሬም ናብ እትብህል ከተማ ኸደ እምበር፡
ኣብ ማእከል ኣይሁድ ብግልጺ ኣይተመላለሰን። ምስ ደቀ
መዛሙርቱውን ኣብኣ ተቐመጠ። 55 ፋስጋ ኣይሁድ ድማ ቀሪቡ ነበረ።
ብዙሓት ሰብ ከኣ ቅድሚ በዓል ፋስጋ ርእሶም ኬንጽሁ፡ ካብታ ምድሪ
ናብ የሩሳሌም ደየቡ። 56 ሸዑ ኣይሁድ ንየሱስ ይደልይዎ ነበሩ። ኣብ
ቤተ መቐደስ ደው ኢሎምውን ንሓድሕዶም፡ እንታይ ይመስለኩም፡
ናብዚ በዓል ደኸኡን ኣይመጽእን እዩ፡ ተባሃሀሉ። 57 እቶም ሊቃውንቲ
ኻህናትን ፈሪሳውያንን ከኣ፡ ምእንቲ ኸሕዝዎ፡ ነታ ንሱ ዘለዎ ስፍራ
ዝፈለጠ እንተሎ፡ ኪሕብረሎም ኣዘዙ።

1 ሽዑ የሱስ ሹድሽተ መዓልቲ ቐድሚ ፋሲጋ ናብታ ንሱ ካብ ምወታት ዘተንስኦ ኣልኣዛር ዘለዎ፡ ናብ ቢታንያ መጸ። 2 ኣብኣ ሽኣ ድራር ገበሩሉ። ማርታውን ተገልግል ነበረት። ካብቶም መቐምጡ ሓደ ሽኣ ኣልኣዛር እዩ። 3 ማርያም ድማ ሓደ ነጥሪ ብዙሕ ዝዋጋኡ ቐድሚ ቅብኢ ጽሩይ ናርዶስ ወሲዳ፡ ብእኡ ገይራ ኣእጋር የሱስ ለኸየት፡ ብጸጉሪ ርእሳውን ደረዘቶ። እታ ቤት ከኣ ብመኣዛ እቲ ቐድሚ ቅብኢ መልኤት። 4 ካብቶም ደቀ መዛሙርቲ ሓደ፡ እቲ ኸትሕዞ ዘለዎ ይሁዳ ኣስቆሮታዊ ወዲ ስምኦም ግና፡ 5 እዚ ቐድሚ ቅብኢ እዚ ሽመይ ግዳ ንሰለስተ ሚእቲ ድሪም ተሸይጡስ ንድኻታት ዘይውሀብ፡ በለ። 6 እዚ ዝበለ፡ ሰራቂ ስለ ዝኸነ እዩ እምበር፡ ንድኻታት ሐልዮሎም ኣይከኑን። ማሕፋዳ ምስኡ ነበረ፡ ካብቲ ኣብኡ ዝኣተወውን የልዕል ነበረ። 7-8 ስለዚ የሱስ፡ ድኻታትሲ ሹሉ ሳዕ ምሳኻትኩም ኣለዉ፡ ንኣይ ግና ኩሉ ሳዕ ኣይትረኽቡንን ኢኹም እሞ፡ ንመዓልቲ ቐብረይ ሐልያቶ እያ፡ ሕደጋ፡ በለ። 9 ድሕርዚ ካብ ኣይሁድ ብዙሓት ሰብ፡ የሱስ ኣብኡ ምህላው ፈሊጦም፡ መጹ። ነቲ ካብ ምወታት ዘተንስኦ ኣልኣዛርውን ኪርእዩ እምበር፡ ምእንቲ የሱስ ጥራይ ኢሎም ኣይከኑን ዝመጹ። 10-11 ብዙሓት ኣይሁድ ብምኸንያት ኣልኣዛር እናኸዱ ብየሱስ ይኣምኑ ነበሩ እሞ፡ ሊቃውንቲ ካህናት ንኣልኣዛር ድማ ኪቐትልዎ ተማኸሩ። 12 ንጽብሒቲ እቲ ንበዓል ዝመጸ ቡዙሕ ህዝቢ፡ የሱስ ናብ የሩሳሌም ከም ዝመጽእ ሰሚዑ፡ 13 ጨናፍር ኦም ስየ ኣልዒሎም ኪቐበልዎ ወጹ። እናጨደሩ ሽኣ፡ ሆሳእና፡ ብስም እግዚኣብሄር ዚመጽእ ንጉስ እስራኤል ብሩኽ እዩ፡ በሉ። 14-15 ከምቲ፡ ኣቲ ንል ጽዮን፡ ኣይትርሂ፡ እንሆ፡ ንጉስኪ ኣብ ጻዕብ ኣድጊ ተወጢሑ ይመጽእ ኣሎ፡ ኢሉ እተጻሕፈ፡ የሱስ ከኣ ጻዕብ ኣድጊ ረኺቡ ተወጥሑ። 16 ደቀ መዛሙርቲ ነዚ ነገርዚ ቐድም ኣየስተውዑልዎን። የሱስ ምስ ከበረ ግና፡ ሽዑ እዚ ነገርዚ ብዛዕባኡ ሽም እተጻሕ፡ ንሳቶምውን እዚ ሽም ዝገበሩሉ ዘከሩ። 17 እቶም ንኣልኣዛር ካብ መቐብር ጸዊዑ ካብ ምወታት ኬተንስኦ ሽሎ ምስኡ ዝነበሩ ህዝቢ ሽኣ ይምስክሩሉ ነበሩ። 18 ስለዚ እቶም ህዝቢ እዚ ተኣምራትዚ ምግባሩ ሰሚያም፡ ኪቐበልዎ ወጹ። 19 ሽዑ ፈሪሳውያን ንኣድሕዶም፡ ሓንቲ እኳ ሽም ዘይተስልጡ ትርእዩ ኣሎኹም፡ እንሆ፡ ብዓለሙ ደድሕሪኡ ይስዕብ ኣሎ፡ ተባሃህሉ። 20 ካብቶም በቲ በዓል ኪሰግዱ

ዝደየቡ ኸኣ ሓያሎ ጽርኣውያን ነበሩ። **21** ንሳቶም ናብ ፊልጶስ፡ ብዓል ቤተሳይዳ ናይ ገሊላ፡ መጺኦም፡ ጎይታይ፡ ንየሱስ ክንርዮ ንደሊ ኣሎና፡ ኢሎም ለመንዎ። **22** ፊልጶስ ከኣ ከይዱ ንእንድርያስ ነገሮ። እንድርያስን ፊልጶስን ድማ ከይዶም ንየሱስ ነገርዎ። **23** የሱስ ድማ መሊሱ በሎም፡ ወዲ ሰብ ኪኸብር፡ ጊዜኡ በጺሓ እያ። **24** ፍረ ስርናይ ናብ ምድሪ እንተ ዘይወደቐትን ዘይሞተትን፡ በይና እያ እትነብር። እንተ ሞተት ግና፡ ብዙሕ ፍረ ኸም እትፈሪ፡ ብሓቂ፡ ብሓቂ እብለኩም ኣሎኹ። **25** ንህይወቱ ዚፈትዎ ኸጥፍኣ እዩ። እቲ ንህይወቱ ኣብዛ ዓለም እዚኣ ዚጸልኣ ግና ንዘለኣለም ህይወት ኪሕልዎ እዩ። **26** ዜገልግለኒ እንተሎስ፡ ንኣይ ይስዐበኒ። እቲ ዜገልግለኒ ድማ ኣብቲ ኣነ ዘሎኸዎ ኣብኡ ኪኸውን እዩ። ዜገልግለኒ እንተሎ፡ ንእኡውን ኣቦይ ኬኸብሮ እዩ። **27** ሕጅስ ነፍሰይ ጉህያ ኣላ፡ እንታይ እሞ ኸብል እዩ፡ ኣቦ፡ ካብዛ ሰዓት እዚኣ ኣድሕነኒ። ግናኸ ምእንትዚ ናብዛ ሰዓት እዚኣ መጻእኩ። **28** ኣቦ፡ ንስምካ ኣኸብሮ። ሸዑ ካብ ሰማይ፡ ኣነ ኣኸቢረዮ ኣሎኹ፡ ከም ብሓድሽውን ከኸብሮ እዩ፡ ዚብል ድምጺ መጸ። **29** ሸዑ እቶም ደው ኢሎም ዘለዉ ህዝቢ እዚ ሰሚዖም፡ ነጉዲ እዩ፡ በሉ። ገሊኦም፡ መልኣኸ እባ ደኣ ተዛረቦ፡ በሉ። **30** የሱስ መሊሱ በሎም፡ እዚ ድምጺ እዚ ምእንታኸትኩም እዩ ዝመጸ እምበር፡ ምእንታይ ኣይኩነን። **31** ፍርዲ እዛ ዓለም እዚኣ ሕጂ በጽሑ። ገዛእ እዛ ዓለም እዚኣ ሕጂ ንወጻኢ ኸድርብ እዩ። **32** ኣነውን ካብ ምድሪ ልዕል ምስ በልኩ፡ ንኹሊ ናባይ ክስሕቦ እዩ። **33** ብኸመይ ዝመሰለ ኣማውታ ኸም ዚመውት፡ ኬመልክተሎም እዩ እዚ ዝበለ። **34** ስለዚ እቶም ህዝቢ፡ ንሕናስ፡ ክርስቶስ ንዘለኣለም ከም ዚነብር ደኣ፡ ካብ ሕጊ ሰማዕና። ንስኻ ግና ከመይ ኢልካ ኢኻ፡ ወዲ ሰብ ልዕል ኪብል ይግብኦ እዩ፡ እትብል ዘሎኻ፡ እቲ ወዲ ሰብ እቲኸ እንታዎይ እዩ፡ ኢሎም መለሱሉ። **35** ሸዑ የሱስ፡ ገና ንቕሩብ መዓልቲ ብርሃን ኣብ ማእከልኩም ኣሎ፡ ጸልማት ከየርከበኩም፡ ብርሃን ከሎኩም ተመላለሱ። እቲ ብጸልማት ዚመላለስ ናብ ዚኸዶ ኣይፈልጥን እዩ። **36** ደቂ ብርሃን ኸትኩኑስ፡ ብርሃን ከሎኩም፡ ብብርሃን እመኑ፡ በሎም። የሱስ እዚ ተዛሪቡ ካባታቶም ከይዱ ተሓብኤ። **37-38** እዚ ኸንድዚ ዚኣክል ተኣምራት እኳ ኣብ ቅድሚኦም እናገበረ ኸነሱ፡ እቲ ነብዩ ኢሳይያስ፡ ጎይታይ፡ ንምስክርናኸ መን ኣመኖ? ቅልጽም

እግዚአብሔር ንመን ተጋህደ? ዝበሎ ቃል ምእንቲ ኸፍጻም፡ ብእኩ ኣይኣመኑን። **39-40** ድማ ኢሳይያስ ከም ብሓድሽ፡ በዒንቶም ከይርእዩ ብልቦምውን ከየስተውዕሉ፡ ከይምለሱን ኣነ ኸኣ ከይምሕሮምንሲ፡ ኣዒንቶም ኣየረ ልቦምውን ኣትረረ፡ ኢሉ እዩ እሞ፡ ስለዚ ምእማን ሰኣኑ። **41** ኢሳይያስ ክብረቱ ርእዩ ብዛዕባኡ ምስ ተዛረበ፡ እዚ በለ። **42-43** ምስናይዚ ግና ብዙሓት ካብ መኳንንቲ ብእኩ ኣመኑ። ግናኸ ካብ ናይ ኣምላኽ ክብርስ ናይ ሰብ ክብሪ ኣብሊጸም ስለ ዝፈተዉ፡ ካብ ቤት ጸሎት ምእንቲ ኸይስጉዎም፡ ብሰሪ ፈሪሳውያን ኣየግሀዱን። **44** የሱስ ግና ጨደረ በለውን፡ ብኣይ ዚኣምን በቲ ዝለኣኸኒ እዩ እምበር፡ ብኣይ ኣይከውንን ዚኣምን። **45** ንኣይ ዚርኢ ነቲ ዝለኣኸኒውን ይርእዮ። **46** እቲ ብኣይ ዚኣምን ዘበለ ኣብ ጸልማት ምእንቲ ኸይነብር፡ ኣነ ብርሃን ከይነ ናብ ዓለም መጺኤ ኣሎኹ። **47** ኣነ ንዓለም ከድሕን ደኣ እምበር፡ ንዓለም ክፈርድ ኣይመጸእኩን እሞ፡ ንቃለይ ሰሚዑ ዘይሕልዎ እንተሎ፡ ኣነ ኣይከውንኩን ዝፈርዶ። **48-50** ኣነስ፡ እቲ ኣለኣኸኒ ኣቦ ደኣ እንታይ ከም ዝብልን ዝዛረብን ትእዛዝ ሂቡኒ እምበር፡ ካብ ርእሳይ ኣይዛረብን እየ እሞ፡ እታ ትእዛዙ ናይ ዘለኣለም ህይወት ምኃና እፈልጥ ኣሎኹ። እምብኣርሲ እቲ ኣነ ዝዛረቦ፡ ከምቲ ኣቦ ዝነገረኒ ኸምኡ እዩ ዝዛረብ ዘሎኹ። ነቲ ዚንዕቀንን ንዘረባይ ዘይቅበሎን ከኣ ዚፈርዶ ኣሎ። እዚ ኣነ ዝዛረቦ ዘሎኹ ቃል፡ ንሱ በታ ዳሕረይቲ መዓልቲ ኸፈርዶ እዩ።

ወንጌል ዮሐንስ 13

1 የሱስ፡ ቅድሚ በዓል ፋሲጋ ኸብዛ ዓለም እዚኣ ናብ ኣቦኡ ዚኸደላ ጊዜኡ ኸም ዝበጽሖት ፈሊጡ፡ ነቶም ዘፍቀሮም ኣብዛ ዓለም እዚኣ ዘለዉ ናቱ ኸሳዕ መወዳእታ ኣፍቀሮም። **2** ከድረኡ ኸለዉ ኸኣ፡ ድያብሎስ ናብ ልቢ ይሁዳ ኣስቆሮታዊ ወዲ ስምኦን ኬትሕዞ ቅድም ሓሳብ ኣእትዩ ነበረ። **3** የሱስ ከኣ ኣቦኡ ንኹሉ ኣብ ኢዱ ኸም ዝሀቦ፡ ካብ ኣምላኽ ድማ ከም ዝመጸ ናብ ኣምላኽውን ከም ዚኸይድ ፈሊጡ። **4** ካብ ድራር ተንሲኡ ኸዳውንቱ ኣንበረ፡ ዓለባ ኣልዒሊውን ተፀጥቀ። **5** ደሓር ማይ ኣብ ገበራ ኣዕሪቑ፡ ኣእጋር ደቀ መዛምርቱ ኸሓጽብን በቲ እተፀጥቀ ዓለባ ገይሩ ኸደርዘን ጀሚሩ። **6** ሽዑ ናብ ስምኦን ጴጥሮስ

መጸ: ንሱ ኸኣ: ጎይታይ: ንሰኻዶ ኣኣጋሪይ ክትሓጽበኒ ኢኻ: በሎ። 7
የሱስ መሊሱ: ነቲ ኣነ ዝገብሮ ንሰኻ ሕጂ ኣይትፈልጦን: ድሕርዚ ግና
ክትፈልጦ ኢኻ: በሎ። 8 ጴጥሮስ ከኣ: ንዘለኣለም ኣእጋሪይ
ኣይትሓጽበንን ኢኻ: በሎ። የሱ ከኣ: ኣነ እንተ ዘይሓጸብኩኻስ: ምሳይ
ግደ የብልካን: ኢሉ መለሰሉ። 9 ስምኦን ጴጥሮስ ድማ: ጎይታይ:
ኣእዳወይን ርእሰይን ድማ እምበር: ኣእጋሪይ ጥራይ ኣይከፍንን: በሎ።
10 የሱስ ከኣ: እቲ እተሓጸበ: ኩለንተናኡ ንጹህ እዩ እሞ: ብጀካ ኣእጋሩ
ምሕጸብ ኣየድልዮን እዩ። ግናኸ ኩላትኩም ኣይከፍንኩምን: በለ። 11
ነቲ ዜትሕዞ ይፈልጦ ነበረ እሞ: ስለዚ እዩ: ኩላትኩም ንጹሃት
ኣይከፍንኩምን: ዝበለ። 12 ከምዚ ገይሩ ኣእጋሮም ምስ ሓጸቦም:
ክዳውንቱ ተኸዲኑ: ከም ብሓድሻ ተቐሚጡ: እዚ ዝገበርኩምልሲ
ትፈልጥዎዶ ኣሎኹም: በሎም። 13 ንሰኻትኩም መምርህን ጎይታን
ትብሉኒ ኣሎኹም: ኣነ ኸምኡ እየ እሞ: ጽቡቕ በልኩም። 14-15 ኣነ
መምህርን ጎይታን ክነሰይ: ኣእጋርኩም ካብ ሓጸብኩስ: ከምቲ ኣነ
ኣባኻትኩም ዝገበርክዎ: ንሰኻትኩም ውን ከምኡ ክትገብሩ መርኣዩ
ሂበኩም ኣሎኹ እሞ: ከምኡ ኣእጋር ሓድሕድኩም ክትሓጽቡ
ይግብኣኩም እዩ። 16 ባርያ ኻብ ጎይታኡ ኣይበልጽን: ልኡኸውን ካብ
ለኣኺኡ ኣይበልጽን እዩ: ኢሉ ብሓቂ: ብሓቂ እብለኩም ኣሎኹ። 17
ነዚ እትፈልጥዎ እንተ ኃንኩም: እንተ ገበርኩምዎስ ብጹኣን ኢኹም።
18 ኣነ ነቶም ዝሓፈኸዎም እፈልጦም እየ: ብዛዕባ ኹላትኩም
ኣይከፍንኩን ዝሃረብ ዘለኹ። ግናኸ እቲ ጽሑፍ ምእንቲ ኺፍጸምሲ: እቲ
እንጌራይ ዚበልዕ: ሸኹናኡ ኣባይ ኣልዐለ። 19 ምስ ኩነ ኣነ ምኃንይ
ምእንቲ ክትኣምኑ ኸኣ: ከይከፍን ሕጂ እነግረኩም ኣሎኹ። 20 ነቲ
ዝለኣኸክዎ ዚቐበል ንኣይ ይቐበል። እቲ ንኣይ ዚቐበል ድማ ነቲ
ዝለኣኸኒ እዩ ዚቐበል: ኢሉ ብሓቂ: ብሓቂ እብለኩም ኣሎኹ። 21 የሱስ
እዚ ምስ በለ: ብመንፈሱ ጉህዩ: ኣባኻትኩም ሓደ ኸም ዜትሕዘኒ: ብሓቂ
ብሓቂ እብለኩም እሎኹ: ኢሉ መስከረ። 22 እቶም ደቀመዛምርቲ
ብዛዕባ መን ከም እተሃረብ ጠፊእዎም: ንሓድሕዶም ተጠማመቱ። 23
ካብ ደቀ መዛምርቲ ሓደ: እቲ የሱስ ዜፍቅሮ ዝነበረ: ኣብ ኣፍ ልቢ የሱስ
ተጸጊዑ ኣብ መኣዲ ነበረ። 24 ንዕኡ ስምኦን ጴጥሮስ: ብዛዕባ መን
ይሃረብ ከምዘሎ: ኪሓቶ ኣመልከቶ። 25 እቲ ኣብ ኣፍ ልቢ የሱስ

ተገባባዥ ዘሎ ኸኣ፡ ጎይታይ፡ መን እዩ ንሱ፡ በሎ። 26 የሱስ ከኣ፡ እቲ ኣነ ቐራስ እንጌራ ጸቢሑ ዝህቦ፡ ንሱ እዩ፡ ኢሊ መለሰ። ሽዑ ከኣ ቐራስ እንጌራ ጸቢሑ ንይሁዳ፡ ወዲ ስምኦን ኣስቆርታዊ ሀቦ። 27 ድሕሪ እታ ቐራስ እንጌራ ኸኣ ሰይጣን ናብኡ ኣተወ። ሽዑ የሱስ፡ ነቲ እትገብሮ ቐልጢፍኻ ግበሮ፡ በሎ። 28 ካብቶም ኣብ መኣዲ ተቐሚጦም ዘለዉ ግና ብዛዕባ እንታይ ከም ዝበሎ፡ ሓደ እኳ ዝፈለጠ ኣይነበረን። 29 ንሓያሎ ግና፡ ማሕፉዳ ኣብ ይሁዳ ነበረ እሞ፡ የሱስ፡ ንበዓል እንደልዮ ዐድግ ወይስ ገለ ንድኻታት ሀብ፡ ዝበሎ መሲልዎም ነበረ። 30 ንሱ ግና ነታ ቐራስ እንጌራ ምስ ተቐበላ፡ ብኡብኡ ወጸ፡ ለይቲውን ነበረ። 31 ንሱ ምስ ወጸ፡ ሽዑ የሱስ በለ፡ ሕጂ ወዲ ሰብ ከበረ፡ ኣምላኸውን ኣብኡ ኸበረ። 32 ኣምላኸ ኣብኡ ኻብ ከበረ፡ ኣምላኸ ከኣ ኣብ ርእሱ ኬኸብሮ እዩ፡ ቀልጢፉውን ኬኸብሮ እዩ። 33 ደቀየ፡ ገና ቐፍሩብ ጊዜ ምላኻትኩም እየ። ክትደልዩኒ ኢኹም፡ ከምቲ ንኣይሁድ፡ ናብቲ ኣነ ዝኸደ ንስኻትኩም ክትመጹ ኣይከኣለኩምን እየ ዝበልክዎም፡ ንኣኻትኩምውን ሕጂ እብለኩም ኣሎኹ። 34 ንሓድሕድኩም ክትፋቐሩ፡ ከምቲ ኣነ ዘፍቀርኩኹም፡ ከምኡ ጌርኩም ከኣ ንሓድሕድኩም ክትፋቐሩ፡ ሓድሽ ትእዛዝ እህበኩም ኣሎኹ። 35 ነንሓድሕድኩም ፍቐሪ እንተላትኩም፡ በዚ ደቀ መዛሙርቲይ ምዃንኩም ኩሊ ኸፈልጥ እየ። 36 ስምኦን ጴጥሮስ ከኣ፡ ጎይታይ፡ ናበይ ክትከይድ ኢኻ፡ በሎ። የሱስ ድማ፡ ናብቲ ኣነ ዝኸደ ንስኻ ሕጂ ኸትስዕበኒ ኣይከኣለካን እየ፡ ደሓር ግና ክትስዕበኒ ኢኻ፡ ኢሊ መለሰሉ። 37 ጴጥሮስ ከኣ፡ ጎይታይ፡ ሕጂኸ ኸስዕበካ ዘይከኣለኒ እንታይ ኩይኑ፡ ህይወተይ እኳ በጃኻ ኤሕልፋ እየ፡ በሎ። 38 የሱስ ከኣ፡ ንህይወትካዶ በጃይ ተሕልፋ፡ ሰለስተ ጊዜ ኸሳዕ እትኸሕደኒስ ደርሆ ኸም ዘይንቁ፡ ብሓቂ፡ ብሓቂ እብለካ ኣሎኹ፡ ኢሊ መለሰሉ።

ወንጌል ዮሐንስ 14

1 ልብኹም ኣይሸበር። ብኣምላኽ እመኑ ብኣይውን እመኑ። **2** ኣብ ቤት ኣቦይ ብዙሕ ማሕደር ኣሎ። እቲ እንተ ዘይህሉስ፡ ምበልኩኹም ነይረ። ስፍራ ኸዳልወልኩም እኸይድ ኣሎኹ። **3** ከይደ ስፍራ ምስ ኣዳሎኹልኩም፡ ኣብቲ ኣነ ዘሎኸዎ ንስኻትኩምውን ኣብኡ ምእንቲ

ኸትኩኑስ፡ ተመሊሶ ኸመጽእ እየ እሞ ናባይ ክወስደኩም እየ። 4 ኣነ ናባይ ከም ዝኸይድ ትፈልጡ፡ ነቲ መገዱውን ትፈልጥዎ ኢኹም። 5 ቶማስ ከኣ፡ ጎይታይ፡ ናባይ ከም እትኸይድ ኣይንፈልጥን ኢና፡ ነቲ መገዲኹ ኸመይ ጌርና ኢና እንፈልጦ፡ በሎ። 6 የሱስ ከኣ፡ መገድን ሓቅን ህይወትን ኣነ እየ። ብዘይ ብኣይ ሓደ እኳ ናብ ኣቦ ዚመጽእ የልቦን። 7 ንኣይ እንተ ትፈልጡንስ፡ ነቦይውን ምፈልጥኩምዎ ኔርኩም። ካብ ሕጂ ትፈልጥዎን ርኢኹምዎን ኣሎኹም፡ በሎ። 8 ፊልጶስ ከኣ፡ ጎይታይ፡ ነቦ ኣርእየና እሞ ይኣኸለና፡ በሎ። 9 የሱስ በሎ፡ ፊልጶስ፡ እዚ ኸንድዚ ዚኣክል ዘመን ምሳኻትኩም ክነብር ከሎኹስ፡ ኣይትፈልጠንን ዲኻ፡ እቲ ንኣይ ዝረኣየ ነቦ ረኣዮ። ከመይ ኢልካኸ፡ ነቦ ኣርእየና፡ ትብል ኣሎኻ፡ 10 ኣነ ኣብ ኣቦ ኸም ዘሎኹ፡ ኣቦውን ኣባይ ከም ዘሎዶ ኣይትኣምንን ኢኻ፡ እቲ ኣባይ ዘሎ ኣቦ ባዕሉ እዩ ግብርታቲ ዚገብር ዘሎ እምበር፡ እዚ ንኣኻትኩም ዝነግረኩም ዘሎኹን ዘረባስ ካብ ርእሶይ ኣይከውንኩን ዝዛረቦ ዘሎኹ። 11 ኣነ ኣብ ኣቦ ምህላወይ፡ ኣቦውን ኣባይ ምህላወ እመኑኒ። እንተ ዘይከውነስ፡ ስለቲ ግብርታት እኳ እመኑኒ። 12 ኣነ ናብ ኣቦይ እኸይድ ኣሎኹ እሞ፡ እቲ ብኣይ ዚኣምን ነዚ ኣነ ዝገብሮ ዘሎኹ ግብርታት ከም ዚገብር፡ ካብኡ ዚወገውን ከም ዚገብር፡ ብሓቂ፡ ብሓቂ እብለኩም ኣሎኹ። 13 ኣቦ ኣብ ወዲ ምእንቲ ኪኸብርሲ፡ ብስመይ ዝለመንኩምዎ ዘበለ ኹሉ ኸገብረልኩም እየ። 14 ብስመይ ገለ እንተ ለመንኩም፡ ክገብረልኩም እየ። 15 እተፍቅሩኒ እንተ ኾንኩምሲ፡ ትእዛዛተይ ሓልወ። 16 ኣነ ኸኣ ነቦ ኸልምኖ እየ፡ ንሱ ድማ ንዘለኣለም ምሳኻትኩም ዚነብር ካልእ መጻናንዒ ኸህበኩም እዩ። 17 ነቲ መንፈስ ሓቂ፡ ዓለም ዘይትርእዮን ዘይትፈልጦን ስለ ዝኸውነት፡ ክትቅበሎ ኣይከውነላን እዩ። ንስኻትኩም ግና፡ ምሳኻትኩም ይሓድር ኣባኻትኩምውን ኪነብር እዩ እሞ፡ ትፈልጥዎ ኢኹም። 18 ኣነ ዘኸታማት ኃንኩም ኣይሓድገኩምን፡ ናባኻትኩም ክመጽእ እየ። 19 ቅሩብ ጊዜ ዓለም ደጊም ኣይክትርእየንን እያ፡ ንስኻትኩም ግና ክትርእዩኒ ኢኹም። ኣነ ህያው እየ እሞ፡ ንስኻትኩምውን ህያዋን ክትኩኑ ኢኹም። 20 በታ መዓልቲ እቲኣ ኣነ ኣብ ኣቦይ፡ ንስኻትኩም ከኣ ኣባይ፡ ኣነውን ኣባኻትኩም ምህላወይ ክትፈልጡ ኢኹም። 21 እቲ ትእዛዛተይ ዘለዎ እሞ ዚሓልዎ፡ ንሱ እዩ ዜፍቅረኒ። ነቲ ዜፍቅረኒ ድማ

አቦይ የፍቅር እዩ፡ አነውን ኤፍቅር ርእሰይ ከአ እገልጸሉ። 22 እቲ ዘይ
አስቆሮታዊ ይሁዳ ድማ፡ ጎይታይ፡ እቲ ርእሰኻ፡ ንዓለም ዘይከፈነ፡
ንኣና እትገልጸሉስ እንታይ እዩ፡ በሎ። 23 የሱስ ከአ፡ ዜፍቅረኒ እንተሎ፡
ቃለይ ይሕሉ እዩ፡ አቦይ ድማ የፍቅር፡ ናብኡውን ንመጽእ ኣብኡ ኸአ
ማሕደር ክንገብር ኢና። 24 እቲ ዘየፍቅረኒ ግና ንቃለይ ኣይሕልዎን
እዩ። እዚ እትሰምዕዎ ዘሎኹም ቃል ከአ ናይቲ ዝለኣኸኒ አቦ እዩ
እምበር፡ ናተይ ኣይከፈነን፡ ኢሉ መለሰሉ። 25 ምሳኻትኩም ከሎኹ፡ እዚ
ነገርኩኹም። 26 እቲ አቦይ ብስመይ ዚሰዶ መጻናንዒ፡ መንፈስ ቅዱስ፡
ንሱ ኹሉ ኸምህረኩም፡ ዝነገርኩኹም ዘበለውን ኬዘክረኩም እዩ። 27
ሰላም እሓድገልኩም፡ ሰላመይውን እህበኩም ኣሎኹ። እቲ ኣነ ዝህበኩም
ዘሎኹስ፡ ከምቲ ዓለም እትህቦ ኣይከፈነን። ልብኹም ኣይሸበርን
ኣይሰምብድን። 28 ኣነ ክኸይድ ናባኻትኩምውን ክምለስ እየ፡ ከም
ዝበልኩኹም ሰሚዕኩም ኣሎኹም። ካባይ አቦይ ይዐቢ እዩ እሞ፡
እተፍቅሩኒ እንተ ትኹኑስ፡ ናብ አቦይ ብምኻደይ ምተሓጎስኩም
ኔርኩም። 29 ሕጂ ድማ፡ ምስ ኩነ ምእንቲ ኸትኣምኑስ፡ ከይከፈነ
ነገረኩም ኣሎኹ። 30 ገዛኢ እዛ ዓለም እዚኣ ይመጽእ ኣሎ እሞ፡ ኣባይ
ሓንቲ እኳ የብሉን። ደጊም ምሳኻትኩም ብዙሕ ኣይዛረብን እየ። 31
ግናኸ ኣነ ነቦ ኸምዘፍቅሮን፡ ከምታ አቦ ዝኣዘዘኒውን ከም ዝገብርን፡
ዓለም ምእንቲ ኸትፈልጥሲ፡ ከምዚ ይኸውን ኣሎ። ተንስኡ ኻብዚ
ንኸድ።

ወንጌል ዮሐንስ 15

1 ኣነ ናይ ሓቂ ጉንዲ ወይኒ እየ፡ ተኻሊኣ ኸአ አቦይ እዩ። 2 ነቲ ኣባይ
ዘሎ፡ ፍረ ዘይፈሪ ዘበለ ኹሉ ጨንፈር የርሕቆ። ነቲ ፍረ ዚፈሪ ዘበለ
ጨንፈር ግና፡ ኣዝዩ ምእንቲ ኸፈሪ፡ የጽርዮ። 3 ንስኻትኩም ከአ፡ ሳላ
እቲ ዝነገርኩኹም ቃል፡ ድሮ ንጹሃት ኢኸም። 4 ኣባይ ጽንዑ ኣነውን
ኣባኻትኩም። ጨንፈር ኣብቲ ጉንዲ ወይኒ እንተ ዘይጸንዔ፡ ካብ ርእሱ
ኸፈሪ ኸም ዘይክእል፡ ንስኻትኩምውን ኣባይ እንተ ዘይጸናዕኩም፡
ከምኡ ኢኹም። 5 እቲ ጉንዲ ወይኒ ኣነ እየ፡ ጨናፍር ከአ ንስኻትኩም
ኢኹም፡ ብጅካይ ሓንቲ እኳ ኸትገብሩ ኣይትኸእሉን ኢኹም እሞ፡ እቲ

አባይ ዚጸንዕ ኣነውን ኣብኡ፡ ንሱ እዩ ብዙሕ ፍረ ዚፈሪ። 6 አባይ ዚጸንዕ ዘበለ ኸም ጨንፈር ንወጻኢ ተደርብዩ ይነቅጽ፡ ኣኪቦም ናብ ሓዊ ይድርብይዎ እሞ ይነድድ። 7 አባይ እንተ ጸናዕኩም፡ ቃለይውን ኣባኻትኩም እንተ ሓደረ፡ እትደልይዎ ዘበለ ትልምኑ እሞ ይኸውነልኩም። 8 ብዙሕ ፍረ እንተ ፈሬኹም፡ ኣባይ በዚ ይኸብር፡ ደቀ መዛሙርተይውን ክትኩኑ ኢኹም። 9 ከምቲ ኣቦ ኣፍቂሩኒ ዘሎ፡ ኣነውን ከምኡ ኣፍቂረኩም ኣሎኹ፡ ኣብ ፍቕረይ ጽንዑ። 10 ከምቲ ኣነ ትእዛዛት ኣባይ ዝሓሎኹ፡ ኣብ ፍቕሩውን ጸኒዔ ዘሎኹ፡ ከምኡ ኸኣ ንሰኻትኩም ትእዛዛተይ እንተ ሓሎኹም፡ ኣብ ፍቕረይ ክትጸንዑ ኢኹም። 11 ሓጎሰይ ኣባኻትኩም ምእንቲ ኸጸንዕ፡ ሓጎስኩምውን ኪፍጸምሲ፡ እዚ ነገርኩኹም። 12 ከምቲ ኣነ ዘፍቀርኩኹም፡ ነንሓድሕድኩም ክትፋቐሩ፡ ትእዛዘይ እዚ እዩ። 13 ሰብ ንህይወቲ ኣብ ክንዲ ኣዕሩኹ በጃ ኹሕልፍ፡ ካብዚ ዚዐቢ ፍቕሪ የልቦን። 14 ንሰኻትኩም እዚ ዝኣዘዝኩኹም ዘበለ ኹሊ እንተ ገበርኩም፡ ኣዕሩኹይ ኢኹም። 15 እቲ ኻብ ኣባይ ዝሰማዕክዎ ዘበለ ንኣኻትኩም ስለ ዘፍለጥኩኹም እየ ኣዕሩኹይ ዝበልኩኹም። ባርያስ ጎይታኡ ዚገብር ኣይፈልጥን እዩ እሞ፡ ደጊም ባሮት ኣይብለኩምን እየ። 16 ኣነ ሓሬኹኹም እምበር፡ ንሰኻትኩም ኣይሓሬኹምንን። ክትከዱን ፍረ ኸትፈርዩን ፍሬኹምውን ነባሪ ኪኸውን፡ ነቦ ብስመይ ዝለመንኩምዎ ዘበለ ምእንቲ ኸህበኩም፡ ነዚ መደብኩኹም። 17 ንሓድሕድኩም ክትፋቐሩ፡ እዚ እእዝዘኩም ኣሎኹ። 18 ዓለም እንተ ጸልኣትኩም፡ ንኣይ ቅድሚኩም ከም ዝጸልኣትኒ ፍለጡ። 19 ካብ ዓለም እንተ ትኸውኑስ፡ ዓለም ነቲ ናታ ዝኸውነ ትፈትዎ እያ እሞ፡ ምፈተወትኩም ነይራ። ኣነ ደኣ እየ ኻብ ዓለም ዝሓሬኹኹም እምበር፡ ካብ ዓለም ኣይከውንኩምን፡ ስለዚ ዓለም ትጸልኣኩም እያ። 20 ነቲ፡ ባርያ ኻብ ጎይታኡ ኣይዐብን እዩ፡ ኢሊ ዝነገርኩኹም ቃል ዘክርዎ። ንኣይ ሰጉጎምኒ እንተ ኸይኖም፡ ንኣኻትኩምውን ኪሰጉኹም እዮም። ቃለይ ሓልዮም እንተ ኸይኖም ከኣ፡ ቃልኩምውን ኪሕልዉ እዮም። 21 ግናኸ ነቲ ዝለኣኸኒ ኣይፈልጥዎን እዮም እሞ፡ ስለ ስመይ እዚ ኹሊ ኸገብሩኹም እዮም። 22 ኣነ መጺኤ እንተ ዘይነግሮም፡ ሓጢኣት ኣይምኸኖምን ነይሩ፡ ሕጂ ግና ንሓጢኣቶም ምኸንያት የብሎምን። 23

እቲ ንኣይ ዚጸልኣኒ ነቦይውን ይጸልኦ እዩ። 24 ካልእ ዘይገበሮ ግብሪ እንተ ዘይገብረሎም፡ ሓጢአት ኣይምኹኖምን ነይሩ። ሕጂ ግና ርእዮምሲ ንኣይን ነቦይን ጸልኡና። 25 እዚ ግና እቲ ኣብ ሕጎም፡ ብዘይ ምኽንያት ጸልኡኒ፡ ጽሑፍ ዘሎ ቃል ምእንቲ ኹፍጸም እዩ ዝኸነ። 26 እቲ ኣነ ኻብ ኣቦ ዝሰደልኩም መጻናንዒ፡ ካብ ኣቦ ዚወጽእ መንፈስ ሓቂ ምስ መጻ ግና፡ ንሱ ኹምስክረሊይ እዩ። 27 ንስኻትኩምውን ካብ መጀመርታ ምሳይ ኔርኩም ኢኹም እሞ፡ ትምስክሩሊይ ኢኹም።

ወንጌል ዮሐንስ 16

1 ምእንቲ ኹይትዕንቀፉ ኢሊ እየ እዚ ዝነገርኩኹም። 2 ካብ ቤት ጸሎቶም ኬውጽኡኹም እዮም፡ ኤሪ ዝቐተለኩም ዘበለስ ንኣምላኽ ኣገልግሎት የቐርበሉ ኹም ዘሎ ዚመስሎ ጊዜ ኹትመጽእ እያ። 3 ነቦን ንኣይን ስለ ዘይፈለጡ፡ እዚ ኹገብሩኹም፡ እዮም። 4 ጊዜኦም ምስ በጽሑት፡ ኣነ ኹም ዝበልኩኹም ምእንቲ ኹትዝክርዎ ግና፡ እዚ ነገርኩኹም። ምሳኻትኩም ስለ ዝነበርኩ እየ ኻብ መጀመርታ እዚ ዘይነገርኩኹም። 5 ሕጂ ግና ናብቲ ዝለኣኸኒ እኹይድ ኣሎኹ። ካባኻትኩም ከኣ ሓደ እኳ፡ ናበይ ኢኻ እትኹይድ፡ ኢሉ ኣይሓተንን። 6 እዚ ስለ ዝነገርኩኹም ግና፡ ልብኹም ንሂ መልኤ። 7 ግናኸ እንተ ኹድኩ ኹም ዚሓሸኩም፡ ሓቂ እነግረኩም ኣሎኹ። ኣነ እንተ ዘይከድኩስ፡ እቲ መጻናንዒ ናባኻትኩም ኣይመጽእን እዩ እሞዕ፡ እንተ ኹድኩ ግና፡ ንእኡ ኹሰደልኩም እየ። 8 ንሱ ምስ መጻ ኹኣ፡ ንዓለም ብዛዕባ ሓጢአትን ብዛዕባ ጽድቅን ብዛዕባ ፍርድን ኪረትዓ እዩ። 9 ብዛዕባ ሓጢአት፡ ብኣይ ስለ ዘይኣመኑ። 10 ብዛዕባ ጽድቂ፡ ናብ ኣቦይ እኹይድ ኣሎኹ እሞ፡ ደጊም ኣይትርእዩንን። 11 ብዛዕባ ፍርዲ ኹኣ፡ ገዛኢ እዛ ዓለም እዚኣ ስለ እተፈርዶ። 12 ዝነግረኩም ብዙሕ ካልእ ዘረባ ግና ኣሎኒ፡ ግናኸ ሕጂ ኹትጸርዎ ኣይትኸእሉን ኢኹም። 13 እቲ መንፈስ ሓቂ ምስ መጻ ግና፡ ንሱ ዝሰምዖ ዘበለ እዩ ዚዛረብ እምበር፡ ካብ ርእሱ ኣይዛረብን እዩ እሞ፡ ንሱ ነቲ ዚመጽእ ኬፍልጠኩም፡ ናብ ኩሉ ሓቂውን ኪመርሓኩም እዩ። 14 ንሱ ኻባይ ኪወስድን ኪነግረኩምን እዩ እሞ፡ ንኣይ ኬኹብረኒ እዩ። 15 እቲ ናይ ኣቦ ዘበለ ኹሉ ናተይ እዩ። ስለዚ እየ፡ ካባይ ወሲዶ

ኸኒገግረኩም እዩ፡ ዝበልኩ። **16** ናብ ኣቦይ እኸይድ ኣሎኹ እሞ፡ ቅሩብ ጊዜ ኣይትርእዩንን ኢኹም፡ ከም ብሓድሽ ድማ ቅሩብ ጊዜ ኸትርእዩኒ ኢኹም። **17** ሽዑ ኻብቶም ደቀ መዛሙርቱ ሓያሎ፡ እዚ፡ ናብ ኣቦይ ክኸይድ እየ እሞ፡ ቅሩብ ጊዜ ኣይትርእዩንን ኢኹም፡ ዚብለና ዘሎስ እንታይ እዩ፡ ተባሃህሉ። **18** ስለዚ፡ ነዚ ዚዛረቦ ዘሎ ኣየስተውዑልናዮን፡ ቅሩብ ጊዜ ዚብሎ ዘሎስ እንታይ ኩን እዩ፡ በሉ። **19** የሱስ ከኣ ኪሐትዎ ኸም ዝደለዩ ፈሊጡ በሎም፡ ቅሩብ ጊዜ ኣይትርእዩንን ኢኹም፡ ከም ብሓድሽ ድማ ቅሩብ ጊዜ ኸትርእዩኒ ኢኹም፡ ስለ ዝበልኩኹም ዶ ንሓድሕድኩም ትማራመሩ ኣሎኹም። **20** ንስኻትኩም ክትብኸዩን ክትሐዝኑን ኢኹም፡ ዓለም ግና ናህ ኪብላ እዩ፡ ንስኻትኩም ክትጉህዩ ኢኹም፡ ግናኸ እቲ ንሂኹም ናብ ሓጎስ ከም ዚልወጥ፡ ብሓቂ፡ ብሓቂ እብለኩም ኣሎኹ። **21** ሰበይቲ ኸትወልድ ከላ፡ ጊዜኣ ስለ ዝበጽሖ ትጉሂ። ቈልዓ ምስ ወለደት ግና፡ ሰብ ኣብ ዓለም ስለ እተወልደ፡ ተሐጉሳ፡ ነቲ ጻዕራ ኣይትዝክሮን እያ። **22** እምብኣርከ ንስኻትኩም ውን ሎሚ ንሂ ኣሎኩም፡ ግናኸ ከም ብሓድሽ ክርእየኩም እዩ፡ ልብኹም ውን ኪሕጎስ እዩ። ሓጎስኩም ድማ ካባኹም ዚወስዶ የልቦን። **23** በታ መዓልቲ እቲኣ ሓንቲ እኳ ኣይክትሐቱንን ኢኹም። ነቦ ብስመይ ዝለመንኩምዎ ዘበለ ኸሩሉ ኸም ዚህበኩም፡ ብሓቂ፡ ብሓቂ እብለኩም ኣሎኹ። **24** ክሳዕ ሕጂ ሓንቲ እኳ ብስመይ ኣይለመንኩምዎን። ሓጎስኩም ምሉእ ምእንቲ ኪኸውን፡ ለምኑ ኸትረኽቡ ድማ ኢኹም። **25** እዚ ብምስላ ነገርኩኹም። ብዛዕባ ኣቦ ንኣኻትኩም ብግሁድ ዝነግረላ እምበር፡ ብምስላ ዘይዛረበላ ጊዜ ኸትመጽእ እያ። **26-27** በታ መዓልቲ እቲኣ ብስመይ ክትልምኑ ኢኹም፡ ንስኻትኩም ኣነ ኻብ ኣምላኽ ከም ዝወጸእኩ ስለ ዝኣመንኩምን ዘፍቀርኩምንን፡ ኣቦ ባዕሉ የፍቅረኩም ኣሎ እሞ፡ ነቦ ምእንታኹም ኣነ ኸም ዝልምኖ፡ ኣይብለኩምን እየ። **28** ካብ ኣቦ ወጺኤ ናብ ዓለም መጻእኩ፡ ንዓለም ሓዲገ ድማ ናብ ኣቦ እኸይድ ኣሎኹ። **29** እቶም ደቀ መዛሙርቱ ኸኣ፡ እንሆ፡ ሕጂ ብግሁድ ትዛረብ ኣሎኻ፡ ሓንቲ እኳ ብሕቡእ ኣይተዛረብኻን። **30** ኩሉ ኸም እትፈልጥ፡ ሓደ እኳ ኸኢሐተካውን ከም ዘየድልየኻ፡ ሕጂ ፈለጥና፡ ስለዚ ኻብ ኣምላኽ ምውጻእካውን ንኣምን ኣሎና፡ በልዎ። **31** የሱስ ከኣ ሕጂዶ ኣሚንኩም፡

32 እንሆን፡ ኩላትኩም ነንበይንኹም ነናብ ሰፍራኹም እትዝረወላ፡ ንበይነይውን እትሐድጉላ ጊዜ ትመጽእ ኣላ፡ ድሮ እኳ መጸኣ። ግናኸ ኣቦይ ምሳይ እዩ እሞ፡ በይነይሲ ኣይኩንኩን። **33** ኣባይ ሰላም ምእንቲ ኸትረኽቡ፡ እዚ ነገርኩኹም። ኣብ ዓለም ጸበባ ኣሎኹም። ግናኸ ኣጆኹም፡ ኣነ ንዓለም ስዒረያ እዩ፡ ኢሊ መለሰሎም።

ወንጌል ዮሐንስ 17

1-2 የሱስ እዚ ተዛሪቡ ኣዲንቲ ናብ ሰማይ ቋሕ ኣቢሊ፡ በለ፡ ም ኣቦ፡ ሕጂ እታ ጊዜ በጺሓ፡ ነዞም ዝሀብካዮ ኹላቶም ናይ ዘለኣለም ህይወት ምእንቲ ኺህበምሲ፡ ንወድኻ ኣብ ልዕሊ ስጋ ዘበለ ምልኪ ሂብካዮ ኢኻ እሞ፡ ንሱ ምእንቲ ኬኸብረካስ፡ ንወድኻ ኣኸብሮ። **3** ኣምላኽ ሓቂ ንስኻ በይንኻ ምኃንካን ነቲ ዝለኣኸካዮ የሱስ ክርስቶስን ኪፈልጡ፡ ናይ ዘለኣለም ህይወት እዚኣ እያ። **4** ኣነ ነቲ ኸገብሮ ዝሀብካኒ ግብሪ ፈጸመ፡ ኣብ ምድሪ ኣኸበርኩኻ። **5** ም ኣቦይ፡ ሕጂ ድማ በቲ ዓለም ከይተፈጥረት ኣባኻ ዝነበረኒ ኸብሪ ኣባኻ ኣኸብረኒ። **6** ነዞም ካብ ዓለም ዝሀብካኒ ሰባት ስምካ ገለጽኩሎም። ናትካ ነበሩ፡ ንኣይ ሀብካኒ፡ ቃልካውን ሓለዉ። **7** እቲ ዝሀብካኒ ዘበለ ኹሊ ኻባኻ ምኃኑ ሕጂ ፈለጡ። **8** እቲ ዝሀብካኒ ቃል ሀብክዎም፡ ንሳቶምውን ተቐበልዎ። ኣነ ኻባኻ ኸም ዝወጸእኩ ድማ ብሓቂ ፈለጡ፡ ንስኻ ኸም ዝለኣኸካኒውን ኣመኑ። **9** ኣነ ምእንትኦም እልምን ኣሎኹ። ናትኻ እዮም እሞ፡ ምእንቲ እዞም ዝሀብካኒ እምበር፡ ምእንቲ ዓለምሲ ኣይልምንን እዩ። **10** ኩሊ ናተይ ናትካ እዩ፡ እቲ ናትካውን ናተይ እዩ፡ ኣነውን ኣባታቶም ከበርኩ። **11** ደጊምሲ ኣነ ኣብ ዓለም ኣይነበርን እዩ፡ ንሳቶም ግና ኣብ ዓለም ኣለዉ፡ ኣነውን ናባኻ እመጽእ ኣሎኹ። ቅዱስ ኣቦይ፡ ነዞም ዝሀብካኒ፡ ከማና ሓደ ምእንቲ ኪኸኑ፡ ብስምካ ሓልዎም። **12** ኣነ ምሳታቶም ኣብ ዓለም ከለኹ፡ ብስምካ ሓሎኸዎም፡ ነዞም ዝሀብካኒ ተኸናኸንክዎም። እቲ ጽሑፍ ምእንቲ ኺፍጸምሲ፡ ብዘይ እቲ ሓደ ወዲ ጥፍኣት ካባታቶም ዝጠፍኤ የልቦን። **13** ሕጂ ግና ናባኻ እመጽእ ኣሎኹ፡ ሓጎሰይ ኣባታቶም ምእንቲ ኺፍጸም ድማ እዚ ኣብ ዓለም እዛረብ ኣሎኹ። **14** ኣነ ቃልካ ሀብክዎም። ከምቲ ኣነ ኻብ ዓለም ዘይኩንኩ፡ ንሳቶምውን ካብ ዓለም

አይኩኑን እሞ፡ ዓለም ጸልአቶም። **15** ካብቲ ኸፉእ ክትሕልዎም
 እምበር፡ ካብ ዓለም ከተውጽኦም አይኩንኩን ዝልምን ዘሎኹ። **16**
 ከምቲ ኣነ ኸብ ዓለም ዘይኩንኩ፡ ንሳቶምውን ካብ ዓለም አይኩኑን። **17**
 ቦቲ ሓቂ ቐድሶም፡ ቃልካ ሓቂ እዩ። **18** ከምቲ ንአይ ናብ ዓለም
 ዝለኣኸካኒ፡ ከምኡውን ኣነ ናብ ዓለም ለኣኸክዎም። **19** ንሳቶም ብሓቂ
 ምእንቲ ኸቐደሱስ፡ ኣነ ርእሰይ ስሊኦም እቐድስ ኣሎኹ። **20** ስለቶም
 ብቐሎም ብአይ ዚአምኑ ድማ እምበር፡ ስለ እዚአቶም ጥራይ
 አይኩንኩን ዝልምን ዘሎኹ። **21** ዓለም፡ ንስኻ ኸም ዝለኣኸካኒ፡
 ምእንቲ ኸትኣምንሲ፡ ም ኣቦይ፡ ከምቲ ንስኻ ኣባይ ዘሎኻ ኣነውን
 ኣባኻ፡ ከምኡ ድማ ንሳቶም ኣባና ሓደ ኪኹኑ፡ ኩላቶም ሓደ ምእንቲ
 ኪኹኑ፡ እልምን ኣሎኹ። **22-23** ብኣንድነት ፍጹማት ኪኹኑ፡ ዓለም
 ድማ ከምቲ ንአይ ዝለኣኸካንን ዘፍቀርካንን፡ ከምኡ ንኣታቶምውን ከም
 ዘፍቀርካቶም ምእንቲ ኸትፈልጥሲ፡ ንሕና ሓደ ኸም ዝኹንና፡ - ኣነ
 ኣባታቶም ንስኻውን ኣባይ፡ - ሓደ ምእንቲ ኪኹኑ፡ ኣነ እቲ ዝሀብካኒ
 ኸብሪ ሀብክዎም። **24** ም ኣቦይ፡ ቐድሚ ምስራት ዓለም ኣፍቂርካኒ ኢኻ
 እሞ፡ እዞም ዝሀብካኒ ነቲ ዝሀብካኒ ኸብሪይ ምእንቲ ኸርእዩስ፡ ኣብቲ
 ኣነ ዘሎኸዎ ን ሳቶምውን ኣብኡ ምሳይ ኪህልዉ እደሊ ኣሎኹ። **25**
 ጸድቐ ኣቦይ፡ ዓለም ኣይፈለጠትካን፡ ኣነ ግና ፈሊጠካ ኣሎኹ።
 እዚአቶምውን ንስኻ ኸም ዝለኣኸካኒ ፈሊጠም ኣለዉ። **26** እታ ብእኣ
 ዘፍቀርካኒ ፍቐሪ ኣባታቶም ምእንቲ ኸትከውን ኣነውን ኣባታቶም፡
 ስምካ ኣፍሊጠቶም ኣሎኹ ኸፍልጠምውን እዩ።

ወንጌል ዮሐንስ 18

1 የሱስ እዚ ኢሊ፡ ምስቶም ደቀ መዛሙርቱ ናብ ማዕዶ ርባ ቁድሮን፡
 ናብታ ኣታኸልቲ ዘለዋ ቦታ መጸ፡ ምስቶም ደቀ መዛሙርቱውን ናብኣ
 ኣተወ። **2** የሱስ ምስ ደቀ መዛሙርቱ ኸይኑ ብዙሕ ጊዜ ናብኣ ይኸይድ
 ስለ ዝነበረ እቲ ዜትሕዞ ይሁዳ ድማ ነታ ቦታ እቲኣ ይፈልግ ነበረ። **3**
 ይሁዳ ነቶም ጥፍራ ሮማውያንን ንገላው ሊቃውንቲ ኸህናትን
 ፈሪሳውያንን ተቐቢሊ፡ ፋናታትን መብራህትታትን ኣጽዋርን ሓዙ
 መጸ። **4** ሸዑ የሱስ ዝመጸ ዘሎ ፈሊጡ ወጸ እሞ፡ ንመን ትደልዩ

ኢሎሹም፡ በሎም። **5** ንሳቶም፡ ንየሱስ ናዝራዊ፡ ኢሎም መለሱሉ።
የሱስ ከኣ፡ ኣነ እየ፡ በሎም። እቲ ዜትሕዞ ይሁዳ ድማ ምሳታቶም ደው
ኢሉ ነበረ። **6** ሽዑ፡ ኣነ እየ ምስ በሎም፡ ኣድሐርሓሩ ናብ ምድሪውን
ወደቁ። **7** ከም ብሓድሽ ድማ፡ ንመን ትደልዩ ኣሎሹም፡ ኢሉ
ሐተቶም። ንሳቶም ከኣ፡ ንየሱስ ናዝራዊ፡ በሉ። **8-9** እቲ፡ ካብዞም
ዝሀብካኒ ሓደ እኳ ኣየጥፋእኩን፡ ዝበሎ ቻል ምእንቲ ኺፍጸምሲ፡ የሱስ፡
ኣነ እየ ኢለኩም፡ ንኣይ ትደልዩ እንተ ኣሊኹምሲ፡ ነዚኣቶም ይኺዱ
ሕደግዎም፡ ኢሉ መለሰሎም። **10** ሽዑ እቲ ሰይፊ ዝነበሮ ስምኦን
ጴጥሮስ፡ ሰይፋ መሊሑ፡ ንባርያ ሊቀ ካህናት ወቐዑ የማነይቲ እዘኑ
ቈረጸ። ስም እቲ ባርያውን ማልኮስ እዩ። **11** የሱስ ከኣ ንጴጥሮስ፡
ሰይፍኻ ናብ ሰፊሩ ምለሶ። ነቲ ኣቦይ ዝሀበኒ ጽዋእሲ ኣይሰት ያንዶ እየ፡
በሎ። **12** ሽዑ እቶም ጭፍራን እቲ ሓለቻ ሸሕን እቶም ገላጢ ኣይሁድን
ንየሱስ ሓዞም ኣሰርዎ። **13** ሃና ነቲ በታ ዓመት እቲኣ ሊቀ ካህናት
ዝነበረ ቀያፊ ሓሙኡ ስለ ዝኹነ፡ ቅድም ናብኡ ወሰድዎ። **14** ቀያፊ
ኸኣ እቲ፡ ኣብ ክንዲ ህዝቢ ሓደ ሰብኣይ እንተ ሞተ ይሓይሽ፡ ኢሉ
ንኣይሁድ ዝመኸሮም እዩ። **15** ስምኦን ጴጥሮስ ከኣ ምስቲ ሓደ ካልእ
ወደ መዝሙር ኩይኑ ንየሱስ ሰቦ። እቲ ኣብ ሊቀ ካህናት ፍሉጥ ዝነበረ
ወደ መዝሙርውን ምስ የሱስ ናብ ገዛ ሊቀ ካህናት ኣተወ። **16** ጴጥሮስ
ግና ኣብ ጥቓ ኣፍ ደገ ብወጻኢ ደው በለ። እቲ ኣብ ሊቀ ካህናት ፍሉጥ
ዝነበረ ወደ መዝሙር ከኣ ወጻእ ም ነታ ዓጻዊት ደገ ነጊሩ ንጴጥሮስ
ኣእተዎ። **17** ሽዑ ሓንቲ ገረድ፡ ንሳ እታ ዓጻዊት ደገ፡ ንጴጥሮስ፡
ንስኻውንዶ ካብ ደቀ መዛሙርቲ እዚ ሰብኣይ እዚ ኢኻ፡ በለቶ። ንሱ
ግና፡ ኣይፋለይን፡ በለ። **18** ብዙሕ ቍሪ ነበረ እሞ፡ እቶም ባሮትን ገላጢን
ሓቂ ኣገሓደም ደው ኢሎም ይስሕኑ ነበሩ። ጴጥሮስውን ምሳታቶም
ደው ኢሉ ይስሕን ነበረ። **19** ሽዑ እቲ ሊቀ ካህናት ንየሱስ ብዛዕባ ደቀ
መዛሙርቲን ትምህርቲን ሐተቶ። **20** የሱስ ከኣ፡ ኣነ ንዓለም ብግሁድ
እዛረባ፡ ኩሉ ሳዕውን ኣብቲ ኣይሁድ ዚእከቡሉ ዘበለ፡ ኣብ ቤት ጸሎትን
ቤተ መቐደስን እምህር ነይረ፡ ሓንቲ እኳ ብሕቡእ ኣይተዛረብኩን። **21**
ንምንታይከ ንኣይ ትሐተኒ ኣሎኻ፡ ነቶም ዘረባይ ዝሰምዑ ሐተቶም።
እንሆ፡ ንሳቶም ነቲ ኣነ እተዛረብክዎ ይፈልጥዎ እዮም፡ ኢሉ መለሰሉ።
22 እዚ ምስ በለ፡ ካብቶም ገላጢ ሓደ ኣብኡ ደው ኢሉ ዝነበረ፡ ንሊቀ

ካህናት ደኅኛም ዚኣልካ ትመልሰሉ ኣሎኻ፤ ኢሉ ንየሱስ ጸፍቶ። 23 የሱስ ከኣ፡ ክፋእ እንተ ተዛሪበ፡ ክፋእ ምዃኑ መስክር፡ ጽቡቕ ተዛሪበ እንተ ኹይነ ግና፡ ስለምንታይ ትወቕግኒ ኣሎኻ፤ ኢሉ መለሰሉ። 24 ሃና ከኣ፡ ናብ ቀያፊ፡ እቲ ሊቀ ካህናት፡ ብእሱሩ ሰደደ። 25 ስምኦን ጳጥሮስ ከኣ ደው ኢሉ ሓዊ ይስሕን ነበረ። ስለዚ፡ ንስኻስ ካብቶም ደቀ መዛሙርቲ ደኹን ትኸውን፤ በልዎ። ንሱ ግና፡ ኣይፋለይ፡ ኢሉ ኸሐደ። 26 ካብቶም ባሮት ሊቃውንቲ ካህናት ሓደ፡ ነቲ ጳጥሮስ እዘኑ ዝቆረጸስ ዘመዱ፡ ኣብቲ ኣታኸልቲዶ ባዕለይ ምስኡ ኣይርኤኹኻን፤ በሎ። 27 ሸዑ ጳጥሮስ ከም ብሓድሽ ከሐደ፡ ብኡብኡውን ደርሆ ነቀወ። 28 ሸዑ ንየሱስ ካብ ቀያፊ ናብ መጋባእያ ወሰድዎ፡ ንግሆ ድማ ነበረ። ንሳቶም ግና፡ ገንሽል ፋስጋ ምእንቲ ኸበልዑስ፡ ከይረኸሱ ናብ መጋባእያ ኣይኣተዉን። 29 ሸዑ ጲላጦስ ናባታቶም ናብ ወጻኢ ወጺኡ፡ ነዚ ሰብኣይዚ እንታይ ክሰ ተምጽኡሉ ኣሎኹም፤ በሎም። 30 ንሳቶም፡ እዚ ገባር ክፋእ እንተ ዘይከውንሲ፡ ናባኻ ኣይመሕለፍናዮን ኔርና፡ ኢሎም መለሱሉ። 31-32 ሸዑ ጲላጦስ፡ ንስኻትኩም ውሰድዎ፡ ከምቲ ሕግኹም ጌርኩምውን ፍረድዎ፡ በሎም። የሱስ በየናይ ሞት ኪመውት ከም ዘለዎ ኹመልክት ከሎ ዝበሎ ቃል ምእንቲ ኸፍጸም፡ እቶም ኣይሁድ፡ ንኣናስ ንሓደ እኳ ኸንቀትል ከቶ ኣይተፈቕደልናን፤ በልዎ። 33 ሸዑ ጲላጦስ ከም ብሓድሽ ናብ መጋባእያ ኣተወ፡ ንየሱስ ጸዊዑ ኸኣ፡ ንስኻዶ ንጉስ ኣይሁድ ኢኻ፤ በሎ። 34 የሱስ ድማ፡ እዚ እትዛረቦስ ካብ ርእስኻ ዲኻ እትብሎ ዘሎኻ፡ ወይስ ብዛዕባይ ካልኦት ነጊሮምኻ እዮም፤ ኢሉ መለሰ። 35 ጲላጦስ ከኣ፡ ኣነ እሞ ኣይሁዳዊ ደኹይነ፡ ህዝብኻን ሊቃውንቲ ካህናት ደይኩኑን ናባይ ዘሕለፉኻ፤ እንታይ ጌርካ ኢኻ፤ ኢሉ መለሰሉ። 36 የሱስ ከኣ፡ መንግስተይ ካብዛ ዓለም እዚኣ ኣይኩነትን። መንግስተይ ካብዛ ዓለም እዚኣ እንተ ትኸውንሲ፡ ብኣይሁድ ከይተሐዝ፡ ገላዎይ ምተዋግኡለይ ነይሮም። ሕጂ ግና መንግስተይ ካብዛ ዓለም እዚኣ ኣይኩነትን፡ ኢሉ መለሰ። 37 ጲላጦስ ድማ፡ እምብኣርስከ ንስኻ ንጉስ ኢኻ፤ በሎ። የሱስ ከኣ፡ ንጉስ ምዃነይሲ ንስኻ እኳ ትብል ኣሎኻ። ኣነ ንሓቂ ኸምስክር፡ ምእንትዚ ተወለድኩ፡ ምእንትዚውን እየ ናብ ዓለም ዝመጸእኩ። ካብ ሓቂ ዝኹን ኹሉ ኸኣ ድምጺይ ይሰምዕ እዩ፡ ኢሉ መለሰሉ። 38 ጲላጦስ ከኣ፡ ሓቂ እንታይ እዩ፤ በሎ። እዚ ኢሉ ኸኣ ከም ብሓድሽ ናብ ኣይሁድ

ወዲኡ፡ አነስ ሐንቲ በደል እኳ አይረከብኩሉን፡ **39** ንኣኻትኩም ግና በብፋስጋ ሓደ እሱር ክፈትሓልኩም ልማድ ኣሎኩም። እምብኣርሲ ነዚ ንጉስ ኣይሁድ ክፈትሓልኩም ዶ ትደልዩ ኢኹም፡ በሎም። **40** ሸዑ ኸም ብሓድሽ ዓው ኢሎም፡ ንበርባን ደኣ እምበር፡ ን ኣዝስ ኣይኮነን፡ በሉ። በርባን ግና ከታሪ እዩ ዝነበረ።

ወንጌል ዮሐንስ 19

1 ሸዑ ጲላጦስ ንየሱስ ወሲዱ ገረፎ። **2** እቶም ጭፍራ ኸኣ ኣኸሊል እሾኽ ተኒጎም፡ ኣብ ርእሱ ደፍኡሉ፡ ቀይሕ ባርኖስውን ከደንዎ። **3** መመዲኦም ከኣ፡ ዎ ንጉስ ኣይሁድ፡ ከመይ ኢኻ፡ ይብልዎ ገጹውን ይጸፍዕዎ ነበሩ። **4** ጲላጦስ ከም ብሓድሽ ናብ ወጻኢ ወዲኡ፡ እዚ ሰብኣይዚ ሐንቲ በደል እኳ ኸም ዘይረከብኩሉ ኸትፈልጡ፡ እንሆ፡ ናብ ወጻኢ ኤውጽኣልኩም ኣሎኹ፡ በሎም። **5** ሸዑ የሱስ ኣኸሊል እሾኹ ደፊኡን ቀይሕ ባርኖስ ተኸዲኑን ናብ ወጻኢ ወጸ። ጲላጦስ ድማ፡ እንሆ እቲ ሰብኣይ፡ በሎም። **6** ሊቃውንቲ ኻህናትን እቶም ገላውን ምስ ረኣይዎ፡ ስቐሎ፡ ስቐሎ፡ ኢሎም ጫውጫው በሉ። ጲላጦስ ከኣ፡ አነስ ሐንቲ በደል እኳ ኣይረከብኩሉን፡ ንስኻትኩም ወሲድኩም ስቐልዎ፡ በሎም። **7** ኣይሁድ ከኣ፡ ንሕና ሕጊ ኣሎና፡ ንሱ ንርእሱ ወዲ ኣምላኽ ገይሩ እዩ እሞ፡ ከም ሕግና ኸመውት ይግብኦ እዩይ፡ ኢሎም መለሱሉ። **8** ጲላጦስ እዚ ዘረባዚ ምስ ሰምዔ፡ ኣዝዩ ፈርሃ። **9** ከም ብሓድሽ ናብ መጋባእያ ኣተወ እሞ ንየሱስ፡ ኣታ፡ ካበይ ኢኻ፡ በሎ። የሱስ ግና ኣይመለሰሉን። **10** ጲላጦስ ከኣ፡ ንኣይከ ኣይትዛረበንን ዲኻ፡ ክሰቐለካን ክፈትሓካን ስልጣን ከም ዘሎኒዶ ኣይትፈልጥን ኢኻ፡ በሎ። **11** የሱስ ከኣ፡ ካብ ላዕሊ እንተ ዘይውሀበካስ፡ ኣባይ ስልጣን ኣይምሀለወካን ነይሩ። ስለዚ እቲ ኣባኻ ዘትሐዘኒ ሓጢኣቲ ዝገደደ እዩ፡ ኢሉ መለሰሉ። **12** ካብኡ ንነጀው ጲላጦስ ኪፈትሐ ደለየ። ኣይሁድ ግና፡ ነዚ እንተ ፈታሕካዮ፡ ፈታው ቁሳር ኣይኮንካን። ርእሱ ኸንግስ ዚደሊ ዘበለ ኸሉ መቐናቐንቲ ቁሳር እዩ፡ ኢሎም ጫውጫው በሉ። **13** ጲላጦስ ነዚ ዘረባዚ ምስ ሰምዔ፡ ንየሱስ ናብ ወጻኢ ወሲዱ፡ ኣብቲ ጸፍጸፍ ዚብልዎ፡ ብእብራይስጢ ገበታ ዚብሀል ስፍራ ኣብ መንበር ፍርዲ ተቐመጠ። **14**

ድሮ ፋሲጋ፡ አስታት ሳድሰይቲ ሰዓት አቢሉ ነበረ። ንኣይሁድ ከኣ፡ እንሆ ንጉስኩም፡ በሎም። **15** ሽዑ ንሳቶም፡ ንየው በሎ፡ ንየው በሎ፡ ስቐሎ፡ ኢሎም ጫውጫው በሉ። ጲላጦስ ከኣ፡ ንንጉስኩም ዶ ክሰቐሎ፡ በሎም። እቶም ሊቃውንቲ ካህናት ከኣ፡ ብዘይ ቁሳርሲ ንጉስ የብልናን፡ ኢሎም መለሱ። **16** ሽዑ ኪስቐል አሕሊፉ ሀቦም። ተቐቢሎም ድማ ወሰድዎ። **17** መስቀሉ ጸይሩ ከኣ፡ ቀረንቀራ ርእሲ ናብ እትብህል ስፍራ፡ ብእብራይስጢ ድማ ጎልጎታ እትብህል፡ ወጸ። **18** ኣብኣ ሰቐልዎ፡ ክልተ ካልኦት ድማ ምስኡ፡ ሓደ በዚ፡ ሓደ በቲ፡ የሱስውን ኣብ ማእከሎም። **19** ጲላጦስ ድማ ጽሕፈት ጽሑፉ ኣብቲ መስቀል ኣንበዮ። እቲ ጽሕፈቱ ከኣ፡ የሱስ ናዝሬታዊ፡ ንጉስ ኣይሁድ፡ ዚብል እዩ። **20** እታ የሱስ እተሰቐለላ ስፍራ ጥቓ እታ ከተማ ስለ ዝነበረት፡ ነዚ ጽሑፍ እዚ ብዙሓት ካብ ኣይሁድ ኣንበብዎ። እቲ ጽሕፈቱ ከኣ ብቋንቋ እብራይስጥን ሮሜን ጽርእን እዩ። **21** ስለዚ እቶም ሊቃውንቲ ካህናት ኣይሁድ ንጲላጦስ፡ ንሱ ባዕሉ፡ ኣነ ንጉስ ኣይሁድ እዩ፡ ከም ዝበለ ደኣ እምበር፡ ንጉስ ኣይሁድ እዩ፡ ኢልካስ ኣይትጽሑፍ፡ በልዎ። **22** ጲላጦስ፡ ዝጸሐፍክዎ ጽሑፍኩ፡ ኢሉ መለሰ። **23** እቶም ዓቀይቲ ግና ንየሱስ ምስ ሰቐልዎ፡ ነንሓድ ዓቀይታይ ግዲኡ፡ ነቲ ቐምሹውን ከምኡ። እቲ ቐምሹ ግና ካብ ላዕሊ ክሳዕ ታሕቲ ከሉለንትናኡ እሉም ነበረ እምበር፡ ስፋይ ኣይነበሮን። **24** ንሓድሕዶም ከኣ፡ ንዝበጽሑ ኪበጽሑ ስዕዮ ደኣ ነውድቐሉ እምበር፡ ኣይንቐደዶ፡ ተባሃህሉ። እቲ፡ ክዳውንተይ ንርእሶም ተማቐልዎ፡ ንቐምሹይውን ስዕዮ ተዋደቐሉ፡ ዚብል ጽሑፍ ምእንቲ ኪፍጸም እዮም እቶም ዓቀይቲ እዚ ዝገበሩ። **25** ኣብ ጥቓ መስቀል የሱስ ከኣ ኣዲኡን ሓብቲኖኡ ማርያም ሰበይቲ ቀልዮጳን ማርያም መግደላዊትን ደው ኢሉን ነበሩ። **26** የሱስ ነዲኡን ነቲ ዜፍቅሮ ወዲ መጽሙርውን ኣብ ጥቓኣ ደው ኢሉን ምስ ረኣየ፡ ነዲኡ፡ ኣቲ ሰበይቲ፡ እንሆ ወድኪ፡ በላ። **27** ነቲ ወደ መዝሙር ከኣ፡ እንሃ ኣዴካ፡ በሎ። እቲ ወደ መዝሙርውን ካብ ሽዑ ጀሚሩ ናብ ቤቱ ወሰዳ። **28** ድሕርዚ የሱስ ኩሉ ከም እተፈጸመ ፈሊጡ፡ እቲ ጽሑፍ ምእንቲ ኪፍጸም፡ ጸማእኩ፡ በለ። **29** ኣብኡ መጺጽ ዝመልኤ ኣቐሓ ነበረ፡ ሽዑ መጺጽ ዝመልኤ ሰፍነግ ኣብ ዘንጊ ስምዕዛ ገይሮም ናብ ኣፉ ኣቐረቡሉ። **30** የሱስ ከኣ ነቲ መጺጽ ምስ ጠዐመ፡ ተፈጸመ፡ በለ። ርእሱ ኣድነነ።

ነፍሱውን ወጸት። **31** ስለዚህ፡ ድሮ ሰንበት ነበረ እሞ፡ እታ ሰንበት እቲአ ኸብርቲ በዓል ዓመት ስለ ዝኸነት፡ እቲ ስጋኦም ኣብ መስቀል ምእንቲ ኸይሐድር፡ መሓኸራቶም ሰሰቢሮም ኬውርድዎም፡ እቶም ኣይሁድ ንጲላጦስ ለመንዎ። **32** ሽዑ እቶም ዓቀይቲ መጺኦም መሓኸራቲ እቲ ቐዳማይን ናይቲ ምስኡ እተሰቐለ ኻልኣይን ሰበሩ። **33** ናብ የሱስ መ መጹ ግና፡ ሸዓ ኸም ዝግረፈ ርእዮም፡ መሓኸራቲ ኣይሰበርዎን። **34** ሓደ ኻብቶም ዓቀይቲ ግና ጎድኑ ብኸናት ወግኦ፡ ብኡብኡ ኸኣ ደምን ማይን ወጸ። **35** እቲ ዝረኣየ ኸኣ መስከረ፡ ምስክሩውን ሓቂ እዩ። ንሱ ኸኣ፡ ንስኻትኩም ምእንቲ ኸትኣምኑ፡ ሓቂ ኸም እተዛረበ ይፈልጥ ኣሎ። **36** እቲ፡ ካብኡ ሓደ ዓጽሚ እኳ ኣይኪሰብሩን እዮም፡ ዚብል ጽሑፍ ምእንቲ ኸፍጸም እዩ እዚ ዝኸነ። **37** ካልእ ጽሑፍውን፡ እቶም ዝወግእዎ ኸርእይዎ እዮም፡ ይብል እዩ። **38** ድሕርዚ ዮሴፍ ብዓል ኣርማት ያስ፡ እቲ ንኣይሁድ ስለ ዝፈርሃ ብሕቡእ ወደ መዝሙር የሱስ ዝነበረ፡ ንሱ ስጋ የሱስ ኪወስድ ንጲላጦስ ለመኖ። ጲላጦስ ከኣ ፈቐደሉ። ሽዑ ኸይዱ ንስጋ የሱስ ወሰደ። **39** እቲ ቐድሚ ብለይቲ ናብ የሱስ መጺኡ ዝነበረ ኒቆዲሞስውን መጸ እሞ ኣስታት ሚእቲ ነጥሪ ዚኣክል ከርበን ዓልወን እተሐሰ ኣምጽኤ። **40** ንስጋ የሱስ ወስዲ፡ ከምቲ ልማድ ቀብሪ ኣይሁድን ኣጋናንዛኦምን ብበፍታ ምስ ሸቲ ገይሮም ገነዘዎ። **41** ኣብታ እተሰቐለላ ሰፍራ ድማ ኣታኸልቲ ነበረ። ኣብቲ ኣታኸልቲ ኸኣ እተቐብረሉ ዜብሉ ሓድሽ መቓብር ጸንሖ። **42** እቲ መቓብር ቀረባ ነበረ እሞ፡ ድሮ ሰንበት ስለ ዝነበረ፡ ንየሱስ ኣብኡ ኣንበርዎ።

ወንጌል ዮሐንስ 20

1 በታ ቐዳመይቲ መዓልቲ ሰሙን ግና ማርያም መግደላዊት፡ ገና ጸልማት ከሎ፡ ኣንጊሃ ናብቲ መቓብር መጸት፡ ነቲ ኣምኒ ኸኣ ካብ ኣፍ መቓብር ተፈንቂሉ ረኣየቶ። **2** ስለዚ ንሳ ጎይያ፡ ናብ ስምኦን ጴጥሮስን ናብቲ የሱስ ዜፍቅሮ ኻልእ ወደ መዝሙርን መጺኣ፡ ንጎይታና ኻብ መቓብር ወሲዶምዎ፡ ኣበይ ከም ዘንበርዎ ኣይንፈልጥን፡ በለቶም። **3** ጴጥሮስን እቲ ሓደ ወደ መዝሙርን ከኣ ወጹ፡ ናብቲ መቓብርውን ከዱ። **4** ክልቲኣቶም ብሓንሳእ ጎየዩ እሞ እቲ ሓደ ወደ መዝሙር ንጴጥሮስ

ቀደሞ፡ አብቲ መቻብርውን ቅድም በጽሑ። 5 ደኒኑ እንተ ጠመተ ኸአ፡
አብኡ መጋንዝ ረአየ፡ ግናኸ አይአተውን። 6 ሸዑ ስምኦን ጴጥሮስ
ደድሕሪኡ መጺኡ፡ ናብቲ መቻብር አተወ ነቲ መጋንዝውን ተነቢሩ
ረአየ። 7 እቲ አብ ርእሱ ዝነበረ መኣረም ያ ኸአ ንበይኑ ተጠቐሊሊ ነበረ
እምበር፡ ምስቲ መጋንዝ አይነበረን። 8-9 ሸዑ እቲ ቐድም ናብ መቻብር
ዝመጸ ኸልእ ወደ መዝሙር ድማ አተወ፡ ነቲ ኸብ ምዒታት ኪትንስእ
ይግብኦ እዩ፡ ዚብል ጽሑፍ ግን አየስተውዑልዎን ነበሩ እሞ፡ ርእዩ
አመነ። 10 ሸዑ እቶም ደቀ መዛሙርቲ ናብ ቤቶም ተመልሱ። 11
ማርያም ግና አብቲ አፍ መቻብር ደው ኢላ ትበኪ ነበረት። እናበኸየት
ከአ ናብቲ መቻብር ድንን ኢላ፡ 12 አብቲ ስጋ የሱስ ዝነበሮ፡ ጻዕዳ
ኸዳውንቲ እተኸድኑ ኸልተ መልአኸ፡ ሓደ ብትርኣስ ሓደ ኸአ
ብትርጋጽ፡ ረአየት። 13 ንሳቶም ከአ፡ አቲ ሰበይቲ፡ እንታይ የብክየኪ
አሎ፡ በልዎ። ንሳ፡ ንጐይታይ ወሲዶምዎ፡ አበይ ከም ዘንበርዎ ኸአ
አይፈልጥን፡ በለቶም። 14 እዚ ኢላ ንድሕሪኣ ግልጽ በለት እሞ ንየሱስ
ደው ኢሊ ረአየቶ። የሱስ ምኃኑ ግና አይፈለጠትን። 15 የሱስ ከአ፡ አቲ
ሰበይቲ፡ እንታይ የብክየኪ አሎ፡ ንመንሲ ትደልዩ አሎኸ፡ በላ። ንሳ ኸአ
ሓላዉ አታኸልቲ መሲልዎ፡ ጐይታይ፡ ንስኻ አልጊልካዮ እንተ
ኳንካስ፡ አነ ኸወስዶ፡ አበይ ከም ዘንበርካዮ ንገረኒ፡ በለቶ። 16 የሱስ
ከአ፡ ማርያም፡ በላ። ንሳ ድማ ግልጽ ኢላ፡ ብእብራይስጢ፡ ረቡኒ፡
በለቶ፡ ትርጉሙ መምህራይ ማለት እዩ። 17 የሱስ ከአ፡ ገና ናብ አቦይ
አይደየብኩን እሞ፡ አይትተንክይኒ። ግናኸ ናብ አሕዋተይ ኪዲ እሞ፡
ናብ አቦይን አቦኹምን ናብ አምላኸይን አምላኸኩምን እድይብ አሎኹ፡
በልዮም፡ በላ። 18 ማርያም መግደላዊት፡ ንጐይታ ኸም ዝረአየቶን
እዚውን ከም ዝበላን፡ ከይዳ ነቶም ደቀ መዛሙርቲ ነገረቶም። 19 በታ
ቐዳመይቲ መዓልቲ ሰሙን፡ ምድሪ ምስ መሰየ፡ እቶም ደቀ መዛሙርቲ
ነቶም አይሁድ ስለ ዝፈርህዎም፡ መዓጹ ተሸጉሩ ነበረ እሞ፡ የሱስ አብታ
ተኣኪቦምላ ዘለዉ መጺኡ አብ ማእከሎም ደው ኢሊ፡ ሰላም ንኣኻትኩም
ይኹን፡ በሎም። 20 እዚ ምስ በሎም ከአ፡ አእዳውን ጐድኑን አርአዮም።
እቶም ደቀ መዛሙርቲውን ንጐይታ ምስ ረአይዎ፡ ተሐጐሱ። 21 ሸዑ
የሱስ ከም ብሓድሽ፡ ሰላም ንኣኻትኩም ይኹን። ከምቲ አቦ ንአይ
ዝለኣኸኒ፡ አነውን ከምኡ እልእከኩም አሎኹ፡ በሎም። 22 እዚ ኢሊ

ኡፍ በለሎም እሞ፡ መንፈስ ቅዱስ ተቆበሉ፡ 23 ሓጢአቶም
ንዝሐደግኩምሎም ይሕደገሎም፡ ንዝሐዝኩምሎም ከአ ይተሐዘሎም
ከአ ይተሐዘሎም እዩ፡ በሎም። 24 እቲ ዲዲሞስ ዚብሀል ቶማስ፡ ሓደ
ኻብቶም ዓሰርተው ክልተ ግና፡ የሱስ ኪመጽእ ከሎ፡ ምሳታቶም
አይነበረን። 25 እቶም ካልኦት ደቀ መዛሙርቲ ኸአ፡ ንጎይታ ርኢናዮ፡
በልዎ። ንሱ ግና፡ አሰር እቲ ሽንካር አብ ኢዱ እንተ ዘይርኤኹ፡
አጸብዔይ ድማ አብቲ እተሸንከሮ እንተ ዘየእቶኹ፡ አብ ጎድኑውን
ኢደይ እንተ ዘየእቶኹስ፡ አይአምንን እዩ፡ በሎም። 26 ድሕሪ ሾሞንተ
መዓልቲ ኸአ እቶም ደቀ መዛሙርቲ ኸም ብሓድሽ አብ ውሽጢ ነበሩ፡
ቶማስውን ምሳታቶም ነበረ። መዓጹ ተሸጎሩ ኸሎ፡ የሱስ መጻ፡ አብ
ማእከሎም ደው ኢሉውን፡ ሰላም ንኣኻትኩም ይኹን፡ በሎም። 27 ደሓር
ከአ ንቶማስ፡ አጸብዕካ ናብዚ አምጽእ ነእዳወይ ርኤ፡ ኢድካ ኸአ ናብዚ
አምጽእ እሞ ናብ ጎነይ አእትዎ። አማኒ እምበር፡ ዘይአማኒ አይትኹን፡
በሎ። 28 ቶማስ መሊሱ፡ ጎይታይን አምላኸይን፡ በሎ። 29 የሱስ ከአ፡
ሳላ ዝርብኤኻኒ ኢኻ ዝአመንካ፡ እቶም ከይረአዩ ዚአምኑ ብጹአን
እዮም፡ በሎ። 30 የሱስ ድማ አብዚ መጽሓፍ እዚ ዘይተጻሕፈ ኻልእ
ብዙሕ ተአምራት አብ ቅድሚ ደቀ መዛሙርቲ ገበረ። 31 ግናኸ የሱስ፡
ንሱ ክርስቶስ ወዲ አምላኸ ምኻኑ ምእንቲ ኸትአምኑ፡ አሚንኩምውን
ብስሙ ህይወት ምእንቲ ኸትረኽቡ እዩ እዚ እተጻሕፈ።

ወንጌል ዮሐንስ 21

1 ድሕርዚ ኸአ የሱስ ንደቀ መዛሙርቲ አብ ጥቓ ባሕሪ ጥብርያዶስ ከም
ብሓድሽ ተገልጸሎም፡ በዚ ኸምዚውን ተራእዮም፡ 2 ስምኦን ጴጥሮስን
ዲዲሞስ ዚብልዎ ቶማስን ናትናኤል ብዓል ቃና ገሊላን ደቂ ዘብዴዎስን
ክልተ ኻልኦት ከአ ካብ ደቀ መዛሙርቲን ብሓደ ነበሩ። 3 ስምኦን
ጴጥሮስ ድማ፡ አነስ ዓሳ ኸገፍፍ ክኸይድ እዩ፡ በሎም። ንሳቶም ከአ፡
ንሕናውን ምሳኻ ንኸይድ፡ በልዎ። ወጺኦም ናብ ጃልባ አተዉ፡ በታ
ለይቲ እቲአ ሓደ እኳ አይሐዙን። 4 ምድሪ ምስ ወግሑ፡ የሱስ አብ
ገምገም ደው በለ። እቶም ደቀ መዛሙርቲ ግና የሱስ ምኻኑ
አይፈለጡን። 5 የሱስ ከአ፡ ደቀይ፡ ገለ ዚብላዕዶ አሎኩም፡ በሎም።

ንሳቶም፡ የብልናን፡ ኢሎም መለሱሉ። 6 ንሱ ኸኣ፡ ነቲ መርበብ ናብ የማን ጃልባ ኣቢልኩም ደርብይዎ እሞ ክትረኽቡ ኢኹም፡ በሎም። ሽዑ ደርብይዎ እሞ ካብ ብዝሒ እቲ ዓሳ እተላዕለ ምስሓቡ ሰኣኑ። 7 እቲ የሱስ ዜፍቅሮ ወደ መዝሙር ከኣ ንጹፍሮስ፡ ጎይታና እምበር እዩ፡ በሎ። ስምኡን ጹፍሮስ ድማ ጎይታ ምጃኑ ምስ ሰምዔ፡ ጥራዩ ነበረ እሞ፡ ክዳኑ ተዐጢቐ ናብ ባሕሪ ዘለለ። 8 እቶም ካልኦት ደቀ መዛሙርቲ ድማ ካብ ምድሪ ኣስታት ክልተ ሚእቲ እመት ጥራይ ርሒቐም ነበሩ እሞ፡ ነቲ ዓሳ ዝመልኤ መርበብ እናሰሐቡዎ፡ ብጃልባ መጹ። 9 ናብ ምድሪ ምስ ወረዱ ኸኣ፡ ጓህርን ዓሳ ኣብ ልዕሊኡን እንጌራን ረኣዩ። 10 የሱስ ከኣ፡ ካብዚ ሕጂ ዝገፈፍኩምዎ ዓሳ ኣምጽኡ፡ በሎም። 11 ስምኡን ጹፍሮስ ናብታ ጃልባ ኣትዩ፡ ነቲ ሚእትን ሓምሳን ሰለስተን ዝገፍቲ ዓሳ ዝመልኤ መርበብ ናብ ምድሪ ጓተቶ። ክሳዕ ክንድዚ ብዙሓት ክነሶምሲ፡ እቲ መርበብ ኣይተቐደን። 12 የሱስ ድማ፡ ንዑ ተመስሑ፡ በሎም። እቶም ደቀ መዛሙርቲ ኸኣ፡ ጎይታ ምጃኑ ስለ ዝፈለጡ፡ ካባታቶም ሓደ እኳ፡ ንስኻ መን ኢኻ፡ ኢሉ ኸሓቶ ዝደፈረ የልቦን። 13 የሱስ መጹኡ ነቲ እንጌራ ኣልዒሉ ሀቦም፡ ከምኡውን ነቲ ዓሳ። 14 የሱስ ድሕሪ ኻብ ምውታት ምትንሳኡ ንደቀ መዛሙርቱ እተገልጸሎም እዚ ሳልሳይ ጊዜኡ እዩ። 15 ምስ ተመስሑ ኸኣ፡ የሱስ ንስምኡን ጹፍሮስ፡ ስምኡን ወዲ ዮና፡ ካብ እዚኣቶም ኣብሊጽካዶ ተፍቅረኒ ኢኻ፡ በሎ። ንሱ ኸኣ፡ እወ ጎይታይ፡ ኣነ ኸም ዘፍቅረካ፡ ንስኻ ትፈልጥ ኣሎኻ፡ በሎ። ንሱ፡ ዕያውተይ ኣብሎዕ፡ በሎ። 16 ከም ብሓድሽ ከኣ ካልኣይ ጊዜ፡ ስምኡን ወዲ ዮና፡ ተፍቅረኒዶ ኢኻ፡ በሎ። ንሱ፡ እወ ጎይታይ፡ ኣነ ኸም ዘፍቅረካ፡ ንስኻ ትፈልጥ ኣሎኻ፡ በሎ። ንሱ፡ ኣባጊዔይ ሓሉ፡ በሎ። 17 ሳልሳይ ድማ፡ ስምኡን ወዲ ዮና፡ ተፍቅረኒዶ ኢኻ፡ በሎ። ጹፍሮስ፡ ሳልሳይ ጊዜ፡ ተፍቅረኒዶ ኢኻ፡ ስለ ዝበሎ፡ ጉህዩ፡ ጎይታይ፡ ንስኻ ኸሓሉ ትፈልጥ ኣሎኻ፡ ኣነ ኸም ዘፍቅረካውን ትፈልጥ ኣሎኻ፡ በሎ። የሱስ ከኣ፡ ኣባጊዔይ ኣብልዕ። 18 ንስኻ በጽሒ ኸሎኻ፡ ባዕልኻ ተዐጢቐካ ናብ ዝደሌኻዮ ትኸይድ ኔርካ። ምስ ኣረግካ ግና፡ ኣእዳውካ ኸም እተልዕል እሞ ካልእ ከም ዜዕጥቐካ ናብ ዘይደሌኻዮውን ከም ዚወስደካ፡ ብሓቂ፡ ብሓቂ እብለካ ኣሎኹ፡ በሎ። 19 ብኸመይ ዝመሰለ ሞት ንኣምላኽ ኬኸብር ኸም ዘለዎ ምእንቲ ኸሓብረሉ እዩ እዚ ዝበለ።

እዚ ምስ ተሳረበ ኸኣ፡ ስዐበኒ፡ በሎ። **20** ጴጥሮስ ድማ ግልጽ ኢሉ፡ ነቲ የሱስ ዜፍቅሮ ወዲ መዝሙር ኪስዕብ ከሎ ረኣዮ። ንሱ እቲ ኸድረሩ ኸለዉ፡ ኣብ ኣፍ ልቢ የሱስ ጽግዕ ኢሉ ተቐሚጦ ዝነበረ እሞ፡ ጎይታይ፡ ኣሕሊፉ ዝህበካ መን እዩ፡ ዝበሎ እዩ። **21** ሸዑ ጴጥሮስ ንእኡ ርእዩ ንየሱስ፡ ጎይታይ፡ እዚ ኸኸመይ ምኃኑ፡ በሎጅ። **22** የሱስ ከኣ፡ ክሳዕ ዝመጽእ ኪጸንሕ እንተ ፈቶኹኸ፡ እንታይ ገዲሱካ፡ ንስኻ ግዳ ስዐበኒ፡ በሎ። **23** ስለዚ እቲ ወደ መዝሙር እቲ ኸም ዘይመውት፡ እዚ ዘረባ እዚ ኣብ ማእከል ኣሕዋት ወጸ። የሱስ ግና፡ ክሳዕ ዝመጽእ ኪጸንሕ እንተ ፈቶኹኸ፡ እንታይ ገዲሱካ፡ በለ እምበር፡ ኣይመውትን እዩስ፡ ኣይበሎን። **24** እቲ ብዛዕባዚ ዝመስከረን ዝጸሐፈን እዚ ወደ መዝሙር እዚ እዩ። እቲ ምስክሩ ሓቂ ምኃኑ ድማ ንሕና ንፈልጥ ኢና። **25** የሱስ ዝገበሮ ግብሪ ድማ ብዙሕ ካልእ ኣሎ። ኩሉ በብሓደ ተጽሒፉ እንተ ዚኸውንሲ፡ ነቲ እተጻሕፈ መጻሕፍቲ ኸሩሳ እዛ ዓለም እኳ ኣይምኣኸለቶን ይመስለኒ።

ግብረ ሐዋርያት 1

1 ም ቴዎፍሎስ፡ ብዛዕባቲ የሱስ ኪገብሮን ኪምህሮን ዝጀመረሉ ኹሉ እቲ ቐዳማይ ዛንታ ጽሑፊልካ ኣሎኹ፡ **2** ክሳብ እታ ዝወረገላ መዓልቲ ነቶም ዝሐረዮም ሃዋርያት ብመንፈስ ቅዱስ ምስ ለኣኹም፡ **3** ድሕሪ ስቅያቱ ኣርብዓ መዓልቲ እናተራእዮምን ብዛዕባ መንግስቲ ኣምላኽ ከኣ እናነገሮምን ብብዙሕ መፈለጥታ ህያው ምጳኑ ርእሱ ኸም ዘርኣዮምን ጽሑፊልካ ኣሎኹ። **4-5** ምሳታቶም ብሓንሳእ ከሎ ኸኣ፡ ዮሃንስ ብማይ እዩ ዘጥምቐ፡ ንስኻትኩም ግና ድሕሪ ቐፍቶ ብመንፈስ ቅዱስ ክትጥመቑ ኢኹም እሞ፡ ነቲ ኻባይ ዝሰማዕኩምዎ ተስፋ ኣቦ ተጸበዩ፡ ኢሉ ኻብ የሩሳሌም ከይወጹ ኣዘዞም። **6** ሽዑ ተኣኪቦም ከለዉ፡ ጎይታይ፡ በዚ ወርሓት እዚ ደን እስራኤል መንግስቲ ኸተቐንዕ ኢኻ፡ ኢሎም ሐተትዎ። **7** ንሱ ኸኣ፡ ኣቦ ብስልጣኑ ዝመደቦ ዘመኑን ጊዜኡን ክትፈልጡ ናታትኩም ኣይኩንን። **8** መንፈስ ቅዱስ ናባኻትኩም ምስ ዚወርድ ግና፡ ሓይሊ ኸትቅበሉ፡ ኣብ የሩሳሌምን ኣብ ኩላ ይሁዳን ኣብ ሰማርያን ክሳብ ወሰን ምድሪ ምስክር ክትኩኑኒ ኢኹም፡ በሎም፡ **9** እዚ ምስ በለ ድማ፡ እናረኣይዎ ዐረገ፡ ካብ ኣዲንቶም ከኣ ደበና ተቐበሎ። **10** ንሱ ኸይወርገሎ ከሎ፡ ንሳቶም ከኣ ናብ ሰማይ ገጸም ኪጥምቱ ኸለዉ፡ እንሆ፡ ጳዕዳ ኸዳውንቲ እተኸድኑ ኸልተ ሰብኡት ኣብ ጥቓኦም ደው ኢሎም ነበሩ እሞ፡ **11** ኣቲም ሰብ ገሊላ፡ ስለምንታይ ናብ ሰማይ እናጠመትኩም ደው ኢልኩም ዘሎኹም፡ እዚ ኻባኻትኩም ናብ ሰማይ ዝወረገ የሱስ፡ ከምቲ ናብ ሰማይ ኪወርግ ከሎ ዝርኤኹምዎ ኸምኡ ገይሩ ኸኣ ኪመጽእ እዩ፡ በልዎም። **12** ሽዑ ደብረ ዘይቲ ኻብ ዚብህል፡ ንየሩሳሌም ከኣ መገዲ ሰንበት ዚኣክል ካብ ዚቐርብ ከረን፡ ናብ የሩሳሌም ተመልሱ። **13** ምስ ኣተዉ ኸኣ፡ ናብታ ደርቢ ደየቡ፡ ጴጥሮስ ዮሃንስን ያእቆብን እንድርያስን ፊልጶስን ቶማስን በርተሎሜዎስን ማቴዎስን ያእቆብ ወዲ እልፍዮስን ስምኦን ቀናእን ይሁዳ ወዲ ያእቆብን ብሓንሳእ ይነበሩ ነበሩ። **14** እዚኣቶም ኩሎም ምስ ሓያሎ ኣንስትን ምስ ማርያም ኣደ የሱስን ምስ ኣሕዋቱን ከይኖም ከየብኩሩ ሐቢሮም ይጽልዩ ነበሩ። **15** በተን መዓልታታት እቲኣተን ሚእትን ዕስራን ዚኣኸሉ ሰብ ኣብኡ ተኣኪቦም ከለዉ፡ ጴጥሮስ ኣብ ማእከል እቶም ኣሕዋት ተንሲኡ በለ። **16**

አቱም አሕዋተይ፡ ብዛዕባ እቲ ነቶም ንየሱስ ዝሐዘዎ መራሕ መገዲ
 ዝኹኖም ይሁዳ፡ መንፈስ ቅዱስ ብኣፍ ዳዊት ቀደም ዝበላ ጽሕፈት
 ክትፍጸም ይግባእ እዩ። **17** ምሳና ተቈጺሩ ነበረ እሞ፡ ነዚ ኣገልግሎት
 እዚ ኸኣ ተዐዲሉ ነበረ። **18** እዚ ቦቲ ዓስቢ ዓመጸኡ ግራት ኣጥረየ፡ ብኣፍ
 ርሕሙ ተደፊኡ ኸኣ ኣብ ክልተ ተጨደ፡ ብዘሎ ኣምዑቱ ድማ ወጸ እሞ፡
19-20 ገዛኡ ይያኑ፡ ኣብኡ ዚነብር ከኣ ኣይረኸብ፡ ሸመቱውን ካልእ
 ይውሰዳ፡ ዚብል ኣብ መጽሓፍ መዝሙር ጽሑፍ እዩ እሞ፡ እዚ፡ እታ
 ግራት እቲኣ ብዘረባኦም ኣክልደማ፡ ማለት ግራት ደም፡ ክሳዕ እትብህል፡
 ኣብ የሩሳሌም ንዚነብሩ ኹላቶም ተፈልጠ። **21-22** ስለዚ ኸብ እዞም ቦቲ
 ጎይታና የሱስ ካብ ጥምቀት የሃንስ ጀሚሩ ኸሳዕ እታ ኸባና ዝወረገላ
 መዓልቲ ናባና ዝኣተወሉን ዝወጸሉን ኩሉ ዘመን ዝሰዐቡና ሰባት፡ ካብ
 እዚኣቶም ሓደ ብዛዕባ ትንሳኤኡ ምሳና ምስክር ኪኸውን ይግባእ እዩ።
23 ንኸልተ ኸኣ፡ ንበርሰባስ ዚብህል የስጦስ ዝሰመይዎ የሴፍን
 ንማትያስን ደው ኣበልዎም እሞ፡ **24-25** ዎ ልቢ ኹሉ እትፈልጥ
 ጎይታ፡ እዛ ይሁዳ ናብ ስፍራኡ ምእንቲ ኪኸይድ፡ ዝሐደጋ ስፍራ
 ኣገልግሎትን ሃዋርያነትን ኪቐበልሲ፡ ካብዞም ክልተ እዚኣቶም
 ዝሐፊኸዩ ሓደ ኣርኢ፡ ኢሎም ጸለዩ። **26** ዕጭ ከኣ ኣውደቐሎም። እታ
 ዕጭ ድማ ናብ ማትያስ በጽሖት። ምስቶም ዓሰርተው ሓደ ሃዋርያትውን
 ተቈጽረ።

ግብረ ሐዋርያት 2

1 ኣብ መበል ሓምሳ መዓልቲ ድማ ኹላቶም ሐቢሮም ብሓንሳእ ነበሩ። **2**
 ብድንገት ከኣ ከም ብርቱዕ ህቡብላ ንፋስ ካብ ሰማይ ደሃይ መጸ፡ ነታ
 ኣብኣ ተቐሚጦም ዘለውዎ ቤትውን ንብዘላ መልኣ። **3** እተመቓቐለ
 ልሳን ሓዊ ዚመስል ድማ ተራእዮም፡ ኣብ ልዕሊ ነነፍሲ ወከፎም ከኣ
 ተቐመጠ። **4** ኩሎም ድማ መንፈስ ቅዱስ መልኦም፡ መንፈስ ቅዱስ
 ኪዛረቡ ኸም ዝሀቦምውን ብኸልእ ቋንቋታት ኪዛረቡ ጀመሩ። **5** ኣብ
 ትሕቲ ሰማይ ካብ ዘለዉ ኹሎም ህዝቢ ሕያዎት ሰባት ኣብ የሩሳሌም
 ዚነበሩ ኣይሁድ ነበሩ። **6** እዚ ደሃይ እዚ ምስ ኩነ፡ ብዙሕ ህዝቢ
 ተኣከበ። ብብዘረባኦም ኪዛረቡ ሰሚዖም ከኣ፡ ዚብልዎ ጠፍኦም። **7**

ኩላቶም ተገረሙን ተደነቁን፡ ከምዚ ኸኣ በሉ፡ እንሆ፡ እዞም ዚዛረቡ ኸኡሎም ገሊላውያን ደ አይኮኑን፡ **8** ከመይ ኢልና ደኣ ኸኡላትና በበቲ እተወለድናሉ ቋንቋ ኸኢዛረቡ ንሰምዖም ኣሎና፡ **9** ንሕና ሰብ ጳርቴን ሰብ ሜዶንን ሰብ ኤላምን እቶም ኣብ መንጎ ኸልተ ርባን ኣብ ይሁዳን ኣብ ቀጳዶቅያን ኣብ ጳንጦስን ኣብ እስያ ዚነበሩን፡ **10** ኣብ ፍርግያን ኣብ ጳምፊልያን ኣብ ግብጽን ኣብ ዓድታት ሊብያ ጥቓ ቀሬንን ካብ ሮሜ ዝመጹ ማእከላይ ዓሌትን ኣይሁድን ጵሮሴሊታትን፡ **11** ሰብ ቅሬጥስን ሰብ ዓረብን በብቋንቋና ብዛዕባ እቲ ዓብዪ ግብሪ ኣምላኽ ኪዛረቡ ንሰምዖም ኣሎና። **12** ኩላቶም ሰምቢዶም ንሓድሕዶም፡ እዚ ነገር እዝስ እንታይ ኩን ይኸውን፡ እናተባሃህሉ፡ ዚብልዎ ሰኣኑ። **13** ገሊኦም ግና እናኣላገጹሎም፡ እዚኣቶም ጉዕ ሜስ ጸጊቦም እዮም፡ በሉ። **14** ሽዑ ጴጥሮስ ምስቶም ዓሰርተው ሓደ ተንሲኡ፡ ድምጹ ዓው ኣቢሉ ተዛረቦም፡ ከምዚ ኢሉ፡ ኣቱም ሰብ ይሁዳን ኣብ የሩሳሌም እትነበሩ ኸኡላትኩምን፡ እዚ ኣባኻትኩም ይፈልጥ፡ ንቓለይ ድማ ጽን በሉ። **15** ንመዓልቲ ሳልሳይቲ ሰዓት እያ እሞ፡ ከምዚ ንኣኻትኩም ዚመስለኩም ዘሎ፡ እዚኣቶም ስኹራት ኣይኮኑን። **16** እዚ ግና እቲ ብነበዩ ዮኤል እተባህለ እዩ፡ **17** በተን ዳሕሮት መዓልትታት ኪኸውን እዩ፡ ይብል ኣምላኽ፡ ኣብ ልዕሊ ስጋ ዘበለ ኸኡሉ ኻብ መንፈሳይ ከፍስስ እዩ፡ ኣወዳትኩምን ኣዋልድኩምን ኪንበዩ፡ ኣገባዝኩም ከኣ ራእይ ኪርእዩ፡ ኣረገውትኹምውን ሕልሚ ኸኢሓልሙ እዮም። **18** በተን መዓልትታት እቲኣተን ድማ ኣብ ሰብኡትን ኣንስትን ባሮተይ ካብ መንፈሳይ ከፍስስ እዩ፡ ንሳቶም ከኣ ኪንበዩ እዮም። **19** ኣነ ድማ ኣብ ልዕሊ ኣብ ሰማይ ተኣምራት፡ ኣብ ታሕቲ ኣብ ምድሪ ከኣ ትእምርቲ ደምን ሓውን ጣቓን ክገብር እዩ። **20** እታ ዓባይን ግህድትን መዓልቲ ጎይታ ኸይመጸት፡ ጸሓይ ናብ ጸልማት ክትልወጥ እያ፡ ወርሒ ኸኣ ናብ ደም። **21** ኪኸውን ድማ እዩ፡ ስም እግዚኣብሄር ዚጽውዕ ዘበለ ኸኡሉ ኸኢድሕን እዩ። **22** ኣቱም ሰብ እስራኤል፡ እዚ ቓልዚ ስምዑ፡ ባዕላትኩም ድማ ከም እትፈልጡ፡ የሱስ ብዓል ናዝሬት፡ እቲ ኣምላኽ ኣብ ማእከልኩም ብእኡ ብዝገበሮ ሓይልን ተኣምራትን ትእምርትን ኣምላኽ ዝመስከረሉ ሰብኣይ፡ **23** ነቲ ኸምቲ ውዱእ ምኽሪ ኣምላኽን ከምቲ ናይ ጥንቲ ፍልጠቱን ኣሕሊፎም ዝሆብዎ ወሲድኩም ብኢድ እቶም ሕጊ ዜብሎም

ሰቆልኩምዎን ቀተልኩምዎን። 24 ሞት ሒዙ ኾኑን ስለ ዘይከኣለ ኸኣ፡ ኣምላኽ ካብ ማእሰረ ሞት ፈቲሑ ኣተንሰኦ። 25 ዳዊት ብዛዕባኡ ይብል እዩ እሞ፡ ንእግዚአብሄር ኩሊ ሳዕ ኣብ ቅድመይ እርእዮ፡ ንሱ ብየማነይ ስለ ዘሎ ኸኣ፡ ኣየንደልህጽን እዩ። 26-27 ንነፍሰይ ኣብ ሲኦል ኣይትሓድጋን ኢኻ፡ ንቕዱስካ ድማ ጥፍኣት ኪርኢ ኣይትህቦን ኢኻ እሞ፡ ስለዚ ልብይ ተሓጎሰ ልሳነይ ከኣ እልል በለት፡ ስጋይውን ብተስፋ ኸሓድር እዩ። 28 መገዲ ህይወት ኣፍለጥካ፡ ኣብ ቅድሚ ገጽካ ኸኣ ሓጎስ ከተጽግበኒ ኢኻ። 29 ኣቲም ኣሕዋትና፡ ብዛዕባ ዳዊት ርእሲ ኣቦታት፡ ንሱ ኸም ዝሞተን ከም እተቐብረን፡ ንኣኻትኩም ብግሁድ ኪንገር ግቡእ እዩ። መቓብሩ ኸኣ ክሳብ ሎሚ ኣብ ማእከልና ኣሎ። 30 እምብኣርክ ንሱ ነብዩ ኸይኡ፡ ሓደ ኻብ ፍረ ኸርሱ ኣብ ዝፋኑ ኪቐመጥ፡ ኣምላኽ ብማሕላ ኸም ዝመሓለሉ ኸንዲ ዝፈለጠ፡ 31 ቅድም ርእዩ ብዛዕባ ትንሳኤ ክርስቶስ፡ ነፍሱ ኣብ ሲኦል ከም ዘይትተርፍ፡ ስጋኡ ኸኣ ጥፍኣት ከም ዘይርኢ፡ ተዛረበ። 32 ኣምላኽ ነዚ የሱስ እዚ ኣተንሲእዎ፡ በዚ ንሕና ኸላትና ምስክር ኢና። 33 ሕጂ ድማ ናብ የማን ኣምላኽ ልዕል ምስ በለ፡ ተስፋ መንፈስ ቅዱስ ከኣ ካብ ኣቦ ምስ ተቐበለ፡ ነዚ ንስኻትኩም እትርእይዎን እትሰምዕዎን ዘሎኹም ንሱ ኣፍሰሶ። 34-35 ዳዊት ባዕሉ ደኣ፡ ጎይታ ንጎይታይ፡ ንጸላእትኻ መርገጽ እግርኻ ኸሳዕ ዝገብሮም ኣብ የማነይ ተቐመጥ፡ በሎ። ይብል እምበር፡ ንሱስ ናብ ሰማይ ኣይዐረገን። 36 እምብኣርሲ ኣምላኽ ነዚ ንስኻትኩም ዝሰቆልኩምዎ የሱስ፡ ንእኡ ጎይታን ክርስቶስን ከም ዝገበሮ፡ ብዘላ ቤት እስራኤል ብርግጽ ትፍለጥ። 37 ሽዑ፡ እዚ ምስ ሰምዑ፡ ልቦም ተወግኤ እሞ፡ ንጴጥሮስን ነቶም ካልኦት ሃዋርያትን፡ ኣቲም ኣሕዋትና፡ እንታይ ንግበር፡ በልዎም። 38-39 ጴጥሮስ ከኣ፡ እቲ ተስፋ ንኣኻትኩምን ንደቅኹምን ነቶም ኣብ ርሑቕ ዘለዉ ኸሎም፡ እግዚአብሄር ኣምላኽና ዚጽውዖም ዘበሉን እዩ እተዋህበ እሞ፡ ተነስሑ ነፍሲ ወስፍኩም ከኣ ብስም የሱስ ክርስቶስ ንሕድገት ሓጢኣት ይጠመቑ፡ ህያብ መንፈስ ቅዱስውን ክትቐበሉ ኢኹም በሎም። 40 ካብዚ ቐናን ወለዶዚ ድሓ፡ እናበለ ኸኣ ብዙሕ ካልእ ቃል መስከረሎምን መዐዶምን። 41 እቶም ሽዑ ዘረባኡ ባህ ኢልዎም እተቐበሉ ተጠምቁ። በታ መዓልቲ እቲኣ ኣስታት ሰለስተ ሸሕ ነፍሳት ናብታ ማሕበር ተወሰኻ። 42 ብትምህርቲ ሃዋርያትን

ብሕብረትን ብምቕራስ እንጌራን ብጸሎትን ጸኒያም ነበሩ። **43** ኣብ ኩሊ ነፍሲ ፍርሃት ኩነ፡ ብዙሕ ተኣምራትን ትእምርትን ድማ ብሃዋርያት ተገብረ። **44** እቶም ዝኣመኑ ኹላቶም ከኣ ብሓንሳእ ነበሩ፡ ዘለዎም ኩሊውን ብርኪ ነበረ። **45** መሬቶምን ጥሪቶምን ይሸጡ፡ ንኹሎም ከኣ ከከም ዘድልዮም ይመቐልዎም ነበሩ። **46** ኣብ ጸጽባሕ ብሕብረት ኣብ ቤተ መቐደስ ከየቋረጹ ጸኒያም ይእከቡ ነበሩ፡ ኣብ ኣባይቲ እንጌራ እናቆረሱ፡ ብሓገስን ብግሩህ ልብን ንኣምላኽ እናኣመስገኑ ብሓንሳእ ከይኖም ይበልፀኑ ነበሩ። **47** ኣብ ኩሊ ህዝቢ ኸኣ ዕድል ነበሮም። እግዚአብሔር ድማ ዚድሕኑ ኣብ ጸጽባሕ ናብታ ማሕበር ይውስኽ ነበረ።

ግብረ ሐዋርያት 3

1 ጴጥሮስን ዮሃንስን ብታስዐይቲ ሰዓት ብጊዜ ጸሎት ናብ ቤተ መቐደስ ብሓንሳእ ደየቡ። **2** ኣብ ከርሲ ኣዲኡ ሓዙ ኣእጋሩ ዝሞተ ሰብኣይ ካብቶም ናብ ቤተ መቐደስ ዚኣትው ምጽዋት ምእንቲ ኸልልዎን፡ ጸይሮም ኣብ ጸጽባሕ ኣብታ ጽብቕቲ እትበህል ደገ ቤት መቐደስ የቐመጥዎ ነበሩ። **3** ንሱ ኸኣ ጴጥሮስን ዮሃንስን ናብ ቤት መቐደስ ኪኣትዉ ኸም ዝደለዩ ምስ ረኣዮም፡ ኪምጽዉቲሉ ለመኖም። **4** ጴጥሮስ ምስ ዮሃንስ ከይይኑ ጠመቶ እሞ፡ ናባና ጠምት፡ በሎ። **5** ንሱ ኸኣ ካባታቶም ገለ ዚረክብ መሲልዎ፡ ተኩሩ ጠመቶም። **6** ጴጥሮስ ከኣ፡ ወርቅን ብሩርን የብለይን፡ እቲ ዘሎኒ ግና እህበካ፡ ብስም የሱስ ክርስቶስ ናዝሬታዊ ተንሰእ እሞ ኸድ፡ በሎ። **7** ብየማነይቲ ኢዱ ሓዙ ኸኣ ኣተንሰኦ፡ ብኡ ብኡውን ኣእጋሩን ዓንካርዓንካሪቶኡን ጸንዔ። **8** ስር ኢሉ ኸኣ ደው በለ ተዛወረውን። እናተዛወረን እናተሰራሰረን ንኣምላኽ እናኣመስገነን ከኣ ምሳታቶም ናብ ቤተ መቐደስ ኣተዉ። **9** ኩሎም እቶም ህዝቢ ድማ ንሱ ክኸይድን ንኣምላኽ ኬመስግንን ከሎ ረኣይዎ። **10** እቲ ኣብታ ጽብቕቲ ደገ ቤተ መቐደስ ተቐሚጡ ምጽዋት ዚልልዎን ዝነበረ ምጳኑ ኣለልዩዎም፡ በቲ ኣብኡ ዝኸነ ነገር ብስምባደን ብምግራምን መልኡ። **11** ኣብ ጴጥሮስን ዮሃንስን ለጊቡ ኸሎ ኸኣ፡ ኩሊ እቲ ህዝቢ እናተገረመ ኣብቲ ገበላ ሰሎሞን ዚበህል ናባታቶም ጎዖዮ። **12** ጴጥሮስ ግና ምስ ረኣዮም፡ ነቶም ህዝቢ መለሰሎም፡ ከምዚ ኢሉ፡ ኣቲም

ሰብ እስራኤል፡ ንምንታይ በዚ ትግረሙ፡ ብገዛእ ሓይልና ወይስ ብጽድቅና ነዚ ኪኸይድ ከም ዝገበርናዮስ፡ ንምንታይ ንኣና ትጥምቱ ኣሎኹም። **13** ኣምላኽ ኣብርሃምን ይስሃቅን ያእቆብን፡ ኣምላኽ ኣቦታትና፡ ንወዱ ዮሱስ ኣኸበሮ፡ ጲላጦስ ክፍታሕ ምስ ፈረደሉ፡ ንስኻትኩም ንእኡ ኣሕሊፍኩም ሀብኩምዎን ኣብ ቅድሚኡ ኸሓድክምዎን። **14** እወ፡ ንስኻትኩም ነቲ ቅዱስን ጻድቅን ክሓድኩምሲ፡ ነቲ ነፍሲ ዝቐተለ ሰብኣይ ኪምሕረልኩም ለመንኩም። **15** ነቲ ራእሲ ህይወት ቀተልኩምዎ። ንእኡ ኣምላኽ ካብ ምውታት ኣተንስኡ፡ ንሕና ኸኣ፡ ነዚ ምስክሩ ኢና። **16** ብስሙ ምእማን ከኣ፡ ስሙ ነዚ እትርእይዎን እትፈልጥዎን ሰብኣይ ኣጽንዖ፡ እታ ብእኡ ምእማን ድማ ነዚ ኣብ ቅድሚኡ ኸሓትኩም ምሉእ ጥዕና ሀበቶ። **17** ሕጂ ድማ፡ ኣሕዋተይ፡ ከምቶም መኳንንትኹም ነዚ ብዘይ ፍልጠት ጀን ዝገበርኩምዎ፡ እፈልጥ ኣሎኹ። **18** ግናኸ ክርስቶስ መከራ ኸም ዚረክብ፡ ኣምላኽ ቅድም ብኣፍ ኩላቶም ነብስያት ዝነገሮ ኸምኡ ፈጸሞ። **19** እምበኣርስኸ ሓጢኣትኩም ምእንቲ ኸዲድምስሰልኩም፡ ካብ ገጽ እግዚኣብሄር ከኣ ዘመን ዕረፍቲ ምእንቲ ኸዲመጻልኩም፡ **20** ነቲ ቅድም ንኣኻትኩም እተሓርየ ክርስቶስ ከኣ ምእንቲ ኸሲሰደልኩምሲ፡ ተነስሑን ተመለሱን። **21** ክሳዕ እቲ፡ ኣምላኽ ካብ ጥንቲ ብኣፍ ቅዱሳን ነብያቱ እተዛረቦ ዘመን ምቕናዕ ኩሉ፡ ሰማይ ንዮሱስ ክትቅበሎ ይግባእ እዩ። **22** ሙሴ ድማ፡ እግዚኣብሄር ኣምላኽኩም ከም ዝኸማይ ዝበለ ነብዪ ኸካብ ኣሕዋትኩም ኬተንስኣልኩም እዩ እሞ፡ ንሱ ዚብለኩም ዘበለ ኸሉሉ ስምዑ። **23** ኪኸውን ከኣ እዩ፡ ነቲ ነብዪ እቲ ዘይትሰምዕ ዘበለት ነፍሲ ኸካብ ህዝባ ኸትምንቄስ እያ፡ በለ። **24** ኩላቶም ነብያት ድማ ካብ ሳሙኤል ሓዞም ክሳዕ እቶም ድሕሪኦም እተዛረቡ ኸሓትኩም፡ እዘን መዓልትታት እዚኣተን እዮም ዘበሰሩ። **25** ንስኻትኩም ውሉድ ነብያትን ውሉድ እቲ፡ ኣምላኽ ንኣብርሃም፡ ኩሎም ኣህዛብ ምድሪ ብዘርእኻ ኸሲባረኹ እዮም፡ ኢሉ ምስ ኣቦታትና ዝኣተዎ ኸዲዳንን ኢኹም። **26** ኣምላኽ ንነፍሲ ወከፍኩም ካብ ክፍኣቱ እናመለሰ ምእንቲ ኸሲባርኸኩምሲ፡ ንወዱ ኣተንሲኡ ቅድሚኡ ኸሉሉ ናባኻትኩም ለኣኹ።

1 ንህዝቢ ኸኒነግሩ ኸለዉ፡ ካህናትን ሓለቓ ሓለውቲ ቤተ መቐደስን ሰዱቃውያንን መጽዎም፡ **2** ንህዝቢ ስለ ዝመሀሩን፡ ትንሳኤ ኸብ ምውታት ብየሱስ ስለ ዝሰበኹን፡ ሓሪቕም፡ **3** ኢዶም ዘርጊሐም ሓዝዎም፡ ምድሪ መስዩ ነበረ እሞ፡ ክሳብ ንጽብሒቱ ናብ ቤት ማእሰርቲ ኣእተውዎም። **4** ካብቶም ነቲ ቃሎም ዝሰምዖዎ ብዙሓት ኣመኑ። ቁጽሪ እቶም ሰብኡት ከኣ ኣስታት ሓሙሽተ ሺሕ ኩነ። **5-6** ንጽብሒቱ ድማ ኸኩነ፡ መኳንንቶምን ዓበይቶምን ጸሓፍቶምን ምስእዕም ድማ ሃና ሊቀ ኸካህናትን ቀያፋን ዮሃንስን እስክንድሮስን ካብ ዓሌት ሊቃውንቲ ኸካህናት ዘበሉ ኸኡሎምን ኣብ የሩሳሌም ተኣከቡ። ንጽብሒቱ ድማ ኸኩነ፡ መኳንንቶምን ዓበይቶምን ጸሓፍቶምን ምስእዕም ድማ ሃና ሊቀ ኸካህናትን ቀያፋን ዮሃንስን እስክንድሮስን ካብ ዓሌት ሊቃውንቲ ኸካህናት ዘበሉ ኸኡሎምን ኣብ የሩሳሌም ተኣከቡ። **7** ኣብ ማእከል ደው ኣቢሎም ድማ፡ በየናይ ሓይሊ ወይስ በየናይ ስም ኢኹም ነዚ ዝገነበርኩምዎ፡ ኢሎም ሓተትዎም። **8** ሸዑ ጴጥሮስ መንፈስ ቅዱስ መልኦ እሞ በሎም፡ ኣቲም መኳንንቲ ህዝብን ዓበይትን፡ **9** ሎሚ ንሕና ንሓደ ሕሙም ሰብኣይ ብዝኸኩን ጽቡቕ ግብሪ ንሱውን ብዝሓወየሉ ኸብ እንምርመር፡ **10** ብስም እቲ ንስኸትኩም ዝሰቐልኩምዎ እሞ፡ ኣምላኽ ካብ ምውታት ዘተንስኣ የሱ ክርስቶስ ናዝሬታዊ፡ ብእኡ እዚ ኣብ ቅድሚኹም ጥዕዩ ደው ኢሉ ኸም ዘሎ፡ ኣብ ኩላትኩምን ኣብ ኩሉ ህዝቢ እስራኤልን ይፈለጥ። **11** እቲ ንስኸትኩም ነደቕቲ ዝነፀቕኩምዎ እሞ ርእሲ መኣዝን ዝኸኩን እምኒ፡ ንሱ እዩ። **12** ብእኡ ኸንድሕን ዚግባእ ካልእ ስም ኣብ ትሕቲ ሰማይ ንሰብ ኣይተዋህበን እሞ፡ ምድሓን ብሓደ ኸልእ ከቶ የልቦን። **13** ትብዓት ጴጥሮስን ዮሃንስን ምስ ረኣዩ ዘይተማህሩ ጭዋታት ሰባት ምዃኖም ከኣ ምስ ተረድኡ፡ ገረሞም፡ ምስ የሱስ ከም ዝነበሩ ድማ ኣለለይዎም። **14** እቲ ዝሓወየ ሰብኣይ፡ ምስኦም ደው ኢሉ ምስ ረኣይዎ፡ ዚዛረብዎ ሰኣኑ። **15-16** ኸብ ዋዕላ ኸጌግልሱ ኣዘዝዎም እሞ፡ ኣሉ ኸንብላ ዘይኸኩነልና፡ ኣብ የሩሳሌም ኣብ ዚነበሩ ኸኡላቶም እተጋህደት ፍልጥቲ ተኣምራት ብኣታቶም ተገይራ እያ እሞ፡ ነዞም ሰባት እዚኣቶም እንታይ ክንገብር ኢና፡ ኢሎም ተመኸኸኹ። **17** ኣብ ህዝቢ ምእንቲ እምብዛ ኸይወረ ግና፡ ደጊም ንሓደ ሰብ እኳ ኸይነግሩ ኣምሪርና ንግንሓዮም፡ በሉ። **18** ጸዊዖም ድማ፡ ብስም የሱስ ንሓደ እኳ ኸይነግሩ ወይስ

ከይምህሩ። አዘዝዎም። 19-20 ጴጥሮስን የሃንስን ግና፡ ንሕናስ ነቲ ዝርኤናዮን ዝሰማዕናዮን ምዝራቡ ኸንሓድግ ኣይከኑልናን እዩ እሞ፡ ካብ ኣምላኽ ንኣኻትኩም ምእዛዝ ኣብ ቅድሚ ኣምላኽ ቅኑዕ እንተ ኸይኑስ፡ እስኪ ባዕላትኩም ፍረዱ፡ በልዎም። 21-22 እቲ ናይ ምጥዓይ ተኣምራት እተገብረሉ ሰብኣይ፡ ዕድሚኡ ልዕሊ ኣርብዓ ዓመት ስለ ዝነበረ፡ ኩሎም በቲ ዝኸኑ ንኣምላኽ የመስግኑ ነበሩ እሞ፡ ንሳቶምውን ብዛዕባ እቲ ህዝቢ ኸመይ ገይሮም ከም ዚቐጽዕዎም ምስ ሰኣኑ፡ ኣፈራሪሆም ሓደግዎም። 23 ምስ ተፈትሑ ኸኣ፡ ናብ ሰቦም ከይደም፡ ሊቃውንቲ ኸህናትን ዓበይትን ዝበልዎ ኸኡሉ፡ ተዛረብዎም። 24 እዚ ምስ ሰምዑ፡ ብሓንሳእ ሓቢሮም ድምጻም ናብ ኣምላኽ ኣልዒሎም በሉ፡ ዎ ሰማይን ምድርን ባሕርን ኣባታተን ዘሎ ኸኡሉን ዝገበርካ ጎይታ፡ 25 ከምቲ ብመንፈስ ቅዱስ ብኣፍ ኣቦና ዳዊት ባርያኻ፡ ስለምንታይ ኣህዛብ ሓረቐ፡ ህዝብስ ከንቱ ሓሰቡ፡ 26 ነገስታ ምድሪ ተላዕሉ፡ እቶም መኳንንቲ ድማ ንእግዚኣብሄርን ንመሲሁን ኪጸረሩ ብሓደ ተኣከቡ፡ ዝበልካዮ፡ 27-28 እቲ ኢድካን ምኽርኻን ኪኸውን ኢሉ፡ ቅድም ዝመደቦ ምእንቲ ኪገብሩ፡ ብሓቂ ሄሮድስን ጳንጥዮስን ምስ ኣህዛብን ምስ ዓሌታት እስራኤልን ከይኖም፡ ነቲ ንስኻ ዝቐባእካዮ ቅዱስ ወድኻ የሱስ ክርስቶስ ኣብዛ ኸተማ እዚኣ ንምጽራር ተኣከቡ። 29-30 ሕጂ ድማ፡ ጎይታይ፡ ናብ ምፍርራሆም ርኤ፡ ብስም እቲ ቅዱስ ወድኻ የሱስ፡ ምሕዋይ ሕሙማትን ትእምርትን ተኣምራትን ኪኸውን፡ ኢድካ ዘርግሕ፡ ንባሮትካ ድማ ብኸኡሉ ትብዓት ቃልካ ኪዛረቡ ሀቦም። 31 ምስ ለመኑ ኸኣ፡ እታ ተኣኪቦምላ ዘለዉ ስፍራ ተናወጸት፡ ኩላቶም ከኣ መንፈስ ቅዱስ መልኡ፡ ቃል ኣምላኸውን ብትብዓት ተዛረቡ። 32 እቶም ዝኣመኑ ኸኡላቶም ሓንቲ ልብን ሓንቲ ነፍስን ነበሩ፡ ብኸኡሉ ብርኪ ነበሩ እምበር፡ ሓደ እኳ ኻብ ገንዘቡ፡ እዚ ናተይ እዩ፡ ዚብል ኣይነበሮምን። 33 ሃዋርያት ከኣ ብብዙሕ ሓይሊ ብዛዕባ ትንሳኤ ጎይታና የሱስ ክርስቶስ ይምስክሩ ነበሩ፡ ኣብ ኩሎም ከኣ ዓብዱ ጸጋ ነበረ። 34-35 ኩላቶም መሬት ወይስ ኣባይቲ ዘለዎም ዘበለ ይጦም፡ ንዋጋ እቲ እተሸጠ የምጽእዎ ነበሩ እሞ፡ ኣብ ጥቓ እግሪ ሃዋርያት የንብርዎ፡ ንነፍሲ ወከፍ ከኣ ከስም ዜድልዮ ይመቐልዎ ነበሩ፡ ስለዚ ሓደ ሸጉር እኳ ኣይነበሮምን። 36 ዮሴፍ ከኣ፡ ብሃዋርያት በርናባስ እተባህለ፡ ወዲ

ምጽንናዕ ዝተርገሙ፡ ሌዋዊ፡ ቆጵሮስ ዝግሌቱ፡ 37 ነቲ ዘለዎ ግራት ሸይጡ፡ ነቲ ገንዘብ ኣምጺኡ ኣብ ጥቓ እግሪ ሃዋርያት ኣንበሮ።

ግብረ ሐዋርያት 5

1 ሃናንያ ዝስሙ ሰብኣይ ምስ ሰጺራ ሰበይቱ ምድሪ ሸጠ። 2 ካብቲ ዋጋኡ ኸኣ ምስ ሰበይቱ ተማኸሩ መቐሊ ኣትረፈ፡ ነቲ ሓደ ምቃል ድማ ኣብ ጥቓ እግሪ ሃዋርያት ኣንበሮ። 3 ቆጵሮስ ከኣ፡ በል ሃናንያ፡ ንመንፈስ ቅዱስ ክትሕሱ ኻብ ዋጋ እቲ ምድሪ ኸኣ መቐልካ ኸትሐብእሲ፡ ስለምንታይ ሰይጣን ንልብኻ መልኦ፡ 4 ከይተሸጠስ ናትካዶ ኣይነበረን፡ ምስ ሸጥካዮስ፡ ኣብ ኢድካዶ ኣይነበረን፡ ከመይ ጌርካኸ ነዚ ነገርዚ ብልብኻ ሐሰብካዮ፡ ንኣምላኽ እምበር፡ ንሰብ ኣይሐሰኻን፡ በሎ። 5 ሃናንያ እዚ ቃልዚ ምስ ሰምዔ፡ ወደቐ፡ ነፍሱ ኸኣ ወጸት። እቶም እዚ ዝሰምዑ ዘበሉ ኸሩሎም ከኣ ኣዝዮም ፈርሁ። 6 ኣገራዊ ድማ ተንሲኦም ገነዘዎ፡ ጵ ተሰኪሞም ኣውጺኦም ውን ቀበርዎ። 7 ኰነ ኸኣ፡ ብድሕሪኡ ኣስታት ሰለስተ ሰዓት ኣቢሉ ሰበይቱ፡ እቲ ዝኸነ ኸይፈለጠት፡ ኣተወት። 8 ቆጵሮስ ከኣ፡ እስኪ ንገርኒ፡ ንመሬትኩም ዶ በዚ ኸንድዚ ኢኹም ዝሸጥኩምዎ፡ ኢሉ መለሰላ። ንሳ ኸኣ፡ እወ፡ በዚ ኸንድዚ እዩ፡ በለት። 9 ቆጵሮስ ድማ፡ ከመይከ መንፈስ እግዚኣብሄር ንምፍታን እተሰማማዕኩም፡ ኣእጋር እቶም ንሰብኣይኪ ዝቐበሩ እንሆ፡ ኣብ ደገ ኣለዎ፡ ንኣኺ ድማ ኬውጽኡኺ እዮም፡ በላ። 10 ብኡብኡ ኣብ ጥቓ እግሩ ወደቐት እሞ ነፍሳ ወጸት። እቶም ኣገራዊ ምስ ኣተዉ፡ ሞይታ ጸንሓቶም፡ ተሰኪሞም ኣውጺኦም ከኣ ኣብ ጥቓ ሰብኣይ ቐበርዎ። 11 ኣብ ብዘላ እታ ማሕበርን ኣብቶም ነዚ ነገርዚ ዝሰምዑ ዘበሉ ኸሩላቶምን ከኣ ብዙሕ ፍርሃት ኰነ። 12 ብኢድ ሃዋርያት ድማ ብዙሕ ትእምርትን ተኣምራትን ኣብ ማእከል እቲ ህዝቢ ተገብረ፡ ኰላቶም ድማ ብሓንቲ ልቢ ሐቢሮም ኣብ ገበላ ሰሎሞን ነበሩ። 13 ካብቶም ካልኦት ደፊሩ እተጸምበሮም ኣይነበረን፡ እቲ ህዝቢ ግና የኸብሮም ነበረ። 14 ዝበለጸ እኳ ብዙሓት ሰብኡትን ኣንስትን ብጎይታ ዚኣምኑ ይውሰኸዎም ነበሩ። 15 ቆጵሮስ ኪሐልፍ ከሎ፡ ጽላሎቱ ኣብ ገሊኦም ምእንቲ ኺወድቐ ኢሎም፡ ንሕሙማት ኣብ ዓራትን ኣብ ቃሬዳን ገይሮም፡ ተሰኪሞም ናብ

አደባባይ የውጽኝዎም ነበሩ። **16** አብ ዙርያ የሩሳሌም ካብ ዘለዎ ኸተማታት ከአ ብዙሓት ተኣኪቦም ይገቡዎ ነበሩ። ሕሙማትን ብርኽሳት መናፍስቲ ዚሳቐዩን ድማ አምጽኡ ኸላቶምውን ሐወዩ። **17** ሽዑ እቲ ሊቀ ካህናት ምስቶም ምስኡ ዝነበሩ ኸላቶም ከብይኑ፡ ንሳቶም ከአ ሻራ ሰዱቃውያን እዮም፡ ቅንኣት መሊእዎም ተንስኡ። **18** አእዳዎም ዘርጊሖም ንሃዋርያት ሐዝዎም፡ ናብ ቤት ማእሰርቲ ህዝቢውን አእተውዎም። **19-20** መልአኸ እግዚአብሄር ግና ብለይቲ ማዕጾ ቤት ማእሰርቲ ኸፊቲ ንወጻኢ ኣውጺኡ፡ ኪዱ፡ አብ ቤተ መቐደስ ደው ኢልኩም፡ እዚ ኸላቶ ቻል ህይወት ንህዝቢ ንገሩ፡ በሎም። **21** እዚ ምስ ሰምዑ፡ አብ ምውጋሕ ምድሪ ናብ ቤተ መቐደስ አትዮም መሀሩ። እቲ ሊቀ ካህናት እቶም ምስኡ ዘለዉን ግና መጹ፡ እቶም ዋዕላን ከሎም ዓበይቲ ደቂ እስራኤልን ድማ ኪእከቡ ጸውዑ። ኬምጽኦም ከአ ናብ ቤት ማእሰርቲ ለኣኹ። **22-23** እቶም ገላዉ ግና ምስ መጹ፡ አብ ቤት ማእሰርቲ ኣይረኽቡዎምን፡ ተመሊሶም፡ እቲ ቤት ማእሰርቲ ተዐጽዮ ብኸላቶ ድማ ገጠሙ፡ እቶም ሐለውቲውን አብ ኣፍ ደገ ደው ኢሎም ጸኒሖምና፡ ምስ ከፈትናዮ ግና፡ አብ ውሽጡ ሓደ እኳ ኣይረኽቡናን፡ ኢሎም ነገርዎም። **24** እቲ ሓለቻ ሓለውቲ ቤተ መቐደስን ሊቃውንቲ ካህናትን እዚ ነገርዚ ምስ ሰምዑ፡ እንታይ ከን ይኸውን እዚ፡ ኢሎም፡ ብዛዕባኦም ዚብልዎ ሰኣኑ። **25** ሓደ መጺኡ ግና፡ እቶም አብ ቤት ማእሰርቲ ዘእቶኹምዎም ሰባትሲ፡ እነዉ፡ አብ ቤተ መቐደስ ደው ኢሎም ንህዝቢ ይምህሩ ኣለዉ፡ ኢሎ ነገሮም። **26** ሽዑ እቲ ሓለቻ ሓለውቲ ቤተ መቐደስ ምስቶም ገላዉኡ ኸይዱ አምጽኦም፡ እቲ ህዝቢ ብዳርባ እምኒ ኸይቀትሎም ስለ ዝፈርሁ ግና ኣየጋፍዕዎምን። **27-28** ምስ አምጽኦም፡ አብቲ ዋዕላ ደው ኣበልዎም። እቲ ሊቀ ካህናት ድማ፡ በዚ ስም እዚ ኸይትምህሩዶ ኣምሪርና ኣይከልከልናኩምን? እንሆ ኸኣ፡ ንየሩሳሌም ብትምህርትኹም መሊእኩምዎ ደም እቲ ሰብኣይ እቲ ናብ ልዕሌና ኸተምጽኡ ትደልዩ ኣሎኹም፡ ኢሎ መርመሮም። **29** ጴጥሮስን ሃዋርያትን ግና፡ ካብ ንሰብሲ ንኣምላኽ ምእዛዝ እዩ ዚግባእ። **30** ነቲ ንስካትኩም አብ ዕጾይቲ ሰቓልኩም ዝቐተልኩምዎ የሱስ፡ ኣምላኽ ኣቦታትና ኣተንስኦ። **31** ንእስራኤል ንስሓን ሕድገት ሓጢአትን ምእንቲ ኸህብሲ ኣምላኽ ንእኡ ራእስን መድሓንን ገይሩ ናብ የማኑ ልዕል

አበሎ። **32** ንሕና ድማ ነዚ ነገርዚ ምስክር ኢና፡ እቲ፡ ኣምላኽ ነቶም
 ዚእዘዝዎ ዝሀቦም መንፈስ ቅዱስውን ምስክር ኣዩ፡ ኢሎም መለሱሎም።
33 እዚ ምስ ሰምዑ፡ ሐረቕ ኪቐትልዎም ድማ ተማኸሩ። **34** ግናኸ ሓደ
 ኣብቲ ኹሉ ህዝቢ ዝኸበረ መምህር ሕጊ፡ ገማልኤል ዝስሙ ፈሪሳዊ፡
 ኣብቲ ዋዕላ ተንሲኡ፡ ንሃዋርያት ሓንሳእ ኬግልስዎም ኣዘዘ። **35** በሎም
 ድማ፡ ኣቲም ሰብ እስራኤል፡ ኣብዞም ሰባት እዚኣቶም ክትገብርዎ
 እትሓስብዎ ዘሎኹም ተጠንቀቁሉ። **36** ቅድሚ እዚ ወርሓት እዚ
 ቴዎዳስ፡ ኣነ ዓብዱ እዩ፡ ኢሉ ተንስእሕእ፡ ኣርባዕተ ሚእቲ ዚኣኸሉ
 ሰባት ከኣ ሰዑዎም። ንሱ ጠፍኤ፡ እቶም ዝሰዑዎም ዘበሉ ድማ ተበተኑ፡
 ከም ዘይነበሩውን ኩኑ። **37** ብድሕሪኡ ይሁዳ፡ እቲ ገሊላዊ፡ በተን ቅነ
 ጽሕፈት ግብሪ ተንስኤ፡ ብዙሕ ህዝቢ ኸኣ ኣስድዔ። ንሱውን ጠፍኤ፡
 እቶም እተኣዘዘዎ ዘበሉ ኹሎም ድማ ተዘርዉ። **38-39** ሕጂ ኸኣ፡ እዚ
 ምኽሪ እዝን እዚ ግብሪ እዝን ካብ ሰብ እንተ ኹይኑ፡ ኪፈርስ እዩ። ካብ
 ኣምላኽ እንተ ኹይኑ ግና፡ ግብሮም ከተፍርሱ ኣይትኸእሉን ኢኹም
 እሞ፡ ምስ ኣምላኽ ክትብኣሱ ኸይትርከቡስ፡ ነዞም ሰባት እዚኣቶም
 ሕደግዎም፡ ገለ ኣይትበልዎም፡ እነግረኩም ኣሎኹ። **40** ሕራይ ከኣ
 ኣበሎም። ንሃዋርያት ጸዊያም ገረፍዎም፡ ብስም የሱስ ከይዛረቡ ኣዚዞም
 ከኣ ሓደግዎም። **41** ንሳቶም ግና ምእንቲ ስሙ ኸሓስሩ ብቐዓት
 ከይኖም ስለ እተቐጽሩ፡ ካብ ቅድሚ እቶም ዋዕላ እናተሓገሱ ኸዱ። **42**
 ኣብ ቤተ መቐደስ ኣብ በቤትን ብስራት የሱስ ክርስቶስ ምምሃርን
 ምስባኸን ኣየብኩሩን ነበሩ።

ግብረ ሓዋርያት 6

1 በቲ ቐነቲ ደቀ መዛሙርቲ ምስ በዝሑ፡ እቶም ኣይሁድ ጽርኢ በቲ
 ምምቃል ምግቢ ዕለት፡ ንመበለታቶም ስለ ዝገቡሰይወን፡ ኣብቶም
 እብራውያን ኣገራምረሙ። **2** ሸዑ እቶም ዓሰርተዉ ክልተ ንኹሎም
 ደቀ መዛሙርቲ ኣኪቦም፡ ንሕና ቃል ኣምላኽ ሓዲግናስ ኣብ መኣዲ
 ኸነገልግል ዚግባእ ኣይከኑን። **3** ስለዚ ኣቲም ኣሕዋት፡ ካባኻትኩም
 ብጽቡቕ እተመስከረሎም መንፈስን ጥበብን ዝመልኦም ሾብዓተ ሰብኣይ
 ሕረዩ፡ ነዚ ጉዳይ እዚ ኸኣ ነመዝዞም፡ **4** ንሕና ግና ጸሎትን ኣገልግሎት

እዚ ቃል እዝን ከየብኩርና ንሓዝ፡ በልዎም። **5** እዚ ዘረባ እዚ ንኹሊ እቲ ህዝቢ ባህ አበሎ። ነቲ እምነትን መንፈስ ቅዱስን ዝመልኦ ሰብኣይ፡ እስጢፋኖስን ንፊልጶስን ንጳሮኮሮስን ንኒቃኖርን ንጢሞንን ንጳርሜናስን ነቲ ጵሮሴሊት፡ ኒቆላዎስ ብዓል ኣንጾክያን ሐረዩ። **6** ኣብ ቅድሚ ሃዋርያት ከኣ ደው ኣበልዎም፡ እናጸለዩውን ኣእዳዎም ኣንበሩሎም። **7** ቃል ኣምላኽ ድማ ተዘርግሑ፡ ቍጽሪ እቶም ደቀ መዛሙርቲ ኸኣ ኣብ የሩሳሌም ኣዝዩ እናበዘሉ ኸደ። ብዙሓት ካብ ካህናትውን ንእምነት ተኣዘዙ። **8** እስጢፋኖስ ድማ ጸጋን ሓይልን መሊእዎ ነበረ እሞ፡ ኣብ ማእከል እቲ ህዝቢ ዓበይቲ ትእምርትን ተኣምራትን ይገብር ነበረ። **9** ሊቤርጢኖን ካብ እትብህል ቤት ጸሎትን ካብ ቄራኔዎንን ካብ እስክንድርያን ካብ ቂልቅያን ካብ እስያን ግና ንእስጢፋኖስ ተንስእዎ ይከራኸርዎ ኸኣ ነበሩ። **10** ነቲ ዚዛረበሉ ዝነበረ ጥበብን መንፈስን ግና ኪማገጎትዎ ኣይተኻእሎምን። **11** ሸዑ ኸኣ፡ ንሕና ኣብ ሙሴን ኣብ ኣምላኽን ቃል ጸርፊ ኪዛረብ ከሎ ሰሚዕናዮ፡ ዚብሉ ሰባት ሐበሉ። **12** ንህዝብን ንዓበይትን ንጸሐፍትን ኣነዐቡ፡ መጺኦም ከኣ መንዚያም ናብ ዋዕላ ወሰድዎ እሞ፡ **13-14** እዚ ሰብኣይ እዚ፡ የሱስ፡ እቲ ብዓል ናዝሬት፡ ነዛ ስፍራ እዚኣ ኸኸፍርሳ፡ ነቲ ሙሴ ዝህበና ስርዓት ከኣ ኪልውጦ እዩ፡ ኪብል ከሎ ሰሚዕናዮ ኣሎና እሞ፡ ነዛ ቅድስቲ ስፍራ እዚኣን ንሕግን ቃላት ጸርፊ ኸብ ምዝራብ ከቶ ኣይዐርፍን እዩ፡ ዚብል ምስክር ሓሶት ኣተንስኡሉ። **15** እቶም ኣብቲ ዋዕላ ተቐሚጦም ዝነበሩ ኹላቶም ድማ ጠመትዎ እሞ ገጹ ኸም ገጹ መልኣኽ ኩይኑ ተራእዮም።

ግብረ ሐዋርያት 7

1 እቲ ሊቀ ካህናት ከኣ፡ እዚ ነገር ከምኡ ድዩ፡ በሎ። **2** ንሱ ግና በለ፡ ኣቲም ኣሕዋትናን ኣቦታትና፡ ስምዑ። ነቦና ኣብርሃም፡ ገና ኣብ ካራን ከይተቐመጠ ኣብ መሰጳታም ያ ኸሎ፡ ኣምላኽ ክብሪ ተራእዮ እሞ፡ **3** ካብ ምድርኻን ካብ ኣዝማድካን ውጻእ፡ ናብቲ ኣነ ዘርእየካ ምድሪ ንዓ፡ በሎ። **4** ሸዑ ኸብ ምድሪ ከለዳውያን ወጺኡ ኣብ ካራን ተቐመጠ። ኣቦኡ ምስ ሞተ ኸኣ፡ ኣምላኽ ካብኡ ናብዚ ሕጂ ዘሎኹም ምድሪ ኣግዑዞ። **5** ኣብኡ ድማ መርገጽ እግሪ ዚኣክል እኳ ርስቲ ኣይሀቦን፡ ውሉድ ዜብሉ

ኸነሱስ፡ እቲ ምድሪ ንእኩን ብድሕሪኡውን ንዘርኡን ከም ዘረስትዮ፡
አተስፈዎ። **6** አምላኽ ድማ ከምዚ ኢሉ ተዛረቦ፡ ዘርእኻ ኣብ ካልእ
ምድሪ ስደተኛ ኪኸውን እዩ፡ ኪገዝእዎ ኣርባዕተ ሚእቲ ዓመትውን
ኬጽብቡሉ እዮም፡ **7** ነቶም ዚገዝእዎም ህዝቢ ኸኣ ኣነ ኸፈርዶም እዩ፡
በለ አምላኽ፡ እንድሕርዚ ኻብኡ ኺወጹ እሞ ኣብዛ ስፍራ እዚኣ
ኼገልግሉኒ እዮም። **8** ኪዳን ግዝረት ከኣ ሀቦ። ከምኡ ድማ ንይስሃቅ
ወለዶ እሞ ኣብ ሳምነይቲ መዓልቲ ገዘሮ። ይስሃቅ ድማ ንያእቆብ ወለዶ፡
ያእቆብ ከኣ ንዓሰርተው ክልተ ርእሲ ኣቦታት ወለዶም። **9** እቶም ርእሲ
ኣቦታት ድማ ንዮሴፍ ቀኒኦምሉ ናብ ግብጺ ሸጥዎ፡ አምላኽ ግና ምስኡ
ነበረ። **10** ካብ ኩሉ ጸበባኡ ኸኣ ኣርሀወሉ፡ ኣብ ቅድሚ ፈርኦን ንጉስ
ግብጺ ድማ ዕድልን ጥበብን ሀቦ። ንሱውን ኣብ ግብጽን ኣብ ኩሉ ቤቱን
ኣርኣሶ። **11** ኣብ ኩሉ ግብጽን ከነኣንን ከኣ ጥሜትን ብዙሕ ጸበባን
ኩነ። ኣቦታትና ድማ ዚምገብዎ ሰኣኑ። **12** ሸዑ ያእቆብ ኣብ ግብጺ
እኸለ ኸም ዚርከብ ሰምዔ፡ ነቦታትና ቐዳማይ ጊዜ ለኣኾም። **13** ኣብ
ካልኣዮም ከኣ ንዮሴፍ ኣሕዋቱ ኣለለይዎ፡ ዓሌቱውን ኣብ ፈርኦን
ተፈልጦ። **14** ዮሴፍ ከኣ ነቦኡ ያእቆብን ነቶም ሰብዓን ሓሙሽተን ነፍሲ
ዚኸኑ ኸኡሎም ኣዝማዱን ልኢኹ ጸውዖም። **15** ያእቆብ ድማ ናብ
ግብጺ ወረደ፡ ንሱ ሞተ ኣቦታትናውን ሞቱ። **16** ናብ ሰኬም ድማ
ኣግዐዝዎም፡ ኣብቲ ኣብርሃም ካብ ደቂ ኤሞር ብወርቂ ዝወደጎ መቓብር
ኣብ ሰኬም ቀበርዎ። **17-18** ክሳብ ንዮሴፍ ዘይፈልጦ ኻልእ ንጉስ ኣብ
ግብጺ ዚትንሰእ፡ እቲ አምላኽ ንኣብርሃም ዝመሐለሉ ዘመን ተስፋ
እናቐረበ፡ እቲ ህዝቢ ኣብ ግብጺ ዐመረን በዝሔን። **19** እዚ ንጉስ እዚ
ንዓሌትና ተተናኸሎም፡ ነቦታትና ኸኣ፡ ሕጻናቶም ምእንቲ ኸይዐብዩ፡
ክሳብ ዚድርብዩ ጨቄኖም። **20** በቲ ዘመን እቲ ሙሴ ተወልደ፡ ኣብ
ቅድሚ አምላኽ ከኣ ጽቡቕ ነበረ፡ ሰለስተ ወርሒውን ኣብ ቤት ኣቦኡ
ተመገበ። **21** ምስ ተደርበዩ ግና፡ ንል ፈርኦን ኣልዐለቶ፡ ወዳ ኪኸውን
ከኣ ኣዕበዮቶ። **22** ሙሴ ድማ ኩሉ ጥበብ ግብጻውያን ተማህረ፡ ብቓሉን
ብግብሩን ከኣ በርትዔ። **23** ወዲ ኣርብዓ ዓመት ምስ ኩነ ድማ፡ ነሕዋቱ
ደቂ እስራኤል ኪበጽሕ ኣብ ልቡ ሓሳብ ኣተዎ። **24** ካባታቶም ሓደ ኸም
እተዐመጸ ምስ ረኣየ ድማ፡ ሕነ እቲ ዕሙጽ ዘርዩ ነቲ ግብጻዊ ቐተሎ። **25**
እቶም ኣሕዋቱ ግዳ ኣየስተውዐልዎን እምበር፡ አምላኽ ብኢዱ ገይሩ

ምድሐን ከም ዚህቦም፡ ዜስተውዕሉ ይመስሎ ነበረ። **26** ንጽብሒቱ ኸኣ ንሓድሕዶም ኪብኣሱ ኸለዉ፡ መጾም። ኬተዐርቆም ደልዩ ኸኣ፡ ኣቲም ሰባት፡ ኣሕዋት ኢኹም፡ ከመይከ ንሓድሕድኩም ኢትተዓማመጹ፡ በሎም። **27-28** እቲ ንብጻዩ ዚዕምጾ ዝነበረ ግና፡ ንኣኻ መን ሓለቓን ፈራድን ገይሩ፡ ኣባና ሸይመካ? ከምቲ ትማሊ ነቲ ግብጻዊ ዝቐተልካዮ ዶ ኸትቀትለኒ ትደሊ ኣሎኻ? ኢሉ ደፍኦ። **29** ሙሴ ድማ ብዛዕባ እዚ ዘረባ እዚ ሀደመ፡ ኣብ ምድሪ ምድያን ድማ ስደተኛ ኸኡ፡ ኣብኡ ኸኣ ክልተ ኣወዳት ወለደ። **30** ኣርብዓ ዓመት ምስ መልኤ ድማ፡ ኣብ በረኻ ደብረ ሲና መልኣኽ ብዚነድድ ኣሻኹ ጭጥጭ ተራእዮ። **31-32** ሙሴ እዚ ትርኢት እዚ ምስ ረኣዮ፡ ተገረመ፡ ኪጥምቶ እንተ ቐረበ ድማ፡ ኣነ ኣምላኽ ኣቦታትካ፡ ኣምላኽ ኣብርሃምን ይስሃቅን ያእቆብን እዮ፡ ዚብል ድምጺ እግዚአብሄር ተሰምዔ። ሸዑ ሙሴ ኣንቀጥቀጦ ኸጊጥምት ከኣ ኣይደፈረን። **33** እግዚአብሄር ድማ፡ እዛ ደው ኢልካያ ዘሎኻ ቦት ቅድስቲ ምድሪ እያ እሞ፡ ኣሳንእንካ ኣውጽእ። **34** መከራ እቶም ኣብ ግብጺ ዘለዉ ህዝቦይ ኣጸቢቐ ርኤኹ እህህታኦም ከኣ ሰማዕኩ ኸውጽኦምዎን ወረድኩ፡ ሕጂ ኸኣ ናብ ግብጺ ኸልእከካ፡ ንዓ፡ በሎ። **35** ነዚ፡ ሓለቓን ፈራድን ገይሩ መን እዩ ዝሸመካ፡ ኢሎም ዝነቐፍዎ ሙሴ፡ ንእኡ ኣምላኽ፡ ብኢድ እቲ ኣብ ኣሻኹ ጭጥጭ እተራእዮ መልኣኽ ገይሩ፡ ሓለቓን መድሐንን ምእንቲ ኪኸውን ለኣኹ። **36** ንሱ ኸኣ ኣብ ግብጽን ኣብ ባሕሪ ኤርትራን ኣብ በረኻን ኣርብዓ ዓመት ትእምርትን ተኣምራትን እናገበረ ኣውጽኦም። **37** እቲ ንደቂ እስራኤል፡ ኣምላኽ ካብ ኣሕዋትኩም ከም ዝኸማይ ዝበለ ነብዩ ኹተንስኣልኩም እዮ፡ ንእኡ ስምዕዎ፡ ዝበሎም፡ እዚ ሙሴ እዚ እዮ። **38** ኣብ ማሕበር ኣብ በረኻ ምስቲ ኣብ ደብረ ሲና እተዛረቦ መልኣኽ ምስ ኣቦታትናን ዝነበረ፡ ምእንቲ ንኣና ኸህቦ ኸኣ ነቲ ህያው ቃል እተቐበለ፡ ንሱ እዮ። **39** ንእኡ ኣቦታትና ኣበይዎ እምበር፡ ኪእዘዝዎ ኣይደለዩን፡ ብልቦምን ናብ ግብጺ ተመልሱ። **40** ንኣሮን ድማ፡ እቲ ኻብ ምድሪ ግብጺ ዘውጽኣና ሙሴ እንታይ ከም ዝረኸቦ ኣይነልጥን ኢና እሞ፡ ቀቅድሜና ዚኸዱ ኣማልኽቲ ግበረልና፡ በልዎ። **41** ቦቲ ቐነቲ ምራኽ ገበሩ፡ መስዋእቲ ድማ ነቲ ምስሊ ጣኦት ሰውኡ፡ ብግብሪ ኣእዳዎም ከኣ ደስ በሎም። **42-43** ኣምላኽ ግና ካባታቶም ኣግለሰ፡ ኣብ መጽሓፍ ነብያት፡ ኣቲም

ቤት እስራኤል፡ በተን ኣርብዓ ዓመት ኣብ በረኻኽ ሕሩድን ካልእ መስዋእትንሲ ኣቕራብኩም ለይ ዲኹም? ምንም፡ ምእንቲ ኸትሰግዱሎም ኢልኩም ዝገበርኩም ምስልታት፡ ድንኳን ሞሎኽን ኩኹብ ኣምላኽኩም ሬፋንን ኢኹም ዝጸርኩም። ስለዚ ኣነ ኸንዩው ባቢሎን ከግዕዘኩም እየ፡ ዚብል ጽሑፍ ከም ዘሎ፡ ንሰራዊት ሰማይ ኬምልኹ ፈንዩ ሐደጎም። 44 እቲ ንሙሴ ዝነገሮ፡ ከምታ ዝረኣያ ምስሊ ገይሩ ኺሰርሓ ዝኣዘዙ ድንኳን ምስክር ኣብ በረኻ ምስ ኣቦታትና ነበረት። 45 ኣቦታትና ድማ ተቐቢሎምዎ፡ ብእያሱ ተመሪሖም ኪወርሱ ኸለዉ፡ ናብታ ኣምላኽ ክሳብ ዘመን ዳዊት ካብ ገጽ ኣቦታትና ዝሰጎጎም ኣህዛብ ዝነበርዎ ሃገር ኣእተዉዎ። 46 ዳዊት ድማ ኣብ ቅድሚ ኣምላኽ ዕድል ረኸበ፡ ንኣምላኽ ያእቆብ ዚኸውን ማሕደር ኪረክብ ከኣ ለመነ። 47 ቤት ዝሀንጸሉ ግና ሰሎሞን እዩ። 48-50 ነብዩ ኸም ዚብል፡ ሰማይ ዝፋነይ፡ ምድሪ ኸኣ መርገጽ እግረይ እዩ። ከመይ ዝበለት ቤት እያ እትሀንጹለይ? ወይስ ኣየነይቲ ስፍራ እያ ዝወርፈላ? እዚ ኹሉስ ኢደይዶ ኣይገበረቶን? ይብል እግዚኣብሄር፡ እቲ ልዑል ብኢድ ሰብ ኣብ እተሀንጸት ቤት ኣይነበርን እዩ። 51 ኣቲም ልብኹምን ኣእዛንኩምን ዘይተገዝረ ተረርቲ ኸሳድ፡ ንስኻትኩም ኩሉ ጊዜ ንመንፈስ ቅዱስ ትጸረርዎ ኣሎኹም። ከምቲ ኣቦታትኩም ዝገበርዎ፡ ንስኻትኩም ድማ ከምኡ ትገብሩ ኣሎኹም። 52 ካብ ነብያትክ ኣቦታትኩም ዘይሰጎጉዎ መን እዩ፡ ነቶም ብዛዕባ ምምጻእ እቲ ጻድቕ ኣቐዲሞም ዘበሰሩ ድማ ቐተልዎም። ሕጂ ውን ንስኻትኩም ኣሕሊፍኩም ወሃብቲን ቀተልቲን ኩንኩም። 53 ንስኻትኩም ነቲ ሕጊ ብኢድ መላእኽቲ ተቐቢልኩም ምስ ኣይሐሎኹምዎን። 54 እዚ ምስ ሰምዑ፡ ልቦም ነደደ፡ ኣስናኖም ከኣ ሐርቀሙሉ። 55 ንሱ ግና መንፈስ ቅዱስ መልኦ፡ ናብ ሰማይ ኣንቓዕሪሩ ኸኣ ክብሪ ኣምላኽን የሱስ ድማ ኣብ የማን ኣምላኽ ደው ኢሉን ረኣየ እሞ። 56 እንሆ፡ ሰማይ ተኸፊቱ፡ ወዲ ሰብ ድማ ኣብ የማን ኣምላኽ ደው ኢሉ እርኢ ኣሎኹ፡ በለ። 57 ሽዑ ዓው ኢሎም ጨደሩ ኣእዛኖም ደፊኖም ድማ፡ ሐቢሮም ብሓንሳእ ወረርዎ። 58 ናብ ወጻኢ እታ ኸተማ ወሲዶም ከኣ ብዳርባ እምኒ ቐተልዎ። እቶም ምስክር ድማ ክዳውንቶም ኣብ ጥቓ ኣእጋር ሳውል ዚብሀል ጎበዝ ኣንበሩ። 59 ንእስጢፋኖስ ከኣ እናተማህለለን፡ ጎይታይ የሱስ፡ መንፈሰይ ተቐበል፡ እናበለን፡ ብዳርባ

እምኒ ቐተልዎ። 60 ተምበርኪኹ ኸአ ብዓብዪ ድምጺ፡ ጎይታይ፡ እዚ ሓጢአት እዚ አይትሐዘሎም፡ ኢሉ ጨደረ። እዚ ምስ በለውን ዐረፈ።

ግብረ ሐዋርያት 8

1 ሳውል ድማ ንምቕታሉ ሰሚሩ ነበረ። በታ መዓልቲ እቲአ ነታ አብ የሩሳሌም ዘላ ማሕበር ብርቱዕ ምስጓጌ ኩነ። ብዘይ ሃዋርያት ከአ ኩሎም ናብ ሃገር ይሁዳን ሰማርያን ተበተኑ። **2** እግዚአብሔር ዚፈርሁ ሰባት ድማ ንእስጢፋኖስ ቀበርዎ፡ ብርቱዕ ብኸያትውን በኸዩሉ። **3** ሳውል ግና ነታ ማሕበር የጥፍአ፡ ናብ አባይቲ እናአተወ ሰብኡትን አንስትን ሰስሒቡ አብ ቤት ማእሰርቲ የእትዎም ነበረ። **4** እቶም እተበተኑ ግና ቃል ወንጌል እናነገሩ ዞሩ። **5** ፊልጶስ ከአ ናብ ሓንቲ ኸተማ ሰማርያ ወሪዱ ክርስቶስ ሰበኸሎም። **6-7** ካብቶም ርኽሳት መናፍስቲ ዝሓደርዎም ብዙሓት ሰብ ድማ እቶም መናፍስቲ ብዓብዪ ድምጺ እናጨደሩ ወጹ። ብዙሓት ድኑሳትን ሓንካሳትን ከአ ሐወዩ እሞ፡ እቶም ህዝቢ ነቲ ፊልጶስ ዝገበሮ ትእምርቲ ምስ ሰምዑን ምስ ረአዩን፡ ሐቢሮም ናብቲ ንሱ ዚዛረቦ ዘሎ አቕለቡ። **8** አብታ ኸተማ እቲአ ድማ ዓብዪ ሓጎስ ኩነ። **9** ስምኡን ዚብህል ጠንቋሊ ሰብአይ ግና ካብ ቀደም ሓዙ አብታ ኸተማ ነበረ፡ ንሱ ኸአ ዓብዪ እየ ብምባሉ ንህዝቢ ሰማርያ የስተንክሮም ነበረ። **10** ካብ ንእሽቶኦም ክሳብ ዓብዪኦም ኩላቶም፡ እቲ ዓብዪ ዚብህል ሓይሊ አምላኽ እዚ እዩ፡ እናበሉ ጽን ይብልዎ ነበሩ። **11** ሓያሎ ዘመን ብጥንቁላኡ ስለ ዘስተንክሮም ድማ፡ ጽን ይብልዎ ነበሩ። **12** ፊልጶስ ግና ብዛዕባ መንግስቲ አምላኽን ብዛዕባ ስም የሱስ ክርስቶስን አበሲርዎም፡ ምስ አመንዎ፡ ሰብኡትን አንስትን ተጠምቁ። **13** ስምኡን ባዕሉ እኳ ድማ አመነ፡ ምስ ተጠምቀ ኸአ፡ ናብ ፊልጶስ ለገበ። ትእምርትን ዓበይቲ ሓይላትን ኪግበር ምስ ረአየውን፡ ተገረመ። **14** እቶም አብ የሩሳሌም ዘለዉ ሃዋርያት ከአ ሰማርያ ቃል አምላኽ ከም እተቐበለት ሰም ሰምዑ፡ ንጴጥሮስን ንዮሃንስን ሰደዱሎም። **15-16** ብስም ጎይታና የሱስ ጥራይ ደአ ተጠሚቆም ነበሩ እምበር፡ መንፈስ ቅዱስ ገና አብ ሓደ ካባታቶም እኳ አይወረደን ነበረ እሞ፡ ጴጥሮስን ዮሃንስን ወሪዶም፡ መንፈስ ቅዱስ ምእንቲ ኪቐበሉ፡ ጸለዩሎም። **17** ሸዑ

አእዳዎም አንበሩሎም እሞ መንፈስ ቅዱስ ተቆበሉ። 18-19 ስምኑን ከአ መንፈስ ቅዱስ በቲ ምንባር አእዳው ሃዋርያት ከም እተዋህበ ምስ ረአየ፡ እቲ ኢደይ ዘንብረሉ፡ መንፈስ ቅዱስ ምእንቲ ኪቐበልሲ፡ ንኣይ ከአ እዚ ስልጣን እዚ ሀቡኒ፡ ኢሉ ገንዘብ ኣምጽኦም። 20 ጴጥሮስ ግና፡ ነቲ ህያብ ኣምላኽ ብገንዘብ ክትገዝኦ ስለ ዝሓሰብካ፡ ወርቅኻ ምላኻ ይጥፋእ፡ 21 ልብኻ ኣብ ቅድሚ ኣምላኽ ቅኑዕ ስለ ዘይኮነ ኸኣ፡ ኣብዚ ነገር እዚ ኸፍሊ ወይ ገደ የብልካን። 22 እምብኣርሲ ኻብዚ ኸፍኣትካ እዚ ተነሳሕ፡ ምናልባሽ ሓሳብ ልብኻ እንተ ሓደገልካ፡ ንእግዚኣብሄር ለምኖ። 23 ኣብ መሪር መርዝን ኣብ ማእሰርቲ ግፍዕን ምህላውካ እርእየካ ኣሎኹ፡ በሎ። 24 ስምኑን ከአ፡ ካብዚ ዝበልኩምዎ ሓደ እኳ ኸይበጽሓንስ፡ ንእግዚኣብሄር ለምኑለይ፡ ኢሉ መለሰ። 25 ንሳቶም ከአ ቃል ጎይታ ምስ መስከሩን ምስ መሀሩን፡ ኣብ ብዙሓት ዓድታት ሰማርያ ወንጌል እናሰበኹ ናብ የሩሳሌም ተመልሱ። 26 መልኣኽ እግዚኣብሄር ግና ንፊልጶስ፡ ተንስእ እሞ በታ ኻብ የሩሳሌም ንጋዛ እተውርድ መገዲ ናብ ደቡብ ኣቢልካ ኸደ፡ ንሳ ኸኣ ባዲማ እያ፡ ኢሉ ተዛረቦ። 27 ተንሲኡ ኸኣ ከደ። እንሆ ድማ፡ ኢትዮጵያዊ ስሉብ ሰብኣይ ኣብ ህንደኬ ንግስቲ ኢትዮጵያ፡ ስልጡን ኣዛዝ ኩሉ ገንዘብ ዝነበረ፡ ኪሰግድ ናብ የሩሳሌም መጺኡ ነበረ። 28 ኪምለስ ከሎ ኸኣ፡ ኣብ ሰረገላኡ ተቐሚጡ ትንቢት ኢሳይያስ የንብብ ነበረ። 29 መንፈስ ከአ ንፊልጶስ፡ ሕለፍ፡ ናብቲ ሰረገላ ቐርብ፡ በሎ። 30 ፊልጶስ ናብኡ ጎዖየ፡ ነብዩ ኢሳይያስ ኬንብብ ሰምዖ እሞ፡ እዚ እተንብቦስ ተስተውዕሎ ደ ኣሎኻ፡ በሎ። 31 ንሱ ኸኣ፡ ሓደ እኳ ኸይመሀረኒ፡ ከመይ ኢሉ ይኸውለይ፡ በለ። ንፊልጶስ ከአ ደደቡ ምስኡ ኪቐመጥ ለመኖ። 32 እቲ ዜንብቦ ዝነበረ ኸፍሊ ጽሑፍ ከአ እዚ እዩ፡ ከም በጊዕ ናብ ማሕረዲ ተሳሕበ፡ ኣብ ኢድ ቈራጺኡ ስቐ ከም ዚብል ገንሸል ከአ፡ ከምኡ ኣፉ ኣይከፈተን። 33 ብምውራዱ ፍርዱ ተሳዕረ፡ ህይወቱ ኻብ ምድሪ ተመንቀሳ እያ እሞ፡ ንወለዶኡ መን ኬዘንትዎ ይኸእል። 34 እቲ ስሉብ ከአ ንፊልጶስ፡ እቲ ነብዩ ብዛዕባ መን እዩ እዚ ዝብል ዘሎ፡ ብዛዕባ ርእሱ ወይስ ብዛዕባ ኻልእ እዩ ዚብል ዘሎ፡ እስኪ ንገረኒ፡ እልምነካ ኣሎኹ፡ ኢሉ መለሰሉ። 35 ፊልጶስ ከአ ኣፉ ኸፈተ፡ ካብዛ ሕፊት እዚኣ ጀሚሩ ድማ ብዛዕባ የሱስ ወንጌል ሰበኸሉ። 36 መገዲ ኪኸዱ ኸለዉ ድማ፡ ናብ ማይ በጽሑ። እቲ ስሉብ ከአ፡ እንሆ

ማይ፡ ከይጥመቅከ እንታይ ይኸልክለኒ፡ በለ። 37 ፊልጶስ ከኣ፡ ብኹሊ ልብኻ እንተ ኣሚንካሰ፡ ይኸውነልካ እዩ፡ በሎ። ንሱ ኸኣ፡ የሱስ ክርስቶስ ወዲ ኣምላኽ ምዃኑ እኣምን ኣሎኹ፡ ኢሊ መለሰሊ። 38 ነታ ሰረገላ ደው ኬብልዋ ኸኣ ኣዘዘ፡ ፊልጶስን እቲ ስሊብን ክልቲኣቶም ናብቲ ማይ ወረዱ፡ ኣጥመቆውን። 39 ካብ ማይ ምስ ወጹ ኸኣ፡ መንፈስ እግዚአብሔር ንፊልጶስ መንዘዖ። እቲ ስሊብ ድማ ባህ ኢልዎ መገዱ ኸደ እምበር፡ መሊሱ ኣይረኣዮን። 40 ፊልጶስ ድማ ኣብ ኣዛጦን ተረኸበ፡ ናብ ቂሳርያ ኸሳዕ ዚመጽእ ከኣ፡ ናብ ኩሊ ኸተማታት እናዞረ ወንጌል ይሰብኽ ነበረ።

ግብረ ሐዋርያት 9

1-2 ግናኽ ሳውል ገና ብምፍርራህን ብምቕታልን ኣብ ደቀ መዛሙርቲ ጎይታ ነዲሩ ነበረ እሞ ዝኹነ ይኹን በዛ መገዲ እዚኣ ዘለዉ ሰብኡት ወይስ ኣንስቲ እንተ ረኸበ፡ ኣኣሲሩ ንየሩሳሌም ምእንቲ ኹምጽኦም፡ ናብ ሊቀ ካህናት ከይዱ ናብተን ኣብ ደማስቆ ዘለዋ ኣባይቲ ጸሎት እትበጽሖ ደብዳቤ ካብኡ ለመነ። 3 ኪኸይድ ከሎ ኸኣ፡ ናብ ደማስቆ ምስ ቀረበ፡ ብድንገት ጸዳል ብርሃን ካብ ሰማይ ኣብ ዙርያኡ ኣንጸባረቐ። 4 ናብ ምድሪውን ወደቐ፡ ሳውል፡ ሳውል፡ ንምንታይ እትሰጎኒ፡ ዚብል ድምጺ ኸኣ ሰምዔ። 5 ንሱ ድማ፡ ጎይታይ፡ መን ኢኻ፡ በለ። ጎይታ ኸኣ፡ ኣነ እቲ ንስኻ እትሰጎ ዘሎኻ የሱስ እዩ። ኣብ ኣንፊ ብልሒ እንተ ኣድሐርሐርካ፡ ንርእስኻ እዩ ዚገደካ፡ በሎ። 6 ንሱ ኸኣ እናኣንበድበደን እናፈርሃን፡ ጎይታይ፡ እንታይ ክገብር ትደሊ ኣሎኻ፡ በለ። ጎይታይ ድማ፡ ተንስእ እሞ ናብ ከተማ እቶ፡ እንታይ ክትገብር ከም ዚግብኣካውን፡ ኣብኡ ኪነግሩኻ እዮም፡ በሎ። 7 እቶም ምስኡ ዝነበሩ ሰብ፡ ድምጺ እናሰምዑ ገለ እኳ ኸይረኣዩ፡ ደንጽይዎም ደው በሉ። 8 ሳውል ካብ ምድሪ ተንሲኡ ኣዲንቱ ቋሕ እንተ ኣበለ፡ ገለ እኳ ኣይረኣየን። ብኢዱ መሪሖም ናብ ደማስቆ ኣእተውዎ። 9 ከይረኣየን ከይበልዔን ከይሰተየን ድማ ሰለስተ መዓልቲ ገበረ። 10 ኣብ ደማስቆ ኸኣ ሃናንያ ዚብህል ወደ መዝሙር ነበረ። ንእኡ ጎይታ ብራእይ፡ ሃናንያ፡ በሎ። ንሱ ኸኣ፡ እኔኹ፡ ጎይታይ፡ በለ። 11 ጎይታ ድማ፡ ተንስእ እሞ ናብቲ ቕኑዕ ዚብህል መተሓላለፊ ኪድ፡ ሳውል ዚብህል ሰብኣይ ብዓል

ጠርሴስ፡ እንሆ፡ ይጽሊ ኣሎ እሞ፡ ኣብ ቤት ይሁዳ ድለዮ፡ 12 ንሱውን ሃናንያ ዚብህል ሰብኣይ ኣትዮ፡ ምእንቲ ኸርኢ ኢዱ ኸንብረሉ ብራእይ ርእዩ ኣሎ፡ በሎ። 13 ሃናንያ ግና፡ ጎይታይ፡ ብዛዕባ እዚ ሰብኣይዚ ኣብ የሩሳሌም ንቐዳሳንካ ኸንደይ ክፉእ ከም ዝገበሮም፡ ካብ ብዙሓት ሰሚዔ ኣሎኹ። 14 ኣብዚ ድማ ስምካ ንዚጽውዑ ኸሩላቶም ኪኣስር፡ ካብ ሊቃውንቲ ኸህናት ስልጣን ኣለዎ፡ ኢሊ መለሰ። 15-16 ጎይታ ግና፡ እዚ ሰብኣይ እዚ ኣብ ቅድሚ ኣህዛብን ኣብ ቅድሚ ነገስታትን ኣብ ቅድሚ ደቂ እስራኤልን ስመይ ኪጸውር፡ ንኣይ ሕሩይ ኣቐሓ እዩ እሞ፡ ምእንቲ ስመይ ክንደይ ብዙሓ ሓሳረ መከራ ኸጸግብ ከም ዚግብኦ ኸርእዮ እዩ፡ ስለዚ ኸድ ደኣ፡ በሎ። 17 ሽዑ ሃናንያ ኸደ እሞ ናብ ቤት ኣተወ፡ ኢዱ ኣብኡ ኣንቢሩ ኸኣ፡ ኣታ ሳውል ሓወይ፡ እቲ ኸትመጽእ ከሎኻ ኣብ መገዲ እተራእየካ ጎይታና የሱስ፡ ክትርእን መንፈስ ቅዱስ ኪመልኣካን፡ ናባኻ ልኢኹኒ፡ በሎ። 18 ብኡብኡ ኸኣ ካብ ኣዲንቲ ኸም ቅራፍ ዝበለ ወደቐ እሞ ረኣየ፡ ተንሲኡውን ተጠምቀ። 19 ምግቢ ምስ ተመገበ ድማ፡ በርትዔ። ሳውል ከኣ ምስቶም ኣብ ደማስቆ ዘለዉ ደቀ መዛሙርቲ ሓያሎ መዓልቲ ተቐመጠ። 20 ብኡብኡ ድማ ኣብ ኣባይቲ ጸሎቶም ብዛዕባ የሱስ፡ ንሱ ወዲ ኣምላኽ ምኃኑ ሰበኽ። 21 ዝሰምዕዎ ዘበሉ ኸሩላቶም ከኣ ተገረሙ እሞ፡ እቲ ኣብ የሩሳሌም ነቶም ነዚ ስምዚ ዚጽውዑ ዘበሉ ዜጥፍእ ዝነበረሱ፡ እዚዶ ኣይኩነን፡ ኣእሲሩ ናብ ሊቃውንቲ ኸህናት ምእንቲ ኸወሰዶም ድማ፡ ናብዚ ዝመጸን፡ በሉ። 22 ሳውል ግና እናበርትዔ ኸደ፡ ነቶም ኣብ ደማስቆ ዚነበሩ ኣይሁድ ከኣ የሱስ እቲ ክርስቶስ ምኃኑ ብምግሃድ ኣኦም የትሕዞም ነበረ። 23 ብዙሕ መዓልቲ ምስ ሓለፈ ድማ፡ ኣይሁድ ኪቐትልዎ ሓቢሮም ተማኸሩ። 24 ሳውል ግና ምኸሮም ፈልጠ። ምእንቲ ኪቐትልዎ ኸኣ ለይትን መዓልትን ነቲ በሪታት ይሕልውዎ ነበሩ። 25 እቶም ደቀ መዛሙርቲ ግና፡ ብለይቲ ወሲዶም ኣብ ከፈር ገይሮም፡ ብቐጽሪ ኣውረድዎ፡ 26 ናብ የሩሳሌም ምስ መጸ ኸኣ፡ ናብቶም ደቀ መዛሙርቲ ኸሕወስ ፈተነ፡ ንሳቶም ግና፡ ወደ መዝሙር ምኃኑ ስለ ዘይኣመንዎ፡ ከሩላቶም ፈርሁ። 27 በርናባስ ግና ተቐቢሊ ናብ ሃዋርያት ኣምጽኦ፡ ጎይታ ኣብ መገዲ ኸመይ ከም እተራእዮን ከም እተዛረቦን፡ ኣብ ደማስቆ ድማ ብስም የሱስ ከመይ ገይሩ ብትብዓት ከም ዝመሀረን ነገሮም። 28 ኣብ የሩሳሌም ከኣ

ተቢዑ ብስም ጎይታ እናተዛረበ፡ ምሳታቶም ይኣቱን ይወጽእን ነበረ።
29 ምስቶም ካብ ጽርአውያን ዝነበሩ ኣይሁድ ከኣ ይዛረብን ይካራኸርን
 ነበረ፡ ንሳቶም ግና ኪቐትልዎ ደለዩ። **30** እቶም ኣሕዋት ምስ ፈለጡ
 ድማ፡ ናብ ቂሳርያ ኣውረድዎ ናብ ጠርሴስውን ሰደድዎ። **31** ከምኡ ኸኣ
 ነታ ኣብ ኩላ ይሁዳን ገሊላን ሰማርያን ዝነበረት ማሕበር ብዘላ ሰላም
 ከካላ፡ እናተሀንጸትን ብፍርሃት እግዚኣብሄር እናተመላለሰትን
 ብምርዳእ መንፈስ ቅዱስ እናዐበየትን ከደት። **32** ከካ ኸኣ፡ ጴጥሮስ ናብ
 ኩሊ ኸዚዘውር ከሎ፡ ናብቶም ኣብ ልዳ ዚነበሩ ቅዱሳን ወረደ። **33** ኣብኡ
 ኸኣ ኤንያ ዝሰሙ፡ ሾሞንተ ዓመት ኣብ ዓራት ዝደቀሰ መጻጉዕ ሰብኣይ
 ረኸበ። **34** ጴጥሮስ ድማ፡ ኤንያ፡ የሱስ ክርስቶስ የሕውየካ ኣሎ። ተንስእ፡
 ባዕልኻ ኣንጽፍ፡ በሎ። ብኡብኡ ኸኣ ተንስኤ። **35** ኣብ ልዳን ኣብ
 ሳሮንን ዚነበሩ ኸኣቶም ከኣ ነዚ ርእዮም ናብ ጎይታ ተመልሱ። **36** ኣብ
 ዮጵ ድማ ጣቢታ እትብህል ተምሃሪት ነበረት፡ ትርጉሙ ድማ ዶርቃስ
 እዩ። ንሳ ኸኣ ጽቡቕ ግብሪ ዝመልኣ ምጽዋትውን እትምውት እያ። **37**
 ከካ ኸኣ፡ በቲ ቕነቲ ሐሚማ ሞተ። ሐጺቦም ድማ ኣብ ደርቢ ኣንበርዎ።
38 ልዳ ንዮጵ ቐርብቲ ስለ ዝነበረት፡ እቶም ደቀ መዛሙርቲ ኸኣ
 ጴጥሮስ ኣብኣ ኸም ዘሎ ሰሚዖም፡ ክልተ ሰብኣይ ናብኡ ልኢኾም፡
 ከይደንጎዮ ናባታቶም ኪመጽእ ለመንዎ። **39** ሸዑ ጴጥሮስ ተንሲኡ
 ምሳታቶም ከደ። ናብኡ ምስ መጻ ድማ፡ ናብ ደርቢ ኣደየብዎ። ኩላተን
 እተን መበለታት ከኣ እናበኸያ፡ እቲ ጣቢታ ሳታተን ከላ ዝገበረቶ
 ቐመውሽን ክዳውንትን እናኣርኣያኦ ከቢበናኦ ደው በላ። **40** ጴጥሮስ ግና
 ንኸኣተን ናብ ወጻኢ ኣውጺኡ፡ ተምበርኪኹ ጸለየ፡ ናብቲ ሬሳኣ ግልጽ
 ኢሉ ኸኣ፡ ጣቢታ፡ ተንስኢ፡ በላ። ኣዲንታ ቋሕ ኣበለት፡ ንጴጥሮስ ምስ
 ረአየቶውን፡ ኮፍ በለት። **41** ኢዱ ዘርጊሑ ኣተንስኣ፡ ነቶም ቅዱሳንን
 ነተን መበለታትን ጸዊዑ ድማ፡ ህያው ከይይና ኣብ ቅድሚኡም ደው
 ኣበላ። **42** እዚ ኣብ ኩላ ዮጵ ተፈልጠ፡ ብዙሓት ከኣ ብጎይታ ኣመኑ።
43 ንሱ ድማ ሓያሎ መዓልቲ ምስ ስምኡን፡ ፈሓቕ፡ ቄራብቲ ኣብ ዮጵ
 ተቐመጠ።

1 አብ ቂሳርያ ቆርኔሌዎስ ዝስሙ ሰብኣይ ነበረ። ንሱ ኣብቲ ኢጣልያናዊ ዚብህል ጭፍራ ሓለቓ ሚእቲ እዩ። **2** ጻድቕ፡ ምስ ኩሊ ስድራ ቤቱ ድማ ንኣምላኽ ዚፈርህ ንህዝቢውን ብዙሕ ምጽዋት ዚምጽውት፡ ኩሊ ሳዕ ከኣ ንኣምላኽ ዚልምን እዩ። **3** ብታስዐይቲ ሰዓት ናይ መዓልቲ ኣቢሊ ድማ ብጉድ ትርኢት መልኣኽ ኣምላኽ ናብኡ ኣትዩ፡ ዎ ቆርኔሌዎስ፡ ኪብሎ ኸሎ ረኣየ። **4** ንሱ ኸኣ ጠሚትዎ ሰምቢዱ፡ እንታይ እዩ፡ ጎይታይ፡ በለ። ንሱ ድማ፡ ጸሎትካን ምጽዋትካን ናብ ቅድሚ ኣምላኽ ንመዘከርታ ደዲቡ እዩ። **5** ሕጂ ኸኣ ሰባት ናብ ዮጵ ልኢ ኸካ ነቲ ጳጥሮስ ዚብህል ስምኡን ኣምጽኣዮ። **6** ንሱ ምስቲ፡ ቤቱ ኣብ ገምገም ባሕሪ ዘላ ስምኡን፡ ፈሓቕ፡ ቈራብቲ፡ ጋሻ ኸይኑ ሰፊሩ ኣሎ፡ በሎ። **7** እቲ ዚዛርቦ ዝነበረ መልኣኽ ምስ ከደ ኸኣ፡ ካብቶም ገላውኡ ኸልተ፡ ካብቶም ዘይፍለይዎ ኸኣ ሓደ ሕያዋይ ሓሽከር ጸውዔ እሞ። **8** ነቲ ዝኸነ ኸኣ ኣዘንትዩ ናብ ዮጵ ለኣኸም። **9** ንጽብሒቱ ንሳቶም መገዲ ኪኸዱ ኸለዉ፡ ናብታ ኸተማ ምስ ቀረቡ፡ ጳጥሮስ ብሳድሰይቲ ሰዓት ኣቢሊ ኪጽሊ ናብ ናሕሲ ደየበ። **10** ሽዑ ጠምዩ ኪበልዕ ደለየ፡ ኬዳልዉሊ ኸለዉ ኸኣ፡ ተመሰጠ። **11** ሰማይ ተኸፊቱ ኣቕሓ ኸኣ ከም ዓብዪ ኸዳን በርባዕተ መኣዝኑ ተትሒዙ ኸዉርድ፡ ኣብ ምድሪውን ኪበጽሕ ከሎ ረኣየ። **12** ኣብኡ ኸኣ ኣርባዕተ መሓውር ዘለዎም ኩሎምን ኣብ ምድሪ ለመም ዚብሉን ኣዕዋፍ ሰማይን ነበሩ እሞ። **13** ጳጥሮስ፡ ተንሰእ፡ ሐሪድካ ብላዕ፡ ዚብል ድምጺ መጸ። **14** ጳጥሮስ ግና፡ ጎይታይ፡ ርኽብን ዜፈንፍን ዘበለን እኳ በሊዔ ኣይፈልጥን እዩ እሞ ኣይከውንን እዩ፡ በለ። **15** ከም ብሓድሽ ድማ ካልኣይ ጊዜ፡ ነቲ ኣምላኽ ዘንጽሆ፡ ንስኻ ኣይተርክሶ፡ ዚብል ድምጺ መጸ። **16** እዚ ሰለስተ ሳዕ ከነ፡ ብኡብኡ ኸኣ እቲ ኣቕሓ ናብ ሰማይ ተወስደ። **17** ጳጥሮስ እቲ ዝረኣዮ ራእይ፡ እንታይ ኩን ይኸውን፡ ኢሊ ብሊ ኪግረም ከሎ፡ እንሆ፡ እቶም ካብ ቆርኔሌዎስ እተላእኩ ሰባት፡ ቤት ስምኡን እናሐተቱ ኣብቲ ኣፍ ደገ ደው በሉ። **18** ጸዊዖም ከኣ፡ እቲ ጳጥሮስ ዚብህል ስምኡን ኣብኡ ጋሻ ኸይኑ ሰፊሩ እንተሎ፡ ሐተቱ። **19-20** ጳጥሮስ በቲ ራእይ ኬስተንትን ከሎ፡ መንፈስ፡ እንሆ፡ ሰለስተ ሰብኣይ ይደልዩኻ ኣለዉ፡ ስለዚ፡ ኣነ ልኢ ኸየም እዩ እሞ ተንሲእካ ውረድ፡ ከይተስከፍካውን ምሳታቶም ኪድ፡ በሎ። **21** ሽዑ ጳጥሮስ ናብቶም ሰባት ወሪዱ፡ እንሆ፡ እቲ እትደልይዎ ዘሎኹም ኣነ እዩ፡ ብዛዕባ እንታይ ኢኹም ኣብዚ ደው

ኢልኩም ዘሎኹም፡ በሎም። 22 ንሳቶም ከአ፡ ንቆርኔሌዎስ፡ ነቲ ሓለቓ ሚእቲ፡ ብኹሉ ህዝቢ ኣይሁድ እተመስከረሉ፡ ንኣምላኽ ዚፈርህ ጻድቕ ሰብኣይ፡ ናብ ቤቱ ኪጽውዓካ ኻባኻውን ቃል ኪሰምዕ፡ ብቕዱስ መልአኽ ተገሊጹሉ ኣሎ፡ በሎ። 23 ሽዑ ኣእትዩ ኣሕደሮም። ንጽብሒቲ ተንሲኡ ምሳታቶም ከደ፡ ካብ ዮጵ ኸኣ ሓይሎ ኣሕዋት ሰዑብዎ። 24 ንጽብሒቲ ድማ ኣብ ቂሳርያ ኣተዉ። ቆርኔሌዎስ ከኣ ኣዝማዱን ዚቐርብዎ ፈተውቱን ኣኪቡ ይጽበዮም ነበረ። 25 ኩነ ድማ፡ ጴጥሮስ ኪኣቲ ኸሎ፡ ቆርኔሌዎስ ተቐበሎ። ኣብ ኣእጋሩ ተደፊኡውን ሰገደሉ። 26 ጴጥሮስ ግና፡ ኣነ ድማ ከማኻ ሰብ እዩ፡ ተንስእ፡ ኢሉ ኣተንስኦ። 27 ምስኡ እናተዛራረበ ኣተዉ፡ ኣብኡ ድማ ብዙሓት ሰብ ተኣኪቦም ረኸበ እሞ። 28 ንኣይሁዳዊ ሰብኣይ ምስ ናይ ካልእ ህዝቢ ሰብ ኪሕወስ ወይስ ናይ ቤቱ ኸኣቲ ኸም ዘይግብኦ፡ ንስኻትኩም ትፈልጡ ኢኹም። ንኣይ ግና፡ ንሓደ ሰብ እኳ ኸይፍንፍን ወይስ ርኹስ እዩ ኸይብል፡ ኣምላኽ ኣርእይኒ። 29 ምእንተዚ ድማ ምስ ለኣኸኩም ለይ፡ ሰግጥ ከይበልኩ መጻእኩ። ሕጂ ኸኣ ብዛዕባ እንታይ ከም ዝለኣኸኩም ለይ፡ እሓተኩም ኣሎኹ፡ በሎም። 30 ቆርኔሌዎስ ድማ፡ ቅድሚ ኣርባዕተ መዓልቲ ብታስዐይቲ ሰዓት ኣብ ቤተይ ኩይነ እጽሊ ነበርኩ። እንሆ ኸኣ፡ ዜብርህ ክዳን እተኸድነ ሰብኣይ ኣብ ቅድመይ ደው በለ እሞ። 31 ቆርኔሌዎስ፡ ጸሎትካ ተሰሚዑ፡ ምጽዋትካ ድማ ኣብ ቅድሚ ኣምላኽ ተዘኪሩ እዩ እሞ። 32 ናብ ዮጵ ልኢኸካ፡ ነቲ ጴጥሮስ ዚብህል ስምኡን ጸውዓዮ፡ ንሱ ኣብ ገምገም ባሕሪ ኣብ ቤት ስምኡን ፈሓቕ፡ ቈራብቲ ጋሻ ኸይኑ ሰፊሩ ኣሎ። ንሱ ምስ መጻ፡ ኪነግረካ እዩ፡ በለኒ። 33 ሽዑ ብኡብኡ ናባኻ ለኣኸኩ፡ ንስኻ ድማ ብምምጻእካ ጽቡቕ ገበርካ። ሕጂ ኸኣ ካብ ጎይታ እተዘዘዘካዮ ዘበለ ምእንቲ ኸንሰምዕሲ፡ ኩላትና ኣብ ቅድሚ ኣምላኽ ኣብዚ እኔና፡ በሎ። 34-35 ሽዑ ጴጥሮስ ኣፉ ኸፊቱ በለ፡ ኣብ ኩሉ ህዝቢ ንኣምላኽ ዚፈርህን ቅንዕና ዚገብርን እንተሎ፡ ኣብኡ ቐቡል እዩ እምበር፡ ኣብ ኣምላኽ ኣድልዎ ኸም ዜልቦ፡ ብሓቂ ኣስተብህልኩ። 36 እቲ ናብ ደቂ እስራኤል ብዮሱስ ክርስቶስ፡ ንሱ ኸኣ ጎይታ ኹሉ፡ ሰላም እናኣበሰሮም እተላእከ ቃል፡ 37 እቲ ድሕሪ እታ ዮሃንስ ዝሰበኻ ጥምቀት ካብ ገሊላ ጀሚሩ ናብ ኩላ ይሁዳ ዝበጽሑ ቃል፡ 38 ማለት ብዛዕባ ዮሱስ ብዓል ናዝሬት፡ ኣምላኽ ብመንፈስ ቅዱስን ብሓይልን ከም ዝቐብኦ፡

አምላክ ምስካር ስለ ዝኸኑ፡ እናዞረ ጽቡቅ ከም ዝገበረ፡ ነቶም ሰይጣን ዝሰዐሮም ኩሎም ከኣ ከም ዘሕወየ፡ ንስኻትኩም ትፈልጡ ኢኹም። 39 ነቲ ኣብ ሃገር ኣይሁድን ኣብ የሩሳሌምን ዝገበሮ ኹሉ ንሕናውን ምስክር ኢና። ንእኩ ኣብ ዕጸይቲ ሰቂሎም ቀተልዎ። 40 ንእኩ ኣምላክ ኣብ ሳልሳይቲ መዓልቲ ኣተንስኦ፡ ኪገሀድ ከኣ ሀቦ። 41 ንኣና፡ ምስክር ምእንቲ ክንከውን፡ ኣምላክ ቅድም ዝሓረየና፡ ንኣና፡ ድሕሪ ኻብ ምውታት ምትንሳኡ ምስኩ ዝበላዕናን ዝሰቴናን እምበር፡ ንኹሉ ህዝብስ ኣይተጋህደን። 42 ኣምላክውን ንህያዋንን ምውታትን ፈራዲ ኪኸውን ዝመደቦ፡ ንሱ ምዃኑ ንህዝቢ ክንሰብክን ክንምስክርን ኣዘዘና። 43 ብእኩ ዚኣምን ዘበለ ብስሙ ሕድገት ሓጢአት ከም ዚረክብ፡ ኩሎም ነብያት ይምስክሩሉ ኣለዉ። 44 ጴጥሮስ ገና እዚ ቻልዚ ኪዛረብ ከሎ፡ ኣብቶም ነቲ ቻል ዝሰምዕዎ ኹላቶም መንፈስ ቅዱስ ወረደ። 45-46 እቶም ካብ ወገን ግዝረት ዝኸኑ፡ ምስ ጴጥሮስ ዝመጹ ኣመንቲ ብቋንቋታት ኪዛረቡን ንኣምላክ ኬመስግኑን ሰምዕዎም እሞ፡ ኣብ ኣህዛብ ድማ ህያብ መንፈስ ቅዱስ ስለ ዝፈሰሰ ተገረሙ። 47 ሽዑ ጴጥሮስ፡ እዚኣቶምስ ከማና መንፈስ ቅዱስ ካብ ተቐበሉስ፡ ከይጥመቑ ማይ ኪኸልክሎም ዚኸእል ደኣ መን እዩ፡ ኢሉ መለሰ። 48 ብስም የሱስ ክርስቶስ ኪጥመቑ ክኣ ኣዘዘ። ድሕርዚ ድማ ቅሩብ መዓልቲ ምሳታቶም ኪቐኒ ለመንዎ።

ግብረ ሓዋርያት 11

1 ሃዋርያትን እቶም ኣብ ይሁዳ ዘለዉ ኣሕዋትን፡ ኣህዛብ ድማ ቃል ኣምላክ ከም እተቐበሉ፡ ሰምዑ። 2-3 ጴጥሮስ ናብ የሩሳሌም ምስ ደየበ ግና፡ እቶም ካብ ግዝረት ዝኸኑ፡ ናብ ዘይተገዝሩ ሰባት ኣቲኻ ምሳታቶም ከኣ በሊዕካ፡ ኢሎም ተበኣስዎ። 4 ጴጥሮስ ድማ ተር ኣቢሉ ኪነግሮም ጀመረ፡ ከምዚ ኢሉ፡ 5 ኣነ ኣብ ከተማ ዮጴ ክጽሊ ክሎኹ፡ ተመሰጥኩ እሞ በርባዕተ መኣዝኑ እተታሕዘ ዓብዪ ክዳን ዚመስል ኣቐሓ፡ ካብ ሰማይ ኪወርድ ከሎ፡ ብራእይ ርኤኹ፡ ናባይውን መጸ። 6 ናብኡ እናጠመትኩ እንተ ኣስተብህልኩ ክኣ፡ ኣርባዕተ መሓውር ዘለዎም እንስሳ ምድርን ኣራዊትን ለመም ዚብልን ኣዕዋፍ ሰማይን

ርኤኹ። 7 ሸዑ ኸኣ፡ ጴጥሮስ፡ ተንሰእ፡ ሐሪድካ ብላዕ፡ ዚብለኒ ድምጺ ሰማዕኩ። 8 ኣነ ግና፡ ጎይታይ፡ ርኹስ ወይስ ዜፈንፍን ከቶ ኣብ ኣፈይ ኣትዩ ኣየልጥን እዩ እሞ፡ ኣይከውንን እዩ፡ በልኩ። 9 ካልኣይ ጊዜ ኸኣ፡ ነቲ ኣምላኽ ዘንጽሆ ንስኻ ኣይተርክሶ፡ ዚብል ድምጺ ኻብ ሰማይ መለሰለይ። 10 እዚ ሰለስተ ጊዜ ኸኡ፡ ከም ብሓድሻ ድማ ኩሉ ናብ ሰማይ ተሳሕበ። 11 እንሆ ኸኣ፡ ብኡብኡ ሰለስተ ሰባት ካብ ቂሳርያ ናባይ ተልኢኹም፡ ኣብ ጥቓ እታ ኣነ ዘሎኹም ቤት ደው ኢሎም ነበሩ። 12 መንፈስ ከኣ ከይተዋላወልኩ ምሳታቶም ክኸይድ ነገረኒ። እዞም ሹድሻተ ኣሕዋት ድማ ምሳይ ከዱ፡ ኣብ ቤት እቲ ሰብኣይውን ኣቶና። 13-14 ንሱ ኸኣ፡ መልኣኽ ኣብ ቤቲ ደው ኢሉ፡ ንዮጴ ልኣኽ እሞ ነቲ ጴጥሮስ ዚብህል ስምኡን ጸዊዕካ ኣምጽኣዮ፡ ንስኻን ኩላ ቤትካን እትድሕኑሉ ቻል፡ ንሱ ኸኢ ነግረካ እዩ፡ ኪብሎ ኸሎ ኸምዝረኣየ ነገረኒ። 15 ክዛረብ ምስ ጀመርኩ ኸኣ፡ መንፈስ ቅዱስ፡ ከምቲ ቐድሞ ኣባና ዝወረደ፡ ኣባታቶምውን ወረደ። 16 ሸዑ ነቲ፡ ዮሃንስ ብማይ ኣጥመቐ፡ ንስኻትኩም ግና ብመንፈስ ቅዱስ ክትጥመቁ ኢኹም፡ ዝብል ቻል ጎይታ ዘከርኩ። 17 እምብኣርሲ ኣምላኽ ከምቲ ንኣና ብጎይታና የሱስ ክርስቶስ ንዝኣመንና ዝሆንበና፡ ማዕሬና ገይሩ ህያብ ካብ ዚህቦም፡ ኣነ ደኣ ንኣምላኽ ክኸልክሎ ዝኸእል እንታዋይ እየ። 18 እዚ ምስ ሰምዑ ሀድኡ እሞ፡ እምብኣርስ ኣምላኽ ነህዛብ ድማ ንህይወት ዚኸውን ንስሓ ሂብዎም፡ እናበሉ ንኣምላኽ ኣመስገኑ። 19 እቶም ብሰሪ እቲ ኣብ እስጢፋኖስ ዝበጽሑ መከራ እተበተኑ ግና፡ ክሳብ ፊንቂስን ቆጵሮስን ኣንጸክያን ዞሩ፡ እቲ ቻል ከኣ ብዘይ ንኣይሁድ ንሓደ እኳ ኣይግሩን ነበሩ። 20 ሓያሎ ኻባታቶም ግና ሰብ ቆጵሮስን ሰብ ቁረኔን ነበሩ፡ እዚ ኣቶም ናብ ኣንጸክያ ምስ መጹ፡ ወንጌል ጎይታና የሱስ እናሰበኹ፡ ነቶም ጽርኣውያንውን ነገርዎም። 21 ኢድ እግዚኣብሄር ምሳታቶም ነበረት፡ ብዙሕ ዝቐጽሮም ሰብ ድማ ኣሚኖም ናብ ጎይታ ተመልሱ። 22 እዚ ወረ እዚ ኸኣ ብዛዕባኦም ኣብታ ኣብ የሩሳሌም ዘላ ማሕበር ተሰምዔ፡ ንበርናባስ ድማ ናብ ኣንጸክያ ለኣኸዎ። 23-24 ንሱ ምስ መጸ፡ ጸጋ ኣምላኽ ርእዩ ተሐጎሰ። ንሱ መንፈስ ቅዱስን እምነትን ዝመልኦ ሕያዋይ ሰብኣይ እዩ እሞ፡ ብምሉእ ልቦም ብጎይታ ጸኒያም ኪነብሩ መኸሮም፡ ብዙሕ ህዝቢ ኸኣ ንጎይታ ተወሰኸ። 25 በርናባስ ካብኡ

ወጸኡ ንሳውል ኪደልዮ ናብ ጠርሴስ ከደ እሞ ምስ ረኸቦ፡ ናብ ኣንጾክያ ኣምጽኦ። 26 ከካ ኸኣ፡ ኣብታ ማሕበር ዓመት ምሉእ ብሕብረት ነበሩ ንብዙሕ ህዝቢውን መሀሩ። እቶም ደቀ መዛሙርቲ ኸኣ ቅድም ኣብ ኣንጾክያ ክርስትያን ተሰምዩ። 27 ቦታ ቕኑ እቲ ኣነብያት ካብ የሩሳሌም ናብ ኣንጾክያ ወረዱ። 28 ሓደ ኻባታቶም ከኣ ኣጋቦስ ዝስሙ ተንሲኡ፡ ኣብ ኩላ ዓለም ብርቱዕ ጥሜት ከም ዚኸውን፡ ብመንፈስ ተዛረበ። እዚ ብዘመን ቄሳር ቅላውዴዎስ ከካ። 29 እቶም ደቀ መዛሙርቲ ነፍሲ ወከፍ ከከም ዓቕሙ ነቶም ኣብ ይሁዳ ዘለዉ ኣሕዋት ረድኤት ኪሰዱሎም መደቡ። 30 ከምኡ ገይሮም ከኣ ብኢድ በርናባስን ሳውልን ናብቶም ሽማግሌታት ሰደድዎ።

ግብረ ሐዋርያት 12

1 ቦቲ ዘመንቲ ንጉስ ሂሮድስ ኣብ ሓያሎ ኻብታ ማሕበር ክፉእ ኪገብሮም ኢዱ ዘርግሑ። 2 ንያእቆብ ሓው ዮሃንስ ከኣ ኣሰየፎ። 3 እዚ ንኣይሁድ ባህ ከም ዘበሎም ምስ ረኣየ ድማ፡ ወሲኹ ንጳጥሮስ ሐዞ። ቅኑ በዓል ቅጫ ኸኣ ነበረ። 4 ምስ ሐዞ ኸኣ፡ ናብ ቤት ማእሰርቲ ኣእተዎ። ድሕሪ ፋስጋ ናብ ህዝቢ ኹውጽኦ ድልዩ፡ በበርባዕተ ኹይኖም ኪሕልውዎ ነርባዕተ መደብ ዓቀይቲ ኣሕሊፉ ሀቦ። 5 ጳጥሮስ ከምዚ ኹይኑ ኣብ ቤት ማእሰርቲ ይሕሎ ነበረ፡ እታ ማሕበር ግና ምእንትኡ ኹሉ ሳዕ ናብ ኣምላኽ ትጽሊ ነበረት። 6 ሂሮድስ ኬቕርቦ ምስ ሐሰበ፡ ቦታ ቕድሚኣ ዘላ ለይቲ፡ ጳጥሮስ ብኸልተ ሞቕሑ ተኣሲሩ ኣብ መንጎ ኸልተ ዓቀይቲ ደቂሱ ነበረ። እቶም ሓለውቲ ኸኣ ኣብ ኣፍ ደገ እቲ ቤት ማእሰርቲ ኹይኖም ይሕልዉ ነበሩ። 7 እንሆ ኸኣ፡ መልኣኽ እግዚኣብሄር ኣብ ጥቓኡ ደው በለ፡ ኣብታ ቤት ማእሰርቲ ድማ ብርሃን በርሂ፡ ንጳጥሮስን መሰንገሉኡ ተንከዮ፡ ቀልጢፍካ ተንስእ፡ ኢሉ ኣበራበሮ። እቲ መቓውሕ ድማ ካብ ኣእዳዉ ወደቐ። 8 እቲ መልኣኽ ከኣ፡ ተፀጠቐ፡ ኣሳእንካውን ኣእቱ፡ በሎ። ንሱ ድማ ከምኡ ገበረ። እቲ መልኣኽ ከኣ፡ ክዳንካ ተኸደን እሞ ስዐበኒ፡ በሎ። 9 ንሱውን ወጸኡ ሰዐቦ። ግናኽ ራእይ ዚርኢ ዘሎ ይመስሎ ነበረ እምበር፡ እቲ ብመልኣኽ ዝኸኸነ፡ ሓቂ ምኃኑ ኣየስተውፀለን። 10 ነቶም ቀዳማይን ካልኣይን በሪ ዚሕልዉ ምስ ሐለፈ፡

ናብቲ ናብ ከተማ ዜኒቱ ማዕጾ ሓጺን በጽሑ፡ ባዕሉውን ተኸፍተሎም።
ወጺኦም ከኣ ሓደ ኣደባባይ ምስ ሐለፉ፡ ሸዑ እቲ መልኣኽ ካብኡ
ተሰወረ። **11** ጴጥሮስ ናብ ልቡ ምስ ተመልሶ ድማ፡ እግዚአብሔር
መልኣኹ ልኢኹ፡ ካብ ኢድ ሄሮድስን ካብቲ ህዝቢ ኣይሁድ ዚጽበይዎ
ዝነበሩ ኹሉን ከም ዘድሐነኒ፡ ብሓቂ ሕጂ ፈለጥኩ፡ በለ። **12** ነቲ ነገር
ምስ ኣስተውዑለ፡ ናብ ቤት ማርያም፡ ኣደ እቲ ማርቆስ ዚብህል ዮሃንስ፡
መጸ። ኣብኡ ኸኣ ብዙሓት ተኣኪቦም ይጽልዩ ነበሩ። **13** ጴጥሮስ ነቲ
ማዕጾ ደገ ሄሮድስ ምስ ኣበለ፡ ሮዳ እትብህል ግዝእቲ ኸትሰዕ መጸት።
14 ንሳ ኸኣ ድምጺ ጴጥሮስ ምጻኑ ምስ ኣለለየት፡ ብታሕጓስ ናብ ውሽጢ
ጎይያ፡ ጴጥሮስ ኣብ ኣፍ ደገ ደው ኢሉ ኸም ዘሎ፡ ነገረት እምበር፡ ነቲ
ማዕጾ ኣይከፈተቶን። **15** ንሳቶም ግና፡ ተጸሊልኪ ኢኹ፡ በልዎ። ንሳ ኸኣ
ከምኡ ምጻኑ ኣርገጸት። ሸዑ መልኣኹ ኹን ይኸውን፡ በሉ። **16**
ጴጥሮስ ግና ሄሮድስ ዮብል ነበረ። ምስ ከፈቱ ኸኣ ረኣይዎ እሞ
ተገረመ። **17** ንሱ ግና ስቕ ኪብሉ ብኢዱ ኣመልከቶም፡ እግዚአብሔር
ካብ ቤት ማእሰርቲ ኸመይ ገይሩ ኸም ዘውጽኦ ኸኣ፡ ኣዘንተወሎም እሞ፡
እዚ ነገር እዚ ንያእቆብን ነቶም ኣሕዋትን ንገርዎም፡ በሎም። ካብኡ
ወጺኡ ኸኣ ናብ ካልእ ስፍራ ኸደ። **18** ምስ ወግሑ፡ እቶም ዓቀይቲ፡
ንጴጥሮስን ኣንታይ ኩን ረኹብዎ ይኸውን፡ ኢሎም ብዙሕ ተጨነቁ።
19 ሄሮድስ ድማ ደልዩ ምስ ሰኣኖ፡ ነቶም ሓለውቲ መርሚሩ
ኪቐትልዎም ኣዘዘ እሞ ካብ ይሁዳ ናብ ቂሳርያ ወሪዱ ኣብኣ ቐነየ። **20**
ሄሮድስ ንሰብ ጢሮስን ሲዶናን ኣዝዩ ኸርዩ ተጸሊእዎም ነበረ።
ተሳማሚያም ከኣ ናብኡ መጹ። ምግቢ ሃገሮም ካብ ግዝኣት እቲ ንጉስ
ስለ ዝነበረ፡ ንብላስጦስ ሸለቓ ዝፋን ቤት ንጉስ ኣፍትዮም ዕርቂ ለመኑ።
21 ሄሮድስ በታ መዓልቲ ቈጸራ ልብሰ መንግስቱ ለቢሱ ኣብ ኣፋን
ተቐመጠ ተዛረቦምዎን። **22** እቶም ህዝቢ ድማ፡ እዝስ ድምጺ ኣምላኽ
እዩ እምበር፡ ድምጺ ሰብ ኣይከውንን፡ ኢሎም ጨደሩ። **23** ክብሪ ንኣምላኽ
ስለ ዘይህቡ ድማ ብኡብኡ መልኣኽ እግዚአብሔር ቀዘፎ፡ ሐሲኹውን
ሞተ። **24** ቃል ኣምላኽ ከኣ እናዐበየን እናተዘርግሑን ከደ። **25** በርናባስን
ሳውልን ድማ ነቲ ረድኤት ኣብጺሑም፡ ካብ ዮሩሳሌም ተመልሱ።
ምሳታቶም ከኣነቲ ማርቆስ ዚብህል ዮሃንስ ተማልእዎ።

ግብረ ሐዋርያት 13

1 አብታ አብ አንጾክያ ዝነበረት ማሕበር ከአ ነብያትን መምህራንን ነበሩ፡ በርናባስን ኔኔር እተባህለ ስምኡንን ለ-ክዮስ ብዓል ቁሬኔን እቲ ምስ ሄሮድስ ብዓል ርባዕ ሽመት ዝበበየ ማናይንን ሳውልን። **2** እዚአቶም ንእግዚአብሔር ኬገልግሉን ኪጸሙን ከለዉ ሽኡ፡ መንፈስ ቅዱስ፡ በርናባስን ሳውልን ነቲ ዝጸዋዕክዎም ዕዮ ፍለዩለይ፡ በሎም። **3** ሽዑ ጸሙን ጸለዩን አእዳዎም ከአ አንበሩሎም እሞ ሰደድዎም። **4** ንሳቶም ከምዚ ኢሎም ብመንፈስ ቅዱስ ተልኢኹም ናብ ሴሌውቅያ ወረዱ። ካብኡ ሽኡ ብመርከብ ናብ ቆጵሮስ ከዱ። **5** አብ ሰላሚስ ምስ በጽሑ ሽኡ፡ አብ አባይቲ ጸሎት አይሁድ ቃል አምላኽ ነገሩ። ንዮሃንስ ከአ ኬገልግሎም ወሲዶም ነበሩ። **6** ነታ ደሴት ብዘላ ሽሳዕ ጳፎስ ምስ ዞርዋ ሽኡ፡ ሓደ ጠንቋሊ፡ ንብዩ ሓሶት፡ ባርዮሱስ ዝስሙ አይሁዳዊ ሰብአይ ረኽቡ። **7** ንሱ ምስቲ ምስለኔ። ስርግዮስ ጳውሎስ አስተውዓሊ ሰብአይ፡ ይነብር ነበረ። ሱውን ቃል አምላኽ ኪሰምዕ ደልዩ፡ ንሳውልን ንበርናባስን ናብኡ ጸውዖም። **8** ግናኹ ኤልማስ ጠንቋሊ፡ ስሙ ሽምኡ ይትርጎም እዩ እሞ፡ ነቲ ምስለኔ ኻብ ምእማን ኪመልሶ ደልዩ ተቓወሞም። **9** እቲ ጳውሎስ እተሰምየ ሳውል ግና፡ መንፈስ ቅዱስ መሊእዎ፡ ጠመቶ እሞ፡ **10** አታ፡ ኩሊ ተንኩልን ኩሊ ሽፍአትን ዝመልአካ ወዲ ድያብሎስ፡ ጸላእ ኩሊ ጽድቂ፡ ነቲ ቕኑዕ መገዲ እግዚአብሔር ካብ ምጥዋይሲ ካንዶ አይትዐርን ኢኻ። **11** ሕጂ ሽኡ እንሃ፡ ኢድ ጎይታ አብ ልዕልኻ እያ፡ ክትዐውር፡ ክሳዕ ጊዜአውን ጸሓይ አይክትርእን ኢኻ፡ በሎ። ብኡብኡ ሽኡ ጣቓን ጸልማትን ወደቆ፡ አብዝን አብትን እናተመላለሰ **12** ሽዑ እቲ ምስለኔ ነቲ ዝኹነ ርእዩ፡ ብምህሮ ጎይታ ተገሪሙ አመነ። **13** ድሕርዚ ጳውሎስን ብጸቲን ካብ ጳፎስ ብመርከብ ከዱ፡ ናብ ጳርጌ ናይ ጳምፍልያ ሽኡ መጹ። ዮሃንስ ከአ ካባታቶም ተፈልዩ ናብ ዮሩሳሌም ተመልሰ። **14** ንሳቶም ግና ካብ ጳርጌ ሐሊፎም ናብ አንጾክያ ናይ ጳሲድያ መጹ። ብመዓልቲ ሰንበት ከአ ናብ ቤት ጸሎት አትዮም ተቐመጡ። **15** ንሕግን ነብያትን ምስ አንበቡ፡ እቶም መራሕቲ ቤት ጸሎት፡ አቲም አሕዋትና፡ ገለ ንህዝቢ ዚንገር ቃል ምዕዶ እንተሎኩም፡ ንገሩ፡ ኢሎም ለአኹሎም። **16** ሽዑ ጳውሎስ ተንሲኡ፡ ብኢዱ እናአመልከተ በለ፡ አቲም ሰብ

እስራኤልን ንኣምላኽ እትፈርሁን፡ ስምዑ፡ **17** ናይ እዚ ህዝቢ እስራኤል ኣምላኽ ነቦታትና ሐረዮም፡ ነዚ ህዝቢ እዚ ኸኣ ኣብ ስደቱ ኣብ ምድሪ ግብጺ ልዕል ኣበሎ፡ በታ ልዕልቲ ኢዱ ድማ ካብኣ ኣውጽኦም። **18** ኣስታት ኣርብዓ ዓመት ኣቢሉ ኸኣ ኣብ በረኻ ኸም ኣቦ ኸይኑ ጸሮም። **19** ሾብዓተ ኣህዛብ ካብ ምድሪ ከነኣን ኣጥፊኡ፡ ነቲ ምድሮም ኣውረሶም። **20** ድሕርዚ ኸኣ ኣስታት ኣርባዕተ ሚእትን ሓምሳን ዓመት ኣቢሉ ኸሳዕ ነብዩ ሳሙኤል መሳፍንቲ ሀቦም። **21** ድሕርዚ ንጉስ ለመኑ፡ ኣምላኽ ከኣ ነርብዓ ዓመት ሓደ ሰብኣይ ካብ ነገድ ብንያም፡ ሳውል ወዲ ቂስ ሀቦም። **22** ምስ ሰዐሮ ድማ፡ ንዳዊት፡ ንጉስ ኪኸውን፡ ኣተን ሰኣሎም፡ ዳዊት ወዲ እሴይ ኩሉ ፍቓደይ ዚገብር ሰብኣይ ዝኸም ልበይ ረኽብኩ፡ ኢሉ ኸኣ መስከረሉ። **23** ኣምላኽ ከም ተስፋኡ ኻብ ዘርኡ ንእስራኤል መድሓኒ፡ ንሱ ኸኣ የሱስ፡ ኣተንስኤ፡ **24** ቅድሚ ምምጻኡውን የሃንስ ንኸሉ ህዝቢ እስራኤል ጥምቀት ንስሓ ሰበኸ። **25** የሃንስ ከኣ ጉያኡ ኸፈጽዎ ከሎ፡ ኣነ መን ምኻነይ ይመስለኩም ኣሎ፡ ኣነስ ንሱ ኣይኩንኩን። እንሆ ደኣ፡ ኣነ ኣሳእኑ ኻብ ኣእጋሩ ንምውጻእ ዘይበቅዕ፡ ንሱ ብድሕረይ ይመጽእ ኣሎ፡ በለ። **26** ኣቲም ኣሕዋትና፡ ደቂ ዓሌት ኣብርሃምን ኣብ ማእከልኩም ዘለዉ ንኣምላኽ ዚፈርሁን፡ እዚ ቃል ምድሓን እዚ ናባታትና እዩ እተላእከ። **27** እቶም ኣብ የሩሳሌም ዚነበሩ ምስ መኳንንቶም ንእኡ ስለ ዘይፈለጥዎ፡ ነቲ በብሰንበት ዜንብብዎ ቃል ነብያት ብፍርዶም ፈጸምዎ። **28** ንሞት እትኸውን ምኸንያት ሓንቲ እኳ ምስ ሰኣኑሉ፡ ኪቐትሎ ንጲላጦስ ለመንዎ። **29** ነቲ ብዛዕባኡ እተጻሕፈ ዘበለ ምስ ፈጸሙ፡ ካብ ዕጨይቲ ኣውሪዶም ኣብ መቓብር ኣእተውዎ። **30** ኣምላኽ ግና ካብ ምዉታት ኣተንስኦ። **31** ነቶም ካብ ገሊላ ናብ የሩሳሌም ምስኡ ዝደየቡ፡ ሕጂ ኸኣ ኣብዚ ህዝቢ እዚ ምስክሩ ኸይኖም ዘለዉ፡ ብዙሕ መዓልቲ ተራእዮም። **32-33** ከምቲ ኣብ ካልኣይ መዝሙር፡ ንስኻ ወደይ ኢኻ፡ ኣነ ሎሚ ወለድኩኻ፡ ዚብል ጽሑፍ ዘሎ፡ ኣምላኽ ንየሱስ ኣተንሲኡ እቲ ነቦታትና እተዋህበ ተስፋ ንኣና፡ ንደቆም፡ ከም ዝፈጸሞ፡ ንሕና ድማ ነበስረኩም ኣሎና። **34** ከም ብሓድሽ ናይ ጥፍኣት ከይምለስ ከኣ፡ ካብ ምዉታት ኣተንሲእዎ እዩ እሞ፡ እቲ ቅዱስን እሙንን በረኸት ዳዊት ክህበኩም እየ፡ በለ። **35** ምእንትዚ ኣብ ካልእ መዝሙር ከኣ፡ ንቐዱስካ ጥፍኣት ኪርኢ

አይትህቦን ኢኻ፡ ይብል እዩ። 36 ዳዊት ብዘመኑ ንፍቓድ አምላኽ ምስ
አገልገለ ዐረፈ፡ ናብ አቦታቱውን ተጸምበረ ጥፍአት ከኣ ረኣዮ። 37 እቲ፡
አምላኽ ዘተንስኦ ግና፡ ንሱ ጥፍአት አይረኣዮን። 38-39 እምብኣርሲ
አቲም አሕዋትና፡ ብእኡ ሕድገት ሓጢአት ይንገረልኩም ከም ዘሎ፡
ካብቲ ብሕጊ ሙሴ ኸትጸድቁሉ ዘይከኣለኩም ኩሉ ነገር፡ ነፍሲ ወከፍ
አማኒ ብእኡ ኸም ዚጸድቕሲ፡ አባኻትኩም ፍሉጥ ይኹን። 40-41 ስለዚ
እቲ ብነብያት፡ አቲም ነዓቕቲ፡ ርኣዩ፡ ሓደ እኳ እንተ ነገረኩም፡ ከቶ
ዘይትአምንዎ ግብሪ ብዘመንኩም ክገብር እየ እሞ፡ ተገረሙን ጥፍኡን፡
ዚብልጅ ከይበጽሓኩም ተጠንቀቁ። 42 ንሳቶም ኪወጹ ኸለዉ ኸኣ፡ በታ
እትመጽእ ሰንበትውን እዚ ቃላትዚ ኸነግርዎም ለመንዎም። 43 እቲ
አኼባ ምስ ተበተነ ኸኣ፡ ካብ አይሁድን ካብቶም ንአምላኽ ዚፈርሁ
ጵሮሴሊታት ብዙሓት ንጳውሎስን ንበርናባስን ሰዐቡ። ንሳቶም
ኪነግርዎም ከለዉ ኸኣ፡ ብጸጋ አምላኽ ኪጸንፁ መዐድዎም። 44 በታ
እትስዕብ ሰንበት ከኣ ዳርጋ ኹላ እታ ኸተማ ቃል አምላኽ ክትሰምዕ
ተኣከበት። 45 አይሁድ ነቲ እኩብ ሰብ ምስ ረኣዩ፡ ቅንኣት መልኦም፡
እናተኸራኸቡን እናተጻረፉን ከኣ በቲ ጳውሎስ ዝበሎ ቃል ተኻትዑ።
46-47 ጳውሎስን በርናባስን ከኣ ተቢያም ከምዚ በሉ፡ ቃል አምላኽ
ቅድም ንአኻትኩም ኪንገር ይግባእ ነይሩ፡ ካብ ደፋእኩምዎን፡ ንናይ
ዘለኣለም ህይወት ብቁዓት ከም ዘይኩንኩም ከኣ፡ ብርእስኹም ካብ
ፈረድኩምንከ፡ እግዚአብሄር፡ ክሳዕ ወሰን ምድሪ ንምድሓን ምእንቲ
ኸትከውን፡ ነህዛብ ብርሃን ገበርኩኻ፡ ኢሉ ኣዚዙና እዩ እሞ፡ እንሆ፡
ገጽና ናብ ኣህዛብ ንመልስ ኣሎና። 48 ኣህዛብ ከኣ እዚ ሰሚዖም
ተሐጎሱ፡ ንቃል አምላኽ ድማ አመስገኑ። እቶም ንህይወት ዘለኣለም
እተመደቡ ዘበሉ ኹላቶምውን አመኑ። 49 ቃል እግዚአብሄር ናብ ኩላ
እታ ሃገር በጽሑ። 50 አይሁድ ግና ነተን እግዚአብሄር ዚፈርሃ ሕፉራት
አንስትን ነቶም ዓበይቲ ዓድን ኣነዑብዎም። ኣብ ጳውሎስን ኣብ
በርናባስን ድማ ስደት ኣለዐሉ፡ ካብ ወሰን ሃገሮምውን ሰጎጎዎም። 51
ንሳቶም ከኣ ተጎን ኣእጋሮም ነገፉሎም እሞ ናብ ኢቆንዮም ከዱ። 52
እቶም ደቀ መዛሙርቲ ድማ ሓጎስን መንፈስ ቅዱስን መልኡ።

1 ከምኡ ድማ ኣብ ኢቆንዮም ኩነ፡ ሐቢሮም ኣብ ቤት ጸሎት ኣይሁድ ኣትዮም፡ ካብ ኣይሁድን ጽርኣውያንን ኣዝዮም ብዙሓት ህዝቢ ኸላዕ ዚኣምኑ፡ ተዛረቡ። **2** እቶም ዘይኣመኑ ኣይሁድ ግና ልቢ እቶም ኣህዛብ ናብቶም ኣሕዋት ኣናቓነቕን ኣኸፍኡን። **3** ኣብኡ ነዊሕ ወርሓት ተቐመጡ። በቲ ትእምርትን ተኣምራትን በእዳዎም እናገበሩ፡ ንቓል ጸጋኡ ምስክር ዝህበ ጎይታ ተኣሚኖም፡ ብትብዓት ተዛረቡ። **4** ደቂ እታ ኸተማ ኸኣ ኣብ ክልተ ተመቐሉ፡ ገሊኦም ምስ ኣይሁድ፡ ገሊኦም ድማ ምስ ሃዋርያት ኩኑ። **5** ኣህዛብን ኣይሁድን ምስ መኳንንቶም ሓሳር ኬጽግብዎምን ብዳርባ እምኒ ኪቐትልዎምን ምስ ተላዕሉ፡ **6** ንሳቶም ድማ እዚ ምስ ፈለጡ፡ ናብ ከተማታት ሊቃኦንያን ናብ ልስጥራን ናብ ደርቤን፡ ኣብ ከባቢኤን ናብ ዘላ ሃገርን ህደሙ። **7** ኣብኡውን ወንጌል ይሰብኩ ነበሩ። **8** ሓደ ሰብኣይ፡ ኣእጋሩ ዝሞተ፡ ካብ ከርሲ ኣዲኡ ጀሚሩ ዝማህመነ፡ ተዛዊሩ እኳ ዘይፈልጥ፡ ኣብ ስልጥራ ተቐሚጡ ነበረ። **9** ንሱ ጳውሎስ ኪዛረብ ከሎ ሰምዔ። ጳውሎስ ድማ ተኩሩ ጠመቶ ኪሓዊ እምነት ከም ዘላቶ ምስ ረኣየ፡ **10** ድምጹ ዓው ኣቢሉ፡ ትኽ ኢልካ በእጋርካ ደው በል፡ በሎ። ብድድ ኢሉ ኸኣ ተዛወረ። **11** ሽዑ እቶም ህዝቢ ጳውሎስ ዝገበሮ ምስ ረኣዩ፡ ድምጺም ዓው ኣቢሎም ብዘረባ ሊቃኦንያ፡ ኣማልኸቲ ብኣርኣያ ሰብ ናባና ወሪዶም፡ በሉ። **12** ንበርናባስ፡ ድያ፡ በልዎ፡ ንጳውሎስ ድማ፡ መራሕ ዘረባ ስለ ዝኹነ፡ ሄርሜስ። በልዎ። **13** ካህን እቲ ኣብ መንጽር ከተማ ዝነበረ መቐደስ ድያ ድማ ኣብዑርን ኣኸሊላት ዕምባባን ናብቲ ደጌታት ኣምጺኡ ምስቶም ሰብ ኩይኑ ኸሲዕውኣሎም ደለዩ። **14** ግናኸ ጳውሎስን በርናባስን፡ እቶም ሃዋርያት፡ እዚ ምስ ሰምዑ፡ ክዳውንቶም ቀደዱ፡ እናጨደሩ ኸኣ ናብቶም ህዝቢ ጎዖዩ። **15** እናበሉ፡ ኣቱም ሰብ፡ ንምንታይ እዚ ነገርዚ እትገብሩ፡ ንሕና ድማ ከማኻትኩም ዝፍጥረትና ሰብ ኢና፡ ካብዚ ኸንቲ ነገር ናብቲ ሰማይን ምድርን ባሕርን ኣባታቶም ዘለዉ ኸኡሎምን ዝፈጠረ ህያው ኣምላኽ ክትምለሱ ነበስረኩም ኣሎና። **16** ንሱ ብዝሓለፈ ወለዶ ንኸኡሎም ኣህዛብ መመገዶም ይኸዱ ሓደጎም። **17** ምስናይዚ ኸኣ ጽቡቕ እናገበረ፡ ካብ ሰማይ ዝናምን ዘመን ፍርያትን እናህበኩም ንልብኹምውን ብመብልፅን ሓጎስን እናጽገበ፡ ርእሱ ብዘይ ምስክር ኣይሓደገን። **18** እዚ ኢሎም ከኣ፡ ከይሰውኡሎም፡ ነቶም ህዝቢ ብኣይለ

ገደል ከልከልዎም። **19** አይሁድ ከአ ካብ አንጾክያን ካብ ኢቆንዩምን መጹ። ነቶም ህዝቢ ሐባቢሎም ንጳውሎስ ድማ ብዳርባ እምኒ ፈጽፈጽዎ፡ ዝሞተ መሲልዎም ከአ ካብታ ኸተማ ንወጻኢ ንተትዎ። **20** እቶም ደቀ መዛሙርቲ ኸቢቦምዎ ኸለዉ ኸአ፡ ብድድ ኢሉ ናብታ ኸተማ አተወ። ንጽብሒቲ ኸአ ምስ በርናባስ ናብ ደርቤ ኸደ። **21** አብታ ኸተማ እቲአ ድማ ወንጌል እናሰበኹ ብዙሓት ደቀ መዛሙርቲ ምስ ገበሩ፡ ናብ ልስጥራን ናብ ኢቆንዩምን ናብ አንጾክያን ተመልሱ። **22** ነፍሲ እቶም ደቀ መዛሙርቲ አጸናንፀ፡ ናብ መንግስቲ አምላኽ ብብዙሕ ጸበባ ኸንአቲ ይግብአና እዩ፡ እናበሉ ኸአ አብ እምነት ኪጸንፀ ይምዕድዎም ነበሩ። **23** አብ መማሕበሩ ሽማግሌታት ምስ ሐረዩሎም ድማ፡ ብጾምን ብጸሎትን ናብቲ ብእኡ ዝአመኑ ጎይታ አማዕቁብዎም። **24** ብኢስድያ ሐሊፎም ናብ ጳምፍልያ መጹ። **25** አብ ጴርጌ ነቲ ቻል ምስ ነገሩ፡ ናብ አጣልያ ወረዱ። **26** ካብአ ኸአ ናብታ ነቲ ዝፈጸምዎ ዕዮ አብአ ንጸጋ አምላኽ ዘማሕጸንዎም አንጾክያ ብመርከብ ተሳገሩ። **27** ናብአ ምስ በጽሑ፡ ንማሕበር አኪቦም፡ አምላኽ ዝገበረሎም ኩሉን ነህዛብ ከአ ደገ እምነት ከም ዝኸፈተሎምን፡ አዘንተዉሎም። **28** ምስቶም ደቀ መዛሙርቲ ኸአ ሓያሎ መዓልቲ ጸንሑ።

ግብረ ሐዋርያት 15

1 ካብ ይሁዳ ዝወረዱ ሓያሎ ድማ ነቶም አሕዋት፡ ከም ስርዓት ሙሴ እንተ ዘይተገዘርኩምሲ፡ ክትድሕኑ አይከኑልኩምን እዩ፡ ኢሎም መሀርዎም። **2** አብ መንጎኦምን መንጎ ጳውሎስን በርናባስን ብዙሕ ምፍልላይን ክትዕን ምስ ከኑ ኸአ፡ ጳውሎስን በርናባስን ካባታቶምውን ሓያሎ ኸልኦትን ብዛዕባ እዚ ባእሲዚ ናብ ሃዋርያት ሽማግሌታትን ናብ የሩሳሌም ኪድይቡ መደቡ። **3** ሽዑ ንሳቶም ካብ ማሕበር ምስ ተፋነዉ፡ ምምላስ አህዛብ እናውረዩሎም፡ ብፊንቄን ብሰማርያን ሐለፉ። ንኹላቶም አሕዋት ከአ ብዙሕ አሓጎስዎም። **4** አብ የሩሳሌም ምስ በጽሑ ድማ፡ እቶም ማሕበርን ሃዋርያትን ሽማግሌታትን ተቐበልዎም፡ ንሳቶም ድማ አምላኽ ዝገበረሎም ዘበለ ኹሉ ተዛረብዎም። **5** ካብቶም ዝአመኑ ወገን ፈሪሳውያን ግና ሓያሎ፡ ኪገዝርዎምን ምሕላው ሕጊ ሙሴ

ኸኢ ዝዝዎምን ይግባእ እዩ፡ ኢሎም ተንሰኡ። **6** እቶም ሃዋርያትን ሽማግሌታትን ከኣ ብዛዕባ እዚ ነገርዚ ኸኢ ምርምሩ ተኣከቡ። **7** ብዙሕ ክትዕ ምስ ኩነ ኸኣ፡ ጴጥሮስ ተንሰኡ ኸምዚ በሎም፡ ኣቲም ኣሕዋትና፡ ካብ ቀዳማይ ዘመን ጀሚሩ ኣህዛብ ብኣፈይ ቃል ወንጌል ኪሰምዑን ኪኣምኑን፡ ኣምላኽ ካባኻትኩም ከም ዝሓረየኒ፡ ንስኻትኩም ትፈልጡ ኢኹም። **8** እቲ ልቢ ዚፈልጥ ኣምላኽ ከኣ ከምቲ ንኣና ዝሀበና ንኣታቶም ውን መንፈስ ቅዱስ ብምሃቡ መስከረሎም። **9** ልቦም ብእምነት ምስ ኣንጽሄ፡ ኣብ መንጎናን ኣብ መንጎኡምን ሓንቲ እኳ ኣይፈላለዩን። **10** እምብኣርስኽ ሕጂ ነቲ ኣቦታትናን ንሕናን ክንጸሮ ዘይከኣለና ኣርዑት ኣብ ክሳድ ደቀ መዛሙርቲ ብምንባርኩም ስለምንታይ ንኣምላኽ እትፍትንዎ፡ **11** ንሕናስ ከማታቶም ደኣ ብጸጋ ጎይታና የሱስ ከም እንድሕን፡ ንኣምን ኣሎና። **12** ኩላቶም እቶም ህዝቢ ድማ ስቕ በሉ፡ ነቲ በርናባስን ጳውሎስን ከመይ ዝበለ ዓብዪ ትእምርትን ተኣምራትን ኣምላ ብኣታቶም ኣብ ኣህዛብ ዝገበሮ ኸኢ ነገርዎም ከለዉ ኸኣ፡ ጽን ይብሉ ነበሩ። **13** ንሳቶም ስቕ ምስ በሉ ኸኣ፡ ያእቆብ ከምዚ ኢሉ መለሰ፡ ኣቲም ኣሕዋትና፡ ስምዑኒ፡ **14** ኣምላኽ ካብ ኣህዛብ ንስሙ ህዝቢ ምእንቲ ኸኡ ጽኑ፡ ቅድም ከመይ ከም ዝበጽሖም፡ ስምኡን ኣዘንትዩ ኣሎ። **15-18** ምስ እዚ ድማ እቲ ቃል ነብያት ይሰማማዕ፡ ከምቲ፡ እቶም ዝተረፉ ሰብን ስመይ ኣባታቶም እተጸውዑ ኸኡሎም ኣህዛብን ንጎይታ ምእንቲ ኸኢ ደልዩ፡ ነታ ወዲቓ ዘላ ድንኳን ዳዊት ከም ብሓድሽ ክሰርሓ፡ ነቲ ያናኣ ኸሕድሶ ኸም ብሓድሽውን ክቕንዩ እዩ፡ እዚ ነገርዚ እቲ ኻብ ዘለኣለም ፈሊጡ ዚገብሮ ጎይታ ይብል ኣሎ፡ ዚብል ጽሑፍ እዩ። **19-21** ካብ ቀዳሞት ወለዶ ጀሚሩ ኣብ ቤት ጸሎቶም በብሰንበት ንሙሴ እናኣንበብዎ፡ ኣብ ከከተማኡ ዚሰብክዎ ኣለዉዎ እሞ፡ ካብ ርኽሰት ጣኦታትን ዝሙትን ካብ ሕኑቕን ደምን ደኣ ኪኸልከሉ፡ ንልኣኸሎም እምበር፡ ነቶም ካብ ኣህዛብ ናብ ኣምላኽ ዚምለሱ ዘለዉ ኸይነኸብደሎም ይርኣዩና ኣሎ። **22** ሽዑ እቶም ሃዋርያትን ሽማግሌታትን ምስ ብዘላ እታ ማሕበር ኩይኖም ምስ ጳውሎስን በርናባስን ናብ ኣንጾክያ ዚሰድዎም ሰባት ካብ መንጎኦም ኪሓርዩ ቕኑዕ ኩይኑ ተራእዮም። እቲ በርናባስ ዚበህል ይሁዳን ሲላስን፡ ኣብ ማእከል ኣሕዋት ምርኡያት ዝነበሩ ሰባት ከኣ ለኣኹ። **23**

ምሳታቶም ድማ እዚ ጽሑፍ እዚ ሰደዱ፡ ንሕና ሃዋርያትን
ሽማግሌታትን ኣሕዋትን ኣብ ኣንጾክያን ኣብ ሶርያን ኣብ ቂልቅያን ካብ
ኣህዛብ ንዘሎኹም ኣሕዋት ሰላም ንብለኩም ኣሎና። **24** ንሕና
ዘይኣዘዝናዮም፡ ገለ ኻባታትና ወጺኦም ክትግዘሩን ሕጊ ኸትሕልዉን
ኢሎም፡ ብቻሎም ከም ዝሀወኹኹምን ንልብኹም ከም ዘዕገርገሩን ስለ
ዝሰማዕና፡ **25-26** ምስ እዞም እነፍቅሮም በርናባስን ጳውሎስን፡ ምእንቲ
ስም ጎይታና የሱስ ክርስቶስ ህይወቶም ኣሕሊፎም ዝሀቡ ሰባት፡
ናባኻትኩም እንሰዶም ሰባት ክንሓሪ ሰሚርና ብሓደ ኄንና መደብና። **27**
ስለዚ ይሁዳን ሲላስን፡ ንሳቶም ነዚ ብኣፎም ድማ ኪነግሩኹም፡
ሰዲድናልኩም ኣሎና። **28-29** ብዘይ እቲ እተገብኤ፡ ማለት፡ ንጣኦታት
ካብ እተሰውኤን ደምን፡ ካብ ሕኑቕን ዝሙትን ደኣ ኸትክልከሉ
እምበር፡ ገለ ሓለፋ ጸር እኳ ኸይንጽዕነኩም፡ ንመንፈስ ቅዱስን ንኣናን
ተራእዩና እዩ እሞ፡ ርእስኻትኩም ካብዚ እንተ ሓሎኹም፡ ጽቡቕ
ክትረኽቡ ኢኹም። ደሓን ኩኑ። **30** ንሳቶም ምስ ተላእኩ፡ ናብ ኣንጾክያ
ወረዱ፡ ነታ ማሕበር ኣኪቦም ከኣ፡ ነታ ደብዳቤ ወፈይዋ። **31** ምስ
ኣንብብዋ ድማ፡ በቲ ምጽንናዕ ተሓጎሱ። **32** ይሁዳን ሲላስን ግና፡
ንሳቶም ድማ ነብያት እዮም ዝነበሩ እሞ፡ ነቶም ኣሕዋት ብብዙሕ ቃል
መዐድዎምን ኣበርትዕዎምን። **33** ሓያሎ መዓልቲ ምሳታቶም ምስ
ቀነዩ፡ ካብ ኣሕዋት ብሰላም ተፋንዮም ናብቶም ዝለኣኸዎም ተመልሱ።
34 ሲላስ ግና ኣብኡ ኺተርፍ ደለዩ። **35** ጳውሎስን በርናባስን ከኣ ኣብ
ኣንጾክያ ደንጎዮ፡ ምስ ብዙሓት ካልኦት ከይኖምዎን ቃል ጎይታ
ይምህሩን የበስሩን ነበሩ። **36** ድሕሪ ሓያሎ መዓልቲ ጳውሎስ ንበርናባስ፡
ንዓ፡ ንመለስ እሞ ኣብተን ቃል ጎይታ ዝመሀርናለን ዘበላ ኸተማታት
ነቶም ኣሕዋት ንብጽሓዮም፡ ከመይ ኢሎም ከም ዘለዉ ድማ ንርኣዮም፡
በሎ። **37** ሸዑ በርናባስ ነቲ ዮሃንስ ዚብሀል ማርቆስ ከኣ ምሳታቶም
ኪማልእዎ ደለዩ። **38** ጳውሎስ ግና ነዚ ኻባታቶም ኣብ ጳምፍልያ
እተፈልየ፡ ምሳታቶ ከኣ ናብ ዕዮ ዘይመጸ ኺማልእዎ ኣይፈተወን። **39**
ብዛዕባዚ፡ ንሓድሕዶም ክሳዕ ዚፋላለዩ፡ ኣብ መንጎኦም ባእሲ ኸኑ።
በርናባስ ንማርቆስ ሓዙ ናብ ቆጵሮስ ብመርከብ ከደ። **40** ጳውሎስ ግና
ንሲላስ ሓረየ፡ እቶም ኣሕዋት ኣብ ጸጋ እግዚኣብሂር ምስ ኣማሕጸንዎ
ድማ፡ ነቐሉ። **41** ነተን ማሕበር እናጽንዔዎን ናብ ሶርያን ናብ ቂልቅያን

ግብረ ሐዋርያት 16

1 ናብ ደርቤን ናብ ልስጥራን ድማ መጸ። እንሆ ኸኣ፡ ጢሞቴዎስ ዚብሀል ወደ መዝሙር፡ ወዲ ሓንቲ ኣማኒት ኣይሁዳዊት ሰበይቲ ኣቦኡ ግና ጽርአዊ፡ ኣብኡ ነበረ። **2** ንእኡ እቶም ኣብ ልስጥራን ኣብ ኢቆንዩምን ዘለዉ ኣሕዋት ጽቡቕ መስኪሮምሉ ነበሩ። **3** ሸዑ ጳውሎስ ምስኡ ኸኸወሰዶ ፈተወ፡ ኣቦኡ ጽርአዊ ምዃኑ ኸኣላቶም ይፈልጡ ነበሩ እሞ፡ ስለ እቶም ኣብተን ዓድታት እቲኣተን ዘለዉ ኣይሁድ ከኣ፡ ወሲዱ ገዘሮ። **4** ኣብ ዘዝኣተወዎ ኸተማ ኸኣ እቲ ሃዋርያትን ሽማግሌታትን ኣብ የሩሳሌም ዝሐገጉሎም ሕጋጋት ኪሕልዉ ኣዘዘዎም። **5** ስለዚ እተን ማሕበር በዚ ኸምዚ ብእምነት ይጸንዓ፡ ቍጽረን ድማ ኣብ ጸጽባሕ ይውስኽ ነበረ። **6** ኣብ እስያ ነቲ ቻል ከይነግሩ፡ መንፈስ ቅዱስ ምስ ከልከሎም፡ ብሃገር ፍርግያን ገላትያን ሐለፉ። **7** ኣብ ሚስያ ምስ በጽሑ፡ ናብ ቢቲንያ ኪኸዱ ፈተኑ፡ መንፈስ የሱስ ግና ኣይፈቐደሎምን። **8** ሚስያ ምስ ሐለፉ ኸኣ፡ ናብ ጥሮኣስ ወረዱ። **9** ንጳውሎስ ከኣ ብለይቲ ራእይ ተራእዮ። ብዓል መቄዶንያ ሰብኣይ ከኣ ደው ኢሉ፡ ናብ መቄዶንያ ሕለፍ እሞ ርድኣና፡ እናበለ ይልምኖ ነበረ። **10** ንሱ ራእይ ምስ ረኣየ፡ ወንጌል ክንሰብከሎም ኣምላኽ ከም ዝጸውዓና ተረዲእና፡ ብኡብኡ ናብ መቄዶንያ ኸንከይድ ደሌና። **11** ሸዑ ኻብ ጥሮኣስ ብመርከብ ምስ ከድና፡ ትኽ ኢልና ናብ ሳሙትራኬ ኣቕናዕና። ንጽብሒቱ ኸኣ ናብ ንያጳሊስ ከድና፡ **12** ካብኣ ድማ ናብ ፊልጲ፡ ንሳ ኣብታ ኸፍሊ ሃገር መቄዶንያ ቐዳመይቲ ኸተማን ሓዳስ ግዝኣት ሮሜን እያ። ኣብታ ኸተማ እቲኣ ሓያሎ መዓልቲ ቐኔና። **13** ብመዓልቲ ሰንበት ከኣ ካብ ዓንቀጽ እታ ኸተማ ወዲእና ኣብ ጥቓ እቲ ጸሎት ዚግበሮ ዝነበረ ርባ ተቐሚጥና፡ ነተን እኩባት ኣንስቲ ተዛረብናየን። **14** ልድያ እትብሀል፡ ንኣምላኽ እትፈርህ ሰበይቲ ብዓልቲ ኸተማ ትያቲራ፡ ሸያጢት ቀይሕ ሃሪ፡ ጽን ትብለና ነበረት። ናብቲ ጳውሎስ ዚብሎ ዝነበረ ኸተድህብ ከኣ፡ እግዚኣብሄር ልባ ኸፈተላ። **15** ንሳ ምስ ስድራ ቤታ ምስ ተጠምቀት ከኣ፡ ከም ኣማኒት ጐይታ ርኢኹምኒ እንተ ኃንኩምሲ፡ ናብ

ቤተይ ኣቲኹም ተቐመጡ፡ ኢላ ለመነትና ግዲውን በለትና። **16** ከከን
ድማ፡ ናብቲ ጸሎት ዚግበሮ ኸንከይድ ከሎና፡ መንፈስ ጥንቁላ ዘለዎ
ንጐይተታ ኸኣ በቲ ምጥንቁላ ብዙሕ እተርብሐም ዝነበረት ግዝእቲ
ተጓነፈትና። **17** ንሳ ኸኣ፡ እዞም ሰባት እዚኣቶም ባሮት ልዑል ኣምላኽ
እዮም፡ መገዲ ምድሓን ከኣ ይምህሩኹም ኣለዉ፡ ኢላ እናጨደረት፡
ኣስኣሰር ጳውሎስን ኣስኣሰርናን ሰበበት። **18** ከምዚ እናበለት ከኣ፡ ብዙሕ
መዓልቲ ገበረት። ጳውሎስ ድማ ጉህዩ፡ ግልጽ ኢሊ ነቲ መንፈስ፡ ከብኣ
ኸትወጽእ፡ ብስም የሱስ እእዝዘካ ኣሎኹ፡ በሎ። በታ ጊዜ እቲኣውን
ወጸ። **19** ጐይተታ ድማ ተስፋ ረብሐኦም ከም ዘባተኽ ምስ ረኣዩ፡
ንጳውሎስን ሲላስን ሓዝዎም ናብቶም ሹማት ከኣ ናብ ዕዳጋ ሰሐብዎም
እሞ፡ **20** እዞም ሰባት እዚኣቶም ኣይሁድ እዮም፡ ንኸተማና ኸኣ
የናዕብዎ ኣለዉ፡ **21** ንሕና ሮማውያን ክንቅበሎም ክንገብሮን
ዘይተፈቐደልና ስርዓትውን ይሰብኩ ኣለዉ፡ ኢሎም ናብቶም ሓላቕ
ኣምጽእዎም። **22** እቲ እኩብ ህዝቢ ኸኣ ተላዕሎም፡ እቶም ሓላቕ ድማ
ክዳውንቶም ገፊፎም፡ ብሽመል ኪዘብጥዎም ኣዘዙ። **23** ብዙሕ ምስ
ዘበጥዎም ከኣ፡ ናብ ቤት ማእሰርቲ ኣእተዎዎም፡ ነቲ ሓላው እሱራት
ድማ ኣጽኒዑ ኸሕልዎም ኣዘዝዎ። **24** ንሱ እዚ ትእዛዝ እዚ ምስ ተቐበለ
ኸኣ፡ ናብቲ ውሽጢ ቤት ማእሰርቲ ኣእተዎም፡ ኣእጋሮም ከኣ ኣብ
ጉንዲ ኣጽኒዑ ኣሰረ። **25** ፍርቂ ለይቲ ምስ ከከን ድማ፡ ጳውሎስን ሲላስን
ንኣምላኽ እናለመኑ ብዜማ የመስግኑ ነበሩ። እቶም እሱራት ከኣ
ይሰምዕዎም ነበሩ። **26** ብድንገት ድማ፡ መሰረት እታ ቤት ማእሰርቲ
ኸሳዕ ዚናወጽ፡ ብርቱዕ ምንድንቐዳቐ ምድሪ ኸከን። ብኡብኡ ኸኣ ኩሊ
እቲ መዓጹ ተኸፍተ፡ ናይ ኩላቶም መቓውሕውን ተፈትሑ። **27** እቲ
ሓላው እሱራት ምስ ተበራበረ ኸኣ፡ መዓጹ እታ ቤት ማእሰርቲ ተኸፊቱ
ረኣየ። እቶም እሱራት ዝመለቑ መሲልዎ ድማ፡ ሰይፊ መሊሑ ርእሱ
ኪቐትል ደለየ። **28** ጳውሎስ ግና፡ ኩላትና ኣብዚ ኣሎና እሞ፡ ኣብ
ርእስኻ እከይ ኣይትግበር፡ እናበለ ዓው ኢሊ ጨደረ። **29** ንሱ ድማ፡
መብራህቲ ሀቡኒ፡ ኢሊ እናጐየየ ኣተወ፡ ራዕራዕ እናበለውን ንጳውሎስን
ንሲላስን ሰገደሎም። **30** ናብ ግዳም ኣውጺኡ ኸኣ፡ ጐይተታይ፡ ምእንቲ
ኸድሕንሲ፡ እንታይ ክገብር ይግብኣኒ፡ በሎም። **31** ንሳቶም ከኣ፡
ብጐይታና የሱስ እምን እሞ ንስኻን ቤትካን ክትድሕኑ ኢኹም፡ በልዎ።

32 ንእኩን ኣብ ቤቱ ንዘለዉ ኸላቶምን ከኣ ቃል እግዚአብሔር ነገርዎም። **33** በታ ሰዓት እቲኣ ብለይቲ ወሲዱ ኣቐላሎ ሐጸቦም። ሸዑ ንሱ ምስ ኩሎም ስድራ ቤቱ ተጠምቀ። **34** ናብ ቤቱ ኣደዱቡ ድማ መኣዲ ቐረበሎም፡ ብኣምላኽ ስለ ዝኣመነውን ምስ ኩላቶ ስድራ ቤቱ ተሐጎሱ። **35** ምድሪ ምስ ወግሑ ግና፡ እቶም ሓላቕ፡ ነቶም ሰባት ፈቲሕካ ስደዶም፡ ኢሎም ገላዉ ለኣኹ። **36** እቲ ሓላው እሱራት ድማ፡ እቶም ሓላቕ ኸትፍትሑ ልኢኹም ኣለዉ፡ ሕጂ ኸኣ ውጹ ብሰላምውን ኪዱ፡ ኢሉ ንጳውሎስ እዚ ቃልዚ ነገሮ። **37** ጳውሎስ ግና፡ ንሕና ሮማውያን ክነስናስ፡ ብዘይ ፍርዲ ብግህዶ ዘበጠም ናብ ቤት ማእሰርቲ ኣእተዉና፡ ሕጂ ድማ ብሕቡእዶ ኺሰዱና፡ ባዕላቶም ደኣ መጺኦም የውጽኡና እምበር፡ እዝስ ከቶ ዘይከውን እዩ፡ በሎም። **38** እቶም ገላዉ ኸኣ እዚ ነገርዚ ነቶም ሓላቕ ነገርዎም። ንሳቶም ድማ ሮማውያን ምዃኖም ምስ ሰምዑ፡ ፈርሁ። **39** መጺኦም ከኣ ኣቃባጢሮም ኣውጽእዎም፡ ካብታ ኸተማ ኸግልሱውን ለመንዎም። **40** ሸዑ ካብ ቤት ማእሰቲ ወጺኦም፡ ናብ ቤት ልድያ ኣተዉ። ነቶም ኣሕዋት ምስ ረኣይዎም ከኣ፡ መዐድዎም ካብኡውን ሐለፉ።

ግብረ ሐዋርያት 17

1 ብኣምፊጶሊስን ብኣጶሎንያን ኣቢሎም ከኣ ናብ ተሰሎንቄ ኣተዉ። ኣብኡውን ቤት ጸሎት ኣይሁድ ነበረት። **2** ጳውሎስ ከኣ ከምቲ ልማዱ ናባታቶም ኣትዩ፡ ሰለስተ ሰንበት ብጽሑፋት ምሳታቶም ተዛራረበ። **3** ንክርስቶስ ኪስቀን ካብ ምወታት ኪትንስእን ከም ዚግብኦ፡ እዚ ዝሰብከልኩም ዘሎኹ የሱስ ከኣ ክርስቶስ እዩ፡ ኢሉ እናተርጎመ ይገልጸሎም ነበረ። **4** ካባታቶም ከኣ ሓይሎ ኣሚኖም፡ ናብ ጳውሎስን ሲላስን ተጸምበሩ፡ ኣዝዮም ብዙሓት ካብቶም ንኣምላኽ ዚፈርሁ ጽርኣውያን፡ ካብተን ዓበይቲ ኣንስቲውን ሒደት ዘይኩና ኸምኡ ገበሩ። **5** እቶም ዘይኣመኑ ኣይሁድ ከኣ ቀኒኦም፡ ካብቲ ዕዳጋ እኩያት ሰብ ወሰዱ፡ ህዝቢ ኣኪቦም ድማ ነታ ኸተማ ኣነዐብዋ። ንቤት ያሶን ሓዲጋ ወዲቐም ከኣ፡ ናብቶም ህዝቢ ኸውጽእዎም ደለዩ። **6** ምስስኣንዎም ግና፡ ንያሶንን ንሓይሎ ካብ ኣሕዋትን ናብቶም መኳንንቲ እታ ኸተማ

ስሐብም፡ እዞም ንኹሉ ዓለም ዜናዕቡስ ናብዚ ኸኣ መጺኦም፡ **7** ያሶን ከኣ ከም ኣጋይሽ ተቐቢልዎም ኣሎ፡ ንሳቶም ኩላቶም ምስ ኣዋጅ ቁሳር ዚጸላእ ነገር ይገብሩ፡ የሱስ ዚብህል ካልእ ንጉስ ኣሎውን፡ ይብሉ እዮም፡ እናበሉ ጨደሩ። **8** ንሳቶም እዚ ንዝሰምዑ ሰባትን ንመኳንንቲ እታ ኸተማን ኣዕገርገርዎም። **9** ንያሶንን ነቶም ካልኦትን ዋሕስ ኣትኪሎም ከኣ፡ ሐደግዎም። **10** እቶም ኣሕዋት ግና ንጳውሎስን ሲላስን ብኡብኡ ብለይቲ ናብ ቤርያ ሰደድዎም። ኣብኣ ምስ በጽሑ ኸኣ፡ ናብ ቤት ጸሎት ኣይሁድ ኣተዉ። **11** ንሳቶም ድማ ካብቶም ኣብ ተሰሎንቄ ዚነበሩ ዝበለጸ ደግታት ነበሩ። ንሳቶም፡ እዚ ነገርዚ እስኪ ኸምኡ እንተ ኸይይኑ፡ ኢሎም ኣብ ጸጽባሕ ነቲ ጽሑፋት እናመርመሩ፡ ነቲ ቃል ብኹሉ ፍቓዶም ተቐብልዎ። **12** ስለዚ ብዙሓት ካባታቶምን ካብተን ክቡራት ኣንስቲ ጽርእን ሰብኡትን፡ ሓደት ዘይከኑ፡ ኣመኑ። **13** ኣብ ተሰሎንቄ ዝነበሩ ኣይሁድ ከኣ ጳውሎስ ኣብ ቤርያ ድማ ቃል ኣምላኽ ከም ዝነገረ ምስ ሰምዑ፡ ነቲ ህዝቢ ኪዘርጉን ኬናዕቡን ናብኣውን መጹ። **14** ሸዑ እቶም ኣሕዋት ንጳውሎስ፡ ክሳብ ባሕሪ ኪኸይድ፡ ቀልጢፎም ሰደድዎ። ሲላስን ጠሞቴዎስን ግና ኣብኣ ተረፉ። **15** እቶም ንጳውሎስ ዝወሰዱ ግና ክሳብ ኣቴና ኣብጽሖም እሞ፡ ሲላስን ጠሞቴዎስን ቀልጢፎም ናብኡ ይስዑብዎ፡ ዚብል ትእዛዝ ሓዞም ናባታቶም ተመልሱ። **16** ጳውሎስ ድማ ኣብ ኣቴና ኪጽበዮም ከሎ፡ እታ ኸተማ ጣኦታት መሊኣ ምስ ረኣየ፡ ብመንፈሱ ተቃጸለ። **17** ስለዚ ኣብ ቤት ጸሎት ምስ ኣይሁድን ምስቶም ፈራህቲ ኣምላኽን፡ ኩሉ መዓልቲ ድማ ኣብ ዕዳጋ ምስ ዝረኸቦምን ይዛራረብ ነበረ። **18** ሓያሎ ፊሎሶፋት ከኣ ካብ ኤጲቄሬዎስን እስጢዮስን ምስኡ ጸመዱ። ገሊኦም ከኣ፡ እዚ ዓጃው እንታይ ኪብል ኩን እዩ ዚደሊ ዘሎ፡ በሉ። ገሊኦም ድማ፡ ብናይ የሱስን ትንሳኤን ስለ ዝሰበኸሎም፡ ብሓደስቲ ኣማልኽቲ ዚምህር ዘሎ ደኣ ይመስል፡ በሉ። **19-20** ጋሻ ነገር ኣብ ኣእዛንና ተስምዓና ኣሎኻ እሞ፡ እዚ ንስኻ እትዛረብ ሓዲሽ ትምህርትስ እንታይ ምዃኑ ኸንፈልጦዶ ይከኣለና እዩ? እዚ ነገርዚ እንታይ ምዃኑ ኸንፈልጥ ንደሊ ኣሎና፡ እናበሉ ድማ ሓዞም ናብ ኣርዮስፋጎስ ወሰድዎ። **21** ኩሎም ሰብ ኣቴናን ኣብኣ ዚነበሩ ጓኖትን ብዘይ ንሓድሽ ነገር ምዝራብን ምስማዕን እንተ ዘይከይይኑ፡ ንኻልእሲ ጊዜ ኣይነበሮምን። **22** ጳውሎስ ግና ኣብ ማእከል ኣርዮስፋጎስ ደው ኢሉ

በለ፡ ኣቲም ሰብ ኣቴና፡ ብኸሉ ነገር ምምሳኽ ኣማልኽቲ ኸም
 እተብዝሒ፡ እርእየኩም ኣሎኹ። **23** እናዞርኩ መቓድስኩም ክርኢ
 ኸሎኹ፡ ንዘይ ተፈልጦ ኣምሳኽ ዚብል እተጻሕፎ መሰውኢ ረኽብኩ።
 እምብኣርሲ እዚ ኸይፈለጥኩም እተምልኽዎ ዘሎኹም፡ ንእኡ ኣነ
 ኣነግረኩም ኣሎኹ። **24** እቲ ዓለምን ኣብኣ ዘሎን ዝገበረ ኣምሳኽ፡ ንሱ
 ጎይታ ሰማይን ምድርን እዩ እሞ፡ ብኢድ ኣብ እተሀንጸ መቓድስ
 ኣይሓድርን እዩ። **25** ንሱ ህይወትን ትንፋስን ኩሉ ነገርን ንኸሉ ዚህብ
 እዩ፡ ገለ ኸም ዚጨንቆ ኢድ ሰብ ኣየገልግሎን እዩ። **29** እምብኣርስኽ
 ዓሌት ኣምሳኽ ካብ ኩንናስ፡ ኣምሳኽ ነቲ ብናይ ሰብ ብልሓትን ሓሳብን
 እተገብረ ቐርጺ ወርቂ ወይ ብፋር ወይ እምኒ ኸም ዚመስል፡ ክንሓስቦ
 ኣይግብኣናን እዩ። **30-31** ኣምሳኽ ነቲ ዘመን ድንቅርና ኣሕሊፉ፡ በቲ
 ኸብ ምወታት ዘተንስኦ እሞ ብእኡ ንኸሉ እምነት እናሀበ ዝመደቦ
 ሰብኣይ ንዓለም ብጽድቂ ዚፈርደላ መዓልቲ ወሲኑ ስለ ዘሎ፡ ሕጂ ኣብ
 ኩሉ ቦታ ንብዘሎ ሰብ ኪንስሑ ይነግር ኣሎ። **32** ብዛዕባ ትንሳኤ
 ምወታት ምስ ሰምዑ ግና፡ ገሊኦም ኣላገጹሉ፡ ገሊኦም ከኣ፡ እዝስ ከም
 ብሓድሽ ድማ ክንሰምዓካ ንደሊ ኢና፡ በልዎ። **33** ከምኡ ድማ ጳውሎስ
 ካብ ማእከሎም ወጸ። **34** ሓይሎ ሰብኡት ከኣ ሰዑብዎ እሞ ኣመኑ፡
 ካባታቶም ድማ እቲ ናይ ኣርዮስ ፋጎስ መኰነን፡ ድዮኒስዮስን ደማሪስ
 እትብህል ሰበይቲ፡ ከምኡውን ካልኦት ምሳታቶም ነበሩ።

ግብረ ሓዋርያት 18

1 ድሕርዚ ጳውሎስ ካብ ኣቴና ተበጊሱ ናብ ቈረንቶስ መጸ **2** ቅላውዴዎስ
 ኩሎም ኣይሁድ ካብ ሮሜ ኸለቁ ኣዘዘ እሞ፡ ሽዑ ቐን ምስ ሰበይቲ
 ጵርስኪላ ኸብ ኢጣልያ ዝመጸ ኣኪላስ ዚብህል ኣይሁዳዊ ብዓል ጳንጦስ
 ረኽበ ስባታቶምውን ተጸምበረ። **3** ዕዮኦም ሓደ ስለ ዝነበረ ኸኣ፡ እናዐየየ
 ምሳታቶም ተቐመጠ፡ እቲ ዕዮኦም ድማ ምስፋይ ድንኳን ነበረ። **4**
 ሰንበት ሰንበት ከኣ ኣብ ቤት ጸሎቶም ይዛራረብ፡ ንኣይሁድን
 ንጵርኣውያንን ድማ የረድኦም ነበረ። **5** ሲላስን ጢሞቴዎስን ካብ
 መቄዶንያ ምስ ወረዱ፡ ጳውሎስ፡ እቲ የሱስ ንሱ ክርስቶስ ምኃኑ
 ንኣይሁድ እናመስከረ፡ ብዕዮ እቲ ቃል ጸኒዑ ነበረ። **6** ንሳቶም ምስ

ተከራክርዎን ምስ ጸረፉን ግና፡ ክዳኑ ነጊፉ፡ ደምኩም ኣብ ርእሰኹም ይኹን፡ ኣነ ንጹህ እየ፡ ካብ ሕጂ ኸኣ ናብ ኣህዛብ ክኸይድ እየ፡ በሎም።

7 ካብኡ ወጺኡ ድማ፡ ናብቲ ቲትዮስ ዮስጦስ ዚብህል፡ እግዚኣብሄር ዚፈርህ ሰብኣይ፡ ቤቱ ኸኣ ኣብ ጥቓ ቤት ጸሎቶም ዝነበረት፡ ኣተወ። **8** ክሪስቶስ እቲ መራሕ ቤት ጸሎት ድማ፡ ምስ ኩሊ ስድራ ቤቱ ብጎይታ ኣመነ። ካብ ሰብ ቈረንቶስውን ብዙሓት ሰሚያም ኣመኑን ተጠምቁን።

9-10 ጎይታ ኸኣ ለይቲ ብራእይ ንጳውሎስ ተራእዮ እሞ፡ ኣብዛ ኸተማ እዚኣ ብዙሕ ህዝቢ ስለ ዘሎኒ፡ ተዛረብ ደኣ እምበር፡ ስቕ ኣይትበል፡ ኣነ ምሳኻ እየ እሞ፡ ክፉእ ኪገብረካ ዚቐርበካ የልቦን፡ ኣይትፍራህ፡ በሎ። **11** ኣብኣ ቓል ኣምላኽ እናመሀረ ዓመትን ሹድሽተ ወርሕን ኣብ ማእከሎም ተቐመጠ። **12-13** ጋልዮስ ኣብ ኣካይያ ምስሌንነት ተሸይሙ ኸሎ፡ ኣይሁድ ሐቢሮም ኣብ ጳውሎስ ተንስኡ፡ እሞ፡ ብዘይ ሕጊ ንኣምላኽ ኬምልኽዎ ንሰብ ይሓብብል ኣሎ፡ እናበሉ ናብ መጋባእያ ኣምጽእዎ።

14 ጳውሎስ ኣፉ ኪኸፍት ምድ ደለየ ግና፡ ጋልዮስ ንኣይሁድ፡ ኣቲም ኣይሁድ፡ ገለ ዓመጽ ወይስ ገለ ኸፉእ ግብሪ እንተ ዚኸውንሲ፡ ሀዲኤ ኸሰምዓኩም ምተገብኤ ነይሩ። **15** ክርክር ብዛዕባ ቓልን ስምን ሕግኹምን እንተ ኸኑን ግና፡ ኣነ ኣብዚ ነገርዚ ፈራዲ ክኸውን ኣይፈቱን እየ እሞ ባዕላትኩም ፍለጡ፡ በሎም። **16** ካብቲ መጋባእያውን ሰጎጎም።

17 ኩላቶም ከኣ ንሶስቴነስ መራሕ ቤት ጸሎት ሓዞም ሐቢሮም ኣብ ቅድሚ መጋባእያ ዘበጥዎ። ጋልዮስ ግና ግዲ እዚ እኳ ኣይነበሮን። **18** ጳውሎስ ግና ድሕርዚ ሓያሎ መዓልቲ ምስ ተቐመጠ፡ ካብቶም ኣሕዋት ተሳናበተ። መብጽዓ ስለ ዝነበሮ፡ ኣብ ክንክሬኣ ርእሱ ምስ ተላጸየ ኸኣ፡ ምስ ጵርስኪላን ኣኪላስን ብመርከብ ናብ ሶርያ ኸደ። **19** ኣብ ኤፌሶን ምስ በጽሑ ኸኣ፡ ንኣታቶም ኣብኣ ሓደጎም። ንሱ ግና ናብ ቤት ጸሎት ኣትዮ ምስቶም ኣይሁድ ይዛራረብ ነበረ። **20** ንሳቶም ብዙሕ መዓልቲ ምሳታቶም ኪጸንሑ እንተ ለመንዎ ኸኣ፡ ኣበዮም፡ **21** በዚ ዚመጽእ በዓል ብዘበልኩ ኣቢለ ኣብ የሩሳሌም ክውዕል ይግብኣኒ እየ፡ ኣምላኽ እንተ ፈቐደ ኸኣ፡ ናባታትኩም ክምለስ እየ፡ ኢሊ ተሳናበቶም። ካብ ኤፌሶን ከኣ ብመርከብ ከደ። **22** ኣብ ቂሳርያ በጽሑ፡ ካብኣ ደዲቡ፡ ንማሕበር ሰላም ምስ በለ፡ ናብ ኣንጾክያ ወረደ። **23** ሓያሎ መዓልቲ ኣብኣ ምስ ቀነየ ኸኣ፡ ካብኣ ተበጊሱ ንኹላቶም ደቀ መዛሙርቲ እናጽንዔ፡ ኣብ

ሃገር ገላት ያን ፍርግ ያን በብተራ ዞረ። **24** ሓደ ሊቅ አጵሎስ ዝስሙ ኣይሁዳዊ፡ ብዓል እስክንድርያ፡ ብጽሑፋት ከአ ስልጡን ሰብአይ፡ ናብ ኤፌሶን መጸ። **25** መገዲ እግዚአብሔር ምሁር ነበረ፡ ጥምቀት ዮሃንስ ጥራይ ክነሱ ዚፈልጥሲ፡ ብመንፈስ ሞይቁ ብዛዕባ ናብ የሱስ ይነግር ኣጸቢቐውን ይምህር ነበረ። **26** ንሱ ኣብ ቤት ጸሎት ብትብዓት ኪምህር ጀመረ። ጵርስኪላን ኣኪላስን ምስ ሰምዕዎ ኸአ፡ ወሲዶም መገዲ ኣምላኽ ኣጸቢቐኦም ኣረድእዎ። **27** ናብ ኣካይያ ኸሓልፍ እንተ ደለየ፡ እቶም ኣሕዋት ኣጸናንዕዎ፡ ነቶም ደቀ መዛሙርቲ ድማ ኪቐበልዎ ጸሓፉሎም። ኣብአ ምስ በጽሑ ኸአ፡ ነቶም ኣመንቲ ብጸጋ ኣምላኽ ብዙሕ ጠቐሞም። **28** የሱስ ንሱ ክርስቶስ ምኃኑ ብጽሑፋት እናኣርአየ፡ ንኣይሁድ ኣብ ቅድሚኡ ኸሉሉ ብግሁድ ኣጸቢቐ ይረትዮም ነበረ።

ግብረ ሐዋርያት 19

1 ከነ ድማ፡ ኣጵሎስ ኣብ ቈረንቶስ ከሎ፡ ጳውሎስ፡ በቲ ላዕላይ ሃገር ሐሊፉ ናብ ኤፌሶን መጸ፡ ሓያሎ ደቀ መዛሙርቲ ድማ ረኸበ እሞ። **2** ምስ ኣመንኩምሲ፡ መንፈስ ቅዱስ ደ ተቐቢልኩም፡ በሎም። ንሳቶም ከአ፡ ኣይፋልናን፡ መንፈስ ቅዱስ ከም ዘሎ እኳ ኣይሰማዕናን፡ ኢሎም መለሱሉ። **3** ንሱ ኸአ፡ ብኣየናይ ጥምቀት ደኣ ተጠመቐኩም፡ በሎም። ንሳቶምውን፡ ብናይ ዮሃንስ ጥምቀት፡ በልዎ። **4** ሸዑ ጳውሎስ፡ ዮሃንስሲ በቲ ድሕሪኡ ዚመጽእ፡ ማለት ብየሱስ ክርስቶስ፡ ኪኣምኑ፡ ነቶም ህዝቢ እናነገረ ጥምቀት ንስሓ እዩ ዘጥመቐ፡ በሎም። **5** እዚ ምስ ሰምዑ፡ ብስም ጎይታና የሱስ ተጠምቁ። **6** ጳውሎስ ኢዱ ምስ ኣንበረሎም ከአ፡ መንፈስ ቅዱስ ናባታቶም ወረደ። ሸዑ ብቋንቋታት ተዛረቡን ተነበዩን። **7** እቶም ሰባት ከአ ኩላቶም ኣስታት ዓሰርተው ክልተ ዚኣኸሉ ነበሩ። **8** ኣብ ቤት ጸሎት ኣኣትዩ፡ ብዛዕባ መንግስቲ ኣምላኽ እናነገሮምን እናኣረድኦምን፡ ሰለስተ ወርሒ ብትብዓት ይዛራረቦም ነበረ። **9** ሓያሎ ነቲ መገዲ ኣብ ቅድሚኡ ህዝቢ እናካፍኡ ምስ ተታረሩን ምእማን ምስ ኣበዩን ግና፡ ካባታቶም ኣግለሰ። ነቶም ደቀ መዛሙርቲ ፈልዩ ኣብ ጸጽባሕ ኣብ ቤት ትምህርቲ ጠራኖስ ከይኑ ይዛራረቦም ነበረ። **10** እዚ፡ ኣብ እስያ ዝነበሩ ኸሉሎም ኣይሁድን ጽርኣውያንን ነቲ ቃል ጎይታ ኸሳዕ ዚሰምዕዎ፡

ክልተ ዓመት ምሉእ እናቸጸለ ኸደ። **11** ኣምላኽ ከኣ ብኢድ ጳውሎስ ብዙሕ በይኑ ዝኸነ ተኣምራት ገበረ። **12** መኣረም ያኡ ወይስ ክዳኑ ኻብ ዝባኑ ወሲዶም ኣብቶም ሕመማት የንብሩ እሞ ሕማሞም ይሓድጎም፡ ርኽሳት መናፍስቲውን ካባታቶም ይወጹ ነበሩ። **13** ካብቶም ኣስማት እናገበሩ ዚዞሩ ኣይሁድ ከኣ ሓያሎ ነቶም ርኽሳት መናፍስቲ ዝሓደርዎም፡ በቲ ጳውሎስ ዚሰብኮ የሱስ ነምሕለኩም ኣሎና፡ ኢሎም ስም ጎይታና የሱስ ኪሰምዩሎም ፈተኑ። **14** እቶም እዚ ዝገበሩውን ሾብዓተ ደቂ ሓደ ኣስቄዋ ዚብህል ኣይሁዳዊ ሊቀ ኻህናት እዮም። **15** እቲ ርኽሱ መንፈስ ድማ፡ ንየሱስ እፈልጦ፡ ንጳውሎስውን ኣይስሕቶም እዩ፡ ንስኻትኩምከ እንታዎት ኢኹም፡ ኢሎ መለሰሎም። **16** እቲ ርኽሱ መንፈስ ዝሓደሮ ሰብኣይ ከኣ ጎየዮም፡ ጥራዮም ከይኖም ቈሲሎም ካብታ ቤት ክሳዕ ዚህድሙ ንኸልተ ኻባታቶም ተባራቲዑ ኣሕመቆም። **17** እዚ ነገርዚ ኣብቶም ኣብ ኤፌሶን ዚነብሩ ኣይሁድን ጽርኣውያንን ኩላቶም ተፈልጦ። ንኹላቶምውን ፍርሃት ወደቐም፡ ስም ጎይታና የሱስ ከኣ ተመስገነ። **18** ካብቶም ዝኣመኑ ኸኣ ብዙሓት ነቲ ዝገበርዎ እናተኣመኑን እናነገሩን መጹ። **19** ብዙሓት ጠንቁልቲ ድማ መጻሕፍቶም ኣኪቦም ኣብ ቅድሚኡ ኹሉ ኣንደድዎ። ዋጋኡ እንተ ተጸብጸበ ኸኣ፡ ሓምሳ ሸሕ ድሪም ከይኑ ተረኸበ። **20** ቃል ጎይታውን ከምዚ ኢሎ ብሓይሊ ዐበየን በርትዔን። **21** እዚ ነገርዚ ምስ ተወድኤ፡ ጳውሎስ ብመቄዶንያን ብኣካይያን ሓሊፉ ናብ የሩሳሌም ኪኸይድ ብመንፈስ ሓሰበ እሞ፡ ኣብኣ ምስ በጻሕኩውን፡ ንሮሜ ድማ ክርእያ የድልየኒ እዩ፡ በለ። **22** ክልተ ኻብቶም ደገፍቲ፡ ጠሞቱዎስን ኤራስጦስን፡ ናብ መቄዶንያ ሰደዶም፡ ንሱ ግና ኣብ እስያ ሓያሎ ወርሓት ጸንሑ። **23** በቲ ቕነቲ ብዛዕባ እዚ መገዲዚ ብዙሕ ዕግርግር ኩነ። **24** ድሜጥሮስ ዚብህል ሓደ ንኣርጤምስ ዚኸውን መቐደስ ብሩር ዚሰርሕ ኣንጠረኛ ነቶም ኣንጠረኛታት ብዙሕ የርብሐም ነበረ። **25** ነዚኣቶምን ነቶም ብዕዮኦም ዚሓብርዎምን ኣኪቡ ኸኣ፡ ከምዚ በሎም፡ ኣቲም ሰባት፡ ጥቕምና ኻብዚ ስራሕዚ ምዃኑ ትፈልጡ ኣሎኹም። **26** እዚ ጳውሎስ፡ እዞም ብኢድ ዚግበሩስ ኣማልኽቲ ኣይኩኑን፡ እናበለ ኣብ ኤፌሶን ጥራይ ዘይኩነስ፡ ዳርጋ ኣብ ኩላ እስያ ንብዙሓት ሰባት ከም ዘስድዔን ከም ዘዕለወን፡ ትርእዩን ትሰምዑን ኣሎኹም። **27** እታ ኹላ

እስያን ብዙላ ዓለምን ዘምልኻኣ ዓባይ ኣርጤምስ፡ መቐደሳ ኸም ከንቱ ኸይቀጻጸር ክብረታውን ከይሰዐር እምበር፡ ስራሕና ኸይንዐቕ ጥራይ ኣይከውንን ዜፍርህና ዘሎ። 28 እዚ ምስ ሰምዑ፡ ኩራ መልኦም እሞ ዓው ኢሎም፡ ኣርጤምስ ሰብ ኤፌሶን ዓባይ እያ፡ እናበሉ ጨደሩ። 29 ኣብታ ኸተማ ድማ ዕግርግር ኩነ፡ ንጋይዮስን ኣርስግርኮስን፡ ሰብ መቄዶንያ ብጸት ጳውሎስን፡ እናሰሐቡ ሐቢሮም ናብታ ስፍራ ንይላ ገዎዩ። 30 ጳውሎስ ኣብ ማእከል እቶም ህዝቢ ኸኢኣቱ እንተ ደለዩ ኸኣ፡ እቶም ደቀ መዛሙርቲ ኸልከልዎ። 31 ካብቶም ፈተውቱ ዝነበሩ ዓበይቲ እስያ ገሊኦም ከኣ፡ ናብታ ስፍራ ንይላ ኸይመጽእ፡ ልኢኸም ለመንዎ። 32 እቶም ኣኸባ ዝርግርግ ኢሎም ነበሩ እሞ፡ ዚበዝሑስ ብዛዕባ እንታይ ከም እተኣከቡ እኳ ኣይፈልጡን ነበሩ፡ ስለዚ ገሊኦም ከምዚ ገሊኦምውን ከምቲ ኢሎም ይጭድሩ ነበሩ። 33 ኣይሁድ ንእስክንድሮስ ንቐድሚት ገጾም ምስ ደፍእዎ ኸኣ፡ እቲኣቶም ካብ ማእከል እቶም ሰባት ሰሐብዎ። እስክንድሮስ ከኣ ነቶም ህዝቢ ኸም ጉተሎም ደልዩ ብኢዱ ኣመልከተ። 34 ኣይሁዳዊ ምኃኑ ምስ ፈለጡ ግና፡ ናይ ሰብ ኤፌሶን ኣርጤምስ ዓባይ እያ፡ እናበሉ፡ ኩላቶ ብሓደ ቻል ኩይኖም ክልተ ሰዓት ዚኣክል ጨደሩ። 35 እቲ ናይታ ኸተማ ጸሓፊ ነቶም ህዝቢ ኣህዲኡ በለ፡ ኣቱም ሰብ ኤፌሶን፡ ከተማ ኤፌሶን ነቲ መቐደስ እታ ዓባይ ኣርጤምስን ነቲ ኸብ ሰማይ ዝወረደ ምስላን ከም እትሕሉ ዘየልጥ ሰብ እንታዋይ እዩ። 36 እምብኣርሲ እዚ ኣሉ ዘይብህል ነገር ካብ ኩነ፡ ክትህድኡ ብታህዋኸውን ሓደ ነገር ከይትገብሩ ይግብኣኩም እዩ። 37 እዞም ሰባት እዚኣቶም መቐደስኩም ከይሰረቑ ንኣምላኸኩምውን ከይጸረፉ ኢኹም ኣምጺእኩምዎም ዘሎኹም። 38 ዲሜጥሮስን እቶም መሳርሕቱን ግና ገለ ነገር እንተ ኣለዎም፡ መዓልቲ መጋባእያን ምስሌነታትን ኣለውዎም፡ ነንሓድሕዶም ይካሰሱ። 39 እዚ እተልዕልዎ ዘረባ ስለ ኸልእ ነገር እንተ ኸይኑ ኸኣ፡ ኣብቲ ስራዕ ዋዕላ ይቕረጽ። 40 በዚ ዕግርግር እዚ እንመልሶ ምኸንያት ስለ ዜብልና፡ በዚ ሎሚ ዝኸውነ ታዕታዕ እኳ ኸይንኸሰስ ንፈርህ ኣሎና። 41 ከምዚ ኢሉ ነቲ ኣኸባ በተኖ።

1 እቲ ታዕታዕ ምስ ዐረፈ፡ ጳውሎስ ነቶም ደቀ መዛሙርቲ ጸዊዑ መዐዶም፡ ተሳናቢትዎም ከኣ ናብ መቄዶንያ ኪኸይድ ነቐለ። **2** ብብዙሕ ቃል እናመዐዶም ከኣ፡ ነቲ ሃገር ዞይሩ ናብ ጽርኢ መጸ። **3** ኣብኣ ሰለስተ ወርሒ ምስ ገበረ፡ ናብ ሶርያ ብመርከብ ኪኸይድ ሓሲቡ ኸሎ፡ ኣይሁድ ውዲት ስለ ዝገበሩሉ፡ ብመቄዶንያ ገይሩ ኪምለስ ምኸሩ ቈረጸ። **4** ክሳብ እስያ ኸኣ እኒ ሶጳጥሮስ፡ ወዲ ጲሮስ ብዓል ቤሮያን፡ ኣርስተርኮስን ሴኮንዶስን፡ ሰብ ተሰሎንቄ፡ ጋይዮስ ብዓል ደርቤን ጠሞቴዎስን ካብ እስያ ኸኣ ትኪቆስን ጥሮፊሞስን ኣሰነይዎ። **5** እዚኣቶም ቅድሚና ሓሊፎም ኣብ ጥርኣስ ተጸበዩና። **6** ንሕና ግና ድሕሪ በዓላት ቅጫ ኻብ ፊልጲ ብመርከብ ነቂልና ብሓሙሽተ መዓልቲ ኣብ ጥርኣስ ናባታቶም በጻሕና፡ ኣብኣውን ሾብዓተ መዓልቲ ቐኔና። **7** ብቐዳመይቲ መዓልቲ ሰሙን፡ እንጌራ ኸንቈርስ ተኣኪብና ኸሎና፡ ጳውሎስ ንጽብሒቱ ኸብገስ ሓሲቡስ ይዛረቦም ነበረ፡ ዘረባኡ ድማ ክሳብ ፈረቓ ለይቲ ኣንውሑ። **8** ኣብቲ ተኣኪብናሉ ዝነበርና ላዕላይ ደርቢ ብዙሕ መብራህትታት ይበርህ ነበረ። **9** ኣውጢኮስ ዝስሙ ጐበዝ ኣብ መስኮተ ተቐሚጡ ኸሎ፡ ከቢድ ድቃስ ወሰዶ። ጳውሎስ ዘረባኡ ምስ ኣንውሑ ኸኣ፡ ድቃስ ከቢድዎ፡ ካብ ሳልሳይቲ ደርቢ ናብ ታሕቲ ወደቐ፡ ሞይቱ ድማ ኣልዐልዎ። **10** ጳውሎስ ወሪዱ ኣብ ልዕሊኡ በጥ በለ፡ ሓቕፍዎ ኸኣ፡ ነፍሱ ኣብኡ ኣላ እሞ፡ ዋይዋይ ኣይትበሉ፡ በሎም። **11** ደዲቡ ድማ እንጌራ ቈሪሱ በልዔ፡ ክሳብ ምድሪ ዚወግሕ ብዙሕ ምስ ተዛረቦም ከኣ፡ በዚ ኸምዚ ኻብኡ ነቐለ። **12** ነቲ ወዲ ኸኣ ብህይወቱ ኣምጽእዎ እሞ ኣዝዮም ተጸናንዑ። **13** ንሕና ቐድም ኣብ መርከብ ኣቶና፡ ጳውሎስ ምድሪ ምድሪ ኪኸይድ ደልዩ፡ ንእኡ ኸንቅበሎ ሓሲብና፡ ከምኡ ኣዚዙና ነበረ እሞ፡ ንኣሶስ ኣቢልና ሓለፍና። **14** ኣብ ኣሶስ ምስ ተራኸብና፡ ተቐቢልናዮ ናብ ሜጠሌኔ መጻእና። **15** ንጽብሒቱ ኸኣ ካብኣ ብመርከብ ጌርና ኣብ መንጽር ክዮስ በጻሕና፡ በታ ኻልኣይቲ መዓልቲ ድማ ነታ መርከብ ኣብ ሳሞስ ኣቕምናያ፡ ንጽብሒቱ ድማ ኣብ ሚሊጦስ ኣቶና። **16** እንተ ኸይኑሉስ፡ ጳውሎስ ንበዓል ሓምሳ ኣብ የሩሳሌም ኬብዕል ተህዊኹ ነበረ እሞ፡ ኣብ እስያ ምእንቲ ኸይድንጉ ኢሉ፡ ናብ ኤፌሶን ከይኣቱ ምኸሩ ወድኤ። **17** ካብ ሚሊጦስ ናብ ኤፌሶን ልኪኹ፡ ነቶም ሸማግሌታት ማሕበር ናብኡ ጸውዖም። **18** ናብኡ ምስ መጹ ኸኣ በሎም፡ ካብታ ናብ እስያ ዝኣቶኹላ

ቆዳ መይቲ መዓልቲ ጀሚሩ ኹሉ ጊዜ ምሳኻትኩም ከመይ
ከምዝነበርኩ፡ ንስኻትኩም ትፈልጡ ኢኹም። **19** ብኹሉ ትሕትናን
ብብዙሕ ንብዓትን ብውዲት ኣይሁድ ብዝበጽሓኒ ፈተናን ንጎይታ
ኸመይ ገይረ ኸም ዘገልገልክዎ፡ **20-21** ንኣይሁድን ንጽርአውያንን
ብንስሓ ናብ ኣምላኽ ኪምለሱ ብጎይታና የሱስ ክርስቶስ ከኣ ኪኣምኑ
እናመስከርኩ፡ ዚጠቅም ዘበለ እናሰበኸኩልኩም ኣብ ዋዕላ ኹነ ኣብ ቤት
ኩነ ምምሃርኩም ከቶ ኣየብኩርኩን። **22-23** ሕጂ ግና እንሆ፡ ኣነ
ብመንፈስ ተኣሲረ ናብ የሩሳሌም እኸይድ ኣሎኹ፡ ብዘይ እታ፡ መንፈስ
ቅዱስ፡ ማእሰርትን ጸበባን ኪጸንሓካ እዩ፡ እናበለ ኣብ ከተማኡ
ዚምስክረለይ ዘሎ እንተ ዘይኩይናስ፡ ኣብ የሩሳሌም እንታይ ከም
ዚረኸበኒ ኣይፈልጥን እዩ። **24** ጉያይን ብጎይታና የሱስ እተቐበልክዎ
መልእኽተይን ክፍጽዎ፡ ወንጌል ጸጋ ኣምላኽ እናመስከርኩ
ህይወተይውን ብኣይሲ ኸም ክብርቲ ገይረ ኣይርእያን እዩ። **25** ሕጂ ድማ
እንሆ፡ ንስኻትኩም ኩላትኩም፡ እናዞርኩ መንግስቲ ኣምላኽ
ዝሰበኸኩልኩም፡ ደጊም ገጸይ ከም ዘይትርእዩ፡ እፈልጥ ኣሎኹ። **26-27**
ኩሉ ምኸሪ ኣምላኽ ነገርኩኹም እምበር፡ ዘትረፍኩልኩም የብለይን
እሞ፡ ካብ ደም ኩል ኻትኩም ንጹህ ምኻነይ ሎም መዓልቲ
እምስክረልኩም ኣሎኹ። **28** ስለዚ ንርእሰኹምን ነታ ብገዛእ ደሙ
ዘጥረያ ማሕበር ጎይታን ክትጓዕዩ፡ መንፈስ ቅዱስ ኤጲስቆጶስ ገይሩ
ኣብኣ ዝሸመኩም ኩሉ መጓሰ ሐልዉ። **29** ኣነ ምስ ኣግለስኩ፡ ነቲ መጓሰ
ዘይንሕፉ እኩያት ተኻሉ ኸም ዚኣትዉኹም፡ እፈልጥ ኣሎኹ። **30**
ንደቀ መዛሙርቲ ደድሕሪኦም ምእንቲ ኺሰሕቡ፡ ቁናን ነገር ዚምህሩ
ኻባኻትኩም ኪትንስኡ እዮም። **31** ስለዚ ሰለስተ ዓመት ምሉእ ለይትን
መዓልትን ብንብዓት ንነፍሲ ወከፍኩም ምምዓድ ከም ዘየብኩርኩ፡
እናዘከርኩም ንቐሑ። **32** ስሕጂ ድማ ንኣምላኽን ነቲ ኺሆንጸኩምን ምስ
ኩላቶም ቅዱሳን ኬረስትየኩምን ዚኸእል ቃል ጸጋኡን ኤማሕጽነኩም
ኣሎኹ። **33** ብሩር ኩነ ወይ ወርቂ ወይ ክዳን ካብ ሓደ እኳ ኣይደሌኹን።
34 ንኣይን ነቶም ምሳይ ዚነብሩን እዘን ኣእዳወይ ከም ዘገልግላ
ባዕላትኩም ትፈልጡ ኢኹም። **35** ነቲ ጎይታና የሱስ ባዕሉ፡ ካብ
ምቐባልሲ ምሃብ ኣዝዩ ይባርኽ፡ ዝበሎ ቃል እናዘከርካ፡ ከምዚ ጌርካ፡
ምዕያይን ንድኹማት ምእላይን ከም ዚግባእ፡ ብኹሉ ኣርኤኹኹም።

36 እዚ ምስ በለ ኸኣ፡ ተምበርኪኹ ምስ ኩሎም ሐቢሩ ጸለየ። **37**
ኩላቶም ከኣ ብዙሕ በኸዩ፡ ንጳውሎስ ድማ ብኸሳዱ ሐኒቆም ሰዐምዎ።
38 ካብ ኩሉ ኸኣ ስለቲ፡ ደጊምሲ ገጸይ ኣይክትርእዩን ኢኹም፡ ዝበሎ
ቃል ኣዝዮም ጎሀዩ። ክሳብ እታ መርከብውን ኣፋነውዎ።

ግብረ ሐዋርያት 21

1 ከጎን ድማ፡ ካባታቶም ተፈሊና ብመርከብ ምስ ተበገስና፡ መገድና
ኣቕኒዕና ናብ ቆስ መጻእና፡ ንጽብሒቱ ኸኣ ንሮዶስ፡ ካብኣውን ናብ
ጳጥራ ኣቶና። **2** ናብ ፊንቄ እትኸይድ መርከብ ምስ ረኸብና ኸኣ፡ ብእኣ
ጌርና ነቐልና። **3** ንቆጵሮስ ኣማዕዲና ርኢና ያስ፡ ንጸጋምና ሐዲግና ያ
ናብ ሶርያ ኣበልና። ጽዕነት እታ መርከብ ኣብ ጢሮስ ዚራገፍ ነበረ እሞ፡
ናብኣ ኣቶና። **4** ደቀ መዛሙርቲ ረኸብናስ፡ ኣብኣ ሾብዓተ መዓልቲ
ቐኔና እሞ፡ ንሳቶም ብመንፈስ ተደሪኹም፡ ንጳውሎስ ናብ የሩሳሌም
ከይድይብ ነገርዎ። **5** ከጎን ኸኣ፡ እተን መዓልትታት እቲኣተን ምስ
ኣሕለፍና፡ ክንከይድ ወጻእና። ኩላቶም ድማ ምስ ኣንስቶምን ደቆምን
ኩይኖም ክሳብ ወጻኢ እታ ኸተማ ኣፋነውና፡ ኣብቲ ገምገም ባሕሪ ኳንና
ኸኣ ተምበርኪኹና ጸሌና። **6** ንሓድሕድና ደሓን ውዑሉ ተባሃሂልና ኸኣ፡
ናብታ መርከብ ደየብና፡ ንሳቶምውን ነንገዛኦም ተመልሱ። **7** ንሕና ግና
ብመርከብ ምኻድ ምስ ወዳእና፡ ካብ ጢሮስ ናብ ጵቶልማዮስ በጻሕና፡
ነቶም ኣሕዋት ሰላም ኢልና ኸኣ፡ ምሳታቶም ሓንቲ መዓልቲ ወዐልና።
8 ንጽብሒቱ ኸኣብኣ ወጺእና ናብ ቂሳርያ መጻእና፡ ኣብ ቤት ፊልጶስ
ወንጌላዊ፡ ካብቶም ሾብዓተስ ሓደ ዝነበረ፡ ኣቲና ኣብኣ ቐኔና። **9** ንሱ
ትንቢት ዚንበያ ኣርባዕተ ደናግል ኣዋልዱ ነበራኡ። **10** ሓያሎ መዓልቲ
ምስ ገበርና፡ ኣጋቦስ ዝስሙ ነብዩ ኸኣብ ይሁዳ ወረደ። **11** ናባና መጺኡ
ኸኣ፡ ቐናት ጳውሎስ ወሲዱ፡ ኣእዳውን ኣእጋሩን ብእኡ ተኣሰረ እሞ፡
ንዋና እዛ ቐናት እዚኣ ኣይሁድ ኣብ የሩሳሌም ከምዚ ገይሮም ኣሲሮም
ናብ ኢድ ኣህዛብ ኣሕሊፎም ኪህብዎ እዮም፡ ይብል መንፈስ ቐዱስ፡
በለ። **12** እዚ ምስ ሰማዕና፡ ንሕናን እቶም ደቂ እታ ዓድን ናብ የሩሳሌም
ከይድይብ ንጳውሎስ ለመንናዮ። **13** ሽዑ ጳውሎስ፡ ኣቲም እትበኸዩን
ንልበይ እትሰብሩን፡ እንታይ ትገብሩ ኣሎኹም፡ ኣነ ምእንቲ ስም

ጎይታና የሱስ አብ የሩሳሌም ንሙማት ድማ እምበር፡ ንማእሰርቲ ጥራይ እኳ አይከብንኩን ተዳልየ ዘሎኹ፡ ኢሊ መለሰሎም። 14 ምስማዕ ምስ አበየና ኸአ፡ ፍቓድ ጎይታ ይኹን፡ ኢልና ሀዳእና። 15 ድሕርዚ ቕንዚ ተዳሊና ናብ የሩሳሌም ደየብና። 16 ሓያሎ ደቀ መዛሙርቲ ኸአ ካብ ቂሳርያ ምሳና መጹ፡ ናብ ምናሶን፡ ብዓል ቆጵሮስ ናይ ቀደም ወደ መዝሙር፡ ክንኣቱውን መርሑና። 17 ናብ የሩሳሌም ምስ መጻእና ኸአ፡ እቶም ኣሕዋት ብሓጎስ ተቐበሉና። 18 ንጽብሒቱ ጳውሎስ ምሳና ናብ ያእቆብ በጽሑ፡ ኩላቶም እቶም ሸማግሌታት ከኣ ኣብኡ ተኣከቡ። 19 ሰላም ምስ በሎም ከኣ፡ በገልግሎቱስ ኣምላኽ ኣብ ኣህዛብ ዝገበሮ በብሓደ ተር ኣቢሊ ነገሮም። 20 እዚ ምስ ሰምዑ፡ ንኣምላኽ ኣመስጊኖም በልዎ፡ ዎ ሓውና፡ ካብ ኣይሁድ ክንደይ ኣእላፋት ከም ዝኣመኑ ትርኢ ኣሎኹ፡ ኩላቶም ከኣ ብዛዕባ ሕጊ ቕንኣት ኣለዎም። 21 ኣብ ምእከል ኣህዛብ ንዘለዉ ኹላቶም ኣይሁድ ከኣ ብዛዕባ ሙሴ ኸርህቁ ደቆም ከይግዘሩ ብስርዓቶምውን ከይነብሩኦ ኢልካ ኸም ኣትምህሮም፡ ሰሚዖምልካ ኣለው። 22 ምምጻኣካ ሰሚዖም ኹላቶም ከይተኣከቡ ኣይተርፉን እዮም፡ እሞኽ እንታይ ይገበር። 23 እምብኣርከ እዚ እንብለካ ግበር፡ መብጽዓ ዘለዎም ኣርባዕተ ሰብኣይ ኣለዉና። 24 ተማልኣዮም እሞ ምሳታቶም ንጸህ፡ ርእሶም ኪላጸዩውን ኣብ ክንድኦም ዕደየሎም። ሸዑ ንስኻ ባዕልኻ እኳ ሕጊ እናሓሎኻ ኸም እትመላለስን እዚ ብዛዕባኻ ዝሰምዕዎ ዘበለ ኸንቱ ምጳኑን ኩላቶም ኪፈልጡ እዮም። 25 ብዛዕባ እቶም ዝኣመኑ ኣህዛብ ግና ተማኸርና፡ ንጣኦታት እተሓርደን ንደምን ንሕኑቕን ንዝሙትን ኪሓርሙ እዚ ዝናዮም ኣሎና። 26 ሸዑ ፓውሎስ ነቶም ሰባት ሓዙ ንጽብሒቱ ምሳታቶም ምስ ነጽሂ፡ ነፍሲ ወከፎም መስዋእቲ ምእንቲ ኬቐርቡ፡ መዓልቲ ምንጽህም ከም ዝመልኤ ኸኪነግር ናብ ቤት መቐደስ ኣተወ። 27 እተን ሾብዓተ መዓልቲ ኸውድኣ ምስ ቀረባ ኸአ፡ ካብ እስያ ዝመጹ ኣይሁድ ኣብ ቤተ መቐደስ ምስ ረኣይዎ፡ ንኹሉ እቲ ህዝቢ ኣናዒቦም፡ ኣእዳዎም ዘርጊሑም ሓዝዎ እሞ። 28 ኣቲም ሰብ እስራኤል፡ ንዑ ደግፉና፡ እቲ ኣብ ፍቕዳ ሃገር ምስ እዚ ህዝቢ እዝን ምስ እዚ ሕጊ እዝን ምስ እዛ ስፍራ እዚኣን ዘይላገቡ ንኹሉ ሰብ ዚምህር ሰብኣይ እዚ እዩ፡ ኣብ ርእሲ እዚ ድማ ጽርኣውያን ናብዛ መቐደስ እዚኣ ኣእትዩ፡ ነዛ ቅድስቲ ስፍራ ኣርኪስዎ፡ ኢሎም ጨደሩ።

29 ቅድም ንጥራፊሞስ ብዓል ኤፌሶን ምስኡ ኣብ ከተማ ርእዮም ወ ነበሩ እሞ፡ ጳውሎስ ኣብታ መቐደስ ዘእተዎ መሲልዎም ነበረ። **30** ብዘላ እታ ከተማ ከኣ ኣዕገርገርት፡ ህዝቢ ድማ ተኣከበ፡ ንጳውሎስ ሓዞም ካብ መቐደስ ንወጻኢ ሰሐብዎ፡ ብኡብኡውን ነቲ መዓጹ ሸጎርዎ። **31** ኪቐትልዎ ምስ ደለዩ ድማ፡ የሩሳሌም ብዘላ ከም እተነበበት፡ ኣብቲ ሓለቓ ሸሕ ወረ በጽሑ። **32** ሸዑ ጭፍራ ምስ ሓላቕኦም ሓዞ ናባታቶም ጎዮዮ፡ ነቲ ሓለቓ ሸሕን ጭፍራኡን ምስ ረኣዩ ከኣ፡ ንጳውሎስ ምዝባጡ ሓደጉ። **33** ድሕርዚ እቲ ሓለቓ ሸሕ ቀሪቡ ኣትሓዞ፡ ብኸልተ መቐሕ ኪኣስርዎ ከኣ ኣዘዘ፡ መን ምኳኑን እንታይ ከም ዝገበረንውን ሓተተ። **34** እቶም ህዝቢ ዓው ኢሎም፡ ገሊኦም ከምዚ ገሊኦምውን ከምቲ ይብሉ ነበሩ። ብምኸንያት እቲ ጭራሕ ምራሕ ርግጹ ምፍላጥ ምስ ሰኣነ ከኣ፡ ናብ ሰፈር ኬብጽሕዎ ኣዘዘ። **35-36** ብዙሕ ህዝቢ ከኣ፡ ንየው በሎ፡ ኢሊ እናጨደረ ይስዕብ ነበረ እሞ፡ ኣብቲ መደያይቦ ምስ በጽሑ። እቲ እኩብ ህዝቢ ምእንቲ ከይህስዮ ኢሎም፡ እቶም ጭፍራ ተሰከምዎ። **37** ናብ ሰፈር ኬእትውዎ ምስ ደለዩ ድማ፡ ጳውሎስ ነቲ ሓለቓ ሸሕ፡ ክዛረበካዶ ትፈቐደለይ ኢኻ፡ በሎ። ንሱ ከኣ፡ ዘረባ ጽርኢዶ ትፈልጥ ኢኻ። **38** ቅድሚ እዚ ወርሒ እዚ ኣናዒብካስ፡ ኣርባዕተ ሸሕ ቀተልቲ ነፍሲ ናብ በረኻ ዘውጸእካ ግብጻዊዶ ንስኻ ኣይኩንካን፡ በሎ። **39** ጳውሎስ ግና፡ ኣነስ ኣይሁዳዊ ሰብኣይ፡ ብዓል ጠርሴስ ናይ ቂልቅያ፡ ወዲ እታ ስምይቲ ከተማ እየ፡ ንህዝቢ ከዛረብ ክትፈቐደለይ፡ እልምነካ ኣሎኹ፡ በለ። **40** ሸዑ ጳውሎስ፡ ምስ ተፈቐደሉ፡ ኣብቲ መደያይቦ ደው ኢሊ ነቶም ህዝቢ ብኢዱ ኣመልከቶም፡ ጸጥ ምስ በሉ ከኣ፡ ብቋንቋ እብራይስጢ ተዛረቦም፡ ከምዚ ኢሉ፡

ግብረ ሓዋርያት 22

1 ኣቲም ኣቦታተይን ኣሕዋተይን፡ እዚ ሕጂ ኣባኻትኩም ዝመጸረየሉ ነገር ስምዑኒ። **2** ብቋንቋ እብራይስጢ ከዛረብ ምስ ሰምዕዎ፡ ኣዝዮም ጸጥ በሉ። ንሱ ከኣ በለ፡ **3** ኣነስ ኣብ ጠርሴስ ናይ ቂልቅያ እተወለድኩ ኣይሁዳዊ ሰብኣይ እየ። ሕጊ ኣቦታት ኣጸቢቐ እናተመሀርኩ ከኣ፡ ኣብዛ ከተማ እዚኣ ኣብ ትሕቲ እግሪ ገማልኤል እየ ዝበሌኹ። ከምዚ

ኹላትኩም ሎም ዘሎኹምዎ ኸኣ፡ ብናይ ኣምላኽ ቀናእ ኩንኩ። 4
ሰብኡትን ኣንስትን ኣኣሲረ፡ ናብ ቤት ማእሰርቲ ኣሕሊፊ እናሀብኩ፡ ነዛ መገዲ እዚኣ ኸሳዕ ሞት ሰጎጎኩክዎ። 5 ምእንቲ ኪቐጽዑ ኸኣ ንኣታቶም ኣኣሲረ ናብ የሩሳሌም ከምጽኦም፡ እቲ ሊቀ ኻህናትን ኩላቶም ዓበይቲ፡ ካባታቶም ነሕዎት ደብዳቤታት ተቐቢለ፡ ናብ ደማስቆ ምኻደይ ይምስክሩለይ እዮም። 6 ኩነ ድማ፡ ክኸይድ ከሎኹ፡ ናብ ደማስቆ ምስ ቀረብኩ፡ ኣጋ ቐትሪ ብድንገት ካብ ሰማይ ዓብዪ ብርሃን ኣብርሃለይ። 7 ኣብ ምድሪ ኸኣ ወደቐኩ፡ ሳውል፡ ሳውል፡ ንምንታይ እትሰጎኒ፡ ዚብለኒ ድምጺውን ሰማዕኩ። 8 ኣነ ድማ፡ ጎይታይ፡ ንስኻ መን ኢኻ፡ ኢለ መለስኩሉ። ንሱውን ኣነ እቲ ንስኻ እትሰጎ ዘሎኻ የሱስ ናዝሬታዊ እየ፡ በለኒ። 9 እቶም ምሳይ ዝነበሩ ነቲ ብርሃን ረኣይዎ፡ ናይቲ ዚዛረበኒ ዝነበረ ድምጺ ግና ኣይሰምዑን። 10 ሸው ኸኣ፡ ጎይታይ፡ እንታይ እግበር፡ በልክዎ። ጎይታ ድማ፡ ተንሲእካ ናብ ደማስቆ እቶ፡ እቲ ኸትገብሮ እተሰርዓልካ ዘበለ ኸኣ ኣብኣ ኺነግሩኻ እዮም፡ በለኒ። 11 ብምንጽብራቕ እቲ ብርሃን ምርኣይ እንተ ሰኣንኩ ድማ፡ እቶም ምሳይ ዝነበሩ መሪሖም ናብ ደማስቆ ኣእተዉኒ። 12 ሃናንያ ዚብህል፡ ከም ሕጊ ገይሩ ንእግዚኣብሄር ዚፈርህ፡ ኣብኣ ዚነበሩ ኹላቶም ኣይሁድ ጽቡቕ ምስክር ዝመስከሩሉ ሰብኣይ፡ 13 ናባይ መጺኡ ኣብ ጥቓይ ደው ኢሉ፡ ሳውል ሓወይ፡ ርኤ፡ በለኒ። ኣነ ድማ ብኡብኡ ርኤኹ እሞ ጠመትክዎ። 14-15 ንሱ ኸኣ፡ ኣምላኽ ኣቦታትና ብዝርኤኻዮን ብዝሰማዕካዮን ኣብ ኩሉ ሰብ ምስክር ምእንቲ ኸትኩኖን፡ ፍቓዱ ኸትፈልጥን ነቲ ጻድቕ ከኣ ክትርእዮን ካብ ኣፉውን ቃል ክትሰምዕ ቅድም ሓረየካ። 16 ሕጂኸ ንምንታይ እትድንገሩ፡ ተንሲእካ ተጠመቐ፡ ስም ጎይታ ጸዊዕካ ኻብ ሓጢአትካ ተሓጸብ፡ በለኒ። 17 ኩነ ድማ፡ ናብ የሩሳሌም ተመሊሰ፡ ኣብ መቐደስ ኩይነ ኸጽሊ ኸሎኹ፡ ተመሰጥኩ እሞ፡ 18 ነቲ ብዛዕባይ እትምስክሮ ኣይቅበሉኻን እዮም፡ ስለዚ ኻብ የሩሳሌም ቀልጢፍካ ውጻእ፡ ኪብለኒ ኸሎ ርኤኸዎ። 19 ኣነ ኸኣ፡ ጎይታይ፡ ኣነ ነቶም ብኣኻ ዚኣምኑ እኣስሮምን ኣብ ቤት ጸሎት እወቐዎምን ከም ዝነበርኩ፡ ባዕላቶም ይፈልጡ እዮም። 20 ደም እስጢፋኖስ ምስክርካ ኬፍስሱ ኸለዉ ድማ፡ ባዕለይ ምሳታቶም ሰሚረ ኣብኡ ደው ኢለ ነይረ፡ ክዳውንቲ እቶም ዝቐተልዎውን ሓሎኹ፡ በልክዎ። 21 ንሱ ኸኣ፡ ኣነ ንርሑቕ ናብ

አህዛብ እልእከካ አሎኹ እሞ፡ ኪድ፡ በለኒ። **22** ክሳዕ እዚ ቻልዚ ሰምዕዎ። ድሕሪአኡ ግና ድምጾም ዓው አቢሎም፡ ከምዚ ዝበለ ሰብ ብህይወት ኪነብር አይግብኦን እዩ እሞ፡ ካብ ምድሪ ይርሐቅ፡ በሉ። **23** ንሳቶም እናጨደሩ ኸዳውንቶም እናደርበዩ፡ ሓመድ ንላዕሊ እንተ በተኑ፡ **24** እቲ ሓለቻ ሸሕ፡ ነቲ ዚጭድሩሉ ዘለዉ ምኽንያቱ ምእንቲ ኸፊልጥሲ፡ ብመግረፍቲ ኸምርመር ናብ ሰፈር ኬእትውዎ አዘዘ። **25** ኪገርፍዎ በጥ ምስ አበልዎ ኸኣ፡ ጳውሎስ ነቲ ደው ኢሉ ዘሎ ሓለቻ ሚእቲ፡ ንሮማዊ ሰብ ብዘይ ፍርዲ ኸትገርፍዶ ተፈቂዱልኩም እዩ፡ በሎ። **26** እቲ ሓለቻ ሚእቲ እዚ ምስ ሰምዔ፡ ከይዱ ነቲ ሓለቻ ሸሕ፡ እዚ ሰብአይ ሮማዊ እዩ እሞ፡ እቲ እትገብሮ ዘሎኻ ፍለጥ፡ ኢሉ ነገሮ። **27** እቲ ሓለቻ ሸሕ ከአ መጺኡ፡ አታ፡ ሮማዊ ዲኻ፡ እስኪ ንገረኒ፡ በሎ። ንሱ ድማ፡ እወ፡ በለ። **28** እቲ ሓለቻ ሸሕ ከአ፡ አነ ንርእሳይ ሮማዊ ንምዃን ብዙሕ ገንዘብ ሂበ አሎኹ፡ ኢሉ መለሰሉ። ጳውሎስ ከአ፡ አነስ እባ ተወሊደሉ እዩ፡ በሎ። **29** እቶም ኪምርምርዎ ኢሎም ዝነበሩ ቐልጢፎም ካብኡ አግለሱ። እቲ ሓለቻ ሸሕ ድማ ሮማዊ ምዃኑ ምስ ፈለጠ፡ ስለ ዝኣሰሮ ፈርሂ። **30** አይሁድ ብሃዕባ እንታይ ከም ዝኸሰስዎ ርግጽ ነገር ኪፈልጥ ደልዩ ኸኣ፡ ንጽብሒቱ ፈትሖ፡ ንሊቃውንቲ ኸህናትን ንብዘሎ እቲ ዋዕላን ከአ ኪእከቡ አዘዙም፡ ንጳውሎስ ድማ አውራዱ አብ ቅድሚኡም አቕሞ።

ግብረ ሐዋርያት 23

1 ሸዑ ጳውሎስ ነቶም ዋዕላ ጠሚቲ፡ አቲም አሕዋተይ፡ አነ ኸሳዕ እዛ መዓልቲ እዚአ አብ ቅድሚኡ አምላኽ ብኸሉሉ ብሰናይ ሕሊና እዩ እተመላለስኩ፡ በሎም። **2** ሃናንያ፡ እቲ ሊቀ ኸህናት፡ ግና ነቶም አብ ጥቓኡ ደው ኢሎም ዘለዉ አፉ ኸዘብጥዎ አዘዙም። **3** ጳውሎስ ከአ ንእኡ፡ አታ ልቕሉቕ ጊድግዳ፡ አምላኽ ኪዘብጠካ እዩ። ንሱኻ ኸምቲ ሕጊ ጌርካ ኸትፈርደኒ ተቐሚጥካ አሎኻ፡ እሞኽ ሕጊ አፍሪስካዶ ኸዘብጡኒ ትእዘዝ አሎኻ፡ በሎ። **4** እቶም አብ ጥቓኡ ደው ኢሎም ዘለዉ ኸኣ፡ ንሊቀ ኸህናት አምላኽዶ ትጸርፎ አሎኻ፡ በልዎ። **5** ጳውሎስ ድማ፡ አሕዋተይ፡ ንሹም ህዝብኻ አይትጽረፍ፡ ተጽሒፉ አሎ እሞ፡ ሊቀ

ካህናት ምዃኑ አይፈለጉም፡ በሎም። 6 ጳውሎስ ከአ ገሊኦም ሰዱቃውያን ገሊኦምውን ፈሪሳውያን ምዃኖም ምስ ፈለጠ፡ አብቲ ዋዕላ ዓው ኢሉ፡ አቲም አሕዋተይ፡ አነ ፈሪሳዊ፡ ወዲ ፈሪሳዊ እዩ። ብዛዕባ ተስፋን ትንሳኤ ምወታትን ይፍረደኒ አሎ፡ በለ። 7-8 ሰዱቃውያን፡ ትንሳኤ ኹነ መልአኽ ኹነ መንፍስ ኹነ የልቦን፡ ይብሉ፡ ፈሪሳውያን ግና ነዚ ኹሉ ይአምኑ ነበሩ እሞ፡ እዚ ምስ ተዛረበ፡ አብ መንጎ ፈሪሳውያንን ሰዱቃውያንን ባእሲ ኹነ፡ እቲ አኽባውን ተኻፋፈለ። 9 ብዙሕ ጫውጫው ድማ ኹነ፡ ካብ ወገን ፈሪሳውያን ከአ ሓያሎ ጸሓፍቲ፡ አብዚ ሰብአይዚ ገለ ኸፋእ እኳ አይረኽብናን። መንፈስ ወይስ መልአኽ ተዛሪብዎ እንተ ኹነኹ፡ ከመይ ደአ ይኹን፡ ኢሎም ተንሲኦም ተኻራኽሩ። 10 ብዙሕ ባእሲ ምስ ኹነ፡ እቲ ሓለቓ ሸሕ፡ ንሳቶም ንጳውሎስ ከይምንዘዕዎ ፈሪሁ፡ ነቶም ጭፍራ ወሪዶም ካብ ማእከሎም ዘሪፎም ናብ ሰፈር ኬብጽሖም አዘዙም። 11 ጎይታ ኸአ በታ ድሕሪአ ዘላ ለይቲ፡ ጳውሎስ፡ ከምቲ አብ የሩሳሌም ብዛዕባይ ዝመስከርካዮ ኸምኡውን አብ ሮሜ ኸትምስክረለይ ይግብኣካ እዩ እሞ፡ አጅኻ፡ ኢሉ አብ ቅድሚኡ ደው በለ። 12 ምድሪ ምስ ወግሔ ኸአ፡ አይሁድ ንጳውሎስ ክሳዕ ዚቐትልዎ ኸይበልዑን ከይሰትዩን ሰሚሮም ተማሓሐሉ። 13 እቶም ነዚ ኸገብሩ እተማሓሐሉ ኸአ ካብ ኣርብዓ ይበዝሑ ነበሩ። 14 ንሳቶም ከአ ናብ ሊቃውንቲ ካህናት ናብ ዓበይትን መጺኦም፡ ንሕና ንጳውሎስ ከይቀተልናዮ ግለ እኳ ኸይንጥዕም፡ ብመርገም ተማሓሐልና አሎና። 15 ሕጂ ኸአ ንሰኻትኩም ምስ ዋዕላ ኳንኩም ነቲ ሓለቓ ሸሕ ናባኻትኩም ኬውጽኦ ብዛዕባኡ አጸቢቐኩም ክትምርምሩ ኸምዝደሊኹም ጌርኩም ንገርዎ፡ ንሕና ኸአ ናባኻትኩም ከይበጽሑ ኸንቀትሎ ተፀጠቐና አሎና፡ በልዎም። 16 ወዲ ሓብቲ ንጳውሎስ ከአ ነዚ ወዲቶም ሰሚዑ ኸደ እሞ ናብቲ ሰፈር ኣትዩ ንጳውሎስ ነገሮ። 17 ጳውሎስ ድማ ካብቶም ሓላቐ ሚእቲ ንሓደ ጸዊዑ፡ እዚ ወድዚ ንሓለቓ ሸሕ ዚነግሮ ዘረባ አለዎ እሞ፡ ናብኡ ኸታ አእትወለይ፡ በሎ። 18 ንሱ ኸአ ሓዙ ምስኡ ወሲዱ ናብቲ ሓለቓ ሸሕ አእተዎ እሞ፡ ጳውሎስ፡ እቲ እሱር፡ ናብኡ ጸዊዑ እዚ ወድዚ ዚነግረካ ዘረባ አልይዎስ፡ ናባኻ ክኣትወሉ ለሚኑኒ፡ በሎ። 19 እቲ ሓለቓ ሸሕ ከአ ብኢዱ ሓዙ ወሰዶ፡ ንበይኑ አግሊሱ ድማ፡ እቲ ኸትነግረኒ እትደልዮ እንታይ እዩ፡ ኢሉ ሓተቶ። 20 ንሱ ኸአ፡ አይሁድ

ንጳውሎስ፡ ብዛዕባኡ ኣጸቢቕካ ኸትሐቶ ኸም ዝደሌኻ መሲልካ፡ ጽባሕ ናብ ዋዕላ ኸተውርደሎም ኪልምኑኻ ተማኸሮም ኣለዉ። **21** ካባታቶም ካብ ኣርብዓ ሰብኣይ ዚበዝሑ ኣድብዮምሉ ኣለዉ፡ ንእኡ ኸሳዕ ዚቐትልዎ ኸይበልዑን ከይሰትዩን ከኣ፡ ብርእሶም ምሒሎም ኣለዉ እሞ ሕጂ ተዐጢቆም ካባኻ ተስፋ ይጽበዩ ኣለዉ፡ ንስኻ ግና ሕራይ ኣይትበሎም፡ ኢሉ መለሰሉ። **22** ድሕርዚ እቲ ሓለቓ ሸሕ ነቲ ወዲ፡ እዚ ንኣይ ከም ዘፍለጥካ ንሓደ እኳ ኣይትንገር፡ ኢሉ ኣዘዞ እሞ ሰደዶ። **23** ንኸልተ ሓላቐ ሚእቲ ጸዊእዑ ኸኣ፡ ክሳዕ ቂሳርያ ኪኸዱ፡ ክልተ ሚእቲ ዓቀይታይ፡ ሰብዓ ፈረሰኛ፡ ክልተ ሚእቲ ሰብ ኩናት ለይቲ ብሳልሰይቲ ሰዓት ኣዳልዉ፡ በሎም። **24** ንጳውሎስ ምእንቲ ኹስርርዎ መጽዓኛ ኸማልኡ ብደሓኑውን ኣብ ፌሊክስ፡ ኣብቲ ራእሲ፡ ኬብጽሕዎ ኣዘዘ። **25** ከምዚ ኢሉ ኸኣ ደብዳቤ ጸሐፊ፡ **26** ቅላውዴዎስ ሊሲያስ ንፌሊክስ፡ ነቲ ልኡል ራእሲ፡ ሰላም ይብሎ ኣሎ። **27** ነዚ ሰብኣይዚ ኣይሁድ ሓዞም ኪቐትልዎ ደልዮም ከለዉ፡ ሮማዊ ምኃኑ ምስ ፈለጥኩ፡ ኣነ ምስ ጭፍራ መጺኤ ኣናገፍክዎ። **28** እቲ ዚኸሱሉ ምኸንያት ክፈልጥ ደልዮ ኸኣ፡ ናብ ዋዕላኦም ኣውረድክዎ። **29** ሸዑ ስለ ኸርክር ሕጎም ከም ዝኸሰስዎ ረኸብኩ እምበር፡ ናብ ሞት ወይስ ናብ ማእሰርቲ ዜብጽሕ ክሲ ከቶ ኣይረኸብኩሉን። **30** ኣብዚ ሰብኣይዚ ወዲት ከም ዝገበሩ ምስ ሰማዕኩ ኸኣ፡ ብቐልጡፍ ናባኻ ሰዲደዮ፡ ነቶም ከሰስቱውን ኣብ ቅድሚኻ ኪኸስዎ ኣዚዞዮም ኣሎኹ። ደሓን ኩን። **31** እቶም ዓቀይቲ ድማ፡ ከምቲ እተኣዘዝዎ፡ ንጳውሎስ ብለይቲ ወሲዶም፡ ኣብ ኣንቲጳጥሪስ ኣብጽሕዎ። **32** ንጽብሒቲ ነቶም ፈረሰኛታት ምስኡ ይኸዱ ሓደግዎም፡ ንሳቶም ግና ናብ ሰፈር ተመልሱ። **33** እቲኣቶም ኣብ ቂሳርያ ምስ ኣተዉ ኸኣ፡ እታ ደብዳቤ ነቲ ራእሲ ሀብዎ። ንጳውሎስውን ኣብ ቅድሚኡ ደው ኣበልዎ። **34** ነታ ደብዳቤ ምስ ኣንበባ ድማ፡ ብዓል ኣየነይቲ ሃገር ምኃኑ ሓተቶ። ብዓል ቂልቅያ ምኃኑ ምስ ፈለጠ፡ **35** ከሰስትኻ ምስ መጹ ሸዑ እሰምዓካ፡ በሎ። ኣብ ኣዳራሽ ሃሮድስ ኣእትዮም ኪሕልውዎ ኸኣ ኣዘዘ።

ግብረ ሓዋርያት 24

1 ድሕሪ ሓሙሽተ መዓልቲ ሃናንያ፡ እቲ ሊቀ ኻህናት፡ ምስ ሓያሎ

ዓበይትን ጠርጠሎስ ምስ ዚብህል ሓደ ኸኣል ዘረባን ወረደ። ንሳቶም ድማ ንጳውሎስ ኣብ ቅድሚኡ እቲ ራእሲ ኸሰሰዎ። **2** ንሱ ምስ ተጸውዔ ድማ፡ ጠርጠሎስ ከምዚ ኢሉ ኪኸሶ ጀመረ፡ **3** ዎ ልኡል ፌሊክስ፡ ብኣኻ ብዙሕ ሰላም ከም ዝረኸብና፡ ብምህዞኻ ድማ ነዚ ህዝቢ ብዙሕ ምሓሽ ከም ዝኸነሉ፡ ብኸሉ ኣብ ፍቕዳ ሃገር እናተኣመንና ነማስወካ ኣሎና። **4** ኣዝዩ ኸየንውሓልካ ግና፡ ብሓጺሩ ብለውሃት ክትሰምዓና እልምነካ ኣሎኹ። **5** ንሕና ነዚ ሰብኣይዚ መራሒ ወገን ናዝሬታውያን ከዎይኑ፡ ኣብ ብዓለሙ ንዘለዉ ኸሉላቶም ኣይሁድ ፌራን መነዓብን ከዎይኑ ረኸብናዮ። **6** ቤተ መቐደስ ከኣ ኬርክስ ደልዮ እሞ፡ ሓዝናዮ ኸም ሕግናውን ክንፈርዶ ደሌና። **7** ግነኽ ሊሳያስ፡ እቲ ሓለቓ ሸሕ፡ መጺኡ ብብዙሕ ሓይሊ ኻብ ኢድና ወሰደ። **8** ንኸሰስቱ ድማ ናባኻ ኪሓልፉ ኣዘዘ። ብዛዕባዚ ንሕና እንኸሶ ዘሎና ኸሉ ኸኣ ባዕልኻ ንእኡ መርሚርካ ኸተስተውዕሎ ይከኣለካ እዩ። **9** ኣይሁድውን ነቲ ኸሲ ሰሚሮም፡ እወ፡ እዚ ነገርዚ ኸምኡ እዩ፡ በሉ። **10** እቲ ራእሲ ኪዛረብ ምስ ኣመልከቶ ኸኣ፡ ጳውሎስ መለሰ፡ ካብ ብዙሕ ዓመት ጀሚርካ ነዚ ህዝብዚ ፈራዲ ምኃንካ እፈልጥ እዩ፡ ስለዚ ንርእሳይ ብትብዓት እመጸረየላ ኣሎኹ። **11** ክሰግድ ኢሉ ናብ ዮሩሳሌም ካብ ዝድይብ፡ ካብ ዓሰርተው ክልተ መዓልቲ ዚበዝሕ ከም ዘይገበርኩ፡ ክትፈልጦ ይከኣለካ እዩ። **12** ኣብ ቤተ መቐደስ ምስ ሓደ እኳ ኸዛረብ ወይስ ኣብ ህዝቢ ባእሲ ኸልዕል፡ ኣብ ኣባይቲ ጸሎት ከዎነ ኣብ ከተማ ኸዎነ፡ ኣይረኸቡንን። **13** ሕጂውን በዚ ዚኸሱኒ ዘለዉ ነገር ኣብ ብርክኻ ኪረትዑሉ ኣይኸእሉን እዮም። **14** ኣነ ግና ነቲ ኣብ ሕግን ነብያትን ተጽሒፊ ዘሎ ኸሉ እናኣመንኩ፡ በታ ንሳቶም መናፍቕነት ዚብልዎ ዘለዉ መገዲ ኸምኡ ገይረ ንኣምላኽ ኣቦታተይ ከም ዘምልኽ፡ እዚ እእመነልካ ኣሎኹ። **15** ከምቲ ንሳቶም ንጸድቃንን ንሓጥኣንን ትንሳኤ ኪኸውን ዚጽበይዎ፡ ከምኡውን ኣነ ኣብ ኣምላኽ ተስፋ ኣሎኒ። **16** ስለዚ ኸኣ ኣብ ቅድሚኡ ኣምላኽን ሰብን እንታ ዜብሉ ሕሊና ኪህልወኒ፡ ኩሉ ጊዜ እጽዕር ኣሎኹ። **17** ድሕሪ ብዙሕ ዓመታት ከኣ ንህዝቢይ ምጽዋት ከብጽሕን መስዋእቲ ክቐርብን መጸእኩ። **18** ሽዑውን ካብ እስያ ዝመጹ ሓይሎ ኣይሁድ ብዘይ ኣኼባ ህዝብን ብዘይ ምንዓብን ኣብ ቤተ መቐደስ ነጺሂ ረኸቡኒ። **19** ንሳቶም ኣባይ ገለ እንተ ዚህልዎምሲ፡ ናባኻ መጺኦም ኪኸሱኒ ምተገብኤ ነይሩ። **20-21** ወይስ

አብ ቅድሚያ ዋዕላ ቈይመ ኸሎኹ፡ ብዘይ እዛ አብ ማእከልኩም ብደወይ ዓው ኢለ፡ ሎሚ ኣነ ብዛዕባ ትንሳኤ ምወታት አብ ቅድሚኹም እፍረድ ኣሎኹ፡ ዝበልክዎ ሓንቲ ዘረባ እንተ ዘይከውይናስ፡ ዝበልክዎ ሓንቲ ዘርባ እንተ ዘይከውይናስ፡ ገለ በደል ረኺቦም ለይ እንተ ኹይኖም፡ እዚአቶም ይንገሩ። **22** ፌሊክስ እዚ ምስ ሰምዔ፡ ናይዛ መገዲ እዚአ ኣጸቢቐ ስለ ዝፈለጠ፡ ሊስያስ፡ እቲ ሓለቓ ሸሕ፡ ምስ ወረደ፡ ሸዑ ነገርኩም ኣጸቢቐ ኸምርምር እየ፡ ኢሉ እቲ ነገርም ይጽናሕ ሓደጎ። **23** ነቲ ሓለቓ ሚእቲ ድማ ንጳውሎስ ኪሓልዎ ማእሰርቲ ኹቐልለሉ፡ ካብ ሰቡ ኹገልግሎ እንተ ደለየውን፡ ንሓደ እኳ ኸይክልክ ኣዘዘ። **24** ድሕሪ ሓያሎ መዓልቲ ኸኣ ፌሊክስ ምስታ ኣይሁዳዊት ድሩሲ ሰበይቲ መጺኡ ንጳውሎስ ልኢኹ ጸዊዑ፡ ብዛዕባ እምነት ብክርስቶስ የሱስ ካብኡ ሰምዔ። **25** ብናይ ጽድቅን ንጽህናን ብናይቲ ዚመጽእ ፍርድን ምስ ነገር ግና፡ ፌሊክስ ሰምቢዱ፡ ሕጅስ መገድኻ ኸይድ፡ ብዝምቐውኒ ጊዜ ኸትመጸኒ ኸልእክልካ እየ፡ ኢሉ መለሰሉ። **26** ምስናይዚ ድማ ካብ ጳውሎስ ገንዘብ ኪረክብ ትስፋ ይገብር ነበረ፡ ስለዚ ብዙሕ ጊዜ ለልኢኹ እናምጽኤ ይዛረቦ ነበረ። **27** ክልተ ዓመት ምስ ሓለፈ፡ ጳርቅዮስ ፌስጦስ አብ ክንዲ ፌሊክስ ተሸመ። ፌሊክስ ከኣ ንኣይሁድ ባህ ኬብል ደልዩ ንጳውሎስ ብእሱሩ ሓደጎ።

ግብረ ሓዋርያት 25

1 ፌስጦስ ነታ ሸመት ምስ ሓዛ፡ ድሕሪ ሰለስተ መዓልቲ ኻብ ቂሳርያ ናብ የሩሳሌም ደየበ። **2** ሊቃውንቲ ኻህናትን ሹማት ኣይሁድን ከኣ ንጳውሎስ ነገር ኣልዐሉሉ። **3** አብ መገዲ ኣድብዮም ኪቐትልዎ ደልዮም፡ ናብ የሩሳሌም ኬደይበሎም ሞገስ ለመንዎ። **4** ፌስጦስ ከኣ፡ ጳውሎስ አብ ቂሳርያ ይሕሎ ኸም ዘሎ፡ ንሱ ድማ ቀልጢፉ ናብኣ ንምውራድ ከም፡ ዝሓሰበ፡ መለሰሎም፡ **5** እምብኣርሲ ኻባታትኩም እቶም ከኣልቲ ዘለዉ ምሳይ ይውራዱ እሞ አብቲ ሰብኣይ እቲ በደል እንተሎ፡ ይኸሰስዎ፡ በሎም። **6** ምሳታቶም ኣስታት ሾሞንተ ወይስ ዓሰርተ መዓልቲ ምስ ገበረ ኸኣ፡ ናብ ቂሳርያ ወረደ። ንጽብሒቲውን አብ መንበር ፍርዲ ተቐሚጡ፡ ንጳውሎስ ኬምጽእዎ ኣዘዘ። **7** ጳውሎስ ምስ መጸ ኸኣ፡ እቶም ካብ

የሩሳሌም ዝወረዱ አይሁድ ከቢቦም ደው በሉ፡ ኪረትዑሉ ዘይክእሉ ብዙሕን ከቢድን ክሲ ኸኣ ከሰሰዎ። **8** ጳውሎስ ድማ፡ ኣነ ንሕጊ አይሁድ ኩነ ንቤተ መቐደስ ወይስ ንቁሳር ኩነ አይበደልኩን፡ ኢሉ ተመጻረየ። **9** ፌስጥስ ከኣ ንአይሁድ ባህ ኬብል ደልዩስ ንጳውሎስ፡ ናብ የሩሳሌም ክትድይብ እሞበዚ ነገርዚ ኣብኣ ኣብ ቅድመይ ክትፍረድዶ ትፈቱ ኢኻ፡ ኢሉ መለሰሉ። **10** ጳውሎስ ግና፡ ኣነ ኣብ ቅድሚ መንበር ፍርዲ እቐውም ኣሎኹ፡ ኣብኡ ኸፍረድ እየ ዚግብኣኒ፡ ንሰኻ ኣጸቢቐካ ኸም እትፈልጥ ከኣ፡ ንአይሁድ አይበደልክዎምን፡ **11** ዐሚጸ ናብ ሞት ዜብጽሕ ገይረ እንተ ኸይነ ግና፡ ከይመውት እኳ አይልምንን እየ። እዚ ዚኸሱኒ ብኸምኡ እንተ ኸይይኑኸ፡ ንኣታቶም ኣሕሊፉ ኸይህበኒ ዚኸእል ከቶ የልቦን። ኣነ፡ ናብ ቁሳር ይግባኝ፡ ኢሉ ኣሎኹ፡ በሉ። **12** ሽዑ ፌስጥስ ምስቶም ኣማኸርቲ ተዛሪቡ፡ ናብ ቁሳር ይግባኝ፡ ካብ በልካስ፡ ናብ ቁሳር ክትከይድ ኢኻ፡ ኢሉ መለሰሉ። **13** ሓያሎ መዓልቲ ምስ ሐለፊ ኸኣ፡ ንጉስ ኣግሪጳን በርኒቄን ንፌስጥስ ኪበጽሕዎ ፡ ናብ ቁሳርያ ወረዱ። **14** ኣብኣ ብዙሕ መዓልቲ ምስ ገበሩ ኸኣ፡ ፌስጥስ ነቲ ንጉስ ናይ ጳውሎስ ነገር ከምዚ ኢሉ ኣዘንተወሉ፡ ፌሊክስ ብእሱሩ ዝሐደጎ ሰብኣይ ኣብዚ ኣሎ፡ **15** ናብ የሩሳሌም ከይደ ኸሎኹ ኸኣ፡ ሊቃውንቲ ኸህናት አይሁድን ዓበይቶምን መጺኦም ንእኡ ኸፈርዶ ለመኑኒ። **16** ንተኸሳሲ ምስ ከሰስቱ ገጽ ንገጽ ደው ከየበልካዮ፡ በቲ ዝኸሰስዎ ኸመጸረ ጊዜ ኸይህብካዮ፡ ተቓዳዲምካ ንሓደ እኳ ኣሕሊፍካ ምሃብ ስርዓት ሮማውያን ከም ዘይኩነ ድማ፡ መለስኩሎም። **17** እምብኣርስኸ ኣብዚ ምስ ተኣከቡ፡ ከየደናጌኹ ንጽብሒቱ ኣብ መንበር ፍርዲ ተቐሚጦ፡ ነቲ ሰብኣይ ኬምጽእዎ ኣዘዝኩ። **18-19** እቶም ከሰስቱ ደው ምስ በሉ ግና፡ ብጀካ ብናይ ኣምልኾኦም ዝኹነ ነገር ባእሲ ብዛዕባ ሓደ ምወት፡ ጳውሎስ ግና ህያው እዩ ዚብሎ የሱስ እንተ ዘይኩይኑ፡ ንኣይ ከም ዝመሰለንስ፡ ገለ ኸፉእ ክሲ እኳ ኣየምጽኡሉን። **20** ኣነ ኸኣ፡ በዚ ነገርዚ ዝገብሮ እንተ ጨነቐኒ፡ ናብ የሩሳሌም ክትድይብ እትፈቱ እንተ ኸይነካ፡ በዚ ነገርዚ ኣብኣ ኸትፍረድ፡ በልክዎ። **21** ጳውሎስ ግና፡ ኣብ ቁሳር ክሳዕ ዚምርመር ምእንቲ ኸሕሎ፡ ይግባኝ፡ ምስ በሉ፡ ናብ ቁሳር ክሳዕ ዝሰዶ ኸሕሎ ኣዘዝኩ። **22** ኣግሪጳ ኸኣ ንፌስጥስ፡ ነዚ ሰብኣይ እዝስ ኣነውን ክሰምዖ ምፈቶኹ፡ በሎ። ንሱ ድማ፡ ጽባሕ ትሰምዖ፡ በሎ። **23** ንጽብሒቱ ድማ

አግሪጳን በርኒቁን ምስቶም ሓላቁ ሸሕን ዓበይቲ ኸተማን ብብዙሕ ግርማ ናብ ኣዳራሽ ፍርዲ ኣተዉ። ፌስጦስ ከኣ ንጳውሎስ ኬምጽእዎ ኣዘዘ። **24** ፌስጦስ ድማ በለ፡ ዎ ንጉስ አግሪጳ፡ ኣቱም ምሳና ዘሎኹም ኩላትኩም ሰብ፡ እዚ እትርእይዎ ዘሎኹም ስብኣይ ደጊም ንሱ ብህይወት ኪነብር ከም ዘይግብኦ፡ ኩላቶም ኣይሁድ፡ ኣብ የሩሳሌም ከነ ኣብዚ ኸነ፡ እናጠርፀ ለመኑኒ። **25** ኣነ ግና ከቶ ኣብ ሞት ዜብጽሕ ነገር ኣይረኸብኩሉን። ባዕሉ፡ ናብ ቁሳር ይግባኝ፡ ምስ በለ ኸኣ፡ ንምስዳዱ ቈሪጸ ኣሎኹ። **26** ብዛዕባኡ ናብ ጎይታይ ዝጽሕፎ ፍሉጥ ነገር ግና የብለይን። ስለዚ ንሱ ምስ ተመርመረ ዝጽሕፎ ነገር ምእንቲ ኸረክብሲ፡ ናባኻትኩም፡ ምናዳ ኸኣ፡ ዎ ንጉስ አግሪጳ፡ ናባኻ ኣምጺኤይ ኣሎኹ። **27** ማለት፡ ምኸንያት ማእሰርቱ ኸይነገርኩ፡ ንእሱር ሰብ ምስዳደይ ዕሸነት ኩይኑ ይረኣየኒ ኣሎ።

ግብረ ሐዋርያት 26

1 አግሪጳ ኸኣ ንጳውሎስ፡ ብናይ ርእሰኻ ኸትዛረብ ተፈቂዱልካ ኣሎ፡ በሎ። ሸዑ ጳውሎስ ኢዱ ዘርጊሑ ንርእሱ ኸመጸረየላ መለሰ፡ **2-3** ዎ ንጉስ አግሪጳ፡ ኩሉ ስርዓት ኣይሁድን ክርክሮምን ትፈልጥ ኢኻ እሞ፡ ሎሚ ምናዳ ኣብ ቅድሚኻ ብኣይሁድ እኸሰሰሉ ብዘሎኹ ዘበለ ነገር ክመጸረ ስለ እተፈቐደለይ፡ ነዛ ርእሰይ እተመስገነት ገይረ እርእያ ኣሎኹ። ስለዚ ኸኣ ብትዕግስቲ ኸትሰምዓኒ እልምነካ ኣሎኹ። **4** እምብኣርስኸ ካብ ንእስነተይ ጀሚረ ኣብ ማእከል ህዝበይ ኣብ የሩሳሌም ዝነበርክዎ ንብረተይ ኩላቶም ኣይሁድ ይፈልጥዎ እዮም። **5** ኪምስክሩ እንተ ደለዩስ፡ ከምቲ ኻብ ኩሉ ዚጥንቀቕ ወገን ኣምልኾና ፈሪሳዊ ኸም ዝነበርኩ፡ ንሳቶም ካብ ቀደም ጀሚሮም ይፈልጡኒ እዮም። **6** ሕጂ ድማ ስለቲ ኣምላኽ ነቦታትና ዝሀቦም ትጽቢት ተስፋ ኸፍረደኒ ደው ኢሊ እኔኹ። **7** ነዚ ትጽቢት እዚ ኸኣ እቶም ዓሰርተው ክልተ ዓሌትና፡ ለይትን መዓልትን ተጊሆም እናኣገልገሉ፡ ናብኡ ኸበጽሑ ተስፋ ይገብሩ ኣለዉ። ዎ ንጉስ አግሪጳ፡ ስለ እዛ ተስፋ እዚኣ እየ ብኣይሁድ ዝኸሰስ ዘሎኹ። **8** ኣምላኽ ንምወታት ከም ዜተንስኦም ደኣ፡ ስለምንታይ ከም ዘይእመን ነገር ጌርኩም ትርእይዎ ኣሎኹም። **9** ኣነ ንርእሰይሲ ምስ ስም

የሱስ ናዝሬታዊ ዚጻረር ነገር ክገብር ግብረኤል ምዃኑ እኳ ይመስለኒ ነይሩ። **10** እዚ ድማ ኣብ የሩሳሌም ገይረዮ። ካብ ሊቃውንቲ ኻህናት ስልጣን ተቐቢሊ ንብዙሓት ካብ ቅዱሳን ናብ ቤት ማእሰርቲ ኣእቶኸዎም፡ ኪቐትልዎም ከለዉውን ሰመርኩ። **11** ኣብ ኩሉ ኣባይቲ ጸሎት ድማ ብዙሕ ጊዜ እናቐጻጸኩ ብሓሳር ኪጸርፉ ኤጽብበሎም ነበርኩ። ናብተን ኣብ ወጻኢ ዘለዎ ኸተማታት ክሳብ ዝሰጎም፡ ኣዝዩ ተሀንደድክዎም። **12** በዚ ነገርዚ ብትእዛዝ ሊቃውንቲ ኻህናትን ብፍቓዶምን ናብ ደማስቆ ክኸይድ ከሎኹ። **13** ዎ ንጉስ፡ ቀቲ ኣብ መገዲ ከሎኹስ፡ ካብ ጸሓይ ዚደምቐ ብርሃን ካብ ሰማይ ኣብ ዙርያይን ኣብ ዙርያ እቶም ምሳይ ዚኸዱ ዝነበሩን ኬንጸባርቐ ከሎ ርኤኸዎ። **14** ኩላትና ናብ ምድሪ ምስ ወደቐና ኸኣ፡ ብቋንቋ እብራይስጢ፡ ሳውል፡ ሳውል፡ ከመይከ እትሰጎኒ፡ ናብ ኣንፊ ብልሒ እንተ ኣድሐርሐርካ፡ ንኣኻ ይገደካ፡ ኢሉ ዚዛረበኒ ድምጺ ሰማዕኩ። **15** ኣነ ድማ፡ መን ኢኻ፡ ጎይታይ፡ በልክዎ። ጎይታ ኸኣ በለኒ፡ ኣነ እቲ ንስኻ እትሰጎ ዘሎኻ የሱስ እየ። **16** ግናኸ ተንስእ እሞ ብእግርኻ ደው በል፡ ነቲ ዝርኤኻዮን ኣነ ድሕርዚ ኸገልጸልካ ዘሎንን ነገር ኣገልጋልን ምስክርን ክትከውን መዲበካ ኣሎኹ፡ ስለዚ ድማ እየ እተገለጽኩልካ። **17** ካብ ህዝብኻን ካብቶም ናባታቶም ዝልእከካ ኣህዛብን ከኣ ከናግፈካ እየ። **18** ንኣይ ብምእማን ከኣ ሕድገት ሓጢኣት ርስቲ ምስ ቅዱሳንን ኪረኸቡ፡ ካብ ጸልማት ናብ ብርሃን፡ ካብ ስልጣን ሰይጣንውን ናብ ኣምላኽ ኪምለሱ ኣዲንታቶም ክትከፍተሎም፡ እልእከካ ኣሎኹ። **19-20** ዎ ንጉስ ኣግሪጳ፡ ምእንተዚ ንንስሓ ዚግባእ ግብሪ እናገበሩ ኸኢንስሑን ናብ ኣምላኽ ኪምለሱን፡ ቅድም ኣብ ደማስቆን ኣብ የሩሳሌምን፡ ደሓር ከኣ ኣብ ኩላ ሃገር ይሁዳ ንዚነብሩን ነህዛብን ብስራት ኣበሰርኩ እምበር፡ ነቲ ሰማያዊ ራእይ ኣይኣቤኸዎን። **21** ብዛዕባዚ ኸኣ ኣይሁድ ኣብ ቤተ መቐደስ ሓዙኒ ኪቐትሉኒውን ሀቀኑ። **22-23** ግናኸ ንዓብይን ንንእሻቶን ክሳብ እዛ መዓልቲ እዚኣ ደው ኢሊ እናመስከርኩ ኻብ ኣምላኽ ረዲኤት ተቐቢሊ ኣሎኹ። ብዘይ እቲ መሴን ነብያትን ኪኸውን ከም ዘለዎ እተዛረብዎ፡ ማለት፡ ክርስቶስ ሓሳረ መከራ ኸም ዚጸግብ፡ ከም በኹሪ ትንሳኤ ምዉታትውን ንህዝብን ነህዛብን ብርሃን ከም ዘበስር፡ ኢሊ ሓንቲ እኳ ኣይተዛረብኩን። **24** ከምዚ ኢሉ ኸመጸረኸሎ ድማ፡ ፌስጦስ ዓው ኢሉ፡

አታ ዳውሎስ፡ ተጸሊልካ ኢኻ፡ እዚ ብዙሕ ትምህርትኻ ናብ ምጽላል
 አድሂቡልካ አሎ፡ በሎ። **25** ዳውሎስ ከአ፡ ም ልኡል ፌስጦስ፡ ቃል ሓቅን
 አእምሮን እየ ዝሃረብ ዘሎኹ እምበር፡ አይተጸለልኩን። **26** እዚ ኣነ
 ቅድሚኡ ደፊረ ዝሃረቦ ዘሎኹ ንጉስ ድማ ነዚ ነገርዚ ይፈልጦ እዩ፡ ኣብ
 ውሻጦ አይተገብረን እሞ፡ ካብዚ ነገርዚ ገለ ኸም ዘይጠፍኦ፡ ተረዲኤዮ
 አሎኹ። **27** ም ንጉስ ኣግሪጳ፡ ንነብያትሲ ትኣምኖም ዲኻ፡ ከም
 እትኣምን እፈልጥ እዩ፡ በለ። **28** ኣግሪጳ ኸኣ ንዳውሎስ፡ ክርስትያን
 ንምጻን ከተረድኣኒ ቐፍሩብ ተሪፉካ፡ በሎ። **29** ዳውሎስ ከአ፡ ኣነ እንተ
 ብቐፍሩብ እንተ ብብዙሕ፡ ብዘይ እዚ መቐራሕይሲ ኸምዚ ኸማይ ኪኸቡ፡
 ሎሚ ንዚሰምዑኒ ኸሓቶም እምበር፡ ንኣኻ ጥራይ አይኩንኩን ኣብ
 ኣምላኽ ዝምነዮ ዘሎኹ፡ በለ። **30** ሸዑ እቲ ንጉስን እቲ ራእስን በርኒቄን
 እቶም መቐምጦምን ተንስኡ። **31** ካብኡ ምስ ኣግለሱ ድማ፡ እዚ
 ሰብኣይ እዚ ናብ ሞት ወይስ ናብ ማእሰርቲ ዜብጽሕ የብሉን፡ ኢሎም
 ንኣድሕዶም ተዛራረቡ። **32** ኣግሪጳ ኸኣ ንፌስጦስ፡ እዚ ሰብኣይ እዚ፡
 ናብ ቁሳር ይግባኝ፡ ኢሉ እንተ ዘይከውንሲ፡ ኪፍታሕ ምተገብኦ ነይሩ፡
 በሎ።

ግብረ ሓዋርያት 27

1 ናብ ኢጣልያ ብመርከብ ክንከይድ ምስ ተቐርጸ ኸኣ፡ ንዳውሎስን
 ንኣያሎ ኸልኦት እሱራትን ናብቲ ዩልዮስ ዝስሙ፡ ካብ ሰራዊት ቁሳር
 ዝኸቡኑ ሓለቓ ሚእቲ፡ አሕለፍዎም። **2** ንሃገር እስያ ብትኸይድ መርከብ
 አድራሚቲስ ጌርና ተበገስና፡ አርስጦርኮስ፡ ብዓል መቄዶንያ ኻብ
 ተሰሎንቄ፡ ምሳና ነበረ። **3** ንጽብሒቲ ኣብ ሲዶና በጻሕና። ዩልዮስ ከአ
 ንዳውሎስ ብጽቡቐ ገጽ ረኣዮ፡ ናብ ፊተውቲ ኸበጽሕ እሞ ካባታቶም
 ረዲኤት ኪረክብውን ፈቐደሉ። **4** ካብኣ ነቐልና ኸኣ፡ ንፋስ ብቐድሚና
 ስለ ዝኸቡኑ፡ ብትሕቲ ቆጵሮስ ሓለፍና። **5** ጸግዓ ጸግዒ ባሕሪ ቁልቅያን
 ዳምፊልያን ሓለፍና፡ ናብ ሚራ ምድሪ ሉቅያ አቶና። **6** እቲ ሓለቓ
 ሚእቲ ኸኣ ኣብኣ ናብ ኢጣልያ እትኸይድ መርከብ እስክንድርያ ረኸበ
 እሞ ናብኣ አእተወና። **7** ብዙሕ መዓልቲ ገፊፍ እናበልና ኸድና፡
 ብጭንቂ ድማ ኣብ መንጽር ክኒዶስ አጻሕና። ናብኣ ኸይንቐርብ ንፋስ

እንተ ኸልከለና ኸኣ፡ ብትሕቲ ቅሬጥስ ብመንጽር ሰልሞና ሐለፍና። **8**
ብተጋድሎ ብጎቦኣ ምስ ሐለፍና ኸኣ፡ ጽቡቕ ወደብ ናብ እትብህል
ስፍራ መጻእና፡ ካብኣ ንኸተማ ላሲያ ቐረባ እዩ። **9-10** በዚ ኸምዚ ብዙሕ
ወርሓት ምስ ሐለፈ፡ ጊዜ ጾም ድሮ ሐሊፉ ስለ ዝነበረ፡ ምኻድ መራኽብ
ዜፍርህ ስለ ዝኸኑ፡ ጳውሎስ፡ ኣቲም ሰብ፡ ንነፍስና ድማ እምበር፡
ንጽዕነትን ንመርከብን ጥራይ እኳ ዘይከኑስ፡ መገድና ብጭንቅን
ብብዙሕ ጉድኣትን ከም ዚኸውን እርኢ ኣሎኹ፡ ኢሉ መዐደም። **11**
እቲ ሐለቓ ሚእቲ ግና ካብቲ ጳውሎስ ዚብሎ ዘረባ ነቲ መራሕ መርከብን
ነቲ ዋናኣን ኣዝዩ ይኣምን ነበረ። **12** እቲ ወደብ ንምኽራም ዘይጥዕሞም
ስለ ዝኸኑ፡ እቶም ዚበዝሑ ኻብኡ ኸኒነቐሉ እሞ ዚከኣል እንተ
ኸይኑስ፡ ናብ ፍንቄ፡ ንሱ ኸኣ ናብ ሊባን ናብ ባሕሪ ገጹ ዚርኢ ናይ
ቅሬጥስ ወደብ ኣትዮም ኪኸርሙ መኸሩ። **13** ህዱእ ንፋስ ደቡብ ምስ
ነፈሰ ኸኣ፡ ከም ሓሳቦም ዝኸኑሎም መሲልዎምሲ፡ መልህቅ ኣልዒሎም
ብጸግዒ ቅሬጥስ ሐለፉ። **14** ሸዑ ኸኣ ብዙሕ ከይደንጎዮ፡ ኤውሮክሊዶን
ዚብህል ብርቱዕ ህቡብላ ንፋስ ካብታ ደሴት ተላዕለ። **15** ነታ መርከብ
መንዚዑ ምስ ወሰዳ ኸኣ፡ ንሳ ነቲ ንፋስ ክትቃወሞ ስለ ዘይከኣለት፡ ስዲ
ትኸድ ሐደግናያ። **16** ኣብ ጸግዒ ከላውዳ እትብህል ደሴት ምስ በጻሕና
ድማ፡ ብተጋድሎ ንጃልባ እታ መርከብ ከነድሕን ከኣልና። **17** ስሒቦም
ምስ ኣውጽእዎ፡ ብታሕቲ ብገመድ ኣሲሮም መጸንሒ ገበሩ። ኣብ በት
ሑጻ ኸይወድቁ ፈሪሆም ድማ፡ ነቲ ጋንጽላ ጠቐሊሎም፡ ከምኡ ኢላ
ትኸድ ሐደግዎ። **18** ንጽብሒቱ ማዕበል እናበርትዓና እንተ ኸደ ኸኣ፡
ካብቲ ጽዕነት ናብ ባሕሪ ደርበዩ። **19** ብሳልሳይቲ መዓልቲ ድማ ነቲ
ኣቓሑ መርከብ ኣእዳዎም ደርበይዎ። **20** ብዙሕ መዓልቲ ጸሓይ ኩነ
ኸዎኸብቲ ኸኑ ኸይርኤና፡ ማዕበል እናበርትዓና እንተ ኸደ፡ ኩሉ ተስፋ
ምድሓን ነፍስና ፈጹምና ቐበጽና። **21** ብዘይ ምግብ ብዙሕ መዓልቲ ምስ
ገበሩ ድማ፡ ጳውሎስ ኣብ ማእከሎም ደው ኢሉ በሎም፡ ኣቲም ሰብ፡ እቲ
ኻብ ቅሬጥስ ከይነቐልኩም ሰሚዕኩምኒ እንተ ትኸኑስ ግዲ፡ እዚ ጸበባን
ጉድኣትን እዚ ኣይምረኽበኩምን ነይሩ። **22** ሕጂ ድማ፡ እዛ መርከብ
ደኣ እምበር፡ ካብኻትኩምሲ ሓንቲ ነፍሲ እኳ ኣይትጠፍእን እያ እሞ፡
ክትህድኡ እልምነኩም ኣሎኹ። **23-24** በዛ ለይቲ እዚኣ እቲ መልኣኽ
ናይቲ ኣነ ዝናቱን ዘገልግሎን ኣምላኽይ ኣብ ጥቓይ ደው ኢሉ፡

ጳውሎስ፡ አብ ቅድሚ ቄሳር ደው ክትብል ኢኻ። እንሆ፡ ነቶም ምሳኻ ዚሳገሩ ኹላቶምውን ኣምላኽ ሂቡካ ኣሎ፡ ኣይትፍራህ፡ በለኒ። 25

ኣቲም ሰብ፡ ኣነ ኸኣ ከምቲ ንሱ ዝነገረኒ ኸም ዚኸውን ንኣምላኽ እኣምኖ እየ እሞ፡ ስለዚ ኣጆኹም። 26 ግናኽ ናብ ሓንቲ ደሴት ክንግፋዕ ኢና። 27

አብ መበል ዓሰርተው ኣርባዕተ ለይቲ ኣብ ባሕሪ ኣድርያ ኸንመላለስ ከሎና፡ እቶም ኣገልገልቲ መርከብ ኣብ ፍርቂ ለይቲ ናብ ምድሪ ዝቐረቡ መሰሎም። 28 ሸው መለክዒ ገይሮም እንተ ኣቈሩ፡ ዕስራ ብቑመት ሰብ ረኸቡ። ካብኡ ቐሩብ ሕልፍ ኢሎም፡ ካልኣይ ከኣ መለክዒ ገይሮም ኣቈሩ እሞ ዓሰርተው ሓሙሽተ ብቑመት ሰብ ረኸቡ። 29 ከውሒ ኣብ ዘሎዎ ኸይንወድቐ ፈሪሆም፡ ብሸነኽ ድሕሪት ነታ መርከብ ኣርባዕተ መልህቅ ኣውረዱ። መዓልቲ ኪኸውን ከኣ ተመነዩ። 30 እቶም ኣገልገልቲ መርከብ ድማ ካብታ መርከብ ኪህድሙ ደልዮምሲ፡ ብወገን ቅድሚታ መልህቅ ከም ዜውርዱ መሲሎም፡ ነታ ጃልባ ናብ ባሕሪ ኣውረድዎ። 31 ጳውሎስ ከኣ ነቲ ሓለቓ ሚእትን ነቶም ዓቀይትን፡ እዚኣቶም ኣብ መርከብ እንተ ዘይጸንሑ፡ ንስኻትኩም ኣይትድሕኑን ኢኹም፡ በሎም። 32 ሸው እቶም ዓቀይቲ ማእሰር እታ ጃልባ በቲኹም፡ ትውደቐ ሓደግዎ። 33 ጳውሎስ ከኣ፡ እናተጸቤኹም ገለ ኸይጠዐምኩም ጸምኩም ሎሚ መበል ዓሰርተው ኣርባዕተ መዓልትኹም እየ እሞ፡ እንጌራ ብልዑ፡ ኢሉ ምድሪ ኸሳዕ ዚወግሕ ንኹላቶም ለመኖም፡ 34 እምብኣርክ እዚ ንምድሓንኩም ስለ ዝኸነ፡ ካብ ሓደ ኻባኻትኩም ጸጉሪ ርእሲ እኳ ኣይክትጠፍእን እያ እሞ፡ ክትብልዑ እልምነኩም ኣሎኹ፡ በሎም። 35 እዚ ምስ በለ፡ እንጌራ ኣልዒሉ ንኣምላኽ ኣመስገነ፡ ኣብ ቅድሚ ኹላቶም ድማ ቈሪሱ ኸበልዕ ጀመረ። 36 ኩላቶም ከኣ ሀድኡ እንጌራውን በልዑ። 37 ኣብታ መርከብ ዝነበርና ኹላትና ኸኣ ክልተ ሚእትን ሰብዓን ሹድሸተን ነፍሲ ኢና። 38 በሊዖም ምስ ጸገቡ ኸኣ፡ ነቲ ስርናይ ናብ ባሕሪ ደርብዮም፡ ነታ መርከብ ኣቐለሉላ። 39 ምስ ወግሑ ኸኣ፡ ነቲ ምድሪ ኣየለለይዎን። ኣማዕድዮም ግና፡ ገምገም ዘለዎ ልሳን ባሕሪ ረኣዩ እሞ፡ እንተ ተኻእሎምሲ፡ ነታ መርከብ ናብኡ ኹብጽ ሕዋ ደለዩ። 40 ነቲ መልህቅ ፈቲሖም ከኣ፡ ናብ ባሕሪ ደርብይዎ። ድሕሪኡ ነቲ ማእሰር ስኻን ፈትሖም፡ ነቲ ንእሽቶ ጋንጽላ ንንፋስ ገቲሮምውን፡ ናብቲ ገምገም ገጸም ከዱ። 41 ኣብ ሓደ ልሳን ምድሪ ምስ በጽሑ ኸኣ፡

ነታ መርከብ ልዕል አበልዋ ብወገን ቅድሚታ ኸኣ ተሸክሎት እሞ ዘይትንቅነቅ ከነት፡ ብወገን ድሕሪታ ግና ማዕበል በርቲዕዋ ተሰብረት።
42 እቶም ዓቀይቲ ድማ ነቶም እሱራት፡ ሓደ እኳ ሓሚሱ ምእንቲ ኸየምልጥ ኢሎም፡ ኪቐትልዎም ተማኸሩ። **43** እቲ ሓለቓ ሚእቲ ግና ንጳውሎስ ኬድሕኖ ደልዩ ነቲ ምኽሮም አይሰመሮን። ነቶም ሓሚሶም ዚኸእሉ ድማቅድም ወሪዶም ናብ ምድሪ ኸደዱ አዘዘ። **44** ነቶም ዝተረፉ ኸኣ፡ ገሊኦም ብሉሕ ገሊኦምውን ብስባር እታ መርከብ ይውጽኡ፡ በለ። በዚ ኸምዚ ኸሓቶም ድሒኖም ናብ ምድሪ በጽሑ።

ግብረ ሓዋርያት 28

1 ምስ ደሐንና ኸኣ፡ እታ ደሴት መሊጠ ኸም እትብህል ፈለጥና። **2** እቶም ደቂ ዓዲ ድማ አዝዮም ደንገጹሎም፡ ዝናም ይዘንም ስለ ዝነበረን፡ ስለቲ ቑርን ድማ፡ ሓዊ አንዲዶም ንኸሓትና ተቐበሉን። **3** ጳውሎስ ግዳ ብዙሕ ቀሽም አኪቡ ናብ ሓዊ ኸእቲ ኸሎ፡ ተመን፡ ብምኸንያት እቲ ረስኒ ወጺኡ፡ አብ ኢዱ ነኸሱ ጠልጠል በለ። **4** እቶም ደቂ ዓዲ ኸኣ እቲ አራዊት አብ ኢዱ ጠልጠል ኢሉ ምስ ረአዩ፡ ንሓድሕዶም፡ እዚ ሰብአይዚ ብርግጽ ቀታል ነፍሲ እዩ፡ ካብ ባሕሪ እኳ እንተ ደሐነስ፡ እቲ ሕነ ዚፈዲ አምላኽ ብህይወት ኪነብር አይሓደጎን፡ ተባሃሀሉ። **5** ንሱ ግና ነቲ አራዊት ናብ ሓዊ ጸግ አበሎ፡ ገለውን አይጎድኦን። **6** ንሳቶም ከኣ፡ ኪሐብጥ ወይስ ሕጂሕጂ ሞይቱ ኸደድቐ እዩ፡ ኢሎም ይጽበይዎ ነበሩ። ነዊሕ ምስ ተጸበዩ እሞ እኳ ኸም ዘይጎድኦ ምስ ረአዩ ኸኣ፡ እዘስ አምላኽ እዩ፡ ኢሎም ቃሎም ለወጡ። **7** አብ ጥቓ እታ ስፍራ እቲአ ኸኣ ናይ ጵብልዮስ ዚብህል አውራ እታ ደሴት ሓያሎ ግርሁ ነበራ። ንሱ ብፍቕሪ ተቐቢሉ ሰለስተ መዓልቲ አአንገደና። **8** ከነ ድማ፡ አቦ ጵብልዮስ ብዓሶን ብውጽኣት ከብድን ሓሚሙ ነበረ። ጳውሎስ ከኣ ናብኡ አትዩ ጸለየሉ፡ አእዳዉ አንቢሩውን አሕወዮ። **9** እዚ ምስ ከነ ድማ፡ እቶም ካልኦት ሕሙማት ደቂ እታ ደሴት ናብኡ መመጺኦም ተፈወሱ። **10** ብብዙሕ ክብሪ ኸኣ አኸበሩና፡ ክንብገስ ከሎናውን፡ ዜድልየና ዘበለ አስነቐና። **11** ድሕሪ ሰለስተ ወርሒ ኸኣ በታ አብታ ደሴት ከሪማ ዝነበረት፡ ዕላማ ድዮስቆሮስ ዘለዋ ናይ እስክንድርያ

መርከብ ጌርና ተበገሰና። **12** አብ ሲራኩላ ምስ በጻሕና ኸኣ፡ አብኣ ሰለስተ መዓልቲ ጸናሕና። **13** ካብኣ ሐሊፍና ኸኣ፡ ናብ ረግዮም ኣቶና። ንጽብሒቱ ንፋስ ደቡብ እንተ ተላዕለ ድማ፡ ብኸልኣይቲ መዓልቲ ናብ ጵተዮሉስ ኣቶና። **14** አብኣ ኣሕዋት ረኸብና፡ ምሳታቶም ሾብዓተ መዓልቲ ኸንቅኒውን ለመኑና። በዚ ኸምዚ ናብ ሮሜ ኣቶና። **15** እቶም ኣሕዋት ወሬና ምስ ሰምዑ ኸኣ፡ ክሳዕ ኣጽዮስ ፎሩስን ክሳዕ ሰለስተ መሓድርን ኪቐበሉና መጹ። ጳውሎስ ከኣ ምስ ረኣዮም፡ ንኣምላኽ ኣመስገነ ልቡውን ሀድኤ። **16** አብ ሮሜ ምስ ኣቶና ኸኣ፡ እቲ ሓለቓ ሚእቲ ነቶም እሱራት ንሓለቓ ሰራዊት ኣሕሊፉ ሀቦም፡ ጳውሎስ ግና ምስ ሓደ ዚሕልዎ ዓቀይታይ ንበይኑ ኪቐመጥ ተፈቐደሉ። **17** ከጎን ድማ፡ ድሕሪ ሰለስተ መዓልቲ ጳውሎስ ነቶም ኣውራታት ኣይሁድ ጸዊዑ ኣኸቦም። ምስ ተኣከቡ ኸኣ፡ በሎም፡ ኣቲም ኣሕዋተይ፡ ኣነ ምስ ህዝብና ወይስ ምስ ስርዓት ኣቦታት ዚብኣስ ነገር እኳ ዘይገበርኩስ፡ ካብ የሩሳሌም ብእሱረይ ናብ ኢድ ሮማውያን ኣሕለፉኒ። **18** ንሳቶም መርሚሮም ናብ ሞት ዜብጽሕ ምኸንያት እንተ ሰኣኑለይ ከኣ፡ ኪፈትሑኒ ደለዩ። **19** ኣይሁድ ምስ ተረሩ ግና፡ ንህዝበይ ዝኸሰሉ ነገር ዜብለይ ክነሰይሲ፡ ጨኒቐኒ፡ ናብ ቁሳር ይግባኝ፡ በልኩ። **20** እምብኣርሲ ብዛዕባ ተስፋ እስራኤል እየ በዚ መቐሕ እዚ ተኣሲረ ዘሎኹ እሞ፡ በዚ ምኸንያት እዚ እየ ኸርእየኩምን ክዛረበኩምን ዝጸዋዕኩኹም። **21** ንሳቶም ከኣ፡ ንሕና ብዛዕባኻ ኸብ ሃገር ይሁዳ ደብዳቦ ኣይተቐበልናን፡ ካብ ኣሕዋት መጺኡ ዘውረየልና ወይስ ብኣኻ ኸፉእ ነገር ዝነገረና የልቦን። **22** ብዛዕባ እዛ ሻራ እዚኣ ግና ኣብ ኩሊ ቦታ ኸም ዚጸረሩ፡ ንፈልጥ ኢና እሞ፡ እቲ ንስኻ እትሓስቦ ዘሎኻ ኸባኻ ኸንሰምዖ ንደሊ ኣሎና፡ በልዎ። **23** መዓልቲ ድማ ቈረጹሉ፡ ብዙሓት ከይኖም ከኣ ናብታ ሰፊርዋ ዘሎ ቤት መጹ። ካብ ንግሆ ጀሚሩ ኸሳዕ ምሸት ድማ ካብ ሕጊ ሙሴን ነብያትን ብዛዕባ የሱስ እናኣረድኤ ብናይ መንግስቲ ኣምላኽ ከኣ እናመስከረ ተርጎመሎም። **24** ገሊኦም ነቲ እተነግረ ኣመንዎ፡ ገሊኦም ግና ኣበይዎ። **25** ንሓድሕዶም ምልጋብ ስለኖም፡ ተፋላለዩ፡ ጳውሎስ እዛ ሓንቲ ቃል እዚኣ ምስ ተዛረበ፡ መንፈስ ቅዱስ ብነብዩ ኢሳይያስ ነቦታትኩም ጽቡቕ ተዛረቦም። **26-27** ከምዚ ኢሉ፡ ናብዚ ህዝቢ እዚ ኸድ እሞ ንገሮም፡ ብእዛኖም ከይሰምዑ፡ በዒንቶም ከይርእዩ፡ ኣእዛኖም ኣጽመሙ፡ ኣዒንቶም

ዐመቱ፡ ብልቦም ከየስተውዕሉ፡ ከይምለሱ። ኣነውን ከየሕውዮምሲ፡ ልቢ እዚ ህዝቢ ደገዱ እዩ እሞ፡ ምስማዕስ ትሰምዑ ከቶ ኣይተስተውዕሉን፡ ምርኣይውን ትርእዩ ከቶ ኣይትጥምቱን ኢኹም። 28 እምብኣርስኻ እዚ ምድሓን ኣምላኽ ነህዛብ ከም እተላእከ፡ ኣባኻትኩም ፍሉጥ ይኹን፡ ንሳቶም ከኣ ኪሰምዕዎ እዮም። 29 እዚ ምስ ተዛረበ፡ ኣይሁድ ንሓድሕዶም ብዙሕ እናተኻራኸቡ ወጹ። 30 ጳውሎስ ከኣ ኣብታ እተኻረያ ቤት ክልተዓመት ምሉእ ተቐመጠ፡ ነቶም ናብኡ ዝመጹ ኸኣሎምውን ይቐበሎም ነበረ። 31 ከይተኸልከለ ኸኣ መንግስቲ ኣምላኽ ብብዙሕ ትብዓት እናሰበኸ፡ ብዛዕባ ጎይታና የሱስ ክርስቶስ ይምህር ነበረ።

መልእክቲ ፓውሎስ ናብ ሰብ ሮሜ 1

1 ጳውሎስ ባርያ የሱስ ክርስቶስ፡ ሃዋርያ ኪኸውን እተጸውዔ፡ ንወንጌል ኣምላኽ እተፈልየ፡ **2** ኣቐዲኡ ብነብያቱ ኣብ ቅዱሳት ጽሑፋት ዘተስፈዎ፡ **3** ብዛዕባ ወዱ፡ ብሳ ኻብ ዘርኢ ዳዊት እተወልደ፡ **4** ንሱ የሱስ ክርስቶስ፡ ጎይታና፡ ካብ ምወጋታት ብምትንሳኡ፡ ብመንፈስ ቅዱስና ወዲ ኣምላኽ ምኻኑ ብሓይሊ እተጋህደ፡ **5** ስለ ስሙ ኣብ ኩሎም ኣህዛብ ምእዛዝ እምነት ክንተክል፡ ብእኡ ጸጋን ሃዋርያነትን እተቐበልና፡ **6** ንስኻትኩም ከኣ ምሳታቶም ጽወዓት የሱስ ክርስቶስ ኢኹም፡ **7** ኣብ ሮሜ ንዘሎኹም ጽወዓትን ቅዱሳንን ፍቁራት ኣምላኽ ኩላትኩም። ካብ ኣቦና ኣምላኽን ካብ ጎይታና የሱስ ክርስቶስን ጸጋን ሰላምን ይህሉኹም። **8** እምነትኩም ኣብ ኩላ ዓለም ስለ እተወርየት፡ ቅድሚኹሉ ብዛዕባ ኹላትኩም ንኣምላኽይ ብየሱስ ክርስቶስ ኤመስግኖ ኣሎኹ። **9-12** ንምጽናዕኩም ገለ መንፈሳዊ ውህበት ክመቐለኩም፡ ክርእየኩም እናፍቐ ኣሎኹ፡ ማለት፡ በታ ኣብ ሓድሕድና ዘላ እምነት፡ - ናትኩምን ናተይን፡ ኣባኹምን ምሳኹምን፡ - ምእንቲ ኸንጸናናዕሲ፡ ብዘይ ምቑራጽ ከም ዝሐስበኩም፡ ብፍቓድ ኣምላክ እንተ ሰለጠንሲ፡ ብገለ መገዲ ኣብ መወዳእታ ናባኻትኩም ክመጽእ፡ ብጸሎተይ ኩሉ ሳዕ ከም ዝልምን፡ እቲ ብወንጌል ወዱ ብመንፈሳይ ዘገልግሎ ኣምላኽ ይምስክረለይ እዩ። **13** ኣቲም ኣሕዋተይ፡ ከምቲ ኣብቶም ካልኦት ኣህዛብ፡ ኣባኻትኩምውን ፍረ ምእንቲ ኸረክብሲ፡ ናባኻትኩም ንምምጻእ፡ ምኸረይ ከም ዝቐረጽኩ፡ ክሳዕ ሕጂ ግና ከም እተኸልከልኩ፡ ክትፈልጡ እፈቱ ኣሎኹ። **14** ንጽርኣውያንን ንኻልኦት ኣህዛብን ንለባማትን ንዓያሱን ዕዳ ኣሎኒ። **15** ስለዚ ብናይ ርእሰይሲ ኣብ ሮሜ ንዘሎኹምውን ወንጌል ክሰብከልኩም ተዳልየ ኣሎኹ። **16** ወንጌል ቅድም ንኣይሁዳዊ ኸምኡውን ንጽርኣዊ፡ ንዚኣምን ዘበለ ኹሉ ሓይሊ ኣምላኽ ንምድሓን እዩ እሞ፡ ብወንጌል ኣይሓፍርን እዩ። **17** ከምቲ ጽሑፍ፡ ጻድቕ ግና ብእምነት ይነበር፡ ዚብል፡ እቲ ጽድቂ ኣምላኽ ካብ እምነት ናብ እምነት ብእኡ ይገህድ እዩ። **18** ቍጥዓ ኣምላኽ ካብ ሰማይ ኣብ ረሲእነትን ዓመጸ ዘበለ ኹሉን ነቲ ሓቂ ብዓመጸ ኣብ ዚኸድንዎ ሰባት ይግለጽ እዩ። **19** ኣምላኽ ገሊጹሎም እዩ እሞ፡ እቲ ብዛዕባ ኣምላኽ

ዚፍለጥ ዘበለ ኣባታቶም ግሉጽ እዩ፡ **20** ዜማኻንይዎ ምእንቲ ኺሰእኑስ፡ እቲ ኻብ ፍጥረት ዓለም ጀሚሩ ብግብሩ ዚፍለጥ ዘይርኤ ባህርዩ፡ እዚ ኸኣ እቲ ናይ ዘለኣለም ኣይሉን መለኮቱን ኣጸቢቑ ይርኤ። **21** ግናኻ ንኣምላኽ እናፈለጥዎስ፡ ከም ኣምላኽ ገይሮም ስለ ዘየኸበርዎን ዘየመስገንዎን ብኣሳቦም ከንቱ ኸኑ፡ እቲ ዘየስተውዕል ልቦምውን ጸልመተ። **22-23** ለባማት ኢና እናበሉ ዐሸዉ እሞ፡ ንኸብሪ እቲ ዘይሓልፍ ኣምላኽ ናብ ምስሊ ኣላፊ ሰብን ኣዕዋፍን ኣርባዕተ መሓውር ዘለዎም እንስሳን ለመም ዚብልን ንዚመስል ለወጥዎ። **24-25** ነቲ ኣቂ ኣምላኽ ናብ ኣሶት ስለ ዝለወጥዎ፡ ኣብ ክንዲ ፈጣሪ፡ - ንሱ ንዘለኣለም እተባረኸ እዩ፡ ኣሜን፡ - ንፍጡር ስለ ዘምለኹን ዘገልገሉን፡ ኣምላኽ ከኣ ስጋ ኣድሕዶም ኬሕስሩ ብትምኒት ልቦም ንርኽሰት ኣሕሊፉ ሀቦም። **26** ስለዚ ኣምላኽ ንዜነውር ፍትወት ኣሕሊፉ ሀቦም። ደቂ ኣንስትዮኦም ነቲ ናይ ባህርይ ተራኽቦኤን ናብ ናይ ዘይባህርዮን ለወጣኦ። **27** እቶም ተባዕትዮውን ከምኡ ነቲ ናይ ባህርይ ምርኻብ ንል ኣንስተይቲ ሓዲጎም፡ ኣብ ንኣድሕዶም ብትምኒቶም ረሰኑ፡ ሰብኡት ኣብ ሰብእቱ ነውሪ ገበሩ፡ ግቡእ ዓስቢ ስሕተቶም ከኣ ኣብ ርእሶም ተቐበሉ። **28** ከምቲ ኣምላኽ ኣብ ፍልጠቶም ኪሕዝዎ ዝየቋጸርዎ፡ ኣምላኽ ከኣ ከምኡ ዘይንቡር ኪገብሩ ንሕሱር ኣእምሮ ኣሕሊፉ ሀቦም **29** ዓመጸ ዘበለ፡ ሕሰም፡ ስስዔ፡ ክፍኣት ዝመልኦም፡ ምሉኣት ቅንኣት፡ ቅትለት፡ ባእሲ፡ ተንኰል፡ እከይ፡ **30** ምሕሸኹሸኹቲ፡ ሓመይቲ፡ ኣብ ኣምላኽ ጽሉኣት፡ ገፋዕቲ፡ ኩሩዓት፡ ተዘሃርቲ፡ ተጣብብቲ እከይ፡ ንወለዶም ዘይእዘዙ፡ **31** ደናቕርቲ፡ ጠለምቲ፡ ፍቕሪ ዜብሎም፡ ዘይድንግጹ፡ **32** እዚኣቶም፡ ነቶም ከምዚ ዝበለ ዚገብሩ ሞት ከም ዚግብኦም፡ ነቲ ቕኑዕ ፍርዲ ኣምላኽ እናፈለጥዎ ኸነሶምሲ፡ ምስቶም ዚገብርዎ ድማ ይሰምሩ ኣለዉ እምበር፡ ዚገብርዎ ጥራይ ኣይከኑን።

መልእኽቲ ፓውሎስ ናብ ሰብ ሮሜ 2

1 ስለዚ፡ ኣታ እትፈርድ ሰብ፡ ዝኹንካ እንተ ኹንካ፡ ነቲ እትፈርዶስ ትገብሮ ስለ ዘሎኻ፡ ቦቲ ንኻልእ እትፈርዶ ንርእስኻ ትኹንን ኣሎኻ እሞ፡ ምኽንያት የብልካን። **2** ንሕናስ ኣብቶም ከምዚ ዝበለ ዚገብሩ እቲ

ፍርድ አምላክ ሐቂ ምዃኑ ንፈልጥ ኢና። **3** እታ ኣብቶም ከምዚ ዝበለ ዚገብሩ እትፈርድ ባዕልኻውን እትገብሮ ሰብ፡ ካብቲ ፍርድ አምላክ እትመልቑዶ ይመስለካ ኣሎ። **4** ወይ ከኣ ሕያውነት አምላክ ናብ ንስሐኻም ዚስሕበካ ሰኣን ምፍላጥካ ሃብቲ ሕያውነትን ጸዋር ምዃኑን ዓቕሊን ዶ ትንዕቕ ኣሎኻ። **5** ግናኻ ብትርኻን ብዘይ ምንሳሕ ልብኻን ነቲ ብመዓልቲ ቑጥዓን ምግላጽ ቅኑዕ ፍርድ አምላክን ዚወርድ ቑጥዓ ኣብ ርእሰኻ ትእክብ ኣሎኻ። **6** ንሱ ንነፍሲ ወከፍ ከከም ግብሩ ኸፈድዮ እዩ። **7** ማለት፡ ነቶም ሰናይ እናገበሩ ተዐጊሶም ግርማን ክብርን ዘይምጥፋእን ዚደልዩ፡ ናይ ዘለኣለም ህይወት ኪህቦም እዩ። **8** ነቶም ንዓመጻ ዚእዘዙ እምበር፡ ንሐቂ ዘይእዘዙ መሻረውቲ ግና ቑጥዓን መዓትን ኪወርዶም እዩ። **9** እከይ ንትገብር ዘበለት ኩላ ነፍሲ ሰብ፡ ጭንቀትን ጸበባን ኪወርዳ እዩ፡ ቅድም ንኣይሁዳዊ ኸምኡ ኸኣ ንጽርኣዊ። **10** ሰናይ ንዚገብር ዘበለ ኹሉ ግና ግርማን ክብርን ሰላምን ኪውሀቦ እዩ፡ ቅድም ንኣይሁዳዊ ኸምኡ ኸኣ ንጽርኣዊ። **11** ኣብ አምላክሲ ኣድልዎ ገጽ ዮልቦን። **12-13** ኣብ ቅድሚ አምላክ እቶም ገበርቲ ሕጊ ደኣ እዮም ዚጸድቁ እምበር፡ ሰማዕቲ ሕግስ ጸድቃን ኣይከኑን እሞ፡ እቶም ብዘይ ሕጊ ሓጢኣት ዝገበሩ ዘበሉ ብዘይ ሕጊ ኸጠፍኡ እዮም፡ እቶም ሕጊ ኸለዎም ሓጢኣት ዝገብሩ ዘበሉ ኸኣቶም ከኣ በቲ ሕጊ ኸፍረዱ እዮም። **14-15** እቶም ሕጊ ዜብሎም ኣህዛብ፡ ሕሊናኦም እናመስከረሎም ሓሳቦምውን ንሓድሕዱ እናተኻሰሰ ወይስ እናተኻላኸለ፡ እቲ ግብሪ ሕጊ ኣብ ልቦም ጽሑፍ ምዃኑ ዮርእዩ ኣለዉ እሞ፡ ነቲ ኣብ ሕጊ ዘሎ ብባህርዮም ተደሪኾም ካብ ዚገብርዎስ፡ ንሳቶም ሕጊ እንተ ዜብሎም እኳ፡ ንርእሶም ሕጊ እዮም። **16** በታ፡ ከም ወንጌለይ ገይሩ፡ አምላክ ነቲ ምስጢራት ሰብ ብየሱስ ክርስቶስ ዚፈርደላ መዓልቲ ኸምኡ ኪኸውን እዩ። **17** ግናኻ ንስኻ፡ ኣይሁዳዊ እንተ ተብህልካ፡ ብሕጊ እንተ ተኣመንካ ብአምላክውን እንተ ተሐበንካ፡ **18** ፍቓዱ እንተ ፈለጥካ፡ ካብ ሕጊ ተምሂርካውን እቲ ቕኑዕ መርሚርካ እንተ ፈሌኻ፡ **19** መራሕ ዕዉራት፡ ኣብ ጸልማት ንዘለዉ ብርሃን ምዃንካውን ብርእስኻ እንተ ተኣመንካ፡ **20** ንስኻ ንዓይሱ መለበሚ፡ ንቈልፁ መምህር፡ ኣብ ሕጊውን ምስሊ ፍልጠትን ሐቅን ዘሎካ ኢኻ። **21** እምብኣርሲ ኣታ ንኻልእ እትምህር፡ ንርእስኻስ ኣይትምህራን ዲኻ፡ ኣታ፡ ኣይትስረቐ፡

ኢልካ እትሰብኸ። ባዕል ኻዲ ትሰርቅ፡ 22 ንሰኻ፡ ኣይትዘምወ፡ እትብል፡ ባዕል ኻዲ ትዝመ፡ ንሰኻ ጣኦት እትንፍን፡ ባዕል ኻዲ ቤተ መቐደስ ትሰርቅ፡ 23-24 ከምቲ፡ ብሰርኹም ስም ኣምላኽ ኣብ ማእከል ኣህዛብ ይጽረፍ እዩ፡ ዚብል ተጽሒፉ ዘሎ፡ ኣታ ብሕጊ እትምካሕ፡ ሕጊ ብምፍራስካዲ ንኣምላኽ ተሕስሮ ኣሎኻ? 25 ግዝረትሲ። ሕጊ እንተ ሓሎኻ፡ ትጠቅም እያ እሞ፡ ሕጊ እንተ ኣፍረስካ ግና፡ እታ ግዝረትካ ዘይግዝረት እያ እትኸውን። 26 እምብኣርሲ እቲ ዘይግዙር ነቲ ሕጊ ዚደልዮ ስርዓት እንተ ሓለዎ፡ እቲ ዘይምግዛሩዶ ኸም ግዝረት ከይኮ ኣይቀጽረሉን እዩ፡ 27 እቲ ኻብ ባህርዩ ዘይግዙር ክነሱ ሕጊ ዚሕሉ፡ ንኣኻ፡ ብፊዴልን ብግዝረትን ሕጊ ንተፍርስ፡ ኪፈርደካ እዩ። 28 ብዚርኤ ኣይሁዳዊ ምዃን ኣይሁዳዊ ኣይከነን እሞ፡ እታ ብዚርኤ ኣብ ስጋ እትግበር ግዝረትውን ግዝረት ኣይከነትን። 29 እቲ ብውሽጢ ኣይሁዳዊ ዝኸነ ግና፡ ንሱ ኣይሁዳዊ እዩ። እታ ግዝረት ከኣ ግዝረት ልቢ ብመንፈስ እያ እምበር፡ ብፊዴል ኣይከነትን። እቲ ንእድኡውን ካብ ኣምላኽ እዩ እምበር፡ ካብ ሰብ ኣይከነን።

መልእኽቲ ፓውሎስ ናብ ሰብ ሮሜ 3

1 እምብኣርሲ ኣይሁዳዊ ደኣ እንታይ እዩ ረብሓኡ፡ ጥቕሚ ግዝረትሲ እንታይ እዩ፡ 2 ብኹሉ ወገን ብዙሕ እዩ። ቅድሚ ኹሉ፡ ቃል ኣምላኽ ንኣታቶም ሕድሪ ተውሂብዎም እዩ። 3 ሓያሎ ኻብታቶም ዘይእሙናት እንተ ኸኮኑ ግዲ እንታይ እዩ፡ እቲ ዘይእሙናት ምዃኖም ደ ነቲ ናይ ኣምላኽ እምንነት ከንቱ ይገብሮ እዩ፡ 4 ያእ ኣይፋሉን። ከምቲ፡ ብቃላትካ ኸትጸድቅ፡ ምስ ዚፍረደካውን ከትረትዕ ኢኻ፡ ዚብል ጽሑፍ ደኣ፡ ኣምላኽ ሓቀኛ ምዃኑ፡ ኩሉ ሰብ ግና ሓሳዊ ምዃኑ ይረኾብ። 5 እቲ ዓመጻናስ ጽድቂ ኣምላኽ ዜርኢ ኻብ ከነኸ፡ እንታይ ንበል፡ ኣምላኽ ቍጥዓኡ ምስ ዜውርድሲ፡ ዓማጺ ድዩ፡ ዓ ከም ኣዛራርባ ሰብ እዛረብ ኣሎኹ። 6 ኣይፋሉን። ከመይ ኢሉ ደኣ ኣምላኽ ንዓለም ምፈረዳ፡ 7 እቲ ሓቂ ኣምላኽ በቲ ሓሶተይ ንኸብሩ ኻብ ወሰኸ፡ ስለምንታይ ደኣ ኣነ ኸም ሓጥእ ከይነ ዝፍረድ፡ 8 ከመይ ደኣ ኸምቲ ዚጸርፉናን ገሊኦምውን፡ ጽቡቕ ምእንቲ ኺመጽእሲ ኸፉእ ንግበር፡ ከም

እንብል ዚብሉናን፡ ዘይንገብር፡ ደይኒ ነዚኣቶም ቅኑዕ እዩ። **9** እንታይ ደኣ እዩ፡ ካባታቶም እንሔሸሉዶ ኣሎና፡ ሓንቲ እኳ፡ ኣይሁድ ከኔ ወይስ ጽርኣውያን፡ ኩላቶም ትሕቲ ሓጢኣት ምዃኖም ቅድም ከሲስና ኣሎና። **10** ከምኡውን ተጽሒፉ ኣሎ፡ ሓደ እኳ ጻድቕ የልቦን፡ **11** ሓደ እኳ ዜስተብህል የልቦን፡ ሓደ እኳ ንኣምላኽ ዚደልዮ የልቦን። **12** ኩላቶም ዘምበሉ፡ ኩላቶም ሓቢሮም ዘይጠቕሙ ኹነ፡ ጽቡቕ ዚገብር የልቦን፡ ሓደ እኳ የልቦን። **13** ጎረሮኦም ክፋት መቐብር እዩ፡ ብልሳውንቶም ይጥብሩ፡ ኣብ ትሕቲ ኸናፍሮም ሕንዚ መንደልቶ ኣሎ። **14** ኣፎም መርገምን ምርን ምሉእ እዩ። **15** ኣእጋሮም ንምፍሳስ ደም ቅልጡፍ እዩ። **16** ኣብ መገዶም ጥፍኣትን ጸበባን ኣሎ፡ **17** ንመገዲ ሰላም ከኣ ኣይፈልጥዎን እዮም። **18** ኣብ ቅድሚ ኣዲንቶምውን ፍርሃት ኣምላኽ የልቦን። **19** ግናኽ ኹሉ ኣፍ ምእንቲ ኸዕጸ፡ ኩላ ዓለምውን ትሕቲ ፍርዲ ኣምላኽ ክትከውንሲ፡ እቲ ሕጊ ዚብሎ ዘበለ ነቶም ኣብ ትሕቲ ሕጊ ዘለዉ ኸም ዚዛረቦም፡ ንፈልጥ ኢና። **20** ሕግስ ሓጢኣት እዩ ዜፍልጥ እሞ፡ ስለዚ ስጋ ዝለበሰ ኹሉ ኣብ ቅድሚ ብግብሪ ሕጊ ዚጸድቕ የልቦን። **21** ሕጂ ግና እቲ ብሕግን ነብያትን እተመስከረሉ ጽድቂ ኣምላኽ ብዘይሕጊ ተገልጸ። **22** ማለት፡ ጽድቂ ኣምላኽ ብምእማን ብየሱስ ክርስቶስ ንዚኣምኑ ኹላቶም እዩ፡ በዚ ሌላን ጉሌላን የልቦን እሞ። **23** ኩሎም ሓጢኦም ክብሪ ኣምላኽውን ስኢኖም። **24** በቲ ብየሱስ ክርስቶስ ዚርከብ በጃ ምሕላፍ ብኸምኡ ብጸጋኡ ይጸድቁ። **25** ንእኡ ኸኣ፡ ነቲ ቐደም ብትዕግስቲ ኣምላኽ እተገብረ ሓጢኣት ይሕለፍ ስለ ዝሓደጎ፡ ኣምላኽ ጽድቂ ምእንቲ ኸርኢ፡ ብእምነት ብደሙ መተግረቂ ገይሩ ኣቐፍዎ። **26** ንሱ ጻድቕ ኪኸውን፡ ካብ እምነት የሱስ ንዝበለውን ኬጽድቑ፡ ሕጂ ኣብዚ ዘመን እዚ ጽድቂ ኸገልጽ እዩ። **27** ምሕባን ደኣ ኣበይ ኣሎ፡ ተሪፉ። በየናይ ሕጊ፡ ብሕጊ ግብሪዶ፡ ኣይከኔን ብሕጊ እምነት ደኣ እዩ። **28** ስለዚ ኸኣ ሰብ ብዘይግብሪ ሕጊ ብእንበት ከም ዝጽጸድቑ፡ ንብል ኣሎና። **29-30** ወይስ ኣምላኽ ናይ ኣይሁድ ኣምላኽ ጥራይ ድዩ? ኣምላኽ ኣህዛብሲ ኣይከኔንዶ? እቲ ንግዙር ካብ እምነት፡ ንዘይግዙርን ብእምነት ዜጽድቑ ኣምላኽ ሓደ ስለዝኾነ፡ እወ ናይ ኣህዛብውን እባ እዩ። **31** እምበኣርሲ ንሕጊዶ ብእምነት ነፍርሶ ኣሎና፡ ያእ ኣይፋልናን፡ ንሕግስ እባ ነደልድሎ ደኣ ኣሎና።

መልእክቲ ፓውሎስ ናብ ሰብ ሮሜ 4

1 እምበኣርሲ ኣብርሃም ኣቦና፡ ብስጋ እንታይ ረኺቡ፡ ክንብል ኢና፡ 2 ኣብርሃም ብግብሪ ጸዲቐ እንተ ዝኸውንሲ፡ ገለ ዚምክሓሉ ምረኽቦ ነይሩ፡ ኣብ ቅድሚ ኣምላኽ ግና ኣይከብንን። 3 እቲ ጽሑፍከ እንታይ ይብል፡ ኣብርሃም ብኣምላኽ ኣመነ እሞ እዚ ንጽድቂ ኹይኑ ተቐጽረሉ። 4 ነቲ ዚገብር ግና ዓስቡ ኸም ዕዳ ኹይኑ እዩ እምበር፡ ከም ጸጋ ኣይከብንን ዚቕጽረሉ። 5 ነቲ በቲ ንሓጥእ ዜጽድቕ ዚኣምን እምበር፡ ዘይገብር ግና፡ እታ እምነቱ ንጽድቂ ትቕጽረሉ እያ። 6 ዳዊት ከኣ ነቲ፡ ኣምላኽ ብዘይግብርስ ጽድቂ ዚቕጽረሉ እያ። 7 እቶም ዓመጻኦም እተሓደገሎም ሓጢኣቶምውን እተኸደነሎም፡ ብጹኣን እዮም። 8 ኣምላኽ ሓጢኣቱ ዘይቐጸረሉ ሰብ ብጹእ እዩ። 9 እምበኣርከ፡ ንኣብርሃም እታ እምነቱ ጽድቂ ኹይና ተቐጽረትሉ፡ ንብል ኣሎና እሞ፡ እዛ ብጽእና እዚኣ ንግዙራት ጥራይ ድያ ወይስ ንዘይተገዝሩውን፡ 10 ከመይ ኢላኽ እያ እተቐጽረትሉ፡ ብግዝረት ከሎ ድያ ወይስ ብዘይግዝረት፡ ብዘይግዝረት ከሎ እያ እምበር፡ ብግዝረት ከሎስ ኣይከብንትን። 11 ነቶም ጽድቂ ምእንቲ ኪቕጽረሎም ኢሎም ከይተገዝሩ ኸለዉ ዚኣምኑ ኹሎም፡ ኣቦኦም ምእንቲ ኪኸውንሲ፡ ንማሕተም እታ ብዘይግረት ከሎ ዝረኸባ ጽድቂ እምነት ናይ ግዝረት መፈለጥታ ተቐብለ። 12 ኣቦ ግዙራትውን ኪኸውን፡ ማለት፡ ነታ ንኣብርሃም ኣቦና ብዘይግዝረት ከሎ ዝነበረቶ እምነት፡ ኣስኣስራ ንዚኸዱ እምበር፡ ካብ ግዝረት ንዘበሉ ጥራይ ኣይከብንን። 13 እታ ንኣብርሃም ወይስ ንዘርኡ፡ ወራስ ዓለም ምእንቲ ኪኸውን፡ እተዋህበቶ ተስፋ ብጽድቂ እምነት እያ እምበር፡ ብሕጊ ኣይከብንትን እሞ፡ 14 እቶም ካብ ሕጊ ዝኹኑ እንተ ዚወርሱስ፡ እምነት ከንቱ ምኹኑት፡ እታ ተስፋውን ምተጠልመት ነይራ። 15 እቲ ሕግስ ቍጥዓ እዩ ዜምጽእ እሞ፡ ኣብቲ ሕጊ ዜብሉ ግና፡ ኣብኡ ምፍራስውን የልቦን። 16 ስለዚ ኸብ እምነት ኣብርሃም ንዝኸነ ኹሉ ዘርኢ ኸኣ እዩ እምበር፡ ካብ ሕጊ ንዝኸነ ጥራይ ኣይከብንን። እታ ተስፋ ኸትጸንዕ፡ ብጸጋ ምእንቲ ኪኸውንሲ፡ ብእምነት እዩ ዚኸውን። ኣብርሃም ከኣ ኣቦ ኹላትና እዩ፡ 17 ከምቲ፡ ኣቦ ብዙሓት ኣህዛብ ገይረካ ኣሎኹ፡ ዚብል ጽሑፍ ዘሎ፡ ኣብ ቅድሚ እቲ ዝኣመኖ፡ ንምወታት ዜተንስኦም፡

ነቲ ዘየሎውን ከም ህልዊ ገይሩ ዚጽውዖ ኣምላኽ፡ 18 ከምቲ ብሁል ድምእ፡ ዘርእኻ ኸምዚ ኪኸውን እዩ፡ ተስፋ ኣብ ዜብሉሉ፡ ኣቦ ብዙሓት ኣህዛብ ኪኸውን ብተስፋ ኣመነ። 19 ኣስታት ወዲ ሚእቲ ዓመት ክነሱ፡ ሙማት ስጋኡን ሙማት ማሕጸን ሳራን እናረኣዩ፡ ንምእማን ኣይደኸመን፡ 20 ግናኸ ንኣምላኽ ክብሪ እናህበ ንምእማን በርትዔ እምበር፡ ነታ ተስፋ እምላኽ ብዘይምእማኑ ኣይ ተዋላወለን። 21 ነታ ዝህቦ ተስፋ ኸገብራውን ክእለት ከም ዘለዎ፡ ኣጸቢቐ ተረዲኡ ነበረ። 22 ስለዚ ድማ ንጽድቂ ተቐጽረትሉ። 23-24 እዚ ኸኣ ስሌናውን እምበር፡ ስሊኡ ጥራይ ከም እተቐጽረሉ ኣይተጻሕፈን። ንኣና፡ በቲ ንየሱስ ጎይታና ካብ ምወታት ዘተንስኦ ንንኣምን ከኣ፡ ይቐጽረልና እዩ። 25 ንሱ ብሰሪ ሓጢአትና በጃ ተዋህበ፡ ስለ ጽድቕናውን ተንስኤ።

መልእኽቲ ፓውሎስ ናብ ሰብ ሮሜ 5

1 እምብኣርሲ ብእምነት ካብ ጸደቕና፡ ምስ ኣምላኽ ብጎይታና የሱስ ክርስቶስ ሰላም ይህልወና። 2 ብእኡ ኸኣ ናብዚ ዘሎናዮ ጸጋ ብእምነት ምእታው ዝረኸብና፡ ብተስፋ ኸብሪ ኣምላኽውን ንምካሕ ኣሎና። 3 ግናኸ ብጸበባ ድማ ንመካሕ እምበር፡ እቲ ጸበባስ ትዕግስቲ ኸም ዜምጽእ ስለ ዝፈለጥና፡ በዚ ጥራይ ኣይኮነን። 4 ትዕግስቲ ድማ ምፍታን፡ እቲ ምፍታንውን ተስፋ፡ 5 በቲ እተዋህበና መንፈስ ቅዱስ ፍቕሪ ኣምላኽ ኣብ ልብና ስለ ዝፈሰሰ፡ እታ ተስፋ ድድማ ኣይተሕፍርን እያ። 6 ገና ድኹማት ከሎና፡ ክርስቶምስ ብጊዜኡ ምእንቲ ዓመጽቲ ሞተ። 7 ኣብ ክንዲ ሓደ ጸድቕ ዚመውት እኳ ዚርከብ ኣይመስልን፡ እንድዲ ኣብ ክንዲ እቲ ጽቡቕ ዝገበረሉ ኸመውት ዚደፍርሲ ምናልባሽ ኣይምተሳእነን ይኸውን፡ 8 ግናኸ ንሕና ገና ሓጥኣን ከሎና፡ ክርስቶስ ኣብ ክንዳና ሞይቱ እዩ እሞ፡ ኣምላኽ እታ ፍቕሩ ንኣና በዚ የርኢ ኣሎ። 9 እምብኣርሲ ሕጂ ብደሙ ምስ ጸደቕና ደኣ፡ ክንደይ ካብቲ ቐጥዓ ብእኡ ኣዚና ዘይንድሕን። 10 ጽላእቱ ኸሎና፡ ምስ ኣምላኽ ብሞት ወዱ ተዐረቕና፡ ካብ ተዐረቕና ደኣ፡ ክንደይ ብህይወቱ ኣዚና ዘይንድሕን። 11 ግናኸ ብጎይታና የሱስ ክርስቶስ፡ ብእኡ ሕጂ ዕርቂ ዝረኸብና፡ ብኣምላኽውን ንምካሕ ኣሎና እምበር፡ እዚ ጥራይ ኣይኮነን። 12 ስለዚ

ኸኣ ከምቲ ብሰሪ ሓደ ሰብኣይ ሓጢአት ናብ ዓለም ዝኣተወ፡
 ብሓጢአትውን ሞት፡ ኩላቶም ስለ ዝበደሉ ድማ፡ ሞት ናብ ኩሉ ሰብ
 ሓለፈ። **13** ሕጊ ኸሳዕ ዚመጽእ፡ ሓጢአት ኣብ ዓለም ነበረ እሞ፡ ኣብቲ
 ሕጊ ዜብሉ ግና ኣብኡ ሓጢአት ኣይቐጽርን እዩ። **14** ሞት ግና ካብ
 ኣዳም ጀሚሩ ኸሳዕ ሙሴ ኣብቶም ማዕረ እቲ ኣበሳ ኣዳም ሓጢአት
 ዘይገበሩውን ሰልጠነ፡ ኣዳም ከኣ ምስሊ እቲ ዚመጽእ እዩ። **15** ግናኸ እቲ
 ውህበት ጸጋ ኸንድቲኣበሳ ኣይከኑን። ብኣበሳ ሓደ ሰብኣይ ብዙሓት
 ሞይቶም እዮም እሞ፡ እቲ ጸጋ ኣምላኽን ውህበቲን ብጸጋ እቲ ሓደ
 ሰብኣይ፡ ማለት የሱስ ክርስቶስ፡ ናብቶም ብዙሓት እምብዛ ይዐዘዝ እዩ።
16 እቲ ውህበት ከኣ ብመጠን እቲ ሓጢአት ዝገበረ ሓደ ሰብኣይ
 ኣይከኑን። ፍርዲ ኻብ ሓደ ንኹነኔ መጸ፡ እቲ ውህበት ጸጋ ግና ካብ
 ብዙሕ ኣበሳ ንምጽዳቕ መጸ። **17** ሞት ብኣበጻ እቲ ሓደ በቲ ሓደ ኻብ
 ገዝኤ፡ እቶም ትርፊ ጸጋን ውህበት ጽድቅን እተቐበሉ ኸኣ በቲ ሓደ
 የሱስ ክርስቶስ ኣብ ህይወት ኣዝዩ ብዙሕ ኪገዝኡ እዮም። **18-19**
 እምብኣርሲ እቶም ብዙሓት በትቲ ዘይምእዛዝ ሓደ ሰብኣይ ሓጥኣን
 ከም ዝኸኑ፡ ከምኡ ኸኣ ብምእዛዝ እቲ ሓደ እቶም ብዙሓት ጻድቃን
 ኪኸኑ እዮም እሞ፡ ከምቲ ብሓንቲ ኣበሳ ናብ ኩሉ ሰብ ኩነኔ ዝመጸ፡
 ከምኡ ድማ ብሓንቲ ግብሪ ጽድቂ እቲ ምጽዳቕ ንህይወት ናብ ኩሉ ሰብ
 መጸ። **20** ኣበሳ ምእንቲ ኸይዐዘዘሲ፡ ሕጊ ኣተወ፡ ኣብቲ ሓጢአት ዝዐዘዘ
 ግና፡ ኣብኡ እቲ ጸጋ ኣዝዩ ዐዘዘ። **21** ከምቲ ሓጢአት ብሞት ዝገዝኤ፡
 ጸጋውን ከምኡ ብየሱስ ክርስቶስ ጎይታና ብጽድቂ ንዘለኣለም ህይወት
 ኪገዝእ እዩ።

መልእኽቲ ፓውሎስ ናብ ሰብ ሮሜ 6

1 እምብኣርሲ እንታይ ክንብል ኢና፡ ጸጋ ምእንቲ ኸይዐዘዘሲ፡ ኣብ
 ሓጢአትዶ ንጽናዕ፡ **2** ያእ ኣይፋልናን። ንሕና ኻብ ሓጢአት ዝሞትና፡
 ከመይ ኢልና ሕጂ ኣብኡ ኸንነብር፡ **3** ወይስ ብክርስቶስ የሱስ
 እተጠመቐና ዘበልና ኸኣትና ብሞቲ ኸም እተጠመቐናዶ
 ኣይትፈልጡን ኢኹም፡ **4** እምብኣርሲ ኸምቲ ክርስቶስ ብኸብሪ ኣቦኡ
 ኻብ ምወታት ዝተንሰኤ፡ ከምኡ ኸኣ ንሕና ብሓዳስ ህይወት ምእንቲ

ኸንመላለስ፡ ናብ ሞት ብጥምቀት ምስኡ ተቐብርና። **5** ሞትና ንሞቱ መሲሎ ሕቡራቱ እንተ ኸንናስ፡ ከምኡ ኸኣ ብትንሳኤኡ ኸንሐብሮ ኢና። **6-7** እቲ ዝሞተ ኸብ ሓጢአት ሓራ ወጺኡ እዩ እሞ፡ እዚ ደጊም ንሓጢአት ከይግዛእ፡ እቲ ናይ ሓጢአት ስጋ ምእንቲ ኸጢጠፍእ፡ እቲ ኣረጊት ሰብና ምስኡ ኸም እተሰቐለ፡ ፊሊጥና ኣሎና። **8-9** እቲ ኸብ ምወታት ዝተንስኤ ክርስቶስ መሊሱ ኸም ዘይመውት፡ ሞትውን ኣብኡ ኸም ዘይመልኸ ፊሊጥና፡ ንሕና ምስ ክርስቶስ ካብ ሞትናስ፡ ምስኡ ድማ ብህይወት ከም እንነብር፡ ንኣምን ኣሎና። **10** ማለት፡ ሞቱ ሓንሳእ ንኸሉ ጊዜ ኸብ ሓጢአት እዩ ዝሞተ፡ ህይወቱ ግና ንኣምላኽ እዩ ዚነብር። **11** ከምኡ ድማ ንስኻትኩም ካብ ሓጢአት ከም ዝሞትኩም፡ ብክርስቶስ የሱስ ግና ንኣምላኽ ህያዋን ከም ዝኸንኩም፡ ርእሰኹም ቍጸሩ። **12** እምብኣርሲ ንትምኒቱ ኸይትእዘዙ፡ ኣብዚ መዋቲ ስጋኹም ሓጢአት ኣይንገስ። **13-14** ትሕቲ ጸጋ እምበር፡ ትሕቲ ሕጊ ስለ ዘይኸንኩም፡ ሓጢአት ኣይመልከኩምን እዩ እሞ፡ ከም ሞይቶም ዝተንስኡ ርእሰኹም ንኣምላኽ ወፍዩ እምበር፡ ንኣካላትኩም ኣጽዋር ዓመጸ ንሓጢአት ኣይትግበርዎ፡ ንኣካላትኩምሲ ኣጽዋር ጽድቂ ንኣምላኽ ደኣ ግበርዎ። **15** እንታይከ ንበል፡ ትሕቲ ጸጋ እምበር፡ ትሕቲ ሕጊ ኸብ ዘይኸንናስ፡ ሓጢአትዶ ንግበር፡ ያእ ኣይፋልናን። **16** ንምእዛዙ ባሮት ክትከኑ ርእሰኹም ንትህብዎ፡ ንሓጢአት እንተ ኸይኑ ንሞት፡ ንምእዛዝ እንተ ኸይኑ ንጽድቂ፡ ነቲ እትእዘዝዎስ ባሮቱ ኸም ዝኸንኩምዶ ኣይትፈልጡን ኢኹም። **17-18** ቀደም ባሮት ሓጢአት ኔርኩምሲ፡ ካብ ሓጢአት ሓራ ምስ ወጸእኩም፡ ንጽድቂ ተገዛእኩም፡ ነቲ እተወሀብኩምዎ ምሳሌ ምህሮ ኸብ ልቢ ስለ እተኣዘዝኩም ግና፡ ንኣምላኽ ስብሓት ይኹኖ። **19** ስለ ድኻም ስጋኹም በዛራርባ ሰብ እዛረብ ኣሎኹ፡ ከምቲ ንርኽሰትን በዛራርባ ሰብ እትዛረብ ኣሎኹ፡ ከምቲ ንርኽሰትን ግፍፅን ናብ ምፍራስ ሕጊ ኣካላትኩም ንባርነት ዝወፊኹም፡ ከምኡ ድማ ሕጂ ንጽድቂ ናብ ቅድስና ኸገዛእ፡ ኣካላትኩም ወፍዩ። **20** ባሮት ሓጢአት ከሎኹምሲ፡ ካብ ጽድቂ ውጹኣት ሓራ ኢኹም ዝነበርኩም። **21** መወዳእታኡ ሞት ስለ ዝኸነ፡ በዚ ሎሚ እትሐፍሩሉ ዘሎኹም እንተ ዘይኸይኑስ፡ በቲ ጊዜ እቲ እንታይ ፍሪኡ ነይሩኩም። **22-23** ዓስቢ ሓጢአትሲ ሞት እዩ፡ ውህበት

ጸጋ አምላክ ግና ብክርስቶስ የሱስ ጎይታና ናይ ዘለኣለም ህይወት እዩ።
ሕጂ ግና ካብ ሓጢአት ሓራ ስለ ዝወጸእኩም፡ ንአምላክውን ስለ
እተገዛእኩምዎ፡ ፍሬኹም ንቐድስና ኹይኑ ኣሎ፡ መወዳእታ ኸኣ ናይ
ዘለኣለም ህይወት እዩ።

መልእኽቲ ፓውሎስ ናብ ሰብ ሮሜ 7

1 ወይስ ኣሕዋተየ፡ ነቶም ሕጊ ዚፈልጡ እየ ዝዛረብ ዘሎኹ እሞ፡ ሰብ
ብህይወቱ ኸሳዕ ዘሎ ምሉእ ዕድሜኡ ሕጊ ኸም ዚመልኮዶ፡
ኣይትፈልጡን ኢኹም፡ **2** ሰበይቲ፡ ሰብኣይ ብህይወቱ ኸሳዕ ዘሎ፡ ብሕጊ
ኣብኡ እስርቲ እያ። ሰብኣይ እንተ ሞተ ግና፡ ካብቲ ሕጊ ሰብኣይ
ፍትሕቲ እያ። **3** እምብኣርሲ ሰብኣይ ብህይወቱ ኸሎስ፡ ንኻልእ ሰብኣይ
እንተ ኹነት፡ ዘማዊት እያ እትብህል። ሰብኣይ እንተ ሞተ ግና፡ ካብቲ
ሕጊ ሓራ ወጺኦ እያ እሞ፡ ንኻልእ ሰብኣይ እንተ ኹነት፡ ኣይዘማዊትን
እያ። **4** ኣሕዋተየ፡ ከምኡ፡ ድማ ንስኻትኩም፡ ንአምላክ ፍረ ምእንቲ
ኸትፈሪ፡ ንኻልእ፡ ነቲ ኻብ ምወታት ዝተንስኤ ኸትኩኑ፡ ብስጋ
ክርስቶስ ካብቲ ሕጊ ሞትኩም። **5** ኣብ ንብረት ስጋ ኸሎና፡ ንሞት
ዚኸውን ፍረ ኸፈሪ ብሕጊ ተናቓኒቐ፡ ኣብ ኣካላትና ትምኒት ሓጢአት
ይዐዩ ነበረ። **6** ሕጂ ግና ብኣረጊት ንብረት ፊዴል ዘይኩነስ፡ ብሓዳስ
ንብረት መንፈስ ክንግዛእ፡ ካብቲ ሓዙና ዝነበረ ሕጊ ሞይትና ኻብኡ
ተፈታሕና። **7** እንታይ ደኣ ኸንብል ኢና፡ እቲ ሕጊዶ ሓጢአት እዩ፡ ያእ
ኣይፋሉን። ብዘይ ሕጊ ግና ንሓጢአት ኣይምፈለጥክዎን ነይረ። እቲ
ሕጊ፡ ኣይትመነ፡ እንተ ዘይብልሲ፡ ንትምኒት ኣይምፈለጥክዎን ነይረ።
8 ሓጢአት ብትእዛዝ ምወታት እዩ እሞ፡ እቲ ሓጢአት ብትእዛዝ
ምኸንያት ወሲዱ፡ ትምኒት ዘበለ ኣለዓዐለለይ። **9** ቀደም ብዘይ ሕጊ ኣነ
ህያው ነበርኩ። ትእዛዝ ምስ መጸ ግና፡ ሓጢአት ህያው ኩነ፡ ኣነ ኸኣ
ሞትኩ። **10-11** ሓጢአት ምኸንያት ረኺበ ብትእዛዝ ኣስሐተኒ
ብእኡውን ቀተለኒ እሞ፡ እቲ ንህይወት እተዋህበ ትእዛዝ ንኣይ ንሞት
ኩይኑኒ ረኺብክዎ። **12** እምብኣርሲ እቲ ሕጊ ቅዱስ እዩ፡ እቲ
ትእዛዝውን ቅዱስን ጻድቕን ሰናይን እዩ። **13** እቲ ሰናይዶ ደኣ እዩ ንኣይ
ሞት ዝኹነኒ፡ ያእ ኣይፋሉን። ሓጢአት ደኣ እዩ ሞት ዝኹነኒ እምበር፡

ሓጢአት በቲ ሰናይ ገይሩ ሞት ካብ ዜምጽእ፡ ሓጢአት ምዃኑ ምእንቲ ኸግለጽሲ፡ ሓጢአት ብትእዛዝ ገይሩ ኣዝዩ ሓጢአት ኪኸውን እዩ።
14-15 ነቲ ዝጸልኦ እገብሮ ኣሎኹ እምበር፡ ነቲ ዝደልዮ ኣይኮንኩን ዝገብሮ ዘሎኹ እሞ፡ ነቲ ዝገብሮ ኣየልጦን እዩ። ሕጊ መንፈሳዊ ምዃኑ ንፊልጥ ኢና፡ ኣነ ግና ትሕቲ ሓጢአት እተሸጥኩ ስጋዊ እዩ። **16** ነቲ ኣነ ዝደልዮ ኸካብ ዘይገብሮ ግና፡ እቲ ሕጊ ሰናይ ምዃኑ እሰምር ኣሎኹ። **17** ስለዚ እቲ ኣባይ ሓዲሩ ዘሎ ሓጢአት እዩ እምበር፡ ኣነ ኣይኮንኩን ዝገብሮ ዘሎኹ። **18-19** ፍቓድሲ ኣሎኒ፡ ምግባር እቲ ሰናይ ግና ስኢነዮ ኣሎኹ እሞ፡ ነቲ ዘይደልዮ እከይ እገብሮ ኣሎኹ እምበር፡ ነቲ ዝደልዮ ሰናይ ኣይኮንኩን ዝገብር ዘሎኹ፡ ስለዚ ኣባይ ማለት ኣብ ስጋይ፡ ሰናይ ከም ዜልቦ፡ እፈልጥ ኣሎኹ። **20** ነቲ ኣነ ዝደልዮ ኸካብ ዘይገብሮ ግና፡ ድሕሪ ሕጅስ እቲ ኣባይ ሓዲሩ ዘሎ ሓጢአት እዩ እምበር፡ ኣነ ኣይኮንኩን ዝገብሮ ዘሎኹ። **21** እምብኣርሲ ኣነ ሰናይ ክገብር ዝደሊ እቲ እከይ ከም ዚጠብቀኒ፡ ሕጊ ኸኮይኑ ረኽብክዎ። **22** ብናይ ውሽጢ ሰብሲ በቲ ሕጊ ኣምላኽ ባህ ይብለኒ እዩ። **23** ግናኽ ኣብ ኣካላተይ ምስ ሕጊ መንፈሳይ ዚዋጋእ፡ ናብቲ ኣብ ኣካላተይ ዘሎ ሕጊ ሓጢአት ኣቢሊውን ዚማርኽኒ ኸልእ ሕጊ እርኢ ኣሎኹ። **24** ይዋእ ኣነ ምግዱር ሰብ፡ ካብዚ ናይ ሞት ስጋስ መን ኩን ኬድሕኒኒ እዩ። **25** ንኣምላኽ ብጎይታና የሱስ ክርስቶስ ስብሓት ይኹኖ። እምብኣርሲ ኣነ ባዕለይ ብሓሳበይ ንሕጊ ኣምላኽ፡ ብስጋይ ግና ንሕጊ ሓጢአት እግዛእ ኣሎኹ።

መልእኽቲ ፓውሎስ ናብ ሰብ ሮሜ 8

1 እምብኣርሲ ሕጂ ነቶም ብክርስቶስ የሱስ ዘለዉ ኹነኔ የብሎምን። **2** እቲ ኣብ ክርስቶስ የሱስ ዘሎ ሕጊ መንፈስ ህይወት ካብቲ ሕጊ ሓጢአት ሞትን ሓራ ኣውጺኡኒ እዩ እሞ፡ **3** ንሕጊ፡ ብስጋ ስለ ዝደኸመ፡ ኪገብሮ ዘይኮነሉስ፡ ኣምላኽ ንወዱ ብምስሊ ሓጢአተኛ ስጋን ከም መስዋእቲ ሓጢአትን ልኢኹ፡ ነቲ ሓጢአት ብስጋ ኸኮነኖ። **4** ኣባና ብመንፈስ እምበር፡ ብስጋ ኣብ ዘይንመላለስ፡ እቲ ድሌት ሕጊ ኸምኡ ኸኮይኑ ኸምላእ እዩ። **5** ስጋውያን ዘበሉ ነቲ ናይ ስጋ እዩም ዚሓስቡ፡ መንፈሳውያን ግና ነቲ ናይ መንፈስ እዩም ዚሓስቡ። **6-7** እቲ ሓሳብ ስጋ

ምስ ኣምላኽ ጽልኢ ብምጅኑ ነቲ ሕጊ ኣምላኽ ኣይግዝኦን ኣይከነሉን ድማ እዩ እሞ፡ ስለዚ እቲ ሓሳብ ስጋ ሞት እዩ፡ እቲ ሓሳብ መንፈስ ግና ህይወትን ሰላምን እዩ። **8** እቶም ብስጋ ዘለዉ ንኣምላኽ ኬስምርዎ ኣይከነሎምን እዩ። **9** ንስኻትኩም ግና፡ መንፈስ ኣምላኽ ሓዲሩኩም እንተ ኣልዩሰ፡ ብመንፈስ እምበር፡ ብስጋ ኣይከንኩምን ዘሎኹም። እቲ መንፈስ ክርስቶስ ዜብሉ ሰብ ግና፡ ንሱ ናቱ ኣይከነን። **10** ክርስቶስ ኣባኻትኩም እንተ ኣልዩ ግና፡ እቲ ስጋ ብሰሪ ሓጢአት ምዉት እዩ፡ እቲ መንፈስ ግና ሳላል ጽድቂ ህይወት እዩ። **11** ናይ እቲ የሱስ ካብ ምዉታት ዘተንስኤ መንፈስ ኣባኻትኩም ሓዲሩ እንተ ኣልዩ ግና፡ እቲ ንክርስቶስ የሱስ ካብ ምዉታት ዘተንስኦ፡ ንሱ ነቲ መዋቲ ስጋኹምውን፡ ቦቲ ኣባኻትኩም ሓዲሩ ዘሎ መንፈሱ ገይሩ፡ ህያው ኪገብሮ እዩ። **12-13** እምብኣርሲ ኣሕዋተየ፡ ከም ስጋ እንተ ነበርኩም፡ ክትሞቱ ኢኹም፡ ነቲ ግብሪ ስጋ ብመንፈስ እንተ ቐተልኩምዎ ግና፡ ብህይወት ክትነብሩ ኢኹም እሞ፡ ከም ስጋ ክንነብር፡ ነቲ ስጋስ ሰብ ዕዳኡ ኣይከንናን። **14-15** ንስኻትኩምሲ ነቲ ብእኡ ጌርና ኣባ፡ ኣቦ፡ ኢልና እንጽውዓሉ መንፈስ ውልድነት ኢኹም እተቐበልኹም እምበር፡ መንፈስ ባርነት ከም ብሓድሽ ንፍርሃት ኣይተቐበልኩምን፡ ስለዚ እቶም ብመንፈስ ኣምላኽ ዚምርሑ ዘበሉ፡ ንሳቶም ውሉድ ኣምላኽ እዮም። **16** ውሉድ ኣምላኽ ምጅንና ኸኣ እቲ መንፈስ ባዕሉ እዩ ምስ መንፈስና ኸይኑ ዚምስክር። **17** ውሉድ ካብ ከንናኸ፡ ወረስቲ ድማ ኢና፡ ንኣምላኽ ወረስቲ፡ ንክርስቶስ መዋርስቲ ኢና። ምስኡ ሓሳሪ መከራ እንተ ጸገብናስ፡ ምስኡውን ክንከብር ኢና። **18-19** ሃረርታ ፍጥረት ነቲ ምግላጽ ደቂ ኣምላኽ ይጽበዮ ኣሎ እሞ፡ ከምኡ ኸኣ ኣነ ንስቓይ እዚ ዘመንዚ ነቲ ኣባና ኸግለጽ ዚመጽእ ዘሎ ኸብሪ ኸም ዘይመግራረዮ፡ እኣምን ኣሎኹ። **20** እቲ ፍጥረት ንኸንቱ ተገዚኡ ኣሎ፡ ስለቲ ብተስፋ ዘግዝኦ እዩ እምበር፡ ብፍቓዱስ ኣይከነን እሞ፡ **21** እቲ ፍጥረት ንርእሱ ድማ ካብ ባርነት ጥፍኣት ናብ ሓርነት ክብሪ ደቂ ኣምላኽ ሓራ ኸወጽእ እዩ። **22** ብዘሎ እቲ ፍጥረት ክሳብ ሕጂ ምሳና ኸይኑ ኸም ዜስቈርቑርን ቅልውላው ከም ዝሓዞን፡ ንፈልጥ ኣሎና እሞ፡ **23** ንሱ ጥራይ ከኣ ኣይከነን፡ ንሕና ብኹርነት መንፈስ ዘሎናውን፡ መሰል ውልድነትና፡ ማለት ምድሓን ስጋና፡ እናተጸቤና ብውሽጥና ነስቈርቑር ኣሎና። **24**

ነቲ ዚርእዮስ ተስፋ ዚገብሮኽ መን ኣሎ፡ ብተስፋ ኢና ድሒንና ዘሎና
 እሞ፡ ነቲ ዚርእዮስ ተስፋ ምግባሩ፡ እዚ ተስፋ ኣይከብንን። **25** ነቲ
 ዘይንርእዮስ ተስፋ እንተ ገበርናዮ ግና፡ ብትዕግስቲ ንጽብዮ ኢና። **26**
 መንፈስ ድማ ከምኡ ንድኻምና ይድግፎ እዩ። ከመይ ጌርና ኸንጽሊ
 ኸም ዚግብኣና፡ ኣይንፈልጥን ኢና፡ ስለዚ እቲ መንፈስ ባዕሉ እዩ
 ብዘይንገር እህህታ ዚልምነልና። **27** እቲ ልቢ ዚምርምር፡ ንሱ ምእንቲ
 እቶም ቅዱሳን ከም ፍቓድ ኣምላኽ ገይሩ ይልምን እዩ እሞ፡ ነቲ ሓሳብ
 መንፈስውን እንታይ ምዃኑ ይፈልጦ እዩ። **28** ነቶም ንኣምላኽ ዜፍቅሩ፡
 ከም ምኽሩውን እተጸውዑ ግና ኩሉ ንሰናዮም ከም ዚድግፎም፡ ንፈልጥ
 ኢና። **29** ነቶም ቀደም ዝፈለጦም፡ ንሱ ንብዙሓት ኣሕዋትሲ በኸሩሮም
 ምእንቲ ኪኸውን፡ ንምስሊ ወዱ ኸመስሊ ቐደም መደቦም። **30** ነቶም
 ቀደም ዝመደቦም፡ ንኣታቶም ከኣ ጸውዖም። ነቶም ዝጸውዖም፡
 ንኣታቶም ድማ ኣጽደቆም። ነቶም ዘጽደቆም፡ ንኣታቶምውን
 ኣኸበሮም። **31** እምብኣርሲ ብዛዕባ እዚ ነገርዚ እንታይ ክንብል ኢና፡
 ኣምላኽ ምሳና ኻብ ኸኣንኸ፡ መን እዩ ዚቃወመና፡ **32** እቲ ንወዱ እኳ
 ምእንቲ ኸሩላትና ኣሕሊፉ ዝሀቦ እምበር፡ ዘይነሐፎ፡ ከመይ ደኣኽ
 ምስኡ ኸሩሉ ዘይህበና፡ **33** ነቶም ሕሩያት ኣምላኽሲ ዚኸሰም መን እዩ፡
 ኣምላኽ እዩ እቲ ዜጽድቕ። **34** እቲ ዚኸንንክ መን እዩ፡ ክርስቶስ የሱስ፡
 እቲ ዝሞተ፡ ኤሪ ኻብ ምወታት እኳ ዝተንስኤ፡ ኣብ የማን ኣምላኽ
 ከይኮውን ምእንታና ዚልምን ዘሎ እዩ። **35-36** ካብታ ፍቕሪ ክርስቶስ
 ዚፈልየና መን እዩ? ከመዮ፡ ምእንታኻ ምሉእ መዓልቲ ንቕተል ኣሎና፡
 ከም ኣባጊዕ ማሕረዲውን ተቈጻርና፡ ዚብል ጽሑፍ ዘሎ፡ ጭንቀትዶ፡
 ጸበባዶ፡ ስደትዶ፡ ጥሜትዶ፡ ዕርቃንዶ፡ ፍርሂዶ ወይስ ሰይፊ? **37-39**
 ሞት ከኣ ወይ ህይወት፡ መላእኽቲ ኸኡ ወይ ገዛእቲ፡ ዘሎ ኸኣ ወይ
 ዚመጽእ፡ ወይ ሓይልታት፡ ልዕል ዝበለ ኸኣ ወይ ትሕት ዝበለ፡ ካልእ
 ፍጥረትውን እንተ ኸኣ፡ ካብታ ኣብ ክርስቶስ የሱስ ጎይታና ዘላ ፍቕሪ
 ኣምላኽ ከቶ ኸፈልየና ኸም ዘይከብሉ፡ ኣርጊጸ ኣሎኹ እሞ፡ በዚ ኸሩሊ
 በቲ ዘፍቀረና ኣጸቢቕና ንስዕር ኢና።

1-2 ኣነ ብዙሕ ንህን ዝየባትኻ ስቓይን ኣብ ልበይ ከም ዘሎኒ፡ ሕሊናይ ብመንፈስ ቅዱስ ይምስክረለይ ኣሎ፡ ብክርስቶስ ሓቂ እብል ኣሎኹ፡ ኣይሕሱን እየ። 3 ኣነ ብርእሳይ ምእንቲ እቶም ብስጋ ኣሕዋተይን ኣዝማደይን ውጉዝ ኩይነ ኻብ ክርስቶስ ክፍለ ምደሌኹ። 4 ደቂ እስራኤል እዮም እሞ፡ ውልድነትን ክብርን ኪዳንን ምሕጋግ ሕግን ምግልጋል ኣምላኽን ተስፋን ናታቶም እየ። 5 ኣቦታት ከኣ ናታቶም እዮም፡ ክርስቶስውን ብስጋ ኻባታቶም እየ፡ ንሱ ንዘለኣለም ብሩኽ ኣምላኽ፡ ልዕሊ ኹሊ እየ። ኣሜን። 6 ግናኽ እቶም ካብ እስራኤል ዘበሉ ኹላቶም እስራኤላውያን ኣይከሱን እሞ፡ እቲ ቃል ኣምላኽ ከንቲ ኹይኑ ኣይተረፈን። 7 ዘርኢ ብይስሃቅ ኪስመየልካ እየ እምበር፡ ዘርኢ ኣብርሃም ስለ ዝኹነ፡ ኩላቶም ውሉድ ኣይከሱን። 8 ማለት፡ እቶም ውሉድ ተስፋ እዮም ንዘርኢ ዚቐጽሩ እምበር፡ እቶም ውሉድ ስጋስ ውሉድ ኣምላኽ ኣይከሱን። 9 እቲ ቃል ተስፋ፡ ንዓመት ኸምዛ ጊዜ እዚኣ ኸመጽእ እየ፡ ሳራውን ወዲ ኸትወልድ እያ፡ ኢሊ እየ እሞ፡ 10 እዚ ጥራይ ኣይከሱን፡ ርብቃውን ካብ ሓደ፡ ማለት ካብ ኣቦና ይስሃቅ፡ ምስ ጠነሰት፡ ከምኡ ኹነ። 11-13 ካብቲ ጸዋዒ እየ እምበር፡ ካብ ግብሪ ኣይከሱን እሞ፡ እቲ ምኽሪ ኣምላኽ ብምሕራይ ምእንቲ ኪጸንዕሲ፡ ከምቲ፡ ንያእቆብ ኣፍቀርኩ፡ ንኤሳው ግና ጸላእኩ፡ ዚብል ጽሑፍ ዘሎ፡ እቶም ደቂ ግና ኸይተወልዱ ኸለዉ፡ ጽቡቕ ኩነ ወይ ክፉእ ከይገበሩ፡ እቲ ዓብዱ ነቲ ንእሽቶ ኪግዝኦ እየ፡ ኢሊ ተባህለላ። 14 እምብኣርሲ እንታይ ክንብል ኢና፡ ኣብ ኣምላኽዶ ዓመጸ ኣሎ፡ ያእ የልቦን። 15 ንሙሴ፡ ንዝምሕሮ ኸምሕሮ፡ ንዝድንግጸሉውን ክድንግጸሉ እየ፡ ኢልዎ እየ እሞ፡ 16 ስለዚ ናይቲ ዚምሕር ኣምላኽ እየ እምበር፡ ናይቲ ዜልን ዚጎይን ኣይከሱን። 17 እቲ ጽሑፍ ንፈርኦን፡ ሓይለይ ኣባኻ ኸርኢ፡ ስመይውን ኣብ ኩሊ ምድሪ ኸውረ፡ ነዚ እየ ዘተንሳእኩኻ፡ ይብሎ እየ እሞ፡ 18 እምብኣርሲኽ ንዝደለዮ ይምሕሮ፡ ንዝደለዮውን የትርሮ እየ። 19 ደጊም ንምንታይ ደኣ ሕጂኽ ዚገንሕ፡ ነቲ ፍቓዱ መን ይቃወሞ፡ ክትብለኒ ኢኻ። 20 ወይ ጋዶ፡ ኣታ ሰብ። ንኣምላኽ እትማጎቶኽ ንስኻ መን ኢኻ፡ ግቡርዶ ነቲ ገባሪኡ፡ ንምንታይ ከምዚ ጌርካ ሰራሕካኒ፡ ይብሎ እየ፡ 21 ወይስ ሰራሕ መሬትዶ ኻብ ሓደ ጽቡር መሬት ገሊኡ ንኸብረት ገሊኡውን ንሓሳር ዚኸውን ኣቓሑ ኸሰርሕ፡ ኣብቲ መሬት

ስልጣን የብሉን እዩ፡ **22** አምላኸክ ቅጥዓኡ ምእንቲ ኼርኢ ሓይሉውን ኬፍልጥ ደልዩሰ፡ ነቶም ንጥፍኣት እተዳለዉ ኣቓሑ ቅጥዓ ብብዙሕ ትዕግስቱ እንተ ጸሮም፡ **23** እዚ ኸኣ ነቶም ቀደም ንኸብሪ ዘዳለዎም ኣቓሑ ምሕረት እቲ ሃብቲ ኸብሩ ምእንቲ ኼፍልጦም፡ **24** ንኣናውን፡ ማለት ካብ ኣህዛብ ድማ እምበር፡ ካብ ኣይሁድ ጥራይ ንዘይኩንና ዝጸውዓና፡ **25-26** ከምቲ ኣብ ሆሴእ ዚብሎ፡ ነቲ ህዝበይ ዘይኩን ንእኡ ህዝበይ ክብሎ እዩ፡ ነታ ዘይፍቅርቲውን ፍቅርቲ ኸብላ እዩ፡ ኣብታ፡ ንስኻትኩምሲ ህዝበይ ኣይኩንኩምን፡ እተባህለሎም ስፍራ ድማ፡ ኣብኣ ደቂ ህያው ኣምላኸ ከም ዚብህሉ፡ ኪኸውን እዩ። **27-28** እግዚኣብሄር ንቃሉ ብቅጥጥን ምዱብን ገይሩ ኣብ ምድሪ ኪፍጽሞ እዩ እሞ፡ ኢሳይያስ ብዛዕባ እስራኤል፡ ቍጽሪ ደቂ እስራኤል ከም ሑጻ ባሕሪ እኳ እንተ ኸኩን፡ እቲ ተረፍ ጥራይ እዩ ዚድሕን፡ ኢሉ ይጭድር። **29** ከምቲ ኢሳይያስውን ኣቐዲሙ፡ እግዚኣብሄር ጸባኦትዘርኢ እንተ ዘይሓደገልናስ፡ ከም ሶዶም ምኽኑንና ንጎሞራውን ምመሰልና ኔርና፡ ዝበሎ እዩ። **30** ደጊምከ እንታይ ንበል፡ እቶም ጽድቂ ዘይደለዩ ኣህዛብ ጽድቂ ረኸቡ፡ እዚ ኸኣ እቲ ኻብ እምነት ዚመጽእ ጽድቂ እዩ። **31** እስራኤል ግና ንሕጊ ጽድቂ እናደለይዎስ፡ ናብቲ ሕጊ ጽድቂ ኣየጽሑን። **32-33** ስለምንታይ? ከመዮ፡ እንሆ፡ ኣብ ጽዮን እምኒ መዓንቀፍን ከውሒ መንሳተትን ኤንብር ኣሎኹ፡ ብእኡ ዚኣምን ከኣ ኣይኪሓፍርን እዩ፡ ዚብል ጽሑፍ ዘሎ፡ ካብ ግብሪ እምበር። ካብ እምነት ስለ ዘይደልይዎ፡ ብእምኒ መዓንቀፊ ተዐንቀፉ።

መልእኽቲ ፓውሎስ ናብ ሰብ ሮሜ 10

1-2 ኣሕዋተዮ፡ ብፍልጠት ደኣ ኣይኩንን እምበር፡ ንኣምላኸ ቅንኣት ከም ዘለዎምሲ፡ ኣነ እምስክረሎም ኣሎኹ እሞ፡ ንሳቶም ኪድሕኑ፡ ስሊኦም ሃረርታ ልበይን ናብ ኣምላኸ ጸሎተይን እዩ። **3-4** ክርስቶስ ነቲ ዚኣምን ዘበለ ኹሉ መደምደምታ ሕጊ ንጽድቂ እዩ እሞ፡ ጽድቂ ኣምላኸ ሰኣን ምፍላጦምን ጽድቂ ርእሶም ኪተኸሉ ብምድላዮምንሲ ንርእሶም ኣብ ትሕቲ ጽድቂ ኣምላኸ ኣየግዝኡን። **5** ሙሴ ብዛዕባቲ ኻብ ሕጊ ዚመጽእ ጽድቂ፡ እቲ ዝገበሮ ሰብ ብእኡ ብህይወት ኪነብር እዩ፡

እናበለ ይጽሑፍ እዩ እሞ፡ 6 እቲ ኻብ እምነት ዚመጽእ ጽድቂ ግና ከምዚ ይብል፡ ብልብኻ፡ መን ናብ ሰማይ ኪድይብ እዩ፡ ኣይትበል፡ እዚ ማለት ንክርስቶስ ኬውርዶ፡ 7 ወይስ፡ናብ መዓመቕኡ ኢሲ መን ኪወርድ እዩ፡ እዚ ማለት ንክርስቶስ ካብ ምወታት ኬውጽኦ። 8 እንታይ ደኣ ይብል፡ እቲ ቻል ኣብ ኣፍካን ልብኻን ጥቓኻ እዩ፡ እዚ ማለት እቲ ንሕና እንሰብኮ ቻል እምነት እዩ። 9-11 እቲ ጽሑፍ፡ ብእኡ ዚኣምን ዘበለ ኣይሓፍርን፡ ይብል እዩ እሞ፡ ሰብ ብልቡ ኣሚኑ ይጸድቕ፡ ብኣፉ ተኣሚኑውን ይድሕን እዩ፡ ስለዚ ብኣፍካ የሱስ ጎይታ ምጻኑ እንተ ነገርካ፡ ብልብኻውን ኣምላኽ ካብ ምወታት ከም ዘተንስኦ እንተ ኣመንካ፡ ክትድሕን ኢኻ። 12-13 ማለት፡ ነፍሲ ወከፍ ስም እግዚኣብሄር ዚጽውዕ ዘበለ ኺድሕን እዩ፡ ንሱስ ሓደ ጎይታ እዩ፡ ነቶም ዚጽውዕዎ ኹሎምውን ሃብታም እዩ እሞ፡ ኣብ መንጎ ኣይሁዳውን ጽርኣውን ሌላን ጉሌላን የልቦን። 14 ግናኽ ነቲ ብእኡ ዘይኣመኑ ኸመይ ኢሎምኪጽውዕዎ እዮም፡ ብዛዕባኡ ኸይሰምዑኻ፡ ከመይ ገይሮም ብእኡ ኸኣምኑ፡ ብዘይሰባኺኽ ኸመይ ገይሮም ኪሰምዑ፡ 15 ከመዮ፡ ኣእጋር እቶም ሰናይ ዜበስሩ ኸንደይ ጽቡቕ እዩ፡ ዚብል ጽሑፍ፡ እንተ ዘይተላእኩስ፡ ከመይ ገይሮምዶ ኸሰብኩ እዮም፡ 16 ግናከ ኢሳይያስውን፡ ጎይታይ፡ ንምስክርና መን ኣመኖ፡ ይብል እዩ እሞ፡ ኩላቶም ንወንጌል ኣይተኣዘዝዎን። 17 እምብኣርሲ እምነት ካብ ምስማዕ እያ፡ ምስማዕውን ብቻል ክርስቶስ እዩ። 18 ኣነ ግና፡ ከቶዶ ኣይሰምዑን እዮም፡ እብል ኣሎኹ። ደሃዮም ናብ ኩሊ ምድሪ ወጸ፡ ቃሎምውን ክሳዕ ወሰን ዓለም በጽሑ፡ ብሓቂ እባ ሰሚዖም። 19 ኣነ ግና፡ እስራኤልከሞ ኣይፈለጠን ድዩ፡ እብል ኣሎኹ። ቅድም ሙሴ፡ ኣነ ህዝቢ ብዘይኩነ ከቕንኣኩም፡ ኣእምሮ ብዜብሉ ህዝቢውን ከኹርየኩም እዩ፡ ይብል። 20 ኢሳይያስውን ደፊሩ፡ ነቶም ዘይደለዩኒ ተረኽብኩሎም፡ ንዘይሓተቱለይውን ተገለጽኩሎም፡ ይብል እዩ። 21 ብዛዕባ እስራኤል ግና፡ ናብ ዘይእዙዝን ተቓዋምን ህዝቢ ምሉእ መዓልቲ ኢደይ ዘርጋሕኩ፡ እዩ ዚብል።

1 እምብኣርሲ እብል ኣሎኹ፡ ኣምላኽ ንህዝቡ ደርብይዎም እዩ? ያእ ኣይፋሎን። ኣነ እኳ እስራኤላዊ፡ ካብ ዘርኢ ኣብርሃም፡ ካብ ዓሌት ብንያም እዩ። **2-3** ኣምላኽ ነቲ ቐደም ዝፈለጠ ህዝቡ ኣይደርበዮን። ወይስ እቲ ጽሑፍከ ብዛዕባ ኤልያስ፡ ንሱ፡ ጎይታይ፡ ንነብያትካ ቐተልዎም፡ መሰውኢ ኻውን ኣፍረሱ፡ ኣነ በይነይ እየ ተሪፊ ዘሎኹ፡ ንህይወተይ ድማ ይደልይዎ ኣለዉ፡ ኢሉ፡ ንእስራኤል ኣሳጢሑ ናብ ኣምላኽ እናጠርዔ፡ እንታይ ከም ዝበለደ ኣይትፈልጡን ኢኹም? **4** ምላሽ ኣምላኽከ እንታይ በሎ? ንበዓል ዘይሰገዱ ሾብዓት ሽሕ ሰብኣይ ንርእሳይ ኣትሪፊ ኣሎኹ። **5** እምብኣርሲ ኸምኡውን ሕጂ በዚ ዘመንዚ ብሕርየት ጸጋ ተረፍ ኣሎ። **6** ብጸጋ ካብ ዚኸውን ግና፡ እምብኣርስ ካብ ግብሪ ኣይከኑን። ብዘይእዝስ እቲ ጸጋውን ጸጋ ኣይከውንን። ካብ ግብሪ ኻብ ዚኸውን ግና፡ ደጊም ጸጋ ኣይከኑን። እንተ ዘይከኑስ እቲ ግብሪውን ግብሪ ኣይከውንን እዩ። **7-8** እምብኣርሲ እንታይ ደኣ እዩ? ከመዮ ጽሑፍ፡ ኣዲንቶም ከይርእያ፡ ኣእዛኖምውን ከይሰምዓስ፡ ኣምላኽ ክሳብ ሎሚ መዓልቲ መንፈስ ምብዕዛዝ ሀቦም፡ ዚብል ዘሎ፡ እቶም ሕሩያት ረኸቡ እሞ፡ እስራኤል ነቲ ዚደልዮ ኣይረኸቦን፡ እቶም ዝተረፉውን ተረሩ። **9** ዳዊትውን፡ እቲ መኣዶም ንመፈንጠራን መድፊናን ንመዓንቀፍን መስጣን ይኸኑኖም፡ **10** ከይርእዩ ኣዲንቶም ይጸልምታ፡ እንግድዓውቶም ከኣ ንሓዋሩ ኣጎብጥ፡ ይብል እዩ። **11** እምብኣርሲ እብል ኣሎኹ፡ ምእንቲ ኸዚ ወድቁ ድዮም እተዐንቀፉ? ያእ ኣይፋሎምን። ምእንቲ ኬቐንኦም እባ ደኣ፡ እቲ ምውዳቕም ነህዛብ ምድሓን ከኑሎም። **12** እቲ ምውዳቕም ሃብቲ ዓለም፡ እቲ ምጉዳሎምውን ሃብቲ ኣህዛብ ካብ ከኑ ግና፡ ምልኣቶ ደኣ ኸንደይ ኪበልጽ እዩ። **13-14** ንኣኻትኩም ኣህዛብ፡ እብለኩም ኣሎኹ፡ ምናልባሽ ነቶም ስጋይ ዝኸኑ እንተ ኣቐናእክዎም ካባታቶምውን ገለ እንተ ኣድሐንኩስ፡ ኣነ ነህዛብ ሃዋርያኦም እየ እሞ፡ መልእኽተይ ኤኸብር ኣሎኹ። **15** እቲ ምድርባዮም ንዓለም ዕርቂ ኻብ ከኑላስ፡ ምቕባሎም ደኣ ዘይ ህይወት ካብ ምወታት፡ እንታይ ካልእ ኪኸውን ኢሉ? **16** እቲ ቐዳማዩ ቅዱስ እንተ ኸኑ፡ እቲ ብሑቕ ከኣ ቅዱስ እዩ። እቲ ሱር ቅዱስ እንተ ኸኑ ኸኣ፡ ጨንፈሩውን ቅዱስ እዩ። **17** ካብቶም ጨናፍር ሓያሎ እንተ ተሰብሩ እሞ ንስኻ፡ ኣውልዕ በረኻ ኸነስኻ፡ ኣብ መንጎኦም እንተ

ተተኸልካ፡ ካብቲ ሱርን ማራ ኣውልዕን ድማ ተማቓሊ እንተ ኹንካ፡ **18**
ኣብቶም ጨነፍር ኣይትከበር። እንተ ተኸበርካ ግና፡ እቲ ሱር እዩ ንኣኻ
ጸርይሩካ ዘሎ እምበር፡ ነቲ ሱርሲ ንሰኻ ኣይከውንካን ጸይርካዮ ዘሎኻ።
19 ምናልባሽ ንሰኻ፡ ኣነ ምእንቲ ኸትከል እዮም እቶም ጨነፍር
እተሰብሩ፡ ትብል ትኸውን። **20** ጽቡቕ፡ ንሳቶም ሰኣን ምእማኖም
ተሰብሩ፡ ንሰኻ ግና ሳላ ዝኣመንካ ደው ኢልካ ኣሎኻ። ፍራህ ደኣ
እምበር፡ ብልብኻ ኣይትተዐበ። **21** ኣምላኽ ነቶም ካብ ባህርዮም
ጨነፍር ዝነበሩ ኻብ ዘይነሐፎም፡ ንኣኻውን ኣይኪንሐፊካን እዩ። **22**
እምብኣርሲ ናይ ኣምላኽ ለውሃትን ጭከናን ተመልከት፡ ኣብቶም
ዝወደቁ ጭከናኡ፡ ንኣኻ ግና፡ ኣብቲ ለውሃቲ እንተ ጸናዕካ፡ ለውሃት
ኣምላኽ። እንተ ዘይከውን ንሰኻውን ክትቀረጽ ኢኻ። **23** ንሳቶም ኣብቲ
ዘይምእማኖም እንተ ዘይጸንዑ ግና፡ ኣምላኽ ኸም ብሓድሽ ኪተኸሎም
ይኸእል እዩ እሞ፡ ኪትከሉ እዮም። **24** ንሰኻ ኻብታ ብባህርያ ኣውልዕ
በረኻ ተቈሪጽካ፡ ብዘይመገዲ ባህርይ ኣብታ ጽብቕቲ ኣውልዕ ካብ
ተተኸልካስ፡ እቶም ብባህርዮም ጨነፍር ዝነበሩ ግዳ ኸመይ ኣብታ ኦም
ኣውልዖም ኣጸቢቑም ዘይትከሉ። **25** ኣሕዋተዮ፡ ብርእሰኹም ብልህታት
ዝኹንኩም ምእንቲ ኸይመስለኩምሲ፡ ምልኣት ኣህዛብ ክሳዕ ዚኣቲ፡
ንሓያሎ ኻብ እስራኤል ትሪ ልቢ ኸም ዝበጽሖም፡ እዚ ምስጢር እዚ
ዘይትፈልጡ ኸትከቡኑ፡ ኣይፈቱን እዮ። **26-27** ከምቲ ጽሑፍ፡ ተበጃዊ
ኻብ ጽዮን ኪመጽእ እዩ፡ ካብ ያእቆብ ከኣ ረሲኣን ኬርሖቕ እዩ፡
ሓጢኣቶም ምስ ኣርሖቕኩ፡ ኪዳነይ ምሳታቶም እዚ ኪኸውን እዩ፡
ዚብሎ፡ ብዘሎ እስራኣኢኣል ኪድሕን እዩ። **28-29** ውህበት ጸጋ ኣምላኽን
ጽውዓኡን ዘይጠዕሰሉ ስለ ዝኹን፡ ብወንጌል ምእንታኹም ጸላእቲ
እዮም፡ ብምሕራይ ግና ምእንቲ ኣቦታት ፍቁራት እዮም። **30-32**
ኣምላኽ ንኹሎም ምእንቲ ኸምሕሮም፡ ንኹሎም ኣብ ዘይምእዛዝ
ዐጸዎም እሞ፡ ከምቲ ንሰኻትኩም ቀደም ንኣምላኽ ዘይተኣዘዝኩምዎ፡
ሕጂ ግና ሳላ ዘይምእዛዝ እቲኣቶም እተምሐርኩም፡ ከምኡውን ንሳቶም
በቲ ንሰኻትኩም እተምሐርኩምሉ ምሕረት ምእንቲ ኸምሐሩ፡ ሕጂ
ኣይተኣዘዙን። **33** ወዳጄ፡ መዓመቕኻ ሃብቲ ኣምላኽን ጥበቡን
ፍልጠቱን፡ ክንደይ ዘይምርመር ኩታ እዩ ፍርዱ፡ ክንደይ ብኣሰረ ኣሰር
ዘይርከብክ እዩ መገዱ። **34** ሓሳብ እግዚኣብሄር ዚፈልጥ መን እዩ? ወይስ

መን እዩ ዘማኸሮ? **35** መንከ እዩ ቐደም ገለ ዝሀቦ እሞ ዚፍደዮ? **36** ኩሊ ኻብኡ እዩ ብእኡን ንእኡን ድማ እዩ እሞ፡ ንእኡ ንዘለኣለም ክብሪ ይኸኑና። ኣሜን።

መልእኽቲ ፓውሎስ ናብ ሱብ ሮሜ 12

1 እምብኣርሲ ኣሕዋተየ፡ ንስጋኹም ህያውን ቅዱስን ንኣምላኽ ባህ ዜብልን መስዋእቲ ጌርኩም ከተቐርብዎ፡ ብምሕረት ኣምላኽ ኣምዕደኩም ኣሎኹ፡ እዚ ማለት እቲ ናይ ኣእምሮ መንፈሳዊ ኣገልግሎትኩም እዩ። **2** እቲ ሰናይን ባህ ዜብልን ምሉእን ፍቓድ ኣምላኽ እንታይ ምዃኑ ምእንቲ ኸትምርምሩስ፡ ብምሕዳስ ሓሳብኩም ተለወጡ እምበር፡ ነዛ ዓለም እዚኣ ኣይትምሰልዎ። **3** ከምቲ ኣምላኽ ንነፍሲ ወስፍ ዝዐደሎ መስፈር እምነት ገይሩ ደኣ፡ ብዛዕባ ርእሱ ብልክዕ ይሕሰብ እምበር፡ ካብቲ ዚግብኦ ኣዕዚዙ ኸይሓስብሲ፡ ንነፍሲ ወስፍ ኣብ ማእከልኩም ዘሎ፡ በቲ እተዋህበኒ ጸጋ እብሎ ኣሎኹ። **4** ከምቲ ኣብ ሓደ ስጋ ብዙሕ ኣካላት ዘሎና እሞ፡ ብዘሎ ኣካላት ከኣ ተግባሩ ሓደ ዘይኮነ፡ **5** ንሕና ብዙሓት ከኣ ከምኡ ብክርስቶስ ሓደ ስጋ ኢና፡ በብሓደ ግና ነንሓድሕድና ኣካላት ኢና። **6** ከምቲ እተዋህበና ጸጋ በበይኑ ዝኹን ውህበት ጸጋ ኻብ ዚህልወናስ፡ ትንቢት እንተ ኹይኑ፡ ብልክዕ እምነትና ይኹን። **7** ኣገልግሎ እንተ ኹይኑ፡ ብኣገልግሎትና ንጽናዕ። ዚምህር እንተ ኹይኑ፡ ብምምሃሩ ይጽናዕ። **8** መዓዲ እንተ ኹይኑ ብምምዓዱ፡ ዚህብ ተገሪሁ ይህብ፡ መራሒ እንተ ኹይኑ፡ ብትግሃት ይምራሕ፡ እቲ ዚድንግጽዎን ብሓጎስ ይደንግጽ። **9** ፍቕሪ ብዘይግብዝና ትኹን። ንኸፍኣት ፈንንዎ ኣብ ሰናይ ልገቡ። **10** ንሓድሕድኩም ብምክብባር እናተቓዳደምኩም፡ ብፍቕሪ ኣሕዋት ንሓድሕድኩም ብለውሃት ተፋቐሩ። **11** ንምትጋህ ኣይትተህከዩ፡ ብመንፈስ ተቓጸሉ፡ ንእግዚኣብሄር ኣገልግሉ። **12** ብተስፋ ተሓጎሱ፡ ብጸበባ ተፀገሱ፡ ጸሎት ኣዘውትሩ። **13** ብዜድልዮም ንቐዳሳን ኣማቕሉ፡ ንምቕባል ጋሻ ተቓዳደሙ። **14** ንዚሰጉኹም መርቕ፡ መርቕ እምበር፡ ኣይትርገሙ። **15** ምስቶም ዚሕጎሱ ተሓጎሱ፡ ምስቶም ዚበኸዩ ብኸዩ። **16** ንሓድሕድኩም ሓንቲ ሓሳብ ሕሰቡ። ምስቶም ታሕቶት ትሕት በሉ

እምበር፡ ኣብቲ ልዕል ዝበለ ነገር ሓሳብኩም ኣይተውድቑ። ጠቢባን ኢና ኢልኩም ብርእሳኹም ኣይሕሰቡ። **17** ነቲ ኣብ ቅድሚኡ ኹሉ ሰብ ጽቡቕ ዚኸውን ደኣ ሕሰቡ እምበር፡ ንሓደ እኳ ኸፉእ ኣብ ክንዲ ኸፉእ ኣይትፍደይዎ። **18** ዚከኣል እንተ ኹይኑስ፡ ብኣኻትኩም ዝመጸ፡ ምስ ኹሉ ሰብ ብሰላም ንበሩ። **19** ፍቁራተይ፡ ምፍዳይ ሕነ ናተይ እዩ፡ ኣነ ኸፈድዮ እዩ፡ ይብል እግዚኣብሄር፡ ጽሑፍ እዩ እምኦ፡ ነቲ መግታሲ ስፍራ ሕደጉሉ እምበር፡ ባዕላትኩም ሕነ ኣይትፍደይዩ። **20** ጸላኢኻ እንተ ጠመየ ግና ኣብልጻዮ፡ እንተ ጸምኤውን ኣስትዮ። ኣዚ ብምጋካ ጉሁር ሓዊ ኣብ ርእሱ ኸትእክብ ኢኻ። **21** ነቲ እከይ ደኣ ብሰናይ ጌርካ ስዐሮ እምበር፡ ቦቲ እከይ ኣይትሰዐር።

መልእኽቲ ፓውሎስ ናብ ሰብ ሮሜ 13

1 ብኣምላኽ ዘይኩነስ ስልጣን የልቦን፡ እቶም ዘለዉ ስልጣናት ከኣ ብኣምላኽ እተሰርዑ እዮም እሞ፡ ነፍሲ ወስፍ ነቲ ኣብ ልዕሊኡ ስልጣን ዘለዎ ይገዝኣዮ። **2** ስለዚ ኸኣ ነቲ ብዓል ስልጣን ዚቃወም ነቲ ስርዓት ኣምላኽ እዩ ዚቃወምዎ። እቶም ዚቃወምዎ ድማ፡ ባዕላቶም ፍርዲ ኪቐበሉ እዮም። **3-4** እቶም ገዛእቲ ንእኩይ ግብሪ እምበር፡ ንሰናይ ግብሪ ዜፍርሁ ኣይኩኑን። ነቲ ብዓል ስልጣን ከይትፈርህዶ ትደሊ ኢኻ? ንሱ ንሰናይካ ኢሉ ኣገልጋሊ ኣምላኽ እዩ እሞ፡ ሰናይ ግበር ንሱውን ኪንእደካ እዩ። እኩይ እንተ ገበርካ ግና፡ ኣገልጋሊ ኣምላኽ፡ ነቲ ገባር እኩይሲ መቐጻዕቲ ዜምጽኣሉ ፈዳይ ሕነ ስለ ዝኸውነ፡ ሰይፊ ንኸንቱ ኣይዕጠቐን እዩ እሞ፡ ፍራህ። **5** ስለዚ ኸኣ ስለ ሕሊና ኢልኩም እምበር፡ ስለ መቐጻዕቲ ጥራይ ኣይኩኑን፡ ክትግዝእዎም ዚግብኣኩም። **6** ገላዉ ኣምላኽ እዮም እሞ፡ በዚ ተግባር እዚ ኸየብኩሩ የገልግሉ ኣለዉ። ስለዚውን ኢኹም ግብሪ እትህቡ ዘሎኹም። **7** እምብኣርስ ግብሪ ንዚግብኦ ግብሪ፡ ተጎ ንዚግብኦ ተጎ፡ ፍርሃት ንዚግብኦ ፍርሃት፡ ክብረት ንዚግብኦ ኸብረት፡ ንኹሉ እቲ ዘዚግብኦ ህብዎ። **8** እቲ ንብጻዩ ዜፍቅር ንሕጊ ፈጺምዎ እዩ እሞ፡ እታ ንሓድሕድኩም ምፍቓር እንተ ዘይኩይና፡ ንገለ እኳ ዕዳ ኣይህሉኹም። **9** እዚ፡ ኣይትዘሙ፡ ኣይትቐተል፡ ኣይትሰረቑ፡ ብሓሶት ኣይትመስክር፡ ኣይትመነ፡

እተባህለ፡ ካልእ ትእዛዝውን እንተ ኹነ፡ በዚ፡ ንብጻይካ ኸም ነፍሰኻ ኣፍቅሮ፡ ዚብል ቃል ክቲት እዩ። **10** ፍቕሪ ንብጻይ እከይ ኣይገብሮን፡ እምብኣርሲ ፍቕሪ መደምደምታ ሕጊ እያ። **11** ምድሓን ካብቲ ዝኣመንናሉ ጊዜስ ሕጂ ኣዝዩ ናባና ቐሪቡ ኣሎ እሞ፡ ሕጂ ኻብ ድቃስ ኣትባራብሩሉ ጊዜ ኸም ዝበጽሑ፡ ነዛ ዘመን ፍለጥዎ። **12** ለይቲ ሐሊፋ፡ መዓልቲ ቐሪባ እያ እሞ፡ ግብሪ ጸልማት ካባና ደርቢናስ፡ ኣጽዋር ብርሃን ንልበስ። **13** ከም ብመዓልቲ ብቐንዕና ንመላለስ፡ ብጓይላን መስተን ኣይከኑን፡ ብምንዝርናን ዕብዳንን ኣይከኑን፡ ብባእስን ቅንኣትን ኣይከኑን። **14** ንጎይታ የሱስ ክርስቶስ ደኣ ልበስዎ እምበር፡ ነቲ ሓልዮት ስጋስ መለዓዐል ትምኒት ኣይትግበርዎ።

መልእኽቲ ፓውሎስ ናብ ሰብ ሮሜ 14

1 ነቲ ብእምነት ድኹም ዝኹነ፡ ብናይ ጥርጥር ከይተኻራኸርኩም፡ ተቐበልዎ። **2** ኩሉ ምብላዕ ከም እተፈቐደሉ ዚኣምን ኣሎ፡ እቲ ድኹም ግና ሓምሊ እዩ ዚበልዕ። **3** ኣምላኽ ተቐቢልዎ እዩ እሞ፡ እቲ ዚበልዕ ነቲ ዘይበልዕ ኣይንዐቆ። እቲ ዘይበልዕውን ኣብቲ ዚበልዕ ኣይፍረድ። **4** ንስኻኽ ኣብ ጊልያ ኻልእ እትፈርድ እንታዎይ ኢኻ፡ ንሱ ንጎይታኡ እዩ ደው ዚብል ወይስ ዚወድቕ። ግናኽ እግዚኣብሄር ደው ኬብሎ ይኸእል እዩ ኣሞ፡ ደው ከብል እዩ። **5** እቲ ሓደ ነታ ሓንቲ መዓልቲ ኻብታ ኻልእ ኣብሊጹ ይፈልያ፡ እቲ ሓደ ግና ንኹላተን መዓልታት ማዕረ ገይሩ እዩ ዚርእየን። ነፍሲ ወከፍ ብሓሳቡ ርዱእ ይኹን። **6** እቲ ነታ መዓልቲ ዚጥንቀቐላ ንጎይታ ኢሉ ይገብሮ። እቲ ዚበልዕ ድማ፡ ንኣምላኽ የመስግኖ እዩ እሞ ንጎይታ ኢሉ እዩ ዚበልዕ። እቲ ዘይበልዕውን ንጎይታ ኢሉ እዩ ዚበልዕ። እቲ ዘይበልዕውን ንጎይታ ኢሉ እዩ ዘይበልዕ፡ ንኣምላኽ ከኣ የመስግኖ። **7** ካባናስ ሓደ እኳ ንርእሱ ኢሉ ዝነብር የልቦን እሞ፡ ንርእሱ ዚመውት ከኣ ሓደ ኣኳ የልቦን። **8** ብህይወት እንተ ነበርና፡ ንጎይታ ኢና እንነብር፡ ወይስ እንተ ሞትና፡ ንጎይታ ኢና እንመውት እሞ፡ ብህይወት እንተ ነበርና ወይስ እንተ ሞትና፡ ናይ ጎይታ ኢና። **9** ስለዚ ኸኣ እዩ ክርስቶስ ጎይታ ምዉታትን ህያዎንን ንእንቲ ኪኸውን ኢሉ፡ ዝሞተን ህያው ዝኹነን። **10-11** ኣነ

ሀያው እየ፡ ይብል እግዚአብሔር፡ ኩሉ ብርኪ ኸሰግደለይ፡ ኩሉ ልሳንውን ንአምላኽ ኬመስግኖ እየ፡ ዚብል ጽሑፍ እየ እሞ፡ ኩላትና ኣብ ቅድሚ መንበር ፍርዲ ኣምላኽ ደው ክንብል ኢና። ስለምንታይ ደኣ ንስኻ ኣብ ሓውካ እትፈርድ? ወይስ ንምንታይ ንስኻ ንሓውካ እትንገድ? **12** እምብኣርሲ ነፍሲ ወከፍና ቡብናይ ርእሱ ንአምላኽ ጸብጸብ ኪህብ እየ። **13** ስለዚ ኣብ ንሓድሕድና ኣይንፍረድ። ሓደ እኳ ንሓው መግንቀሪ ወይስ መሓንኩሲ ኸይገብረሉ ግዳ፡ እዚ ፍረዱ። **14** ነቲ ኸም ርኽሱ ዚርእዮ ደኣ፡ ንእኡ እየ ርኽሱ ዚኸኖ እምበር፡ ብርእሱስ ገለ ርኽሱ እኳ ኸም ዜልቦ፡ ብጎይታና የሱስ እፈልጥ ተረዲኤየውን ኣሎኹ። **15** ሓውካ በቲ ብልፅኻ እንተ ጎሀየ፡ ደጊም ብፍቕሪ ኣይኩንካን እትኸይድ ዘሎኻ እሞ፡ ነቲ ክርስቶስ ዝሞተሉ ብብልፅኻ ኣይተጥፍኣዮ። **16-17** መንግስቲ ኣምላኽሲ ብመንፈስ ቅዱስ ጽድቅን ሰላምን ሓጎስን እያ እምበር፡ ብልፅን መስተን ኣይኩነትን እሞ፡ ነቲ ሰናይኩም ኣይተጽርፍዎ። **18** እቲ በዚ ኸምዚ ንክርስቶስ ዜገልግል ንአምላኽ ባህ የብሎ ብሰብውን ፍቱን እየ። **19** እምብኣርሲኽ ኣስኣርር ናይ ሰላም ነገርን ኣስኣርር ንሓድሕድና ዚህንጽን ንስዑብ። **20** ነቲ ተግባር ኣምላኽሲ ብምኽንያት ብልዒ ኣይተፍርሶ። ኩሉ ንጹህ እየ፡ ነቲ ብውልውል ዚበልፅ ሰብ ግና ክፉእ እየ። **21** ሓውካ ዚፀንቀረሉ ዘበለ ዘይምግባር፡ ስጋ ዘይምብላፅ ወይስ ወይኒ ዘይምስታይ፡ ጽቡቕ እየ። **22** ንስኻ፡ ኣታ እምነት ዘላትካ፡ ኣብ ቅድሚ ኣምላኽ ንርእስኻ ትህሉኻ፡ እቲ በቲ ጽቡቕ ኢሉ ዝፈተኖ ነገር ኣብ ርእሱ ዘይፈርድ ብጹእ እየ። **23** ግናኽ ካብ እምነት ዘይኩነ ዘበለ ኩሉ ሓጢኣት እየ እሞ፡ እቲ እናተዋላወለ ዚበልፅ፡ ብእምነት ስለ ዘይበልዔ፡ ይኹነን።

መልእኽቲ ፓውሎስ ናብ ሰብ ሮሜ 15

1 እምብኣርሲ ንሕና ብርቱዓት ዝኸንና፡ ድኻም እቶም ድኹማት ክንጸውር፡ ንርእስናውን ባህ ከይነብል፡ ይግብኣና እየ። **2-3** ከምቲ ጽሑፍ፡ ጸርፊ እቶም ዝጸረፉኻ ኣባይ ወደቕ፡ ዚብል፡ ክርስቶስ ድማ ንርእሱ ባህ ዜብል ኣይደለየን እሞ፡ ነፍሲ ወከፍና፡ ንብጻዩ ምእንቲ ኸህንጸ፡ ብሰናይ ነገር ባህ የብሎ። **4** ብትዕግስትን ብምጽንናዕ

ጽሑፋትን ተስፋ ምእንቲ ኪኸነልና፡ እቲ ቐደም እተጻሕፈ ዘበለ ኸሩሊ ንምህሮና እዩ እተጻሕፈ። 5-6 ግናኸ ሐቢርኩም ብሓደ ኣፍ ኃንኩም ንኣምላኽ፡ ንሱ ኸኣ ኣቦ ጐይታና የሱስ ክርስቶስ፡ ምእንቲ ኸትኸብሩስ፡ እቲ ናይ ትዕግስትን ምጽንናዕን ኣምላኽ ኣብ ንሓድሕድኩም፡ ከምቲ ናይ ክርስቶስ የሱስ ጌርኩም፡ ሓደ ሓሳብ ክትሐስቡ ይህብኩም። 7-8 ክርስቶስ ነቲ ተስፋ ኣቦታት ኬጽንዖስ፡ ምእንቲ ሓቂ ኣምላኽ ኣገልጋሊ ግዝረት ከም ዝኸነ፡ እብል ኣሎኹ። ስለዚ ድማ፡ ከምቲ ክርስቶስ ንኸብሪ ኣምላኽ እተቐበለኩም፡ ንሓድሕድኩም ተቓባበሉ። 9 ኣህዛብ ግና ከምቲ ጽሑፍ፡ ስለዚ ኣብ ማእከል ኣህዛብ ኤመስግነካ ንስምካውን እዝምር ኣሎኹ፡ ዚብል፡ ንኣምላኽ ምእንቲ ምሕረቲ የመስግንዎ። 10 ከም ብሓድሽውን፡ ኣቲም ኣህዛብ፡ ምስ ህዝቡ ኃንኩም ተሓጎሱ፡ ይብል። 11 መሊሱ ኸኣ፡ ኩላትኩም ኣህዛብ፡ ንጐይታ ኣመስግንዎ፡ ብዘለዉ ህዝብታትውን ይወድስዎ፡ ይብል። 12 ኢሳይያስ ድማ ደጊሙ፡ እቲ ሱር እሴይ ኪኸውን እዩ፡ እቲ ኣብ ኣህዛብ ኪገዝእ ዚትንስእ፡ ብእኡውን ኣህዛብ ተስፋ ኪገብሩ እዮም፡ ይብል። 13 ብሓይሊ መንፈስ ቅዱስ ኣዚኹም ብተስፋ ምእንቲ ኸትህብትሙስ፡ እቲ ናይ ተስፋ ኣምላኽ ኩሊ ሓጎስን ሰላምን ዘበለ ብእምነት ይምላእኩም። 14 ኣሕዋተየ፡ ብዛዕባኻትኩምጺ ብጽቡቕ ነገር ምሉኣት ምኃንኩም ብልጠት ዘበለ ኸሩሊ ኸም ዝመላእኩም፡ ንሓድሕድኩም ምምዕዓድውን ከም ዚኸነልኩም፡ ኣነ ባዕለይ ተረዲኤዮ ኣሎኹ። 15-16 ግናኸ እቲ ብመንፈስ ቅዱስ እተቐደሰ ምስዋእ ኣህዛብ ቅቡል ምእንቲ ኪኸውን፡ ብወንጌል ኣምላኽ እናኣገልገልኩ ናይ የሱስ ክርስቶስ ኣገልጋሊ ነህዛብ ምእንቲ ክኸውንሲ፡ በቲ ኻብ ኣምላኽ እተዋህበኒ ጸጋ ኸም ዘዘክረኩም ከይነ፡ ብሓደ ወገን ኣዝየ ደፊረ ጸሐፍኩልኩም። 17-19 እምብኣርሲ ብሓይሊ መንፈስ ቅዱስ፡ ብሓይሊ ትእምርትን ተኣምራትን፡ - ንምእዛዝ ኣህዛብ፡ - ክርስቶስ ብቓልን ብግብርን ዘይገበሮስ ክዛረበሉ እኳ ኣይደፍርን እየ እሞ፡ ብናይ ኣምላኽ ብየሱስ ክርስቶስ ዝምከሓሉ ኣሎኒ። ከምዚ ኻብ የሩሳሌምን ከባቢኣን ጀሚረ ኸሳዕ ኢሊሪኮን ነቲ ወንጌል ክርስቶስ ብምሉእ ሰበኸክዎ። 20-21 ከምቲ፡ ብእኡ ዘይተነግረሎም ኪርእይዎ እዮም፡ እቶም ዘይሰምዑውን ኬስተብህሉ እዮም፡ ዚብል ጽሑፍ ደኣ እምበር፡ ኣብ ልዕሊ እቲ ኻልእ ሰብ ዝመስረቶ

ምእንቲ ኸይሀንጽሲ፡ ኣብቲ ክርስቶስ እተሰምየሉ ዘበለ፡ ወንጌል ከይሰብኸ፡ ክብረተይ ገይረዮ ኣሎኹ። 22 ስለዚ ኸኣ ናባኻትኩም ካብ ምምጻእ ብዙሕ ሳዕ ተኸልከልኩ። 23 ሕጂ ግና ኣብዚ ሃገር እዚ ስፍራ ስለ ዜብለይ፡ ናባኻትኩም ምምጻእውን ካብ ብዙሕ ዓመታት ሒዘ ስለ ዝናፈቐኩ። 24 ንስጳንያ ክኸይድ ከሎኹ፡ ናባኻትኩም ክመጽእ እየ። ክሐልፍ ከሎኹ ኸርእየኩም፡ ቅድም ቅሩብ ብምርኣይኩም ምስ ጸገብኩ፡ ካብኡ ንንየው ድማ ብኣኻትኩም ክስነ ተስፋ እገብር ኣሎኹ። 25-26 ሕጂ ግና መቄዶንያን ኣካይያን ነቶም ኣብ የሩሳሌም ዘለዉ ናይ ቅዱሳን ድኻታት ገንዘብ ኬዋጽኡ ፈትዮም ስለ ዘለዉ፡ ነቶም ቅዱሳን እናኣገልገልኩ ናብ የሩሳሌም እኸይድ ኣሎኹ። 27 ሰሚሮምዎ እዮም እሞ፡ ሰብ ኢዶምውን እዩም። ካብቲ መንፈሳዊ ርካቦም እቶም ኣህዛብ ካብ ተማቐሉስ፡ ንሳቶም ድማ በቲ ንስጳኦም ዜድሊ ኸገልግልዎም፡ ዚግባእ እየ። 28 እምብኣርሲ እዚ ምስ ወዳእኩ፡ እዚ ፍረ እዚውን ምስ ሐተምኩሎም፡ ብኣኻትኩም ኣቢሊ ንስጳንያ ክኸይድ እየ። 29 በቲ ናባኻትኩም ምምጻኤይ ከኣ ብምልኣት በረኽት ክርስቶስ ከም ዝመጻእኩ፡ እፈልጥ ኣሎኹ። 33 ኣምላኽ ሰላም ምስ ኩላትኩም ይኹን። ኣሜን።

መልእኽቲ ፓውሎስ ናብ ሰብ ሮሜ 16

1 ንፌቤን ሓብትና፡ እታ ኣገልጋሊት ማሕበር ክንክርኤስ ግዳ፡ ኤማዕቀብኩም ኣሎኹ። 2 ንሳ ድማ ንብዙሓት ንኣይ ንርእሰይን ደጋፊት ነይራ እያ እሞ፡ ንቅዱሳን ከም ዚግባእ ጌርኩም ተቐበልዎ፡ ብትደልየኩም ዘበለ ተግባርውን ደግፍዎ። 3 ነቶም ብክርስቶስ የሱስ መግይይተይ፡ ጵርስኪላን ኣኪላስን፡ ሰላም በሉ። 4 ንሳቶም ኣብ ክንዲ ይወተይ ክሳዶም ዘሕለፉ፡ ብዘለዎ ማሕበራት ኣህዛብ ከኣ ዜመስግኖም ዘሎኹ ኣነ ጥራይ ዘይኩንኩ ዘመስግኖም ዘሎኹ። 5 ነታ ኣብ ቤቶም ዘላ ማሕበርውን ሰላም በሉ። ንኤጵኔጦስ ፍቁረይ፡ ንሱ ድማ ንክርስቶስ በኹሪ እስያ ዝኹነ ሰላም በሉ። 6 ነታ ንኣኻትኩም ብዙሕ ዝጸዐርት ማርያም ሰላም በሉ። 7 ነቶም ኣብ ሃዋርያት ፍሉጣት፡ ቅድመይ ድማ ናብ ክርስቶስ ዝመጹ ምሳይውን እተኣስፉ ኣዝማደይ ኣንድሮኒቆስን

የንይን ሰላም በሉ። **8** ንኣምጵልያስ ብጎይታ ፍቁረይ ሰላም በሉ። **9** ንኡርባኖስ ብክርስቶስ መዓይይትናን ንእስጣኩስ ፈታውየይን ሰላም በሉ። **10** ነቲ ብክርስቶስ እተፈተነ ኣጵሎስ ድማ ሰላም በሉ። ንስድራ ቤት ኣርስጦቡሎስ ሰላም በሉ። **11** ንሄሮድዮን ዘመደይ ሰላም በሉ። ነቶም ብጎይታ ዘለዉ ኻብ ስድራ ቤት ናርቂሶስ ሰላም በሉ። **12** ነተን ብጎይታ ዚጽዕራ ዘለዎ ጥሬፌናን ጥሬፎሳን ሰላም በሉ። ነታ ብጎይታ ብዙሕ ዝጸዐርት ጳርሲስ ፍቅርቲ ሰላም በሉ። **13** ነቲ ብጎይታ እተሓርየ ፋፎስን ነዲኡን ኣደይን ሰላም በሉ። **14** ንኣስንቅሪጦስን ንፍሌጎንን ንሄርሜስን ንጳጥሮባስን ንሄርማስን ምሳታቶም ንዘለዉ ኣሕዎትን ሰላም በሉ። **15** ንፊሎሎጎስን ንዩልያን ንኔርዮስን ንሓብቲን ንኦልምጳስን ነቶም ምሳታቶም ዘለዉ ኹሎም ቅዱሳንን ሰላም በሉ። **16** ንሓድሕድኩም ከኣ ብቐዱስ ምስዕዓም ሰላም ተባሃህሉ። ኩሊን ማሕበራት ክርስቶስውን ሰላይ ብላኹም ኣለዎ። **17-18** ግናኹ ኣሕዎተየ፡ ነቶም ካብቲ እተመሀርኩምዎ ምህሮ ምፍልላይን መዓንቀፍን ዚገብሩ ኸትዕዘብዎም፡ እምዕደኩም ኣሎኹ። እቶም ከምዚኣቶም ዝበሉ ንኸብዶም እምበር፡ ንጎይታና የሱስ ክርስቶስ ኣየገልግልዎን፡ ብጥዑም ዘረባን ምርቓን ልቢ እቶም ገርህታት የስሕቱ እዮም እሞ፡ ካባታቶም ኣግልሱ። **19** ምእዛዝኩም ኣብ ኩሉ ተሰሚዑ እዩ፡ ስለዚ ብኣኻትኩም እሕጎስ ኣሎኹ። ንሰናይ ብልህታት፡ ንእኩይ ግና ገርህታት ክትኩኑ፡ እደሊ ኣሎኹ። **20** ኣምላኽ ሰላም ከኣ ንሰይጣን ቀልጢፉ ኣብ ትሕቲ እግርኹም ኪቐጥቅጦ እዩ። ጸጋ ጎይታና የሱስ ክርስቶስ ምሳኻትኩም ይኹን። **21** ጠሞቴዎስ፡ እቲ መዓይይተይ፡ ሰላም ይብለኩም ኣሎ። ሉክዮስን ያሶንን ሶሲጳጥሮስን ኣዝማደይ ሰላም ይብሉኹም ኣለዉ። **22** ኣነ ጠርጥዮስ፡ ንዛ መልእኽቲ እዚኣ ዝጸሐፍኩ፡ ብጎይታ ሰላም እብለኩም ኣሎኹ። **23** እቲ ንኣይን ነታ ማሕበር ኩላን ግሽነት ዚቐበል ጋይዮስ ሰላም ይብለኩም ኣሎ። ኤራስጦስ፡ እቲ ተሓዝ ገንዘብ ከተማን ቁኣርጦስ ሓዉናን ሰላም ይብልኹም ኣለዉ። **24-25** ነቲ ብወንጌለይን ብስብከት የሱስ ክርስቶስን ብምግሃድ እቲ ኻብ ዘለኣለም ተሰዊሩ ዝነበረ ሕጂ ግና እተገልጸ ምስጢር፡ ቡቲ ብጽሕፈት ነብያትውን ብትእዛዝ እቲ ናይ ዘለኣለም ኣምላኽ ንምእዛዝ እምነት ንኹሎም ኣህዛብ እተነግረ ምስጢር፡ ነቲ ኹጽንዓኩም ዚክኣሎ። **26** ነቲ በይኑ ጥበብ ኣምላኽ ብየሱስ

ክርስቶስ ንዘለኣለዎ ክብሪ ይኹኖ። ኣሜን። 27 ጸጋ ገጦይታና የሱስ
ክስቶስ ምስ ኩላትኩም ይኹን። ኣሜን።

1ይ መልእክት ፓውሎስ ናብ ሰብ ቆሮንቶስ 1

1 ጳውሎስ ብፍቓድ ኣምላኽ ሃዋርያ የሱስ ክርስቶስ ኪኸውን እተጸውዔ፡ ሶስቴኔስ ከኣ ሓውና፡ 2 ነታ ኣብ ቁረንቶስ ዘላ ማሕበር ኣምላኽ፡ ብክርስቶስ የሱስ እተቐደሱ፡ ቅዱሳን ንምኅን እተጸውዑ፡ ኣብ ኩሊ ስፍራ፡ ኣብኦምን ኣባናን፡ ስም ጎይታና የሱስ ክርስቶስ ምስ ዚጸውዑ ዘበሉ ኹላቶም፡ 3 ካብ እግዚአብሔር ኣቦናን ካብ ጎይታና የሱስ ክርስቶስን ጸጋን ሰላምን ንኣኻትኩም ይኹን። 4-6 ኣነ፡ ከምቲ ምስክር ክርስቶስ ኣባኻትኩም ዝጸንዔ፡ ስለቲ ብክርስቶስ የሱስ እተዋህበኩም ጸጋ ኣምላኽ ብኹሊ ቃልን ብኹሊ ፍልጠትን ብኹሊ ብእኡ ስለ ዝህብተምኩም፡ ኩሊ ሳዕ ብዛዕባኹም ንኣምላኽይ ኤመስግን ኣሎኹ። 7 ምግሃድ ጎይታና የሱስ ክርስቶስ እናተጸበኹም፡ ብሓደ ውህበት ጸጋ እኳ ኸይጎደልኩም፡ 8 ንሱ ድማ፡ ብመዓልቲ ጎይታና የሱስ ክርስቶስ ብዘይ እንታ ኸትኩኑ፡ ክሳዕ መወዳእታ ኹጽንዓኩም እዩ። 9 እቲ ናብ ሕብረት ወዱ የሱስ ክርስቶስ ጎይታና ዝጸውዓኩም ኣምላኽ እሙን እዩ። 10-12 ግናኸ፡ ኣሕዋተየ፡ ኣባኻትኩም ክርክር ከም ዘሎስ፡ ብዛዕባኹም ሰብ ቤት ቀሎኤ ነጊሮምኒ ኣለዉ፡ እዚ ማለት፡ ነፍሲ ወከፍኩም፡ ኣነ ናይ ጳውሎስ እዩ፡ ኣነስ እባ ናይ ኣጵሎስ፡ ኣነ ናይ ኬፋ፡ ኣነስ ናይ ክርስቶስ እዩ፡ ከም እትብሉ፡ እዚ እየ ዝብል ዘሎኹ። ኣሕዋተየ፡ ኩላትኩም ሓደ ዘረባ ኸትዛረቡ፡ ብሓደ ልብን ብሓደ ሓሳብን ፍጹም ክትጋጠሙ እምበር፡ ምፍልላይ ከይህልወኩም፡ እምዕደኩም ኣሎኹ። 13 ክርስቶስዶ ተመቂሉ እዩ፡ ወይስ ጳውሎስዶ ተሰቂሉልኩም እዩ፡ ወይስ ብስም ጳውሎስ ዲኹም እተጠመቐኩም፡ 14-15 ሓደ እኳ ብስመይ ከም እተጠመቐኩም ከይብል፡ ብዘይ ክሪስቶስን ጋይዩስን ንሓደ ኻባኻትኩም እኳ ስለ ዘየጥመቐኩ ንኣምላኽ ኤመስግኖ ኣሎኹ። 16 ስድራ ቤት እስጢፋኖስውን ኣጥሚቐ ኣሎኹ፡ ብዘይ እዚኣቶም ሓደ ኻልእ ከም ዘጥመቐኩ፡ ኣይፈልጥን እዩ። 17 እቲ መስቀል ክርስቶስ ከንቱ ምእንቲ ኸይከውን፡ ብጥበብ ዘረባ ኸይግበር፡ ክርስቶስ ወንጌል ክሰብኽ ደኣ እምበር፡ ክጥምቐሲ ኣይለኣኸንን። 18-19 ጥበብ ጠቢባን ከጥፍእ እዩ፡ ምስ ትውዓል እቶም ኣስተውዓልቲውን ከፍርስ እዩ፡ ዚብል ጽሑፍ እዩ እሞ፡ ቃል መስቀል ነቶም ዚጠፍኡ ዕሸነት እዩ፡ ንኣና ንንድሕን ግና

ሓይሊ አምላክ እዩ። **20** ጥበበኛ አበይ አሎ። ምሁር ጽሑፋትሲ አበይ አሎ። መርማሪ እዛ ዓለም እዚአክ አበይ አሎ። አምላክ ንጥበብ እዛ ዓለም እዚአዶ ዕሽነት አይገበሮን እዩ። **21** ስለዚ ዓለም ብጥበባ ንአምላክ ብጥበብ አምላክ ገይራ ኻብ ዘይፈለጠቶ፡ አምላክ ነቶም ዚአምኑ ብናይ ስብከት ዕሽነት ገይሩ ኹድሕኖም ፈቐደ። **22** አይሁድ ምልክታት ይልምኑ፡ ጽርአውያን ድማ ጥበብ ይደልዩ። **23** ንሕና ግና ነቲ ንአይሁድን መግንቀፊ፡ ነህዛብን ዕሽነት ዝኹነ እተሰቐለ ክርስቶስ ንሰብኽ አሎና። **24** ንሱ ነቶም ጽዉዓት፡ ንአይሁድ ኩነ፡ ንጽርአውያን ኩነ፡ ክርስቶስ፡ እቲ ሓይሊ አምላክን ጥበብ አምላክን እዩ። **25** ካብ ሰብሲ ዕሽነት አምላክ ይጠብብ፡ ካብ ሰብ ከአ ድኻም አምላክ ይብርታዕ። **26** አሕዋተየ፡ ኣብቲ ጽዉዓኹም እማ ተመልከቱ ብዙሓት ብስጋ ለባማት፡ ብዙሓት ስልጡናት፡ ብዙሓት ጭዋታት አይተጸውዑን። **27** አምላክ ግና፡ ነቶም ጠቢባን ምእንቲ ኹሕፍርሲ፡ ንዕሽነት እዛ ዓለም እዚአ ሐረየ፡ ነቶም ብርቱዓት ምእንቲ ኹሕፍር ከአ፡ አምላክ ነቲ ድኻም እዛ ዓለም እዚአ ሐረየ። **28-29** ስጋ ዘበለ ኣብ ቅድሚ አምላክ ምእንቲ ኹይምካሕውን፡ አምላክ ነቲ፡ ኣነ ገለ እየ፡ ዚብል ከንቱ ምእንቲ ኹገብር፡ ነቲ ብዓለም ሕሱርን ንዑቕን ገለ ዘይኩነን ሐረየ። **30-31** ግናኽ እቲ ጽሑፍ፡ ዚምካሕ ብእግዚአብሄር ይመካሕ፡ ዚብሎ ምእንቲ ኹፍጸም፡ ንስኻትኩም ካብኡ ኣብቲ ኻብ አምላክ ንጥበብን ጽድቅን ምቕዳስን ምድሓንን ዝኹነልና ክርስቶስ የሱስ ኢኹም።

1ይ መልእኽቲ ፓውሎስ ናብ ሰብ ቆሮንቶስ 2

1-2 አሕዋተየ፡ ኣነ ድማ ኣብ ማእከልኩም ከሎኹ፡ ብዘይ የሱስ ክርስቶስ፡ ንሱ ኸአ እቲ እተሰቐለ፡ ሓደ ነገር እኳ ኸም ዘይፈልጥ መደብኩ እሞ፡ ናባኻትኩም ከመጽእ ከሎኹ፡ ምስኽር አምላክ ብብሉጽ ዘረባ ወይስ ብጥበብ ክነግረኩም አይመጸእኩን። **3** ኣነ ኸአ ብድኻምን ብፍርሃትን ብብዙሕ ምምብድባድን እየ ኣባኻትኩም ዝነበርኩ። **4-5** እምነትኩም ብስልጣን አምላክ እምበር፡ ብጥበብ ሰብ ምእንቲ ኹይትስረትሲ፡ ዘረባይን ስብከተይን ድማ ብምርዳእ መንፈስን ስልጣንን እምበር፡ ብዜስድዕ ዘረባ ጥበብ አይነበረን። **6-7** እምብኣርስ ኣብ ማእከል እቶም

እኹባት ጥበብ ንዛረብ ኢና፡ እቲ ኣምላኽ ቅድሚ ዘመናት ንኸብረትና ዘዳለዎ፡ እቲ ናይ ኣምላኽ ሕቡእ ምስጢር ጥበብ ኢና እንዛረብ ዘለዎና እምበር፡ ጥበብ እዛ ዓለም እዚኣ ወይስ ናይቶም ዚሓልፉ ገዛእቲ እዛ ዓለም እዚኣ ኣይንዛረብን ኢና። **8** ካብ ገዛእቲ እዛ ዓለም እዚኣ ሓደ እኳ ነዚ ጥበብዚ ኣይፈለጦን፡ እንተ ዚፈልጥዎስ፡ ንጎይታ ኸብሪ ኣይምሰቐልዎን ነይሮም። **9** ግናኸ ከምቲ ጽሑፍ፡ እቲ ዓይኒ ዘይረኣዮቶ እዝኒ ኸኣ ዘይሰምዓቶ ኣብ ልቢ ሰብ ድማ ዘይተሓሰበ፡ ኣምላኽ ነቶም ዜፍቅርዎ ኣዳለወሎም፡ ዚብል፡ **10** እቲ መንፈስ ግና መዓመቕኡ ኣምላኽ እኳ ኸይተረፈ ንኹሉ ይምርምር እዩ እሞ፡ ንኣና ኣምላኽ ብመንፈስ ገይሩ ገለጸልና። **11** እቲ ኣብኡ ዘሎ መንፈስ እንተ ዘይከውይኑስ፡ ኣብ ሰብ ዘሎ ነገር ዚፈልጥከ እንታዎይ ሰብ እዩ፡ ከምኡውን መንፈስ ኣምላኽ እንተ ዘይከውይኑስ፡ ነቲ ኣብ ኣምላኽ ዘሎ ሓደ እኳ ዚፈልጦ የልቦን። **12** ንሕና ግና፡ እቲ ብኣምላኽ እተዋህበና ምእንቲ ኸንፈልጥሲ፡ ነቲ ኸብ ኣምላኽ ዚኸውን መንፈስ እምበር፡ መንፈስ ዓለም ኣይተቐበልናን። **13** ንሕና ኸኣ መንፈሳዊ ነገር ምስ መንፈሳዊ እናኣሰማማዕና፡ መንፈስ ቅዱስ ብዚምህረሉ ቻል እምበር፡ ጥበብ ሰብ ብዚምህረሉ ቻል ኣይከውንናን እንዛረብ ዘለዎና። **14** እቲ ስጋዊ ሰብ ነቲ ኣብ መንፈስ ኣምላኽ ዘሎ ኣይቐበሎን፡ ብመንፈስ ዚምርመር ስለ ዝኸውን፡ ንእኡ ዕሽነት እዩ እሞ፡ ኬስተውዕሎ ኣይከኣሎን እዩ። **15-16** ንእግዚኣብሂር ኪምህሮ ኢሉ፡ ሓሳቡ ዝፈለጠኸ እንታዎይ እዩ? ንሕና ግና ሓሳብ ክርስቶስ ኣለዎና። እምብኣርሲ እቲ መንፈሳዊ ንኹሉ ይምርምር፡ ንሱ ግና ብሓደ እኳ ኣይምርመርን እዩ።

1ይ መልእኽቲ ፓውሎስ ናብ ሰብ ቆሮንቶስ 3

1 ኣሕዋተየ፡ ኣነ ኸኣ ከም ንስጋውያን፡ ከም ንቈልፁ ብክርስቶስ እምበር፡ ከም ንመንፈሳውያን ክዛረበኩም ኣይከውነለይን እዩ። **2-3** ገና ስጋውያን ስለ ዝኸውንኩም፡ ጸባ መገብኩኹም፡ ዕጽም ብልዒ ኣይከውንን። ገና ኣይከኣልኩምዎን፡ ሕጂ እኳ ኣይተኸእልዎን ኢኹም። ቅንኣት ባእስን ካብ ዚህልወኩምሲ፡ ስጋውያን ምዃንኩም ዶ ኣይከውንን? ከም ባህሊ ሰብዶ ትኸዱ ኣየለኹምን? **4** እቲ ሓደ፡ ኣነስ ናይ ጳውሎስ እዩ፡

ሓደ ካልእ ከአ፡ አነስባ ናይ ኣጽሎስ እዩ፡ ካብ ዚብል፡ ስጋውያን ምዃንኩም ደ ኣይከብን፡ 5 እምብኣርከ፡ ኣጽሎስ እንታይ እዩ፡ ጳውሎስሲ እንታይ እዩ፡ ብኣታቶም ጌርኩም ናብ እምነት ዝበጸሕኩም ኣገልገልቲ እዮም፡ እዚ ድማ እግዚአብሔር ንነፍሲ ወከፎም ከም ዝሀቦ እዩ። 6 ኣነ ተኸልኩ ኣጽሎስ ኣስተየ፡ ኣምላኽ ግና ኣብቁለ። 7 እምብኣርሲ እቲ ዜብቀሁል ኣምላኽ ደኣ እዩ እምበር፡ እቲ ዚተክል ወይስ እቲ ዜስቲ ዚዕብሱ የብሎምን። 8 እቲ ዚተክልን እቲ ዜስትን ሓደ እዮም፡ ነፍሲ ወከፎም ከኣ ከከም ጸዕሩ ዓስቡ ኪቐበል እዩ። 9 ንሕና መዓይይቲ ኣምላኽ ኢና እሞ፡ ንስኻትኩም ግራት ኣምላኽ፡ ህንጻ ኣምላኽ ኢኹም። 10-11 ብዘይ እቲ ስሩት መሰረት፡ ንሱ ኸኣ የሱስ ክርስቶስ፡ ካልእ መሰረት ሓደ እኳ ኸስርት ዚኸእል የልቦን እሞ፡ ኣነ ኸምቲ እተዋህበኒ ጸጋ ኣምላኽ ብልሓተኛ ሃናጺ ኸይነ ነቲ መሰረት ሰረትኩ፡ ሓደ ካልእ ከኣ ኣብ ልዕሊኡ ይህንጽ። ነፍሲ ወከፍውን ከመይ ገይሩ ኸም ዚህንጽ ይጠንቀቐ። 12 ሓደ እኳ ኣብ ልዕሊ እዛ መሰረት እዚኣ ወርቂ፡ ብሩር፡ ክቡር እምኒ፡ ዕጨይቲ፡ ሳዕሪ ወይስ ሓሰር እንተ ሰርሑ፡ 13 እታ መዓልቲ እቲኣ ብሓዊ ኸትግለጽ እያ እሞ፡ ክትቀልፃ እያ። ግብሪ ነፍሲ ወከፍ ኪግሀድ እዩ፡ ንግብሪ ነፍሲ ወከፍ ከኣ ከመይ ምዃኑ እቲ ሓዊ ኸፍትኖ እዩ። 14 ሰብ፡ እቲ ኣብ ልዕሊኡ እተህንጸ ዕዮ እንተ ጸንዓሉ፡ ዓስቢ ኪቐበል እዩ። 15 እቲ ዕዮኡ እንተ ነደደ ግና፡ ዓስቡ ኸስእን እዩ። ንርእሱ ግና ኪድሕን፡ ግናኸ ከምቲ ሓዊ ሓሊፉ ዝደሐነ እዩ። 16 ቤተ መቐደስ ኣምላኽ ምዃንኩምን መንፈስ ኣምላኽ ኣባኻትኩም ሓዲሩ ምህላውን ደ ኣይትፈልጡን ኢኹም። 17 ሓደ እኳ ነታ ቤት መቐደስ ኣምላኽ እንተ ኣማሰነ፡ ኣምላኽ ኬማስኖ እዩ። ቤተ መቐደስ ኣምላኽ ቅድስቲ እያ፡ እዛ ቤት መቐደስ እዚኣውን ንስኻትኩም ኢኹም። 18-20 ሓደ እኳ ንርእሱ ኣይጠብራ። ነቶም ጥበበኛታት ብጉርሖም ይሕዞም እዩ፡ ዚብል ጽሑፍ እዩ እሞ፡ ከም ብሓድሽ፡ እግዚአብሔር ሓሳብ እቶም ጥበበኛታት ከንቲ ምዃኑ ይፈልጦ፡ ዚብል ጽሑፍ ኣሎ። ጥበብ እዛ ዓለም እዚኣ ኣብ ኣምላኽ ዕሽነት እያ እሞ፡ ገለ ካባኻትኩም ኣብዛ ዓለም እዚኣ ጥበበኛ ኸም ዝኹን እንተ መሰሎ፡ ጥበበኛ ምእንቲ ኪኸውንሲ ዓሻ ይኹን። 21-22 ጳውሎስ ወይ ኣጽሎስ፡ ኬፋ ኸኡን ዓለም ከብነት፡ ህይወት ከብነት ሞት ከብነት፡ ዘሎ ኸኡን ወይ ዝመጽእ፡ ኩሊ ናታትኩም እዩ እሞ፡ ዘሎ ኸኡን

ወይ ዚመጽእ ፡ ኩሊ ናታትኩም እዩ እሞ ፡ ሓደ እኳ ብሰብ ኣይመካሕ።
23 ንሰኻትኩምሲ ናይ ክርስቶስ ደኣ ኢኹም ፡ ክርስቶስውን ናይ ኣምላኽ
እዩ።

1ይ መልእኽቲ ፓውሎስ ናብ ሰብ ቆሮንቶስ 4

1 ከምኡኽ ሰብ ንኣና ኸም ኣገልገልቲ ክርስቶስን ከም መገብቲ ምስጢር
ኣምላኽን ደኣ ይቐጽሩና። **2** ምስናይ እዚ ኻብ መገብቲ ነፍሲ ወስፍ
እሙን ከይኑ ኸርከብ የድሊ እዩ። **3-4** ንኣይሲ ብኣኻትኩም ወይስ
ብመዓልቲ ፍርዲ ሰብ እንተ ተፈረድኩ እኳ ፡ ግዲ የብለይን። ኣብ ርእሰይ
ሓንቲ እኳ ኣይፈልጥን እዩ ፡ ዚፈርደኒ ግና ኣምላኽ እዩ እምበር ፡ በዚ
ኣይጸደቐኩን እሞ ንርእሰይ ባዕለይ ኣይፈርዳን እዩ። **5** ስለዚ እቲ ኣብ
ጸልማት እተሓብኤ ናብ ብርሃን ዜምጽእ ፡ ቅድሚ ጊዜኡ ሓንቲ እኳ
ኣይትፍረዱ። ሸቡ ድማ ነፍሲ ወስፍ ነንእዶኡ ኻብ ኣምላኽ ኪቐበል
እዩ። **6** ኣሕዋተየ ፡ ንጥቐሚ እቲ ሓደ ፡ ንጉድኣት እቲ ኻልእ ኢልኩም
ከይትንፍሑ ፡ ክንየው እቲ ጽሑፍ ከይትሓስቡ ፡ ብኣና ምእንቲ
ኸትምሀሩ ፡ እዚ ብዛዕባኹም ኣብ ርእሰይን ኣብ ኣጽሎስን መሲለዮ
ኣሎኹ። **7** ካብ ካልኦት ዘብለጸካ መን እዩ ፡ ዘይተቐበልካዮኽ እንታይ
ኣሎካ ፡ ተቐቢልካ ኻብ እትኸውን ግና ፡ ስለምንታይ ከም ዘይተቐበልካ
ኳንካ እትኸበር። **8** ድሮ ጸገብኩም ፡ ድሮ ሀብተምኩም ፡ ብጀካና
ነገስኩም ፡ ንሕናውን ምሳኻትኩም ፡ ምእንቲ ኸንነግስሲ ፡ ወሸለ
ምነገስኩም። **9** ኣምላኽ ንኣና ሃዋርያት ፡ ድሕሪ ኹላቶም ኳንና ፡
ከምቶም ሞት እተፈርዶም ከም ዝገበረና ፡ ይመስለኒ። ስለዚ ንዓለም
ንመላእኽትን ንሰብን ትርኢት መስሓቂ ኳንና ኣሎና። **10** ንሕና ስለ
ክርስቶስ ዓያሱ ኢና ፡ ንሰኻትኩም ግና ብክርስቶስ ጥበበኛታት ኢኹም ፡
ንሕና ሕማቓት ፡ ንሰኻትኩም ግና ሓያላት ፡ ንሰኻትኩም ክቡራት ፡ ንሕና
ግና ሕሱራት ኢና። **11** ክሳብ ሕጂ ንጠምን ንጸምእን ንዐርቕን ንጽፋዕን
ኣሎና ፡ ማሕደር የብልናን። **12** ብገዛእ ኣእዳውና እናዐየና ድማ ንጽዕር
ኣኦና ፡ እናጸረፉና ንምርቕ፡ እናሰጎጉና ንዕገስ። **13** እናተሓሚና ንምዕድ
ኣሎና ፡ ክሳብ ሕጂ ኸም ጎሓፍ ዓለምን ከም ናይ ኩላቶም ጎዱፍን ኳንና
ኣሎና። **14-15** ብክርስቶስ ኣእላፋት መዕበይቲ እኳ እንተ ኣለዉኹም ፡

አነ ብክርስቶስ የሱስ ብወንጌል ወሊደኩም እየ እሞ፡ ብዙሐት አቦታትሲ የብልኩምን። እዚ ዝጽሕፈልኩም ዘሎኹ፡ ከም ፍቁራት ደቀይ ገይረ ኸምዕደኩም እየ እምበር፡ ከሕፍረኩም ኢሊ ኣይኩንኩን። 16 ስለዚ፡ ሰዓብተይ ኩኑ፡ ኢሊ እምዕደኩም ኣሎኹ። 17 በዚ ምኽንያት እዚ ኸኣ ኣብ ኩሉ ስፍራ ፍቕዳ ማሕበር ከመይ ገይረ ኸም ዝምህር፡ መገደይ ብክርስቶስ የሱስ ምእንቲ ኼዘክረኩም፡ እቲ ብጎይታ ፍቁርን እሙንን ወደይ ጠሞቴዎስ ሰዲደልኩም ኣሎኹ። 18 ሓያሎ ግና፡ ኣነ ናባኻትኩም ዘይመጽእ መሲልዎም፡ እተነፍሑ ኣለዉ። 19-20 መንግስቲ ኣምላኽ ብሓይሊ እምበር፡ ብዘረባ ኣይኩንትን ዘላ እሞ፡ ጎይታ እንተ ፈቐደስ፡ ቀልጢፊ ናባኻትኩም ክመጽእ እየ፡ ሽዑ ሓይሊ እቶም ንፉሓት ክፈልጥ እየ እምበር፡ ቃሎም ኣይኩንን። 21 ብበትሪዶ ወይስ ብፍቕርን ብመንፈስ ለውሃትን ክመጽኩም፡ እንታይ ትደልዩ፡

1ይ መልእኽቲ ፓውሎስ ናብ ሰብ ቆሮንቶስ 5

1 ምንዘርና ብሱሩ፡ ከምኡ ዘመሰለ ምንዘርናስ ኣብቶም ኣህዛብ እኳ ዜልቦ፡ ማለት፡ ሓደ ኸባኻትኩም ነታ ሰበይቲ ኣቦኡ ኸም ዘእተወ፡ ይውረየኩም ኣሎ። 2 ምስናይዚ ኸኣ ተነፊሕኩም ኣሎኹም እሞ፡ እቲ እዚ ግብርዚ ዝገበረ ኸብ ማእከልኩም ምእንቲ ኸርሕቕ ኢልኩም፡ ከቶ ኣይገሩኹምን። 3-5 ኣነ ግና ብስጋይ ርሑቕ ክነሰይ፡ ብመንፈሰይ ምላኻትኩም እየ፡ ንስኻትኩምን መንፈሰይን ብስም ጎይታና የሱስ ተኣኪብና ኸሎና፡ ብሓይሊ ጎይታና የሱስ እዚ ኸምዚ ዝገበረ፡ መንፈሱ በታ መዓልቲ ጎይታና የሱስ ምእንቲ ኸድሕንሲ፡ ንጥፍኣት ስጋኡ ንሰይጣን ኪውሀብ፡ ከም ምላኻትኩም ኩይነ ድሮ ፈሪደ ኣሎኹ። 6 ሓበንኩም ጽቡቕ ኣይኩንን። ቅሩብ ማይ ብሑቕን ንብዘሎ እቲ ብሑቕ ከም ዜብኩዮዶ ኣይትፈልጡን ኢኹም፡ 7 ገንሸል ፋስጋና፡ ማለት ክርስቶስ፡ ተሰዊኡ እየ እሞ፡ ከምቲ ዘይምጽጸት ዝኹንኩም፡ ሓድሽ ብሑቕ ምእንቲ ኸትኩኑ፡ ነቲ ኣረጊት ማይ ብሑቕ ኣጽሪኹም ኣውጽእዎ። 8 ስለዚ ብናይ ገርህነትን ሓቅን ብዘይመጸጸ እንጌራ በዓል ነብዕል እምበር፡ በቲ ኣረጊት ማይ ብሑቕ ወይስ ብማይ ብሑቕ እከይን ሕሰምን ኣይኩንን። 9 ምስ ኣመንዝራታት ኣይትጸምበሩ ኢሊ ኣብታ

ደብዳቤ ጽሑፊልኩም አሎኹ። **10** ግናኸ ምስ አመንዝራታት እዛ ዓለም እዚአ ወይስ ምስ ስሱዓትን ዘረፍትን ወይስ ምስ መምለኸቲ ጣኦት ኢሊ ግዳ አይኮንኩን ዝጸሐፍኩ፡ እንተ ዘይኮነስ ካብዛ ዓለም እዚአ ኸትወጹ ምተገብአኩም ነይሩ። **11** ሕጂ ግና ምስ ሓደ ሓው ዚብህል እሞ አመንዝራ፡ ወይስ ስሱዕ፡ ወይስ መምለኸ ጣኦት፡ ወይስ ተጻራፊ፡ ወይስ ሰካር፡ ወይስ ዘራፊ እንተ ኸይኩ፡ ምስኡ ኸይትጽምበሩ፡ ምስ እዚ ኸምዚ ዝበለ ከቶ ኸይትበልዑ፡ ጽሑፊልኩም አሎኹ። **12** ነቶም አብ ወጻኢ ዘለዉ ምፍራደይሲ እንታይ ገዲሱኒ እዩ፡ ነቶም አብ ውሽጢ ዘለዉ እትፈርዱ ግዳ ንስኻትኩም ደ አይኮንኩምን። **13** ነቶም አብ ወጻኢ ዘለዉ ግና አምላኽ ኪፈርዶም እዩ። ነቲ እኩይ ካባኻትኩም አውጽእዎ።

1ይ መልእኽቲ ፓውሎስ ናብ ሰብ ቆሮንቶስ 6

1 ሓደ ኸባኻትኩም ምስ ብጻዩ ነገር እንተ አለዎ፡ አብ ቅድሚ እቶም ቅዱሳን ዘይኮነስ፡ አብ ቅድሚ እቶም ዓመጽቲዶ ኸፋራረድ ይደፍር እዩ። **2** ወይስ እቶም ቅዱሳን ንዓለም ከም ዚፈርድዎዶ አይትፈልጡን ኢኹም፡ ዓለም ብኣኻትኩም ካብ እትፍረድ ደኣ፡ ነቲ ናእሽቲ ነገር ፈረዲ ንምኳንዶ አይትበቐዑን ኢኹም። **3** ንመላእኽቲ ኸም እንፈርዶም ደ አይትፈልጡን ኢኹም፡ ከመይ ግዳ ነቲ ነገር እዛ ዓለም እዚአ ዘይንፈርዶ። **4** እምብኣርከ ንነገር እዛ ዓለም እዚአ ዚፍረድ እንተ አሎኩም፡ ነቶም ንዑቓት አብ ማሕበርዶ ፈረዲ ትገብርዎም ኢኹም። **5-6** ምእንቲ ኸሕፍረኩም እየ እዚ ዝብል ዘሎኹ፡ ሓው ምስ ሓው ይፋረድ አሎ፡ እዚ ኸኣ አብ ቅድሚ እቶም ዘይአምኑ፡ ከምዚዶ አብ መንጎ እቶም አሕዋት ኪፈርድ ዚኸእል ለባም ሓደ እኳ የብልኩምን? **7** ብርግጽ አብ ንሓድሕድኩም መፋራረዲ ምህላውኩም ብሱሩ ጉድለትኩም እዩ። ከመይ ግዳ ዘይትዕመጹ፡ ከመይከ ዘይትግፍዑ። **8** ምሓልፎ ንስኻትኩም ትዕምጹን ትገፍዑን አሎኹም፡ እዚ ኸኣ ነቶም አሕዋት። **9** ዓመጽቲ ንመንግስቲ አምላኽ ከም ዘይወርስዎዶ አይትፈልጡን ኢኹም፡ አይትስሐቱ፡ አመንዝራታት፡ ወይ መምለኸቲ ጣኦት፡ ዘመውቲ፡ ወይ ሕንቁቓት፡ ወይ ግብሪ ሶዶም ዚገብሩ። **10** ሰረቐቲ፡ ወይ ስሱዓት፡ ወይ

ሰካራት፡ ወይ ተጻረፍቲ፡ ወይ ዘረፍቲ ንመንግስቲ ኣምላኽ
 ኣይኪወርስዎን እዮም። **11** ገሌኹም ከኣ ከማታቶም ኔርኩም፡ ግናኽ
 ብስም ጎይታና የሱስ ክርስቶስን ብመንፈስ ኣምላኽን ተሓጺብኩምን
 ተቐዲስኩምን ጸዲቕኩምን ኢኹም። **12** ኩሊ ተፈቂዱለይ ኣሎ፡ ግናኽ
 ኩሊ ኣይጠቅምን እዩ። ኩሊ ተፈቂዱለይ ኣሎ፡ ኣነ ግና ሓደ ነገር እኳ
 ኹመልከኒ ኣይሓድጎን እዩ። **13** ብልዒ ንኹብዲ፡ ከብዲ ኹኣ ንብልዒ
 እዩ፡ ኣምላኽ ግና ነዝን ነትን ኬጥፍኦም እዩ። ስጋ ንጎይታ፡ ጎይታውን
 ንስጋ እዩ እምበር፡ ስጋስ ንምንዝርና ኣይከውንን። **14** ኣምላኽ ድማ ከምቲ
 ንጎይታና ዘተንስኦ፡ ንኣናውን ብሓይሉ ኹተንስኣና እዩ። **15** እቲ
 ስጋኹም ኣካል ክርስቶስ ምጳኑዶ ኣይትፈልጡን ኢኹም፡
 እምብኣርስኽ ንኣካል ክርስቶስ ወሲደዶ ኣካል ኣመንዝራ ኸገብሮ እዩ፡
 ያእ ኣይፋለይን። **16** እቶም ክልተ ሓደ ስጋ ኪኹኑ እዮም፡ ብሁል እዩ
 እሞ፡ ምስ ኣመንዝራ ዝለገበ ምስኣ ሓደ ስጋ ምጳኑዶ ኣይትፈልጡን
 ኢኹም። **17** እቲ ምስ ጎይታ ዚለግብ ግና ምስኡ ሓደ መንፈስ እዩ። **18**
 ካብ ምንዝርና ህደሙ። ሰብ ዚገብሮ ዘበለ ሓጢኣት ካብ ስጋኡ ብወጻኢ
 እዩ፡ ዚንምዝር ግና ኣብ ገዛእ ስጋኡ እዩ ሓጢኣት ዚገብር። **19-20** ብዋጋ
 ተዐዲግኩም ኢኹም እሞ፡ ስጋኹም ቤተ መቐደስ እቲ ኣባኻትኩም
 ዘሎ፡ ካብ ኣምላኽ እተቐበልኩምዎ መንፈስ ቅዱስ ምጳኑ፡ ናይ
 ርእሰኹምውን ከም ዘይከውንኩምዶ፡ ኣይትፈልጡን ኢኹም? ስለዚ
 ብስጋኹም ንኣምላኽ ኣኸብርዎ።

1ይ መልእኽቲ ፓውሎስ ናብ ሰብ ቆሮንቶስ 7

1 ብዛዕባ እቲ ዝጸሓፍኩምለይ ግና ከምዚ እዩ፡ ሰብኣይ ኣብ ሰበይቲ እንተ
 ዘይቀረበ ጽቡቕ እዩ። **2** ስለ ኻብ ምንዝርና ምርሓቕ ግና ነፍሲ ወከፍ
 ሰብኣይ ገዛእ ሰበይቱ ትህልዎ፡ ነፍሲ ወከፍ ሰበይቲውን ገዛእ ሰብኣይ
 ይህልዎ። **3** ሰብኣይ ንሰበይቱ ዚግባኣ ይግበረላ፡ ከምኡውን ሰበይቲ
 ንሰብኣይ ትግበረላ። **4** ሰበይቲ፡ ሰብኣይ እምበር፡ ኣብ ገዛእ ስጋኣ
 ኣይትመልኽን እያ፡ ከምኡ ኹኣ ሰብኣይ፡ ሰበይቱ ደኣ እምበር፡ ኣብ
 ገዛእ ስጋኡ ኣይመልኽን እዩ። **5** ንጸሎት ጊዜ ምእንቲ ኸትረኽቡ፡
 ንጊዜኡ ብምስምማዕ ክልቴኹም እምበር፡ እቲ ሓደ ኻብቲ ሓደ

አይፈለግ። ብምክንያት እቲ ንነፍሱም ዘይምምላኽኩም ሰይጣን ምእንቲ ኸይፍትነኩም ከኣ፡ ከም ብሓድሽ ተራኸቡ። **6** እዚ ግና ከም ፍቓድ እብል ኣሎኹ እምበር፡ ትእዛዝ ኣይከብን። **7** ኩሉ ሰብ ከምዚ ኸማይ ኪኸን ምፈቶኹ ነይረ፡ ግናኸ እቲ ሓደ ኸምዚ እቲ ሓደውን ከምቲ ነፍሲ ወከፍ ካብ ኣምላኽ ናይ ጸጋ ወውህቡቱ ኣለዎ። **8** ንዘይተመርፀውን ንሓያማትን ግና፡ ከምዚ ኸማይ እንተ ነበሩ፡ ጽቡቕ እዩ፡ እብል ኣሎኹ። **9** ነፍሶም ኪመልኩ እንተ ዘይተኻእሎም ግና፡ ብፍትወት ካብ ምንዳድሲ ምምርፃው ይሓይሽ እሞ፡ ይመርፀዉ። **10-11** ነቶም እተመርፀዉ ግና፡ ዚእዝዝ ዘሎ ጎይታ እዩ እምበር፡ ኣነ ኣይከብንኩን፡ እታ ሰበይቲ ኻብ ሰብኣያ ኣይትፈታሕ፡ - እንተ ተፈትሑት ከኣ፡ በኪ ትንበር ወይስ ምስ ሰብኣያ ትተዐረቕ፡ - ሰብኣይውን ሰበይቱ ኣይፍታሕ፡ ኢለ እእዝዝ ኣሎኹ። **12-14** ነቶም ካልኦት ድማ ኣነ እብል ኣሎኹ፡ ጎይታ ኣይከብን፡ እቲ ዘይኣማኒ ሰብኣይ በታ ሰበይቱ ተቐዲሱ እዩ፡ እታ ዘይኣማኒት ሰበይቲውን በቲ ሓው ተቐዲሳ እያ እሞ፡ ከምኡ እንተ ዘይከውንሲ፡ ውሉድኩም ርኽባት ምኽቡ ነይሮም፡ ሕጂ ግና ቅዱሳን እዮም። ሓደ ሓው ዘይኣማኒት ሰበይቲ እንተ ኣላቶ፡ ንሳ ድማ ምስኡ ኸትነብር እንተ ፈተወት፡ ኣይፍትሓያ፡ ሰበይቲውን ዘይኣማኒ ሰብኣይ እንተ ኣለዎ፡ ንሱ ኸኣ ምስኣ ኸኒነብር እንተ ፈተወ፡ ነቲ ሰብኣያ ኣይትፍትሓዮ። **15-16** ኣቲ ሰበይቲ፡ ንሰብኣይኪ እንተ ኣድሐንክዮ፡ እንታይ ትፈልጢ? ወይስ ኣታ ሰብኣይ፡ ንሰበይትኻ እንተ ኣድሐንካያ፡ እንታይ ትፈልጥ? እቲ ዘይኣማኒ እንተ ተፈልየ ግና፡ ይፈለ። ሓው ወይስ ሓብቲ በዚ ኸምዚ ዘመሰለ ኣብ ትሕቲ ባርነት ኣይከብን ዘለዉ፡ ኣምላኽ ግና ብሰላም ክንነብር ጸዊዑና ኣሎ። **17** ብዝተረፈሰ፡ ነፍሲ ወከፍ ከምቲ እግዚኣብሂር ዝዐደሎ፡ ነፍሲ ወከፍውን ከምቲ ኣምላኽ ዝጸውዖ ኹይኑ ይመላለስ፡ ንኹላተን ማሕበራት ከምኡ እየ ዝሰርዕ ዘሎኹ። **18** ግዙር ክነሱ እተጸውዔዶ ኣሎ፡ ዘይግዙር ምኻኑ ኣይድለ። ዘይግዙር ክንሱ እተጸውዔኽ ኣሎዶ፡ ኣይገዘር። **19** ምሕላው ትእዛዛት ኣምላኽ እዩ ዚጠቅም እምበር፡ ግዝረት ፍረ ዮብሉን፡ ዘይግዝረትውን ፍረ ዮብሉን። **20** ባርያ ኸነሱኻ ዲኻ እተጸዋዕኻ፡ ኣይትጉህህ። ሓራ ኸትወጽእ እንተ ኸነልካ ግና፡ ከምኡ ግበር። **21** እቲ ባርያ ኸነሱ እግዚኣብሂር ዝጸውዖ፡ ናይ እግዚኣብሂር ውጹእ ሓራ እዩ። ከምኡውን እቲ ሓራ ኸነሱ

እተጸውዔ፡ ባርያ ክርስቶስ እዩ። 24 ኣሕዋተየ፡ ነፍሲ ወስፍ በቲ
እተጸውዖ ኣብ ቅድሚ ኣምላኽ ብእኡ ይንበር። 25 ብናይ ደናግል ግና፡
እሙን ክኸውን ካብ እግዚአብሔር ምሕረት ከም እተቐበልኩ፡ ሓሳባይ
እብል ኣሎኹ እምበር፡ ካብ እግዚአብሔር ትእዛዝ የብለይን። 26
እምብኣርሲ ንሰብ ብምኽንያት እቲ ሎሚ ዘሎ ጭንቀት ከምታ ዘለዎ
ኹይኑ ኸነብር ጽቡቕ ከም ዝኹነ፡ ይመስለኒ። 27 ብሰበይትኻ ደ እሱር
ኢኻ፡ ፍትሕ ኣይትድለ። ብሰበይትኻ ደ ኣይተኣሰርካን፡ ሰበይቲ
ኣይትድለ። 28 ግናኽ እንተ ተመርዖኻ፡ ሓጢአት
ኣይገበርካን፡ ድንግልውን እንተ ተመርዐወት፡ ሓጢአት ኣይገበረትን።
እዞም ከምዚኣቶም ዝበሉ ግና ብሳ መከራ ይረኽቡ እዮም እሞ፡ ኣነ
እንሕፈኩም ኣሎኹ። 29 ኣሕዋተየ፡ እዚ ግና እነግር ኣሎኹ፡ እቲ ዘመን
ሓጺር እዩ፡ እቶም ኣንስቲ ዘለዎም ድሕርዚ ኸም ዜብሎም ይኹኑ። 30
እቶም ዚበኸዩ ኸም ዚይበኸዩ፡ እቶም ዚሕጎሱ ኸኣ ከም ዚይሕጎሱ፡
እቶም ዚዕድጉውን ከም ዘየጥረዩ ይኹኑ። 31 ንብረት እዛ ዓለም እዚኣ
ሓላፊ እዩ እሞ፡ እቶም በዛ ዓለም እዚኣ ዚጥቀሙ ኸም ዚይተጠቕሙ
ይኹኑ። 32 ኣነ ግና ብዘይ ሓልዩ ኸትኩኑ እየ ዝፈቱ። እቲ ዘይተመርዐዎ
ኸመይ ገይሩ ንጎይታ ኸም ዜሓጉሱ ብናይ ጎይታ እዩ ዚሓሊ። 33 እቲ
እተመርዐዎ ግና ንሰብቱ ኸመይ ገይሩ ኸም ዜሓጉሱ ብናይ እዛ ዓለም
እዚኣ እዩ ዚሓሊ። 34 ናይ ምርዕውቲ ሰበይትን ናይ ድንግልን ድማ
በበይኑ እዩ። እታ ዘይተመርዐወት፡ ስጋኣን መንፈሳን ምእንቲ ኪቕደስ
ኢላ፡ ብናይ ጎይታ እያ እትሓሊ፡ እታ ምርዕውቲ ግና፡ ከመይ ገይራ
ንሰብኣያ ኸም እተሓጉሱ፡ ብናይ እዛ ዓለም እዚኣ እያ እትሓሊ። 35
ብተገብኤ ነገርን ብጽንዓትን ከይተናቓኻኹም ብጎይታ ኸትጸንዑ
እምበር፡ መፈንጠራ ምእንቲ ኸገብረልኩም ኣይኩንኩን፡ እዚ ንረብሓ
ርእሰኹም እዩ ዝብሎ ዘሎኹ። 36 ግናኽ ሓደ በታ ድንግል ንሉ ዜሕፍር
ዘለዎ እንተ መሰሎ፡ ኣዝያ ኸኣ ብጽሕቲ እንተ ኹነት፡ ከምዚ ኪኸውን
ድማ ዚግባእ እንተ ኹይኑ፡ ዝደለየ ይግበር፡ ሓጢአት የብሉን፡
ንሰብኣይ ይሀባ። 37 ግናኽ እቲ ብልቡ ወዲእዎ ዝጸንዔ፡ ግዲ ዘይኩኖ፡
ኣብ ገዛእ ፍቓዱ ምልኪ ዘለዎ፡ እታ ንሉ ብድንግልናኣ ኸትነብር ብልቡ
ዝቈረጸ፡ ጽቡቕ ይገብር። 38 እምብኣርሲ እቲ ንንሉ ንሰብኣይ ዚህብ
ጽቡቕ ይገብር፡ እቲ ዘይህብ ከኣ ዚሓይሽ ይገብር። 39 ሰበይቲ እቲ

ሰብአይ ብሀይወቱ ኸሳዕ ዘሎ ዘመን፡ እስርቲ እያ። ሰብአይ እንተ ሞተ ግና፡ ብእግዚአብሔር ጥራይ ደኣ ይኹን እምበር፡ ኣብ ዝደለዮቶ ኸትምርዖ ሓራ እያ። 40 ከም ሓሳበይ ግና፡ ከምቲ ዘላቶ ኸይይና እንተ ትነብር፡ ኣዝያ ብጽእቲ ምኹነት፡ ኣነውን መንፈስ ኣምላኽ ከም ዘሎኒ ይመስለኒ ኣሎ።

1ይ መልእኽቲ ፓውሎስ ናብ ሰብ ቆሮንቶስ 8

1 ብዛዕባ ንጣኦታት እተሰውኤ ግና ኩላትና ፍልጠት ከም ዘሎና፡ ንፈልጥ ኢና። ፍልጠት ይነፍሕ፡ ፍቕሪ ግና ይሀንጽ። 2 ሓደ እኳ ገለ ኸም ዚፈልጥ ዚመስሎ እንተሎ፡ ነቲ ዚፈልጦ ገና ኸምቲ ዝግብኦ ገይሩ ኣይፈልጦን እዩ። 3 ንኣምላኽ ዜፍቅሮ እንተሎ ግና፡ ንሱ ብእኡ ፍሉጥ እዩ። 4 ደጊም ብዛዕባ እቲ ንጣኦታት እተሰውኤ ምብላዕ፡ ጣኦት ኣብ ዓለም ግዛዕ ከም ዘይከኑን ብዘይ እቲ ሓደ በይኑ ኸኣ ካልእ ኣምላኽ ከም ዜልቦን፡ ንፈልጥ ኢና። 5 ኣብ ሰማይ ወይስ ኣብ ምድሪ ኣማልኽቲ ዚብሀሉ እንተለዉስ፡ ከምቲ ብዙሓት ኣማልኽትን ብዙሓት ጎይተትን ዘለዉ፡ 6 ንኣናስ ኩሉ ኻብኡ ዚኸውን ንሕናውን ንእኡ እንኸውን ሓደ ኣምላኽ ጥራይ፡ ኣቦ፡ ኣሎና፡ ኩሉ ብእኡ ዚኸውን ንሕና ኸም ብእኡ እንኸውን ሓደ ጎይታውን፡ የሱስ ክርስቶስ፡ ኣሎና። 7 እዚ ፍልጠት እዚ ግና ኣብ ኩሉ ሰብ ኣይርከብን እዩ። ሓያሎ ነቲ ጣኦት ክሳዕ ሎሚ ልማድ ገይሮምዎ፡ ንጣኦት ከም እተሰውኤ ገይሮም እዮም ዚበልዑ ዘለዉ እሞ፡ ሕሊናኦም ድኹም ከይኩስ ይረክስ። 8 ብልዒ ግና ኣብ ኣምላኽ ኣየብጽሓናን እዩ፡ እንተ በላዕና፡ ኣይንውስኽ፡ እንተ ዘይበላዕናውን ኣይንንክን ኢና። 9 ግናኽ እቲ ሓርነትኩምሲ ነቶም ድኹማት መዓንቀሪ ኸይከኖም፡ ተጠንቀቑ። 10 ሓደ ሰብ ንኣኻ፡ ፍልጠት ዘሎኻ፡ ኣብ ቤት ጣኦት ተቐሚጥኻ እንተ ረኣየኻ፡ እቲ ድኹም ነቲ ንጣኦት እተሰውኤ ንምብላዕዶ ሕሊናኡ ኣይኪደፍርን እዩ። 11 ከምዚ እቲ ምእንታኡ ክርስቶስ ዝሞተሉ ድኹም ሓው ብሰሪ ፍልጠትካ ይጠፍእ ኣሎ። 12 ከምዚ ኸስ ነቶም ኣሕዋት እናበደልኩም፡ ነቲ ድኹም ሕሊናኦምውን እናኣቑሰልኩም፡ ንክርስቶስ ትብድልዎ ኣሎኹም። 13 ስለዚ ኸኣ እቲ ብልዒ ንሓወይ ዜዐንቅፎ እንተ ኸይኩስ፡ ንሓወይ ምእንቲ ኸየዐንቅፎ፡

ንሓዋሩ ከቶ ስጋ አይክበልፅን እየ።

1ይ መልእክቲ ፓውሎስ ናብ ሰብ ቆሮንቶስ 9

1 አይሓራን ድየ፡ አይሃዋርያን ድየ፡ ንጎይታና የሱስ ክርስቶስ
አይርኤኸዎን ድየ፡ ንስኻትኩምሲ ብጎይታዶ አይዕዮይን ኢኹም፡ 2
ማሕተም ሃዋርያነተይ ብጎይታ ንስኻትኩም ኢኹም እሞ፡ ንካልኦት
እኳ ሃዋርያ እንተ ዘይኩንኩ፡ ንኣኻትኩምሲ ሃዋርያኹም እየ። 3
ምምጽራየይ ነቶም ዚምርምሩኒ እዚ እየ፡ 4 ክንበልፅን ክንሰትንዶ መሰል
የብልናን ኢና፡ 5 ከምቶም ካልኦት ሃዋርያትን ኣሕዋት ጎይታናን ኬፋን
ዚገብርዎ፡ ብእምነት ሓብትና ዝኹነት ሰበይቲ ምሳና ኸነዝውርዶ
መሰል የብልናን ኢና፡ 6 ወይስ ኣነን በርናባስን ጥራይ ዲና ዕዮ ኸንሓድግ
መሰል ዜብልና፡ 7 ኣየናይ ዓቀይታይ እዩ ገዛእ ገንዘቡ እናተመገበ
ዚኸተል፡ ወይኒ ተኸሊስ ፍሪኡ ዘይበልፅከ መን እየ፡ ወይስ እናጓሰየ
ኻብተን ዚጓስየን መጓሰ ጸባ ዘይሰቲ መን እየ፡ 8 እዚ ኸም ኣዛራርባ ሰብዶ
እየ ዝሃረብ ዘሎኹ፡ እቲ ሕጊውንዶ ኸምኡ ኣይብልን እየ፡ 9 ኣፍ እቲ
ዜኸይድ ብዕራይ ኣይትእሰር፡ ዚብል ኣብ ሕጊ ሙሴ ጽሑፍ ኣሎ እሞ፡
ኣምላኽዶ ብዛዕባ ኣብዑር ሓልዩ እየ፡ 10 ወይስ ብሱሩ ምእንታናዶ
ኣይኩነን ዚብሎ ዘሎ፡ እቲ ዚሓርስ ብተስፋ ኸሓርስ፡ እቲ ዜኸይድ ከኣ
ግዲኡ ኸረክብ ብተስፋ ኬኸይድ ዚግብኦ ስለ ዝኹነ፡ ምእንታና እየ እዚ
ተጽሑፉ ዘሎ። 11 ንሕና ንኣኻትኩም እቲ ናይ መንፈስ ካብ
እንዘርኣልኩምከ፡ ነቲ ናይ ስጋኹም እንተ ዐጸድናዮዶ በዚሑና እየ፡ 12
ካልኦት ካብዚ መሰል እዚ ኣባኻትኩም ተማቐልቲ ኻብ ዚኹኩስ፡
ንሕናዶ ግዳ ዚዐዝዝ ኣየሎናን፡ ንሕና ግና ንወንጌል ክርስቶስ መዕገቲ
ምእንቲ ኸይንገብርሲ፡ ንኹሊ ንዕገስ እምበር፡ ነዚ መሰል እዚ
ኣይወሰድናዮን፡ 13 እቶም ቅዱስ ኣገልግሎት ዜገልግሉ ኻብቲ ናይ ቤተ
መቐደስ ከም ዚምገቡ፡ እቶም ኣብ መሰውኢ ዜገልግሉውን ምስቲ
መሰውኢ ኸም ዚካፈሉዶ፡ ኣይትፈልጡን ኢኹም፡ 14 ከምኡ ድማ
ጎይታ ነቶም ወንጌል ዚሰብኩ ብወንጌል ኪምገቡ ሰሪዑሎም ኣሎ። 15
ኣነ ግና ካብ ከምዚ ዘመሰለ ሓንቲ እኳ ኣይወሰድኩን፡ ከምኡ ምእንቲ
ኪኹነለይ ኢለውን ኣይኩንኩን እዚ ዝጸሓፍኩ። ነቲ ትምክሕተይ ሓደ

ኸንቱ ኸብ ዚገብሮስ ሙማት ምሔሸኒ ነይሩ። 16 ኣነ ወንጌል እንተ ሰበኸኩ፡ ብግዲ በጺሑኒ እዩ እሞ፡ ዝምክሐሉ የብለይን። ወንጌል እንተ ዘይሰበኸኩ ግና ወይለይ። 17 እዚ ፈትየ እንተ ገበርክዎስ፡ ዓስቢ ኣሎኒ። ከይፈቶኹ እንተ ገበርክዎ ግና፡ እዚ መጋቢነት እዚ ብዝኸውነ ይኹን ሕድሪ ተውሂቡኒ እዩ። 18 እምብኣርሲ ዓስበይ ደኣ እንታይ እዩ፡ ወንጌል እናሰበኸኩስ፡ እቲ ብወንጌል ዘሎኒ መሰል ከይወሰድኩ፡ ወንጌል ብኸምኡ እንተ ነገርኩ እዩ። 19 ካብ ኩሉ ሓራ ኸነሰይ፡ ኣነ ብዙሓት ምእንቲ ኸረብሐ፡ ንርእሰይ ባርያ ኸሓቶም ገበርክዎ። 20 እቶም ኣይሁድ ምእንቲ ኸረብሐ፡ ምስ ኣይሁድ ከም ኣይሁዳዊ ኸውንኩ። እቶም ትሕቲ ሕጊ ዘለዉ ምእንቲ ኸረብሐ ከኣ፡ ምስቶም ትሕቲ ሕጊ ዘለዉ ዓ ባዕለይ እኳ ትሕቲ ሕጊ ዘይከውንኩ ኸነሰይ፡ ከምቲ ትሕቲ ሕጊ ዘሎ ኸውንኩ። 21 እቶም ሕጊ ዜብሎም ብሕጊ ክርስቶስ እምበር፡ ብዘይ ሕጊ ኣምላኽ ዘይከውንኩ ኸነሰይ፡ ከምቶም ሕጊ ዜብሎም ከውንኩ። 22 ኣነ እቶም ድኹማት ምእንቲ ኸረብሐ ድማ። ምስቶም ድኹማት ድኹም ከውንኩ። ብኹሉ መገዲ ንገሊኦም ምእንቲ ኸድሕን፡ ንኹሓቶም ኩሉ ኸውንኩ። 23 እዚ ኹሉ ምእንቲ ወንጌል፡ ንርእሰይውን ካብኡ ኸካፈል ኢለ እየ ዝገበሮ ዘሎኹ። 24 ኣብቲ ስፍራ ኸቐድድም ዚቃዳደሙኽ ኸሓቶም ከም ዚጎዩ፡ ነታ ዓስቢ ዓወት ግና ሓደ ኸም ዚወስዳዶ፡ ኣይትፈልጡን ኢኹም፡ ንስኻትኩም ምእንቲ ኸትረኽብዎ፡ ከምኡ ጎሩዩ። 25 እቲ ዚቃለስ ዘበለ ብኹሉ ነገር መጠኑ ነፍሱ ይገትእ እዩ፡ እዚኣቶም ነቲ ሓላፊ ኣኸሊል ምእንቲ ኪኸበሉ እዮም፡ ንሕና ግና ነቲ ዘይሓልፍ። 26 ስለዚ ኣነ እጎዩ ኣሎኹ፡ ግናኽ ከምቲ ንዘይፍሉጥ ዚጎዩ ኣይከውንኩን፡ እምክት ኣሎኹ፡ ከምቲ ንንፋስ ዚወቅዕ ግና ኣይከውንኩን። 27 ንኻልኦት እናሰበኸኩ፡ ንርእሰይ ድርቡይ ምእንቲ ኸይከውን፡ ንስጋይ ኤሰቅዮን ኤግዝኦን ኣሎኹ።

1ይ መልእኽቲ ፓውሎስ ናብ ሰብ ቆሮንቶስ 10

1 ኣሕዋተየ፡ ኩሓቶም ኣቦታትና ትሕቲ ደበና ኸም ዝነበሩ፡ ኩሓቶምውን ባሕሪ ኸም እተሳገሩ፡ ዘይትፈልጡ ኸትኩኑ ኣይፈቱን እዩ። 2 ኩሓቶም ድማ ብደበናን ብባሕርን ናብ ሙሴ ተጠምቁ። 3 ኩሓቶምውን እቲ ሓደ

መንፈሳዊ ምግብ በልዑ፡ **4** ኩላቶም ውን እቲ ሓደ መንፈሳዊ መስተ ሰተዩ። ካብቲ ዚስዕቦም ዝነበረ መንፈሳዊ ኸውሒ ሰትዮም እዮም እሞ፡ እቲ ኸውሒ እቲ ኸም ክርስቶስ እዩ። **5** ካባታቶም እቶም ዚበዝሑ ግና ንኣምላኽ ባህ ኣየበልዎን፡ ስለዚ ኣብ በረኻ ተወድኡ። **6** እዚ ኸኣ፡ ከምቲ ንሳቶም እተመነይዎ ንሕና ነቲ እከይ ምእንቲ ኸይንምነ፡ መለበሚ ኸኩነልና። **7** እምብኣርከ፡ እቲ ህዝቢ ኸበልዕን ኪሰትን ተቐመጠ ኸሲሰሐቐውን ተንሰኤ፡ ዚብል ከም እተጻሕፈ፡ ከምቶም ገሊኣቶም መምለኽቲ ጣኦት ኣይትኹኑ። **8** ከምቲ ገሊኣቶም ዝመንዘሩ እሞ ብሓንቲ መዓልቲ ዕስራን ሰለስተን ሽሕ ዝወደቁ፡ ኣይንመንዝር። **9** ከምቲ ገሊኣቶም ዝፈተንዎ እሞ በትማን ዝጠፍኡ፡ ንክርስቶስ ኣይፈትኖ። **10** ከምቲ ገሊኣቶም ዘዕዘምዘሙ እሞ እቲ መጥፍኢ ዘጥፍኦም፡ ኣይነዕዘምዘም። **11** እዚ ኸኡሉ መለበሚ ኪኸውን እዩ ዝበጽሖም፡ ንኣና እቲ መወዳእታ ዘመናት ንዘርከበናውን ንተግሳጽ ኪኸኩነና እዩ እተጻሕፈ። **12** ስለዚ እቲ ደው ኢሉ ዘሎ ዚመስሎ፡ ከይወድቐ ይጠንቀቐ። **13** ሰብ ኪጸሮ ዘይኸእል ፈተና ኣይበጽሓኩምን ። ኣምላኽ እሙን እዩ እሞ፡ ምስቲ ፈተናኹም ምጽዋሩ ምእንቲ ኸትክእሉስ፡ መውጽኢ ገይሩልኩም ኣሎ፡ ካብ ዓቕምኹም ንንዩው ክትፍተኑ ኣይሓድገኩምን እዩ። **14** ፍቁራተዮ፡ ስለዚ ኸብ ምምላኽ ጣኦት ህደሙ። **15** ከም ነስተውዓልቲ እየ ዝሃረብ ዘሎኹ፡ ነዚ ዝብሎ ዘሎኹ ባዕላትኩም ፍረድዎ። **16** እታ ንሕና እንባርኻ ናይ በረኽት ጽዋእ ምስ ደም ክርስቶስ ሕብረት ዘለዎዶ ኣይኩነትን፡ እታ እንቁርሳ እንጌራስ ምስ ስጋ ክርስቶስ ሕብረት ዘለዎዶ ኣይኩነትን፡ **17** ካብ ሓንቲ እንጌራ ተማቂልና ኢና እሞ፡ ሓንቲ እንጌራ ኸብ እትኸውንሲ፡ ንሕና ብዙሓት ክነስና ሓደ ስጋ ኢና። **18** ንእስራኤል እማ ብስጋ ጠምቲ፡ እቶም ካብ መስዋእቲ ዚበልዑስ ምስቲ መሰውኢዶ ሕብረት የብሎምን እዮም፡ **19** እንታይከ እብል ኣሎኹ፡ ንጣኦታት እተሰውኤዶ ገለ ነገር እዩ፡ ወይ ጣኦታዶ ገለ ነገር እዩ፡ **20** ኣይፋልሪ፡ ኣህዛብ ዚስውእዎ ነጋንንቲ እዩ እምበር፡ ንኣምላኽ ኣይኩነን። ምስ ኣጋንንቲ ሕብረት ኪህልወኩም ኣይፈቲን እዩ። **21** ጽዋእ ጎይታን ጽዋእ ኣጋንንትን ክትሰትዩ ኣይከኣለኩምን፡ ካብ መኣዲ ጎይታን ካብ መኣዲ ኣጋንንትን ክትምቀሉውን ኣይከኣለኩምን እዩ። **22** ወይስ ንጎይታ ምእንቲ

ኸነቅንኦ ዲና፡ ካብኡ ደንሕና ንብርትዕ፡ **23** ኩሊ ተፈቂዱለይ፡ ኩሊ ግና ኣይጠቅምን እዩ፡ ኩሊ ተፈቂዱለይ፡ ኩሊ ግና ኣይሀንጽን እዩ። **24** ነፍሲ ወከፍ ንጥቕሚ ብጻዩ ደኣ እምበር፡ ሓደ እኳ ጥቕሚ ርእሱ ኣይድለ። **25-26** ምድርን እቲ ኣብኣ መሊኡ ዘሎን ናይ እግዚአብሔር እዩ እሞ፡ ኣብ ዕዳጋ ዚሸየጥ ዘበለ ኹሊ፡ ስለ ሕሊና ኢልኩም ገለ ኸይመራመርኩም ብልዑ። **27** ካብቶም ዘይኣምኑ ሓደ እንተ ጸውዓኩም እሞ ክትከዱ እንተ ደሌኹም፡ ስለ ሕሊና ኢልኩም ገለ ኸይመራመርኩም፡ እተቐረበልኩም ዘበለ ኹሊ ብልዑ። **28** ገለ፡ እዝስ ንጣኦታት እተሰውኤ እዩ፡ እንተ በለኩም ግና፡ ምእንቲ እቲ ዝነገረኩምን ምእንቲ ሕሊናን ኢልኩም ኣይትብልዑ። **29** ማለት፡ ሕሊና ብጻይካ ደኣ እምበር፡ ሕሊና ርእሰኻ ኣይበልኩን። ስለምንታይክ እቲ ሓርነተይ ብሕሊና ኻልእ ዚፍረድ፡ **30** ኣነ ብምስጋና ኻብ ዝምቀሎ ደኣ፡ ስለምንታይ በቲ ዘመስግነሉ ዝጽረፍ፡ **31** እምብኣርሲ እንተ በላዕኩም፡ ወይስ እንተ ሰቴኹም፡ ወይስ ዝኹነ ይኹን እንተ ገበርኩም፡ ኩሊ ንኸብሪ ኣምላኽ ግበርዎ። **32** ንኣይሁድ ኩነ ንጽርኣውያን፡ ወይስ ንማሕበር ኣምላኽ ኩነ መዓንቀፊ ኣይትኹኑ። **33** ምእንቲ ኺድሕኑስ ጥቕሚ ብዙሓት እምበር፡ ጥቕሚ ርእሶይ ከይደሌኹ፡ ከምኡ ድማ ኣነ ብኹሊ ነገር ንኹሊ ሰብ ኤሓጉስ ኣሎኹ።

1ይ መልእኽቲ ፓውሎስ ናብ ሰብ ቆሮንቶስ 11

1 ከምዚ ኣነ ንክርስቶስ ዝመስሎ ዘሎኹ፡ ንስኻትኩም ንኣይ ምሰሉ። **2** ሕጂ ድማ ብኹሊ ስለ ዝዘከርኩምንን ከምቲ ዝመሀርኩኹም ጌርኩም፡ ነቲ ምህሮ ስለ ዝሓዘኩምዎን እንእደኩም ኣሎኹ። **3** ግናኽ ርእሲ ሰብኣይ ዘበለ ክርስቶስ፡ ርእሲ ሰበይቲ ኸኣ ሰብኣይ፡ ርእሲ ክርስቶስውን ኣምላኽ ከም ዝኹነ፡ ክትፈልጡ እፊቱ ኣሎኹ። **4** ሰብኣይ ዘበለ ኹሊ ኸጽሊ ወይስ ትንቢት ኪንበ ኸሎ፡ ርእሱ እንተ ተጎልበበ፡ ንርእሱ የሕስር። **5** ሰበይቲ ዘበለት ኩላ ግና ክትጽሊ ወይስ ትንቢት ክትንበ ኸላ፡ ርእሳ እንተ ዘይተጎልበበት፡ እዚኣስ ከም ልጽይቲ እያ እሞ፡ ርእሳ ተሕስር እያ። **6** ሰበይቲ ዘይትጎልበብ እንተ ኹነት፡ እምብኣርሲ ጸጉራ ትቈረጽ። ግናኽ ንሰበይቲ ምቕራጽ ወይስ ምልጻይ ጸጉራ ዜነውራ ኻብ

ከግጥም ጋር፡፡ 7-8 ሰበይቲ ኅብ ሰብኣይ እያ እምበር፡ ሰብኣይ ካብ ሰበይቲ ኣይከግን እሞ፡ ሰብኣይ ምስሊ ኣምላኽን ክብሩን ካብ ከግጥም፡ ርእሱ ኪገጥጥ ኣይግብኡን እዩ። ሰበይቲ ግና ክብሪ ሰብኣይ እያ። 9 ሰበይቲውን እያ ምእንቲ ሰብኣይ እተፈጥረት እምበር፡ ሰብኣይሲ ምእንቲ ሰበይቲ ኣይተፈጥረን። 10 ስለዚ ኸኣ ምእንቲ እቶም መላእኽቲ ንሰበይቲ ኣብ ርእሳ ምልክት ምልኪ ኪህልዎ ይግባእ እዩ። 11-12 ከምቲ ሰበይቲ ኅብ ሰብኣይ ዝኸግን፡ ከምኡውን ሰብኣይ ብሰበይቲ እዩ፡ ብግይታ ግና ሰበይቲ ብዘይ ሰብኣይ፡ ሰብኣይ ከኣ ብዘይ ሰበይቲ ከቶ ኣይከውንን እዩ፡ ኩሉ ግና ካብ ኣምላኽ እዩ። 13 እስኪ፡ ባዕላትኩም ፍረድዎ፡ ሰበይቲ ኸይተገጥጠኩም ናብ ኣምላኽ ክትጽሊዩ ይግባእ እዩ። 14 ወይስ ሰብኣይ ጸገሩ እንተ ኣንወጡ፡ ሓሳሩ ምጳኑስ እቲ ባህርይ ባዕሉ ኣይምህረኩምን እዩ። 15 ሰበይቲ ጸገሩ እንተ ኣንወጡ ግና፡ ጸገሩ ኣብ ክንዲ መገጥጠቢ ተውሂብዎ እዩ እሞ፡ ንእኣ ክብረታ እዩ። 16 ገለ ሰብ ግና ባእሲ ዚፈቱ እንተ ኸግጥም፡ ንሕናን እተን ማሕበራት ኣምላኽን ከምዚ ዝበለ ልማድ የብልናን። 17 ግናኽ እዚ ኸእዝዝ ከሎኹ፡ ምእካብኩም ንዚገድድ እምበር፡ ንዚሓይሽ ስለ ዘይከግ፡ ኣይንእደኩምን እዩ። 18 ቅድሚ ኸሉ ኸኣ ኣብ ማሕበር ምስ ተኣከብኩም፡ ምፍልላይ ኣብ ማእከልኩም ከም ዘሎ፡ እሰምዕ ኣሎኹ እሞ፡ ካብኡውን ከፊለ እኣምን እዩ። 19 እቶም ቅኑዓትኩም ምእንቲ ኪግለጹስ፡ ኣብ ማእከልኩም ሻራ ኪኸውን ብግዲ ዜድሊ እዩ። 20-21 ብጊዜ ብልዕኹም ነፍሲ ወከፍኩም ተቓዳዲሙ ድራሩ ይበልዕ፡ እቲ ሓደን ይጠሚ እቲ ሓደን ይሰክር ኣሎ እሞ፡ ከምኡ እቲ ብሓደ ምእካብኩም ንምብላዕ መኣዲ ገይታ ኣይከግን። 22 እትበልዑሉን እትሰትዩሉን ኣባይቲዶ የብልኩምን፡ ወይስ ንማሕበር ኣምላኽ ንዲቐኩም ዲኹም፡ እንታይ እሞ ክብለኩም፡ በዚዶ ክንኣደኩም፡ ኣይንእደኩምን እዩ። 23 ኣነ ኅብ ገይታ እተቐበልክዎ እዩ እሞ፡ ንኣኻትኩምውን ዝነገርክዎ፡ ገይታና የሱስ በታ እተታሕዘላ ለይቲ እንጌራ ኣልዐለ። 24 ኣመስጊኑ ቈረሰ እሞ፡ ውሰዱ፡ ብልዑ፡ እዚ ምእንታኹም እተዋህበ ስጋይ እዩ፡ እዚ ንመዘከርታይ ግበርዎ፡ በለ። 25 ከምኡ ኸኣ ድሕሪ ድራር ነታ ጽዋእ ኣልዐለ እሞ፡ እዛ ጽዋእ እዚኣ ብደመይ ሓድሽ ኪዳን እያ። ብትሰትይዎ መጠን ንመዘከርታይ ግበርዎ፡ በለ። 26 መለት፡ እዛ እንጌራ እዚኣ

ብትበልዕዎ፡ እዛ ጽዋእ እዚኣውን ብትሰትይዎ መጠን፡ ክሳብ ጎይታ ዚመጽእ፡ ሞቱ ትነግሩ ኢኹም። 27 ስለዚ ኸይተገብኦ እዛ እንጌራ እዚኣ ዚበልዕ ወይስ ጽዋእ ጎይታ ዚሰቲ፡ ንሱ ኣብ ናይ ጎይታ ስጋን ደምን እዩ ዚዕግብ። 28 ግናኸ ሰብ ንርእሱ ይመርምር፡ ከምኡ ኸኣ ካብዛ እንጌራ እዚኣ ይብላዕ፡ ካብዛ ጽዋእ እዚኣውን ይስተ። 29 እቲ ዚበልዕን ዚሰትን ንስጋ ጎይታ እንተ ዘይለለየ፡ ንርእሱ እዩ ፍርዲ ዚበልዕን ዚሰትን። 30 በዚ ምኸንያት እዚ እዩም ኣብ ማእከልኩም ብዙሓት ድኹማትን ሕሙማትን ዘለዉ፡ ዝደቀሱውን ብዙሓት እዩም። 31 ግናኸ ኣብ ርእስና እንተ ንፈርድሲ፡ ኣይምተኹናን ኔርና። 32 ክንፍረድ ከሎና ግና፡ ምስ ዓለም ምእንቲ ኸይንኹነን፡ ብጎይታ ንቐጻዕ ኣሎና። 33 ስለዚ፡ ኣሕዋተየ፡ ንምብላዕ ክትእከቡ ኸሎኹም፡ ንሓድሕድኩም ደኣ ተጸባበዩ። 34 ምእካብኩም ንፍርዲ ምእንቲ ኸይከውን፡ ገለ ሰብ እንተ ጠመየ፡ ኣብ ቤቱ ይብላዕ። ነቲ ዝተረፈ ግና፡ ምስ መጻእኩ፡ ክሰርዖ እዩ።

1ይ መልእኽቲ ፓውሎስ ናብ ሰብ ቆሮንቶስ 12

1 ኣሕዋተየ፡ ብዛዕባቲ መንፈሳዊ ውህበት ግና ብዘይ ፍልጠት ክትኩኑ ኣይፈቱን እዩ። 2 ኣረማውያን ከሎኹም፡ ናብቶም ዓባሳት ጣኦታት እናተመራሕኩም ከም እተሰሐብኩም፡ ትፈልጡ ኢኹም። 3 ስለዚ ሓደ እኳ ብመንፈስ ኣምላኽ ዚዛረብ፡ የሱስ ርጉም እዩ ኸም ዘይብል፡ መንፈስ ቅዱስ ተመሪሑ እንተ ዘይከውን ኸኣ፡ የሱስ ጎይታ እዩ ኸብል ንሓደ እኳ ኸም ዘይከውንሉ፡ ኤፍልጠኩም ኣሎኹ። 4 እምብኣርከ ውህበት በበይኑ እዩ፡ መንፈስ ግና ሓደ ንሱ እዩ። 5 ኣገልግሎት በበይኑ እዩ፡ ጎይታ ግና ሓደ ንሱ እዩ። 6 ግብሪ ሓይሊ ድማ በበይኑ እዩ፡ እቲ ኣብ ኩላቶም ኩሊ ዚገብር ኣምላኽ ግና ሓደ ንሱ እዩ። 7 ግናኸ ንነፍሲ ወከፍ ምግላጽ መንፈስ ንጥቕሚ ይውሀቦ እዩ። 8 ንሓደስ ቃል ጥበብ ብመንፈስ ይውሀቦ እዩ፡ ነቲ ሓደ ኸኣ ቃል ፍልጠት በቲ ሓደ መንፈስ፡ 9 ንሓደ ግና እምነት በቲ ሓደ መንፈስ፡ ንሓደ ድማ በቲ ሓደ መንፈስ ናይ ምፍዋስ ውህበት ይውሀቦ። 10 ንሓደ ኸኣ ግብሪ ሓይሊ ንምግባር፡ ንሓደ ትንቢት፡ ንሓደ ምልላይ መናፍስቲ፡ ንሓደ ቡብዓይነቱ ዘሎ ቋንቋታት፡ ነቲ ሓደ ኸኣ ምትርጓም ቋንቋታት ይውሀቦ። 11 እዚ ኹሉ ኸኣ ንሱ እቲ ሓደ መንፈስ

ከም ዚደልዮ ገይሩ ንነፍሱ ወከፍ ገግዲኡ እናመቐለ እዩ ዚገብሮ። **12**
ከምቲ ስጋ ሓደ ኸነሱስ፡ ብዙሕ አካላት ዘለዎ፡ ብዘሎ እቲ አካላት ስጋ
ኸኣ፡ ብዙሕ ክነሱስ፡ ሓደ ስጋ ዝኸነ፡ ክርስቶስ ከኣ ከምኡ እዩ። **13**
አይሁድ ወይስ ጽርአውያን፡ አሮት ወይስ ጭዋታት እንተ ኹንና፡ ንሕና
ኹላትና ሓደ ስጋ ምእንቲ ኸንከውንሲ፡ ብሓደ መንፈስ ተጠሚቐና ኢና
እሞ፡ ሓደ መንፈስ ሰቴና። **14** እቲ ስጋ ኸኣ ብዙሕ እምበር፡ ሓደ አካል
አይከውንን እሞ፡ **15** እግሪ፡ ኢድ ካብ ዘይከውንኩስ፡ ናይ ስጋ አይከውንኩን፡
እንተ በለ፡ በዚዶ ናይ ስጋ ምዃኑ ይተርፎ እዩ። **16** እዝኒ ድማ፡ ዓይኒ
ኸብ ዘይከውንኩስ፡ ናይ ስጋ አይከውንኩን፡ እንተ በለት፡ በዚዶ ናይ ስጋ
ምዃና ይተርፍ እዩ። **17** ብዘሎ እቲ ስጋ ኹሉ ዓይኒ እንተ ዚኸውን ደኣ፡
ምስማዕ አበይ ምተረኸበ፡ እቲ ስጋ ኹለንትናኡ ምስማዕ እንተ
ዚኸውንከ፡ ምሽታት አበይ ምተረኸ። **18** ሕጂ ግና አምላኽ፡ ንሱ ኸም
ዝደለዮ ገይሩ፡ ነቲ አካላት ንነፍሱ ወከፉ አብቲ ስጋ ሰርዖ። **19** ኩሉ
አካላት ሓደ አካል ጥራይ እንተ ዚኸውንከ፡ እቲ ስጋ አበይ ምህለወ፡ **20**
ሕጂ ግና አካላት ብዙሕ፡ እቲ ስጋ ግና ሓደ እዩ። **21** ዓይኒ ንኢድ፡
አይደልዮክን፡ ክትብላ አይከአላን እዩ፡ ወይስ ርእሲ ድማ ነእጋር፡
አይደልዮኩምን፡ ክትብሎም አይከአላን እዩ። **22** እቶም ድኹማት
ዚመስሉ አካላት ስጋ እባ ግዳ እዮም አዝዮም ዚድለዩ። **23** ነቲ አብ ስጋ
ዘሎ ሕሱር ዚመስለና ኸኣ፡ ብዚበዝሕ ክብሪ ንኸድኖ፡ ንሓፍረትናውን
አዚና ብኸብሪ ንኸውሎ። **24-25** እቲ ኸቡር አካላትና ግና እዚ አየድልዮን
እዩ። ግናኸ እቲ አካላት ንሓድሕዱ ሓደ ሓልዮ ኺህልዎ እምበር፡ አብቲ
ስጋ ምፍልላይ ምእንቲ ኸይከውንሲ፡ አምላኽ ነቲ ኸብሪ ዝጎደሎ አካል
ዚበዝሕ ክብሪ እናህበ፡ ነቲ ስጋ አጋጠሞ። **26** ሓደ አካል እንተ ተሰቀየ፡
ኩሉ አካላት ይስቀ፡ ሓደ አካል እንተ ኸበረ ኸኣ፡ ኩሉ አካላት ሐቢሩ
እዩ ዚሕጎስ። **27** እምብአርከ ንሰኻትኩም ስጋ ክርስቶስ ኢኹም፡ ነፍሱ
ወከፍኩም ከኣ በብኸፍሉ አካላቱ ኢኹም። **28** አምላኽ ድማ አብ
ማሕበር ቅድም ሃዋርያ፡ ካልኣይ ነብያት፡ ሳልሳይ መምህራን፡ ደሓር
ገበርቲ ሓይልታት፡ ደሓር ውህበት ምፍዋስ፡ ምርዳእ ድኹማት፡
ምምራሕ፡ በበይኑ ቋንቋታት ሰርዔ። **29** ኩላቶም ደ ሃዋርያት እዮም፡
ኩላቶም ደ ነብያት እዮም፡ ኩላቶም ደ መምህራን እዮም፡ ኩላቶም ደኸ
ገበርቲ ተአምራት እዮም። **30** ኩላቶም ደ ውህበት ምፍዋስ አለዎም፡

ኩላቶም ዶ ቋንቋታት ይዛረቡ እዮም፡ ኩላቶም ዶኸ ይትርጉሙ እዮም፡
31 ነተን ዚዐብያ ውህበታት ደኣ ጽዑቱ። ሕጂ ኸኣ ዝበለጸ መገዲ
ኸሕብረኩም እዮ።

1ይ መልእኽቲ ፓውሎስ ናብ ሰብ ቆሮንቶስ 13

1 ብቋንቋታት ሰብን መላእኽትን እንተ ዝዛረብ፡ ፍቕሪ ኻብ
ዘይትህልወኒ፡ ከም ዜድሂ ኣስራዚ ወይስ ጭልጭል ከም ዚብል ጸናጽል
ምኹንኩ። **2** ትንቢት እንተ ዚህልወኒ፡ ኩሉ ምስጢራትን ኩሉ
ፍልጠትን እንተ ዝፈልጥ፡ ኣኸራን ክሳዕ ዘግዕዝ ከኣ ኩሉ እምነት እንተ
ዚህልወኒ፡ ፍቕሪ ኻብ ዘይትህልወኒ፡ ከንቱ ምኹንኩ ነይረ። **3** ኩሉ
ገንዘብ ከኣ ንድኻታት እንተ ዝዕድል፡ ስጋይውን ንምንዳድ ኣሕሊፈ
እንተ ዝህብ፡ ፍቕሪ ኻብ ዘይትህልወኒ፡ ሓንቲ እኳ ኣይጠቐመንን እዮ።
4 ፍቕሪ ዓቃል እዮ፡ ፍቕሪ ለዋህ እዮ፡ ፍቕሪ ኣይትቐንእን፡ ፍቕሪ
ኣይትጀህርን ኣይትንፋሕን፡ **5** ኣይተስተሐፍርን፡ ናታ ኣይትደልን፡
ኣይትምረርን፡ ኣይትቐየምን እዮ፡ **6** ብሓቂ ትሕጎስ እምበር፡ ብዓመጽ
ባህ ኣይብላን። **7** ኩሉ ትጸውር፡ ኩሉ ትኣምን፡ ኩሉ ተስፋ ትገብር፡
ኩሉ ትዕገስ። **8** ፍቕሪ ከቶ ኣይተቋርጽን እዮ። ትንቢት እንተሎ ንሱ
ኸሰዐር፡ ምዝራብ ቋንቋታት እንተሎ ንሱ ኸውዳእ፡ ፍልጠት
ንእተሎውን ንሱ ኸሰዐር እዮ፡ **9** ማለት፡ ሓደ ምቃል ንፈልጥ ኢና እሞ፡
ሓደ ምቃል ከኣ ንንበ። **10** ግናኸ እቲ ምልኣት ምስ መጸ፡ እቲ ምቃል
ኪሰዐር እዮ። **11** ቁልዓ ኸሎኹ፡ ከም ቁልዓ ተዛረብኩ፡ ልቢ ቁልዓ
ነበረኒ፡ ከም ቁልዓ ሐሰብኩ። ሰብኣይ ምስ ኩንኩ ግና፡ እቲ ነገር ቁልዓ
ሐደግኩ። **12** ሕጂስ ብመረጸን ዋግዋጎ ንርኢ ኣሎና፡ ሸዑ ግና ገጽ ንገጽ
ክንርኢ ኢና እሞ፡ ሕጂ ምቃል እፈልጥ ኣሎኹ፡ ሸዑ ግና ከምቲ ኣነ
እተፈለጥኩ ኸፈልጥ እዮ። **13** ሕጂ ግና እምነት፡ ተስፋ፡ ፍቕሪ፡ እዘን
ሰለስተ እዚኣተን ይነብራ፡ ካብዚኣተን እትዐቢ ግና ፍቕሪ እዮ።

1ይ መልእኽቲ ፓውሎስ ናብ ሰብ ቆሮንቶስ 14

1 ንፍቕሪ ስዑብዎ፡ ንመንፈሳዊ ውህበት፡ ምናዳ ግና ክትንበዩ ቐንኡ። **2**
እቲ ብቋንቋ ዚዛረብ ምስጢራት ብመንፈስ ይዛረብ ኣሎ፡ ሓደ እኳ

አየስተውዕሎን እዩ እሞ፡ ንኣምላኽ እምበር፡ ንሰብ ኣይከውንን ዚዛረብ
ዘሎ። **3** እቲ ትንቢት ዚንበ ግና፡ ንሰብ ዚሀንጽን ዚምዕድን ዜጸናንዕን እዩ
ዚዛረብ። **4** ቋንቋታት ዚዛረብ ንርእሱ ይሀንጽ፡ ትንቢት ዚንበ ግና
ንማሕበር እዩ ዚሀንጽ። **5** ስለዚ ኹላትኩም ብቋንቋታት ክትዛረቡ፡
ምናዳ ግና ክትንበዩ እፈቱ ኣሎኹ። እታ ማሕበር ምእንቲ ኸትህነጽ፡
ዚትርጉም እንተ ዘይከውነስ፡ ካብቲ ብቋንቋታት ዚዛረብ እቲ ትንቢት
ዚንበ ይዐቢ። **6** ኣሕዋተየ፡ ሕጂ ግና ብቋንቋታት እናተዛረብኩ እንተ
ዝመጸኩም እሞ ብራእይ፡ ወይ ብፍልጠት፡ ወይ ብትንቢት፡ ወይ
ብምህሮ ገይረ እንተ ዘይተዛረብኩኹም፡ እንታይ ክጠቐመኩም እዩ። **7-8**
እቲ መለኸት ዘይፍለጥ ድምጺ እንተ ኣድሀየኹ፡ መን እዩ ንወግእ
ዚስለፍ? እቲ ህይወት ዜብሉ እሞ ድምጺ ዜድሂ ኸም እኒ እምብልታ
ወይስ መሰንቆ ዘመሰለ ፍሉይ ቃናታት እንተ ዘየድሀየ፡ እቲ
ብእምብልታ ወይስ ብመሰንቆ ዚቃነ ኸመይ ገይሩ ይፍለጥ? **9** ከምኡ
ኸኣ ንስኻትኩም በቲ ቋንቋታት ዚስትውዕል ጌርኩም እንተ
ዘይተዛረብኩምከ፡ ምስ ንፋስ ከም እትዛረቡ ኢኹም እትኹኑ እሞ፡ እቲ
እትብልዎ ኸመይ ኢሉ ኺፍለጥ እዩ። **10** ኣብ ዓለም በበይኑ ዝኹን
ብዙሕ ቋንቋታት ኣሎ፡ ርግጽ ደሃይ ዜብሉ ግና የልቦን። **11** እምብኣርሲ
ኣነ ሓሳብ እቲ ድምጺ ኻብ ዘይፈልጥ፡ ነቲ ዚዛረብ ከም ባርባር ክኹኖ
እዩ፡ እቲ ዚዛረብውን ንኣይ ከም ባርባር እዩ ዚኹነኒ። **12** ከምኡ ድማ
ንስኻትኩም ንመንፈሳዊ ውህበት እትቐንኡ ኻብ ከውንኩምሲ፡ ንምህናጽ
ማሕበር ዕዙዛት ክትኩኑ ድለዩ። **13-14** ብቋንቋ ጓና እንተ ጸሌኹ፡
መንፈሳይ እዩ ዚጽሊ፡ ኣእምሮይ ግና ብዘይ ፍረ እዩ፡ ስለዚ እቲ ብቋንቋ
ዚዛረብ፡ ምትርጓሙ ምእንቲ ኺከኣሎ፡ ይጸሊ። **15** እንታይ ደኣ እዩ፡
ብመንፈስ ክጽሊ፡ ግናኸ በእምሮይ ድማ ክጽሊ እዩ፡ ብመንፈስ ክዝምር፡
ግናኸ በእምሮይውን ክዝምር ኣየ። **16** እንተ ዘይከውነስ ብመንፈስ እንተ
ባረኸካ፡ እቲ ኣብ ስፍራ እቲ ዘይተማህረ ተቐሚጡ ዘሎ ነቲ ንስኻ
እትብሎ ኻብ ዘይፈልጦ፡ ከመይ ገይሩ ብምስጋናኻ ኣሜን ኪብል
ይከኣሎ። **17** ንስኻስ ጽቡቕ ጌርካ ተመስግን ኣሎኻ፡ እቲ ኻልእ ግና
ኣይተሀንጸን። **18** ሓለፋ ኹላትኩም ቋንቋታት እዛረብ እዩ እሞ
ንኣምላኽ ኤመስግን ኣሎኹ። **19** ግናኸ ንኻልኦትውን ምእንቲ
ኸምህርሲ፡ ኣብ ማሕበር እልፊ ቃል ቋንቋ ኻብ ዝዛረብ ሓሙሽተ ቃላት

በእምሮ ኸዛረብ እፈቱ አሎኹ። **20** አሕዋተየ፡ በእምሮ ሰብኡት ኩኑ፡ ብኸፍአት ደአ ሕጻናት ኩኑ እምበር፡ ብዛዕባ አእምሮስ ቈልዑ አይትኹኑ። **21** አብ ሕጊ፡ ነዚ ህዝቢ እዚ ብኸልእ ዝቋንቋኦም ሰባትን ብኸናፍር ንኖትን ገይረ ኸዛረቦ እዩ፡ ምስናይ እዚ እኳ አይኪሰምዑን እዮም፡ ይብል እግዚአብሔር፡ ዚብል ጽሑፍ አሎ። **22** ስለዚ ቋንቋታት ነቶም ዘይአምኑ ምልክት እዩ እምበር፡ ነቶም ዚአምኑ አይኹንን። ትንቢት ግና ነቶም ዚአምኑ ምልክት እዩ እምበር፡ ነቶም ዘይአምኑ አይኹንን። **23** ደጊም ኩላ እታ ማሕበር ሐቢራ እንተ ተአከበት፡ ኩላቶም ከአ ብቋንቋታት እንተ ተዛረቡ እሞ ዘይምሁራት ወይስ ዘይአምኑ ሰብ አብኡ እንተ አተዉ፡ ተጸሊሎኹም ደ አይብሉን እዮም፡ **24** ግናኸ ኩላቶም እንተ ተነበዩ እሞ ሓደ ዘይአምን ወይስ ዘይምሁር እንተ አተዉ፡ ኩላቶም ይገንሕዎ፡ ኩላቶም ይፈርድዎ እዮም። **25** እቲ አብ ልቡ እተሐብኤ ድማ ይግለጽ እሞ ከምኡውን አምላኽ አብ ማእከልኩም ከም ዘሎ እናነገረ፡ ብገጹ ተደፊኡ ንአምላኽ ኪሰግድ እዩ። **26** አሕዋተየ፡ እንታይ ደአ እዩ፡ ክትእከቡ ኸሎኹም፡ ነፍሲ ወከፍኩም መዝሙር አለዎ፡ ምህሮ አለዎ፡ ራእይ አለዎ፡ ቋንቋ አለዎ፡ ትርጉም አለዎ፡ ኩሊ ንምህናጽ ይገብር። **27** ብቋንቋ ዚዛረብ እንተሎ፡ ክልተ፡ እንተ በዝሐ ኸአ ሰለስተ ይኹኑ እሞ በብተራ ይዛረቡ፡ ሓደ ኸአ ይተርጉሞ። **28** ተርጓሚ እንተ ዜልቦ ግና፡ እቲ ብቋንቋ ዚዛረብ አብታ ማሕበር ስኽ ይበል፡ ንርእሱን ንአምላኽን ግና ይዛረብ ደአ። **29** ነብያት ድማ ክልተ ወይስ ሰለስተ ኸይኖም ይዛረቡ፡ እቶም ካልኦትውን ይመርምሩ። **30** ካብቶም ተቐሚጦም ዘለዉ ንሓደስ ራእይ እንተ ተገልጸሉ ግና፡ እቲ ቐዳማይ ስኽ ይበል። **31** ኩላቶም ምእንቲ ኸምህሩ ኸኩላቶምውን ኪምዑዱስ፡ ኩላትኩም በብሓደ ኸትንበዩ ይከአለኩም እዩ። **32-33** አምላኽሲ ናይ ሰላም እምበር፡ ናይ ዝርግርግ አምላኽ አይኹንን እሞ፡ እቶም መናፍስቲ ነብያት ነቶም ነብያት ይግዝእዎም እዮም። **34** ከምቲ አብ ኩላተን ማሕበራት ቅዱሳን ዚግበር ዘሎ፡ አንስቲ አብ ማሕበር ኪዛረባ አይተፈቕደለንን እዩ እሞ፡ ስኽ ይበላ። ከምቲ ሕጊ ዚብሎ ድማ ይገዝአ። **35** ንሰበይቲ አብ ማሕበር ምዝራብ ነውሪ እዩ እሞ፡ ገለ ኸምህራ እንተ ደለዎ፡ አብ ቤት ንሰብኡተን ይሕተታ። **36** ወይስ ቃል አምላኽዶ ኸባኸትኩም እዩ ዝወጸ፡ ወይስ አባኸትኩም ጥራይ ድዩ

ዝበጽሑ፡ 37 ሓደ ንሱ ንርእሱ ነብዩ ወይስ መንፈሳዊ ኸም ዝኸውን እንተ መሰሎ፡ እዚ ዝጽሕፈልኩም ዘሎኹ ናይ እግዚአብሔር ትእዛዛት ምዃኑ ይፍለጥ። 38 እቲ ኸልላማጦ ዘይደሊ ግና፡ ኣይፍለጦ። 39 ኣሕዋተየ፡ ስለዚ ኸትንበዩ ሃረር በሉ፡ ብቋንቋታት ምዝራብ ድማ ኣይትኸልከሉ። 40 ግናኸ ኩሉ ብስርዓትን በጋባብን ይኹን።

1ይ መልእኽቲ ፓውሎስ ናብ ሱብ ቆሮንቶስ 15

1-2 ኣሕዋተየ፡ ንኸንቱ ኣሚንኩም እንተ ዘይከውንኩም፡ ከምቲ ኣነ ዝሰበኸክዎ ጌርኩም ሓዝኩምዎ እንተ ኣሊኹምሲ፡ እቲ ዝሰበኸኹልኩምን እተቐበልኩምዎን ኣብኡ ጸኒዕኩም ዘሎኹምን ብእኡውን እትድሕኑሉን ወንጌል ኤፍልጠኩም ኣሎኹ። 3 እቲ ኣነ እተቐበልክዎ ቐድሚ ኹሉ ነጊረኩም እየ፡ ከምቲ እቶም ጽሑፋት ዚብልዎ፡ ክርስቶስ ምእንቲ ሓጢአትና ሞተ፡ 4 ተቐብረ ኸኣ፡ ከምቲ እቶም ጽሑፋት ዚብልዎ፡ ብሳልሳይቲ መዓልቲውን ተንሰኤ፡ 5 ንኬፋ፡ ደሓርውን ነቶም ዓሰርተው ክልተ ተራእየ፡ 6 ድሕሪኡ፡ ዚበዝሑ ኸባታቶም ክሳብ ሎሚ ዘለዉ፡ ገሊኣቶም ግና ደቂሶም ዘለዉ፡ ካብ ሓሙሽተ ሚእቲ ንዚበዝሑ ኣሕዋት ብሓንሳእ ተራእየ። 7 ድሕሪኡ ንያእቆብ፡ ድሕሪኡ ኸኣ ንኹላቶም ሃዋርያት ተራእየ። 8 ድሕሪ ኹላቶም ድማ ንኣይ፡ ቊላዕ ንዝመስል፡ ተራእየኒ። 9 ኣነስ ነታ ማሕበር ኣምላኽ ስለ ዝሰጎጡክዎ፡ ምንኣስ ኩላቶም ሃዋርያት እየ እሞ ሃዋርያ ኸስመ ብቐዕ ኣይከውንኩን። 10 እቲ ዘሎኸዎ ግና ብጸጋ ኣምላኽ እየ ዘሎኹ። ካብ ኩላቶም ዚበዝሑ ደኣ ጸዐርኩ እምበር፡ እቲ ንኣይ እተዋህበ ጸጋኡ ኸንቱ ኣይከውንን። እቲ ምሳይ ዘሎ ጸጋ ኣምላኽ ደኣ እየ እምበር፡ ኣነ ኣይከውንኩን። 11 እምብኣርሲ ኣነ እንተ ኹንኩ፡ ንሳቶም እንተ ኹኑ፡ ከምዚ ጌርና ንሱብኸ ኣሎና፡ ንስኻትኩምውን ከምኡ ኣመንኩም። 12 ክርስቶስ ካብ ምወታት ከም ዝተንሰኤ ኸብ ዚሰበኸ ደኣ፡ ከመይ ኢሎም እየም ሓያሎ ኸባኻትኩም፡ ትንሳኤ ምወታት የልቦን፡ ዚብሉ ዘለዉ፡ 13 ትንሳኤ ምወታት ዜልቦ እንተ ኹይኑስ፡ ክርስቶስ ድማ ኣይተንሰኤን። 14 ክርስቶስ ዘይተንሰኤ እንተ ኹይኑስ፡ እምብኣርከ ስብከትና ኸንቱ እየ፡ እምነትኩምውን ከንቱ እያ። 15 ኣምላኽ ንክርስቶስ

አተንሲ እዎ ኢልና መስኪርና ኢና እሞ፡ ንክርስቶስ ዘየተንስኦ እንተ ኸይኑስ፡ ምወታተውን እንተ ዘየተንስኦ፡ ንሕና ሓሰውቲ ምስክር አምላኽ ኄንና ንርከብ ኢና። **16** ምወታተ እንተ ዘይትንስኦስ፡ ክርስቶስውን ኣይተንስኦን እሞ፡ **17** ክርስቶስ ዘይተንስኦ እንተ ኸይኑስ፡ እምነትኩም ከንቱ እይ፡ ንስኻትኩም ገና ኣብ ሓጢአትኩም ኣሎኹም። **18** እምብኣርሲ እቶም ብክርስቶስ ዝደቀሱ ድማ ጥፋኣት እዮም። **19** ኣብዛ ህይወት እዚኣ ጥራይ ብክርስቶስ ተስፋ እንተ ገበርናስ፡ ካብ ኩሉ እነደንግጽ ምኽንና ኔርና። **20** ሕጂ ግና ክርስቶስ፡ በኹሪ እቶም ዝደቀሱ ኸይኑ፡ ካብ ምወታተ ተንስኦ። **21** ስለዚ ኸምቲ ሞት ብሓደ ሰብ ዝምጸ፡ ከምኡ ኸኣ ትንሳኤምወታተ ብሓደ ሰብ እዩ ዝመጸ። **22** ከምቲ ኹላቶም ብኣዳም ዝሞቱ፡ ከምኡ ድማ ኩላቶም ብክርስቶስ ህያዋን ኪኾኑ እዮም። **23** ግናኸ ነሲ ወከፍ በብስርዓቱ እዩ፡ ክርስቶስ ከም ቦኸሪ፡ ደሓሪ እቶም ናይ ክርስቶስ ዘበሉ ብምጽኣቱ። **24-25** ክርስቶስ ነቶም ጸላእቱ ዘበሉ ትሕቲ ኣእጋሩ ክሳብ ዚገብሮም፡ ክነግስ ይግብኦ እዩ እሞ፡ ኩሉ ሽመትን ስልጣንን ሓይልን ምስ ሰዓረ፡ እታ መንግስቲ ንእግዚኣብሄር ኣቦ ምስ ወፈየ፡ ሽዑ እዩ መወዳእታ ዚኸውን። **26** እቲ ኣብ መወዳእታ ዝስዐር ጸላኢውን ሞት እዩ። **27** ኣምላኽ፡ ኣብ ትሕቲ ኣእጋሩ ኹሉ ኣግዝኦ እሞ፡ ኩሉ ተገዝኦ፡ ኪብል ከሎ፡ ብዘን እቲ ኹሉ ንእኡ ዝግብኦ ኸም ዝኾነ፡ ግሁድ እዩ። **28** ኩሉ ምስ ተገዝኦ ግና፡ ኣምላኽውን ኩሉ ኣብ ኩሉ ምእንቲ ኪኸውን፡ ሽዑ እቲ ወዲ ባዕሉ ነቲ ኹሉ ዘግዝኦ ኸገዛእ እዩ። **29** እንተ ዘይኮነስ፡ እቶም ኣብ ክንዲ ምወታተ ዚጥመቁ ደኣ እንታይ ይገብሩ ኣለው፡ ብሱሩ ምወታተ ዘይትንስኦ እንተ ኾይኖምሲ፡ ንምንታይ ደኣ ዚጥመቁሎም። **30** ስለምንታይ ድኣ ንሕናኸ ኹሉ ጊዜ ኣብ ፍርሃት እንኣቱ። **31** ኣሕዋተየ፡ ኣነ በቲ ብክርስቶስ የሱስ ጎይታና ኣባኻትኩም ዘሎኒ ትምክሕቲ ኣብ ጸጽባሕ እመውት ኣሎኹ። **32** ኣነ ኸም ግእዚ ሰብ ኣብ ኤፌሶን ምስ ኣራዊት እንተ ገጠምኩ፡ እንታይ ጥቕሚ ኣሎኒ፡ ምወታተ ዘይትንስኦ እንተ ኸይኑስ፡ ጽባሕ ክንመውት ኢና እሞ፡ ንብላዕን ንስተን። **33** ኣይትታለሉ፡ ሕማቕ ዕርክነት ንጽቡቕ ልማድ የጥፍኦ እዩ። **34** ገሊኣቶም ፍልጠት ኣምላኽ የብሎምን እሞ፡ ንቕንዕና ተባራብሩ ሓጢአትውን ኣይትግበሩ። እዚ ምእንቲ ኸትሐፍሩ ኢለ እየ ዝብሎ

ዘሎኹ። 35 ገለ ግና፡ ምወታተ ከመይ ኢሎም እዮም ዝተንሰኡ፡ ብኸመይ ዝበለ ስጋኽ እዮም ዚመጹ፡ ዚብል ይህሉ። 36 ኣታ ዓሻ፡ እቲ ንስኻ እትዘርኦ ኸይሞተ ህይወት ኣይረክብን እዩ። 37 እቲ እትዘርኦ ድማ ናይ ስርናይ ወይስ ናይ ካልእ ዓይነት ፍረ ጥራይ እዩ እምበር፡ እቲ ስጋ ዚኸውን ኣይከኑንን እትዘርኦ ዘሎኻ። 38 ኣምላኽ ግና ከም ዝደለየ ገይሩ እዩ ስጋ ዚህቦ። ንነፍሲ ወከፍ ዘርኢውን ሰስጋኡ ይህቦ። 39 ስጋ ሰብ በይኑ፡ ስጋ እንስሳ በይሁ፡ ስጋ ኣዕዋፍ በይኑ፡ ስጋ ዓሳውን በይኑ ደኣ እዩ እምበር፡ ኩሉ ስጋስ ሓደ ዓይነት ስጋ ኣይከኑንን። 40 ሰማያዊ ስጋ ድማ ኣሎ፡ ምድራዊ ስጋ ኸኣ ኣሎ፡ ግናኽ ክብሪ እቶም ሰማያውያን በይኑ፡ ክብሪ እቶም ምድራውያንውን በይኑ እዩ። 41 ብኸብርስ ኩኸብ እኳ ኻብ ኩኸብ ይበልጽ እዩ እሞ፡ ክብሪ ጸሓይ በይኑ፡ ክብሪ ወርሒ በይኑ፡ ክብሪ ኸዋኸብቲውን በይኑ እዩ። 42 ትንሳኤ ምወታተውን ከምኡ እዩ፡ ብዚሓልፍ ይዝራእ፡ ብዘይሓልፍ ከኣ ይትንሰእ። 43 ብውርደት ይዝራእ፡ ብኸብሪ ይትንሰእ። ብድኻም ይዝራእ፡ ብሓይሊ ይትንሰእ። 44 ነፍሳዊ ስጋ ይዝራእ፡ መንፈሳዊ ስጋ ይትንሰእ። ነፍሳዊ ስጋ ኻብ ዚህሉ፡ መንፈሳዊ ስጋውን ኣሎ። 45 ከምኡ ድማ፡ እቲ ቐዳማይ ሰብ፡ ኣዳም፡ ህያው ነፍሱ ኸኑ፡ ዚብል ጽሑፍ እዩ፡ እቲ ዳሕራይ ኣዳም ህያው ዚገብር መንፈስ ከኑ። 46 ግናኽ ቐድም እቲ ነፍሳዊ እዩ እምበር፡ እቲ መንፈሳዊ ኣይከኑንን፡ ደሓር እቲ መንፈሳዊ እዩ። 47 እቲ ቐዳማይ ሰብ ካብ ምድሪ ኸይኑ መሬታዊ እዩ፡ እቲ ኻልኣይ ሰብ ግና ካብ ሰማይ እዩ። 48 ከምቲ መሬታዊ ኸምኡ ኸኣ እቶም መሬታውያን እዮም፡ ከምቲ ሰማያዊ ድማ ከምኡውን እቶም ሰማያውያን እዮም። 49 ከምቲ ምስሊ እቲ መሬታዊ ዝለበሰና፡ ምስሊ እቲ ሰማያዊ ድማ ክንለብስ ኢና። 50 ግናኽ፡ ኣሕዋተየ፡ ስጋን ደምን መንግስቲ ኣምላኽ ኪወርስ ከም ዘይከኣሎ፡ እቲ ሓላፊ ድማ ነቲ ዘይሓልፍ ከም ዘይወርሶ፡ እብለኩም ኣሎኹ። 51 እንሆ፡ ምስጢር እንግረኩም ኣሎኹ፡ ኩላትና ኸንልወጥ እምበር፡ ኩላትና ኣይክንድቅስን ኢና፡ 52 ብሓንሳእ፡ ብቐጽበት ዓይኒ፡ በቲ ናይ ድሕሪ ኸኣሉ መለኸት፡ እቲ መለኸት ኪንፋሕ እዩ እሞ፡ እቶም ምወታተ ድማ ብዘይሓልፍ ኪትንሰኡ እዮም፡ ንሕናውን ክንልወጥ ኢና። 53 ማለት፡ እዚ ሓላፊ ዘይሓልፍ ኪለብስ ይግብኦ እዩ እሞ፡ እዚ መዋቲ ኸኣ ዘይመውት ኪለብስ እዩ። 54 እዚ ሓላፊ ዘይሓልፍ ምስ ለበሰ፡ እዚ

መዋቲውን ዘይመውት ምስ ለበሰ፡ ሸዕሪ እቲ ጽሑፍ፡ ሞት ብዓወት ተዋሕጠ፡ ዝበሎ ቃል ኪፍጸም እዩ። **55** ም ሞት፡ ኣበይ ኣሎ ብልሕኻ፡ ኣታ ሲኦልክ፡ ኣበይ ኣሎ ዓወትካ፡ **56** ብልሒ ሞት ኣጠኣት እዩ፡ ኣይሊ ኣጠኣትውን ሕጊ እዩ። **57** ግናኸ ነቲ ብጎይታና የሱስ ክርስቶስ ገይሩ ዓወት ዚህበና ኣምላኽ ስብሓት ይኹኖ። **58** ስለዚ፡ ፍቁራት ኣሕዋተየ፡ ጸዕርኹም ብጎይታ ኸንቱ ኸም ዘይኮነ ፈሊጥኩም፡ ብዕዮ ጎይታ ጽኑዓት፡ ዘይትና ቃናቹ፡ ኩሉ ጊዜ ዕዙዛት ኩኑ።

1ይ መልእኽቲ ፓውሎስ ናብ ሰብ ቆሮንቶስ 16

1 ብዛዕባ እቲ ነቶም ቅዱሳን ኪኸውን ዚዋጸእ ገንዘብ ግና፡ ከምቲ ንማሕበር ገላትያ ዝሰራዕክዎ፡ ንስኻትኩምውን ከምኡ ግበሩ። **2** ኣነ ምስ መጻእኩ፡ ምውጻእ ገንዘብ ሸዑ ምእንቲ ኸይከውን፡ ኣብ ሰለሙን ቦታ ቐዳመይቲ መዓልቲ ነፍሲ ወከፍኩም ከከም ዓቕሙ ኣዋህሊሉ ምስኡ የቐምጥ። **3** ኣነ ምስ መጻእኩ ድማ። እቲ ህያብ ልግስኹም ናብ የሩሳሌም ምእንቲ ኹብጽሕ፡ ነቶም ግቡኣት ከይኖም እተራእዮኹም ሰባት፡ ደብዳቤ ኣትሒዞ ኸሰዶም እዩ። **4** ኣነውን ክኸይድ ዜድሊ እንተ ኹነ፡ ምሳይ ይኸዱ። **5** ብመቄዶንያ ኸሐልፍ እዩ እሞ፡ ብመቄዶንያ ምስ ሐለፍኩ፡ ናባኻትኩም ክመጽእ እዩ። **6** ናብቲ ክኸይደ ዝደሊ ምእንቲ ኸተሰንዩኒ፡ ምናልባሽ ምሳኻትኩም እጸንሕ ወይስ እኸርም እኸውን እዩ። **7** እግዚኣብሄር እንተ ፈቐዶ፡ ገለ ጊዜ ምሳኻትኩም ክጸንሕ ተስፋ እገብር ኣሎኹ እሞ፡ ሕጅስ ከም ኣላፍ መገዲ ኹይነ ኸርእየኩም ኣይፈቱን እዩ። **8-9** ዓብይን ብርቱዕን ደገ ተኸፊቱለይ ኣሎ፡ ተጻረርቲ ኸኣ ብዙሓት እዮም እሞ፡ ክሳዕ በዓላት ኣምሳ ኣብ ኤፌሶን ክጸንሕ እዩ። **10** ጢሞቴዎስ እንተ መጸ ግና፡ ከምዚ ኸማይ ዕዮ ጎይታ ይዐዩ እዩ እሞ፡ ምሳኻትኩም ብዘይ ፍርሃት ኪኸውን ተጠንቀቁሉ። **11** ምስቶም ኣሕዋቲ እጽበዮ ኣሎኹ እሞ፡ ናባይ ምእንቲ ኹመጽእ፡ ብሰላም ኣፋንውዎ፡ ኣደ እኳ ኣይንዐቆ። **12** ግናኸ ብዛዕባ ኣጽሎስ ኣውና ምስቶም ኣሕዋት ናባኻትኩም ኪመጽእ ብዙሕ ምዒደዮ እሞ፡ ሕጂ ኹመጽእ ከቶ ፍቓድ የብሉን፡ ምስ ጠዐሞ ግና ኪመጽእ እዩ። **13** ንቐሑ፡ ኣብ እምነት ጽንዑ፡ ሰብኡት ኩኑ፡ በርትዑ። **14** ኩሉ ግብርኹም ብፍቕሪ ይገበር። **15-16**

አሕዋተየ፡ ቤት እስጢፋኖስ እታ በኹሪ አካይያ ኸም ዝኹነት፡
ነፍሶምውን ንምግልጋል ቅዱሳን ከም ዝመደቡ፡ ትፈልጡ ኢኹም፡
ንስኻትኩም ከኣ ነዞም ከምዚኣቶም ዝበሉን ነቶም ምሳና ዚወዱን
ዚጽዕሩን ዝበሉ ኸትእዘዝዎም፡ እልምነኩም ኣሎኹ። 17 ብምምጻእ
እስጢፋኖስን ፊርጡናጦስን አካይቆስን ከኣ፡ ነቲ ኻባኻትኩም ዝገደለ
ንሳቶም መሊኦምዎ ኣለዉ እሞ፡ ባህ ይብለኒ ኣሎ። 18 ንመንፈስኩምን
ከምዚኣቶም ዝበሉ ሰባት ፍለጥዎም። 19 እተን ማሕበራት እስያ ሰላም
ይብላኹም ኣለዎ። ኣኪላስን ጽርስኪላን ምስታ ኣብ ቤቶም ዘላ ማሕበር
ኩይኖም፡ ብገይታ ሰላም ይብሉኹም ኣለዉ። 20 ኩላቶም እቶም
አሕዋት ሰላም ይብሉኹም ኣለዉ። ብቐዱስ ምስዕዓም ንሓድሕድኩም
ሰላም ተባሃህሉ። 21 እዛ ሰላምታ እዚኣ ኣነ ጳውሎስ ባዕለይ ብኢደይ
ዝጸሓፍክዎ እያ። 22 ንገይታና ዘየፍቅሮ እንተሎ፡ ንሱ ርጉም ይኹን።
ማራን ኣታ። 23 ጸጋ ገይታና የሱስ ክርስቶስ ምሳኻትኩም ይኹን። 24
ብክርስቶስ የሱስ ፍቕረይ ምስ ኩላትኩም ይኹን። ኣሜን።

2ይ መልእክት ፓውሎስ ናብ ሱብ ቆሮንቶስ 1

1 ጳውሎስ፡ ብፍቃድ ኣምላኽ ሃዋርያ ክርስቶስ የሱስ፡ ጢሞቴዎስ ኣውናውን፡ ናብታ ኣብ ቁረንቶስ ዘላ ማሕበር ኣምላኽ ምስቶም ኣብ ብዘላ ኣካይያ ዘለዉ ኸሩላቶም ቅዱሳን፡ **2** ካብ እግዚአብሔር ኣቦናን ካብ ጎይታና የሱስ ክርስቶስን ጸጋን ሰላምን ንኣኻትኩም ይኹን። **3** ኣምላኽ፡ ኣቦ ጎይታና የሱስ ክርስቶስ፡ ኣቦ ምሕረትን ኣምላኽ ኩሊ ምጽንናዕን፡ ይባረኽ፡ **4** በቲ ንርእስና ኻብ ኣምላኽ እንጸናንዓሉ ምጽንናዕ፡ ነቶም ኣብ ጸበባ ዘለዉ ኸሩላቶም ከነጸናንዕ ምእንቲ ኸኢኣለናስ፡ ብጸበባና ዘበለ ዜጸናንዓና ንሱ እዩ። **5** ከምቲ ስቓይ ክርስቶስ ኣባና ዚዐዘዝ ዘሎ፡ ከምኡ ድማ ብክርስቶስ ዚኸነልና ምጽንናዕና ይዐዘዝ እዩ። **6** ግናኽ እንተ ጸበባና እኳ፡ ንምጽንናዕኩምን ምድኣንኩምን እዩ። እንተ ተጸናናዕና ድማ፡ ነቲ ንሕናውን እንሰቀዮ ዘሎና ስቓይ ብትዕግስትኹም ዚጋደል ምጽንናዕኩም እዩ። **7** ከምቲ ተማቐልቲ ስቓይ፡ ከምኡ ኸኣ ተማቐልቲ ምጽንናዕ ከም ዝኸኩም ፈሊጥኩም፡ ተስፋና ኣባኻትኩም ጽንዕቲ እያ። **8** ኣሕዋተየ፡ ብዛዕባ እቲ ኣብ እስያ ዝረኸበና ጸበባ፡ ህይወትና እኳ ኸሳዕ እንቐብጽ፡ ኣለፋ ዓቕምና እምብዛ ኸም ዝኸበደና፡ ክንሓብኣልኩም ኣይነቱን ኢና። **9** ኣብቲ ንምወታት ዜተንስእ ኣምላኽ እምበር፡ ኣብ ገዛእ ርእስና ምእንቲ ኸይንወከልሲ፡ ሞት ከም እተፈርደና ኣብ ውሽጥና ይስምዓና ነይሩ። **10** ንሱ ኻብ ክንድዚ ዚኣክል ሞት ኣድሒኑና የድሕነና ድማ ኣሎ፡ ንዳሕራዩውን ከም ዜድሕነና፡ ብእኡ ተስፋ ንገብር ኣሎና። **11** ንስኻትኩም ከኣ ብጸሎትኩም ትድግፉና ኣሎኹም። ከምኡውን ሳላ እቲ ብብዙሓት ሰባት ዝረኸብናዮ ውህበት ጸጋ ብዙሓት ሰባት ብዛዕባና ኸመስግኑ እዮም። **12** ትምክሕትና፡ ብጥበብ ስጋ ዘይከነስ፡ ብጸጋ ኣምላኽ ከም እተመራሕና፡ ንሕና ኣብዛ ዓለም እዚኣ፡ ምናዳ ኣባኻትኩም፡ ብቐድስና ኣምላኽን ንጽህናኡን ከም እተመላለስና፡ እዚ ናይ ሕሊናና ምስክር እዩ። **13-14** ብዘይ እቲ እተንብብዎን ወይስ እተስተውዕልዎን ካልእ ኣይንጽሕፈልኩምን ኢና እሞ፡ ከምቲ ንሕና ትምክሕትኹም ምኃንና ብሓደ ወገኑ ኣስተውዒልኩምና ዘሎኹም፡ ከምኡውን ንስኻትኩም ብመዓልቲ ጎይታና የሱስ ትምክሕትና ኸም

እትኹኑ፡ ክሳብ መወዳእታ ድማ ከም እተስተውዕልዎ፡ ተስፋ እገብር ኣሎኹ። **15** ካዕበት ጸጋ ምእንቲ ኸትረኽቡ ኸኣ፡ በዚ ተኣሚነ ቐድም ናባኻትኩም ክመጽእ ደሌኹ፡ **16** ብኣኻትኩም ኣቢሊ ኸኣ ናብ መቄዶንያ ኸሐልፍ፡ ከም ብሓድሽ ድማ ካብ መቄዶንያ ናባኻትኩም ክመጽእ እሞ ንስኻትኩም ናብ ይሁዳ ኸተፋንዉኒ ደሌኹ። **17** እምብኣርሲ እዚ ምስ ሐሰብኩ፡ ብቐለት ደኹን ገይረዮ እኸውን፡ ወይስ ኣባይ፡ እወ እወ፡ ኣይኩነን ኣይኩነን፡ ምእንቲ ኪኸውንሲ፡ እቲ ዝመኸሮ ደኹን ከም ስጋ ገይረ መኸረዮ ኹይነ፡ **18-19** እቲ ብኣና፡ ማለት ብኣይን ስልዎናስን ጢሞቴዎስን፡ ኣብ ማእከልኩም እተሰብከ ወዲ ኣምላኽ፡ የሱስ ክርስቶስ፡ ብእኡ እወ እዩ እምበር፡ እወን ኣይኩነንን ኣይነበረን እሞ፡ ኣምላኽ እሙን ከም ዝኹነ፡ እቲ ንኣኹም ዝነገርናዮ ቻል፡ እወን ኣይኩነንን፡ ኣይነበረን። **20** ተስፋ ኣምላኽ ዘበለስ ኣብእሪ እወ እዩ፡ ስለዚ ኸኣ ኣምላኽ ብኣና ምእንቲ ኪኸብርሲ፡ ብእኡ ኣሜን እዩ። **21-22** ግናኽ እቲ ብክርስቶስ ገይሩ ምላኻትኩም ዘጽንዓናን ዝቐብኣናን እቲ ዝሐተመናን ኣብ ልብናውን ዕርቡን መንፈስ ዝሀበናን ኣምላኽ ንሱ እዩ። **23** ግናኽ እቲ ናብ ቈረንቶስ ገና ዘይምምጽኤይ ምእንቲ ኸንሕፈኩም ኢሊ ኸም ዝኹንኩ፡ ኣምላኽ ምስክር ኣብ ነፍሰይ እጽውዕ ኣሎኹ። **24** ብእምነት ቋምኩም ኣሎኹም እሞ፡ ደገፍቲ ሓጎስኩም ደኣ ኢና እምበር፡ ኣብ ልዕሊ እምነትኩም ክንጉይተት ኣይኩንናን።

2ይ መልእኽቲ ፓውሎስ ናብ ሰብ ቆሮንቶስ 2

1 ከም ብሓድሽ ድማ ብጓሂ ናባኻትኩም ከይመጽእ፡ እዚ ብርእሳይ መደብክዎ። **2** ማለት፡ ኣነ እንተ ኣገሂሂኹኹምሲ፡ እቲ ብኣይ ምኸንያት ዝጎሀየ እንተ ዘይኩይኑ ደኣ፡ መን እዩ ዜሓገሱኒ፡ **3** ሓጎሰይ ሓጎስ ኩላትኩም ከም ዝኹነ ብኹላትኩም እናተኣመንኩ፡ ካብቶም ሓጎስ ክረኽበሎም ዚግብኣኒ፡ ክመጽእ ከሎኹ ጓሂ ምእንቲ ኸይረክብ እየ እዚ ዝጽሓፍኩልኩም። **4** እቲ ዘፍቅረኩም ፍቐረይ ኣዝዩ ብሉጽ ምዃኑ ምእኝቲ ኸትፈልጡ እምበር፡ ብብዙሕ ጸበባን ጭንቀት ልብን ብዙሕ እናነባዕኩ ዝጸሓፍኩልኩም፡ ምእንቲ ኸገሁሃኩም ኢሊ ኣይኩንኩን። **5**

ሓደ ሰብ ዘገህሆ እንተሎ ግና፡ እምብዛ ኸየኸብደሉ፡ ብሓደ ወገኑስ ንኸላትኩም እምበር፡ ንኣይ ኣይኩንን ዘገህሆ። 6 ነዚ ኸምዚ ዝበለ እቲ ኻብቶም ብዙሓት ዝረኸቦ መግናሕቲ ይኣኸሎ። 7 እምብኣርሲ ነዚ ኸምዚ ዝበለ፡ ምናልባሽ ብብዝሒ ንሂ ኸይውሐጥ፡ ይቐረ ደኣ በሉሉን ኣጸናንዕዎን። 8-9 ብኸሉሉ ነገር እዙዛት እንተ ኳንኩም ፍቱናት ምኳንኩም ምእንቲ ኸትፈልጥ እየ ዝጸሐፍኩልኩም። ስለዚ ኸኣ ፍቐርኹም ከተጽንዑሉ እምዕደኩም ኣሎኹ። 10-11 ግናኸ ሰይጣን ከይብለጸልና፡ ውዲቱ ኣይንስሐቶን ኢና እሞ፡ ኣነ ንገለ ይቐረ ኢለ እንተ ኸይይነ፡ ብዛዕባኹም ኣብ ቅድሚ ክርስቶስ ይቐረ ኢለ እየ፡ እምብኣርሲ ነቲ ይቐረ እትብሉሉ ኣነውን ይቐረ እብለሉ ኣሎኹ። 12 ወንጌል ክርስቶስ ምእንቲ ኸምህር ኢለ ናብ ጥሮኣስ ምስ መጻእኩ ግና፡ ደገውን ብጎይታ ተኸፊቱለይ ከሎስ፡ 13 ንቲቶስ ሓወይ ስለ ዘይረኸብክዎ፡ ንሳቶም ኣሰንዮምኒ ናብ መቄዶንያ ወጻእኩ እምበር፡ ኣብ መንፈሰይ ዕረፍቲ ኣይነበረንን። 14 ግናኸ ነቲ ብክርስቶስ ኩሉ ሳዕ ናብ ዓወት ዚመርሓና፡ ብኣናውን መኣዛ ፍልጠቱ ኣብ ኩሉ ቦታ ዚገልጽ ኣምላኽ፡ ስብሓት ይኹኖ። 15 ማለት፡ ኣብ ማእከል እቶም ዚድሕኑን እቶም ዚጠፍኡን ኣብ ቅድሚ ኣምላኽ መኣዛ ክርስቶስ ኢና፡ 16 ነዚኣቶም ካብ ሞት ናብ ሞት፡ ነቲኣቶም ግና ካብ ህይወት ናብ ህይወት ዜብጽሕ ሸታ ኢና። ነዚ ኸእለት ዘለዎ መን እየ፡ 17 ብኣምላኽ ተደሪኸና ብገርህነት ኣብ ቅድሚ ኣምላኽ ብክርስቶስ ኳንና ንዛረብ ኣሎና እምበር፡ ከምቶም ብዙሓት ንቐል ኣምላኽ ዚሓዎውሱ ኣይኩንናን።

2ይ መልእኽቲ ፓውሎስ ናብ ሰብ ቆሮንቶስ 3

1 ከም ብሓድሽዶ ንርእስና ኸነማዕቀኑብ ንጅምር ኣሎና፡ ወይስ ከምቶ ም ገሊኦምዶ እተማዕቀኑብና ደብዳቤ ናባኻትኩም ወይስ ካባኻትኩም ተድልየና እሮኣ፡ 2 ኣብ ልብና እተጻሕፈት፡ ኩሉ ሰብ ዚፈልጣን ዜንብባን ደብዳቤና ንስኻትኩም ኢኹም። 3 ንስኻትኩም ብመንፈስ ህያው ኣምላኽ እምበር፡ ብቐለም ዘይተጻሕፈት፡ ኣብ ልቢ ስጋ እምበር፡ ኣብ ጽላት እምኒ ዘይተጻሕፈት ብምግልጋልና ደብዳቤ ክርስቶስ ምኳንኩም ግሁድ እየ። 4 ብክርስቶስ ግና ኣብ ኣምላኽ ከምዚ ዝበለ

እሙንቶ አላትና፡ **5** ክእለትና ኻብ ኣምላኽ ደኣ እዩ እምበር፡ ካብ ርእሰና ገለ ኸም ዘምጽእና፡ ሓንቲ እኳ ኸንሐስብ ኣይከኣለናን እዩ። **6** ፍዴል ይቐትል፡ መንፈስ ግና ህያው ይገብር እዩ እሞ፡ ንሱ ኸኣ ንናይ መንፈስ እምበር፡ ንናይ ፍዴል ዘይኮነ ኣገልገልቲ ሓድሽ ኪዳን ክንከውን ከኣልቲ ገበረና። **7** ግናኽ እቶም ደቂ እስራኤል ብምኽንያት እቲ ሓላፊ ዝኾነ ኸብሪ ኸነሱ፡ ምጥማት እቲ ገጽ ሙሴ ኸሳዕ ዚስእኑ፡ እታ ብፍዴላት ኣብ ኣእማን እተቐርጸት ኣገልግሎት ሞት ብኸብሪ ኻብ መጸትሲ፡ **8** ክንደይ ደኣ ግዳ እታ ኣገልግሎት መንፈስ ብኸብሪ ብልጽቲ ዘይትኸውን፡ **9** እታ ኣገልግሎት ኩነኔ ኻብ እትኸብር፡ ክንደይ ግዳ እታ ኣገልግሎት ጽድቂ ብኸብሪ ዘይትዐዘዝ፡ **10-11** እትእ ሓላፊት ብኸብሪ ኻብ መጸት፡ እታ ነባሪት ግዳ ኸንደይ ኣዝያ ብኸብሪ ዘይትበልጽ እሞ፡ በዚ ወገን እዝስ እታ ኸብርቲ እኳ ብምኽንያት እዚ ዚዐዛ ኸብሪ ኸሕብርቲ ኣይኮነትን። **12** እምብኣርስ ከምዚ ዝበለት ተስፋ ስለ ዘላትና፡ ብብዙሕ ትብዓት ንዛረብ ኣሎና፡ **13** ከምቲ ደቂ እስራኤል መወዳእታ እቲ ሓላፊ ኸይርእዩ፡ ሙሴ ኣብ ገጹ ጉልባብ ዚገብር ዝነበረ፡ ኣይንገብርን ኢና። **14** ግናኽ ኣብቲ ብሉይ ኪዳን ኬንብቡ ኸለዉ፡ እቲ ብክርስቶስ እተቐንጠጠ መጋረጃ ኸሳዕ ሎሚ መዓልቲ ኣይተቐልዐሎምን እሞ፡ ሓሳቦም ደንዚዙ ኣሎ። **15** ክሳዕ ሎሚ ንሙሴ እናኣንብብዎ፡ እቲ መጋረጃ ኣብ ልቦም ዝርጉሕ ኣሎ። **16** ናብ ጎይታ ምስ ተመልሱ ግና፡ እቲ መጋረጃ ኪቐንጠጥ እዩ። **17** ጎይታስ መንፈስ እዩ፡ ኣብቲ መንፈስ ጎይታ ዘለዎ ድማ፡ ኣብኡ ሓርነት ኣሎ። **18** ንሕና ኸኣላትና ግና ብቐለዕ ገጽ ነቲ ኸብሪ ጎይታ ኸም ብመስትያት ጌርና እናጠመትናዮ፡ ከም ካብ መንፈስ ጎይታ ኻብ ክብሪ ናብ ክብሪ ናብቲ ምስሊ ኣርኣያኡ ንልወጥ።

2ይ መልእኽቲ ፓውሎስ ናብ ሰብ ቆሮንቶስ 4

1-2 ኣብ ቐድሚ ኣምላኽ ንሕሊና ኸኣሊ ሰብ ነታ ሓቂ እናገለጽናሉ፡ ነፍስና ነዕቀብ እምበር፡ ብተንኮል ከይተመላለስና፡ ንቐል ኣምላኽውን ሓሳዊ ኸይገበርናዮ፡ ነቲ ናይ ነውሪ ሕቡእ ነገር ሓዲግና ኣሎና። ስለዚ ምሕረት ከም ዝወረደና፡ እዛ ኣገልግሎት እዚኣ ኻብ እትህልወና፡

አይሕለልን ኢና። **3** እቲ ወንጌልና ሰዉር እንተ ኸኡ ኸኣ፡ ኣብቶም ዚጠፍኡ እዮም እተሰወረ። **4** እቲ ብርሃን ወንጌል ናይ ክብሪ ክርስቶስ፡ ንሱ ኸኣ ምስሊ ኣምላኽ፡ ምእንቲ ኸየብርሃሎምሲ፡ ኣምላኽ እዛ ዓለም እዚ ኣንሓሳብ እቶም ዘይኣምኑ ኣዖሮ። **5** ማለት፡ ክርስቶስ የሱስ ከም ጎይታ፡ ንርእስና ግና ምእንቲ የሱስ ከም ግዙኣትኩም ጌርና እምበር፡ ርእስና ኣይከኑናን እንሰብኽ ዘሎና። **6** እቲ፡ ካብ ጸልማትሲ ብርሃን ይብራህ፡ ዝበለ ኣምላኽ እዩ እሞ፡ ንብርሃን ፍልጠት ናይ ኣምላኽ ክብሪ ብገጽ የሱስ ክርስቶስ ኣብ ልብና ኣብርሃ። **7** ግናኽ እቲ ማእለያ ዜብሉ ኣይሊ ኸብ ኣምላኽ እምበር፡ ካባና ምእንቲ ኸይከውን፡ እዚ መዝገብ እዚ ኣብ ኣቕሓ መሬት እዩ ዘሎና። **8** ብኸሉ ወገን ንጽቀጥ፡ ግናኽ ኣይጸበናን፡ እንገብሮ ይጠፍኣና፡ ግናኽ ተስፋ ኣይንቐብጽን ኢና። **9** ንስጎጎጎ፡ ድርቡያት ግና ኣይከኑናን። ይደፍኡና፡ ግናኽ ኣይንጠፍእን ኢና። **10** ህይወት የሱስ ኣብ ስጋና ምእንቲ ኸትግሀድውን፡ ኩሉ ሳዕ ሞት የሱስ ኣብ ስጋና ንጸውር ኣሎና። **11** ምለት፡ እታ ህይወት የሱስ ኣብቲ መዋቲ ስጋና ምእንቲ ኸትግሀድሲ፡ ንሕና ብህይወት ዘሎና ምእንቲ የሱስ ኢልና ኸሉ ሳዕ ናብ ሞት የሕልፉና ኣለዉ። **12** እምብኣርሲ ሞት ኣባና ይዐዩ፡ ህይወት ግና ኣባኸትኩም ትዐዩ ኣላ። **13-14** ግናኽ እቲ ንጎይታና የሱስ ዘተንስኦ ንኣናውን ምስ የሱስ ከም ዜተንስኣና እሞ ምሳኸትኩም ኣብ ቅድሚኡ ኸም ዜቐሩመና እናፈለጥና፡ ከምቲ፡ ኣሚኑ ስለዚ ተዛረብኩ፡ ዚብል ጽሑፍ ዘሎ፡ እቲ ኣደ መንፈስ እምነት ካብ ዚህልወና፡ ንሕና ድማ ንኣምን፡ ስለዚውን ንዛረብ ኣሎና። **15** እቲ በቶም ብዙሓት እምብዛ ዝበዝሖ ጸጋ፡ ንኸብሪ ኣምላኽ ምስጋና ምእንቲ ኸዕዝዝ፡ ኩሉ ዚኸውን ዘሎ ምእንታኹም እዩ። **16-17** እቲ ሸዓ ዚሓልፍን ቀሊልን ጸበባና ማእለያ ዜብሉ ብሉጽ ናይ ዘለኣለም ምሉእ ረዚን ክብሪ የዳልወልና እዩ እሞ፡ እቲ ናይ ወጻኢ ሰብና እንተ በስበሰ እኳ፡ እቲ ውሽጥና ኣብ ጸጽባሕ ይሕደስ ኣሎ፡ ስለዚ ኣይንሕለልን ኢና። **18** እቲ ዚረኤ ንጊዜኡ እዩ፡ እቲ ዘይርኤ ግና ንዘለኣለም እዩ እሞ፡ ንሕና ነቲ ዘይርኤ እምበር፡ ነቲ ዚርኤ ኣይንጥምትን ኢና።

1 እዛ ምድራዊት ናይ ድንኳን ቤትና እንተ ፈረሰት እኳ፡ ሓንቲ ህንጻ ኻብ ኣምላኽ፡ ብኢድ ዘይተገብረት ናይ ዘለኣለም ቤት ኣብ ሰማያት ከም ዘላትና፡ ንፊልጥ ኢና። **2-3** ምንም እኳ ልቡሳት እንተ ኹንና፡ ዕሩቓት ኳንና ኸይንርከብ፡ እታ ሰማያዊት ቤትና ኸንለብስ እናናፈቕና፡ ኣብዚ ንደፋነቕ ኣሎና። **4** ንሕና ኣብዚ ድንኳን እዚ ኸሎናስ፡ እቲ መዋቲ ብህይወት ምእንቲ ኸውሐጥ፡ ኣብ ልዕሊኡ ኸንለብስ እምበር፡ ክንቅንጠጥ ስለ ዘይንፈቱ፡ ከቢዱና ነስቁርቀር ኣሎና። **5** ግናኸ እቲ ነዚ ዘዳለወና፡ ዕርቡን መንፈስ ከኣ ዝህበና፡ ኣምላኽ እዩ። **6-7** ስለዚ ኸሓላ ሳዕ እሙንቶ ኣላትና፡ ብእምነት እምበር፡ ብምርኣይ ኣይከኑናን እንመላለስ ዘሎና እሞ፡ ኣብ ስጋ ሰፊርና ኸሎና፡ ካብ ጎይታ ርሑቓት ከም ዝኹንና፡ ንፊልጥ ኢና። **8** ግናኸ እሙንቶ ኣላትና፡ ካብ ስጋ ግዲዝና ምስ ጎይታ ኸንነብርዎን፡ ባህጊ ኣሎና። **9-10** ነፍሲ ወስፍ ነቲ ብስጋኡ ኸሎ ዝገበሮ፡ ሰናይ ከኑ ወይስ እከይ፡ ምእንቲ ኪቕበል፡ ኩላትና ኣብ ቅድሚ መንበር ፍርዲ ክርስቶስ ብግዲ ኸንግህድ ኢና። ስለዚ ድማ ኣብ ስፍራና እንተ ኣሊና ወይስ ኣብ ወጻኢ፡ ንእኡ ኸነሓገሩስ ንጽዕት ኣሎና። **11** እምብኣርሲ ፍርሃት እግዚኣብሄር ፈሊጥና፡ ንሰብ ነረድኦም ኣሎና፡ ንሕና ግና ንኣምላኽ ግሁዳት ኢና፡ ኣብ ሕሊናኹም ከም እተገህድናዎን ተስፋ እገብር ኣሎኹ። **12** ነቶም ብገጽ እምበር፡ ብልቢ ዘይከኑ፡ ዚምክሩ ምላሽ እትመልሱሎም ምእንቲ ኸህልወኩም፡ ብኣና ኸትምክሩ ምኸንያት ንህበኩም ኣሎና እምበር፡ ከም ብሓድሽ ርእስና ኸነማዕቀብኩም ኣይከኑንናን። **13-14** እምብኣርከ ሓደ በጃ ኸሓላ ሞተ፡ ስለዚ ኸሓላቶም ሞቱ፡ ካብ እንብልሲ፡ ፍቕሪ ክርስቶስ ደሪኹና እዩ እሞ፡ እንተ ተጸለልና፡ ንኣምላኽ፡ ምስ ቀልብና እንተ ኹንናዎን፡ ንኣኻትኩም ኢና። **15** ድሕሪ ሕጂ እቶም ዘለዉ ነቲ ምእንትኦም ዝሞተን ዝተንስኤን እምበር፡ ንርእሶም ምእንቲ ኸይነብሩ፡ ንሱ ኣብ ክንዲ ኸሓላቶም ሞተ። **16** ደጊም ካብ ሕጂ ብመገዲ ስጋ ንሓደ እኳ ኣይንፈልጥን ኢና፡ ንክርስቶስ ከኣ ምንም እኳ ብመገዲ ስጋ ፈሊጥናዮ እንተ ኹንና፡ ሕጂ ኸምኡ ጌርና ኣይንፈልጠን ኢና። **17** ስለዚ ሓደ እኳ ብክርስቶስ እንተ ኣልዩ፡ ንሱ ሓድሽ ፍጥረት እዩ፡ እቲ ብሉይ ሓሊፉ፡ እንሆ፡ ከሓላ ሓድሽ ከይኑ። **18** እዚ ኸሓላውን ካብቲ ባዕሉ ብክርስቶስ እተዐርቀና፡ ኣገልግሎት ዕርቂውን ዝህበና ኣምላኽ እዩ። **19** ማለት፡

አምላክን ንዓለም ምስ ርእሱ ኸ.ዐርቃ ኸሎ፡ ኣብ ክርስቶስ ነበረ እሞ፡ በደሎም ኣይሓዘሎምን፡ ኣባና ኸኣ ቃል ዕርቂ ኣንበረ። 20-21 ስለዚ ንሕና ኣብ ክንዲ ክርስቶስ ልኡኻት ኢና እሞ ኣምላክ ብኣና ገይሩ ይምዕድ ኣሎ። ንሕና ብእኡ ጽድቂ ኣምላክ ምእንቲ ኸንከውን፡ ነቲ ሓጢአት ዘይፈለጠ ኣብ ክንዳና ሓጢአት ገበሮ። ምስ ኣምላክ ተዐረቐ፡ እናበልና ኣብ ክንዲ ክርስቶስ ኄንና ንልምነኩም ኣሎና።

2ይ መልእኽቲ ፓውሎስ ናብ ሰብ ቆሮንቶስ 6

1 ጸጋ ኣምላክ ንኸንቱ ኸይትቐበሉ፡ ንሕና መዓይይቲ ኄንና፡ ንምዕደኩም ኣሎና። 2 ብቐብልቲ ጊዜ ሰማዕቲኹኻ፡ ብመዓልቲ ምድሓን ከኣ ረዳእኩኻ፡ ይብል እዩ እሞ፡ እንሆ፡ እታ ቐብልቲ ጊዜ ሕጂ እያ፡ እንሆ፡ እታ መዓልቲ ምድሓን ሕጂ እያ። 3 ኣገልግሎትና ምእንቲ ኸይጽረፍ፡ ንሓደ እኳ ብገለ ነገር መዓንቀፊ ከቶ ኣይንህብን ኢና። 4 ብኸሊ ኸም ኣገልገልቲ ኣምላክ ርእስና ነርኢ ኣሎና እምበር፡ ብብዙሕ ትዕግስቲ፡ ብመከራ፡ ብጭንቀት፡ ብጸበባ፡ 5 ብመውቃዕቲ፡ ብማእሰርቲ፡ ብጋሮ፡ ብጸዕሪ፡ ብምንቃሕ፡ ብጾም፡ 6 ብንጽህና፡ ብፍልጠት፡ ብዓቕሊ፡ ብለውሃት፡ ብቐዳስ መንፈስ፡ ተጉላባ ብዜብላ ፍቕሪ፡ 7 ብቃል ሓቂ፡ ብስልጣን ኣምላክ፡ በጽዋር ጽድቂ ብየማነ ጸጋም፡ 8 ብኸብርን ሕስራንን፡ ብኸፉእ ወረን ጽቡቕ ወረን፡ ከም መስሓትቲ፡ ግናኸ ሰብ ሓቂ ኢና፡ 9 ከም ዘይተፈለጥና፡ ግናኸ ኣጸቢቕና ፍሉጣት ኢና፡ ከም ዝሞትና፡ እንሆ ኸኣ፡ ህያዋን ኢና፡ ከም ቅጹዓት፡ ንሞት ግና ኣይተወፊናን፡ 10 ከም ጉሁያት፡ ግናኸ ኩሊ ሳዕ ሕጉሳት ኢና፡ ከም ድኻታት፡ ንብዙሓት ግና ነጸጉ ኢና፡ ኩሊ ኸሎናስ፡ ሓንቲ ኸም ዜብልና ኄንና ንረኤ ኣሎና። 11 ኣቲም ሰብ ቈረንቶስ፡ ኣፍና ንኣኻትኩም ክፉት እዩ፡ ልብናውን ገፍሑ። 12 ኣብ ልብኹም ደኣ እዩ ዝጸበኩም እምበር፡ ኣባናስ ኣይጸበኩምን እዩ። 13 ግናኸ ውሬታ ኸትመልሱ፡ ከም ንውሉደይ ዝዛረብ ከዐይነ እዛረብ ኣሎኹ፡ ንስኻትኩምውን ልብኹም ኣግፍሑ። 14 ምስቶም ዘይኣምኑ ኣብ ሓደ ኣርዑት ኣይትጸመዱ። ማለት፡ ንጽድቅን ሓጢአትን ኣንታይ ኣራኺብዎ፡ ወይስ ንብርሃን ምስ ጸልማት እንታይ ሕብረት ኣልይዎ፡ 15 ክርስቶስከ ምስ ብልያል እንታይ ምስምማዕ

አለዎ፡ ወይስ ንአማኒ ምስ ዘይአማኒ እንታይ ግደ አለዎ፡ **16** ንመቐደስ
አምላኽከ ምስ ጣኦታት እንታይ ስምምዕ አለዎ፡ አምላኽ፡ አባታቶም
ክነብር አባታቶምውን ክመላለስ እየ፡ ኣነ አምላኽኸም ክኸውን እየ፡
ንሳቶምውን ህዝበይ ኪኸውኑ እየም፡ ከም ዝበለ፡ ንሕና ቤተ መቐደስ
ህያው አምላኽ ኢና። **17** ስለዚ፡ ካብ ማእከሎም ውጹን ተፈለዩን ርኽሱስ
አይትተንክዩን፡ ኣነውን ክቐበለኩም እየ፡ ይብል እግዚአብሔር፡ **18** ኣቦ
ድማ እኹነኩም፡ ንስኻትኩምውን ኣወዳትን ኣዋልድን ክትኩኑኒ
ኢኹም፡ ይብል እቲ ኹሉ ዚከኣሎ ጎይታ።

2ይ መልእኽቲ ፓውሎስ ናብ ሰብ ቆሮንቶስ 7

1 እምብኣርከ፡ ኣቲም ፍቁራተይ፡ እዚ ተስፋታት እዚ ኻብ ዚህልወንስ፡
ብፍርሃት አምላኽ ቅድስና እናመላእና፡ ካብቲ ስጋን መንፈስን ዜርክስ
ዘበለ ኹሉ ርእስና ነንጽህ። **2** ኣብ ልብኹም ስፍራ ኣርሕቡልና፡ ንሕና
ንሓደ እኳ ኣይዐመጽናን፡ ንሓደ እኳ ኣይጎዳእናን፡ ንሓደ እኳ
ኣይተበለጽናሉን። **3** ምሳና ንመማትን ብህይወት ንምንባርን ኣብ ልብና
ኸም ዘሎኹምሲ፡ ቅድሚ እዚ ኢሊ ኣሎኹ እሞ፡ እዚ ዝብሎ ዘሎኹ
ንበይንኹም ኣይኩንኩን። **4** ኣባኻትኩም ብዙሕ ትብዓት ኣሎኒ፡
ትምክሕተይ ብኣኻትኩም ዓብዪ እዩ። ብምጽንናዕ መሊኤ ኣሎኹ፡
ብጸበባና ዘበለ ኹሉውን ሓጎሰይ ዕዙዝ እዩ። **5** ናብ መቄዶንያ ምስ
በጻሕና ድማ፡ ካብ ወጻኢ ውግእ፡ ኣብ ውሽጢውን ፍርሃት ነበረና እሞ፡
ብኹሉ ጩነቕና እምበር፡ ስጋና እኳ ዕረፍቲ ኣይረኸበን። **6** እቲ
ንጥቕዓት ዜጸናንዕ አምላኽ ግና ብምምጻእ ቲቶስ ገይሩ ኣጸናንዓና። **7**
ግናኽ ንሱ ናፍቆትኩምን ብኸያትኩምን ቅንኣትኩምን ምእንታይ ምስ
ኣዘንተወልና፡ በቲ ንሱ ብኣኻትኩም እተጸናንዩ ምጽንናዕ ድም እምበር፡
ብምምጽኡ ጥራይ ኣይኩንኩን ኣዝይላ እተሓጎስኩ። **8** በታ ደብዳቤ
ኣገህሃዩኩም እንተ ኹንኩ እኳ፡ ተጥሒሰ ኸነሰይ ኣይጠዕስን እየ። እታ
ደብዳቤ እቲኣ፡ ንጊዜኡ ጥራይ እንተ ኹነ እኳ፡ ከም ዘገህሃዩትኩም
እርኢ ኣሎኹ እሞ፡ **9** ካባና ገለ ገህድኣት ምእንቲ ኸይትረኽቡስ፡ ከም
ፍቓድ አምላኽ ኢኹም ዝገህሂኹም፡ ንንስሓ ስለ ዝገህሂኹም እምበር፡
ሕጂ ስለ ዝገህሂኹም ኣይኩንኩን ዝሕጎስ ዘሎኹ። **10** ማለት፡ ንሂ ኸም

ፍቃድ አምላክሲ ንምድሓን ዚኸውን ዘይትጠዕሰሉ ንስሓ የምጽእ፡ ንሂ ዓለም ግና ሞት እዩ ዜምጽእ። **11** እንሆ፡ እዚ ኸም ፍቃድ አምላክ ዝጉሂኹም ኸንደይ ጸዓት ዝየምጽአልኩም፡ ክንደይ ምምጽራይ፡ ክንደይ ምንጽርጸር፡ ክንደይ ፍርሃት፡ ክንደይ ናፍቕት፡ ክንደይ ቅንኣት፡ ክንደይ መግናሕቲ ዘየምጽአልኩም። በዚ ነገርዚ ብኹሉ ንጹሃት ምዃንኩም ርእሰኹም ኣርኤኹም። **12** እምብኣርሲ እንተ ጸሓፍኩልኩም ከኣ፡ እቲ ጸዓትኩም ስሌና ኣባኻትኩም ኣብ ቅድሚ ኣምላክ ምእንቲ ኺግሀድ እምበር፡ ስለ በዳሊ ወይስ ስለ ተበዳሊ ኢሊ ኣይኩንኩን ዝጸሓፍኩ። **13** ስለዚ ድማ ተጸናናዕና። ኣብ ርእሲ እዚ ምጽንናዕና ድማ ብሓጎስ ቲቶስ፡ መንፈሱ ብኹላትኩም ስለ ዝቐሰነ፡ ብዙሕ ኣዚና ተሓጎስና። **14** ኣብ ቅድሚኡ ብዛዕባኹም ብገለ ተመኪሑ እንተ ኹንኩ እኳ፡ ከምቲ ኹሉ ብሓቂ ዝነገርናኩም፡ ከምኡውን እቲ ትምክሕትና ኣብ ቅድሚ ቲቶስ ሓቂ ኹይኑ ተረኺቡ እዩ እሞ፡ ኣይሓፈርኩን። **15** ከመይ ጌርኩም ብፍርሃት ራዕራዕ ብምባልን ከም እተቐበልኩምዎ፡ ምእዛዝ ኩላትኩም እናዘከረ፡ ልቡ ኣዝዩ ናባኻትኩም ኣቐሊቡ ኣሎ። **16** ብኹሉ ኣባኻትኩም እመንቶ ኣላትኒ እሞ ሕጉስ እየ።

2ይ መልእኽቲ ፓውሎስ ናብ ሰብ ቆሮንቶስ 8

1 ኣሕዋተየ፡ እቲ ኣብተን ማሕበራት መቄዶንያ እተዋህበ ጸጋ ኣምላክ ነፍልጠኩም ኣሎና፡ **2-3** ከም ዓቕሞምን ሓለፋ ዓቕሞምን ባዕላቶም ፈትዮም ከም ዝህቡ፡ እምስክረሎም ኣሎኹ እሞ፡ ብብዙሕ ጸበባ ተመኪሮም፡ ሓለፋ ሓጎሶምን ጥልቂ ዝኹነ ድኸነቶም ንምብዛሕ ልግሶም ኣዝዩ ዐዘዘ። **4** ነዚ ጸጋ እዝን ንሕብረት ምግልጋል ቅዱሳንን ብብዙሕ ልማኖ እናለመኑና፡ **5** ብፍቃድ ኣምላክ ቅድም ንጎይታ ድሕሪኡ ኸኣ ንኣና ርእሶም እምበር፡ ከምቲ ንሕና ተስፋ ዝገበርናዮ ጥራይ ኣይኩንን እሞ፡ **6** ንቲቶስ፡ ከምቲ ቕድም ዝጀመሮ ኸምኡ ኸኣ እዚ ጸጋ እዚ ኣባኻትኩምውን ኪፍጸም፡ ምዲድናዮ ኣሎና። **7** ግናኸ ብኹሉ፡ ብእምነትን ብቃልን ብፍልጠትን ብጸዓት ዘበለን ብፍቕርኹም ንኣናውን ከም ዝዐዘዝኩምጅ፡ በዚ ጸጋ እዚ ኸኣ ዕዙዛት ንምዃን

ተጠንቀቅ። 8 እዚ ዝብልኩም ዘሎኹ ኸኣ ብጸዓት እቶም ካልኦት ነቲ ምጽራይ ፍቕርኹም ምእንቲ ኸዕዘብ እየ እምበር፡ ከም ትእዛዝ ገይረ ኣይከሙንኩን። 9 ጸጋ ጎይታና የሱስ ክርስቶስ ትፈልጡ ኢኹም እሞ፡ ንስኻትኩም ቦቲ ድኸነቲ ምእንቲ ኸትህብትሙ፡ ሃብታም ክነሱስ፡ ምእንታኻትኩም ደኸየ። 10 እዚ ይጠቕመኩም እየ እሞ፡ በዚ ድማ ምኸሪ እህበኩም ኣሎኹ፡ ንስኻትኩም ንፍቓድ ድማ እምበር ንምግባር ጥራይ ኣይከሙንኩምን ካብ ዓሚ ሒዝኩም ቅድም ዝጀመርኩም። 11 ሕጂ ኸኣ ከምቲ ንፍቓድ ተዳሊኹም ዝነበርኩምዎ፡ ከምኡ ጌርኩም ከም ዓቕምኹም ንምፍጻምዎን ብግብሪ ፈጽሙ። 12 ፍቓድ ልቢ እንተ ኣልዩስ፡ በቲ ዘለዎ መጠን ቅቡል እየ እምበር፡ ብዜብሉ ኣይከሙንኩን። 13 ምእንቲ ማዕረ ማዕረ ኪኸውን ማለቲይ እየ እምበር፡ ንኻልኦትን ራህዋ፡ ንኣኻትኩምን ጸበባ ምእንቲ ኪኸውን ኢሉ ኣይከሙንኩን። 14-15 ከመዩ፡ ብዙሕ ዝኣከበ ኣየትረፈን፡ ሓደት ዝኣከበውን ኣየጉደለን፡ ዚብል ጽሑፍ ዘሎ፡ ኣብዚ ዘመን እዚ ሕጂ እቲ ተረፍኩም ነቲ ጎደሎኦም ኪምልእ፡ እቲ ተረፍኦም ከኣ ነቲ ጎደሎኹም ኪምልእ እሞ፡ ማዕረ ማዕረ ምእንቲ ኪኸውን እየ እዚ ዝብል ዘሎኹ። 16-17 ግናኸ ቲቶስ ምዕዶና ሰሚዑ፡ ብዓል ጸዓት ኩይኑ እየ ብገዛእ ፍቓዱ ናባኻትኩም ዝኸደ እሞ፡ ስለዚ ነቲ ምእንታኹም ኢሉ፡ ኣብ ልቢ ቲቶስ እዛ ጸዓት እዚኣ ዘሕደረ ኣምላኽ ስብሓት ይኹኖ። 18 ምስኡውን ነቲ ኣብ ኩላተን ማሕበራት ብወንጌል እተናእደ ሓው ሰዲድና ኣሎና። 19 እግዚኣብሄር ምእንቲ ኪኸብርን፡ ፍቓድ ልብና ምእንቲ ኸርኤን በቲ ንሕና እነገልግሎ ዘሎና ጸጋ ንሱ ምሳና ኸዘውር ኢለን፡ እተን ማሕበራት ሓረያኦ እምበር፡ እዚ ጥራይ ኣይከሙንኩን። 20-21 ኣብ ቅድሚ ሰብ ከኣ እምበር፡ ኣብ ቅድሚ እግዚኣብሄር ጥራይ ዘይከሙን፡ ንሰናይ ዘበለ ኢና እንሓሊ ዘሎና እሞ፡ ብዛዕባ እቲ ብኣገልግሎትና እተዋጽኤ ብርኩት ገንዘብ ሓደ እኳ ምእንቲ ኸይነቕፈና፡ ንጥንቀቕሉ ኣሎና። 22 ብዙሕ ሳዕን ብብዙሕ ነገርን ጸዓት ከም ዘለዎ ዝመርመርናዮ፡ ሕጂውን ኣባኻትኩም ብዙሕ እምነት ስለ ዘለዎ፡ እቲ ብዓል ዓብዪ ጸዓት ሓውና ምሳታቶም ሰዲድናዮ ኣሎና። 23 ብዛዕባ ቲቶስ እንተ ኸኡ ኸኣ፡ ንኣይ ብጸየይ ኣባኻትኩምውን መዓይይተይ እየ፡ እቶም ኣሕዋትና እንተ ኸኡኩን፡ ልኡኻት ማሕበርን ክብሪ ክርስቶስን እየም። 24 እምብኣርሲ ምግሃድ ፍቕርኹምን

ትምክሕትና ብኣኻትኩምን ኣብ ቅድሚ እተን ማሕበራት ንኣታቶም ኣርእይዎም።

2ይ መልእኽቲ ፓውሎስ ናብ ሰብ ቆሮንቶስ 9

1-2 ኣካይያ ኻብ ዓሚ ጀሚራ ኸም እተዳለወትን ብኣኻትኩም ኣብ መቄዶንያውን ዝሕበነሉ ፍቓድ ልብኹምን ቅንኣትኩምን ንብዙሓት ሰብ ከም ዝሰሐለትን፡ እፈልጥ እየ እሞ፡ ብዛዕባ ኣገልግሎት ነቶም ቅዱሳንሲ ኸጽሕፈልኩም ኣየድልየንን እዩ። 3 ትምክሕትና ብኣኻትኩም በዚ ተግባር እዚ ኸንቱ ምእንቲ ኸይከውን ግና፡ ከምቲ ዝበልክዎ፡ ተዳሊኹም ክትጸንሑ፡ ነቶም ኣሕዋት ልኢኹም ኣሎኹ። 4 እንተ ዘይከውነስ፡ መቄዶናውያን ምሳይ እንተ መጹ፡ ከይተዳሎኹም እንተ ረኸቡኹም፡ ንሰኻትኩም ከይንብልሲ፡ ንሕና በዚ እሙንቶና ኸይንሓፍር ኢል ለኣኸክዎም። 5 እምብኣርሲ ነቲ ቐድሞ ዘተሰፈኹምዎ በረኽት፡ ንሱ ኸም ብቂ ዘይከውነስ፡ ከም በረኽት ተዳልዩ ኸጸንሕ፡ ነቶም ኣሕዋት ቅድሚት ናባኻትኩም ሓሊፎም ኬዳልዉ ኸምዕዶም ብግዲ ኸውነኒ። 6 ግናኽ እዚ እብል ኣሎኹ፡ እቲ ቈጠቡ ዚዘርእ ቈጠቡ ይዐጽድ፡ እቲ ብበረኽት ዚዘርእ ግና ብበረኽት እዩ ዚዐጽድ። 7 ኣምላኽ ሕጉስ ወሃቢ እዩ ዚፈቱ እሞ፡ ነፍሲ ወከፍ ብንሂ ወይስ ብግዲ ዘይከውነስ፡ ከምቲ ብልቡ ዝሓለኖ ይሀብ። 8-9 ከምቲ እቲ ጽሑፍ፡ ዘረወ ንድኻታትውን ሀብ፡ ጽድቁ ንዘለኣለም ይነብር፡ ዚብሎ፡ ኣምላኽ ከኣ፡ ምእንቲ ብኹሊ ኹሊ ሳዕ ዚኣክል ኹሊ ሓዝኩም ንሰናይ ግብሪ ኹሊ ጸብለል ክትብሉ፡ ጸጋ ዘበለ ኣባኻትኩም ጸብለል ኬብል ይከኣሎ እዩ። 10 ግናኽ እቲ ንዘራኢ፡ ዘርእን ምግቢ ዚኸውን እንጌራን ዚዕድል፡ ንሱ ዘርእኹም ኪዕድለኩምን ኬበርክተልኩምን፡ ንፍሪ ጽድቕኹምውን ኬብቀሩን እዩ። 11 ንሰኻትኩም ከኣ ብኹሊ በቲ ብኣታትና ገይሩ ንኣምላኽ ምስጋና ዚዐዩ ልግሲ ኸትህብትሙ ኢኹም። 12 እቲ ኣገልግሎት እዚ ግብሪ እዚ ብብዙሕ ምስጋና ንኣምላኽ ጸብለል ይብል እምበር፡ ጎደሎ እቶም ቅዱሳን ጥራይ ኣይከውነን ዚምልእ፡ 13 ንሳቶም ብምጽራይ እዚ ኣገልግሎት እዚ ንምእማን ወንጌል ክርስቶስ ስለ እተገዛእኩም፡ ስለቲ ንኣታቶምን ንኹሊን ዚኸውን ልግሲ ሓገዝኩም

ንኣምላኽ የመስግኑ እዮም። **14** ንሳቶም ውን ስለቲ ኣባኻትኩም ዘሎ ማእለያ ዜብሉ ጸጋ ኣምላኽ ምእንታኻትኩም እናጸለዩ ይናፍቁኹም እዮም። **15** ስለቲ ዘይንገር ውህቡቱ ንኣምላኽ ስብሓት ይኹኖ።

2ይ መልእኽቲ ፓውሎስ ናብ ሰብ ቆሮንቶስ 10

1 ኣነ ምሳኻትኩም ከሎኹ፡ ኣብ ገጽን ያኢ ዝተሓተ፡ ምስ ረሐቕኩ ግና ኣባኻትኩም ዝተባዕ፡ ኣነ ጳውሎስ ባዕለይ ብዓቕሊ ክርስቶስን ብለውሃቲን እምዕደኩም ኣሎኹ። **2** ግናኽ ኣብቶም ንሕና ኽም ስጋ ኽም እንመላለስ ዚቈጽሩና ገሊኣቶም፡ በቲ ምሳኻትኩም ከይነ ኽደፍሮም ኢሉ ዝህቅኖ እሙንቶ ኽደፍር ግዲ ኽይከውነኒ እልምነኩም ኣሎኹ። **3** ብስጋ እንመላለስ ክነስና እኳ፡ ከም ስጋስ ኣይንዋጋእን ኢና። **4** ኣጽዋር ውግእና ኣብ ቅድሚኣ ኣምላኽ ንምፍራስ ጽኑዕ ዕርድታት ብርቱዕ እዩ እምበር፡ ስጋዊ ኣይከውነን። **5** ብእኡ ኽኣ ሓሳባትን ምስ ፍልጠትን ኣምላኽ ንዚጸላእ ልዕል ዝበለ ነገር ኩሉን እናፍረስና፡ ኩሉ ኣእምሮውን ንምእዛዝ ክርስቶስ ንማርኽሉ ኢና። **6** ምእዛዝኩም ምስ ተፈጸመውን፡ ነቲ ዘይምእዛዝ ዘበለ ኹሉ ኽንቀጽዖ ተዳሊና ኣሎና። **7** ንስኻትኩምሲ ኣብ ቅድሚኣ ገጽኩም ዘሎ ትጥምቲ፡ ሓደ እኳ ብርእሱ ናይ ክርስቶስ ምኃን ዚኣምን እንተ ኹነ፡ ከምቲ ብርእሱ ናይ ክርስቶስ ከም ዚኸውን፡ ንሕናውን ከምኡ ኽም ዘሎና፡ ከም ብሓድሽ የስተብህል። **8** በቲ ጎይታ ንምህናጽኩም እምበር፡ ንምፍራስኩም ዘይከውነ ዝህበናስልጣን እኳ ኣብሊጸ እንተ ተመካሕኩ፡ ኣነ በዚ ኣይሓፍርን እዮ። **9-10** ገለ ሰብ፡ እተን ደብዳቤታቲ ኽበድትን ጽኑዓትን እየን፡ ባዕሉ ምሳና ኽሎ ግና ድኹም እዩ፡ ዘረባኡውን ንዑቕ እዩ፡ ይብል እዩ እሞ፡ በተን ደብዳቤታተይ ከሰምብደኩም ከም ዝደሌኹ ኽይመስል እየ እዚ ዝብል ዘሎኹ። **11** እቲ ኽምዚ ዚብል፡ ከምቲ ኣብ ርሑቕ ከሎን ኣብቻል ደብዳቤታትና፡ ኣብኡ ኽሎናውን ብግብሪ ኽምኡ ምኃንና ይሕሰብ። **12** ምስቶም ገለ፡ ባዕላቶም ንርእሶም ዚንእዱ፡ ርእስና ኽንቈጽር ወይስ ከነመዓራራ ኣይንደፍርን ኢና። ግናኽ ንሳቶም ባዕላቶም ብነፍሶም ርእሶም ካብ ዚልክዑ፡ ብነፍሶምውን ንርእሶም ካብ ዜመዓራርዩስ፡ ኣእምሮ የብሎምን። **13** ንሕና ግና፡ ናባኻትኩም ክሳዕ እነርክብ እኳ፡ በቲ ኣምላኽ

ዝሀበና ደረት መለክዒ መስፈር እምበር፡ ብዘይ ልክዕ ኣይንምካሕን ኢና። **14** ናባኻትኩም ከም ዘይበጸሕናስ፡ ባዕላትና እምብዛ ኣይንማጣጠርን ኢና፡ ብወንጌል ክርስቶስሲ ኸሳዕ ናባኻትኩም እኳ በጺሕና ኣሎና። **15** ብጻማ ኻልኦት ብዘይ ዓቕን ኣይንምካሕን ኢና እሞ፡ እምነትኩም እናዐበየት ምስ ከደት ግና፡ ከም ዓቕምና ንምውሳኽ ኣባኻትኩም ከም እንዐቢ ተስፋና እዩ። **16** ኣብቲ ኻልኦት ዘዳለውዎ ሰበኻ ኣቲና ኸይንምካሕሲ፡ ኣብቲ ኸንዮውኩም ዘሎ ሃገር ወንጌል ክንሰብኽ ኢና። **17-18** እቲ እግዚአብሔር ዚንእዶ እምበር፡ እቲ ንርእሱ ዚንእድ ኣይኩንን ተፈቲኑ ዚወጽእ። ስለዚ እቲ ዚምካሕ ብእግዚአብሔር ደኣ ይመካሕ።

2ይ መልእኽቲ ፓውሎስ ናብ ሰብ ቆሮንቶስ 11

1 ገለ ቕሩብ ዕሻነት ክትዕገሱኒ ምደሌኹ፡ እስኪ ተዐገሱኒ ደኣ። **2** ብቕንኢ ኣምላኽ እቕንኣልኩም እየ እሞ፡ ንጽህቲ ድንግል ንክርስቶስ ምእንቲ ከቕርበኩም፡ ንሓደ ሰብኣይ ኣሕጽየኩም እየ። **3** ግናኽ ከምቲ ተመን ብጉርሑ ንሄዋን ዘስሐታ፡ ከምኡውን ሓሳብኩም ካብቲ ናብ ክርስቶስ ዚኸውን ገርህነትን ንጽህናን ምናልባሽ ከይጠፍእ እፈርህ ኣሎኹ። **4** ስለዚ ሓደ እኳ፡ ንሕና ዘይሰበኽናዮ፡ ካልእ የሱስ እንተ ሰበኽ፡ ወይስ ንስኻትኩም ዘይተቐበልኩምዎ ኻልእ መንፈስ እንተ ተቐበልኩም፡ ወይስ ዘይረኽብኩምዎ ኻልእ ወንጌል እንተ መጸኩም፡ ጽቡቕ ትዕገስዎ ኣሎኹም። **5** ኣነ ኻብቶም ኣዝዮም ብሉጻት ሃዋርያት ብሓንቲ እኳ ዝሐምቕ ኣይመስለንን። **6** ብዘረባ እኳ ዓሻ እንተ ኹንኩ፡ ብፍልጠትሲ ኸምኡ ኣይኩንኩን፡ ግናኽ ብኹሉን ኣብ ኩሉን ኣባኻትኩም ግሁዳት ኢና። **7** ወይስ ንስኻትኩም ምእንቲ ልዕል ክትብሉ ኢሊ ርእሰይ ኣትሒተ ወንጌል ኣምላኽ ብኸምኡ እንተ ሰበኽኩልኩም ዶ ሓጢኣት ገይረ እየ። **8** ንኣኻትኩም ምእንቲ ኸገልግል ኢሊ እየ፡ ኻባታተን ዓስቢ እናተቐበልኩ፡ ነተን ካልኦት ማሕበራር ዝበዝበዝኸውን። **9** ምሳኻትኩም ከሎኹ ኸኣ ምስ ሰኣንኩ፡ ካብ መቄዶንያ ዝመጹ ኣሕዋት መሊኦምለይ እሞ፡ ኣብ ሓደ እኳ ኣየኸበድኩን። ብኹሉ ድማ ርእሰይ ከየኸብደልኩም እጥንቀቕ ኣሎኹ ኸጥንቀቕውን እየ። **10** ከምቲ ናይ

ክርስቶስ ሓቂ አባይ ዘሎ፡ እዚ ትምክሕቲ እዚ ኣብ ሃገር ኣካይያ
ዜሕድገኒ የልቦን። **11** ስለምንታይ፡ ኣነ ስለ ዘየፍቅረኩም ድዩ፡ ኣምላኽ
ይፈልጥ። **12** ግናኽ ቦቲ ዚምክሑሉ ኸማና ኸይኖም ምእንቲ ኸርከቡ፡
ነቶም ምኽንያት ዚደልዩ ምኽንያት ምእንቲ ክኸልኦም ኢሉ፡ እቲ
ዝገብሮ ኸገብሮ እየ። **13** ከምዚኣቶም ዝበሉ ሰባት ከኣ ሃዋርያት ሓሶት፡
ዚጥብሩ ዓየይቲ፡ ርእሶም ንሃዋርያት ክርስቶስ ዜምስሉ እዮም። **14**
ሰይጣን እኳ ንርእሱ ንመልኣኽ ብርሃን የምስል እዩ እሞ፡ እዚ ኣየገርምን
እዩ። **15** ስለዚ ኸኣ እቶም ኣገልገልቲ ንርእሶም ነገልገልቲ ጽድቂ እንት
ኣምሰሉ፡ ዓብዪ ነገር ኣይኩነን፡ መወዳእታኦም ግና ከም ግብሮም
ኪኸውን እዩ። **16** ከም ብሓድሽ ከኣ እብል ኣሎኹ፡ ሓደ እኳ፡ ዓሻ ኸም
ዝኸውንኩ፡ ኣይምሰሎ። እንተ ዘይኩነስ፡ ኣነውን ገለ ኸቐሩብ ምእንቲ
ኸምካሕ፡ ከም ዓሻ ጌርኩም ተቐበሉኒ። **17** እዚ በዚ እሙንቶ ትምክሕቲ
ዝብሎ ዘሎኽ፡ ከም ብዕሽነት እምበር፡ ብእግዚኣብሄር ኣይኩንኩን
ዝብል ዘሎኹ። **18** ብዙሓት ከም ስጋ ኸብ ዚምክሑ፡ ኣነውን ክምካሕ
እየ። **19** ንስኻትኩም ለባማት ስለ ዝኸውንኩም፡ ነቶም ዓያሱ ብታሕጓስ
ትዕገስዎም ኣሎኹ። **20** ሓደ ኸም ባርያ እንተ ገበረኩም፡ ሓደ እንተ
ወሐጠኩም፡ ሓደ እንተ ሐዘኩም፡ ሓደ እንተ ኸርዓልኩም፡ ሓደ ገጽኩም
እንተ ጸፍዓኩም፡ ትዕገስዎ ኢኹም። **21** ንሕና ድኹማት ኳንና ኸም
ዝነበርና፡ ብናይ ውርደት እብል ኣሎኹ፡ ግናኽ ቦቲ ሓደ ኸልእ
ዚደፍረሉ፡ ብዕሽነት እየ ዝብል ዘሎኹ፡ ኣነውን እደፍር እየ። **22**
እብራውያን ድዮም፡ ኣነ ኸኣ። እስራኤላውያን ድዮም፡ ኣነ ኸኣ። ዘርኢ
ኣብርሃም ድዮም፡ ኣነውን እየ። **23** ኣገልገልቲ ክርስቶስ ድዮም፡ ከም
ጽሉል እየ ዝዛረብ ዘሎኹ፡ ኣነ እበልጾም እየ። ብጻዕሪ ሕልፊ ዘሎኒ፡
ብማእሰርቲ ሕልፊ ዘሎኒ፡ ብመውቃዕቲ ጸብለል ዝበልኩ፡ ብዙሕ ጊዜ
ኣብ ሞት ዝበጸሕኩ እየ። **24** ብኣይሁድ ሓሙሽተ ጊዜ ነርብዓስ ሓደ
ጎደል ተገሪፊ። **25** ስለስተ ሳዕ ብሽመል ተዘቢጠ፡ ሓደ ሳዕ በእማን
ቀጥቀጡኒ፡ ስለስተ ሳዕ እታ ዝነበርክዎ መርኩብ ተሰብረት፡ ለይትን
መዓልትን ኣብቲ መዓሙቕሩ ባሕሪ ሐዲረ ወፀልኩ። **26** ብዙሕ ጊዜ ኣብ
መገሻታት ነይረ፡ ኣብ ርባታት ብፍርሃት፡ ካብ ደቂ ዓደይ ብፍርሃት፡
ካብ ኣህዛብ ብፍርሃት፡ ኣብ ከተማ ብፍርሃት፡ ኣብ በረኻ ብፍርሃት፡ ኣብ
ባሕሪ ብፍርሃት፡ ኣብ ማእከል ኣሕዋት ሓሶት ብፍርሃት እየ ዝነበርኩ።

27 ብዕዮን ብጻዕርን፡ ብዙሕ ጊዜ ብምንቃሕ፡ ብጥሜትን ብጽምእን፡
ብዙሕ ጊዜ ብጾም፡ ብቅርን ብዕርቃንን ነይረ። 28 ኣብ ልዕሊ እዚ ኣብ
ወጻኢ ዘሎ ኹሊ ነገር እቲ ኣብ ጸጽባህ ዚጸበኒ፡ ማለት ብዛዕባ እቲ
ንኹላተን ማሕበራት ዝሓልዩ ዘሎኹ ሓልዮት እዩ። 29 መን እዩ
ዚደክም፡ ኣነ ኸኣ ዘይደኸመሉ፡ መን እዩ ዚዕንቀፍ፡ ኣነ ኸኣ ዘይነድድ፡
30 ክምካሕ ዜድልየኒ እንተ ኹይኑስ፡ ኣነ ብናይ ድኻመይ ክምካሕ እየ።
31 እቲ ንዘለኣለም ብሩኽ ኣምላኽ፡ ኣቦ ጎይታና የሱስ ክርስቶስ፡ ኣነ
ኸም ዘይሕሱ፡ ንሱ ይፈልጥ እዩ። 32 ኣብ ደማስቆ እቲ ናይ ንጉስ ኣሬጣስ
ምስለኔ ኺሕዘኒ ደልዩ፡ ነታ ኸተማ ሰብ ደማስቆ ኣሓልዎ፡ 33 እሞ ኣብ
ከፈር ገይሮም ብመስኮት እቲ ቐጽሪ ኣውረዱኒ፡ ካብ ኢዱውን
ኣምለጥኹ።

2ይ መልእኽቲ ፓውሎስ ናብ ሰብ ቆሮንቶስ 12

1 ክምካሕ ዘይጠቐመኒ ኸነሱስ፡ ብግዲ የድልየኒ እዩ፡ ሕጂ ግና ናብ
ራእይን ናብ ምግላጽ ጎይታን እሓልፍ ኣሎኹ። 2 ቅድሚኒ ዓሰርተው
ኣርባዕተ ዓመት ሓደ ሰብኣይ ብክርስቶስ፡ እዚ ኸምዚ ዝበለ ኸኅዕ ሳልሳይ
ሰማይ ከም እተዘረፈ፡ እፈልጥ ኣሎኹ፡ ኣብ ስጋ ምንባሩ ኣይፈልጥን፡
ኣብ ወጻኢ ስጋ ምንባሩ ኣይፈልጥን፡ ኣምላኽ ይፈልጥ። 3 ብናይ እዚ
ኸምዚ ዝበለ ሰብኣይ፡ ኣብ ስጋ ምንባሩ ወይስ ኣብ ወጻኢ ስጋ ምንባሩ
ኣይፈልጥን እየ፡ ኣምላኽ ይፈልጥ፡ 4 ናብ ገነት ከም እተዘረፈ እሞ፡ ሰብ
ኪዛረቦ ዘይተፈቐደሉ፡ ዘይንገር ዘረባውን ከም ዝሰምዔ፡ እፈልጥ እየ። 5
በዚ ኸምዚ ዘመሰለ ሰብኣይ ክምካሕ እየ፡ ብናይ ርእሰይ ግና፡
ብድኻመይ እንተ ዘይኰይኑ፡ ኣይክምካሕን እየ። 6 ክምካሕ እንተ
ዝደልሱ፡ ሓቂ ምተዛረብኩ እሞ፡ ኣይምዐሾኹን ነይረ፡ ግናኽ ሓደ እኳ
ሓለፋ እቲ ዚርእየለይ ዘሎን ወይስ ሓለፋ እቲ ኻባይ ዚሰምዖን
ከይሓስበኒ፡ ሸለል ኢሉ እሓድኅ ኣሎኹ። 7 ብምኽንያት እቲ ኣዝዩ
ብሉጽ ራእይ እምብዛ ምእንቲ ኸይዕበ ኸኣ፡ ኣብ ስጋይ ግራጭ ተዋህበኒ፡
እምብዛ ምእንቲ ኸይዕበ፡ መልኣኽ ሰይጣን ኪስቅየኒ ተዋህበኒ። 8 እዚ
ኻባይ ኪርሕቐኹ፡ ብዛዕባኡ ንጎይታ ሰለስተ ሳዕ ለመንክዎ፡ 9 ንሱ ኸኣ፡
ሓይለይ ብድኻም እዩ ዚፍጸም እሞ፡ ጸጋይ ይኣኸለካ፡ በለኒ። ስለዚ

ሓይሊ ክርስቶስ አብ ልዕሊይ ምእንቲ ኸሐድር፡ ብብዙሕ ታሕንጎስ ብድኻመይ ክምካሕ እየ። **10** እምብኣርከ ምስ ዝደክም፡ ሸዑ እየ ዝብርታዕ እሞ፡ ምእንቲ ክርስቶስ ኢሊ ብድኻም፡ ብጸርፊ፡ ብሓሳር፡ ብምስጋጉ፡ ብጸበባ እሕጎስ እየ። **11** ምናምን እኳ ኸነሰይ፡ ካብቶም ኣዝዮም ብሉጻት ሃዋርያት ኣይሐመቕኩን እሞ፡ ንስኻትኩም ግዳ ኸትንእዱኒ ምተገብኣኩም ነይሩ። ኣነ ዐሽየ፡ ግናኸ ንስኻትኩም ኢኹም ግዲ ዝበልኩምኒ። **12** ትእምርትታት ሃዋርያስ ብትእምርትታትን ብተኣምራትን ብግብሪ ሓይልታትን ኣባኻትኩም ብኹሉ ትዕግስቲ ተገብረ። **13** ብዘይ እቲ ኣነ ባዕሊይ ዘየኸበድኩልኩም ምኻን እንተ ዘይኩይኑስ፡ ካብተን ካልኦት ማሕበራት ዝጎደልኩምሉ እንታይ እዩ፡ እዛ በደል እዚኣ ይቕረ በሉሊይ። **14** እንሆ፡ ናባኻትኩም ክመጽእ ኣብ ዝዳሎ እዚ ሳልሳይ እዩ፡ ኣነውን ንኣኻትኩም እምበር፡ ንገንዘብኩም ኣይኩንኩን ዝደሊ ዘሎኹ። ወለዲ ደኣ ንውሉዶም እምበር፡ ውሉድ ንወለዶም መዝገብ ኪዘግቡ ግቡእ ኣይኩንን እሞ፡ ኣነ ኣይከኸብደልኩምን እየ። **15** ብመጠን እቲ ኣነ ኣዕዚዘ ዘፍቅረኩምዶ፡ ንስኻትኩም ኣጉዲልኩም ተፍቅሩኒ ኣሎኹም፡ ኣነ ኣብ ክንዲ ነፍስኩም ብብዙሕ ታሕንጎስ ኩሉ ወፍየልኩም ነፍሰይውን ክውፍየልኩም እየ። **16** እስከ ዝኹነ ይኹን፡ ብብልሓት ይኣይ እየ ጠቢረ ዝሐዘኹኹም እምበር፡ ኣነ ኣየኸበድኩልኩምን። **17** ነቶም ናባኻትኩም ዝለኣኸክዎም ገይረዶ ገለ ተበሊጸልኩም እየ። **18** ንቲቶስ ለሚነዮ፡ ምስኡውን ነቲ ሓደ ሰዲደዮ። ቲቶስ ደኹን ተበሊጹልኩም ኩይኑ፡ ብሓደ መንፈስዶ ኣስኣሰር ሓደ ኣይተመላለስናን። **19** ንርእስና ኣባኻትኩም ከም እነመጸርያ ኻብ ቀደም ሓዘኩም ትሐስቡ ኔርኩም። ኣብ ቅድሚኣ ሓምላኸ ብክርስቶስ ኢና እንዛረብ ዘሎና። ግናኸ፡ ኣቲም ፍቁራተይ፡ ኩሉ ንምህናጽኩም እየ። **20** ክመጽእ ከሎኹ፡ ምናልባሽ ከምቲ ኣነ ዘይደሌ ኸዎ ኂንኩም፡ ከይረኸበኩም፡ ንኣይውን ከምቲ ዘይትደልይዎ ኹይነ ኸይትረኸቡኒ፡ ምናልባሽ ባእሲ፡ ቅንኢ፡ ኩራ፡ ሻራ፡ ሕሜት፡ ሕሽኹሽኹ፡ ምንፋሕ፡ ህውከት ከይህልወኩም እፈርህ ኣሎኹ።

1 እዚ ምምጽኤይ ናባኻትኩም ሳልሳይ ጊዜ እዩ። ዘረባ ዘበለ ብኣፍ ክልተ ወይስ ሰለስተ ምስክር እዩ ዚቐውም። **2-3** ክርስቶስ ናባኻትኩም ብርቱዕ እዩ እምበር፡ ናባኻትኩም ድኹም ኣይኩነን እሞ፡ በቲ ኣባይ ዚዛረብ ክርስቶስ ምስክር ከም እትደልዩ ርእየ፡ ከምቲ ኻልኣይ ጊዜ ምሳኻትኩም ከሎኹ ዝበልክዎ ሕጂውን ካባኻትኩም ርሒቐ ከሎኹ፡ ናባኻትኩም እንተ ተመለስኩ፡ ነቶም ቅድም ዝኣበሱን ነቶም ዝተረፉ ኹላቶምን ከም ዘይድንግጸሎም፡ ቀደም ነጊረ እየ፡ ኣቐዲመውን እነግር ኣሎኹ። **4** ክርስቶስ ብድኻም ተሰቐሉ፡ ብሓይሊ ኣምላኽ ህያው ኩይኑ ይነብር እዩ። ንሕናውን ኣብኡ ድኹማት ኢና፡ በቲ ኣባኻትኩም ዝኸነሱ ሓይሊ ኣምላኽ ግና ምስኡ ህያዋን ኳንና ከንነብር ኢና። **5** ብእምነት እንተ ኣሊኹም፡ ርእስኩም መርምሩ። ወይስ የሱስ ክርስቶስ ኣባኻትኩም ከም ዘሎዶ ብርእስኹም ኣይትፈልጡን ኢኹም፡ እዚ እንተ ዘይኩነስ፡ መኸታ ዘይተጽንዑ ኢኹም። **6** ንሕና ግና፡ መኸታ ዘየጽንዑ ከም ዘይኩንና ከትፈልጡ፡ ተስፋ እገብር ኣሎኹ። **7** ከቶ ክፋእ ከይትገብሩ፡ ናብ ኣምላኽ ንልምን ኣሎና። ንሕና እኳ መኸታ ከም ዘይነጽንዕ እንተ ኹንና፡ ምእንቲ ንስኻትኩም ሰናይ ክትገብሩ እምበር፡ ንሕና መኸታ ምእንቲ እነጽንዕ መሲልና ከንርኤ ኣይኩንናን። **8** ንሕና ንሓቂ እምበር፡ ምስ ሓቂ ዚጸረር ገለ እኳ ከንገብር ኣይከኣለናን እዩ። **9** ንሕና እንተ ደኸምና፡ ንስኻትኩም እንተ በርታዕኩም ኢና እንሕጎስ፡ እዚውን፡ ምሉኣት ክትኩኑ፡ ንጽሊ ኣሎና። **10** ምእንቲዚ በቲ ንምህናጽ እምበር፡ ንምፍራስ ዘይኩነ፡ ጎይታ ዝሀበኒ ስልጣን ምስ መጻእኩ፡ ጨኪነ ከየበርትዓልኩም፡ ርሒቐ ከሎኹ እጽሕፈልኩም ኣሎኹ። **11** ብዝተረፈስ፡ ኣሕዋተየ፡ ተሓጎሱ፡ ምሉኣት ኩኑ፡ ጽኑዓት ኩኑ፡ ብሓንቲ ሓሳብ ኩኑ፡ ብሰላም ንበሩ፡ ኣምላኽ ፍቕርን ሰላምን ከኣ ምሳኻትኩም ኪኸውን እዩ። **12** ንሓድሕድኩም ብቐዱስ ምስዕዓም ሰላም ተባሃህሉ። ኩላቶም ቅዱሳን ሰላም ይብሉኩም ኣለዉ። **13** ጸጋ ጎይታና የሱስ ክርስቶስን ፍቕሪ ኣምላኽን ሕብረት መንፈስ ቅዱስን ምስ ኩላትኩም ይኹን። ኣሜን።

መልእክቲ ፓውሎስ ናብ ሱብ ገላትያ 1

1 ጳውሎስ፡ ሃዋርያ ብየሱስ ክርስቶስን ቦቲ ኻብ ምወታት ዘተንስኦ እግዚአብሔር ኣቦን እምበር፡ ካብ ሱብ ወይስ ብሱብ ዘይኮነ፡ 2 ኩላቶም ምሳይ ዘለዉ ኣሕዋት ድማ ናብ ማሕበራት ገላትያ። 3-4 ካብ እግዚአብሔር ኣቦናን ካብቲ ኸም ፍቓድ ኣቦና ኣምላኽ፡ ካብዛ ሕጂ ዘላ ዓለም ምእንቲ ኼድሕነና ኢሉ፡ ብሰሪ ሓጢአትና ነፍሱ ዝሀበ ጎይታና የሱስ ክርስቶስን፡ ጸጋን ሰላምን ይውረድኩም። 5 ንእኡ ኻብ ዘለኣለም ንዘለኣለም ክብሪ ይኹን። ኣሜን። 6 ካብቲ ብጸጋ ክርስቶስ ዝጸውዓኩም ከምዚ ቐልጢፍኩም ናብ ካልእ ወንጌል ምግልባጥኩም ይገርመኒ ኣሎ። 7 እዚውን ገለ ዜዕገርግሩኹምን ነቲ ወንጌል ክርስቶስ ኪልውጥዎ ዚደልዩን ከም ዘለዉ ማለት እዩ እምበር፡ ካልእ ወንጌልሲ ኣይኮነን። 8 ግናኽ ንሕና እኳ እንተ ኹንና ወይስ መልእክ ካብ ሰማይ፡ ብዘይ እዚ ንሕና ዝሰበኸናልኩም ወንጌል ካልእ ወንጌል እንተ ሰበኸልኩም፡ ንሱ ውጉዝ ይኹን። 9 ከምቲ ቐድሞ ዝበልናዮ፡ ሕጂውን ከም ብሓድሽ፡ ብዘይ እቲ እተቐበልኩምዎስ ካልእ ወንጌል ዚሰብኽ እንተሎ፡ ንሱ ውጉዝ ይኹን፡ እብል ኣሎኹ። 10 ሕጂኽ ንሱብዶ ወይስ ንኣምላኽ እዩ ባህ ዘብል ዘሎኹ፡ ወይስ ንሱብ ከሓገሩስ ድዩ ዝደሊ ዘሎኹ፡ ገና ንሱብ ኸሓገሩስ እንተ ዝብልሲ፡ ባርያ ክርስቶስ ኣይምኹንኩን ነይረ። 11-12 እምብኣርስ ኣሕዋተይ፡ ኣነ ድማ ብምግላጽ የሱስ ክርስቶስ እዩ እምበር፡ ካብ ሱብ ኣይተቐበልክዎን ኣይተመሀርክዎንውን እሞ፡ እቲ ብኣይ እተሰብከ ወንጌል ከምቐዲ ሱብ ዘይምኻኑ ኤፍልጠኩም ኣሎኹ። 13 ቀደም ብኣይ ዑድነት ክነብር ከሎኸስ፡ ነታ ማሕበር ኣምላኽ ብዘይ ልክዕ ከም ዝሰጎጎኩክዎን ዘዕኖኸዎን፡ ሰሚዕኩም ኣሎኹም። 14 ነቲ ስርዓት ኣቦታተይ ኣዝዩ እናቐናእኩ ኸኣ፡ ካብ ብዙሓት ኣብ ህዝበይ ዘለዉ መሳቶይ ብኣይሁድነት ሓለፍ በልኩ። 15 እቲ ኻብ ክርሲ ኣደይ ጀሚሩ ዝፈለየኒ ብጸጋኡውን ዝጸውዓኒ ኣምላኽ ግና 16-17 ኣነ ኣብ ኣህዛብ ወንጌል ምእንቲ ኸሰብኽ ኢሉ ንወዱ ኣባይ ኪገልጸ ምስ ፈተወ፡ ሽዑ ብኡብኡ ምስ ስጋን ደምን ከይተማኸርኩ፡ ናብቶም ቐድመይ ዝነበሩ ሃዋርያት፡ ናብ የሩሳሌም እኳ ኸይደየብኩ፡ ናብ ምድሪ ዓረብ ከድኩ እሞ ከም ብሓድሽ ናብ ደማስቆ ተመለስኩ። 18 ካብኡ ድሕሪ ሰለስተ ዓመት

ንኬፋ ኸላለዮ ናብ የሩሳሌም ደየብኩ እሞ ምስኡ ዓሰርተው ሓሙሽተ መዓልቲ ቐኔኹ። **19** ካብ ሃዋርያት ግና ብዘይ ያእቆብ ሓው ጎይታና ሓደ ኸልእ እኳ ኣይርኤኩን። **20** እዚ ዝጽሕፈልኩም ዘሎኹ ድማ፡ እንሆ፡ ኣነ ኣብ ቅድሚ ኣምላኽ ኣይሕሱን እየ። **21** ድሕርቲ ኸኣ ናብ ሃገር ሶርያን ቂልቅያን መጻእኩ። **22-23** እተን ብክርስቶስ ዘለዎ ማሕበራት ይሁዳ ኸኣ፡ እቲ ቐደም ዝሰጎጎና ነታ ቐደም ኬዕንዎ ዚደሊ ዝነበረ እምነት ሕጅስ ይሰብካ ኣሎ፡ ኪብሉ ጥራይ ይስምዓ ነበራ እምበር፡ ገጸይ ኣይፈልጣን ነበራ። **24** ብዛዕባይውን ንኣምላኽ ኣመስገና።

መልእኽቲ ፓውሎስ ናብ ሱብ ገላትያ 2

1 ካብኡ ኸኣ ድሕሪ ዓሰርተው ኣርባዕተ ዓመት ከም ብሓድሽ ናብ የሩሳሌም ምስ በርናባስ ደየብኩ ንቲቶስውን ምሳይ ተማላእክዎ። **2** እቲ ምድያበይ ብምኸንያት ሓደ ራእይ እየ። ምናልባሽ ንኸንቲ ኸይጎዱ ወይስ ጎይየ ኸይህሉ ኢለ፡ እቲ ኣብ ኣህዛብ ዝሰብኮ ወንጌል ነቶም ምርኡያት ኣብ በይኖም ገይረ ተዛረብክዎም። **3** ግናኸ ነቲ ምሳይ ዝነበረ ቲቶስ እኳ፡ ጽርኣዊ ኸነሱስ፡ ምግዛር ኣየድለዮም። **4** እዚ ኸኣ ብሰሪ እቶም፡ ባሮት ምእንቲ ኸገብሩና፡ ተጎሐልዮም እተሓወሱና፡ ንሳቶምውን ነቲ ብክርስቶስ ዘሎና ሓርነት ኪስልዩ ዝኣተዉና ኣሕዋት ሓሶት እየ። **5** እቲ ሓቂ ወንጌል ኣባኻትኩም ምእንቲ ኸጸንዕ፡ ሕራይ ንምባል ሓንሳእ እኳ ስግጥ ኣይበልናሎምን። **6** እቶም ርኡያት መሰልቲ፡ ኣምላኽሲ ገጽ ሱብ ርእዩ ኣየድሉን እየ እሞ፡ ከመይ ዝበሉ ኸም ዝኸኑ ግዶም የብለይን፡ እቶም ርኡያት መሰልትስ ሓንቲ እኳ ኣይወሰኹለይን። **7-8** እቲ ኣብ ጴጥሮስ ንሃዋርያት ኣብ ግዙራት ዝዐየየ፡ ኣባይ ድማ ኣብ ኣህዛብ ዐየየ እሞ፡ ከምቲ ንጴጥሮስ ኣብ ግዙራት ንኣይ ግዳ ኣብ ዘይተገዝሩስ ወንጌል ምሕጽንታ ተውሂቡኒ ምስ ረኣዩ፡ **9** እቶም ኣዕኩድ ከም ዝኸኑ መሰልቲ፡ ያእቆብን ኬፋን የሃንስን፡ እቲ እተዋህበኒ ጸጋ ምስ ፈለጡ፡ ንሕና ናብ ኣህዛብ ክንከይድ፡ ንሳቶም ግና ናብ ግዙራት፡ ምናዳ ንኣይን ንበርናባስን ናይ ሕብረት የማናይ ኢዶም ሀቡና። **10** ነቶም ድኻታት ጥራይ ክንዝክሮም ደለዩ፡ እዚውን ክገብሮ ኢለ ባዕለይ እጋደል ነይረ። **11** ኬፋ ናብ ኣንጾክያ ምስ መጸ ግና፡

ተኸሰሱ ነበረ እሞ፡ ገጽ ንገጽ ተቻወምክዎ። **12** ገለ ሰባት ካብ ያእቆብ ከይመጹ፡ ምስ ኣህዛብ ሐቢሩ ይበልፅ ነበረ። ምስ መጹ ግና፡ ንሰብ ግዝረት ፈሪሁ ኣግለሰ፡ ርእሱውን ፈለየ። **13** እቶም ዝተረፉ ኣይሁድውን ምስኡ ተገበዙ፡ በርናባስ እኳ በቲ ግብዝናኦም ክሳብ ዚሰሐብ ኩነ። **14** ከምቲ ሓቂ ወንጌል ብቐንዕና ዘይምምልላሶም ምስ ርኤኹ ግና፡ ንጴጥሮስ ኣብ ቅድሚኡ ኹላቶም በልክዎ፡ ንሰኻ፡ ኣይሁዳዊ ኸነሰኻ፡ ብናይ ኣይሁድ ዘይኩነስ ብንብረት ኣህዛብ ካብ እትህሉ፡ ከመይ ኢልካ ደኣ ነቶም ኣህዛብ ብንብረት ኣይሁድ ኪህልዉ ብግዲ ትብሎም ኣሎኻ፡ **15** ንሕና ዓሌትና ኣይሁድ ኢና፡ ካብቶም ሓጥኣን ኣህዛብ ኣይኩንናን። **16** ሰብ ብእምነት ብየሱስ ክርስቶስ እምበር፡ ብግብሪ ሕጊ ኸም ዘይጸድቐ ካብ ፈለጥና ግና፡ ኩሉ ስጋ ብግብሪ ሕጊ ዘይጸድቐ ስለ ዝኹነ፡ ንሕና ኸኣ ብግብሪ ሕጊ ዘይኩነስ ብእምነት ብክርስቶስ ምእንቲ ኸንጸድቐ ብክርስቶስ የሱስ ኣመንና። **17** ግናኸ ንሕና ብክርስቶስ ክንጸድቐ እናደሌና፡ ንርእስና ሓጥኣን ኬንና ኹብ ተረኸብና፡ እምብኣርሲ ክርስቶስዶ ኣገልጋሊ ሓጢኣት እዩ፡ ያእ ኣይፋሉን። **18** ነቲ ዘፍረስክዎስ ከም ብሓድሽ እንተ ነደቐክዎ፡ ኣበሰኛ ምዃነይ ኤርኢ ኣሎኹ። **19** ኣነስ ንኣምላኽ ብህይወት ምእንቲ ኸነብር፡ ካብ ሕግስ ብሕጊ ሞትኩ። ምስ ክርስቶስ ተሰቐልኩ። **20** ግናኸ ክርስቶስ እዩ ኣባይ ዚነብር ዘሎ እምበር፡ ደጊም ኣነ ኣይኩንኩን ዝነብር ዘሎኹ። እዚ ሕጂ ብስጋ ዝነብሮ ዘሎኹ ድማ፡ ብእምነት በቲ ዘፍቀረኒ ምእንታይውን ነፍሱ ዘሕለፈለይ ወዲ ኣምላኽ እዩ ዝነብር ዘሎኹ። **21** ጽድቂ ብሕጊ እንተ ዚኸውን፡ እምብኣርከ ክርስቶስ ንኸንቲ እዩ ዝሞተ፡ ኣነስ ጸጋ ኣምላኽ ኣይንዕቐን እዩ።

መልእኽቲ ፓውሎስ ናብ ሰብ ገላትያ 3

1 ኣቲም ዓያሱ ሰብ ገላትያ፡ ቀደም የሱስ ክርስቶስ ኣብ ቅድሚኡ ኣዲንትኹም ከም ሰቐል ኩይኑ ተስኢሉ ነበረ። ንሓቂ ኸይትእዘዙ ደኣ መን ዐዘመኩም፡ **2** ካባኻትኩም እዚ ጥራይ ክፈልጥ እደሊ ኣሎኹ፡ ብግብሪ ሕጊዶ ወይስ ብምስማዕ እምነት ኢኹም መንፈስ እተቐበልኩም፡ **3** ክሳብ ክንድዚዶ ዓያሱ ኢኹም፡ ብመንፈስ

ጀሚርኩምሲ፡ ሕጂዶ ብሰጋ ኸትፍጽሙ ተደልዩ አሎኹም፡ **4** ንኸንቱ እንተ ኹይኑስ፡ ክንድዚ ዚአክል መከራዶ ንኸንቱ ጸገብኩም፡ **5-6** ከምቲ፡ ኣብርሃም ንኣምላኽ ኣመኖ እሞ ጽድቂ ኹይኑ ተቈጽረሉ፡ ዚብል፡ እምብኣርስ እቲ መንፈስ ዚህበኩም ኣባኻትኩምውን ኣይሊ ዚገብር ብግብሪ ሕጊ ድዩ ወይስ ብምስማዕ እምነት? **7** እምብኣርክ እቶም እምነት ዘበሉ፡ ንሳቶም ደቂ ኣብርሃም ምዃኖም ፍለጡ። **8** እቲ ጽሑፍውን፡ ኣምላኽ ነህዛብ ብእምነት ከምዜጽድቆም፡ ቅድም ርእዩ፡ ንኣብርሃም፡ ኩሎም ኣህዛብ ብኣኻ ኪባረኹ እዮም፡ ኢሉ ኣቐዲሙ ኣበሰሮ። **9** እምብኣርስኽ እቶም ካብ እምነት ዘበሉ ምስ ኣብርሃም፡ ምስቲ ኣማኒ፡ ኪባረኹ እዮም። **10** ነፍሲ ወከፍ ነቲ ኣብ መጽሓፍ ሕጊ ተጽሒፉ ዘሎ ኹሉ ኪገብሮ ዘይጸንዕ፡ ርጉም ይኹን፡ ዚብል ጽሑፍ እዩ እሞ፡ እቶም ካብ ግብሪ ሕጊ ዘበሉ ኹሎም ኣብ ትሕቲ መርገም እዮም። **11** ግናከ እቲ ጸድቕ ብእምነት ህያው ኹይኑ ኪነብር እዩ እሞ፡ ብሕጊ ኣብ ቅድሚ ኣምላኽ ኣደ እኳ ኸም ዘይጸድቕ ግሁድ እዩ። **12** ሕጊ ኻብ እምነት ኣይከኑን፡ ግናኽ እቲ ዚገብሮ ብህይወት ኪነብረሉ እዩ። **13-14** ንሕና ነቲ ተስፋ መንፈስ ብእምነት ክንቅበሎ፡ እቲ በረኸት ኣብርሃምውን ብየሱስ ክርስቶስ ነህዛብ ምእንቲ ኪኸውንሲ፡ ኣብ ዕጸይቲ ዚስቀል ዘበለ ርጉም እዩ፡ ተጽሒፉ ኣሎ እሞ፡ ክርስቶስ ምእንታና መርገም ኹይኑ፡ ካብ መርገም ሕጊ ተሻየጠና። **15** ኣሕዋተየ፡ ከም ኣዘራርባ ሰብ እዛረብ ኣሎኹ፡ ነቲ ዝጸንዔ ኪዳን ሰብ እኳ ዜፍርሶ ወይስ ዚውስኸሉ የልቦን። **16** እቲ ንኣብርሃምን ንዘርኡን እተነግረ ተስፋ ድማ ንኣደ ኸም ዚብህል፡ ንዘርእኻ፡ ንሱ ኸኣ ክርስቶስ እዩ እምበር፡ ንብዙሓት ከም ዚብህል፡ ነዘርእቲ፡ ኣይብልን ኣዩ። **17** እምብኣርሲ እዚ እብል ኣሎኹ፡ ነቲ ተስፋ ኸንቱ ኪገብሮ ኢሉ፡ ነቲ ኣምላኽ ቀደም ዘጽንዖ ኪዳን እቲ ድሕሪኡ በርባዕተ ማእትን ሰላሳን ዓመት ዝመጸ ሕጊ ኣየፍርሶን እዩ። **18** እቲ ርስቲ ኻብ ሕጊ እንተ ዚኸውንሲ፡ ደጊም ካብ ተስፋ ኣይምኹንን ነይሩ። ኣምላኽ ግና ንኣብርሃም ብተስፋ እዩ ዝሀቦ። **19** እቲ ሕጊኽ ደኣ ንምንታይ እዩ፡ ንሱ ብሰሪ ኣበሳ ተወሰኸ፡ እቲ ተስፋ እተሀሀቦ ዘርኢ ኸሳዕ ዚመጽእ፡ ብኢድ እቲ ማእከላይ ብመላእኸቲ ተሐገገ። **20** ማእከላይሲ ማእከላይ ኣደ ኣይከኑን፡ ኣምላኽ ግና ኣደ በይኑ እዩ። **21** እምብኣርክ፡ እቲ ሕጊዶ ነቲ ተስፋ ኣምላኽ መጻርርቱ

እዩ፡ ያእ ኣይፋሉን። ህያው ኪገብር ዚከኣሎ ሕጊ ተውሂቡ እንተ
ዚኸውንሲ፡ እቲ ጽድቂ ብሓቂ ኻብ ሕጊ ምኽራን ነይሩ። 22 እቲ ተስፋ
ግና ነቶም ዚኣምኑ ብእምነት የሱስ ክርስቶስ ምእንቲ ኺውሀብ፡ እቲ
ጽሑፍ ንኹሉ ኣብ ትሕቲ ሓጢኣት ዐጸዎ። 23 እምነት ከይመጸት፡
ንሕና ነታ ኸትገህድ ዘለዎ እምነት እናተጸቤና፡ ተዐጺና ኣብ ትሕቲ ሕጊ
ተሓሊውና ነበርና። 24 ስለዚ ኸኣ ብእምነት ምእንቲ ኸንጸድቐሲ፡ ናብ
ክርስቶስ ኬብጽሓና እቲ ሕጊ ቐጻዒና ኸኡ። 25 እምነት ምስ መጸት
ግና፡ ደጊም ትሕቲ ቐጻዒ ኣይከሰንና። 26-27 ብክርስቶስ
እተጠመቐኩም ዘበልኩም ንክርስቶስ ለበስኩምዎ እሞ፡ ብእምነት
ብየሱስ ክርስቶስ ኩላትኩም ውሉድ ኣምላኽ ኢኹም። 28 ኩላትኩም
ብክርስቶስ የሱስ ሓደ ኢኹም እሞ፡ በዚ ኣይሁዳዊ ወይስ ጽርአዊ
የልቦን፡ በዚ ባርያ ወይስ ጭዋ የልቦን፡ በዚ ተባዕታይ ወይስ ኣንስተይቲ
የልቦን። 29 ናይ ክርስቶስ ካብ ኩንኩም፡ ደጊም ዘርኢ ኣብርሃም
ኢኹም፡ ከምቲ ተስፋውን ወረሰቲ ኢኹም።

መልእኽቲ ፓውሎስ ናብ ሱብ ገላትያ 4

1-2 ኣነ ግና እብል ኣሎኹ፡ ወራሲ ብዘመን ቑልዕነቲ ኸሎ፡ ጎይታ
ኹሉ ኸነሱ፡ ክሳብ እታ ኣቦኡ ዝመደበሉ ጊዜ ትሕቲ ሱብ ሕድርን
መገብትን እዩ እምበር፡ ንሱን ባርያን በበይኑ የብሎምን። 3 ከምኡውን
ንሕና ቈልፀ ኸሎና፡ ኣብ ትሕቲ ምህሮ ቑልዕነት ዓለም፡ ባሮት ኄንና
ነበርና። 4-5 ምልኣት ዘመን ምስ መጸ ግና፡ ነቶም ትሕቲ ሕጊ ዘለዉ፡
ተወደጡ ምእንቲ ኺውጽኡም፡ ንሕናውን ውልድነት ምእንቲ
ኸንረክብሲ፡ ኣምላኽ ነዚ ኻብ ሰበይቲ እተወልደ ትሕቲ ሕጊውን ዝኸኡ
ወዱ ለኣኹ። 6 ውሉድ ስለ ዝኸኡንኩም ከኣ፡ ኣምላኽ ነቲ፡ ኣባ፡ ኣቦ፡ ኢሉ
ዚጽውዕ መንፈስ ወዱ ናብ ልብና ለኣኹ። 7 ደጊም ብድሕርዚ ውሉድ
እምበር፡ ባርያ ኣይከሰንካን። ውሉድ ካብ ኩንካ ግና፡ ብክርስቶስ ወራሲ
ኣምላኽ ኢኻ። 8 ግናኸ በቲ ጊዜ እቲ ንኣምላኽ ከይፈለጥኩምዎ
ኸሎኹም፡ ባሮት እቶም ካብ ባህርዮም ኣማልኽቲ ዘይከሙ ኸኡንኩም። 9
ሕጂ ደኣ፡ ንኣምላኽ ምስ ፈለጥኩምዎ፡ ምናዳውን ንሱ ምስ ፈለጠኩም፡
ከመይ ኢልኩም ናብቲ ሕማቕን ድኻን ምህሮ ቑልዕነት ከም ብሓድሽ

ትምህርት አሎኹም፡ ከም ብሓድሽውን ካብ መጀመርታ ሓዝኩም ባሮት ኸትኩኑ ትደልዩ አሎኹም፡ **10** መዓልታታትን አዋርሕን ጊዜታትን ዓመታትን ትሕልዉ አሎኹም። **11** አባኻትኩም ምናልባሽ ንኸንቱ ጽዒረ ኸይከውን፡ ብዛዕባኹም እፈርህ አሎኹ። **12** አሕዋተየ፡ ከምቲ ኣነ ኸማኻትኩም ዝኹንኩ፡ ንሰኻትኩምውን ከማይ ክትኩኑ፡ እልምነኩም አሎኹ። ሓንቲ እኳ ኣይገፋዕኩምንን። **13** ግናኸ በቲ ቐዳማይ ጊዜ ብምኸንያት ድኻም ስጋስ ወንጌል ከም ዝሰበኸኩልኩም፡ ትፈልጡ ኢኹም። **14** ከም መልአኸ ኣምላኸ፡ ከም ክርስቶስ የሱስ ጌርኩም ተቐበልኩምኒ እምበር፡ ነቲ ኣብ ስጋይ ንፈተና ዚኸኩነኩም ዝነበረ እኳ ኣይነፀቐኩምዎን፡ ኣይተጸየፍኩምዎን። **15** ዚከኣል እንተ ዚኸውንሲ፡ ኣዲንትኹም ኣውጺእኩም እኳ ምሀብኩምኒ ኔርኩም፡ ኢሊ እምስክረልኩም አሎኹ። እምበርኣርሲ ኣበይ ደኣ አሎ ብጽእናኹም፡ **16** ምእንቲ ኸትቀንኡሎም ኪኸልክሉኹም ይደልዩ ኣለዉ እምበር፡ ብጽቡቕ ሓሳብ ኣይኩኑን ዚቐንኡልኩም ዘለዉ። **19** ደቀየ፡ ክርስቶስ አባኻትኩም ክሳዕ ዚሰኣል ከም ብሓድሽ እጽዕረልኩም አሎኹ። **20** ብኣኻትኩም ዝገብሮ ጠፊኡኒ አሎኹ እሞ፡ ሕጂ ምሳኻትኩም ክህሉ ድምጺይውን ክልውጥ ምፈቶኹ። **21** ኣቲም ትሕቲ ሕጊ ኸትኩኑ እትደልዩ፡ ንሕጊይ ኣይትሰምዕዎን ኢኹም፡ እስኪ ንገሩኒ። **22** ኣብርሃም ክልተ ወዲ ኸም ዝወለደ፡ እቲ ሓደ ኻብታ ባርያ፡ እቲ ሓደ ኸኣ ካብታ ጭዋ፡ ጽሑፍ እዩ። **23** ግናኸ ወዲ እታ ባርያ ኸም ናይ ስጋ ተወልደ፡ ወዲ እታ ጭዋ ግና ብናይ ተስፋ እዩ እተወልደ። **24** እዝስ ምስሊ እዩ፡ እዝን ኣንስቲ እዚኣተን ክልተ ኸዲዳን እዩን። እታ ሓንቲ ኸዳን ካብ ደብረ ሲና ንባርነት እትወልድ፡ ንሳ ኣጋር እያ። **25** ኣጋርሲ ኣብ ሃገር ዓረብ ደብረ ሲና እያ እሞ፡ ንሳ ነዛ ሎሚ ምስ ደቃ ኣብ ባርነት ዘላ የሩሳሌም ትመስል። **26** እታ ናይ ላዕሊ የሩሳሌም ግና ጭዋ እያ እሞ፡ ንሳ ኣዴና እያ። **27** ኣቲ ዘይወለድኪ መኻን፡ ተሓጎሲ፡ ካብ ደቂ እታ ሰብኣይ ዘለዎስ ደቂ እታ በይና ዘላ በዚሓም እዮም እሞ፡ ኣቲ ንምውላድ ዘይጸዐርኪ፡ እልል በሊ ጨድሪውን፡ ዚብል ጽሑፍ እዩ እሞ፡ **28** ንሕና፡ ኣሕዋተየ፡ ከም ይስሃቕ ደቂ ተስፋ ኢና። **29** ግናኸ ከምቲ ሸዑ እቲ ብናይ ስጋ እተወልደ ነቲ ብናይ መንፈስ እተወልደ ዝሰጎጎ፡ ሕጂውን ከምኡ እዩ። **30** እቲ ጽሑፍካ እንታይ ይብል፡ ወዲ እታ ባርያ ምስ ወዲ እታ

ጭዋ አይወርስን እዩ እሞ፡ ነታ ባርያ ምስ ወዳ ስደዳ። 31 ስለዚ፡ አሕዋተየ፡ ደቂ እታ ጭዋ እምበር፡ ደቂ እታ ባርያ አይኮንናን።

መልእኸቲ ፓውሎስ ናብ ሰብ ገላትያ 5

1 ሓራ ምእንቲ ኸንከውንሲ፡ ክርስቶስ ሓርነት ኣውጺኡና እዩ። ስለዚ ጽንዑ፡ ከም ብሓድሽውን በርዕት ባርነት አይትቈረኑ። 2 እንሆ፡ ኣነ ጳውሎስ፡ እንተ ተገዘርኩም፡ ክርስቶስ ገለ እኳ አይጠቐመኩምን እዩ፡ እብለኩም ኣሎኹ። 3 ንዚግዘር ዘበለ ሰብውን፡ ንብዘሎ እቲ ሕጊ ኸገብሮ ኸም ዚግብኦ፡ ደጊመ እምስክር ኣሎኹ። 4 ኣቲም ብሕጊ ኸትጸድቁ እትደልዩ፡ ካብ ክርስቶስ ተፈሌኹም፡ ካብ ጸጋ ወደቐኩም። 5 ንሕናስ ብመንፈስ ካብ እምነት ናይ ጽድቂ ተስፋ ንጽብ ኣሎና። 6 ብክርስቶስ የሱስሲ፡ እታ ብፍቕሪ እትገብር እምነት ደኣ እምበር፡ ግዝረት ኩነ ወይ ዘይግዝረት ሓደ ግዛዕ ኣይከኣሎን እዩ። 7 ጽቡቕ ትጎዩ ኔርኩም። ንሓቂ ኸይትእዘዝዋ ደኣ መን ዐገተኩም። 8 እዚ ምሕባልዚ ኸብቲ ዝጸውዓኩም ኣይመጸን። 9 ሓደት ማይ ብሑቕ ንብዘሎ እቲ ብሑቕ የብኩዮ እዩ። 10 ኣነ፡ ገለ ኸልእ ከይትሓስቡ፡ ብኣኸትኩም ኣብ ጎይታ ተኣሚኑ ኣሎኹ። እቲ ዜዕገርግረኩም ግና፡ ዝኹነ ይኹን፡ ፍርዲ ኸጸውር እዩ። 11 ኣሕዋተየ፡ ኣነ ገና ግዝረት እሰብኸ እንተ ዝህሉ ደኣ፡ እንታይ ኢሎም ሕጂ ዚሰጉኒ፡ እምብኣርከ መግንቀፊ መስቀል ተደርብዩ። 12 ኣየ፡ እቶም ዜዕልውኹም ኩታ እንተ ዚቕረጹ። 13 ኣሕዋተየ፡ ንስኸትኩም ንሓርነት ጽወዓት ኢኹም እሞ፡ ንሓድሕድኩም ብፍቕሪ ተገዛዝኡ እምበር፡ ነቲ ሓርነትሲ ንስጋ ምኸንያት ኣይትግበርዎ። 14 ማለት ኩሉ እቲ ሕጊ፡ ብጸይካ ኸም ነፍስኸ ኣፍቅር፡ ብትብል ሓንቲ ቃል ይፍጸም እዩ። 15 ንሓድሕድኩም እንተ ተናኸስኩምን ተበላዕኩምን ግና፡ ንሓድሕድኩም ከይትጣፍኡ ተጠንቀቁ። 16 ኣነስ፡ ብመንፈስ ተመላለሱ እሞ ትምኒት ስጋ ኣይክትፍጽሙን ኢኹም፡ እብለኩም ኣሎኹ። 17 ስጋ ነቲ ምስ መንፈስ ዚጻረር እዩ ዚምነ። ነቲ እትደልይዎ ምእንቲ ኸይትገብሩ፡ እዚኣቶም መጻርርቲ እዮም። 18 ብመንፈስ እንተ ተመራሕኩም ግና፡ ትሕቲ ሕጊ ኣይኮንኩምን። 19 እቲ ግብሪ ስጋ ግሁድ እዩ፡ ንሱ ኸኣ ምንዘር፡ ርኸሰት፡ ዕብዳን፡ 20 ኣምልኾ ጣኦት፡

ጥንቁቅ፡ ጽልኢ፡ ባእሲ፡ ቅንኢ፡ ቊጥዓ፡ ሻራ፡ ምፍልላይ፡ ዝርግርግ፡ 21
ቅንኣት፡ ቅትለት፡ ስኽራን፡ ንይላ፡ ከምዚ ዘመሰለ ካልእውን እዩ።
እቶም ከምዚ ዘመሰለ ዚገብሩ ንመንግስቲ ኣምላኽ ከም ዘይወርስዎ፡
ከምቲ ቐደም ዝበልክዎ ኣቐዲመ እብለኩም ኣሎኹ። 22 እቲ ፍረ
መንፈስ ግና ፍቕሪ፡ ሓጎስ፡ ዕርቂ፡ ዓቕሊ፡ ለውሃት፡ ሕያውነት፡
እምነት፡ ህድኣት፡ ይኣኸለኒ ምባል እዩ። 23 ነዚ ከምዚ ዘመሰለ ዚጸረር
ሕጊ የልቦን። 24 እቶም ናይ ክርስቶስ ዘበሉ ከኣ ነቲ ስጋኦም ምስናይ
ፍትወቲን ትምኒቲን ሰቂሎምዎ እዮም። 25 ህይወት ብመንፈስ እንተ
ኣልያትናስ፡ ብመንፈስ ከኣ ንመላለስ። 26 ንሓድሕድና
ብምትሕርራቕን ብምቅንናእንሲ፡ ውዳሴ ከንቲ ኣይንድለ።

መልእኽቲ ፓውሎስ ናብ ሰብ ገላትያ 6

1 ኣሕዋተየ፡ ሰብ ብሓደ በደል እንተ ተታሕዘ፡ ነዚ ከምዚ ዝበለ፡
ንስኻትኩም መንፈሳውያን፡ ብህዱእ መንፈስ ጌርኩም ኣቕንዕዎ።
ንስኻውን ከይትፍተን፡ ንርእስኻ ተጠንቀቕ። 2-3 ሓደ ገለ ዘይኩነስ ገለ
ከም ዝኸነ እንተ መሰሎ፡ ንርእሱ ይጥብር ኣሎ፡ እምብኣርከ ጸር
ሓድሕድኩም ጹሩ፡ ከምኡውን ሕጊ ክርስቶስ ፈጽሙ። 4-5 ነፍሲ ወከፍ
ጸጸሩ ከጸውር እዩ እሞ። ነፍሲ ወከፍ ነታ ግብሪ ርእሱ ይመርምር፡ ሽዑ
ብናይ ካልእ ዘይኩነስ፡ በታ ናይ ርእሱ ጥራይ ትምክሕቲ ከረክብ እዩ።
6 እቲ ቅል ዚምህር ግና ነቲ ዚምህር ካብ ጽቡቕ ነገር ዘበለ የማቕሎ። 7
ሰብ ነቲ ዝዘርኦ ንእኡ ከኣ ኪዐጽዶ እዩ እሞ፡ ኣይትጠበሩ፡ ኣምላኽ
ኣይዕሾን እዩ። 8 እቲ ንስጋኡ ኢሉ ዚዘርእ ካብቲ ስጋስ ጥፍኣት ኪዐጽድ
እዩ፡ እቲ ንመንፈሱ ኢሉ ዚዘርእ ግና ካብቲ መንፈስ ናይ ዘለኣለም
ህይወት ኪዐጽድ እዩ። 9 እንተ ዘይተጸልኣናስ፡ ብጊዜኡ ከንዐጽድ ኢና
እሞ፡ ንሰናይ ግብሪ ኣይንሰልኪ። 10 እምብኣርሲ ጊዜ ከሎና፡ ንኹሉ
ሰብ፡ ምናዓ ግና ነቶም ኣመንቲ ስድራ ቤት ሰናይ ንግበር። 11 ብኸመይ
ዝበለ ዝዘፍቲ ፍዴላት ብኢደይ ከም ዝጸሐፍኩልኩም፡ ርኣዩ። 12 እቶም
ንሰብ ባህ ኬብሉ ዚደልዩ ዘበሉ ከኣ ኣቶም ምእንቲ መስቀል ክርስቶስ
ከይስጎጉ ኢሎም ጥራይ እዮም ክትግዘሩ ብግዲ ዚብሉኹም ዘለዉ። 13
ንሳቶም ብስጋኹም ምእንቲ ከምክሉ፡ ክትግዘሩ ይደልዩኹም ኣለዉ

እምበር፡ እቶም ግዙራት እኳ ባዕላቶም ሕጊ ኣይሕልውን እዮም። 14-15
ብክርስቶስ የሱስ እቲ ሓድሻ ፍጥረት ደኣ እዩ እምበር፡ ግዝረት ኩነ
ወይስ ዘይግዝረት ሓደ ግዛዕ የብሉን እሞ፡ በቲ መስቀል ጎይታና የሱስ
ክርስቶስ፡ ዓለም ብእኡ ንኣይ እተሰቐለት ኣነውን ንዓለም እተሰቐልኩ
እንተ ዘይኩይኑስ፡ ትምክሕቲ ዘበለ ኻባይ ይርሐቐ። 16 ኣብቶም በዛ
መገዲ እዚኣ ዚኻዱ ዘበሉን ኣብቶም ናይ ኣምላኽ እስራኤልን ሰላምን
ምሕረትን ይውረድ። 17 ኣነስ ዕላመት የሱስ ኣብ ስጋይ እጸውር ኣሎኹ
እሞ፡ ድሕሪ ሕጂ ሓደ እኳ ላሕ ኣየብለኒ። 18 ኣሕዋተየ፡ ጸጋ ጎይታና
የሱስ ክርስቶስ ምስ መንፈስኩም ይኹን። ኣሜን።

መልእክቲ ፓውሎስ ናብ ሰብ ኤፌሶን 1

1 ጳውሎስ፡ ብፍቓድ ኣምላኽ ሃዋርያ ክርስቶስ የሱስ፡ ነቶም ኣብ ኤፌሶን ዘለዉ ቅዱሳንን ብክርስቶስ የሱስ እሙናትን፡ **2** ካብ እግዚአብሔር ኣቦናን ካብ ጎይታና የሱስ ክርስቶስን ጸጋን ሰላምን ምሳኻትኩም ይኹን። **3** እቲ ብመንፈሳዊ በረኽት ዘበለ ብክርስቶስ ገይሩ ኣብ ሰማያት ዝባረኸና ኣምላኽ ኣቦ ጎይታና የሱስ ክርስቶስን ብሩኽ ይኹን። **4** ከምቲ ብፍቕሪ ኣብ ቅድሚኡ ቅዱሳንን መንቅብ ዜብሎምን ምእንቲ ኸንከውን፡ ቅድሚ ምስራት ዓለም ብእኡ ዝሐረየና፡ **5-6** በቲ ፍቁር ብእኡ ዝጸገወና፡ ንውዳሴ ኸብሪ ጸጋኡ ብፍታው ፍቓዱ ብየሱስ ክርስቶስ ንርእሱ ውሉድ ክንኩኖ ቐደም መደበና። **7** ብእኡ ብደሙ ምድሓን፡ ማለት፡ ከምቲ ሃብቲ ጸጋኡ ሕድገት ሓጢአት ኣሎና። **8-10** ከምቲ ብእኡ ዝመደቦ ስምረቱ፡ ነቲ ምስጢር ፍቓዱ እናኣፍለጠና፡ ነቲ ናይ ምልኣት ዘመናት መጋቢነቱ፡ ኣብ ሰማይ ዘሎን ኣብ ምድሪ ዘሎን፡ ኣብ ክርስቶስ ምእንቲ ኺጥቕለልሲ፡ ብኹሉ ጥበብን ብኹሉ ኣእምሮን ነዚ ጸጋኡ ኣባና ኣውሐዞ። **11-12** ንሕና ቐደም ብክርስቶስ ተስፋ ዝገበርና ንውዳሴ ኸብሩ ምእንቲ ኸንከውን፡ ንሕና በቲ ኹሉ ኸምቲ ምኽሪ ፍቓዱ ብሓሳብ ዚገብር ቀደም እተመደብና፡ ነቲ ዕድል ርስቲ ብእኡ ረኽብናዮ። **13** ንስኻትኩምውን ብእኡ ቃል ሓቂ፡ ናይ ምድሓንኩም ወንጌል፡ ምስ ሰማዕቲኩም ብእኡውን ምስ ኣመንኩም፡ ብናይ ተስፋ መንፈስ ቅዱስ ተሐተምኩም። **14** ንሱ ንምድሓን ጥሪቱ፡ ንውዳሴ ኸብሩ፡ ዕርቡን ርስትና እዩ። **15** ስለዚ ኸኣ ኣነ ብጎይታና የሱስ ኣባኻትኩም ዘላ እምነትን ንኹሎም ቅዱሳን ዘሎኩም ፍቕርን ምስ ሰማዕቲኩ፡ **16** ብጸሎተይ እናዘከርኩኹም ከየብኩርኩ ስሌኹም ኤመስግን ኣሎኹ። **17** ኣምላኽ ጎይታና የሱስ ክርስቶስ ኣቦ ኸብሪ ብፍልጠቱ መንፈስ ጥበብን መንፈስ ምግላጽን ምእንቲ ኺህበኩም፡ **18** እሞ ኣዲንቲ ልብኹም በሪሁ፡ ተስፋ ጽውዓኡ እንታይ ምዃኑ፡ ሃብቲ ርስቲ ኸብሩ ኣብ ቅዱሳንውን እንታይ ምዃኑ ኸትፈልጡ፡ እጽሊ ኣሎኹ። **19-21** ኣምላኽ ንክርስቶስ ካብ ምወታት ኣተንሲኡ፡ ኣብ የማኑ ኣብ ሰማያት ምስ ኣቐመጠ፡ ኣብታ እትመጽእውን እምበር፡ ኣብዛ ዓለም እዚኣ ጥራይ ዘይኩነ፡ ኣብ ልዕሊ ኹሉ ሽመትን ስልጣንን ሓይልን ጎይታነትን ዚስመ ዘበለ ስምን

ምስ ኣርአሶ፡ ነቲ ሕልፊ ዘለዎ ዓብዱ ሓይሊ ኣባና እንኣምን ዘሎና ኸም
ስልጣን ሓይሊ ኣብ ክርስቶስ ዝገበሮ ግብሪ ንስኻትኩም እንታይ ምጻኑ
ኸትፈልጥዎ፡ እጽልየልኩም ኣሎኹ። 22 ንብዘሎ ኸኣ ኣብ ትሕቲ
ኣእጋሩ ኣግዝኦ፡ ኣብ ልዕሊ ኸሩሉስ ርእሲ ምእንቲ ኪኸውን ድማ፡ ነታ
ማሕበር ወፊዮ። 23 ንሳ ኸኣ ስጋኡ ናይቲ ኸሩሉ ኣብ ኩሎም ዚመልእ
ምልኣቱ እያ።

መልእኽቲ ፓውሎስ ናብ ሰብ ኤፌሶን 2

1-2 ንስኻትኩም ቀደም ከም ንብረት እዛ ዓለም እዚኣ፡ ከምቲ መንፈሱ
ሕጂ ኣብቶም ደቂ ዘይምእዛዝ ዚገብሮ ዘሎ ሓለቓ ስልጣን ኣየር
እተመላለስኩም፡ ብበደልኩምን ብኣበሳኹምን ምወታት ዝነበርኩም፡
ንኣኻትኩም ህያዎን ገበረኩም። 3 ንሕና ኸሩላትና ኸኣ ነቲ ናይ ስጋን
ናይ ሓሳባትን ድሌት እናገበርና፡ ቀደም ብትምኒት ስጋና ምሳታቶም
ንነብር ነበርና፡ ከምቶም ካልኦትውን ብባህርይና ደቂ ቕጥዓ ነበርና። 4
ግናኸ እቲ ብምሕረት ሃብታም ዝኸነ ኣምላኽ ምእንቲ እታ ብእኣ
ዘፍቀረና ዓባይ ፍቕሩ፡ 5 ንኣና፡ ብበደልና ምወታት ከሎናስ፡ ምስ
ክርስቶስ ህያዎን ገበረና፡ ብጸጋ ኢኹም ዝደሐንኩም፡ 6-7 ምስኡውን
ኣተንስኣና፡ ኣብቲ ዚመጽእ ዘመናት ብሕያውነቱ እቲ ብሉጽ ሃብቲ
ጸጋኡ ብክርስቶስ የሱስ ኣባታትና ምእንቲ ኸኔርኢ፡ ኣብ ሰማያት
ብክርስቶስ የሱስ ምስኡ ኣቐመጠና። 8-9 ሓደ እኳ ኸይምካሕሲ፡ ካብ
ግብሪ ኣይከኑንን እሞ፡ ብእምነት ብጸጋ ኢኹም ዝደሐንኩም፡ እዚ ኸኣ
ውህበት ኣምላኽ እዩ እምበር፡ ካብኻትኩም ኣይከኑንን። 10 ፍጡራቱ ኢና
እሞ፡ ነቲ ኣምላኽ ክንመላለሰሉ ኢሉ ቐደም ዘዳለዎ ሰናይ ግብሪ
ብክርስቶስ የሱስ እተፈጠርና ኢና። 11 ስለዚ ኸኣ፡ ኣቲም ኣህዛብ ብስጋ፡
በታ ኢድ ኣብ ስጋ እትገብራ ግዝረት እትብህል ቀደም ዘይግዝረት ከም
እተብህልኩም፡ ዘክሩ። 12 በቲ ዘመን እቲ ብዘይ ክርስቶስ ከም
ዝነበርኩም፡ ካብ ሕብረት እስራኤል ፍሉያት፡ ነታ ኸዳን ተስፋውን
ኣጋይሽ፡ ትጽቢት ዜብሎም፡ ኣብዛ ዓለም እዚኣ ብዘይ ኣምላኽ ከም
ዝነበርኩም፡ ዘክሩ። 13 ሕጂ ግና፡ ኣቲም ቀደም ርሑቓት ዝነበርኩም፡
ንስኻትኩም ብክርስቶስ የሱስ ብደም ክርስቶስ ቀረብኩም። 14 ንሱ ነዞም

ክልተስ ሓደ ዝገበረ፡ ነቲ ኣብ መንጎ ዝነበረ ኸልካሊ ቐጽሪውን ዘፍረሰ፡ ሰላምና እዩ እሞ፡ **15** ብርእሱ ዕርቂ እናገበረ፡ ካብዞም ክልተ ሓደ ሓድሽ ሰብ ምእንቲ ኸፈጥር፡ ነቲ ጽልኢ፡ ንሱ ኸኣ ሕጊ ትእዛዝ ብስርዓት፡ ብስጋኡ ስዒሩ፡ **16** ብመስቀሉውን ነቲ ጽልኢ ብእኡ ቐቲሉ፡ ንኸልቲኦም ብሓደ ስጋ ምስ ኣምላኽ ኣተዐረጃም። **17-18** ንኸልቲኦም ብእኡ ብሓደ መንፈስ ናብ ኣቦ መእተዊ ስለ ዘሎና ኸኣ፡ ንኣኻትኩም ርሑቓት ዝነበርኩም መጺኡ ሰላም ኣበሰረኩም፡ ነቶም ቀረባ ዝነበሩውን ሰላም ኣበሰሮም። **19-20** እምብኣርሲ ንስኻትኩም ኣብቲ የሱስ ክርስቶስ ባዕሉ እምኒ መኣዝኑ ዝኸኑ መሰረት ነብያትን ሃዋርያትን እተነደቐኩም፡ ደጊም ደቂ ዓዶም ንቐዳሳንን ስድራ ቤቱ ንኣምላኽን ኢኹም እምበር፡ ኣጋይሽን መጻእተኛታትን ኣይኩንኩም። **21** ኣብኡ ብዘሎ እቲ ህንጻ ብጎይታ ቅድስቲ ቤተ መቐደስ ምእንቲ ኪኸውን፡ እናተኣሳሰረ ይዐቢ እዩ። **22** ንስኻትኩምውን ኣብኡ ማሕደር ኣምላኽ ብመንፈስ ክትኩኑ ሓቢርኩም ትህነጹ ኣሎኹም።

መልእኽቲ ፓውሎስ ናብ ሰብ ኤፌሶን 3

1 ስለዚ ኣነ ጳውሎስ፡ ምእንታኹም ኣህዛብ ናይ የሱስ ክርስቶስ እሱር፡ **2-3** ቀደም ኣሕጺረ ኸም ዝጸሐፍኩ፡ እቲ ምስጢር ከመይ ኣቢሉ ብራእይ ከም ዘፍለጠኒ ብዛዕባ እቲ ስሌ ኻትኩም እተዋህበኒ መጋቢነት ጸጋ ኣምላኽ ሰሚዕኩምዎ እንተ ኃንኩምሲ፡ **4** ምስ ኣንበብኩምዎ፡ ነቲ ኣብ ምስጢር ክርስቶስ ዘሎኒ ፍልጠት ከተስተውዕልዎ ይኸነልኩም እዩ። **5** ከምቲ እዚ ሕጂ ነቶም ቐዳሳን ሃዋርያቱን ነብያቱን ብመንፈስ እተገልጸሎም ኩይኑ፡ ኣብቶም ካልኦት ወለዶ ንደቂ ኣዳም ኣይተፈልጠን። **6** ማለት፡ ኣህዛብሲ መዋርስቲ፡ ሓደ ስጋ፡ ብወንጌልውን ኣብ የሱስ ክርስቶስ መማቐልቲ ተስፋ ኸም ዝኸኑኑ፡ **7** ኣነ፡ ከም ግብሪ ሓይሉ፡ ከምቲ እተዋህበኒ ውህበት ጸጋ ኣምላኽ፡ ኣገልጋሊ ወንጌል ኩንኩ። **8** ንኣይ፡ ካብ ኩሎም ቐዳሳን ለጠቐ ንዝበል፡ እቲ ዘይምርመር ሃብቲ ክርስቶስ ነህዛብ ክሰብኽ፡ እዚ ጸጋ እዚ ተዋህበኒ። **9** እቲ ኣብቲ ኹሉ ዝፈጠረ ኣምላኽ ካብ ዘለኣለም ተሰዊሩ ዝነበረ ምስጢር መጋቢነትውን ከመይ ምኃን ንኹሎም ከብርሃሎም ተዋህበኒ። **10**

አምላክ እታ ብዙሕ ዝግይነታ ጥበብ ሕጂ በታ ማሕበር ገይሩ ነቶም ኣብ ሰማያት ዘለዉ ሽመታትን ስልጣናትን ምእንቲ ኼፍልጦም፡ **11** ከምቲ ብክርስቶስ የሱስ ጎይታና ዝገበሮ ናይ ዘለኣለም ምኽሩ፡ **12** ሳላ ብክርስቶስ ምእማንና ንሕና ትብዓትን ብእሙንቶ ምእታውን ብእኡ ኣሎና። **13** ስለዚ፡ ክብረትኩም እዩ እሞ፡ በቲ ምእንታኹም ዝበጽሓኒ ጸበባይ ከይትስልክዩ፡ እልምነኩም ኣሎኹ። **14-15** ምእንትዚውን ናብቲ ኣብ ሰማያትን ኣብ ምድርን ዘሎ ኹሉ ወለዶታት ካብኡ ዚስመ ኣቦ ብብርክይ እምብርክኽ ኣሎኹ። **16** ብመንፈስ ኣብቲ ናይ ውሽጢ ሰብ ብሓይሊ ምእንቲ ክትብርትዑ፡ ከምቲ ሃብቲ ክብሩ ኺህበኩም እጽሊ ኣሎኹ። **17** ክርስቶስ ኣብ ልብኹም ብእምነት ምእንቲ ኺሓድር፡ ኣብ ፍቕሪ ሱር ሰዲድኩምን ተሰሪትኩምን፡ **18** ምስ ኩሎም ቅዱሳን ምግፋሑን ምንዋሑን ምዕማቕን ቍመቱን እንታይ ምኃኑ ምስትውግል ክትክእሉ፡ **19** እሞ ነታ ንፍልጠት ሓለፍ እትብላ ፍቕሪ ክርስቶስ ክትፈልጥዋ፡ ክሳብ ኩሉ ምልኣት ኣምላክ ምእንቲ ክትመልኡ፡ እጽሊ ኣሎኹ። **20** ግናኽ ከምቲ ኣባና ዚገብር ሓይሊ፡ ካብቲ ንሕና እንልምኖም እንሓስቦን ዘለና እምብሃ ኣዕዚዙ ኺገብር ዚኸኣሎ፡ **21** ካብ ዘለኣለም ንዘለኣለም ንኹሉ ውሉድ ወለዶታት ኣብታ ማሕበር ክርስቶስ የሱስ ንእኡ ክብሪ ይኹኖ። ኣሜን።

መልእኽቲ ፓውሎስ ናብ ሰብ ኤፌሶን 4

1 ደጊም ኣነ እሱር ብጎይታ፡ ነቲ እተጸዋዕኩምሉ ጽውዓ ብቐዓት ኳንኩም ክትመላለሱ እምዕደኩም ኣሎኹ። **2** ብትሕትና ዘበለን ብለውሃትን ብህድኣትን ንሓድሕድኩም ብፍቕሪ እናተጻወርኩም፡ **3** ነቲ ሕብረት መንፈስ ብማእሰር ሰላም ጌርኩም ክትሕልውዎ፡ ተጋደሉ። **4** ከምቲ ብሓንቲ ተስፋ ጽውዓኹም እተጸዋዕኩም ድማ፡ ሓደ ስጋን ሓደ መንፈስን እዩ፡ **5** ሓደ ጎይታ፡ ሓንቲ እምነት፡ ሓንቲ ጥምቀት፡ **6** እቲ ልዕሊ ኹሉን ብኹሉን ኣብ ኩሉን ዘሎ ሓደ ኣምላክን ኣቦ ኹሉን ንሱ እዩ። **7** ግናኽ ብመስፈር ውህበት ክርስቶስ ንነፍሲ ወከፍና ጸጋ ተውሂቡ እዩ። **8** ስለዚ ክኣ፡ ናብ ላዕሊ ምስ ደየበ፡ ምርኮ ማረኽ ንሱብውን ውህበት ሀበ፡ ይብል። **9** እዚ፡ ደየበ፡ ዚብል ግና፡ ናብቲ መግሙቕ ክፍሊ

ምድሪውን ምውራዱ እንተ ዘይከብድኑስ፡ እንታይ ማለት እዩ፡ **10** እቲ ዝወረደ፡ ንኹሊ ምእንቲ ኪመልእ፡ ልዕሊ ኹሊ ሰማያት ዝደየበውን ንሱ እዩ። **11-13** ኩላትና ናብ ሕብረት እምነት፡ ናብ ፍልጠት ወዲ ኣምላኽ፡ ናብ እኹል ሰብኣይ፡ ናብ ልክዕ ምልኣት ብጽሕፍ ክርስቶስ ክሳብ እንበጽሕ፡ እቶም ቅዱሳን ነቲ ግብሪ ኣገልግሎት ንምህናጽ ስጋ ክርስቶስ ምሉኣት ምእንቲ ኪኹኑ ኢሎ፡ ንሱ ገሊኦም ሃዋርያት ገሊኦም ድማ ነብያት፡ ገሊኦም ከኣ ወንጌላውያን፡ ገሊኦምውን ንሶትን መምህራንን ኪኹኑ ሀበ። **14** ድሕሪ ሕጂ ንሕና በቲ ካብቲ ብምጥባር ሰብን ንምፍሓስ ስሕተት ዚኸውን ተንኮልን ዚመጽእ ናይ ትምህርቲ ኹሊ ንፋስ ንየው ነጀው እንድፋእን እንክብከብን ቈልፁ ምእንቲ ኸይንኸውንሲ፡ **15** ብፍቕሪ ንሓቂ እናሰፀብና፡ ናብቲ ርእሲ ዝኹነ ክርስቶስ ንዕበ። **16** ብዘሎ እቲ ስጋ ብደገፍ እቲ መመላገቢኡ እናተታሓሐዘን እናተኣሳሰረን፡ ብምጠን እቲ ነንኸፍሉ እተመደበሉ ግብሪ ብፍቕሪ ምእንቲ ኪህነጽሲ፡ ካብ ክርስቶስ እዩ ምዕባዩ ዚረክብ። **17** እምብኣርሲ ኸምቲ ኣህዛብ ብናይ ከንቱ ሓሳባት ዚመላለስዎ ኸይትመላለሱ፡ እዚ እብል ብጎይታውን እምስክር ኣሎኹ። **18** ንሳቶም፡ ብሰሪ ትሪ ልቦም ብሰሪ እቲ ኣባታቶም ዘሎ ድንቁርናን ኣእምሮኦም ጸልሚቱ፡ ካብ ህይወት ኣምላኽ ርሒቆም፡ **19** ድንዙዛት ከይኖምውን ብስሪ፤ ርክሰት ዘበለ ንምግባር ናብ ዕብዳን ተለቁ። **20** ንስካትኩም ግና ንክርስቶስ ከምዚ ጌርኩም ኣይተመህርኩምዎን። **21** እታ ሓቂ ኣብ የሱስ ከም ዘላ ሰሚዕኩምዎን ኣብኡ ተምሂርኩምዎን እንተ ኃንኩምሲ፡ **22** ነቲ ቐደም እተመላለስኩምሉ፡ ብትምኒት ስሕተት ዚጠፍእ ኣረጊት ሰብ ቀንጢጥኩም፡ **23** በቲ ናይ ኣእምሮኹም መንፈስ ክትሕደሱ እሞ፡ **24** እቲ ብናይ ሓቂ ጽድቅን ቅድስናን ብመልክዕ ኣምላኽ እተፈጥረ ሓድሽ ሰብ ልበሱ። **25** ስለዚ ኸኣ ንሓሶት ንየው በልዎ፡ ኣካል ሓድሕድ ኢና እሞ፡ ነፍሲ ወከፍ ምስ ብጻዩ ሓቂ ተዛረቡ። **26** ከብርዩ ሓጢኣት ከኣ ኣይትግበሩ። ኣብቲ ኹራኩም ጸሓይ ኣይትዕረብኩም። **27** ንድያብሎስ ከኣ ስፍራ ኣይትሀብዎ። **28** እቲ ዝሰረቐ፡ ነቲ ስኡን ዜማቕሎ ምእንቲ ኪህልዎስ፡ ጽቡቕ እናገበረ ደኣ በእዳዉ ይጽዕር እምበር፡ ደጊምሲ ኣይስረቐ። **29** እቲ ንሰማዕቱ ንበረኸት ዚኸውን፡ ንምህናጽውን ዜድሊ ሰናይ ዘበለ ዘረባ ደኣ ተዛረቡ እምበር፡ ዘይጠቅም ዘረባስ ካብ ኣፍኩም

አይውጃለ። 30 ነቲ ንመዓልቲ ምድሓን እተሐተምኩምሉ ናይ ኣምላኽ መንፈስ ቅዱስ ኣይተገህይዎ። 31 ብዘሎ መሪርን ነድርን ኩራን ታዕታዕን ጸርፍን ምስ ኩሉ ኸፍኣት ዘበለ ኻባኻትኩም ይርሐኹ። 32 ግናኽ ከምቲ ኣምላኽ ብክርስቶስ ይቐረ ዝበለልኩም፡ ንሓድሕድኩም ተላዋህትን ተዳናገጽትን ኳንኩም፡ ይቐረ ተባሃህሉ።

መልእኽቲ ፓውሎስ ናብ ሰብ ኤፌሶን 5

1 ደጊም ከም ፍቁራት ውሉድ ሰዓብቲ ኣምላኽ ኩኑ። 2 ከምቲ ክርስቶስ ዘፍቀረኩም፡ ነፍሱውን መባእን መስዋእትን ገይሩ ንኣምላኽ ንምዑዝ ጨና ነጃና ዘሕለፈ፡ ከምኡ ብፍቕሪ ተመላለሱ። 3 ከምቲ ንቕዱሳን ዚግብኡም ምስጋና ደኣ እምበር፡ ምንዝርናን ኩሉ ርኽሰትን ወይስ ስስዔ ከቶ ኣይሰማዕኩም። 4 ዜሕፍር ወይስ ዘረባ ዕሽነት ወይስ ዘይግባእ ዋዛውን ኣይሰማዕኩም። 5 ኣመንዝራ ዘበለ፡ ወይ ርኽብ፡ ወይ ስስዑ፡ ንሱ ድማ መምለኽ ጣኦት፡ ኣብ መንግስቲ ክርስቶስን ኣምላኽን ርስቲ ኸም ዜብሉ ትፈልጡ ኣሎኹም። 6 ብሰሪ እዚ ኣብቶም ደቂ ዘይምእዛዝ ቊጥዓ ኣምላኽ ይወርድ እዩ እሞ፡ ሓደ እኳ ብኸንቱ ዘረባ ኣየስሕትኩም። 7 እምብኣርሲ ምሳታቶም ሕብረት ኣይህሉኹም። 8-10 ፍረ ብርሃን ብሰናይ ዘበለን ብጽድቅን ብሓቅን እዩ፡ ቀደም ጸልማት ኔርኩም ኢኹም እሞ፡ ብጐይታ ግና ሕጂ ብርሃን ኢኹም፡ ንጐይታ ዜሓገሩ እናመርመርኩም፡ ከም ደቂ ብርሃን ኳንኩም ተመላለሱ። 11 ግንሕዎም ደኣ እምበር፡ ነቲ ፍረ ዜብሉ ግብሪ ጸልማትሲ ኣይትሕበርዎ። 12 እቲ ብኣታቶም ብሕቡእ ዚግበር ንምዝራቡ እኳ ነውሪ እዩ። 13 ግናከ እቲ ግሁድ ዘበለ፡ ንሱ ብርሃን እዩ እሞ፡ ኩሉ ዚግናሕ ዘበለ ቦቲ ብርሃን ይገሀድ እዩ። 14 ስለዚ ኸኣ፡ ኣታ ደቂስካ ዘሎኻ፡ ንቻሕ እሞ ካብ ምወታት ተንሰእ፡ ክርስቶስ ከኣ ኬብርህልካ እዩ፡ ይብል። 15-16 እምብኣርሲ ቐንያቱ ኸፉእ እዩ እሞ፡ ጊዜ ዐዲግኩም፡ ከም ለባማት እምበር፡ ከም ዓያሱ ዘይኩን ኸመይ ብትንቃቐ ኸም እትመላለሱ፡ ተመልከቱ። 17 ምእንተዚ እቲ ፍቓድ ጐይታ እንታይ ምኳኑ ኣስተውዕሉ እምበር፡ ዓያሱ ኣይትኹኑ። 18-19 ዝርገት ኣለዎ እሞ፡ ብወይኒ ኣይትስከሩ። ግናኽ ብመዝሙርን ምስጋናን ብመንፈሳዊ ቐኔን

ብልብኹም ንጎይታ እናተቐኚኹም ሉን እናደረስኩሉን ንሓድሕድኩም እናተዛራረብኩምን፡ መንፈስ ይምላእኩም። **20** ንኣምላኽን ነቦን ኸሉ ነገር ብስም ጎይታና የሱስ ክርስቶስ ኩሉ ሳዕ እናኣመስገንኩምዎ፡ **21** ንሓድሕድኩም ብፍርሃት ክርስቶስ እዙዛት ኩኑ። **22-23** ከምቲ ክርስቶስ ርእሲ ማሕበሩ ዝኾነ፡ ንሱ ምድሓን ስጋኡ ኸኣ እዩ፡ ሰብኣይ ከኣ ርእሲ ሰበይቱ እዩ እሞ፡ ኣትን ኣንስቲ፡ ከም ንጎይታ ጌርክን ንሰብኡትክን ተኣዘዛኦም። **24** ከምቲ እታ ማሕበር ንክርስቶስ እትእዘዞ፡ ከምኡ ድማ ኣንስቲ ንሰብኡትን ብኸሉ ይተኣዘዛኦም። **25-27** ከምቲ ክርስቶስ ንማሕበሩ ዘፍቀራ፡ ኣቱም ሰብኡት፡ ኣንስትኹም ኣፍቅሩ። ክርስቶስ ብቻሉ ገይሩ ብምሕጻብ ማይ ምስ ኣጽረዖ ምእንቲ ኪቐድሳ፡ ርስሓት ወይስ ዕጣር ወይስ ገለ ነዚ ዚመስል ዜብላ፡ ብዘይ መንቅብ ቅድስትን ክብርትን ማሕበር ገይሩ ንእኡ ምእንቲ ኬቐውማ ኢሉ፡ ርእሱ በጃኣ ሀበ። **28** ሰብኡትውን ከምእሪ፡ ነተን ኣንስቶም ከም ስጋኦም ገይሮ ኬፍቅርዎን ይብኦም እዩ። **29-30** ሰብ ንስጋኡ ይምግቦን ይካናኸኖን እምበር፡ ሓደ እኳ ዚጸልኦ የልቦን። ኣካላት ስጋኡ ስለ ዝኾንና፡ ክርስቶስ ከምኡ ንማሕበሩ ይካናኸኖ ኣሎ። **31** ስለዚ ሰብኣይ ኣቦኡን ኣዲኡን ሓዲጉ ምስ ሰበይቱ ይለግብ፡ ክልቲኦምውን ሓደ ስጋ እዮም ዚኾኑ። **32** እዚ ምስጢር እዚ ዓብዪ እዩ፡ ኣነ ግና ብናይ ክርስቶስን ማሕበሩን እብሎ ኣሎኹ። **33** ንስኻትኩምውን ከምኡ ነፍሲ ወከፍኩም ነታ ሰበይቱ ኸም ነፍሱ ገይሩ የፍቅራ፡ እታ ሰበይቲውን ንሰብኣያ ትፍርሀዮ።

መልእኽቲ ፓውሎስ ናብ ሰብ ኤፌሶን 6

1 ኣቱም ውሉድ፡ እዚ ንቅኑዕ እዩ እሞ፡ ንወለድኹም ብጎይታ ተኣዘዘዎም። **2** ኣቦኻን ኣዴኻን ኣኸብር፡ **3** ጽቡቕ ኪኾነልካ፡ ኣብ ምድሪውን ዕድሜኻ ኪነውሕ፡ እዚ ተስፋ ዘለዎ ቐዳማይ ትእዛዝ እዩ። **4** ኣቱም ኣቦታትውን፡ ነቶም ውሉድኩም ብናይ ጎይታ ተግሳጽን ምዕዶን ደኣ ኣዕብይዎም እምበር፡ ኣይተኸርይዎም። **5** ኣቱም ግዙኣት፡ ነቶም ብስጋ ጎይተትኩምሲ ብፍርሃትን ብምንቅጥቃጥን፡ ብገርህነት ልብኹም ከም ንክርስቶስ ጌርኩም፡ ተኣዘዘዎም። **6** ከም ግዙኣት

ክርስቶስ ኳንኩም ነቲ ፍቓድ ኣምላኽ ካብ ልቢ እትገብርዎ ደኣ እምበር፡
ንሱብ ባህ ከም እተብሉ ብገጽርኤ ኣይከኑን። **7** ንሱብ ዘይከኑን ከም
ንጐይታ ጌርኩም ብፍታው ተገዝኡ። **8** ባርያ ኸኔ ጭዋ ኸኔ፡ ነፍሲ
ወከፍ ሰናይ ዝገበረ ኸኔ ጐይታ ኸም ዚቐበሎ፡ ፍለጡ። **9** ኣቲም
ጐይተትውን፡ ከምኡ ግበሩሎም፡ እቲ ጐይታኦምን ጐይታኹምን ኣብ
ሰማይ ምህላወ እሞ ኣብኡ ኣድልዎ ገጽ ከም ዜልቦ ፈሊጥኩም፡
ምፍርራህ ሕደጉ። **10** ብዝተረፈስ፡ ኣሕዋተየ፡ ብጐይታን ብጽንዓት
ኣይሉን በርትዑ። **11-12** እቲ ቐልስና ምስ ሕልቅነትን ስልጣናትን ምስ
ናይ ጸልማት ገዛእቲ ዓለምን ምስ መናፍስቲ እከይን ኣብ ሰማያት እዩ
እምበር፡ ምስ ስጋን ደምን ኣይከኑን እሞ፡ ንፍሕሶ ሰይጣን ምቕዋሙ
ምእንቲ ኸትክእሉስ፡ ኩሉ ኣጽዋር ኣምላኽ ልበሱ። **13** ስለዚ በታ
እከይቲ መዓልቲ ምቕዋም ምእንቲ ኸትክእሉ፡ ኩሉ ምስ
ኣስለጥኩምውን ደው ክትብሉስ፡ ብዘሎ ኣጽዋር ኣምላኽ ኣልዕሉ። **14**
ደጊም ሕቓኹም ብኣቂ ተዐጢቐኩም ድርዒ ጽድቂውን ተኸዲንኩም
ቁሙ። **15** ነቲ ናይ ወንጌል ሰላም ምድላው ኣብ ኣእጋርኩም ከም ኣሳእን
ኣእቲኹም ደው በሉ። **16** ምስናይ እዚ ኸኡ ነቲ ናይቲ ኸፉእ ርሱን
መንትግ ዘበለ ኸተጥፍኡሉ እትኸእሉ ዋልታ እምነት ኣልዕሉ። **17** ናይ
ምድሓን ቍራዕ ርእሲ ኣእትዉ፡ ናይ መንፈስ ሰይፊውን፡ ማለት ቃል
ኣምላኽ፡ ሐዙ። **18** ብኸኡ ጸሎትን ልማኖን ኩሉ ሳዕ ብመንፈስ
እናጸሌኹም እሞ፡ ምስናይ እዚውን ብኸኡ እናተጸመምኩም፡ ስለ
ኸኡም ቕዱሳን ብጸሎት ንቐሑ። **19** ምእንታይውን፡ ኣፈይ ምስ
ከፈትኩስ፡ ነቲ ምስጢር ወንጌል ብትብዓት ክነግር ቃል ኪውሀበኒ። **20**
ብዛዕባኡ ብመቐሕ እተኣሰርኩ ልኡኽ እየ እሞ፡ ከም ዚግብኣኒ ኸይኑ
ንምዘራብ ብእኡ ኸተብዕ፡ ጸልዩለይ። **21** ግናኽ ንስኻትኩም ህልዋተይ
ከመይ ከም ዘሎኹ ምእንቲ ኸትፈልጡ፡ ትኪቆስ፡ እቲ ፍቁር ኣወይን
ብጐይታውን እሙን ኣገልጋልን፡ ኩሉ ኪነግረኩም እዩ። **22** ወሬና
ምእንቲ ኸትፈልጡን ልብኹም ኪጸናናዕን እየ ናባኻትኩም
ዝሰደድክዎ። **23** ሰላምን ፍቕርን ምስ እምነት ካብ እግዚአብሄር ኣቦናን
ካብ ጐይታና የሱስ ክርስቶስን ነሕዋት ይኹን። **24** ምስቶም ንጐይታና
የሱስ ክርስቶስ ብዘይሓልፍ ዜፍቕርዎ ኸኡም ጸጋ ይኹን።

መልእክቲ ፓውሎስ ናብ ሰብ ፊልጵስዮስ 1

1 ጳውሎስን ጠሞቴዎስን ባሮት የሱስ ክርስቶስ ናብቶም ኣብ ፊልጵ ብክርስቶስ የሱስ ዘለዉ ኹላቶም ቅዱሳን፡ ምስ ኤጲስቆጶስታን ዲያቆናትን፡ **2** ካብ እግዚአብሔር ኣቦናን ካብ ጎይታና የሱስ ክርስቶስን ጸጋን ሰላምን ምሳኻትኩም ይኹን። **3-4** ብዝዘከርኩኹም ዘበለ ጊዜ ኣብ ኩሉ ጸሎተይ ምእንቲ ኹላትኩም ብሓጎስ ጸሎት እናገበርኩ፡ ኩሉ ሳዕን ኣምላኽይ ኤመስግን ኣሎኹ። **5** ስለቲ ሕብረትኩም ንምስፋሕ ወንጌል ካብታ ቐዳመይቲ መዓልቲ ኸሳዕ ሕጂ፡ **6** እቲ ኣባኻትኩም ሰናይ ግብሪ ዝጀመረ ኸኣ፡ ንሱ ኸሳዕ እታ መዓልቲ የሱስ ክርስቶስ ከም ዚፍጽሞ፡ እዚ ተረዲኤዮ ኣሎኹ። **7** ብመቐውሒይ ኩነ ብናይ ወንጌል ምምጽራይን ምጽናዕን ኩላትኩም ብጸጋ መማቕልተይ ስለ ዝኹንኩም፡ ኣብ ልበይ ስለ ዘሎኹም፡ ምእንቲ ኹላትኩም እዚ ኸሐስብ ቅኑዕ እዩ። **8** ብለውሃት ክርስቶስ የሱስ ንኹላትኩም ከመይ ገይረ ኸም ዝናፍቐኩም፡ ኣምላኽ ምስክረይ እዩ። **9-11** ንኸብሪ ኣምላኽን ምስጋናኡን እቲ ብየሱስ ክርስቶስ ዚርከብ ፍሪ ጽድቂ መሊእኩም፡ ክሳዕ እታ መዓልቲ ክርስቶስ መዓንቀፊ ዜብሎምን ንጹሃትን ምእንቲ ኸትኩኑ፡ እቲ ዚሓይሽ ክትምርምሩ፡ እቲ ፍቕርኹምውን ብፍልጠትን ብምስትውዓል ዘበለ ኹሉን ኣዝዩ እናበዘሐ ኪኸይድ፡ እዚ እልምን ኣሎኹ። **12** ግናኸ፡ ኣሕዋተየ፡ እቲ ዝበጽሓኒ መስራ ንምስፋሕ ወንጌል ኣዝዩ ኸም ዝጠቐመ፡ ክትፈልጡ እደሊ ኣሎኹ። **13** እቲ ማእሰርተይ ብክርስቶስ ምኃኑ ኣብ ብዘሎ ሰፈር ዘብዓኛታትን ኣብ ኩላቶም ካልኦትን ተገልጸ። **14** ዚበዘሐ ካብቶም ኣሕዋት ድማ በቲ ማእሰርተይ ኣብ ጎይታ ጸኒዖም፡ ብዘይ ፍርሃት ቃል ኣምላኽ ንምንጋር ኣዝዮም ደፈሩ። **15** ገሊኦም ብቕንእን ባእስን፡ ገሊኦም ግና ብጽቡቕ ፍቓድ ንክርስቶስ ይሰብክዎ ኣለዉ። **16** እቶም ሓደ ወገን ንጥብቅነት ወንጌል ከም እተመደብኩ ፈሊጦም ብፍቕሪ ይሰብኩ። **17** እቶም ሓደ ወገን ግና ኣብ ርእሲ ማእሰርተይ ጸበባ ኹምጽኡለይ ሐሲቦም፡ ብቕንዕና ዘይኩነስ፡ ብሻራ ንክርስቶስ ይሰብክዎ ኣለዉ። **18** እንታይ ደኣ እዩ፡ እንተ ብምኸንዖት እንተ ብሓቂ፡ ብዝኹነ ኹይኑስ ክርስቶስ ይስበኽ ኣሎ እሞ፡ በዚ እሕጎስ ኣሎኹ ኸሕጎስውን እዩ። **19** እዚ ድማ ብጸሎትኩምን

ብደገፍ መንፈስ የሱስ ክርስቶስን ንምድሓይ ከም ዚኸውን፡ እፈልጥ ኣሎኹ። 20-21 ንኣይ ህይወተይ ክርስቶስ እዩ፡ ሙማትውን ረብሓይ እዩ እሞ፡ ከምቲ ሃረርታይን ተስፋይን ብገለ ኸይሓፍር፡ ከምቲ ኹሊ ሳዕ ሕጂውን ብትብዓት ደኣ፡ ብህይወት እንተ ኹይነ ወይስ ብሞት፡ ክርስቶስ ብስጋይ ኪኸብር እዩ። 22 እቲ ብስጋ ምንባረይ፡ እዚ ፍረ ዕዮይ እንተ ኹይነ፡ ኣየናይ ከም ዝሓሪ፡ ኣይፈልጥን እዩ። 23 በዘን ክልተ እዚ ኣተን እጭነቕ ኣሎኹ፡ ንኣይ ኣዝዩ ዚሓይሽ እዩ እሞ፡ ክፋኖ ምስ ክርስቶስውን ክነብር ሃረርታ ኣሎኒ። 24 ግናኸ እቲ ብስጋ ምጽናሕ ምእንታኻትኩም ኣዝዩ ዜድሊ እዩ። 25-26 ከም ብሓድሽ ናባኻትኩም ብምምላሳይ እቲ ትምክሕትኹም ብክርስቶስ የሱስ ኣባይ ምእንቲ ኸባዝዝ፡ እዚ ድማ ንናይ እምነትኩም ምዕባይን ሓጎስን ከም ዝጸንሕ ተረዲኤ፡ ምስ ኩላትኩም ከኣ ከም ዝነብር፡ እፈልጥ ኣሎኹ። 27-28 ካብቶም ተጻረርቲ ብሓደ ነገር እኳ ኸይሰምበድኩም፡ እዚ ንኣታቶም ንጥፍኣት፡ ንኣኻትኩም ግና ንምድሓን ምልክት እዩ፡ እዚ ኸኣ ካብ ኣምላኽ እዩ፡ መጺኤ ኸርእየኩም እንተ ኹይነ ወይስ ከየሎኹ፡ ስለ እምነት ወንጌል ብሓንቲ ነፍሲ ምሳይ እናተጋደልኩም፡ ብሓደ መንፈስ ቀጥ ኢልኩም ከም እትቈሙ ምእንቲ ኸሰምዕ፡ ሓንተስ ንብረትኩም ንወንጌል ክርስቶስ ዚበቅዕ ጥራይ ይኹን። 29-30 እቲ ኣባይ ዝርኤኹምዎ ሕጂውን ኣባይ እትሰምዕዎ ዘሎኹም ገድሊ፡ ከምኡ ዝበለ እናበጽሓኩም፡ ሳላ ክርስቶስ ምእንታኡ መከራ ድማ ክትጸግብ እምበር፡ ብእኡ ኸትኣምኑ ጥራይ ኣይከውንን ጸጋ ተውሂቡኩም ዘሎ።

መልእኽቲ ፓውሎስ ናብ ሰብ ፊልጵስዩስ 2

1 እምብኣርሲ ገለ ምጽንናዕ ብክርስቶስ፡ ወይስ ገለ ደበሳ ናይ ፍቕሪ፡ ወይስ ገለ ሕብረት መንፈስ፡ ወይስ ገለ ምሕረትን ድንጋጽን እንተሎ፡ 2 ብሓንቲ ሓሳብ ብምጻንኩም፡ ብሓንቲ ፍቕሪ ብምህላውኩም፡ ብሓንቲ ነፍሲ ኃንኩም ሓደ ብምሕሳብኩም ሓጎስይ መልኡ። 3 ሓንቲ እኳ ንርእሳይ ይጥዐመኒ ብምባል ወይስ ንውዳሴ ኸንቱ ኣይትግበሩ፡ ብትሕትና ግና እቲ ሓደ ነቲ ሓደ ኻብ ርእሱ ኣብሊጹ ይርኣዮ። 4 ነፍሲ ወከፍ ንብጻዩ ድማ እምበር፡ ነፍሲ ወከፍ ንርእሱ ዚሓሸ ኣይጠምት። 5

እቲ ኣብ ክርስቶስ የሱስ ዝነበረ ሓሳብ ኣባኻትኩም ውን ይህሉኹም። **6**
ንሱ ብመልክዕ ኣምላኽ ክነሱ፡ ነቲ ማዕረ ኣምላኽ ምዃኑ ኸም ምምንዛዕ
ኣይረአዮን። **7** መልክዕ ባርያ ወሲዱ ርእሱ ኣሕሰረ፡ ሰብውን መሰለ፡
ብንብረቱ ኸም ሰብ ኩይኑ ተረኸበ። **8** ርእሱ ኸሳዕ ሞት ኣትሐተ፡ ክሳዕ
ሞት ኣብ መስቀል እብኳ ደኣ ተኣዘዘ። **9-11** ስለዚ ኸኣ ኣብ ሰማያትን
ኣብ ምድርን ኣብ ትሕቲ ምድርን ዘሎ ኸኣሉ ብርኪ ብስም የሱስ ምእንቲ
ኺምብርከኽ፡ ልሳን ዘበለውን ንኸብሪ እግዚኣብሄር ኣቦ ኢሉ የሱስ
ክርስቶስ ጎይታ ምዃኑ ኺእመን እዩ ኣምላኽ ናብ ልዕሊ ኸኣሉ ልዕል
ዘበሎ፡ ካብ ኸኣሉ ስም ልዕል ዝበለ ስምውን ዝሆሶ። **12-13** ደጊም፡ ኣቲም
ፍቁራተይ፡ እቲ ምእንቲ ጽቡቕ ፍቓዱ ኢሉ፡ ኣባኻትኩም ድሌትን
ግብርን ዚገብርሲ ኣምላኽ እዩ እሞ፡ ከየሎኹ ግዳ እቲ ዚበዝሕ እምበር፡
ከሎኹ ጥራይ ዘይኩነ፡ ከምቲ ኸኣሉ ሳዕ እተኣዘዘኩም፡ ብፍርሃትን
ራዕድን ንምድሓንኩም ፈጽሙ። **14-16** ንኸንቱ ኸም ዘይጎየኹ ወይስ
ንኸንቱ ኸም ዘይጸወርኩ፡ ነቲ ቃል ህይወት ሓዘኩም በታ መዓልቲ
ክርስቶስ ንትምክሕተይ ምእንቲ ኸትኩኑ፡ ኣብ ማእከል እዚ ቄናንን
ጠዋይን ወለዶ እዚ መንቅብ ዜብሎምን ግሩሃትን ሕፍቲ ዜብሎም
ውሉድ ኣምላኽ ኳንኩም፡ ከም ብርሃናት ኣብ ዓለም እትበርሁ ምእንቲ
ኸትኩኑ፡ ንኸኣሉ ብዘይምጉርም ራምን ብዘይውልውልን ግበርዎ። **17**
ግናኽ ኣብቲ ናይ እምነትኩም መስዋእትን ኣገልግሎትን እንተ
ተሰዋእኩ፡ ባህ ይብለኒ፡ ምስ ኸኣትኩም ውን እሕጎስ ኣሎኹ። **18**
ንስኻትኩም ድማ ከምኡ ባህ በሉ ምሳይውን ተሓጎሱ። **19-20** ብናይ
ህልዋትኩም ከምታ ነፍሳይ ሐሲብ ብንጹህ ልቢ ዚሓሊ ሓደ እኳ የልቦን
እሞ፡ ኣነ ብዛዕባኹም ፈሊጠ ምእንቲ ባህ ኪብለኒ፡ ቀልጠፈ
ንጠሞቴዎስ ክልእከልኩም፡ ብጎይታና የሱስ ተስፋ እገብር ኣሎኹ። **21**
ኸኣቶም ነናይ ርእሶም እዮም ዚደልዩ፡ ነቲ ናይ የሱስ ክርስቶስ
ኣይኩነን። **22** ግናኽ ውሉድ ነቦኡ ኸም ዜገልግል፡ ንሱውን ምሳይ
ንወንጌል ብምግልጋሉ ፍቱን ምዃኑ ትፈልጡ ኢኹም። **23** እምብኣርሲ
ኣባይ ከመይ ከም ዚኸውን ምስ ርኤኹ፡ ቀልጠፈ ንእኡ ኸሰደልኩም
ተስፋ እገብር ኣሎኹ። **24** ኣነ ባዕለይውን ቀልጠፈ ኸም ዝመጽእ፡
ብጎይታ እእመን ኣሎኹ። **25-26** ንኤጵፍሮዲጦስ፡ ሓወይን
መዓይይተይን መተዓቕይተይን ልኡኸኩምን፡ ኣነ ብዝደሌዮ

አገልጋልን ግና፡ ንኹላትኩም ስለ ዝናፈቅን ምሕማሙ ብምስማዕኩም ስለ ዝገብሮን፡ ናባኻትኩም ክሰዶ ብግዲ ኸኸነኒ። 27 ሐሚሙስ ብሓቂ ንሞት ቀሪቡ ነይሩ፡ ግናኸ፡ አምላኽ ምሒርዎ ሓዘን ኣብ ልዕሊ ሓዘን ምእንቲ ኸይውሰኸኒ ንኣይ ድማ እዩ እምበር፡ ንእኡ ጥራይ ኣይከከንን። 28 ስለዚ፡ ምስ ርኤኹምዎ ኸም ብሓድሽ ምእንቲ ኸትሕጎሱ፡ ኣነውን፡ እቲ ሓዘነይ ምእንቲ ኪቐልል፡ ቀልጢፊ ሰደድክዎ። 29-30 ደጊም ንሱ እቲ ኸባኻትኩም ዝገብሮኒ ኣገልግሎት ምእንቲ ኸኪምልእ፡ ነፍሱ ቐቢጹ ምእንቲ ዕዮ ክርስቶስ ክሳዕ ሞት ቀሪቡ ነይሩ እዩ እሞ፡ ብኹሉ ሓጎስ ብጎይታ ተቐበልዎ፡ ነዞም ከምዚኣቶም ዘመሰሉ ኣኸብርዎም።

መልእኽቲ ፓውሎስ ናብ ሰብ ፊልጵስዮስ 3

1 ብዝተረፈ፡ ኣሕዋተየ፡ ብጎይታ ባህ ይበልኩም። እዚ መሊሰ ንምጽሓፍ ንኣይ ጭንቂ ነገር ኣይከከንን፡ ንኣኻትኩም ግና ንጽንዓትኩም እዩ። 2 ካብ ኣኸላባት ተጠንቀቐ፡ ካብ እኩያት ዓየይቲ ተጠንቀቐ፡ ካብ ምቑርራጽ ተጠንቀቐ። 3 ንሕና ንኣምላኽ ብመንፈስ እነገልግሎ፡ ብየሱስ ክርስቶስ ተመኪሕናውን ብስጋ ዘይንእመን ግዝረት ንሕና ኢና፡ 4 ብስጋ እኳ ዝእመነሉ ዘሎኒ ኸነሰይ፡ ንሓደ ኸልእ ብስጋ ዚእመነሉ ዘለዎ እንተ መሰሎ፡ ኣነ ግዳ ዝበለጸ ኣሎኒ። 5 ኣነ ብሳምነይቲ መዓልቲ እተገዘርኩ፡ ካብ ዓሌት እስራኤል፡ ካብ ነገድ ብንያም፡ እብራዊ ኸብ እብራውያን፡ ብሕጊ ፈሪሳዊ፡ 6 ብቐንኣት ስንጉ ማሕበር፡ ብጽድቂ ሕጊውን መንቅብ ዜብለይ እየ። 7 እዚ ንኣይ ረብሓ ዝነበረ ግና ስለ ክርስቶስ ኢሉ ኸም ወጽዓ ቐጸርክዎ። 8-9 ኣየን እሞ፡ ብእምነት ክርስቶስ እቲ ብእምነት ካብ ኣምላኽ ዚርከብ ጽድቂ እምበር፡ እቲ ብሕጊ ዚመጽእ ጽድቀይ ሓዘ ኣይከከንን፡ ንክርስቶስ ምእንቲ ኸረብሕ ብእኡውን ክርከብ፡ ብሓቂ ስለ እቲ ብሉጽ ፍልጠት ክርስቶስ የሱስ ጎይታይ ኢሉ፡ ስለኡ እዚ ኹሉ እተወጸዕኩ፡ ኩሉ ኸም ወጽዓ እቐጽሮ፡ ከም ጎሓፍ እቐጽሮ ኣሎኹ። 10-11 ብዝኸኸነ ኸይኮ ናብ ትንሳኤ ምወታት እንተ ኣርከብኩ ኢሉ፡ ብሞቱ እናመሰልክዎ፡ ንእኡን ሓይሊ ትንሳኤኡን ሕብረት መከራኡን ምእንቲ ኸፈልጥ፡ ኩሉ ኸም ወጽዓ እቐጽሮ ኣሎኹ። 12 ኣነ ነቲ ንእኡ ክኸውን ብክርስቶስ የሱስ እተረኸብኩ

ምእንቲ ኸረኸቦ፡ ንቐድሚት እደፍእ ኣሎኹ እምበር፡ ቅድሚ ሕጂ ኸም
ዝረኸብክዎ ወይስ ቅድሚ ሕጂ ፍጹም ከም ዝኸኸንኩ ኣይከኸንን። 13
ኣሕዋተየ፡ ኣነ ብርእሳይ ከም ዝረኸብክዎ ኣይመስለንን ኣሎ። ሓደ ነገር
ደኣ ኣሎኒ፡ ኣብ ድሕረይ ዘሎ እናረሳዕኩ፡ ነቲ ኣብ ቅድመይ ዘሎ
እናተመጣጠርኩ፡ 14 ናብቲ ሕንጽጽ ዕላማ ኣቢለ፡ ናብቲ ዓስቢ ዓወት
ናይ ላዕሊ ጽውዓ ኣምላኽ ብክርስቶስ የሱስ እጎዩ ኣሎኹ። 15
እምብኣርሲ ፍጹማት ዘበልና ኸሩልና እዚ ንሕሰብ ብገለ ነገር ሓሳብኩም
ንበይኑ እንተ ኸይኑ ድማ፡ ንእኩውን ኣምላኽ ኪገልጸልኩም እዩ። 16
እዚ ጥራይ፡ በቲ ዝበጸሕናዮ መጠን ብሓደ መገዲ ንመላለስ። 17
ኣሕዋተየ፡ ንኣይ ምሰሉ፡ ከምቲ ንሕና ኣርኣያ ዝኸኸንናኩም፡ ኣብቶም
ከምኡ ኢሎም ዚመላለሱ ኣስተብህሉ። 18 ከምቲ ብዛዕባኦም ብዙሕ ሳዕ
ዝበልክኹም፡ ሕጂውን እናበኹኹ እብል ኣሎኹ፡ ብዙሓትሲ ጸላእቲ
መስቀል ክርስቶስ ከይኖም ይመላለሱ እዮም። 19 መወዳእታኦም
ጥፍኣት እዩ፡ ኣምላኽም ከብዶም እዩ፡ ክብረቶምውን ኣብ ነውሮም እዩ፡
ሓሳቦም ከኣ ናይ ምድሪ እዩ። 20 ንሕና ግና ሃገርና ኣብ ሰማያት እያ፡
ካብኣውን መድሓኒ፡ ንሱ ጎይታና የሱስ ክርስቶስ፡ ንጽብ ኣሎና። 21 ንሱ
በቲ ንኸሩሉ ኸመልከሉ ዚከኣሎ ሓይሊ ነቲ ኸቡር ስጋኡ ምእንቲ
ኸመስል፡ ነዚ ናይ ውርደት ስጋና ኸልውጦ እዩ።

መልእኽቲ ፓውሎስ ናብ ሰብ ፊልጵስዮስ 4

1 እምብኣርሲ፡ ኣቱም ኣነ ዘፍቅረኩምን ዝናፍቐኩምን፡ ሓጎሰይን
ኣኸሊለይን፡ ፍቁራት ኣሕዋተይ፡ ከምዚ ኻንኩም ብጎይታ ጽንዑ። 2
ሓሳብን ንጎይታ ሓንቲ ኸትከውን፡ ንኤዎድያ እምዕድ፡ ንስንጥኬውን
እምዕድ ኣሎኹ። 3 እወ፡ እታ እሙን ሲሲጎስ፡ ንኣኻውን ክትድግፈን
እልምነካ ኣሎኹ። ንሳተን ምስ ቅሌምንጦስን ምስቶም ስሞም ኣብ
መጽሓፍ ህይወት እተጸሕፈ ኻልኣት መዓይይተይን ምሳይ ብወንጌል
ዝጸዕራ እየን። 4 ብጎይታ ኸሩሉ ሳዕ ተሓጎሱ፡ ደጊመ፡ ተሓጎሱ፡ እብል
ኣሎኹ። 5 እቲ ለውሃትኩም ኣብ ኩሉ ሰብ ይፈለጥ፡ እግዚኣብሄር ቀረባ
እዩ። 6 ድሌትኩም ዘበለስ ብጸሎትን ልማኖን ምስናይ ምስጋና ኣብ
ኣምላኽ ይፈለጥ እምበር፡ ብገለ እኳ ኣይትጨነቁ። 7 እቲ ኻብ ኩሉ

አእምሮ ዚበልጽ ሰላም አምላክ ድማ ንልብኹምን ሓሳብኹምን
ብክርስቶስ የሱስ ኪሕልዎ እዩ። **8** ብዝተረፈሰ፡ አሕዋተየ፡ ሓቂ ዘበለ፡
ርዝነት ዘለዎ ዘበለ፡ ቅኑዕ ዘበለ፡ ንጹህ ዘበለ፡ ተፈታዊ ዘበለ፡ ጽቡቕ ወረ
ዘለዎ ዘበለ፡ ገለ ደግነት እንተ ኹይኑ፡ ገለ ንእድውን እንተ ኹይኑ፡
ብእኡ ሕሰቡ። **9** ነቲ ኻባይ እተመሀርኩምዎን እተቐበልኩምዎን
ዝሰማዕኩምዎን አባይውን ዝርኤኹምዎን እዚ ግበርዎ እሞ አምላክ
ሰላም ምላኻትኩም ኪኸውን እዩ። **10** ደጊምሲ ኸትሕስቡለይ ሓድሽ
ህይወት ሕጂ ስለ ዝረኽብኩም፡ ብጎይታ ብዙሕ እሕጎስ አሎኹ፡
ዘይሰለጠኩም ደኣ ኹይኑ እምበር፡ ቀደም ከኣ ሕሲብኩም ኔርኩም። **11**
አነስ በቲ ዘሎኒ ይኣኸለኒ ምባል ተምሂረ እየ እሞ፡ ስኢነ ስለ ዘሎኹ
አይኩንኩን እዚ ዝብሎ ዘሎኹ። **12** ትሕት ምባል እፈልጥ፡ ሕልፍን
ትርፍን እፈልጥ እየ። ጽጋብን ጥሜትን ምስ ትርፉ ምህላውን ስእነትን፡
አብ ኩሉን ብኹሉን ልሙድ እዩ። **13** በቲ ሓይሊ ዚህበኒ ንኹሉ
እኸእሎ እየ። **14** አብቲ ጸበባይ ብምሕባርኩም ግና ጽቡቕ ገበርኩም። **15**
አቲም ሰብ ፊልጲ፡ በቲ ናይ ወንጌል መጀመርታ ኻብ መቐደንያ ምስ
ወጻእኩ፡ ብጀካኻትኩም ጥራይ ካብ ማሕበር ብናይ ምሃብን ንውሳድን
ሓደ እኳ ምሳይ ከም ዘይሕበረ፡ ንስኻትኩም ባዕላትኩም ትፈልጡ
ኢኹም። **16** አብ ተሰሎንቄውን ሓደ ጊዜን ካልኣይ ጊዜን ዜድልየኒ
ሰዲድኩምለይ። **17** አነስ እቲ ፍረ ንኣኻትኩም ኪበዝሓልኩም ኢለ እየ
እምበር፡ ውህበትኩም ደልየ አይኩንኩን። **18** ሕጂ ግና ኩሉ አሎኒ፡ ምስ
ትርፉውን አሎኒ። እቲ ኻባኻትኩም ብኢድ ኤጳፍሮዲጦስ ዝመጸ ምዑዝ
ሽታ፡ ስሙር ንአምላክ ዜሕጉስ መስዋእቲ፡ ምስ ተቐበልኩ ድማ፡
መሊኤ አሎኹ። **19** አምላኽይ ከኣ፡ ከምቲ መጠን ሃብቲ ብኸብሪ
ብክርስቶስ የሱስ ገይሩ፡ ድሌትኩም ዘበለ ኸመልኣልኩም እዩ። **20**
ግናኸ ንአምላኽናን አቦናን ንዘለኣለም ኣለም ክብሪ ይኹኖ። አሜን። **21**
ነቶም ብክርስቶስ የሱስ ቅዱሳን ንነፍሲ ወከፎም ሰላም በልዎም። እቶም
ምሳይ ዘለዉ አሕዋትውን ሰላም ይብሉኹም ኣለዉ። **22** ኩሎም እቶም
ቅዱሳን፡ ምናዳ እቶም ካብ ቤት ቄሳር ዘበሉ፡ ሰላም ይብሉኹም ኣለዉ።
23 ጸጋ ጎይታና የሱስ ክርስቶስ ምስ መንፈስኩም ይኹን። አሜን።

መልእክቲ ፓውሎስ ናብ ሰብ ቆላስይስ 1

1 ጳውሎስ፡ ብፍቓድ ኣምላኽ ሃዋርያ የሱስ ክርስቶስ፡ ጢሞቴዎስ ሓውናውን፡ 2 ነቶም ኣብ ቈሌሴ ዘለዉ ቅዱሳንን ብክርስቶስ ኣመንቲ ኣሕዋትን፡ ካብ እግዚአብሔር ኣቦናን ካብ ጎይታና የሱስ ክርስቶስን ጸጋን ሰላምን ይውረድኩም። 3-4 እታ ብክርስቶስ የሱስ እምነትኩምን ንኹሎም ቅዱሳን ዘላትኩም ፍቕርን ምስ ሰማዕና፡ ኩሊ ሳዕ ምእንታኻትኩም እናጸሌና፡ ንኣምላኽ፡ ኣቦ ጎይታና የሱስ ክርስቶስ፡ ነመስግን ኣሎና። 5 ስለ እቲ ኣብ ሰማያት ተኣርኒቡልኩም ዘሎ ተስፋ ቐደም ብዛዕባኡ ብናይ ሓቂ ቃል ወንጌል ዝሰማዕኩምዎ እሞ፡ 6 ናባኹም ዝመጸ ኣብ ኩላ ዓለምውን እናፈረየን እናዐበየን ዚኸይድ ዘሎ፡ ካብታ ንጸጋ ኣምላኽ ብሓቂ ዝሰማዕኩምላን ዝፈለጥኩምላን መዓልቲ ጀሚሩ ድማ ኣባኻትኩም ዘሎ፡ 7 ከምቲ ኻብ ኤጵፍራስ፡ እቲ ፍቁር መዓይይትና ምእንታኻትኩምውን እሙን ኣገልጋሊ ክርስቶስ፡ እተመሀርኩምዎ፡ 8 ፍቕርኹም ብመንፈስ ዘፍለጠናውን ንሱ እዩ። 9 ስለዚ ንሕና ኸኣ ካብታ ዝሰማዕናላ መዓልቲ ጀሚርና፡ በታ ፍልጠት ፍቓዱ ብኹሊ መንፈሳዊ ጥበብን ኣእምሮን ኪመልኣኩም፡ ምእንታኹም ጸሎትን ልማኖን ኣየብኩርናን። 10 ብሰናይ ግብሪ ዘበለ ኹሊ፡ ፍረ እናፈሬኹምን ብፍልጠት ኣምላኽ እናዐበኹምን ብኹሊ ንእግዚአብሔር ባህ ከተብሉ ንእኡ ብቐዓት ኃንኩም ክትመላለሱ፡ ንጽሊ ኣሎና። 11 ብሓጎስ ብጽንዓት ዘበለ ኹሊ፡ ንብዘሎ ትዕግስትን ዓቕልን ብሓይሉ ክብሩ በርቲዕኩም፡ 12 ነቲ ናይ ግደ ርስቲ ቅዱሳን ኣብ ብርሃን ዘብቐዓና ኣቦ እናኣመስገንኩም፡ 13 ንሱ ኻብ ስልጣን ጸልማት ዘውጽኣና፡ ናብታ መንግስቲ ፍቁር ወዳውን ኣእተወና። 14 ኣብኡ ምድሓንና፡ ማለት ሕድገት ሓጢአት፡ ዘሎና፡ 15 ንሱ መልክዕ እቲ ዘይርኤ ኣምላኽ፡ በኹሪ ኹሊ ፍጥረትውን እዩ። 16 ኣብ ሰማያትን ኣብ ምድርን ዘሎ፡ ዚርኤን ዘይርኤን፡ ዝፋናት ኩነ ወይስ ጉይትነት፡ ሕልቐነት ወይስ ስልጣናት፡ ኩሊ ብእኡ ተፈጠሩ ኣሎ እሞ፡ ኩሊ ብእኡን ንእኡን እዩ እተፈጥረ። 17 ንሱ ኸኣ ቅድሚኹሊ እዩ፡ ኩሊውን ብእኡ ቈይሙ ኣሎ። 18 ንሱ ነቲ ስጋኡ ድማ ርእሱ እዩ፡ ማለት ንማሕበር፡ ብኹሊ ነገር ቀዳማይ ምእንቲ ኪኸውንሲ፡ ንሱ

መጀመርታ እዩ፡ ካብ ምወታተውን ቦኹሪ እዩ። 19 ብዘሎ ምልክት ኣብኡ ኪሓድር፡ ኣቦ ሰሚርዎ ኣሎ እሞ፡ 20 ብእኡ ብደም መስቀሉ ገይሩ ሰላም ምስ ገበረ ኸኣ፡ ነቲ ኣብ ምድሪ ዘሎን ኣብ ሰማያት ዘሎን ዘበለን ኹሉ ንርእሱ ተዐሪቕዎ እዩ። 21 ንኣኻትኩም፡ ቀደም ፍሉያት ብሓሳብኩምን ብኸፉእ ግብርኹምን ጸላእቲ ዝነበርኩም ከኣ፡ 22-23 ካብቲ ዝሰማዕኩምዎ ተስፋ ናይቲ ኣብ ትሕቲ ሰማይ ንዘሎ ኹሉ ፍጡር እተሰብከ ወንጌል፡ ኣነ ጳውሎስ ዘገልጋሊኡ፡ ከይተናቓኑኩም፡ ተሰሪታኩምን ደልዲልኩምን ብእምነት እንተ ጸናዕኩምሲ፡ ኣበርን ነቐፋን ዜብሎም ቅዱሳን ገይሩ፡ ኣብ ቅድሚኡ ምእንቲ ኬቐሙኩም፡ ሕጂ ብሰብነት ስጋኡ ብሞቱ ገይሩ ዐረቐኩም። 24 ሕጂ በቲ ምእንታኹም ዝኹነ ጸበባይ እሕጎስ ኣሎኹ፡ ምእንቲ ስጋኡ፡ ንሳ ድማ እታ ማሕበር እያ፡ ብስጋይ ነቲ ጎደሎ መከራ ክርስቶስ እምልእ ኣሎኹ። 25 ኣነ፡ ከምቲ ንኣይ ናባኻትኩም እተዋህበ መጋቢነት ኣምላኽ፡ ቃል ኣምላኽ ኣብ ኩሉ ክመልእ እየ ኣገልጋሊ ማሕበር ዝኹንኩ። 26 ማለት፡ እቲ ኻብ ዘለኣለምን ካብ ውሉድ ወለዶን ተሰዊሩ ዝነበረ ሎሚ ግና ንቐዱሳኑ እተገልጸ ምስጢር፡ 27 ሃብቲ ክብሩ ነዚ ምስጢር እዚ ኣብ ኣህዛብ እንታይ ምጻኑ ኹፍልጦም ንዝደለዮም፡ ንሱውን ክርስቶስ ኣባኻትኩም፡ ተስፋ ክብሪ እዩ። 28 ንሕና ድማ፡ ንኹሉ ሰብ ብክርስቶስ ምሉእ ጌርና ክነቐሎም፡ ብጥበብ ዘበለ ንኹሉ ሰብ እናመዐድና፡ ንኹሉ ሰብውን እናመሀርና ንነግር ኣሎና። 29 ነዚ ድማ ኣነ፡ ብመጠን እቲ ኣባይ ብሓይሊ ዚገብር ዘሎ ግብሩ እናተጋደልኩ፡ እጽዕር ኣሎኹ።

መልእኽቲ ፓውሎስ ናብ ሰብ ቆላስይስ 2

1 ምእንታኹምን ምእንቲ እቶም ኣብ ሎዲቅያ ዘለዉን ምእንቲ እቶም ገጸይ ብስጋ ዘይረኣዩን ከኣ፡ ከመይ ዝበለ ዓብዪ ጻዕሪ ኸም ዘሎኒ፡ ክትፈልጡ እደሊ ኣሎኹ። 2 ብፍቕርን ብኹሉ ሃብቲ ናይ ምሉእ ኣእምሮን፡ ንፍልጠት እቲ ምስጢር ኣምላኽ፡ ንሱ ኸኣ ክርስቶስ፡ ንሓደ ሰሚሮም ልቦም ምእንቲ ኪጸናናዕ፡ 3 ብዘሎ መዝገብ ጥበብን ፍልጠትን ኣብኡ ተሰዊሩ ኣሎ። 4 ሓደ እኳ ብቃል ቅብጥር ከየስሕተኩም ኢሊ እየ እዚ ዝብል ዘሎኹ። 5 ብስጋ እኳ ምላኻትኩም እንተ ዘየሎኹ፡ ብመንፈስ

ምሳካትኩም እየ፡ ስርዓትኩምን ጽንዓት እምነትኩ ብክርስቶስን እናርኤኹውን እሕገብኩ ኣሎኹ። **6** ደጊም ከምቲ ንጎይታና ክርስቶስ የሱስ እተቐበልኩምዎ፡ ከምኡ ኢልኩም ብእኡ ተመላለሱ። **7** ኣብኡ ተሰሪትኩምን ተሀኒጽኩምን ብምስጋና መሊእኩም፡ ከምቲ እተመሀርክምዎ ኃይሉም ብእምነት ጽንዑ። **8** ከም ናይ ክርስቶስ ዘይኩነስ፡ ብልማድ ሰብ፡ ከም ምህሮ ቅዱልዕነት እዛ ዓለም እዚኣ፡ ብጥበብ ዓለምን ብኸንቱ ምጥባርን ሓደ እኳ ኸይማርኸኩምሲ፡ ተጠንቀቁ። **9** ኣብኡ ብዘሎ ምሉኣት መለኮት ብስጋ ሓዲርዎ እዩ እሞ፡ **10** ንሱ ርእሲ ኹሉ ሕልቅነትን ስልጣንን እዩ፡ ንስኻትኩምውን ብእኡ ተመሊእኩም ኣሎኹም። **11** ንስኻትኩም ድማ ብግዝረት ክርስቶስ ነቲ ናይ ስጋ ሰብነት ቀንጢጥኩም ብኢድ ብዘይኩነት ግዝረት ብእኡ ተገዘርኩም። **12** ብጥምቀትውን ምስኡ ተቐብርኩም፡ ብግብሪ እቲ ኻብ ምወታት ዘተንስኦ ኣምላኽ ድማ ምስኡ ተንሳእኩም። **13** ንብዘሎ ኣበሳና ይቐረ ኢሉ፡ ብኣበሳኹምን ብዘይ ግዝረት ስጋኹምን መዊትኩም ንዝነበርኩም፡ ንኣኻትኩምውን ምስኡ ህያዋን ገበረኩም። **14** ነቲ ብሕጋጋት ዚቃወመናን ዚበኣሰናን ዝነበረ ብኢድ እተጻሕፈ ጽሕፈት ዕዳ ደምሲሱ ኸኣ፡ ንእኡ መስቀል ሸንኪሩ ኻብ ማእከል ኣርሐቐ። **15** ነቶም ሕልቅነታትን ስልጣናትን ኣጽዋሮም ገፊፉ፡ ብእኡ እናፈከረሎም ከኣ፡ ብግልጺ ኣስተሓፈሮም። **16** ደጊም ብብልዕን መስተን፡ ወይ ብምብዓል በዓላት፡ ወይ ብሰርቂ ወርሒ፡ ወይ ብሰናብቲ ዝመጸ፡ ሓደ እኳ ኣይፍረደልኩም። **17** እዚ ነቲ ዝመጽእ ጽላሎቱ እዩ፡ እቲ ስጋ ግና ክርስቶስ እዩ። **18** ሓደ እኳ፡ ትሕትና ብዚመስልን ብስግደት ንመላእኸትን ገይሩ፡ ንሱ ኣብ ዘይረኣዮ ነገር እናተሓወሰ በእምሮ ስጋኡ ብኸምኡ ዚንፋሕ፡ ነቲ ዓስቢ ዓወት ኣይዘርፍኩም። **19** ኣብቲ ብዘሎ እቲ ስጋ ብጅማትን መፈላልዮን ተዳጋጊፉን ብሓደ ተጋጢመን ብምዕባይ ኣምላኽ ዚወብየሉ ኣብቲ ርእሲ ኸይጸንዔ፡ ሓደ እኳ ነቲ ዓስቢ ዓወት ኣይዘርፍኩም። **23** እዚ ብትሕት ሓሳብን ብምሕጻም ስጋን ዚግበር ናይ ፍቓድ ርእሰኻ ኣምልኾ፡ ሕብሪ ጥበብሲ ኣለዎ፡ ግናኸ ንምጽጋብ ስጋ እዩ እምበር፡ ንገለ እኳ ኣይጠቅምን እዩ።

መልእኽቲ ፓውሎስ ናብ ሰብ ቆላስይስ 3

1 ደጊም ምስ ክርስቶስ ተንሲእኩም እንተ ኃንኩምሲ፡ ነቲ ክርስቶስ ኣብ የማን ኣምላኽ ተቐሚጥዎ ዘሎ፡ ነቲ ኣብ ላዕሊ ዘሎ ድለዩ። **2-3**
መዊትኩም ኢኹም፡ እታ ህይወትኩም ድማ ምስ ክርስቶስ ኣብ ኣምላኽ ተሰዊራ ኣላ እሞ፡ ኣብ ላዕሊ ዘሎ ሕሰቡ፡ ኣብ ምድሪ ዘሎ ኣይኩነን። **4**
ክርስቶስ ህይወትና ምስ ዚግለጽ፡ ሸዑ ንስኻትኩምውን ምስኡ ብኸብሪ ኸትግለጹ ኢኹም። **5** ስለዚ ነቲ ኣብ ምድሪ ዘሎ ኣካላትኩም ቅተሉ፡ ምንዝር፡ ርኽሰት፡ ፍትወት ስጋ፡ ክፉእ ትምኒት፡ ስስዔ፡ እዚ ድማ ኣምልኾ ጣኦት እዩ። **6** ብሰሪ እዚ ነገርዚ ቐጥዎ ኣምላኽ ኣብቶም ደቂ ዘይምእዛዝ ይወርድ እዩ። **7** ንስኻትኩምውን፡ ኣብኡ ኸትነብሩ ኸሎኹም፡ ቀደም ብእኡ ትመላለሱ ኔርኩም። **8** ሕጂ ግና ንስኻትኩም እዚ ኹሉ ድማ፡ ሁራ፡ ምንጽርጸር፡ ክፍኣት፡ ጸርፊ፡ ዜሕፍር ዘረባውን ካብ ኣፍኩም ኣርሕቑ። **9-10** ንስኻትኩም፡ ነቲ ኣረጊት ሰብ ምስ ግብሩ ቐንጠጥኩም፡ ከምቲ ምስሊ እቲ ዝፈጠሮ ጌርኩም፡ ነቲ ንፍልጠት ዚሕደስ ሓድሽ ሰብ ዝለበሰኩም፡ ንሓድሕድኩም ኣይትተሓሳዕዉ። **11**
ክርስቶስ ኩሉን ኣብ ኩሉን እዩ እምበር፡ ኣብኡስ ጽርኣውን ኣይሁዳውን፡ ግዝረትን ዘይግዝረትን፡ ባርባርን ስኪትን፡ ባርያን ጭዋን የልቦን። **12** እምብኣርሲ ኸም ሕሩይት ኣምላኽን ቅዱሳንን ፍቁራትን ኃንኩም፡ ምሕረት ልቢ፡ ለውሃት፡ ትሕትና፡ ዓቕሊ፡ ትዕግስቲ ልበሱ። **13** ንሓድሕድኩም እናተጸወርኩም፡ እቲ ሓደ ኣብቲ ሓደ ኸሲ እንተለዎ፡ ይቕረ ተባሃህሉ። ከምቲ ክርስቶስ ይቕረ ዝበለልኩም፡ ንስኻትኩምውን ከምኡ ይቕረ በሉ። **14** ኣብ ልዕሊ እዚ ኹሉውን ፍቕሪ፡ ማእሰር ፍጻሜ እያ እሞ፡ ልበስዎ። **15** ሰላም ክርስቶስ ከኣ ኣብ ልብኹም ይግዛእ፡ ነዚ ብሓደ ስጋ ተጸዊዕኩም ኢኹም እሞ መማሰውቲ ኹኑ። **16** ብመዝሙር ውዳሴን መንፈሳዊ ቕኔን ንሓድሕድኩም ኣስተምህሩን ምዑን፡ ብልብኹምውን ብጸጋ ንኣምላኽ እናዘመርኩም፡ ቃል ክርስቶስ ብኹሉ ጥበብ መሊኡ ይሕደርኩም። **17** ብቃል ኩነ ወይስ ብግብሪ እትገብርዎ ዘበለ ኹሉ ብስም ጎይታና የሱስ ግበርዎ፡ ብእኡ ኸኣ ንእግዚኣብሄር ኣቦ ኣመስግንዎ። **18** ኣትን ኣንስቲ፡ ከምቲ ንጎይታ ዚግባእ ጌርክን ንሰብኡትክን ተኣዘዛኦም። **19** ኣቲም ሰብኡት፡ ነንስትኹም ኣፍቅርዎን እሞ ኣይትምረርዎን። **20** ኣቲም ውሉድ፡ እዚ ኣብ ጎይታ ባህ ዜብል እዩ እሞ፡ ንወለድኹም ብኹሉ ተኣዘዝዎም። **21** ኣቲም ኣቦታት፡ ሕሊናኦም

ከይዐርብ፡ ነቶም ውሉድኩም አይተኸርይዎም። 22 አቱም ግዙአት፡ ነቶም ብስጋ ጎይተትኩም ዝኸኑ፡ ብገጽርኤ ንሰብ ባህ ከም እተብሉ ጌርኩም ዘይኩነስ፡ ብግሩህ ልቢ ንእግዚአብሔር እናገራህኩም ተአዘዝዎም። 23-24 ነቲ ዓስቲ ርስቲ ኻብ ጎይታ ኸም እትቐበልዎ እናፈለጥኩም፡ እትገብርዎ ዘበለ ንሰብ ዘይኩነስ ንጎይታ ኸም እትገብርዎ ጌርኩም፡ ካብ ልቢ ግበርዎ፡ ንጎይታና ክርስቶስ ኢኹም እትግዝእዎ ዘሎኹም። 25 እቲ ዝዐመጸስ አብ ክንዲ እቲ ዝዐመጸ ኸፍዶ እዩ። አድልዎ ገጽውን የብሉን።

መልእኽቲ ፓውሎስ ናብ ሰብ ቆላስይስ 4

1 አቱም ጎይተት፡ ንኣኻትኩምውን አብ ሰማይ ጎይታ ኸም ዘሎኩም ፈለጥኩምሲ፡ ንግዙአትኩም ቅኑዕን ግቡእን ግበሩሎም። 2 ጸሎት አዘውትሩ፡ ብእኡውን ብምስጋና ንቐሎ። 3-4 እቲ ብዛዕባኡ ተአሲሩ ዘሎኹ ምስጢር ክርስቶስ ክንነግርሲ፡ ምዝራብ ኸም ዚግብኣኒ ምእንቲ ኸገልጸ፡ አምላኽ ነቲ ቻሉ ደገ ኪኸፍተልና ምእንታና ድማ ጸልዩ። 5 ጊዜ እናዐደግኩም፡ ምስቶም አብ ወጻኢ ዘለዉ ብጥበብ ተመላለሱ። 6 ንነፍሲ ወከፍ ከም ዚግባእ ከመይ ጌርኩም ክትመልሱ ምእንቲ ኸትፈልጡ፡ ዘረባኹም ብጨው እተቻመመ ኹሉ ሳዕ ብጸጋ ይኹን። 7 ጥኪቆስ፡ እቲ ፍቁር ሓውን እሙን አገልጋልን ብጎይታ መግይይተይን፡ ከመይ ኢለ ኸም ዘሎኹ፡ ኬፍልጠኩም እዩ። 8 ብዛዕባ ህልዋትና ምእንቲ ኸትፈልጡን ልብኹምውን ኬህድእን እዩ ንእኡ ናባኻትኩም ዝሰደድክዎ። 9 ምስኡውን ነቲ ኻባኻትኩም ዝኸኑ እሙንን ፍቁርን ሓውና ኦኔሲሞስ ሰዲደዮ አሎኹ። ንሳቶም ብናይ ነጀው ዘበለ ኹሉ ኸነግሩኹም እዮም። 10 እቲ ምሳይ እተማረኽ አርስጦርኮስ ሰላም ይብለኩም አሎ፡ እቲ ብዛዕባኡ ትእዛዝ እተቐበልኩም ማርቆስ፡ ወዲ ሓው አቦኡ ንበርናባስ፡ ናባኻትኩም እንተ መጸ ኸኣ፡ ተቐበልዎ። 11 ዮስጦስ ዚብህል የሱስውን፡ ንመንግስቲ አምላኽ ምሳይ ዜገልግሉ ንምጽንናዕውን ዚኸኑኒ ዘለዉ ሰብ ግዝረት፡ እዚአቶም ጥራይ እዮም። 12 እቲ ሓደ ኻባኻትኩም ባርያ ክርስቶስ የሱስ፡ ምሉአትን ብኹሉ ፍቓድ አምላኽ ርዱአትን ኬንኩም ደው ክትብሉ፡ ኹሉ ሳዕ ብጸሎቱ

ዚጋደለልኩም ዘሎ ኤጳፍራስ ሰላም ይብለኩም ኣሎ። 13 ንሱ
ምእንታኹምን ንእንቲ እቶም ኣብ ሎዲቅያን ኣብ ሂራጳሊስን ዘለዉን
ብዙሕ ጻዕሪ ኸም ዘለዎ፡ እምስክረሉ ኣሎኹ። 14 ሉቃስ፡ እቲ ፍቁር
ሓኪምን ዴማስን ሰላም ይብሉኹም ኣለዉ። 15 ነቶም ኣብ ሎዲቅያ
ዘለዉ ኣሕዋትን ንኒምፋስን ነታ ኣብ ቤቱ ዘላ ማሕበርን ሰላም በልዎም።
16 እዛ ደብዳቤ እዚ ኣላኻትኩም ምስ ተነበት፡ ኣብ ማሕበር ሎዲቅያ
ኸኣ ከም እትንበብ፡ ነታ ኻብ ሎዲቅያ እትመጽእ ንሰኻትኩምውን ከም
እትንብብዎ ግበሩ። 17 ንኣርኪጶስ ድማ፡ ነታ ብጎይታ እተቐበልካያ
ኣገልግሎት ንምፍጻማ ተጠንቀቕ፡ በልዎ። 18 እዚ ሰላምታ እዚ
ብኢደይ፡ ብኢድ ጳውሎስ፡ እዩ። መቐውሔይ ዘክሩ። ጸጋ ምሳኻትኩም
ይኹን። ኣሜን።

1ይ መልእክቲ ፓውሎስ ናብ ሰብ ተሰሎንቄ 1

1 ጳውሎስን ስልዋኖስን ጢሞቴዎስን ናብ ማሕበር ሰብ ተሰሎንቄ፡ ብእግዚአብሔር አቦናን ብጎይታና የሱስ ክርስቶስን፡ ጸጋን ሰላምን ይውረድኩም። 2-3 አብ ቅድሚያ አምላክናን አቦናን ነቲ ግብሪ እምነትንኩምን ጸዕሪ ፍቅርኹምን ትዕግስቲ ተስፋኹምን አብ ጎይታና የሱስ ክርስቶስ ከየብኩርና አብ ጸሎትና ኹሉ ሳዕ እናዘከርናኩም፡ ብዛዕባ ኹላትኩም ንአምላክ ነመስግኖ አሎና። 4 አቲም ብአምላክ ፍቁራት አሕዋትና፡ ምሕራይኩም ስለ ዝፈለጥና፡ 5 አባኻትኩምን ምእንታኻትኩምን ከመይ ከም ዝነበርና፡ ከምቲ እትፈልጥዎ፡ እቲ ወንጌልና፡ ብሓይልን ብመንፈስ ቅዱስን ብብዙሕ ምርዳእን ከኣ እዩ እምበር፡ ብቻል ጥራይ አይመጸኩምን። 6 ንስኻትኩምውን ብብዙሕ ጭንቂ ብናይ መንፈስ ቅዱስ ሓጎስ ነቲ ቻል ብምቕባልኩም ሰዓብትናን ሰዓብቲ ጎይታናን ኩንኩም። 7 ስለዚ ነቶም አብ መቄዶንያን አካይያን ዘለዉ ኹላቶም አመንቲ አርአያ ኹንኩምዎም። 8 እምነትኩም ብአምላክ ናብ ብዘሎ ስፍራ ወጺኦ ኣላ እምበር፡ እቲ ቻል ጎይታስ ካባኻትኩም አብ መቄዶንያን አካይያን ጥራይ አይኩንን እተሰምዩ እሞ፡ ክንዛረበሉ አየድልየናን እዩ። 9-10 ነቲ ህያውን ናይ ሓቂ አምላክን ከተገልግሉ፡ ነቲ ኻብ ምዉታት ዘተንስኦ እሞ ካብቲ ዚመጽእ ቍጥዓ ዜድሕነና ወዱ የሱስ ከኣ ካብ ሰማያት ክትጽበዩ፡ ካብ ጣኦታት ናብ አምላክ ከመይ ጌርኩም ከም እተመለስኩምን፡ እቲ ናባኻትኩም ምእታውና ኸመይ ዝበለ ኸም ዝነበረን፡ ብዛዕባና ባዕላቶም ይነግሩ እዮም።

1ይ መልእክቲ ፓውሎስ ናብ ሰብ ተሰሎንቄ 2

1 ግናኸ፡ አሕዋተየ፡ እቲ ናባኻትኩም ምእታውና ኸንቱ ኸም ዘይኩን፡ ባዕላትኩም ትፈልጡ አሎኹም። 2 ከምቲ እትፈልጥዎ ግና፡ ቅድም አብ ፊልጲ መከራ ምስ ጸገብናን ምስ ተዋረድናን፡ ብሓይል ገደል ንኣኻትኩም ወንጌል አምላክ ንምንጋር ብአምላክና ተባዕና። 3-4 እቲ ምዕዶና ኸኣ ነቲ ልብና ዚምርምር አምላክ እምበር፡ ንሰብ ባህ ከም

እነብል አይኩንናን፡ ከምቲ ንወንጌል እመናት ክንከውን ብኣምላኽ
እተመርመርና፡ ከምኡ ንዛረብ ኣሎና እምበር፡ ካብ ስሕተት፡ ወይስ ካብ
ርኽሰት፡ ወይስ ብተንኩል አይኩንናን እሞ፡ **5** ከምቲ እትፈልጥዎ፡
ብቻል ቅብጥር ወይስ እናኣማሳመስና ብስስዕቲ ከቶ አይመጸእናኩምን፡
ኣምላኽ ምስክርና እዩ። **6** ሃዋርያት ክርስቶስ ብምጅንና ኸነኹብድ
ዚክኣለና እኳ ኸነሱ፡ ካባኻትኩም ኩነ ወይስ ካብ ካልኦት፡ ካብ ሰብሲ
ኸብሪ አይደሉናን። **7** ኣብ ማእከልኩምሲ፡ ከምቲ ውሉድ እትሐቀፍ
መጥበቂት ኃንና እኳ ደኣ፡ ርሕሩሓት ነበርና። **8** ከምዚ፡ ኣዚኹም
ፍቁራትና ስለ ዝኹንኩም፡ ገዛእ ነፍስና ድማ እምበር፡ ወንጌል ኣምላኽ
ጥራይ አይኩንናን፡ ከነካፍለኩም እንፈቱን እንምነን ዝነበርና። **9**
ኣሕዋተየ፡ ነቲ ዕዮናን ጸዕርናን ትዝክርዎ ኢኹም እሞ፡ ኣብ ሓደ
ኻባኻትኩም ከይነኹብድ ኢልና፡ ለይትን መዓልትን እናዐየና ወንጌል
ኣምላኽ ሰበኸናልኩም። **10** ኣባኻትኩም እትኣምኑ ዘሎኹም፡
ብቐድስናን ጽድቅን ብዘይ መንቅብን ምንባርና፡ ንስኻትኩምን
ኣምላኽን ምስክር ኢኹም። **11-12** ከምቲ እትፈልጥዎ፡ ነቲ
ንመንግስቲን ክብሩን ዚጽውዓኩም ኣምላኽ ብቐዳዕት ኃንኩም
ክትመላለሱ፡ ንነፍሲ ወከፍኩም ከም ኣቦ ንውሉዱ ኸመይ ጌርና
ንምዕደኩምን ነፋጥነኩምን ንምስክረልኩምን ነበርና። **13** ምእንትዚውን
ነቲ ብኣና እተሰብከ ቻል ኣምላኽ ምስ ተቐበልኩምዎ እሞ ንሱ
ኣባኻትኩም እትኣምኑ ዘሎኹም፡ ዚዐዩ ዘሎ፡ ከምቲ ብሓቂ ኸይንዎ
ዘሎ ቻል ኣምላኽ እምበር፡ ከም ቃል ሰብ ስለ ዘይተቐበልኩምዎ፡ ንሕና
ኸየብኩርና ንኣምላኽ ነመስግኖ ኣሎና። **14** ኣሕዋተየ፡ ንስኻትኩምሲ
ነተን ብክርስቶስ የሱስ ኣብ ይሁዳ ዘለዎ ማሕበራት ኣምላኽ ሰዓብተን
ኃንኩም ኢኹም እሞ፡ ከምቲ ንሳቶም ብኣይሁድ ሓሳረ መከራ ዝጸገቡ፡
ንስኻትኩምውን ከምኡ ብደቂ ዓድኹም መከራ ጸገብኩም። **15-16**
ንጎይታና የሱስ ንነብያት ዝቐተልዎም ንኣናውን ዚሰጉና ዘለዉ ንሳቶም
እዮም፡ ኣህዛብ ምእንቲ ኸድሕኑ ኸይንነግሮም፡ ንኣና ብምኽልካሎም
ንሳቶም ንኣምላኽ ባህ ኣየበልዎን ንኹሉ ሰብውን ይጻረርዎ ኣለዉ።
ከምዚ ኹሉ ሳዕ ሓጢአቶም ይምልኡ ኣለዉ፡ ግናኸ መዓት ክሳዕ
መወዳእታ ወሪድዎም ኣሎ። **17** ኣሕዋተየ፡ ንሕና ግና ብልቢ ዘይኩነስ
ብገጽ ንቐሩብ ጊዜ ኻባኻትኩም እተፈሉና፡ ገጽኩም ክንርኢ ብብዙሕ

ናፍቆት አዘና ተሀዊኸና አሎና። **18** ስለዚህ ናባኸትኩም ክንመጽእ ደሌና፡ አነ ጳውሎስ እኳ ሓደ ሳዕን ካልአይ ሳዕን ደልየ ነይረ፡ ግናኸ ሰይጣን ዐገተና። **19-20** ክብርናን ሓጎናን ንስኸትኩም ኢኹም እሞ፡ አብ ቅድሚ ጎይታና የሱስ ብምጽአቱኸ ተስፋና፡ ወይ ሓጎና፡ ወይስ ኣኸሊል ትምክሕትና መን እዩ? ንስኸትኩም ደይኩንኩምን?

1ይ መልእኽቲ ፓውሎስ ናብ ሰብ ተሰሎንቄ 3

1 ስለዚ ኸብኡ ንነጀው ክንዕገስ ስለ ዘይተኸለለና፡ አብ ኣቴና በይንና ኸንተርፍ ጽቡቕ ከይኑ ተራእየና። **2-3** በዚ ጸበባ እዚ ሓደ እኳ ሰንከልከል ከይብል፡ ነዚ ኸም እተመደብና፡ ንስኸትኩም ባዕላትኩም ትፈልጥዎ ኢኹም እሞ፡ ንጢሞቴዎስ ሓውናን ብወንጌል ክርስቶስ ናይ ኣምላኽ ኣገልጋልን፡ ንሱ ኹጽንዓኩም ብዛዕባ እምነትኩምውን ዜህድኣኩም ለኣኸናዮ። **4** እምብኣርከ ምሳኸትኩም ከሎና፡ ጸበባ ኸም ዚመጸናስ፡ ቅድም ነጊርናኩም፡ ከምቲ እትፈልጥዎውን፡ ከምኡ ኹን። **5** ስለዚ አነ ድማ ኸብኡ ንነጀው ክዕገስ ምኸኣል ምስ ሰኣንኩ፡ ምናልባሽ እቲ ፈታኒ ፈቲኑኩም ከይህሉ እሞ እቲ ጸዕርና ኸንቱ ኸይከውን ኢሊ፡ እምነትኩም ምእንቲ ኸፈልጥ እየ ዝለኣኸክዎ። **6** ሕጂ ግና ጢሞቴዎስ ካባኸትኩም ናባይ መጺኡ፡ ከምቲ ንሕና እንናፍቅኩም ከም እትዝክሩና፡ ብናይ እምነትኩምን ፍቕርኹምን ምስ ኣበሰረና፡ **7** ስለዚ፡ ኣሕዋተየ፡ ሳላ እምነትኩም ኣብ ኩሉ ጸበባናን መከራናን ብዛዕባኹም ተጸናናዕና። **8** ብጎይታ እንተ ጸናዕኩምሲ፡ ንሕና ደጊም ብህይወት ንነብር ኣሎና። **9-10** ገጽኩም ክንርእን ኸብ እምነትኩም ዝጎደለ ኸንምልእን፡ ለይትን መዓልትን መጠን ዜብሉ እናጸሌና፡ በቲ ብኣኸትኩም ምኸንያት ኣብ ቅድሚ ኣምላኽና እንሕጎሰሉ ኹሉ ሓጎስ ብኸመይ ዝበለ ምስጋና ኹን ኢና ብዛዕባኸትኩም ንኣምላኽና እንመስግኖ። **11** ግናኸ እግዚአብሄር ኣቦና ባዕሉን ጎይታና የሱስ መገድና ናባኸትኩም የቕንዕ። **12-13** በቲ ምጽኣት ጎይታና የሱስ ምስ ኩሎም ቅዱሳን፡ ኣብ ቅድሚ ኣምላኽናን ኣቦናን ብዘይ ኣበር ብቕድስና ኸም እትርከቡ፡ ልብኹም ምእንቲ ኹጽንዕ፡ ከምቲ ንሕና ንኣኸትኩም እንፍቕረኩም ዘሎና፡ እግዚአብሄር ንኣድሕድኩምን ንኹሉ ሰብን ፍቕሪ

ይወስኸኩምን የብዝሐልኩምን።

1ይ መልእክቲ ፓውሎስ ናብ ሰብ ተሰሎንቄ 4

1-2 ብዝተረፈሰ፡ ኣሕዋተየ፡ ብጎይታና የሱስ ኣየኖት ትእዛዛት ከም ዝሃብናኩም፡ ትፈልጡ ኢኹም እሞ፡ ከምቲ ኻባና እተቐበልኩም ወይ ከመይ ጌርኩም ክትመላለሱ ንኣምላኸውን ከተሐገሱኩም ኸም ዚግብኣኩም፡ ከምቲ እትመላለስዎውን ዘሎኹም ኣዚኹም ብእኡ ኸትስሰኑ፡ ብጎይታና የሱስ ንልምነኩም ንምዕደኩምን ኣሎና። 3 ፍቓድ ኣምላኸ እዚ እዩ፡ ቅድስናኹም። ካብ ምንዘርና ኸትርሕቁ እሞ፡ 4-5 ከምቶም ንኣምላኸ ዘይፈልጡ ኣህዛብ ብፍትወት ትምኒት ዘይኩነስ፡ ነፍሲ ወከፍኩም ንሰበይቲ ኺዳኑ ብቅድስናን ክብርን ምሕላይ ኪፈልጥ፡ እዚ ፍቓድ ኣምላኸ እዩ። 6-7 ኣምላኸሲ ንቅድስና እምበር፡ ንርኽሰት ኣይጸውዓናን እሞ፡ እግዚኣብሄር ብኹሉ እዚ ነገርዚ ሕነ ዚፈዲ ስለ ዝኹነ፡ ንሕናውን፡ ቀደም ከም ዝበልናኩምን ዝመስከርናልኩምን፡ ሓደ እኳ ንሓወ በዚ ነገርዚ ኣየናሽዎን ኣይበለጸሉን። 8 ስለዚ እቲ ዚንዕቅ፡ ነቲ ንኣኻትኩም ድማ ቅዱስ መንፈሱ ዚህብ ኣምላኸ እዩ እምበር፡ ንሰብ ኣይኩነን ዚንዕቅ ዘሎ። 9 ብናይ ፍቕሪ ሕውነት ግና፡ ንሰኻትኩም ባዕላትኩም ንሓድሕድኩም ንምፍቓር ካብ ኣምላኸ ተምሂርኩም ኢኹም እሞ፡ ክንጽሕፈልኩም ኣየድልየኩምን እዩ። 10 እዚ ድማ ነቶም ኣብ ብዘሎ መቄዶንያ ዘለዉ ኹላቶም ኣሕዋት ትገብርዎ ዘሎኹም። ግናኸ፡ ኣቱም ኣሕዋትና፡ ኣዚኹም እናወሰኸኩም ክትከዱ፡ ንምዕደኩም ኣሎና። 11-12 ከምቲ ዝአዘዝናኩም፡ ካብ ሓደ እኳ ገለ ከይደሌኹም፡ ምስቶም ብወጻኢ ዘለዉ ብቅንዕና ምእንቲ ኸትመላለሱ፡ ክትሀድኡን ዕዮ ርእሰኹም ክትገብሩን፡ በእዳውኩምውን ክትዐዩንሲ ኸብረት ክትቈጽርዎ፡ ንምዕደኩም ኣሎና። 13 ግናኸ፡ ኣሕዋተየ፡ ከምቶም ተስፋ ዜብሎም ካልኦት ምእንቲ ኸይትሐዝኑ፡ ብዛዕባ እቶም ደቂሶም ዘለዉ ብዘይ ፍልጠት ክትኩኑ ኣይፈቱን እዩ። 14 ማለት፡ የሱስ ከም ዝሞተን ከም ዝዩንስኤን ኣሚንና እንተ ኃንና፡ ከምኡውን ኣምላኸ ነቶም ብየሱስ ስደቀሱ ምስኡ ኹምጽኦም እዩ። 15 ንሕና ኸላዕ ምጽኣት ጎይታ ብህይወትና እንጸንሕ ከኣ ነቶም ዝደቀሱ ከቶ ኸም ዘይንቅድሞም፡ እዚ

ብቻል ጎይታ ንብለኩም ኣሎና። **16** ጎይታ ባዕሉ ብናይ ትእዛዝ ጭድርታን ብድምጺ ሊቀ መላእኸትን ብመለኸት ኣምላኸን ካብ ሰማይ ኪወርድ እዩ፡ እቶም ብክርስቶስ ዝመቲውን ቅድም ኪትንስኡ፡ እዮም። **17** ድሕርዚ ንሕና ብህይወት ጸኒሕና ዘሎና ንምቕባል ጎይታ ኣብ ኣየር ምሳታቶም ሐቢርና ኸለፀል ኢና፡ ከምኡውን ንኣዋሩ ምስ ጎይታ ኸንነብር ኢና። **18** ደጊም በዘን ቃላት እዚኣተን ንኣድሕድኩም ተጸናንዑ።

1ይ መልእኸቲ ፓውሎስ ናብ ሰብ ተሰሎንቄ 5

1-2 ግናኸ፡ ኣሕዋተየ፡ እታ መዓልቲ ጎይታ ኸም ሰራቂ ኸኤይና ብለይቲ ኸም እትመጽእ፡ ባዕላትኩም ኣርጊጽኩም ትፈልጡ ኢኹም እሞ፡ ብናይ ዘመናትን ጊዜታትን ክንጽሕፈልኩምሲ ኣየድልየኩምን እዩ። **3** ሰላምን ደሓንን እዩ ኸብሉ ኸለዉ፡ ንጥንቲ ቕልውላው ከም ዝሕህዛ፡ ሸዑ ጥፍኣት ብድንገት ይመጸም፡ ከቶውን ኣይከምልጡን እዮም። **4-5** ንስኻትኩም ግና ኣሕዋተየ፡ ኩላትኩም ደቂ ብርሃንን ደቂ መዓልትን ኢኹም እሞ፡ እታ መዓልቲ እቲኣ ኸም ሰራቂ ኸይትመጸኩምሲ፡ ኣብ ጸልማት ኣይኩንኩምን ዘሎኹም፡ ንሕና ናይ ለይትን ናይ ጸልማትን ኣይኩንናን። **6** ደጊም ንንቃሕን ንጠንቀቕን እምበር፡ ከምቶም ካልኦት ኣይንደቅስ። **7** እቶም ዚድቅሱስ ብለይቲ እዮም ዚድቅሱ። እቶም ዚሰኸሩውን ብለይቲ እዮም ዚሰኸሩ። **8** ንሕና ግና ደቂ መዓልቲ ኻብ ኩንናስ፡ ድርጊ እምነትን ፍቕርን፡ ነታ ተስፋ ምድንኣንውን ከም ቡራዕ ርእሲ ጌርና፡ ተኸዲድና ንጠንቀቕ። **9** ኣምላኸ፡ ብጎይታና የሱስ ክርስቶስ ምድሓን ክንረክብ እምበር፡ ንቑጥዓስ ኣይመደብናን። **10** ክርስቶስ፡ እንተ ነቂሕና ወይስ እንተ ደቂስና ምስኡ ሐቢርና ብህይወት ምእንቲ ኸንነብር ኢሉ፡ ስሌና ሞተ። **11** ስለዚ፡ ከምቲ እትገብርዎውን ዘሎኹም፡ ንኣድሕድኩም ተማዓዓዱ እሞ እቲ ሓደ ነቲ ሓደ ይህነጸ። **12** ግናኸ፡ ኣቲም ኣሕዋትና፡ ነቶም ኣባኻትኩም ዚጽዕሩን ብጎይታውን ዚመርሑኹም ዚምዕድኹምን ክትፈልጥዎም፡ ንልምነኩም ኣሎና። **13** ስለቲ ዕዮኡም ብብዙሕ ብሉጽ ፍቕሪ ኣኸብርዎም። ንኣድሕድኩምውን ብሰላም ንበሩ። **14** ኣቲም ኣሕዋትና፡ ነቶም ብዘይ ስርዓት ዝመላለሱ

ግንሕዳዎም፡ ነቶም ሕሊናኦም ዝዐረቦም ኣፋጥንዎም፡ ነቶም ድኹማት ደግፍዎም፡ ንኹላቶም ተዐገስዎም ኢልና ንምዕደኩም ኣሎና። **15** እቲ ሓደ ነቲ ሓደ ክፉእ ከይፈድዮ፡ ተጠንቀቐ። ግናኸ ኩሊ ሳዕ ንሓድሕድኩምን ንኹሊ ሰናይ ንምግባር ተጋደሉ። **16** ኩሊ ሳዕ ተሓጎሱ። **17** ከየባተኸኩም ጸልዩ። **18** እዚ ምእንታኹም ብክርስቶስ የሱስ ፍቓድ ኣምላኽ እዩ እሞ፡ ህኩሊ ኣመስግኑ። **19** መንፈስ ኣይተጥፍኡ። **20** ትንቢት ኣይትንፀቐ። **21** ንኹሊ ተዐዘብዎ፡ ነቲ ሰናይ ሓዘዎ። **22** ካብ ክፉእ ዘበለ ኹሊ ርሐቐ። **23** ኣምላኽ ሰላም ባዕሉ ኸኣ ንኸለንትናኹም ይቐድሶ፡ በቲ ምጽኣት የሱስ ክርስቶስ ብዘሎ መንፈስኩምን ነፍስኹምን ስጋኹምን ብዘይ መንቅብ ኪርከብ ይተሓሎ። **24** እቲ ዚጽዑዓኩም ዘሎ እሙን እዩ፡ ንሱውን ኪገብሮ እዩ። **25** ኣቲም ኣሕዋትና፡ ምእንታና ጸልዩ። **26** ንኹላቶም ኣሕዋትውን ብቐዳስ ምስዕዓም ሰላም በልዎም። **27** ነዛ ደብዳቤ እዚኣ ኣብ ኩሎም ኣሕዋት ከተንብብዎ፡ ብእግዚኣብሄር ኤማሕጽነኩም ኣሎኹ። **28** ጸጋ ጎይታና የሱስ ክርስቶስ ምሳኻትኩም ይኹን። ኣሜን።

2ይ መልእክት ፓውሎስ ናብ ሰብ ተሰሎንቄ 1

1 ጳውሎስን ስልዋኖስን ጢሞቴዎስን ናብ ማሕበር ሰብ ተሰሎንቄ፡ ብእግዚአብሔር አቦናን ብጎይታና የሱስ ክርስቶስን። 2 ካብ እግዚአብሔር አቦናን ካብ ጎይታና የሱስ ክርስቶስን ጸጋን ሰላምን ይኹነልኩም። 3 ኣቲም ኣሕዋትና፡ እምነትኩም ኣዝያ ዝለ ዝበበየት፡ እታ ፍቕሪ ነፍሲ ወስፍ ናይ ኩላትኩምውን ኣብ ንሓድሕድኩም ስለ ዝበዘዘት፡ ቅኑዕ እዩ እሞ፡ ብዛዕባኹም ኩሊ ሳዕ ንኣምላኽ ከነመስግኖ ግቡእና እዩ። 4 እምበኣርሲ ንሕና ባዕልና ብትዕግስትኹምን እምነትኩምን በቲ ዝጸርኩምዎ ኹሊ ስደትን ጸበባን ብኣኻትኩም ኣብ ማሕበር ኣምላኽ ንምካሕ ኢና። 5 ነታ ብዛዕባኣ መከራ እትጸግቡ ዘሎኹም መንግስቲ ኣምላኽ ብቐዓት ኳንኩም ምእንቲ ኸትቀጽጹ፡ እዚ መከራኹም ግሉጽ ምልክት ናይቲ ቅኑዕ ፍርዲ ኣምላኽ እዩ። 6-7 በቲ ምግላጽ ጎይታና የሱስ ካብ ሰማይ ምስ መላእክቲ ስልጣኑ ንኣኻትኩም ጸቢብኩም ዘሎን ምሳና ዕረፍቲ፡ ነቶም ዜጸብቡልኩም ዘሎን ምሳና ኪፈዲ፡ ብኣምላኽ ቅኑዕ እዩ እሞ፡ 8 ነቶም ንኣምላኽ ዘይፈልጥዎን ንወንጌል ጎይታና የሱስ ዘይእዘዝዎን ብሃልሃልታ ሓዊ ሕነ ኪፈድዮም እዩ። 9-10 እቲ ኣባኻትኩም ዝመስከርናዮ ምስክር ተኣሚኑ እዩ እሞ፡ የሱስ በታ መዓልቲ እቲኣ ኣብ ቅዱሳኑ ኪኸብርን ኣብቶም ዝእመኑ ኪግረምን ምስ መጸ፡ ንሳቶም ብመቐጸዕቲ፡ ናይ ዘለኣለም ጥፍኣት ካብ ቅድሚ ጎይታናን ክብሪ ስልጣኑን ርሕሕቕም ኪቐጽጹ እዮም። 11-12 ከም መጠን ጸጋ ኣምላኽናን ጎይታና የሱስ ክርስቶስን፡ ስም ጎይታና የሱስ ኣባኻትኩም ምእንቲ ኪኸብር፡ ንስኻትኩምውን ብእኡ ኸትከብሩ፡ ኣምላኽና ነዛ ጽውዓ እዚኣ ብቐዓት ምእንቲ ኪቐጽረኩም፡ ብሓይሊውን ኩሊ ሰናይ ስምረትን ግብሪ እምነትን ኪፍጸም፡ ብዛዕባኹም ኩሊ ሳዕ ንልምን ኣሎና።

2ይ መልእክት ፓውሎስ ናብ ሰብ ተሰሎንቄ 2

1-2 ግናኽ ኣቲም ኣሕዋትና ብዛዕባ ምጽኣት ጎይታና የሱስ ክርስቶስን ናብኡ ምእካብናን፡ መዓልቲ ጎይታ ሕጂ ቐርብቲ ኸም ዘላስ፡

ብመንፈስ ወይስ ብቻል ወይስ ከምታ ካባና ዝመጸትኩም ደብዳቤ፡
ካብቲ ኣእምሮኹም ቀልጢፍኩም ከይትናቻነቹን ከይትስምብዱን፡
ንልምነኩም ኣሎና። 3-4 ቅድም ክሕደት ከይኩን፡ እቲ ርእሱ ኣምላኽ
ምኃኑ እናርአየ፡ ኣብ መቐደስ ኣምላኽ ክሳብ ዚቐመጥ፡ ኣምላኽን
ቅዱስን ኣብ ዚብህል ዘበለ ዚትንስእን ዚዕበን ሰብኣይ ዓመጸ፡ እቲ ወዲ
ትፍኣት፡ ከይተገልጸ፡ እታ መዓልቲ እቲኣ ኣይትመጽእን እያ እሞ፡
ብዝኾነ እንተ ኹነ ሓደ እኳ ኣየስሕትኩም። 5 ኣነ ገና ምሳኻትኩም
ከሎኹ፡ እዚ ኸም ዝነገርኩኹምከ፡ ኣይትዝክርዎን ዲኹም 6 ንሱ በቲ
ግዝያቱ ምእንቲ ኪግለጽሲ፡ እቲ ሕጂ ዚኸልክሎ ዘሎ ትፈልጥዎ
ኣሎኹም። 7 ምስጢር ምፍራስ ሕግስ እቲ ሕጂ ዚኸልክሎ ዘሎ ጥራይ
ካብ ማእከል ክሳብ ዚጽረግ ድሮ እኳ ይዐዩ ኣሎ 8 እቲ መፍረስ ሕጊ ድማ
ሸዑ ኪግለጽ እዩ። ንእኡ ጎይታና የሱስ ብመንፈስ ኣፉ ገይሩ ኹጥፍኦ፡
ብምግላጽ ምጽኣቲውን ከንቱ ኪገብሮ እዩ። 9-10 እቶም ዚጠፍኡስ
ንምድሓኻም ዚኸውን ፍቕሪ ሓቂ ስለ ዘይተቐበሉ፡ ንኣታቶም ናይ እዚ
ኣመጸጽኣ ብኹሉ ጥበራ ዓመጸ፡ ብኹሉ ሓይልን ትእምርትን
ተኣምራት ሓሶትን ብሓይሊ ሰይጣን እዩ ዚኸውን። 11-12 ስለዚ ኸኣ
እቶም ብዓመጸ ባህ ዚበሎም እምበር፡ ንሓቂ ዘይኣምኑ ኹሎም ምእንቲ
ኪፍረዱ፡ ኣምላኽ፡ ነቲ ሓሶት ክሳብ ዚእምኑ፡ ብርቱዕ ስሕተት
ይሰደሎም። 13 ግናኽ ኣቱም ብጎይታ ፍቕራት ኣሕዋትና፡ ኣምላኽ ካብ
ጥንቲ ብናይ መንፈስ ቅድስናን ብእምነት ሓቅን ንምድሓን ስለ
ዝሓረየኩም፡ ንሕና ብዛዕባኻትኩም ንኣምላኽ ኩሉ ሳብ ከነመስግኖ
ግቡእና እዩ። 14 ነቲ ኸብሪ ጎይታና የሱስ ክርስቶስ ምእንቲ
ኸትረኽብዎ እዩ ንሱ ብወንጌልና ገይሩ ዝጸውዓኩም። 15 ደጊም፡ ኣቱም
ኣሕዋትና ጸኒዕኩም ቁሙ እሞ ነቲ ብቻልና ወይስ ብደብዳቤታትና
እተመሀርኩምዎ ትምህርትታት ሓዝዎ። 16 ግናኽ ጎይታና የሱስ
ክርስቶስ ባዕሉን እቲ ዘፍቀረናን ብጸጋ ናይ ዘለኣለም ምጽንናዕን ጽቡቕ
ተስፋን ዝሀበና እግዚአብሄር ኣሶናን፡ 17 ብሰናይ ግብርን ቃልን ዘበለ
ልብኹም የጸናንዎን የበርትዎን።

1-2 ብዝተረፈሰ፡ ኣቲም ኣሕዋትና፡ እምነት ናይ ኩሉ ሰብ ኣይከኑትን እሞ፡ እቲ ቃል እግዚአብሔር ከምቲ ኣባኻትኩም ዚኸኑኖ ዘሎ ምእንቲ ኸኢጎይን ኸኢነብርንሲ፡ ካብቶም ዓመጽትን እኩያትን ሰባት ክንድሕን ጸልዩልና። 3 ግናኸ እቲ ዜጽናዓኩምን ካብ ክፉእ ዚሕልወኩምን ጎይታ እሙን እዩ። 4 እቲ እንእዝዞም ከኣ ትገብርዎ ኸም ዘሎኹምን ድሕሪ ሕጂ ኸም እትገብርዎን፡ ብዛዕባካትኩም ኣብ ጎይታ እምነት ኣላትና። 5 ጎይታ ኸኣ ንልብኹም ናብ ፍቕሪ ኣምላኸን ናብ ትዕግስቲ ክርስቶስን የቐንዓዮ። 6 እምበኣርከስ፡ ኣቲም ኣሕዋትና፡ ካብቲ በቲ ኻባና እተቐበሎ ምህሮ ዘይነብር፡ ብዘይ ስርዓት ዚመላለስ ዘበለ ሓዉ ክትፍለዩ፡ ብስም ጎይታና የሱስ ክርስቶስ ንዝእዝዞም ኣሎና። 7-8 ኣብ ሓዲኹምኳ ከይነኸብድሲ፡ ለይትን መዓልትን ብጸዕርን ድኻምን እናዐየና እምበር ካብ ሓደ እኳ ብኸምኡ እንጌራ ኣይበላዕናን፡ ኣባኻትኩም ብዘይ ስርዓት ኣይተመላለስናን እሞ፡ ከመይ ኢልኩም ክትመስሉና ኸም ዚግብኣኩም፡ ባዕላትኩም ትፈልጡ ኢኹም። 9-10 ምላኻትኩም ከሎናውን፡ ገለ ሰብ ኪዐዩ ዘይፈቱ እንተኸይኑስ ኣይብላዕውን፡ ኢልና ኣዘዝናኩም እሚ፡ ንኣና ምእንቲ ኸትመስሉ ደኣ፡ ንርእስና ኣርኣያ ጌርና ሀብናኩም እምበር፡ መሰል ስለ ዜብልና ኣይከኑናን። 11 ማለት ሓያሎ ኻባኻትኩም ብዘይ ስርዓት ከም ዚመላለሱ፡ ዙረት እምበር፡ ሓንቲ እኳ ኸም ዘይዐዩ፡ ንሰምዕ ኣሎና። 12 ነዞም ከምዚኣቶም ዘመሰሉ፡ ብህድኣት እናዐየዩ እንጌራኦም ኪበልዑ፡ ብጎይታና የሱስ ክርስቶስ ንእዝዞምን ንምዕዶምን ኣሎና። 13 ኣቲም ኣሕዋትና፡ ንስኻትኩም ግና ሰናይ ንምግባር ኣይትሰልክዩ፡ 14 ሓደ እኳ ነቲ በዛ ደብዳቤ እዚኣ እንብሎ ቃልና ዘይእዝዝ እንተሎ፡ ምእንቲ ኸኢሓፍርሲ፡ ምስኡ ኸይትሓብሩ ምልክት ግበሩሉ። 15 ግናኸ ከም ሓዉ ደኣ ምዕድዎ እምበር፡ ከም ጸላኢ ኣይትቐጻጸርዎ። 16 እምበኣርከስ ኣምላኸ ሰላም ባዕሉ ብኸሉ ወገን፡ ኩሉ ሳዕ ሰላም ይሀብኩም። ጎይታ ምስ ኩላትኩም ይኹን። 17 እዚ ሰላምታ እዚ ብኢደይ፡ ብኢድ ጳውሎስ እዩ። እዚ ኣብ ኩሉ ደብዳቤታተይ መፈለጥታ እዩ፡ ከምዚ እየ ዝጽሕፍ። 18 ጸጋ ጎይታና የሱስ ክርስቶስ ምስ ኩላትኩም ይኹን። ኣሚን።

1ይ መልእክቲ ፓውሎስ ናብ ሰብ ጠ.ሞቴዎስ 1

1 ጳውሎስ፡ ብትእዛዝ ኣምላኽ መድሓኒናን የሱስ ክርስቶስ ተስፋናን፡ ናይ የሱስ ክርስቶስ ሃዋርያ፡ 2 ናይ ጠ.ሞቴዎስ፡ ብእምነት ናይ ሓቂ ወደይ። ካብ እግዚአብሔር ኣቦኣን ካብ ጎይታና ክርስቶስ የሱስን ጸጋን ምሕረትን ሰላምን ምሳኻ ይኹን። 3-4 እቲ ናብ መቄዶንያ ክኸይድ ከሎኹ፡ ገሊኦም ካልእ ምህሮ ኸይምህሩ ወይስ ናብ ጽውጽዎያትን መውዳእታ ናብ ዜብሉ ቅጽጽ ወለዶታትን ከየድህቡ ኸትእዝዝ፡ እዚ ኣብ ክንዲ እቲ ብመጋቢነት ኣምላኽ እሙን ምዃንሲ ዚበዝሖ ክትዕ የምጽእ እዩ ኢሊ፡ ኣብ ኤፌሶን ክትቅመጥ ከም ዝመዐድኩኻ፡ ሕጂውን ከምኡ እብል ኣሎኹ። 5 እታ መደምደምታ ትእዛዝ ግና ፍቕሪ ኻብ ንጹህ ልቢ፡ ካብ ሰናይ ሕሊና፡ ካብ ልግሚ ዜብላ እምነት እያ። 6 ገሊኦም ካብዚ ዘምቢሎም ናብ ዘረባ ሃተውተው ተመሊሶም፡ 7 ነቲ ዚብልዎ ወይስ ነቲ ዜረድእዎ ዘየስተውዕልዎ ኸነሶምሲ፡ መምህራን ሕጊ ኪኹኑ እዮም ዚደልዮ። 8 ግናኸ ነቲ ሕጊ ብመገዲ ሕጊ እንተ ገበርዎስ፡ ሰናይ ምዃኑ ንፈልጥ ኢና። 9 ሕጊ ንመፍረስቲ ሕጊ እምበር፡ ንጻድቕ ከም ዘይተሰርዔ፡ ካብ ፈለጥናስ፡ ንዘይእዙዛትን ኣምላኽ ንዘይፈርሁን ንሓጥኣንን ንርኹሳትን ንቐለልትን ንቐተልቲ ኣቦኦምን ንቐተልቲ ኣዲኦምን፡ ንቐተልቲ ነፍሲ፡ 10 ነመናዝር፡ ግብሪ ሶዶም ንዚገብሩ፡ ንሸየጥቲ ሰብ፡ ንሓሰውቲ፡ ብሓሶት ንዚምሕሉ፡ ሓደ ኻልእውን ምስቲ ጥዑይ ትምህርቲ ዚጻረር እንተሎ፡ ንኣታቶም እዩ። 11 እዚውን ከምቲ ንኣይ ሕድሪ እተዋህበ ወንጌል ናይቲ ብሩኽ ኣምላኽ ክብሪ እዩ። 12 ኣነ ነቲ ሓይሊ ዝህበኒ ክርስቶስ የሱስ ጎይታና ነገልግሎቲ መዲቡ፡ እሙን ክኸውን ስለ ዘብቅዓኒ፡ ኤመስግኖ ኣሎኹ። 13 ኣነ ቐደም ጸራፍን ሰንጉን ገፋዕን ነይረ ኸነሰይሲ፡ ከይፈለጥኩ ብዘይ ምእማን ስለ ዝገበርክዎ፡ ምሕረት ረኽብኩ። 14 ጸጋ ጎይታና ምስቲ ኣብ ክርስቶስ የሱስ ዘሎ እምነትን ፍቕርን ብዘይ ልክዕ ዐዘዘ። 15 ክርስቶስ የሱስ ነቶም ኣነ ዝቐዳማዮም ሓጥኣን ኬድሕን ከም ዝመጸ፡ እዚ ቃል እዚ እሙን እዩ፡ ምቕባሉውን ብኹሉ ግቡእ እዩ። 16 ግናኸ የሱስ ክርስቶስ ነቶም ናብ ዘለኣለም ህይወት ኪበጽሑ ኢሎም ብእኡ ዚኣምኑ ንኣርኣያ ኹሉ ትዕግስቲ ቐድም ኣባይ ምእንቲ ኼርኢ፡ በዚ ምኸንያት እዚ እዩ ኣነ

ምሕረት ዝረኽቡሎም። **17** እምብኣርስ ነቲ ናይ ዘለኣለም ንጉስ፡
ዘይሓልፍ፡ ዘይርኤ ሓደ ኣምላኽ ንዘለኣለመ ኣለም ክብርን ስብሐትን
ይኹኖ። ኣሜን። **18-19** ኣታ ጢሞቴዎስ ወደይ፡ ከምቲ ቐደም
እተባህለልካ ትንቢታት እምነትን ሰናይ ሕሊናን ሓዝካ፡ ብእኡ ጽቡቕ
ውግእ ምእንቲ ኸትዋጋእ፡ እዚ ትእዛዝ እዚ ኤማዕቀብካ ኣሎኹ።
ገሊኡም ነቲ ሰናይ ሕሊናኦም ደርብዮምሲ፡ ናይ እምነት መርከብ
ተሰቢራቶም እያ፡ **20** ካባታቶም፡ ከይጸርፉ ምእንቲ ኪቐጽዑ ኢሊ
ንሰይጣን ዝወፌ ኸዎም፡ ሃሜኔዎስን እስክንድሮስን እዮም።

1ይ መልእኽቲ ፓውሎስ ናብ ሰብ ጢሞቴዎስ 2

1-2 እምብኣርከ ስለ ኹሉ ሰብ፡ ብኹሉ ኣምልኾን ምርዛንን ሀዲእና
ብዘይ ህውከት ምእንቲ ኸንነብርሲ፡ ስለ ነገስታትን ስለ ኹሎም
መኳንንትን ልማኖን ጸሎትን ምህልላን ምስጋናን ኪግበር፡ ቅድሚ ኹሉ
እምዕድ ኣሎኹ። **3-4** እዚ ኣብ ቅድሚ እቲ ኹሉ ሰብ ኪድሕን ናብ
ፍልጠት ሓቂውን ኪመጽእ ዚፈቱ እግዚኣብሄር መድሓኒና ጽቡቕን
ቅቡልን እዩ። **5** ማለት፡ ኣምላኽ ሓደ በይኑ እዩ እሞ እቲ ኣብ መንጎ
ኣምላኽን ሰብን ዘሎ ማእከላይውን፡ እቲ ሰብ፡ ክርስቶስ የሱስ፡ ሓደ በይኑ
እዩ። **6** ብጊዜኡ ንዚኸውን ምስክር ንሱ ኣብ ክንዲ ኹሉ ኪኸውን ኢሉ
ነፍሱ በጃ ሀበ፡ **7** ነዚ ነገርዚ ኸኣ ኣነ ኣዋጅን ሃዋርያን፡ ሓቂ እብል
ኣሎኹ፡ ኣይሕሱን እየ፡ ብእምነት ብሓቅን መምህር ኣህዛብ ንምዃን
ተሸምኩ። **8** እምብኣርሲ ሰብኡት ብዘይ ኩራን ውልውልን ቅዱሳት
ኣእዳው ኣልዲሎም፡ ኣብ ኩሉ ስፍራ ኸጸልዩ፡ እደሊ ኣሎኹ። **9-10**
ኣንስቲውን ከምኡ ብስሩሕ ርእስን ብወርቂ ወይስ በዕናቕ ወይስ
ብብዙሕ ዝዋጋኡ ኸዳውንቲ ዘይኩነስ፡ ብግቡእ ክዳውንትን ብሕንክን
ብምቕጻዕ ነፍሰንን፡ ፍርሃት እግዚኣብሄር ንዘለወን ኣንስቲ ኸም ዚግባእ፡
ብሰናይ ግብሪ ኸስለማ፡ እደሊ ኣሎኹ። **11** ሰበይቲ ብኹሉ እናተኣዘዘት
ደኣ ብህድኣት ትመሀር። **12-13** ኣዳም ቅድም ተፈጠሩ እዩ፡ ደሓር ከኣ
ሂዋን እሞ፡ ሰበይቲ ብህድኣት ክትነብር ደኣ እምበር፡ ክትምህር ወይስ
ኣብ ሰብኣይ ስልጣን ኪህልዎ፡ ኣይፈቅድን እየ። **14** ኣዳም
ኣይተሓብለን፡ ሰበይቲ ግና ተሓቢላ ኣብ ኣበሳ በጽሖት። **15** ብእምነትን

ብፍቕርን ብቕድስናን ምስ ምቕጻዕ ነፍሲ እንተ ጸንዓ ግና፡ ብምውላድ ውሉድ ክትድሕን እያ።

1ይ መልእኽቲ ፓውሎስ ናብ ሰብ ጢሞቴዎስ 3

1 እዚ ቃል እዚ እሙን እዩ፡ ሓደ እኳ መዓርግ ኤጲስቆጶስ እንተ ደለየ፡ ሰናይ ግብሪ ይምነ ኣሎ። **2** እምብኣርሲ እቲ ኤጲስቆጶስ መንቅብ ዜብሉ፡ ሰብኣይ ሓንቲ ሰበይቲ፡ ጥንቁቕ፡ ቀጻዕ ነፍሱ፡ ኣገባብ ዚፈልጥ፡ ተቐባል ጋሻ፡ ንምስትምሃር ብቐፅ ኪኸውን ይግብኡ። **3** ዘይሰክር፡ ዘይዋቓዕ፡ ግናኸ ልኡም፡ ዘይበኣስ፡ ፈታው ገንዘብ ዘይኮነ። **4-5** ነታ ቤቱ ኸስተናብራ ኻብ ዘይክእል ግና፡ ነታ ማሕበር ኣምላኽ ደኣ ኸመይ ገይሩ ኸኣልያ ይኸውሉ? ስለዚ ቤቱ ጽቡቕ ገይሩ ዜስተናብርን፡ ብኸሉ ምርዛን እዙዛት ውሉድ ዘለውዎን ይኹን። **6** ተነፊሑ ናብ ፍርዲ ድያብሎስ ምእንቲ ኸይወድቕ፡ ሓድሻ ተኸሊ ኣይኹን። **7** ኣብ ጸርፍን መፈንጠራ ድያብሎስን ምእንቲ ኸይወድቕ ከኣ፡ ካብቶማብ ወጻኢ ዘለዉ ጽቡቕ ምስክር ኪህልዎ ይግባእ። **8-9** ዲያቆናትውን ከምኡ፡ ነቲ ምስጢር እምነት ኣብ ንጹህ ሕሊና ሒዞም፡ ረዘንቲ፡ ሰብ ክልተ ልሳን ዘይኮኑ፡ ብዙሕ ወይኒ ንምስታይ ዘየድህቡ፡ ርኽብ ረብሓ ዘይደልዩ ኪኸውኑ ይግባእ። **10** እዚ ኣቶምውን ቅድም ይመርምሩ፡ መንቅብ ዜብሎም እንተ ኸውኑ፡ ሸዑ የገልግሉ። **11** ኣንስቲውን ከምኡ ረዘንቲ፡ ዘይሓምያ፡ ጥንቁቓት፡ ብኸሉውን እሙናት ኪኸውና ይግባእ። **12-13** እቶም ዲያቆናት ኣጸቢቆም ምስ ኣገልገሉ፡ ዓብዪ መዓርግን ብእምነት የሱስ ክርስቶስ ብዙሕ ትብዓት ይረኽቡ እዮም እሞ፡ ሰብ ሓሓንቲ ሰበይቲ፡ ደቆምን ኣባይቶምን ኣጸቢቆም ዜስተናብሩ ይኹኑ። **14** ናባኻ ቐልጢፊ ኸም ዝመጽእ ተስፋ እናገበርኩ፡ እዚ እጽሕፈልካ ኣሎኹ። **15** እንተ ደንጋኹ ግና፡ ኣብታ ቤት ኣምላኽ፡ ማለት፡ ናይታ ሓቂ ዓንድን መሰረትን ዝኸውነት ማሕበር ህያው ኣምላኽ፡ ከመይ ክትገብር ከም ዚግብኣካ ኸትፈልጥ እፈቱ ኣሎኹ። **16** ብሓቂ እቲ ምስጢር ኣምላኽ ዓብዪ እዩ፡ ንሱ እቲ ብስጋ እተገልጸ፡ ብመንፈስ ጸደቐ፡ ንመላእኽቲ ተራእዮ፡ ኣብ ኣህዛብ ተሰብከ፡ ኣብ ዓለም ተኣምነ፡ ናብ ክብሪ ዐረገ።

1ይ መልእክቲ ፓውሎስ ናብ ሰብ ጠ.ሞቴዎስ 4

1 በቲ ዳሕራይ ዘመናት ግና ገሊኦም እምነቶም ክሒዶም፡ ንመናፍስቲ ስሕተትን ንምህሮ ኣጋንንትን ከም ዚስዕቡ፡ እቲ መንፈስ ብግሁድ ይብል ኣሎ። 2 ብግብዝና እቶም ሕሊናኦም ከም ብመዓለም እተዐለመ፡ ሓሶት ዚዛረቡ ሰባት፡ 3 መውሰዖ እናኸልከሉስ፡ እቶም ኣመንትን ሓቂ ዝፈለጡን፡ ብምስጋና ኪቐበልዎ ኢሉ ኣምላኽ ዝፈጠሮ ብልዒውን ሰብ ኪሓርሞ ይእዝዙ ኣለዉ። 4-5 እቲ ፍጥረት ኣምላኽ ብዘሎ ጽቡቕ እዩ እሞ፡ ብምስጋና እንተ ተቐበልካዮ፡ በቲ ቃል ኣምላኽን ጸሎትን ዚቐደስ ስለ ዝኸኑ፡ ገለ እኳ ዚድርበዮ ብሉን። 6 ነቶም ኣሕዋት እዚ እንተ ኣርኤኻዮም፡ ቃል እምነትን እቲ ተኣሚንካ ዝሰዐብካዮ ጽቡቕ ምህሮን እተመገበ ሕያዋይ ኣገልጋሊ የሱስ ክርስቶስ ክትከውን ኢኻ። 7 ግናኽ ንነገር ቅለትን ንዕላል ኣንስትን ካባኻ ኣርሕቆ። ንርእስኻ ግና ኣምልኾ ኣልምዳ። 8 እቲ ስጋዊ ምልማድ ንቐሩብ ነገር እዩ ዚጠቅም፡ ኣምልኾ ግና ንኸሩሉ ይጠቅም፡ ነዛ ሕጂ ዘላ ህይወት እዚኣን ነታ እትመጽእን ከኣ ተስፋ ኣለዎ። 9 እዚ ቃልዚ እሙን እዩ፡ ምቕባሉውን ብኸሩሉ ግቡእ እዩ። 10 በቲ ንኸሩሉ ሰብ፡ ምናዳ ንኣመንቲ፡ ዜድሕን ህያው ኣምላኽ ተስፋ ስለ ዝገበርና ኢና እንዐይን እንጽዕርን ዘሎና። 11 እዚ ኣዝዝን ምህርን። 12 ነቶም ኣመንቲ ብቃል፡ በኻይዳ፡ ብፍቕሪ፡ ብእምነት፡ ብንጽህናውን ኣርኣያ ኹኖም እምበር፡ ነቲ ንእስነትካ ሓደ እኳ ኣይንዐቃ። 13 ኣነ ኸሳዕ ዝመጽእ፡ ናብ ምንባብን ምምዓድን ምምሃርን ኣቐልብ። 14 ነቲ ብትንቢትን ብምንባር ኢድ ሽማግሌታትን እተዋህበካ፡ ኣባኻ ዘሎ ውህበት ጸጋ ዕሽሽ ኣይትበሎ። 15 እዚ ኣጸቢቕካ ሕሰብ፡ እናወሰኸካ ትኸይድ ከም ዘሎኻ፡ ኣብ ኩሉ ምእንቲ ኸግልጽሲ፡ ነዚ ነገርዚ ብምሉእ ርእስኻ ወፊ። 16 ንርእስኻን ንትምህርትኻን ተጠንቀቐ፡ በዚ ነገርዚ ጽናዕ። እዚ እንተ ገበርካስ፡ ንርእስኻን ነቶም ዚሰምዑኻን ከተድሕን ኢኻ።

1ይ መልእክቲ ፓውሎስ ናብ ሰብ ጠ.ሞቴዎስ 5

1 ንኣረጊት ሰብኣይ ከም ነቦ ምዐዶ እምበር፡ ኣይዝብሐዮ። ነቶም

መንእሰይ ከም ነሕዋት ምዐዶም። **2** ንኣረገውቲ ኣንስቲ ኸም ነዴታት፡ ነተን ናእሽቱ ኣንስቲ ኸም ንኣሓት ጌርካ ብኸሉ ንጽህና ምዐዶን። **3** ነተን መበለታት፡ ብሓቂ መበለታት ዝኸኑ ኣኸብረን። **4** ገለ መበለት ግና ደቂ ወይስ ደቂ ደቂ እንተ ኣለውዎ፡ እዚ ኣብ ቅድሚ ኣምላኽ ቅቡል እዩ እሞ፡ ንሳቶም ቅድም ንስድራ ቤቶም ፍርሃት እግዚኣብሄር ኬርእዩ ንወለዶምውን ውሬታ ኸመልሱ ይምህሩ። **5** እታ ንበይና እትነብር፡ ተስፋኣ ኣብ እግዚኣብሄር እትገብር፡ ብሓቂ መበለት ዝኸኑት ግና፡ ለይትን መዓልትን ብልማኖን ጸሎትን እያ እትጸንዕ። **6** እታ ሕንቅቕቲ ግና፡ ብህይወት ኸላስ ምውቲ እያ። **7** ብዘይ መንቅብ ምእንቲ ኪኸኑስ፡ እዚ ድማ ኣዝዝ። **8** ሓደ እኳ ነቶም ናቱ፡ ምናዳ ግና ንስድራ ቤቱ፡ ዘይሓሊ እንተሎ፡ እምነት ዝኸሓደ ኻብቲ ዘይኣምንውን ዝገደደ እዩ። **9-10** ብሰናይ ግብሪ እተመስከረላ፡ ውሉድ ዘዕበየት፡ ጋሻ እተቐበለት፡ እግሪ ቅዱሳን ዝሓጸበት፡ ንዝጸበቦም ዘርሀወት፡ ሰናይ ግብሪ ዘበለ ዝሰበት፡ ካብ ስላ ዓመት ዘይነኣሰት፡ ሰበይቲ ሓደ ሰብኣይ ዝነበረት ከም መበለት ኩይና ትቈጸር። **11** ሓያማት ግና ንክርስቶስ ተጻሪረን ፍትወት ስጋ ምስ ተላዕልን፡ ኪምርዐዎ እየን ዚደልያ እሞ፡ ንኣታተን ኣርሕቀን። **12** ንሳተን፡ ነታ ቐዳመይቲ እምነተን ስለ ዝጠለማ፡ ፍርዲ ኣለወን። **13** ኣብ ልዕልዚውን ቤተ ቤት እናዞራ ምብኳር ዕዮ እየን ዚምህራ፡ ዘይግባእ እናተዛረባውን መብዛሕቲ ኣፍን ወልፋሳትን ይኸኑና እምበር፡ ምብኳር ዕዮ ጥራይ ኣይከኑናን። **14** እምብኣርሲ እተን ሓያማት ኪምርዐዎ፡ ውሉድ ኪወልዳ፡ ቤተን ኪሕዛ፡ ጸላኢ ዚጸርፈሉ ሓደ ምኽንያት እኳ ኸይህባ፡ እደሊ ኣሎኹ። **15** ገሊኤንሲ ድሮ እኳ ዘምቢለን፡ ደድሕሪ ሰይጣን ስዒብን ኣለዎ። **16** ንሓደ ኣማኒ ወይስ ኣማኒት፡ መበለታት እንተ ኣለዎኦም፡ ባዕላቶም ይሕለዩለን፡ ነተን ብሓቂ መበለታት ዝኸኑና ምእንቲ ኸትሓሊ፡ ነታ ማሕበር ኣየኸብዱላ። **17-18** እቲ ጽሑፍ፡ ኣፍ እቲ ዜኸይድ ብዕራይ ኣይትእሰር፡ ድማ፡ ንዓያዪ ውዕለቱ ይግብኦ እዩ፡ ይብል እዩ እሞ፡ ነቶም ጽቡቕ ዜገልግሉ ሽማግሌታት፡ ምናዳ ነቶም ብቃልን ብምህሮን ዚጽዕሩ፡ ዕጽፊ ኸብሪ ይግብኦም እዩ። **19** ብናይ ሽማግሌ ኸኣ፡ ብምስክር ክልተ ወይ ሰለስተ እንተ ዘይከኑስ፡ ክሲ ኣይትቀበል። **20** ነቶም ሓጢኣት ዝገበሩውን፡ እቶም ካልኣት ምእንቲ ኸፈርሁ፡ ኣብ ቅድሚ ኸሉ ግንሓዮም። **21** ተቐዳዲምካ ኸይፈረድካን

ሐንቲ እኳ በድልዎ ከይገበርካን፡ እዚ ከትሕሉ፡ ኣብ ቅድሚ ኣምላኸን ኣብ ቅድሚ ክርስቶስ የሱስን ኣብ ቅድሚ እቶም ሕሩያት መላእኸትን ኤማሕጽነካ ኣሎኹ። **22** ብታህዋኸ ኣብ ሓደ እኳ ኢድካ ኣይተንብር፡ ኣብ ሓጢአት ካልኦትውን ኣይትጸምበር። ንርእስኻ ብንጽህና ሓሉ። **23** ደጊም ስለ ከብድኻን ስለቲ ዚመላለሰካ ዘሎ ሕማምንሲ፡ ሓደት ወይኒ ደኣ እምበር፡ ማይ ጥራይ ኣይትስተ። **24** ሓጢአት ገሊኦም ሰባት ግሁድ እዩ፡ ናብ ፍርዲ ከኣ ይቐድሞም። ናይ ገሊኦም ግና ይስዕቦም እዩ። **25** ከምኡ ከኣ እቲ ሰናይ ግብሪ ግሉጽ እዩ፡ እቲ ዘይግሉጽውን ኪስወር ኣይከኣሎን እዩ።

1ይ መልእኸቲ ፓውሎስ ናብ ሰብ ጠሞቴዎስ 6

1 እቶም ኣብ ትሕቲ ኣርዑት ዘለዉ ኹሎም ባሮት ከኣ፡ ስም ኣምላኸን እቲ ምህሮን ምእንቲ ከይጽረፍሲ፡ ነቶም ጎይተቶም ክብረት ዘበለ ከም ዚግብኦም ይቐጽርዎም። **2** እቶም ኣመንቲ ጎይተት ዘለውዎም ድማ፡ ኣሕዋቶም ብምኳኖም ኣይንዐቐዎም፡ እቶም በቲ ጽቡቕ ዕዮኦም ዚጥቀሙ ዘለዉ ኣመንትን ፍቁራትን ብምኳኖም እባ ደኣ ኣብዚሓም ይገዝእዎም። እዚ ነገርዚ ምህርን ምዕድን። **3** ሓደ እኳ ካልእ ምህሮ እንተ መሀረ፡ በቲ ጥዑይ ቃል ጎይታና የሱስ ክርስቶስን በቲ ኣምልኾ ዘለዎ ምህሮን እንተ ዘይተታሕዘ፡ **4-5** ንሱ ብኸትዕን ብዜብእስ ዘረባን ሓሚሙ እዩ እምበር፡ ሐንቲ እኳ ዘይፈልጥ ንፋሕ እዩ። ካብዚ እዩ ቐንኢ፡ ባእሲ፡ ጸርፊ፡ ሕሱም ጥርጥር፡ ናይቶም ሓሳቦም ዝጠፍኤን ሓቂ ዝሰኣኑን ሰባት ብርቱዕ ጽልኢ ዚመጽእ፡ ካብ ከምዚኣቶም ዘመሰሉ ርሐቐ። እዚኣቶም ኣምልኾስ መገባብሮ ረብሓ ከም ዝኸነ እዩ ዚመስሎም። **6** ግናኸ ኣምልኾ ምስ ይኣኸለኒ ምባል ዓብዪ ረብሓ እዩ። **7** ማለት፡ ናብ ዓለም ሐንቲ እኳ ኣየምጸእናን እሞ ሐንቲ ከንወስድ ኣይከኣለናን እዩ። **8** ቀለብናን ክዳንናን እንተ ኣሎናስ፡ ንሱ ይኣኸለና። **9** እቶም ኪህብትሙ ዚደልዩ ግና ኣብ ፈተናን መፈንጠራን፡ ኣብ ብዙሕ ንሱብ ናብ ምብራስን ጥፍኣትን ዜስጥሞ ናይ ዕሽነትን ጉድኣትን ትምኒት እዮም ዚወድቁ። **10** እቲ ፍቐሪ ገንዘብሲ ሱር ኩሊ ከፍኣት እዩ እሞ፡ ገሊኦም ንእኡ እናተመጣጠሩ ካብ እምነት ዘምበሉ፡ ናብ

ርእሶም ውን ብዙሕ ስቃይ አምጽኡ። **11** አታ ናይ አምላኽ ሰብ፡ ንሰኻ ግና ካብዚ ህደም እሞ ደድሕሪ ጽድቂ፡ አምልኾ፡ እምነት፡ ፍቕሪ፡ ትዕግስቲ፡ ህድኣት ስዑብ። **12** ጽቡቕ ገድሊ እምነት ተጋደል፡ ነታ እተጸዋዕካላ ኣብ ቅድሚ ብዙሓት ምስክርውን ጽቡቕ ምእማን እተኣመንካላ ህይወት ዘለኣለም ሓዛ። **13-14** ክሳብ ምግላጽ ጎይታና የሱስ ክርስቶስ ነቲ ትእዛዝ ብዘይ ርስሓትን መንቅብን ክትሕልዎ፡ ኣብ ቅድሚ እቲ ንኹሊ ህያው ዚገብር አምላኽን ኣብ ቅድሚ እቲ ኣብ ጳንጥዮስ ጲላጦስ ጽቡቕ ምእማን እተኣመነ ክርስቶስ የሱስን እእዝዘካ ኣሎኹ። **15** ብግዝያቱ ዚገልጸ፡ እቲ ብጹእ በይኑ ኸኣ ስልጣን ዘለዎ ንጉስ ነገስታት፡ ጎይታ ጎይተትውን፡ **16** ንሱ በይኑ ዘይመውትን፡ ሓደ ሰብ እኳ ከቶ ዘይረኣዮ ኸርእዮውን ዘይኸእል፡ ኣብ ዘይቅረብ ብርሃን ዚነብር፡ ንእኡ ኸብርን ናይ ዘለኣለም ስልጣንን ይኹን። አሜን። **17** ነቶም ኣብዛ ዓለም እዚኣ ዘለዉ ሃብታማት ከይዕበዩ፡ በቲ ኸንሕጎስ ኢሊ ኹሊ ብልግሲ ዚህበና አምላኽ እምበር፡ በዚ ሓላፊ ሃብቲ ኸይእመኑ ኣዝዞም። **18** ገበርቲ ሰናይ ኪኹኑ፡ ብሰናይ ግብሪ ኸህብትሙ፡ ለጋሳትን መማቕልትን ኪኸኑ። **19** ናይ ብሓቂ ህይወት ምእንቲ ኸረኸቡስ፡ ነቲ ዚመጽእ ዘሎ ጊዜ ጽቡቕ መሰረት ንርእሶም ኪእክቡ ኣዝዞም። **20-21** አታ ጢሞቴዎስ፡ ካብቲ፡ ገሊኦም ተኣሚኖምዎ ኸብ እምነት ዘምቢሎም ዘለዉ፡ ብሓሶትሲ ፍልጠት ተብሂሉ ዘሎ ርኹስ ሃተውተውን ክትዕን ርሓቕ። ነቲ ሕድሪ እተዋህበካ ሓልዎ። ጸጋ ምሳኻ ይኹን። አሜን።።

2ይ መልእክቲ ፓውሎስ ናብ ሰብ ጠ.ሞቴዎስ 1

1 ጳውሎስ፡ ከም እታ ተስፋ ናይታ ኣብ ክርስቶስ የሱስ ዘላ ህይወት፡ ብፍቓድ ኣምላኽ ሃዋርያ የሱስ ክርስቶስ ዝኹን፡ 2 ናብ ጠ.ሞቴዎስ ፍቁር ወደይ፡ ካብ እግዚአብሔር ኣቦናን ካብ ክርስቶስ የሱስ ጎይታናን ጸጋ፡ ምሕረት፡ ሰላም ምሳኻ ይኹን። 3-5 እታ ኣባኻ ዘላ፡ ልግሚ ዜብላ ንቐድሞ ኣብ ሎኢስ ዓባይካ፡ ኣብ ኤውኒቄ ኣዴኻውን ዝሓደረት እምነት እናዘከርኩ፡ - ኣባኻ ድማ ኸም ዘላ ተረዲኤ ኣሎኹ፡ - ንብዓትካ ዘኪረ፡ ብታሕጓስ ምእንቲ ኸመልእሲ፡ ክርእየካ እናናፈቐኩ፡ ብጸሎተይ ለይትን መዓልትን ከየብኩርኩ እናዘከርኩኻ፡ ነቲ ካብ ኣቦታተይ ጀሚረ ብንጹህ ሕሊና ዘገልግሎ ዘሎኹ ኣምላኽ ኤመስግኖ ኣሎኹ። 6-7 በዚ ምኽንያት እዚ፡ ኣምላኽሲ መንፈስ ሓይልን ፍቕርን ቅጽዓትን እምበር፡ መንፈስ ፍርሃት ኣይህበናን እሞ፡ ነቲ ብምንባር ኢደይ ኣባኻ ዘሎ ውህበት ኣምላኽ ክትሕድሶ ኤዘክረካ ኣሎኹ። 8 ደጊም ብሓይሊ ኣምላኽ ምእንቲ ወንጌል ምሳይ መከራ ጽገብ እምበር፡ ብምስክር ጎይታና ወይስ ብኣይ ብእሱሩ ኣይትሕፈር። 9 ኣምላኽ ብፍቓድ ርእሱን በቲ ብክርስቶስ የሱስ ቅድሚ ዘመናት ዓለም እተዋህበና ጸጋን ኣድሐነና ብቐዱስ ጽውዓውን ጸውዓና እምበር፡ ብግብርና ኣይኩንን። 10 ሕጂ ግና ብምግሃድ መድሐኒና የሱስ ክርስቶስ ተገልጸ፡ ንሱ ንሞት ዝሰዐር፡ ንህይወትን ንዘይምጥፋእን ብወንጌል ናብ ብርሃን ዘውጽኦ፡ 11 ነዚ ኣነ ኣዋጅን ሃዋርያን መምህር ኣህዛብን ክኸውን ተሸምኩ። 12 ብምኽንያቱውን እየ እዚ ሓሳር እዚ ዝጸግብ ዘሎኹ፡ ግናኽ ብመን ከም ዝኣመንኩ እፈልጥ እየ፡ ነቲ ገንዘብ ሕድሪውን ክሳብ እታ መዓልቲ እቲኣ ምሕላው ኸም ዚከኣሎ ተረዲኤየ ኣሎኹ እሞ፡ ኣይሕፍርን እየ። 13 ነቲ ኻባይ ዝሰማዕካዮ ጥዑይ ቃል ከኣ በቲ ኣብ ክርስቶስ የሱስ ዘሎ እምነትን ፍቕርን ንምሳሌ ሐዞ። 14 ነቲ እተቐበልካዮ ጽቡቕ ሕድሪ በቲ ኣባና ሐዲሩ ዘሎ መንፈስ ቅዱስ ሐልዎ። 15 እቶም ኣብ እስያ ዘለዉ ኸሩላቶም፡ ካባታቶም ከኣ ፍጊሎስን ህርሞጌኔስን፡ ከም ዝኸድዑኒ፡ እዚ ትፈልጥ ኣሎኻ። 16-17 ኦኔሲፎርስ ናብ ሮሜ መጹኡ፡ ኣዝዩ ደለየንን ረኸበንን፡ ብዙሕ ሳዕ ኣፈሸሐዉለይ፡ በቲ መቐራሌይውን ኣይሓፈረን እሞ፡ እግዚአብሔር ንቤቱ ምሕረት ይህብ። 18 በታ መዓልቲ እቲኣ

ምሕረት ካብ ጎይታ ኪረክብ፡ እግዚአብሔር ይሀቦ። ኣብ ኤፌሶን ክንደይ ከም ዘገልገለኒውን፡ ካባይ ዚበልጽ ንሰኻ ትፈልጥ ኢኻ።

2ይ መልእኽቲ ፓውሎስ ናብ ሰብ ጠሞቴዎስ 2

1 ኣታ ወደየ፡ እምብኣርሲ በቲ ኣብ ክርስቶስ የሱስ ዘሎ ጸጋ ደልድል። **2** እዚ ኣብ ቅድሚ ብዙሓት ምስክር ካባይ ዝሰማዕካዮ ድማ ንኻልኦት ኪምህሩ ንዚከኣሎም እሙናት ሰብ ሕድሪ ሀቦም። **3** ከም ንፉዕ ናይ ክርስቶስ የሱስ ዓቀይታይ ምሳይ ኬንካ መከራ ጽገብ። **4** ዓቀይታይ ናብ ኩናት ከይዱስ፡ ነቲ ዘዐቀዮ ምእንቲ ኹስምሮ ኢሉ፡ ብናይ መነባብሮኡ ዚጠላለፍ የልቦን። **5** ከምኡውን ሓደ ኣብ ስፍራ መቃለሲ ኹይኑ ዚቃለስ፡ ከምቲ ሕጉ ገይሩ እንተ ዘይተቃለስ፡ ኣኸሊል ዓወት ኣይረክብን እዩ። **6** እቲ ዚዐዩ ሓረስታይ ካብቲ ፍረ ቅድም ግዲኡ ኪወስድ ይግብኦ እዩ። **7** እግዚአብሔር ብኹሉ ኣእምሮ ኪህበካ እዩ እሞ፡ ነዚ ዝብሎ ዘሎኹ ኣስተብህሎ። **8** ነቲ ኹም ወንጌልይ ካብ ዘርኢ ዳዊት ዝኹን ኻብ ምወታትውን ዝተንስኤ የሱስ ክርስቶስ ዘክሮ። **9** ብዛዕባኡ ኹም ገባር ክፉእ ተቐጺረ ኹሳዕ መቐሕ ሓሳረ መከራ እጸግብ ኣሎኹ፡ ግናኹ እቲ ቃል ኣምላኽሲ ኣይእሰርን እዩ። **10** ስለዚ ምእንቲ እቶም ሕሩያት፡ ንሳቶም ድማ እቲ ኣብ ክርስቶስ የሱስ ዘሎ ምድሓን ምስ ናይ ዘለኣለም ክብሪ ምእንቲ ኪረኽቡ፡ ንኹሉ እዕገስ ኣሎኹ። **11** እሙን ቃል እዩ፡ ምስኡ እንተ ሞትናስ፡ ምስኡ ኹኣ ብህይወት ክንነብር ኢና። **12** እንተ ተዐገስና፡ ምስኡ ኹኣ ክንነግስ ኢና። እንተ ኹሐድናዮ፡ ንሱውን ኪኸሕደና እዩ። **13** ንሕና እንተ ጠለምናዮ፡ ንሱ ንርእሱ ኪኸሕድ ኣይከኣሎን እዩ እሞ፡ እሙን ኹይኑ እዩ ዝነብር። **14** ነቶም ዚሰምዕዎ ዜስሕቶም፡ ረብሓ ብዜብሉ ቃል ከይብኣሱ፡ ኣብ ቅድሚ እግዚአብሔር እናመስከርካ፡ እዚ ኣዘክሮም። **15** ንርእስኻ እቲ ቃል ሓቂ ብቐንዕና ዜማቐል፡ ዜሕፍር ዜብሉ ፍቱን ዓያዩ ጌርካ፡ ንኣምላኽ ከተርእዮ ጽዐር። **16** ነቲ ፍረ ዜብሉ፡ ርኹስ ዘረባ ግና ኣግልሰሉ። ናብ ረሲእነት እናገደዱ ይኸዱ እዮም እሞ፡ **17** እቲ ዘረባኦም ከም መንሸሮ እናለሐመ ዚባላዕ እዩ። ሄሜኔዎስን ኢሌጦስን ካባታቶም እዮም። **18** ንሳቶም፡ ትንሳኤ ቐድሚ ሕዲ ኹይኑ፡ እናበሉ ኻብ ሓቂ ዘምቢሎም፡ እምነት

ሓያሎ ሰባት ይገላብጡ አለዉ። **19** እቲ ጽኑዕ መሰረት ኣምላኽ ግና ቈይመ ኣሎ፡ እዚ ማሕተም እዚውን ኣለዎ፡ እግዚአብሔር ነቶም ናቱ ዘበሉ ይፈልጦም እዩ፡ ስም እግዚአብሔር ዚሰማ ዘበለ ኹሉ ኸኣ ካብ ዓመጻ ይርሐቕ። **20** ግናኽ ኣብ ዓብዪ ቤት ካብ ዕጨይትን መሬትን ዝኸነ ኣቓሑ ድማ እምበር፡ ኣቓሑ ወርቅን ብሩርን ጥራይ ኣይከኑንን ዚርከብ፡ ገሊኡ ንኸብረት ገሊኡውን ንውርደት ይኸውን። **21** እምብኣርሲ ሓደ እኳ ርእሱ ኸብ እዚኣቶም እንተ ኣጽረዩ፡ ንሱ ኣቕሓ ኸብሪ እተቐደሰ፡ ንተግባር ብዓል ቤት ዚጠቅም፡ ንሰናይ ግብሪ ዘበለ እተዳለወ ይኸውን እዩ። **22** ካብ ትምኒት ጉብዝና ህደም፡ ምስቶም ብንጹህ ልቢ ንእግዚአብሔር ዚጽውዕዎ ኸኣ ኣስኣሰር ጽድቅን እምነትን ፍቕርን ሰላምን ስዑብ። **23** ነቲ ኸርክር ዕሽነትን ላግጽን ግና፡ ባእሲ ኸም ዜምጽእ ፈሊጥካ፡ እበዮ። **24** ባርያ እግዚአብሔር ንኹሉ ለዋህ፡ መሃሪ፡ ዕጉስ ኪኸውን እምበር፡ ኪብኣስ ኣይግብኦን እዩ። **25** ምናልባሽ እግዚአብሔር ንሓቂ ምእንቲ ኪፈልጥዎ ኢሉ፡ ንስሓ እንተ ሀቦም፡ ንሱ ነቶም ተጻረርቲ ብህድኣት እናገንሐም፡ **26** ፍቓድ ኣምላኽ ኪገብሩ ኢሉ ምስ ኣውጽኦም፡ ንሳቶም ካብ መፈንጠራ ድያብሎስ ኣምሊጦም ናብ ልቦም ይምለሱ እዮም።

2ይ መልእኽቲ ፓውሎስ ናብ ሰብ ጠሞቴዎስ 3

1 ኣብተን ዳሕሮት መዓልታታት ግና ክፋእ ዘመን ከም ዚመጽእ፡ እዚ ፍለጥ። **2** ሽዑ ሰባት ፈተውቲ ርእሶም ኪኸኑ እዮም እሞ፡ ፈተውቲ ገንዘብ፡ ተጀሃርቲ፡ ዕቡያት፡ ተጻረፍቲ፡ ንወለዶም ዘይእዘዙ፡ ዘይማስዉ፡ ርኽሳት፡ **3** ፍቕሪ ንስድራ ቤቶም እኳ ዜብሎም፡ ተቐየምቲ፡ ሓመይቲ፡ ቀለልቲ፡ ጨካናት፡ ሰናይ ዘይፈትዉ፡ **4** ኣሕሊፎም ዚህቡ፡ ህዉኻት፡ ተፈኸነንቲ፡ ካብ ንኣምላኽ ምፍቓርሲ ኣዕዚዞም ተድላ ዚፈትዉ፡ **5-7** እቶም መልክዕ ኣምልኾ ዘለዎም፡ ነቲ ሓይሉ ግና ዚኸሕድዎ፡ ናብ ኣባይቲ ህሩጉ እናበሉ፡ ሓጠኣት ዝመልኤንን ብብዙሕ ትምኒት ዚድፍኣን፡ ኩሉ ሳዕ ዚምህራ ናብቲ ፍልጠት ሓቂ ኪበጽሓ ግና ከቶ ዘይከኣለን ኣንስቲ ዚማርኹ፡ ካብ እዚኣቶም እዮም እሞ፡ ካብ እዚኣቶምውን ርሐቕ። **8** ከምቲ እያኔስን

እያምብሬስን ንመሴ እተቐወምዎ፡ እቶም ኣእምሮኦም ብጠፍኡ፡
ብእምነት ዘይተፈተኑ ሰባት ድማ ከምኡ ነታ ሓቂ ይቃወምዎ ኣለዉ። **9**
ግናኽ ከምቲ ናይ እቲኣቶም ዝኸኑ ኸኣ፡ እቲ ዕሽነቶም ንኸሉሉ ኸግለጽ
እዩ እሞ፡ ካብኡ ሓሊፎም ኣየስልጡን እዮም። **10** ንስኻ ግና
ንትምህርቲይ፡ ንንብረቲይ፡ ንፍቓደይ፡ ንእምነቲይ፡ ንግቕለይ፡
ንፍቕረይ፡ ንትዕግስተይ ኣጸቢቕኻ ሰዑብኻ። **11** ኣብ ኣንጾክያን
ኢቆንዩምን ልስጥራን ዝበጽሓኒ ስደተይ፡ መክራይ፡ ከምዚ ዝበለ ስደት
ጸርኩ፡ ጎይታ ግና ካብ ኩሉ ኣድሓኒ። **12** ግናኽ እቶም ብክርስቶስ
የሱስ ብፍርሃት እግዚኣብሄር ኪነብሩ ዚደልዩ ኸሎም ኪስገጉ እዮም።
13 እቶም እኩያት ሰባትን ጠበርትን ግና እናኣስሓቱን እናሰሓቱን ናብ
ዝገደደ ኸበጽሑ እዮም። **14-15** ንስኻ ግና ካብ እንመን ከም እተመሀርኻ
ፈሊጥኻ፡ ነተን ካብ ቍልዕነትኻ ጀሚርኻ ብእምነት ብክርስቶስ የሱስ
ንምድሓን ኬለብማኻ ዚኸእላ ቅዱሳን ጽሑፋት ፈሊጥኻ፡ በቲ
እተምሀርካዮን እተረዳእካዮን ጽናዕ። **16-17** እቲ ናይ ኣምላኽ ሰብ፡
ንሰናይ ግብሪ ዘበለ ፈጹኡ ተዳልዩ፡ ፍጹም ምእንቲ ኪኸውንሲ፡ መንፈስ
ኣምላኽ ዝነፈሶ ዘበለ ጽሑፍ ንትምህርቲ፡ ንተግሳጽ፡ ንምቕናዕ፡
ንጽድቂ ዚኸውን ምእዳብ ይጠቅም እዩ።

2ይ መልእኽቲ ፓውሎስ ናብ ሰብ ጠሞቲዎስ 4

1-4 ኣእዛኖም ኣስሓይዎም ደኣ፡ ብትምህት ርእሶም መምህራን ኪእክቡ
እምበር፡ ነቲ ጥዑይ ትምህርቲ ዘይዕገሱሉ ዘመን ኪመጽእ እዩ፡ ሽዑ
ኣእዛኖም ካብ ሓቂ ኸመልሱ፡ ናብ ጽውጽ ያታውን ኪምለሱ እዮም
እሞ፡ ብኸሉሉ ግቕልን ብምህሮን እቲ ቐል ክትሰብኽ፡ ብጊዜኡን
ብዘይጊዜኡን ክተስምዕ፡ ክትገንሕ፡ ክትቀጽዕ፡ ክትምዕድ፡ ኣብ ቅድሚ
ኣምላኽን ኣብ ቅድሚ እቲ ንህያዋንን ምወታትን ኪፈርድ ዘለዎ
ክርስቶስ የሱስ በቲ ምግላጹን መንግስቲን ኤማሕጽነኻ ኣሎኹ። **5** ንስኻ
ግና ብኸሉሉ ተጠንቀቕ፡ መክራ ጽገብ፡ ግብሪ ወንጌላዊ ግበር፡
ኣገልግሎትኻ መልእ። **6** ኣነስ ካብ ሕጂ እስዋእ ኣሎኹ፡ እታ መዓልቲ
ምስንባተይውን በጹሓ እያ እሞ፡ **7** ሰናይ ገድሊ ተጋዲለ፡ እቲ ጉያ
ወዲኤ፡ ነቲ እምነት ሓልየ። **8** ደጊምሲ ጎይታይ፡ ንሱ እቲ ጻድቕ

ፈራዲ፡ በታ መዓልቲ እቲአ ዚህበኒ አኸሊል ጽድቂ ተነቢሩለይ
አሎ። እዚ ግና ነቶም ምግሃዱ ዜፍቅሩ ኸላቶም ድማ እዩ እምበር፡
ንኣይ ጥራይ ኣይከብን። 9 ቀልጢፍካ ናባይ ክትመጽእ ፍጠን። 10
ዴማስ፡ ነዛ ዓለም እዚአ ፈትይዎ እዩ እሞ፡ ሐደገኒ ናብ ተሰሎንቄውን
ከደ። ክሬስኬስ ናብ ገላትያ፡ ቲቶስ ናብ ደልማጥያ ኸዱ። 11 ሉቃስ
ጥራይ ምሳይ ኣሎ። ማርቆስ ንዕዮ ይጠቐመኒ እዩ እሞ፡ ተማልኣዮ፡
ምሳኻ ይምጸእ። 12 ንጥኪቆስ ግና ናብ ኤፌሶን ሰዲደዮ ኣሎኹ። 13
ክትመጽእ ከሎኻ፡ እቲ ኣብ ጥሮኣስ ምስ ቃርጳስ ዝሐደግክዎ ባርኖስን
እቲ መጽሐፍትን ምናዳ እቲ ብራናታት፡ ተማልኣለይ። 14
እስክንድሮስ፡ እቲ ኣንጠረኛ፡ ብዙሕ ክፉእ ገይሩኒ። እግዚአብሄር ከምታ
ግብሩ ኸፈድዮ እዩ። 15 ንሱ፡ ነቲ ቃልና ብዙሕ ይጻረሮ እዩ እሞ፡ ንሱኻ
ድማ ካብኡ ተሐሎ። 16 ኣብቲ ቐዳማይ ምገዓቲይ፡ ኣይትሐዘሎም፡
ከላቶም ጠለሙኒ እምበር፡ ሐደ እኳ ምሳይ ኣይነበረን። 17 እቲ ስብከት
ብኣይ ምእንቲ ኸምላእ፡ ከሎም ኣህዛብውን ምእንቲ ኸሰምዑ ግና፡
ጎይታ ቐመለይ፡ ኣበርትዓኒ፡ ካብ ኣፍ ኣንበሳውን ኣናገፈኒ። 18
እግዚአብሄር ካብ እኩይ ግብሪ ዘበለ ኸኖግፈኒ፡ ናብታ ሰማያዊት
መንግስቱ ኸኣቱውን ኬድሕነኒ እዩ። ንእኡ ኻብ ዘለኣለም ክብሪ
ይኹኖ። ኣሜን። 19 ንጽርስኪላን ንኣኪላስን ንቤት ኦኔሲፎርስን ሰላም
በለለይ። 20 ኤራስጦስ ኣብ ቁረንቶስ ተሪፉ፡ ንጥሮፊሞስ ግና ሓሚሙ
ኣብ መሊጦስ ሐዲገዮ ኣሎኹ። 21 ቅድሚ ኸረምቲ ንምምጸእ ፍጠን።
ኤውቡሎስን ጳደንስን ሊኖስን ቅላውዳውያን ከላቶም ኣሕዋትን ሰላም
ይብሉኻ ኣለዉ። 22 ጎይታና የሱስ ክርስቶስ ምስ መንፈስካ ይኹን።
ጸጋ ምሳኻትኩም ይኹን። ኣሜን።

መልእክት ፓውሎስ ናብ ሰብ ቲቶ 1

1 ጳውሎስ፡ ባርያ ኣምላኽን ሃዋርያ የሱስ ክርስቶስን፡ ብእምነት ሕሩያት ኣምላኽ ብፍልጠት ሓቂውን ምስ ኣምልኾ፡ **2** በታ እቲ ዘይሕሱ ኣምላኽ ቅድሚ ዘመናት ዘለኣለም ዘተስፈዎ ተስፋ ናይ ዘለኣለም ህይወት፡ **3** ግናኽ ብትእዛዝ ኣምላኽ መድሓኒና በቲ ንዓይ ሕድሪ ዝሃበኒ ስብከት ገይሩ ብጊዜኡ ንቻሉ ገለጸ፡ **4** ናብ ቲቶስ፡ ብሕብረት እምነት ናይ ሓቂ ወደይ። ካብ እግዚአብሔር ኣቦን ካብ ጎይታና መድሓኒና የሱስ ክርስቶስን ጸጋን ሰላምን ምላኽ ይኹን። **5** ከምቲ ኣነ ዝኣዘዝኩኻ ጌርካ፡ ዝተረፈ ምእንቲ ኸትርስዕ፡ ኣብ ከከተማኡውን ሽማግሌታት ክትሸይም፡ በዚ ምኽንያት እዚ እየ ኣብ ቅሬጥስ ዝሓደግኩኻ፡ **6-8** እቲ ኤጲስቆጶስ ከኣ መንቅብ ዜብሉ፡ ሰብኣይ ሓንቲ ሰበይቲ፡ ብርኽሰት ወይስ ብዘይ ምእዛዝ ዘይሕመዩ ኣመንቲ ውሉድ ዘለውዎ፡ ተቐባል ጋሻ፡ ሰናይ ዚፈቱ፡ ለባም፡ ቅኑዕ፡ ቅዱስ፡ ይኣኸለኒ በሃሊ፡ መንቅብ ዜብሉ፡ ከም ናይ ኣምላኽ መጋቢ እምበር፡ ፈታው ርእሱ ዘይኮነ፡ ዘይኩሪ፡ ናብ መስተ ዘየድህብ፡ ዘይዋቓዕ፡ ርኹስ ረብሓ ዘይደሊ ሰብ ኪኸውን ይግብኡ። **9** ንሱ በቲ ጥዑይ ትምህርቲ ምእንቲ ኸምዕድ፡ ነቶም ተቓናቓንቲውን ምግናሖም ምእንቲ ኸከኣሎ፡ በቲ እመን ቃል ምህሮ ይጽናዕ። **10** ብዙሓት ዘይእዘዙ ተዛረብቲ ሃተውተውን መስሓትትን ኣለዉ፡ እዚኣቶም ምናዳ ኻብ ሰብ ግዝረት እዮም። **11** ንሳቶም ርኹስ ረብሓ ምእንቲ ኸረኽቡ ኢሎም፡ ዘይግባእ እናመሀሩ፡ ንብዘሎ ኣባይቲ ዚገላባበጡ፡ ምዕባስ ኣፎም ግቡእ እዩ። **12** ሓደ ኻባታቶም፡ ናታቶም ነብዩ፡ ሰብ ቅሬጥስ ኩሉ ሳዕ ሓሰውቲ፡ እኩያት ኣራዊት፡ ሀካያት ኣኸብዱ እዮም፡ በለ። **13-14** እዚ ምስክር እዚ ሓቂ እዩ። ስለዚ ብእምነት ምእንቲ ኸጥዕዩ፡ ናብ ጽውጽዎ ያት ኣይሁድን ናብ ትእዛዛት እቶም ካብ ሓቂ ዝዘምበሉ ሰባትን ከየቐልቡ፡ ኣሕሚምካ ግንሓዮም። **15** ነቶም ንጹሃት ብዘሎ ኹሉ ንጹህ እዩ፡ ነቶም ርኹሳትን ዘይኣምኑን ግና፡ እቲ ኣእምሮኦምን ሕሊናኦምን ርኹስ እዩ እምበር፡ ከቶ ንጹህ የብሎምን። **16** ንኣምላኽ ከም ዚፈልጥዎ ባዕሎም ይብሉ፡ ፍንፋናትን ዘይእዘዙን ንሰናይ ግብሪ ዘበለ ኹሉ ዘይጠቐሙን ብምጅኖም ግና በቲ ግብሮም ይኸሕድዎ ኣለዉ።

መልእክት ፓውሎስ ናብ ሰብ ቲቶ 2

1 ንሰኻ ግና ነቲ ጥዑይ ትምህርቲ ኸም ዚግባእ ጌርካ ንገር፡ 2 እቶም ኣረገውቲ ሰብኡት ጥንቁቓት፡ ረዘንቲ፡ ለባማት፡ ብእምነት፡ ብፍቕሪ፡ ብትዕግስቲ ጥዑይት ኪኸኑ፡ 3 እተን ኣረገውቲ ኣንስቲውን ከምኡ ንንብረት ቅድስና ኸም ዚግባእ፡ ዘይሓመይቲ፡ ብዙሕ ወይኒ ንምስታይ ባሮት ዘይከኑ፡ መሃርቲ ሰናይ ኪኸኑ፡ 4-5 ነተን ናእሹቱ ኣንስቲ ኸኣ፡ እቲ ቃል ኣምላኽ ምእንቲ ኸይጽረፍሲ፡ ንሰብኡተንን ውሉደንን ኬፍቅራ፡ ነፍሰን ዚቐጽዓ ንጹሃት፡ ቤተን ዚኣልያ፡ ሕያዎት፡ ንሰብኡተን ዚእዘዛ ኪኸኑ ኸለብማኤን ምዐደን። 6 ነጉላዝውን ከምኡ ለባማት ኪኸኑ ምዐደም። 7-8 ካብቶም ተቓናቐንቲ ሓደ እኳ ብዛዕባና ዚብሎ ኸፉእ ነገር ስኢኑ ምእንቲ ኸሒሓፍርሲ፡ ብንጹህ ትምህርቲ፡ ብምርዛን፡ መንቅብ ብዘብሉ ጥዑይ ዘረባ፡ ንሰናይ ግብሪ ዘበለ ርእሰኻ ኣርኣያ ግበር። 9-10 ንግዙኣት፡ ነቲ ትምህርቲ እግዚኣብሄር መድሓኒና ምእንቲ ኸስልምዎ፡ ብኸሉ ደኣ ሕያወይቲ እምነት ኬርእዩ እምበር፡ መደሃሃቕቲ ኸይከኑ፡ ንጎይተቶም ዚግዝኡ፡ ዳርግዳርጋ ዘይመልሱ፡ ብኸሉ ባህ ዜብሉ ኪኸኑ፡ ምዐደም። 11 ጸጋ ኣምላኽ ተገሊጹ እዩ እሞ፡ ንኸሉ ሰብውን ምድሓን ኣምጺኡ፡ 12-13 እቲ ብሩኽ ተስፋን ናይቲ ዕዙዝ ኣምላኽናን መድሓኒና የሱስ ክርስቶስን ምግላጽ ክብሪ እናተጸበና፡ ግፍዕን ዓለማዊ ትምኒትን ክሒድና፡ ኣብዛ ዓለም እዚኣ ብጥንቃቄን ብጽድቅን በምልኾን ክንነብር ይምህረና ኣሎ። 14 የሱስ ክርስቶስ ካብ ዓመጸ ዘበለ ምእንቲ ሓራ ኹውጽኣና፡ ንርእሱውን ንሰናይ ግብሪ ዚቐንእን ገንዘብ ዚኸኖን ህዝቢ ምእንቲ ኹንጽህ ኢሉ፡ ነፍሱ በጃና ኣሕለፈ። 15 እዚ ብኸሉ ስልጣን ንገርን ንዐድን ግናሕን። ሓደ እኳ ኣይንዐቕካ።

መልእክት ፓውሎስ ናብ ሰብ ቲቶ 3

1 ንሓላቐን ንስልጣናትን ኪግዝኡ፡ ንመራሕቶም ኪእዘዙ፡ ንሰናይ ግብሪ ዘበለ እተዳለዉ ኪኸኑ፡ 2 ንሓደ እኳ ኸይጸርፉ፡ ተባኣስቲ ኸይከኑ፡ ልኡማት፡ ለውሃት ዘበለ ንኸሉ ሰብ ዜርእዩ ኪኸኑ ኣዘክሮም። 3

ንሕናውን ቀደምሲ ዓያሱ፡ ዘይእዙዛት፡ ግጉያት፡ ንብዙሕ ፍትወት ስጋን ትምኒትን እተገዛእና፡ ብኸፍአትን ቅንአትን እንነብር ፍንፋናት፡ ንሓድሕድና እንጻላእ ነበርና። **4** እቲ ናይ መድሓኒ፡ ናይ ኣምላኽ ሕያውነትን ፍቕሩ ንሰብን ምስ ተገልጸ ግና፡ **5** ንሱ ብምሕረቱን ብምሕጻብ ሓድሽ ልደትን ብምሕዳስ መንፈስ ቅዱስን እዩ ዘድሓናና እምበር፡ ንሕና ብዝገበርናዮ ግብሪ ጽድቂ ኣይከውንን። **6-7** ብጸጋኡ ጸዲቕና፡ ብተስፋ ናይ ዘለአለም ህይወት ወረሰቲ ምእንቲ ኸንከውንሲ፡ ብመድሓኒና የሱስ ክርስቶስ ገይሩ ንመንፈስ ቅዱስ ኣብ ልዕሌና ኣብዚሑ ኣፍሰሶ። **8** እዚ ቻልዚ እሙን እዩ፡ ነቶም ብኣምላኽ ዝኣመኑ፡ ሰናይ ግብሪ ንምግባር ምእንቲ ኪቐንኡ፡ በዚ ኣጸቢቕካ ኸተረድኡም እደሊ ኣሎኹ። እዚ ጽቡቕን ንሰብ ዚጠቅምን እዩ። **9** ናይ ዕሽነት ክርክርን ቍጽሪ ወለዶታትን ብናይ ሕጊ ጫውጫው ባእስን ግና ዘይጠቅምን ከንቱን እዩ እሞ፡ ኣግልሰሉ። **10-11** ነቲ ወረኛ፡ እቲ ኸምዚ ዘመሰለ ጥፋእ ምዃኑ ባዕሉ ንርእሱ ኸኣኒኑውን ሓጢአት ምግባሩ ፈሊጥካ፡ ሓደ ሳዕን ካልኣይ ሳዕን ምስ መዐድካዮ፡ ኣርሕቆ። **12** ኣብ ኒቆጶሊስ ክኸርም መዲባዮ ኣሎኹ እሞ፡ ኣርጤማስ ወይስ ጥኪቆስ ምስ ለኣኸኩልካ፡ ቀልጢፍካ ናባይ ምጻእ። **13** ንዜናስ ፈላጥ ሕግን ንኣጽሎስን ገለ ነገር እኳ ኸይጎድሎም ኣጸቢቕካ ኣፋንዎም። **14** እቶም ናትናውን ብዘይ ፍረ ኸይከውኑ፡ ነቲ ብግዲ ዜድሊ ነገር ሰናይ ግብሪ ኸገብሩ ይምህሩ። **15** ምሳይ ዘለዉ ኸሉሎም ሰላም ይብሉኻ ኣለዉ። ነቶም ብእምነት ዜፍቅሩና ሰላም ይብሉኹም ኣለዉ በለልና። ጸጋ ምስ ኩላትኩም ይኹን። ኣሜን።

መልእክቲ ፓውሎስ ናብ ሱብ ፊልሞና 1

1 ጳውሎስ እሱር ክርስቶስ የሱስ፡ ጢሞቴዎስውን ሓውና፡ ናብቲ ፍቁርን መዓይይትናን ፊልሞን፡ 2 ናብ አጽያ ሓብትናውን ናብቲ ምሳና ኸኤይኑ ዚዋጋእ አርኪጶስ ከአ፡ ናብታ አብ ቤትካ ዘላ ማሕበርውን። 3 ካብ እግዚአብሔር አቦናን ካብ ጎይታና የሱስ ክርስቶስን ጸጋን ሰላምን ይውረድኩም። 4-7 አታ ሓወየ፡ ልቢ እቶም ቅዱሳን ብአኻ ስለ ዝቐሰነ፡ በታ ፍቕርኻ ብዙሕ ሓጎስን ህድአትን ረኺቢ እየ እሞ፡ እተን ንጎይታና የሱስን ንኸሎም ቅዱሳንን ዘለዎኻ ፍቕርን እምነትን ምስ ሰማዕኩ፡ ነቲ ብክርስቶስ አባኻትኩም ዘሎ ኸሎ ሰናይ ነገር እናፈለጥካ፡ እቲ ሕብረት እምነትካ ምእንቲ ኼስልጥ፡ አብ ጸሎተይ እናዘከርኩኻ፡ ኩሊ ሳዕ ንአምላኽ ኤመስግን አሎኹ። 8 ስለዚ እቲ ግቡእ ክእዝዝካ ብክርስቶስ የሱስ ብዙሕ ትብግት ዘሎኒ ኸነሰይሲ፡ 9 ከምሃ ዘሎኸዎ አነ ጳውሎስ፡ አረጊት፡ ሕጂውን ናይ የሱስ ክርስቶስ እሱር፡ ምእንቲ ፍቕሪ ኢሊ እልምነካ አሎኹ። 10 ብዛዕባ እቲ አብ መቐውሔይ ከኤይኑ ዝወለድክዎ ወደይ ኦኔሲሞስ እልምነካ አሎኹ። 11 ንሱ ቐደም አይጠቐመካን፡ ሕጂ ግና ንአኻን ንአይን ይጠቐመና እየ እሞ፡ ናባኻ መሊሰዮ አሎኹ። 12 ከም ልበይ ጌርካ ተቐበሎ። 13 አነስ እኳ፡ አብዚ መቐውሔይ ስለ ወንጌል አብ ክንዳኻ ኸኤይኑ ምእንቲ ኼገልግልኒ፡ ንርእሳይ ከትርፎ ምደሌኹ ነይረ። 14 ግናኸ እቲ ሰናይ ግብርኻ ብፍታው እምበር፡ ከም ብግዲ ምእንቲ ኸይከውን፡ ብዘይ ፍቓድካ ሓንቲ እኳ ኸገብር አይፈቶኹን። 15 እቲ ንሱ ንሸዑ እተፈልየካ ምናልባሽ ንሓዋሩ ምእንቲ ኸትረኽቦ እየ ዚኸውን። 16 ደጊምሲ ኻብ ባርያ ዝበለጸ፡ ምናዳ ንአይ፡ ክንደይ ግዳ አብዚሑ ንአኻ፡ ብስጋን ብጎይታን ከም ፍቁር ሓው ክትረኽቦ እምበር፡ ከም ባርያ አይከኑን። 17 እምብአርሲ ኸም ሓው እትርእየኒ እንተ ኻንካስ፡ ከም ነፍሳይ ጌርካ ተቐበሎ። 18 ግናኸ ገለ በዲሊካ ወይስ ተዐድዮካ እንተ ኸኤይኑ፡ አባይ ቍጸሮ። 19 አነ ጳውሎስ ብኢደይ ጸሐፍክዎ፡ ርእስኻ እኳ ብዓል ዕዳይ ኢኻ ኸይብለካ፡ አነ እፈድዮ። 20 እወ፡ አታ ሓወየ፡ አነ ኻባኻ ብጎይታ እጠቐም፡ ብክርስቶስ ንልበይ አቕስነለይ። 21 ሓለፋ እዚ ዝብለካ ዘሎኹ ኸም እትገብር ፈሊጠ፡ ከም እትሰምዓኒውን አሚነ እየ እዚ ዝጸሐፍኩልካ። 22 ምስናይ እዚውን

ብጸሎትኩም ኣነ ኸውሀበኩም ተስፋ እገብር ኣሎኹ እሞ፡ ስፍራ
ሐዘለይ። 23 ኤጳፍራስ፡ ብክርስቶስ የሱስ መተኣስርተይ፡ 24 ከምኡውን
እቶም መዓይይተይ፡ ማርቆስ፡ ኣርስጢርኮስ፡ ዴማስ፡ ለቃስ ሰላም
ይብሉኻ ኣለዉ። 25 ጸጋ ጎይታና የሱስ ክርስቶስ ምስ መንፈስኩም
ይኹን። ኣሜን።

መልእክቲ ፓውሎስ ናብ ሱብ ዕብራውያን 1

1 አምላኽ ብዙሕ ሳዕን ብብዙሕ መገድን ቀደም ነቦታትና ብነብያት ገይሩ ምስ ተዛረቦም፡ 2 ኣብዘን ዳሕሮት መዓልትታት ንኣና በቲ ወራስ ኩሊ ዝገበሮ ብእኡውን ዓለም ዝፈጠረ ወዱ ገይሩ ተዛረበና፡ 3 ንሱ ናይ ክብሩ ነጸብራቕን ቅርጺ ባህርዩን ከሎ፡ ኩሊውን ብሓይሊ ቃሉ ጸዊሩ ኸሎስ፡ ምንጻህ ሓጢአትና ምስ ገበረ፡ ኣብ ላዕሊ ኣብ የማን ግርማ ተቐመጠ። 4 ካብቶም መላእክቲ ብዙሕ ዚበልጽ ስም ብዝወረሶ መጠን ክሳዕ ክንድዚ ኻባታቶም በለጸል 5 እስኪ፡ ካብ መላእክቲኽ ንመኖም እዩ ንስኻ ወደይ ኢኻ፡ ኣነ ሎሚ ወለድኩኻ፡ ከም ብሓድሽ ድማ፡ ኣነ ኣቦ እኹኖ፡ ንሱውን ውሉድ ይኹነኒ፡ ዝበሎ 6 ከም ብሓድሽ ድማ ነቲ ቡኹሪ ናብ ዓለም ኬእትዎ ኸሎ፡ ኩላቶም መላእክቲ አምላኽ ይሰግዱሉ፡ ይብል። 7 ብዛዕባ መላእክቲ ኸኣ፡ መላእክቲ ንፋሳት፡ ኣገልገልቱውን ሃልሃታ ሓዊ ዚገብር፡ ይብል። 8 ብዛዕባ ወዱ ግና፡ ኣታ አምላኽይ። ዝፋንካ ንዘለኣለመ ኣለም ይነብር፡ በትሪ መንግስትኻውን በትሪ ቕንዕና እያ፡ 9 ጽድቂ ፈቶካ ዓመጸ ኸኣ ጸላእካ፡ ስለዚ እግዚአብሄር አምላኽካ ሓለፋ ብጸትካ ብዘይቲ ሓጎስ ቀብኣካ፡ እዩ ዚብል። 10 ድማ፡ ጎይታይ፡ ንስኻ ኻብ ቀደም ንምድሪ ሰረትካያ፡ ሰማያትውን ግብሪ ኣእዳውካ እዮም። 11 እዚአቶም ኪጠፍኡ እዮም፡ ንስኻ ግና ትነብር፡ ኩሊውን ከም ክዳን ኪበሊ እዩ። 12 ከም ዓለባ ድማ ክትጥቕልሎ ኢኻ፡ ኪልወጥውን እዩ፡ ንስኻ ግና ከም ቀደምካ ኢኻ፡ ዓመታትካውን ኣይኪውድኣን እየን፡ ይብል። 13 እስኪ፡ ካብ መላእክቲኽ ንመኖም እዩ፡ ንጸላእትኻ መርገጽ እግርኻ ኸሳዕ ዝገብሮምሲ፡ ኣብ የማነይ ተቐመጥ፡ ዝበሎ 14 ኩሎምዶ፡ ነገልግሎት እቶም ምድሓን ኪወርሱ ዘለዎም ዚለኣኹ መናፍስቲ ኣገልግሎት ኣይከኑን

መልእክቲ ፓውሎስ ናብ ሱብ ዕብራውያን 2

1 ስለዚ ምእንቲ ኸይንጠፍእ፡ ናብቲ ዝሰማዕናዮ ኣዚና ኸነቕልብ ይግብኣና እዩ። 2 እቲ ብመላእክቲ እተነግረ ቃል ካብ ዚጸንዕ፡ ኩሊ በደልን ዘይምእዛዝን ከኣ ቅኑዕ ፍዳኡ ኻብ ዚቕበል፡ 3-4 ምስናይዚ

ድማ፡ አምላክ ከም ፍቃዱ ብትእምርትን ብተአምራትን በበይኑ ብዝኸነ ሓይልታትን ብምዕዳል መንፈስ ቅዱስን እናመስከረ፡ ንሱ ኸአ ብጎይታ ኸንገር ዝጀመረ፡ ካብቶም ዝሰምዕዎ ኸአ አባና ዝጸንዔስ፡ ንሕና ግዳ ኸንድዚ ዚአክል ምድሓን ዕሽሽ ካብ እንብል፡ ከመይ ጌርና ኸንመልቐኑ ይከአለና? **5** ነታ ብዛዕባኡ እንዛረብ ዘሎና እትመጽእ ዓለምሲ ኣብ ትሕቲ መላእክቲ ኣየግዝአን። **6** ግናኸ ሓደስ እኳ ኣብ ሓደስ ፍራ መስኪሩ ኣሎ፡ ከምዚ ኢሉ፡ ሰብ፡ ንስኻ ኸትዝክሮ፡ እንታይ እዩ ወይስ ወዲ ሰብ፡ ንስኻ ኸትኣልዮ፡ እንታይ እዩ **7** ካብ መላእክቲ ቐሩብ ኣንኣስካዮ፡ ኣኸሊል ክብርን ግብርማን ከለልካዮ፡ ኣብ ግብሪ ኣእዳውካ ኸአ ሸምካዮ። **8** ንኸሩሉውን ኣብ ትሕቲ ኣእጋሩ ኣግዛእካዮ። ንኸሩሉኹ ጌግዝአሉ ኸሎ፡ ንእኡ ዘየግዝኦ ሓንቲ እኳ ኣይሓደገን። ግናኸ ኸሩሉ ኸም ዚግዝኦ፡ ንሕና ገና ሎሚ ኣይንርእዮን ኢና ዘሎና። **9** ነቲ ብምኸንያት ስቅያት ሞቱ ኻብ መላእክቲ ገለ ቐሩብ እተታሕተ የሱስ ግና፡ ብጸጋ አምላክ ኣብ ክንዲ ኸሩሉ ሰብ ሞት ምእንቲ ኸጥዕምሲ፡ ኣኸሊል ክብርን ግርማን ተኸሊሉ ንርእዮ ኣሎና። **10** እቲ ኸሩሉ ምእንታኡ ኸሩሉውን ብእኡ ዝኸነ፡ ንብዙሓት ውሉድ ናብ ክብሪ እናእተዎም፡ ነቲ ራእሲ ምድሓኖም ብስቅያት ኪፍጽም ተገብኦ። **11-12** ማለት፡ እቲ ዚቐድስን እቶም ዚቐደሱን ኸሩላቶም ካብ ሓደ እዮም። በዚ ምኸንያት እዚ ኸአ፡ ስምካ ነሕዋተይ ክነግሮም፡ ኣብ ማእከል ማሕበርውን ክዝምረልካ እዩ፡ ኢሉ ኣሕዋተይ ንምባሎም ኣይሓፍርን እዩ። **13** ደጊም ኸአ፡ ኣነ ኣብኡ ኸውከል እዩ እሞ፡ ከም ብሓድሽውን፡ እኔኹ፡ ኣነን እቶም አምላክ ዝሀበኒ ውሉድን፡ ይብል። **14-16** እምብኣርሲ ብሓቂ ንዘርኢ ኣብርሃም ኣልዐሎ እምበር፡ ንመላእክትስ ኣየልዐሎምን እሞ፡ እቶም ውሉድ ብደምን ስጋን ካብ ዚሓብሩስ፡ ብሞቱ ነቲ ሓይሊ ሞት ኣብ ኢዱ ዝሓዘ ምእንቲ ኸሲዕር፡ ንሱውን ድያብሎስ እዩ፡ ነቶም ብፍርሃት ሞት ብዘሎ ዘመኖም ብባርነት ተታሒዞም ዝነበሩ ኸሩላቶም ሓራ ምእንቲ ኹውጽኦም ኢሉ፡ ንሱውን ብእኡ ሓበሮም። **17** ስለዚ ነቲ ሓጢኣት ህዝቢ ምእንቲ ኹተዐርቐ፡ ብናይ አምላክ ዘበለ ደንጋጽን እሙንን ሊቀ ኻህናት ምእንቲ ኪኸውን ብኸሩሉ ነቶም ኣሕዋቱ ኸመልሶም ተገብኦ። **18** ንሱ ባዕሉ ኸፍተን ከሎ ተሰቅዩ እዩ እሞ፡ ነቶም ዚፍተኑ ኸረድኦም ይከአሎ እዩ።

መልእክቱ ፓውሎስ ናብ ሰብ ዕብ ዕብራውያን 3

1-2 ስለዚ ኸኣ፡ ኣቲም ካብቲ ሰማያዊ ጽውዓ ግደ ዘሎኹም ቅዱሳን ኣሕዋተይ፡ ከምቲ ሙሴ ድማ ኣብ ኩላ ቤቱ እሙን ዝነበረ፡ ናብቲ ነቲ ዝሸሞ እሙን ዝኸነዮ ሶሱስ፡ ናብ ምእማንና ሃዋርያን ሊቀ ኻህናትን ኣቐልቡ። 3 ከምቲ እቲ ስራሕ ቤት ካብቲ ቤት ዚበልጽ ክብሪ ዘለዎ፡ ንእኡ ኸኣ ካብ ሙሴ ዚበልጽ ክብሪ ተገቢእዎ ኣሎ። 4 ቤት ዘበለትሲ ስራሒኣ ኣለዎ፡ እቲ ንኹሉ ዘዳለወ ግና ኣምላኽ እዩ። 5 ሙሴስ ብዛዕባ እቲ ደሓር ኪንገር ዘለዎ ነገር ምስክር ምእንቲ ኪኸውን፡ ከም ጊልያ ኸይኑ ኣብ ኩላ ቤቱ እሙን ነበረ። 6 ክርስቶስ ግና ከም ውሉድ ኣብ ልዕሊ ቤቱ እዩ። ትብዓትናን ትምክሕቲ ተስፋናን ክሳዕ መወዳእታ ኣጽኒዕና እንተ ሓዝናስ፡ ቤቱ ንሕና ኢና። 7 ምእንትዚ መንፈስ ቅዱስ ከምዚ ይብል፡ ሎሚ ድምጹ እንተ ሰማዕኩም፡ 8 ከምቲ ብነድሪ በታ መዓልቲ ፊተና ኣብ በረኻ ዝገበርኩምዎ፡ ልብኹም ኣይተትርፉ። 9 ኣብኡ ኣቦታትኩም እናተወዘቡ ፊተኑኒ፡ ግብረይ ከኣ ኣርብዓ ዓመት ረኣዩ። 10 ስለዚ ነዚ ወለዶ እዚ ኸኔሬኸሉ እሞ፡ ኩሉ ሳዕ ብልቦም ይስሕቱ፡ መገደይ ግና ኣይፈለጥዎን፡ በልኩ። 11 ብቑጥዓይ ድማ፡ ናብ ዕረፍተይ ኣይኪኣትዉን እዮም፡ ኢሊ መሓልኩ። 12-13 ኣቲም ኣሕዋተየ፡ ሎሚ ኸብሀል ከሎ፡ ኣብ ጸጽባሕ ንሓድሕድኩም ተማዓዓዱ እምበር፡ ሓደ እኳ ኻባኻትኩም፡ ሓጢኣት እናወሸዎ ኸይተርር እሞ፡ ምናልባሽ ኣብ ሓደ ኻባኻትኩም ካብ ህያው ኣምላኽ ዜርሕቕ እኩይ ዘይኣምን ልቢ ኸይህሉ፡ ተጠንቀቐ። 14 ነታ መጀመርታ እሙንቶና ኸሳዕ መወዳእታ ኣጽኒዕና እንተ ሓዝናዎስ፡ ተማቐልቲ ክርስቶስ ኄንና ኣሎና። 15 ሎሚ ድምጹ እንተ ሰማዕኩም፡ ከምቲ ብነድሪ ልብኹም ኣይተትርፉ፡ እናተባህሉ፡ 16 ሰሚዖም ዘነደርዎኸ ኣየኖት እዮም እቶም ሙሴ መሪሕዎም ካብ ግብጺ ዝወጹ ኹላቶም ደይኹን 17 ንንመንከ እዩ ኣርብዓ ዓመት ዝኸረየሎም፡ ነቶም ሓጢኣት ዝገበሩ እሞ ሬሳኦም ኣብ በረኻ ዝወደቐ ደይኹን 18 ንንመንከ እዩ ኣብ ዕረፍቱ ኸይኣትዉ ዝመሓለ ነቶም ዘይተኣዘዙ ደይኹን 19 ብሰሪ ዘይምእማን ኪኣትዉ ኸም ዘይከኣሉውን፡ ንርኢ ኣሎና።

መልእክቲ ፓውሎስ ናብ ሰብ ዕብ ስብራውያን 4

1 እምኣርሲ ናብ ዕረፍቱ ንምእታው ተስፋ ኻብ ዚተርፈልና፡ ምናልባሽ ሓደ ኻባኻትኩም ድሕሪት ተሪፉ ኸይህሉ፡ ንፍራህ። **2** ንኣናውን ከምቲ ንኣታቶም ብስራት ተነጊሩልና ኣሎ እሞ፡ እቲ ዝሰምዕዎ ቃል ምስቶም ሰማዕቱ ብእምነት ስለ ዘይሓበረ ግና፡ ኣይጠቐሞምን። **3** ግብሩ ኻብ ምስራት ዓለም ተወዲኡ ኸነሱ፡ ከምቲ ብቑጥዓይ፡ ናብ ዕረፍተይ ኣይኪኣትዉን እዮም፡ ኢሊ ዝመሓልክዎ፡ ከም ዝበለ፡ ንሕና እንኣምንሲ ናብ ዕረፍቱ ንኣቱ ኢና። **4** ብዛዕባ እታ ሳብዐይቲ መዓልቲ፡ ኣብ ገለ ስፍራ ኸምኡ፡ ኣምላኽ ድማ ካብ ኩሉ እቲ ግብሩ በታ ሳብዐይቲ መዓልቲ ዐረፈ፡ ኢሉ ኣሎ። **5** ኣብኡ ኸኣ ደጊሙ፡ ኣብ ዕረፍተይ ኣይኪኣትዉን እዮም፡ በለ። **6** እምብኣርሲ ገለ ሰባት ዚኣትዉዎ ተሪፉ ስለ ዘላ፡ እቶም ቅድም ብስራት እተነግረሎም ድማ ብሰሪ ዘይምእዛዞም ካብ ዘይኣተዉዎ፡ **7** ቀደም ከኣ፡ ሎሚ ድምጹ እንተ ሰማዕኩም፡ ልብኹም ኣይተትርሩ፡ ከም እተባህለ፡ ድሕሪ ነዊሕ ዘመን ብዳዊት ሎም ብምባሉ ኸም ብሓድሽ ሓንቲ ፍልጥቲ መዓልቲ ይምድብ ኣሎ። **8** እያሱ ኣዕሪፍዎም እንተ ዚኸውንሲ፡ ድሕሪኡ ብዛዕባ ኻልእ መዓልቲ ኣይምተዛረበን ነይሩ። **9-10** እምብኣርሲ እቲ ኣብ ዕረፍቱ ዝኣተዉስ፡ ከምቲ ኣምላኽ ካብ ግብሩ ዝዐረፈ፡ ንሱውን ካብ ግብሩ ዐሪፉ ኣሎ እሞ፡ ንህዝቢ ኣምላኽ ዕረፍቲ ሰንበት ተሪፋትሎም ኣላ። **11** ስለዚ ሓደ እኳ ናይቲ ዘይምእዛዝ ኣርኣይ ወሲዱ ኸይወድቐ፡ ናብታ ዕረቲ እቲኣ ኸንኣቱ ንጋደል። **12** ቃል ኣምላኽ ህያውን መስለጥን እዩ እሞ፡ ካብ ክልተ ዝኣፉ ሰይፊ ዚበልሕ እዩ፡ ነፍስን መንፈስን፡ መፈላልዮ ኣካላትን ኣንጉሶን ክሳብ ዚፈላሊ ዚሰጥም፡ ኣብ ምሕላንን ሓሳብ ልብን ከኣ ዚፈርድ እዩ። **13** እቲ ጸብጻብ እንህቦ ኸኣ፡ ኣብ ቅድሚያ ዓይኑ ኹሉ ጋህ ዝበለን ቅሉዕን እዩ እምበር፡ ኣብ ቅድሚኡ ዚሕባእ ፍጡር የልቦን። **14-15** ደጊም ብዘይ ሓጢኣትሲ፡ ብኹሉ ኸምዚ ኸማና እተፈተነ እዩ እምበር፡ ብድኻምና ኸድንግጸልና ዘይኸእል ሊቀ ኻህናት የብልናን፡ የሱስ ወዲ ኣምላኽ ካብ ዚህልወና፡ ምእማንና ነጽንዕ። **16** ስለዚ ምሕረት ምእንቲ ኸንቅበል፡ ብጊዜ ጸበባውን ንረዲኤትና ዚኸውን ጸጋ ኸንረክብ፡ ብትብዓት ናብ ዝፋን ጸጋ ንቐረብ።

መልእክቲ ፓውሎስ ናብ ሰብ ዕብ ዕብራውያን 5

1 ካብ ማእከል ሰብ እተወልደ ሊቀ ኻህናት ዘበለስ፡ መባእን ሕሩድን ስለ ሓጢአት ምእንቲ ኸስውእ፡ ብናይ ኣምላኽ ነገር ስለ ሰብ እዩ ዚሸየም፡ 2 ንርእሱ ኸኣ ድኻም ስለ ዝጠበቐ፡ ነቶም ደናቕርትን እተጋገዩን ኪድንግጸሎም ዚኸእል እዩ፡ 3 ስለዚ ድማ ከምቲ ምእንቲ ህዝቢ፡ ከምኡውን ምእንቲ ርእሱ ስለ ሓጢአት ኪስውእ ተገብኦ። 4 ከም ኣሮን፡ ብኣምላኽ እተጸውዔ ደኣ እምበር፡ ነዚ ኸብሪ እዚ ሓደ እኳ ባዕሉ ኣይወስዶን እዩ። 5 ከምኡውን እቲ፡ ንስኻ ወደይ ኢኻ፡ ኣነ ሎሚ ወለድኩኻ፡ ዝበሎ ኣኸበሮ እምበር፡ ክርስቶስ ባዕሉ ሊቀ ኻህናት ምእንቲ ኪኸውን ኢሊ፡ ርእሱ ኣየኸበረን። 6 ኣብ ካልእ ስፍራ ድማ፡ ንስኻ ኸም መዓርግ መልክ ጸዴቕ ንዘለኣለም ካህን ኢኻ፡ ከም ዚብል። 7 ንሱ ብዘመን ስጋኡ ኸሎ፡ ብብርቱዕ ኣውያትን ንብዓትን ናብቲ ኻብ ሞት ኬድሕኖ ዚከኣሎ፡ ጸሎትን ምህልላን ምስ ኣቕረበን፡ ብዛዕባ ንኣምላኽ ምፍራሁ ምስ ተሰምዔን፡ 8 ወዲ እኳ ኸነሱ፡ በቲ እተሰቀዩ ስቕያት ምእዛዝ ተማህረ። 9-10 ከም መዓርግ መልክ ጸዴቕ ብኣምላኽ ሊቀ ኻህናት ተሰምዶ፡ ፍጹም ምስ ኩነ ኸኣ፡ ነቶም ዚእዘዝዎ ዘበሉ ኸሩላቶም ንናይ ዘለኣለም ምድሓኖም ምኸንያት ኩኖም። 11 ብዛዕባኡ ብዙሕ ነገር እንብሎ ነይሩናስ፡ ንምስማዕ ድንዙዛት ስለ ዝኸውንኩም፡ ትርጉሙ ጭንቂ እዩ። 12 ከም ምንዋሕ ዘመኑስ መምህራን ክትኩኑ ምተገብኣኩም ነይሩ፡ ነቲ ናይ መጀመርታ ትምህርቲ ቈልፀ ናይ ቃል ኣምላኽ ከም ብሓድሽ ኪምህሩኹም የድልየኩም ኣሎ እሞ ጸባ ደኣ እምበር፡ ዕጹም ብልዒ ኣየድልየኩምን እዩ። 13 ጸባ ዚቕለብ ዘበለ ኸሩሊ ቈልዓ እዩ እሞ፡ ብናይ ጽድቂ ነገር ፍቱን ኣይኩነን። 14 ዕጹም ብልዒ ግና ነቶም ጽቡቕን ክፋእን ንምፍላይ ብምልማድ ንልቦናኦም ዜላምዱ ብጹሓት እዩ።

መልእክቲ ፓውሎስ ናብ ሰብ ዕብ ዕብራውያን 6

1-2 ስለዚ ናይ ክርስቶስ መጀመርታ ነገሩ ሓዲግና፡ ብንስሓ ኻብ ምወት ግብሪ፡ ብእምነት ብኣምላኽ፡ ብትምህርቲ ጥምቀት፡ ብምንባር ኣእዳው፡

ብትንሳኤ ምወታት፡ ብናይ ዘለኣለም ፍርዲውን ከም ብሓድሽ መሰረት ኣይንሰርት እሞ ናብ ፍጻሜ ንሕለፍ። **3** ኣምላኽ እንተ ፈቐዶስ፡ ነዚ ድማ ክንገብሮ ኢና። **4** ነቶም ሓደ ጊዜ ብርሃን ዝበርሀሎም እቲ ሰማያዊ ውህበት ከኣ ዝጠፀሙ፡ ተማቐ ልቲ መንፈስ ቅዱስውን ዝኹኑ፡ **5** እቲ ሰናይ ቃል ኣምላኽን ሓይሊ እታ እትመጽእ ዓለምን ከኣ ዝጠፀሙ፡ **6** እንተ ወደቁ፡ ንወዲ ኣምላኽ ከም ብሓድሽ ንርእሶም ስለ ዚሰቐልዎ ብግህዶውን ዜላግጹሉ ስለ ዝኹኑ፡ ከም ብሓድሽ ንንስሓ ኪሕደሱ ኣይከኣሎምን እዩ። **7** እታ ብዙሕ ጊዜ ነቲ ኣብኣ ዝወረደ ዝናም ዝሰተየት ምድሪ ነቶም ብዛዕባኦም ዚሓርስዎ ዚጠቅም ፍረ እንተ ሀበቶም፡ ካብ ኣምላኽ በረኸት ትረክብ እያ። **8** እሾኹን ዳንዴርን እንተ ኣብቈለት ግና፡ ንቅፍትን ጥቓ መርገምን እያ፡ መወዳእታኣውን ምንዳድ እዩ። **9-10** ኣቲም ፍቁራተይ፡ ኣምላኽ ነቲ ነቶም ቅዱሳን ዘገልገልኩምዎምን እተገልግልዎም ዘሎኹምን ግብርኹም ንስሙውን ዝገበርኩምዎ ፍቕርኹም ዚርስዕ ገፋዒ ኣይከኑንን እሞ፡ ብኣኻትኩምሲ፡ ከምዚ እኳ እንተ ተዛረብና፡ ዚሓይሽን ንምድሓን ብዚኸውንን ንእመን ኣሎና። **11-12** ነቶም ብእምነትን ብትዕግስትን ነታ ተስፋ ዚወርስዎ ምእንቲ ኸትመስልዎም እምበር፡ ድንዙዛት ከይትኹኑስ፡ ነፍሲ ወስፍኩም ክሳዕ መወዳእታ ንምምላእ ተስፋኡን ንምጽንዓን እዚ ትግሃት እዚ ኼርኢ፡ ንደሊ ኣሎና። **13-14** ኣምላኽ ንኣብርሃም ተስፋ ኺህቦ ኸሎ፡ ዚምሕለሉ ኻብኡ ዚዐቢ ስለ ዘይተረኸበ፡ ብሓቂ እናባረኸኩ ኸባርኸካን፡ እናብዛሕኩ ኸብዝሓካን እዩ፡ ኢሉ ብርእሱ መሓለ። **15** ከምኡ ኸኣ ብትዕግስቲ ተጸብዩ ነታ ተስፋ ረኸባ። **16** ሰባት በቲ ኻልኣም ዚዐቢ እዩም ዚምሕለ እሞ፡ እቲ ማሕላ ኸኣ መጽንዒ ስለ ዝኹኑ፡ ንኹሉ ምጉቶም ይውድኣሎም እዩ። **17** ስለዚ ኸኣ ኣምላኽ፡ እቲ ምኽሩ ኸም ዘይልወጥ ነቶም ወረስቲ ተስፋ ኣዝዩ ኼርእዮም ምስ ደለዮ፡ ብማሕላ ኣብ መንጎ ኣተወ፡ **18** በተን ኣምላኽ ኪሕስወለን ዘይከኣሎ ክልተ ዘይልወጣ ነገር ጌርና፡ ንሕና፡ ነታ ኣብ ቅድሚና ዘላ ተስፋ ንምሓዝ ሀዲምና ዝወጸእና፡ ብርቲዕ ምጽንናዕ ክንረክብ ኢና። **19-20** ንሳ ድማ ከም መልህቅ ነፍሲ፡ ድልድልትን ጽንዕትን እያ እሞ፡ ናብቲ የሱስ ከም መዓርግ መልክጼዴቅ ንዘለኣለም ሊቀ ኻህናት ኩይኑ ኸም መራሒ ምእንታና ዝኣተዎ ውሽጢ እቲ መጋረጃ እተኣትወና ተስፋ ኣላትና።

መልእክቲ ፓውሎስ ናብ ሰብ ዕብራውያን 7

1 እዚ መልእክቲ ዓለም፡ ንጉስ ሳሌም፡ ካህን ልዑል ኣምላኽ፡ ንኣብርሃም፡ ነቶም ነገስታት ስዒሩ ኸኒምለስ ከሎ፡ እተቐበሎ እሞ ዝባረኹ፡ **2** ኣብርሃም ድማ ካብ ኩሉ ዕሽር ዝመቐሎ፡ ቀዳማይ ትርጉም ስሙ፡ ንጉስ ጽድቂ፡ ደሓር ከኣ፡ ንጉስ ሳሌም፡ ማለት ንጉስ ሰላም እዩ። **3** ብዘይ ኣቦ፡ ብዘይ ኣደ፡ ብዘይ ቍጽሪ ወለደ፡ መጀመርታ መዓልታታት ወይስ መወዳእታ ህይወት ዜብሉ፡ ግናኸ ንወዲ ኣምላኽ ተመሲሉ ንሓዋሩ ካህን ከይኑ ይነበር ኣሎ። **4** ኣብርሃም፡ እቲ ርእሲ ኣቦታት፡ ካብቲ ማል ዘመተ ብብሉጹስ ዕሽር ዝሆሶ፡ ንሱ ኸንደይ ዓብዪ ምጻኑ፡ እስኪ ርኣዩ። **5** ካብ ደቂ ሌዊ ድማ እቶም ክህነት ዚቐበሉ፡ ካብቲ ህዝቢ፡ ማለት ካብቲ ሕቕ ኣብርሃም እኳ ዝወጹ ኣሕዋቶም ክነሶምሲ፡ ዕሽር ኪወስዱ ብሕጊ ትእዛዝ ኣለዎም። **6** እዚ ግና ካብ ዘይወለደኦም ክነሱስ፡ ካብ ኣብርሃም ዕሽር ወሰደ፡ ነቲ ተስፋ ረኺቡ ዘሎውን መረቕ። **7** ብዘይ ገለ ውልውል ድማ እቲ ዚንእስ በቲ ዚወብዮ ይምረቕ እዩ። **8** ኣብዝህመዎትቲ ሰብ ዕሽር ይወስዱ፡ ኣብቲ ግና እቲ ህያው ምጻኑ እተመስከረሉ እዩ ዕሽር ዚወስድ። **9** እዚ ምባላይ ከኣ ከምዚ እዩ፡ ሌዊ፡ እቲ ተቐባል ዕሽር እኳ፡ ብኣብርሃም ገይሩ ዕሽር ህበ፡ **10** ማለት፡ መልእክቲ ንኣብርሃም ኪረኽቦ ኸሎ፡ ሌዊ ገና ኣብ ሕቕ ኣቦኡ እዩ ዝነበረ። **11** እምብኣርስኸ ብቤተ ክህነት ሌዊውያን ፍጻሜ እንተ ዚኸውንሲ፡ እቲ ህዝቢ ብእኡ ሕጊ ተሕጊጉሉ ነይሩ እዩ እሞ፡ ከም መዓርግ ኣሮን ዘይብህል ካልእ ካህን ከም መዓርግ መልእክቲ ዝኸነ ኸትንስእ ደኣ ንምንታይ መድለየ ነይሩ፡ **12** ማለት ክህነት ካብ ዚልወጥ፡ ምልዋጥ ሕጊውን ብግዲ ኪኸውን እዩ። **13** እቲ ብዛዕባኡ እዚ እተባህለሉ ካብ ካልእ ዓሌት እዩ፡ ካብቲ ዓሌት እቲ ሓደ እኳ ኣብ መሰውኢ ዘገልገለ የልቦን። **14** ጎይታናስ ካብ ይሁዳ፡ ሙሴ ብናይ ካህናት ሓንቲ እኳ ዘይተዛረበሉ ዓሌት ከም ዝወጸ፡ ፍሉጥ እዩ። **15** ሕጂ ኸኣ ዝበለጸ ግሉጽ እዩ፡ ብተምሳል መልእክቲ ካልእ ካህን ካብ ዚትንስእሲ፡ **16-17** ንስኻ ኸም መዓርግ መልእክቲ ንዘለኣለም ካህን ኢኻ፡ ኢሉ ተመስኪሩሉ እዩ እሞ፡ ብዘይሓልፍ ሓይሊ ህይወት እምበር፡ ከም ስጋዊ ትእዛዝሲ ካህን ኣይከኑን። **18** እቲ ዝሓለፈ ትእዛዝ ድኹምን ዘይጠቅምን ስለ ዝኸነእዩ እተሳዕረ፡ **19** ሕጊ ንሓደ

እኳ አብ ፍጻሜ አየብጽሐን፡ ግናኸ ናብ ኣምላኽ እንቐርበላ፡ እትሓይሽ ተስፋ ኣተወት። **20-21** እዚ ግና ባቲ፡ እግዚአብሔር፡ ንሰኻ ኸም መዓርግ መልከጼዴቅ ንዘለኣለም ካህን ኢኻ፡ ኢሊ መሐለ ኣይጠዐስን ከኣ እዩ፡ እተባህለሉ ማሕላ እዩ። እዚኣ ድማ ብዘይ ማሕላ ኸም ዘይኮነት፡ - እቲኣቶምሲ ብዘይ ማሕላ ኸህናት ኮነ፡ - **22** ከምኡ ድማ የሱስ መድሕን ዝሓሸ ኸዳን ኮነ። **23** እቲኣቶምሲ ኸይነብሩ ብሞት ስለ እተኸልከሉ፡ ብዙሓት ካህናት ነበሩ። **24** እዚ ግና ንዘለኣለም ዚነብር ስለ ዝኸነሰ፡ ዘይሓልፍ ክህነት ኣለዎ። **25** ስለዚ ድማ ነቶም ብእኡ ኣቢሎም ናብ ኣምላኽ ዚመጹ፡ ኩሉ ጊዜ ምእንታኦም ኪልምን ዚነብር ስለ ዝኸነ፡ ፈጹሙ ኸይድሕኖም ይኸእል እዩ። **26** ከምዚ ዘመሰለ ኸፍኣትን ርኽሰትን ዜብሉ፡ ካብ ሓጥኣን እተፈለየ፡ ካብ ሰማያት ከኣ ልዕል ዝበለ ቅዱስ ሊቀ ኸህናት ኣድለየና። **27** ንሱ ኸምቶም ካልኣት ሊቃውንቲ ኸህናት ቅድም ምእንቲ ሓጢኣት ርእሱ፡ ደሓር ድማ ምእንቲ ሓጢኣት ህዝቢ ኣብ ጸጽባሕ መስዋእቲ ኬቐርብ ዘየድልዩ እዩ እሞ፡ ርእሱ ንመስዋእቲ ምስ ወፈየ፡ ሓንሳእ ንሓዋሩ ገበሮ። **28** ሕግስ ድኻም ንዘለዎም ሰባት እዩ ሊቃውንቲ ኸህናት ኪኸኑ ዚሸሞም፡ እቲ ድሕሪ ሕጊ ዝመጸ ቃል ማሕላ ግና ንዘለኣለም ፍጹም ዝኸነ ወዲ እዩ ዚሸይም።

መልእኽቲ ፓውሎስ ናብ ሰብ ዕብራውያን 8

1-2 ሕጂ ድማ ነዚ እንብሎ ዘሎና ኣውራ ነገሩ እዚ እዩ፡ ንሕናስ ኣብ ሰማያት ኣብ የማን ዝፋን ግርማ እተቐመጠ፡ ናይቲ፡ ጎይታ ደኣ እምበር፡ ሰብ ዘይተኸሎ መቐደስን ድንኳን ሓቅን ኣገልጋሊ፡ ከምዚ ዚመሰል ሊቀ ኸህናት ኣሎና። **3** ሊቀ ኸህናት ዘበለ መባእን መስዋእትን ኬቐርብ ይሸየም እዩ እሞ፡ ስለዚ ነዚውን ገለ ዜቐርቦ ኸህልዎ ብግዲ እዩ። **4** እምብኣርከ ኣብ ምድሪ እንተ ዚኸውንሲ፡ ከምቲ ሕጊ ገይሮም መባእ ዜቐርቡ ስለ ዘለዉ፡ ንሱ ከቶ ኸህን ኣይምኸነን ነይሩ። **5** እቲኣቶም ናይታ ሰማያዊት ምስልን ጽላሎታን ዜገልግሉ፡ ንሙሴ፡ እቲ ድንኳን ኪገብር ኪደሊ ኸሎ፡ ብራእይ ከም እተባህለሉ፡ ኩሉ ኸምታ ኣብ ከረን ዝርኤኻ ምስሊ ኸትገብር ኣስተብህል፡ በሎ። **6** ሕጂ ግና ንሱ ማእከላይ ኣብ እትሓይሽ ተስፋ እተስረተ፡ ዚበልጽ ኪዳንውን ከም

ዝኹነ፡ ክሳብ ክንድዚ ዝበለጸ ኣገልግሎት ረኸበ። **7** ነቲ ቐዳማይ ኪዳን መነቀፊ እንተ ዘይህልዎ፡ ነቲ ኻልኣይሲ ሰፍራ ኣይምተደልዮን ነይሩ። **8** ስለዚ ኸኣ እናነቐፎም ከምዚ ይብል፡ እንሆ፡ ምስ ቤት እስራኤልን ምስ ቤት ይሁዳን ሓድሽ ኪዳን ዝኣትወለን መዓልትታት ኪመጻ እየን፡ ይብል እግዚአብሔር። **9** ከምታ ብኢዶም ሓዘ ኻብ ምድሪ ግብጺ ኸውጽኦም ከሎኹ መዓልቲ ምስ ኣቦታቶም ዝኣቶኸዎ ኸኣን ኣይከኑን። ንሳቶም ብኸኣንይ ኣይጸንዑን እሞ፡ ኣነውን ስለል በልክዎም፡ ይብል እግዚአብሔር። **10** ድሕሪ እተን መዓልትታት እቲኣተን ምስ ቤት እስራኤል ዝኣትዎ ኸኣን እዚ እዩ፡ ንሕጋጋተይ ኣብ ሓሳቦም ከእትዎ ኣብ ልቦምወን ክጽሕፎ እየ፡ ኣነ ኣምላኽ ክኹኖም እየ፡ ንሳቶምወን ህዝቢ ኪኹኑኒ እዮም፡ ይብል እግዚአብሔር። **11-12** ዓመጻኦም ክምሕር እየ እሞ፡ ንሓጢአቶምወን ድሕርዚ ኣይክዝክሮን እየ፡ ካብ ንእሽቶኦም ክሳብ ዓብዱኦም ዚፈልጡኒ ስለ ዝኹኑ፡ ነፍሲ ወከፍ ንወዲ ዓዱን ነፍሲ ወከፍ ንሓወን፡ ንእዝጊ ፍለጦ፡ ኢሊ ኣይኪምህርን እዩ። **13** ሓድሽ ኪዳን ብምባሉ ነቲ ቐዳማይ ኣእረጎ። እቲ ዝኣረገን ዝበለየን ግና ንጥፍኣት ቀረባ እዩ።

መልእኽቲ ፓውሎስ ናብ ሰብ ስብራውያን 9

1 ደጊም ነቲ ቐዳማይ ኪዳን ድማ ነገልግሎት እግዚአብሔር ንምድራዊ መቐደስን ሕጋጋት ነይርዎ። **2** ድንኳን ተተኪሉ ነበረ እሞ፡ ኣብታ ቐድም እትርከብ፡ ቐድስቲ፡ እትብህል ክፍሊ ቐንዴል ሰደቓን እንጌራታት ምርኣይን ነበራ። **3** ብኸንዩው እቲ ኻልኣይ መጋረጃ ግና ኣብቲ ድንኳን፡ ቐድስተ ቐዱሳን፡ እትብህል ነበረት። **4** ኣብኣ ጽንሃህ ወርቅን ብኹሉ ወገኑ ብወርቂ እተለበጠ ታቦት ኪዳንን ነበረ እሞ፡ ንሱ ነተን ግና ዝሓዘት ፍዮ ወርቅን ዝጠጥዔት ዘንጊ ኣሮንን ጽላት ኪዳንን ዚሕዝ ነበረ። **5** ኣብ ልዕሊኡ ድማ ነቲ መንበር ጸጋ ዜጽልሉ ናይ ክብሪ ኪሩቤል ነበሩ። ብዛዕባዚ ሕጂ በብናቱ ኸንዛረበሉ ዘይከኑልና እዩ። **6** እዚ ኸምዚ ኸይኑ ምስ ተዳለወ፡ እቶም ካህናት ኩሉ ሳዕ ኣብቲ ናይ ቐድሚት ድንኳን፡ ኣገልግሎቶም ኬብጽሑ፡ ይኣትዉ እዮም። **7** ኣብቲ ኻልኣይ ግና እቲ ሊቀ ኻህናት በይኑ ሓንሳእ ኣብ ዓመት ይኣቲ፡ ግናኸ

ብዘይ እቲ ምእንቲ ርእሱን ምእንቲ ስሕተት ህዝብን ዜቐርቦ ደም
ኣይኣቱን እዩ። **8** እቲ ቐዳማይ ድንኳን ገና ቈይሙ ኸሎ፡ እቲ ናብታ
መቐደስ ዜእቱ መገዲ ገና ኸም ዘይተገልጸ፡ መንፈስ ቅዱስ በዚ የርኢ
ኣሎ። **9** ንሱ ነዚ ሎሚ ዘሎ ዘመን ምሳሌ እዩ፡ ከምኡ ገይሮም ነቲ
ኣገልጋሊ መቐደስ ብሕሊናኡ ፍጹም ኪገብሮ ዘይከኣሎ መባእን
መስዋእትን የቐርቡ ኣለዉ። **10** እዚ ምስ መባልዕን መስቴታትን
ብብዓይነቱ ምሕጻብን፡ እቲ ዘመን ምቕናዕ ክሳዕ ዚበጽሕ፡ ስጋዊ ስርዓት
ጥራይ እዩ። **11** ክርስቶስ ግና ናይቲ ዚመጽእ ሰናይ ነገር ሊቀ ኻህናት
ኩይኑ ምስ መጸ፡ በቲ ብሉስን ፍጹምን ብኢድ ዘይተገብረ፡ ማለት ካብዚ
ፍጥረት እዚ ዘይኩነ ድንኳን፡ **12** ብደም ድቤላታትን ምራኹትን
ዘይኩነስ፡ ብደም ርእሱ ናይ ዘለኣለም ምድሓን ረኺቡ ሓደ ጊዜ ናብቲ
መቐደስ ኣተወ። **13** ስለዚ ደም ድቤላታትን ኣረውሕን ሓመኹስቲ
ኣርሕን ኣብቶም ዝረኸሱ ተነጺጉ ንምጽራይ ስጋ ዚቐድስ ካብ ኩነስ፡ **14**
ደም ክርስቶስ ብናይ ዘለኣለም መንፈስ ገይሩ ርእሱ ብዘይ ጽፆ
ንኣምላኽ ዘቐረበ ግዳ፡ ንስኻትኩም ንህያው ኣምላኽ ከተገልግሉ ኸንደይ
ኣዝዩ ንሕሊናኹም ካብ ምዉት ግብሪ ዘየንጽህ **15** በዚ ምኽንያት እዚ
እዩ ኻብቲ ኣብ ቐዳማይ ኪዳን እተገብረ ኣበሳ ንምድሓን ዚኸውን ሞት
ምስ ኩነ፡ እቶም ጽዉዓት ነታ ተስፋ ናይ ዘለኣለም ርስቲ ምእንቲ
ኸረኸቡ ኢሉ፡ ንሱ ማእከላይ ሓድሽ ኪዳን ዝኸነ። **16** ለበዋ ኣብ ዘለዎስ
ሞት እቲ እተላበወ ኪኸውን ናይ ግዲ እዩ እሞ፡ **17** ለበዋስ ድሕሪ ሞት
እዩ ዚጸንዕ እምበር፡ እቲ እተላበወ ብህይወቱ ኸሳዕ ዘሎ፡ ገለ እኳ ዜስልጥ
የብሉን። **18** ስለዚ እቲ ቐዳማይ ኪዳን እኳ ብዘይ ደም ኣይተቐደሰን።
19-20 ማለት፡ ሙሴ ኸምቲ ኣብ ሕጊ ዘሎ ገይሩ፡ እቲ ትእዛዛት ዘበለ
ንኹሉ ህዝቢ ምስ ነገሮ፡ ደም ምራኹትን ድቤላታትን ምስ ማይን
ቀይሕ ጸጉርን ስምዕዛን ወሲዱ፡ ኣምላኽ ንኣኻትኩም ዝኣዘዞ ደም ኪዳን
እዚ እዩ፡ ኢሉ፡ ኣብቲ መጽሓፍን ኣብ ኩሉ እቲ ህዝብን ነጸጎ። **21**
ከምኡ ድማ ነቲ ድንኳንን ንኹሉ እቲ ናይ ምግልጋል ኣቐሑን ደም
ነጸገሉ። **22** ከምቲ ሕጊ ኣስታት ኩሉ ብደም እዩ ዚጸሪ፡ ብዘይ ምፍሳስ
ደምውን ይቐሬታ ኣይከውንን እዩ። **23** እምብኣርሲ ምስሊ እቲ ኣብ
ሰማያት ዘሎ ነገር በዚ ኸጸሪ፡ እቲ ሰማያዊ ንርእሱ ግና ካብዚ ብዝሔሽ
መስዋእቲ ኸጸሪ ናይ ግዲ ነበረል **24** ክርስቶስ ሕጂ ኣብ ቅድሚ ኣምላኽ

ኪረአየልና ናብኡ ናብታ ሰማይ ኣተወ እምበር፡ ኣብቲ ምስሊ ሓቂ፡ ኣብታ ብኢድ እተገብረት መቐደስ ኣይከሰንን ዝኣተወ። 25 ከምቲ ሊቀ ኻህናት ቡብዓመት ብደም ካልእ ናብ መቐደስ ዚኣቲ፡ ንሱስ ብዙሕ ሳዕር እሱ ኸስውእ ኣይኣተወን። 26 ብዘይ እዝስ ካብ ምስራት ዓለም ጀሚሩ ብዙሕ ሳዕ መከራ ኸጸግብ ምተገብኦ ነይሩ፡ ሕጂ ግና ብመስዋእቲ ርእሱ ንሓጢአት ኪስዕር ኢሉ እዩ ኣብ መወዳእታ ዘመናት ሓደ ጊዜ እተገልጸ። 27 ከምቲ ንሱብ ሓንሳእ ሙማት ብድሕሪኡውን ፍርዲ እተሰርዖ፡ 28 ከምኡ ኸኣ እቲ ንሓጢአት ብዙሓት ኬርሕቐ ኢሉ ሓንሳእ እተሰውኤ ክርስቶስ ንምድሓን እቶም ዚጽበይዎ ኻልኣይ ጊዜ ብዘይ ሓጢአት ኪግለጽ እዩ።

መልእኽቲ ፓውሎስ ናብ ሱብ ዕብራውያን 10

1 ሕጊ፡ ጽላሎት እቲ ዚመጽእ ሰናይ ነገር ከለዎ፡ መልክዕ እቲ ቐም ነገሩ ዘይከሰን፡ በቲ ቡብዓመት ኩሉ ሳዕ ዚስውእዎ መስዋእትታት ነቶም ዜቐርብዎ ከቶ ፍጹማት ኪገብሮም ኣይከኣሎን እዩ። 2-3 ግናኸ ኣብ ዐዓመት እዩ ብእኡ መዘከርታ ሓጢአት ዚኸውን፡ ከምዚ እንተ ዘይከውንሲ፡ እቶም መስዋእቲ ዜቐርቡ ሓንሳእ ካብ ዚነጽሁ፡ ኣብ ሕሊናኦምውን ደጊም ሓጢአት ካብ ዘይህልዎም፡ ካብ ምስዋእዶ ኣይምዐረፉን ነይሮም? 4 ማለት፡ ደም ኣብዑርን ድቤላታትን ሓጢአት ኬርሕቐ ኣይከኣሎን እዩ። 5 ስለዚ ናብ ዓለም ኪኣቲ ኸሎ፡ ይብል፡ ስጋ ኣዳሎ ኻለይ እምበር፡ መስዋእቲ ሕሩድን መስዋእቲ ብልዕን ኣይደሌኻን። 6 ብዚሓርር መስዋእትን በቲ ስለ ሓጢአት ዚስዋእን ባህ ኣይበለካን። 7 ሽዑ ኸኣ ኣነ፡ እንሆ፡ ኣብቲ መጽሓፍ ብዛዕባይ ጽሑፍ እዩ፡ ዎ ኣምላኽ፡ ፍቓድካ ኸገብር ኢሉ እመጽእ ኣሎኹ፡ በልኩ። 8 ኣብ ሳዕሊ፡ ከምቲ ሕጊ ገይሮም ዜቐርብዎ መስዋእቲ ሕሩድን መስዋእቲ ብልዕን ዚሓርር መስዋእትን ስለ ሓጢአት ዚስዋእ ኣይደሌኻን ብእኡውን ባህ ኣይበለካን፡ ኢሉ። 9 ደሓር ከኣ፡ እንሆ፡ ፍቓድካ ኸገብር ኢሉ እመጽእ ኣሎኹ፡ በለ። ምእንቲ ነቲ ዳሕራይ ኬጽንዕ ኢሉ፡ ነቲ ቐዳማይ ሰዐሮ። 10 በዚ ፍቓድ እዚ በቲ ሓንሳእ ንሓዋሩ ዚኣክል እተሰውኤ መስዋእቲ ስጋ የሱስ ክርስቶስ ተቐዲስና ኣሎና። 11 ካህን

ዘበለ ኹሉ ኣብ ጸጽባሕ እናገልገለ ይቐውም እዩ እሞ ነቲ ሓጢአት ኬርሕቐ ከቶ ዘይከኣሎ መስዋእቲ ብዙሕ ሳዕ ዮቕርቦ ኣሎ። **12-14** ክርስቶስ ግና ነቶም ዚቕደሱ ብሓንቲ መስዋእቲ ንሓዋሩ ፈጸሞም እሞ፡ ንሱ ንሓዋሩ እትኸውን ሓንቲ መስዋእቲ ስለ ሓጢአት ምስ ኣቕረበ፡ እቶም ጸላእቲ መርገጽ እግሩ ኸሳዕ ዚኹኑ እናተጸበየ፡ ኣብ የማን ኣምላኽ ተቐመጠ። **15** መንፈስ ቅዱስ ድማ ይምስክረልና ኣሎ፡ **16** ድሕሪ እተን መዓልታታት እቲአተን ምሳታቶም ዝኣትዎ ኪዳን እዚ እዩ፡ ይብል እግዚአብሄር፡ ንሕጋጋተይ ኣብ ልቦም ክህቦም፡ ኣብ ሓሳቦምውን ክጽሕፎ እዩ፡ ምስ በለ፡ **17** ደጊም ሓጢአቶምን ዓመጸኦምን ከቶ ኣይክዝክርን እዩ፡ ይብል። **18** እምብኣርሲ ኣብቲ ናይ እዚ ይቕሬታ እዚ ዘለዎስ፡ ደጊም መስዋእቲ ስለ ሓጢአት ኣየድልን እዩ። **19-20** ስለዚ፡ ኣሕዋተየ፡ በቲ መጋረጃ፡ ማለት ብስጋኡ ዝቐደሰልና ሓድሽን ህያውን መገዲ ብደም የሱስ ናብ መቐደስ ንምእታው ትብዓት ካብ ዚህልወና፡ **21** ኣብ ቤት ኣምላኽውን ዓብዪ ካህን ካብ ዚህልወናስ፡ **22** ልብና ካብ ክፉእ ሕሊና ተነጺጉ፡ ስጋናውን ብጽሩይ ማይ ተሓጺቡ፡ ምሉእ ብተረዳእና ያ እምነት ብቕኑዕ ልቢ ንቕረብ። **23** እቲ ተስፋ ዝህበና እሙን እዩ እሞ፡ ነታ እሙንቶ ተስፋና ብዘይ ምንቕናቕ ነጽንዓያ። **24** ንፍቕርን ንሰናይ ግብርን ንምንቕቕሕ ኣብ ንሓድሕድና ነስተብህል። **25** እዚ ኸኣ እታ መዓልቲ እቲአ ትቐርብ ከም ዘላ ኣጸቢቕኩም ትርእዩ ኣሎኸም እሞ፡ ንሓድሕድና ንመዓዐድ እምበር፡ ገሊኣቶም ልማድ ከም ዚገብርዎ። ኣኼባና ኣይንሕደግ። **26-27** ስለዚ ኸኣ ፍልጠት ሓቂ ምስ ረኸብና፡ ፊቲና ሓጢአት እንተ ገበርና፡ ዜሰክሕ ምጽባይ ፍርድን ነቶም ተጻረርቲ እትበልዕ ቅንኢ ሓውን ኪኸውን እዩ እምበር፡ ደጊምሲ ስለ ሓጢአት ዚስዋእ መስዋእቲ የልቦን። **28** እቲ ንሕጊ ሙሴ ዘፍረሰ ብቻል ክልተ ወይስ ሰለስተ ምስክር እዩ ብዘይ ድንጋጽ ዚመውት። **29** ንወዲ ኣምላኽ ዝረገጸ፡ ነቲ እተቐደሰሉ ደም ኪዳን ከኣ ዘርከሰ፡ ንመንፈስ ጸጋውን ዝጸርፈ ግዳ ኸንደይ ዝገደደ ቕጽዓት ዘይግብኦ ይመስለኩም **30** ንሕናስ ነቲ፡ ምፍዳይ ሕነ ናተይ እዩ፡ ኣነ ሕጊ ኸፈዲ እዩ፡ ዝበለ፡ ደጊሙ ኸኣ፡ እግዚአብሄር ንህዝቡ ኸፈርዶ እዩ፡ ዝበለ፡ ንፈልጦ ኢና። **31** ኣብ ኢድ ህያው ኣምላኽ ምውዳቕ ዜሰክሕ እዩ። **32** ነተን ብዙሕ ገድልን ስቓይን ተዐጊስኩም፡ ብርሃን እተቐበልኩምለን ቀዳሞት መዓልታታት ዘክርወን፡

33 ብሓደ ወገን ብጸርፍን ብጸበባን መላገጺ ኃይንኩም፡ ብሓደ ወገን ድማ ምስቶም ከምዚ ዘመሰለ ዝበጽሖም ሰባት ተማቐልቲ ኃይንኩም፡ **34** ዚሓይሽን ዚነብርን ገንዘብ ኣብ ሰማይ ከም ዘሎኩም ፈሊጥኩም፡ ምስቶም እሱራት እንተ ኸነ፡ መከራ ጸገብኩም፡ ምግባት ገንዘብኩም ድማ እንተ ኸኑ፡ ብሓገብ ተግባራትኩም። **35** እምብኣርሲ ነቲ ብዙሕ ዓስቢ ዘለዎ ትብዓትኩም ኣይትደርብይዎ። **36** ፍቓድ ኣምላኽ እናገበርኩም፡ ነታ ተስፋ ምእንቲ ኸትረኽብዎስ፡ ትዕግስቲ የድልየኩም እዩ። **37** ማለት፡ ገና ኣዝዩ ቐፍቶብ ዘመን እዩ፡ እቲ ዚመጽእ ኪመጽእ እዩ ኣይኪድንጉን ከኣ እዩ። **38** ጻድቕ ግና ብእምነት እዩ ዝነብር፡ ንድሕሪት እንተ ተመልሰ ድማ፡ ነፍሱይ ብእኡ ባህ ኣይብላን እዩ። **39** ንሕና ግና ምስቶም ምድሓን ነፍሶም ኪረኽቡ ዚኣምኑ እምበር፡ ምስቶም ናብ ጥፍኣት ንድሕሪት ዚምለሱ ኣይከንናን።

መልእኽቲ ፓውሎስ ናብ ሰብ ዕብራውያን 11

1 እምነት ግና ተስፋ ዚግበሮ ነገር ርግጽ ምግባር፡ ናይቲ ዘይርኤ ነገር ምርዳእ እያ። **2** ብእኣ እዩ ነቶም ዓበይቲ እተመስከረሎም። **3** ዓለም ብቓል ኣምላኽ ከም እተፈጥረት፡ ከምኡውን እቲ ዚርኤ ኻብ ዘይርኤ ኸም ዝኸኑ፡ ብእምነት ነስተውዕሎ ኣሎና። **4** ኣቤል ካብ መስዋእቲ ቃየል ዚበልጽ መስዋእቲ ንኣምላኽ ብእምነት ኣቐረበ። ኣምላኽ ብናይ መባኡ ኪምስክረሉ ኸሎ፡ ጻድቕ ምጻኑ ብእኣ ተመስከረሉ፡ ብምዉቲ ኸኣ ገለ ብእኣ ገይሩ ይዛረብ ኣሎ። **5** ሂኖክ፡ ሞት ምእንቲ ኸይርኡ፡ ብእምነት ገዘ። ቅድሚ ምግዓዙ ንኣምላኽ ከም ዘስመረ፡ ተመስኪሩሉ ነበረ እሞ፡ ኣምላኽ ስለ ዘግዐዞ፡ ኣይተረኽበን። **6** ብዘይ እምነት ግና ንኣምላኽ ኬስምርዎ ኣይከኣልን እዩ። እቲ ናብ ኣምላኽ ኪመጽእ ዚደሊ፡ ንሱ ኸም ዘሎን ነቶም ዚደልይዎ ዓስቢ ኸም ዚህቦምን፡ ኪኣምን ይግብኡ እዩ። **7** ኖህ ብዛዕባ እቲ ገና ዘይተራእየ ነገር ራእይ ምስ ረኣየ፡ ብፍርሃት ኣምላኽ ተደሪኹ ብእምነት እዩ ንምድሓን ቤቱ እትኸውን መርከብ ዘዳለወ። ብእኣ ገይሩ ንዓለም ከኑና፡ ነቲ ብእምነት ዚርከብ ጽድቂ ኸኣ ወራሲ ኸነ። **8** ኣብርሃም ናብቲ ንርስቲ ኪቐበሎ እተኣመመሉ ስፍራ ኪወጽእ ምስ ተጸውዔ፡ ብእምነት ተኣዘዘ፡ ናበይ ከም ዚኸይድ

ከይፈለጠውን ወጸ። **9-10** ነታ ኣምላኽ ዝሃናጺኣን ዝሰራሒኣን፡ መሰረት ዘለዎ ኸተማ ይጽብ ስለ ዝነበረ፡ ብእምነት ኣብታ ምድሪ ተስፋ ኸም ኣብ ምድሪ ንና ኸኤይኑ ተቐመጠ እሞ ምስቶም ነዛ ተስፋ እዚኣ መዋርስቱ ይስሃቅን ያእቆብን ኣብ ድንኳን ይነብር ነበረ። **11** ሳራ እኳ ጊዜኣ ምስ ሐለፈ፡ ነቲ ተስፋ ዝሀባ እሙን ገይራ ስለ ዝረኣየቶ፡ ዘርኢ ንምትካል ብእምነት ሓይሊ ረኸበት። **12** ስለዚ ድማ ካብ ሓደ፡ ንሱውን ከም ምዉት ክነሱስ፡ ከም ከዋኸብቲ ሰማይን ከምቲ ዘይቐጽር ኣብ ገምገም ባሕሪ ዘሎ ሓጻን ዝምብዛሎም ተወልዱ። **13** እዚኦም ኩላቶም ነተን ተስፋታት ኣይረኸቡዎንን፡ ግናኸ ካብ ርሑቕ ርእዮም ተሳለምዎን እሞ ኣብዛ ምድሪ እዚኣ ኣጋይሽን ስደተኛታትን ምኃኖም እናተኣመኑ፡ ብእምነት ሞቱ። **14** እቶም ከምዚ ዚብሉ ኸኣ ሃገሮም ከም ዚደልዩ፡ የርእዩ ኣለዉ። **15** ነታ ዝወጹላ ሃገር ሐሲቦም እንተ ዝኸኑስ፡ ኪምለሱ ጊዜ ነይርዎም። **16** ሕጂ ግና እትሓይሽ፡ ማለት ሰማያዊት፡ ይናፍቁ ኣለዉ፡ ስለዚ ድማ ኣምላኽ፡ ከተማ ኣዳሊዉሎም ኣሎ እሞ፡ ኣምላኽም ኪብህል ብኣታቶም ኣይሓፍርን እዩ። **17-18** ኣብርሃም ምስ ተፈተነ፡ ብእምነት ንይስሃቅ ሰውኡ። እቲ ተስፋ እተቐበለ ነቲ፡ ብይስሃቅ ዘርኢ ኸጸወዓልካ እዩ፡ ተብሂሉሉ ዝነበረ ሓደ ወዱ ወፊዮ። **19** ኣምላኽ ካብ ምዉታት ድማ ኬተንስኦ ኸም ዚከኣሎ ሐሲቡ፡ ካብኡውን ብምሳሌ መሊሱ ረኸቦ። **20** ይስሃቅ ብናይቲ ዚመጽእ ነገር ንያእቆብን ንኤሳውን ብእምነት ባረኾም። **21** ያእቆብ ኪመውት ከሎ፡ ንደቂ ዮሴፍ ንነፍሲ ወከፎም ብእምነት መረቕም፡ ኣብ ኣንፊ ቦቱ ተመርኩሱ ኸኣ ሰገደ። **22** ዮሴፍ ኣብ ኣጋ ሞቱ ብዛዕባ ምውጻእ ደቂ እስራኤል ብእምነት ኣዘከረ፡ ብዛዕባ ኣዕጽምቱውን ትእዛዝ ሀበ። **23** ሙሴ ምስ ተወልደ፡ ወለዱ ጽቡቕ ሕጻን ምኃኑ ርእዮም፡ ብእምነት ሰለስተ ወርሒ ሓብእዎ፡ ኣዋጅ እቲ ንጉስውን ኣይፈርሁን። **24** ሙሴ ምስ ዐበየ፡ ወዲ ንል ፈርኦን ከይብህል፡ ብእምነት ኣበየ እሞ፡ **25** ካብ ንጊዜኡ ብሓጢኣት ባህ ዝብሎስ ምስ ህዝቢ ኣምላኽ ደኣ መከራ ኸጸግብ ሓረየ፡ **26** ናብቲ ዓስቢ ጠመተ እሞ፡ ካብ መዝገብ ግብጽን ነቲ ጸርፊ ክርስቶስ ኣዝዩ ብዙሕ ሃብቲ ገይሩ ቈጸሮ። **27** ነቲ ዘይርኤስ ከም ዚርእዩ ኸኤይኑ ተፀጊሱ ጸንዔ እሞ፡ ነቲ ኸኡራ ንጉስ ከይፈርሂ፡ ብእምነት ንግብጺ ሓደጋ። **28** እቲ ብኸኡሪ ዜጥፍእ ዝነበረ ምእንቲ ኸይቀርቦም፡ ብእምነት ፋስጋን ምንጻግ ደምን ገበረ። **29**

ብእምነት ከም ብንቁጽ ምድሪ ገይሮም ንባሕሪ ኤርትራ ተሳገርዎ፡
ግብጻውያን ግና ከምኡ ኺገብሩ ምስ ፈተኑ፡ ተዋሕጡ። **30** ቀጽሪ ያሪኮ
ሾብዓተ መዓልቲ ምስ ዞርዎ፡ ብእምነት ወደቆ። **31** ረሃብ፡ እታ
አመንዝራ፡ ነቶም ሰለይቲ ብሰላም ስለ እተቐበለቶም፡ ብእምነት
ምስቶም ዘይእዙዛት አይጠፍኡትን። **32** እሞኽ ብዛዕባ እኒ ጊዴዎን፡ እኒ
ባራቅ፡ እኒ ሳምሶን፡ እኒ ይፍታሄ፡ እኒ ዳዊትን ሳሙኤልን ነብያትን
እንታይ ክብል እየ ብዛዕባኦም ከየዘንትወልኩም ጊዜ ይሓጽረኒ እዩ። **33**
ንሳቶም ብእምነት ንመንግስትታት ሰዐሩ፡ ጽድቂ ገበሩ፡ ነቲ ተስፋ
እተገብሮ ረኸቡ፡ አፍ አናብስ ዐጸዉ፡ **34** ንሓይሊ ሓዊ አጥፍኡ፡ ካብ
ስሕለት አስያፍ ደሓኑ፡ ካብ ድኻም በርትዑ፡ አብ ውግእ ሓየሉ፡
ንሰራዊት አህዛብ አህደምዎም። **35** አንስቲ ንምወታተን ብትንሳኤ
ተቐቢለናኦም። ካልኦትውን ተሰቀዩ እሞ፡ ዚሓይሽ ትንሳኤ ምእንቲ
ኺረኸቡ ኢሎም፡ ምሕረት አይደለዩን። **36** ገሊአቶም ድማ ብልግጫን
ብመግረፍትን፡ አብ ልዕሊ እዚውን ብመቐሕን ማእሰርትን ተፈተኑ። **37**
ብዳርባ እምኒ ተቐትሉ፡ ተመገዙ፡ ተፈተኑ፡ ተሰይፎም ሞቱ፡ አገዛ
አባጊዕን ዲኖ አጣልን ተኸዲኖም ዞሩ፡ ሰአኑ፡ ጸበቦም፡ ሓሳረ መከራ
ጸገቡ። **38** ዓለም ንአታቶም ዘይትበቅዕ ኩይናስ፡ አብ በረኻታትን አብ
አኸራንን አብ በዓትታትን አብ ጎዳጉድ ምድርን ኩለል በሉ። **39-40**
ብጀካና ናብ ፍጻሜ ምእንቲ ኸይበጽሑስ፡ አምላኽ ብዛዕባና ዚሓይሽ ስለ
ዝሓለየ፡ እዚኦም ኩላቶም፡ ብእምነት ተመስኪሩሎም ዘሎ፡ ነታ ተስፋ
አይረኸብዎን።

መልእኽቲ ፓውሎስ ናብ ሰብ ዕብራውያን 12

1 ምእንቲዚ ንሕና ድማ ብኸንድዚ ዚአክል ደበና ምስክር ተኸቢብና
ኸሎና፡ ንኹሉ ዚኸብደና ነቲ ዚጠብቀና ሓጢአትን ነርሕኻ፡ በቲ አብ
ቅድሚና ተሓንጺጹልና ዘሎ መቀዳደሚ ኸአ ብትዕግስቲ ንጉዮ። **2**
ናብቲ፡ ሕፍረት ንዒቹ፡ ስለቲ አብ ቅድሚኡ ዘሎ ሓጎስ ኢሉ መስቀል
እተዐገሰን አብ የማን አምላኽ እተቐመጠን ጀማር እምነትናን
ደምዳሚኣን የሱስ ንጠምት። **3** ምእንቲ ኸይትደኸሙን ነፍሳትኩም
ከይሕለላን፡ ነቲ ኻብ ሓጥኣን አብ ርእሱ ኸንድዚ ዚአክል ምጽራር

እተወገሰ ዘክርዎ። 4 ምስ ሓጢአት ብምቅላስኩም ገና ኸሳዕ ኣብ ደም እትበጽሑ ኣይተቓወምኩምን። 5-6 እቲ ኸም ንወሉድ ገይሩ፡ ወደየ፡ እግዚአብሔር ነቲ ዜፍቅሮ ይቐጽዖ እዩ እሞ፡ ነቲ ዚቐበሎ ዘበለ ወሉድውን ይገርፎ፡ ስለዚ ቐጽዓት ጎይታ ኣይትንዐቑ፡ እንተ ገንሓካውን ሕሊናኻ ኣይተዕርብ፡ ኢሊ ዚሃረበኩም ዘሎ ምዕዶ ኸኣ ረሲዕኩምዎ ኣሎኹም። 7 ቐጽዓት እንተ ተወገሰኩም፡ ኣምላኽ ከም ወሉድ ገይሩ ይርእየኩም እዩ። ኣቦኡ ዘይቀጽዖኽ እንታዎይ ወሉድ እዩ 8 ብዘይ እታ ኹሎም ዝሓበሩላ ቐጽዓት እንተ ኹንኩም ግና፡ ደቓሊ እምበር፡ ወሉድ ኣይከውንኩምን። 9 ኣብ ርእሲ እዚውን ዚቐጽዑና ኣቦታት ስጋና ኻብ ዚነብሩና እሞ ካብ እንሓፍሮም፡ ብህይወት ምእንቲ ኸንእዘዞዶ ኣይግብኣናን እዩ 10 እቲ ኣቶምሲ ንቐሩብ መዓልቲ ኸም እተራእዮም ገይሮም ቀጽዑና፡ ንሱ ግና፡ ካብ ቅድስናኡ ምእንቲ ኸንማቐል ኢሊ፡ ንጥቐምና እዩ ዚቐጽዓና። 11 ቐጽዓት ዘበለስ ንጊዜ እሪ ንንሂ እምበር፡ ንሓጎስ ከም ዚኸውን ኣይመስልን እዩ፡ ንዳሕራዩ ግና ነቶም ዝለመድዎ ናይ ሰላም ፍረ ጽድቂ እዩ ዚፈሪ። 12 ምእንትዚ ነተን ዘርጋሕጋሕ ዚብላ ኣእዳውን ወለል ዝበለን ኣብራኽን ኣቐንዕውን፡ 13 እቲ ዚሕንክስ ኪሓዊ እምበር፡ ካብ መገዲ ምእንቲ ኸይወጽእሲ፡ ነእጋርኩም ትኽ ዝበለ መገዲ ግበሩ። 14 ብዘይ ቅድስና ሓደ እኳ ንእግዚአብሔር ኣይኪርእዮን እዩ እሞ፡ ንቐድስናን ንሰላም ምስ ኩሊ ሰብን ስዑብውን። 15 ሓደ እኳ ኻብ ጸጋ ኣምላኽ ከይጎድል፡ ንብዙሓት ዜርክስ ገለ መሪር ሱር በቐሊ ኸየጨንቐኩም፡ ተጠንቀቐ። 16 ክላምጥሕ ንሓደ ብልዒ ብኹርናኡ ዝሸጠ ኤሳው፡ ሓደ እኳ ኣመንዝራ ወይስ ርኹስ ከይከውን፡ ተጠንቀቐ። 17 ንሱውን ጸኒሑ እኳ በረኽት ኪወርስ እንተ ደለየ፡ ብንብዓት እናደለዩ ኸነሱስ፡ ንንስሓ ስፍራ ኣይረኸበን እሞ፡ ከም እተደርበየ፡ ትፈልጡ ኢኹም። 18 ንስኻትኩምሲ ናብቲ ብኢድ ዚትንከን ብሓዊ ዚነድድን ከረን፡ ናብ ጣቓን ጸልማትን ህርህርን፡ 19 ናብ ቃና መለኽትን ናብቲ እቶም ነቲ ቃል ዚሰምዑ ወሲኹ ኸይሃረቦም ዝለመኑሉ ድምጺ ቃልን ኣይበጸሕኩምን። 20 ንሳቶም፡ እንስሳ እኳ ነቲ ኸረን እንተ ተንከዮስ፡ ብዳርባ እምኒ ይሙት፡ ዚብል ትእዛዝ ኪጸርዎ ኣይተኻእሎምን። 21 ሙሴ እኳ፡ እፈርህን እምብድበድን ኣሎኹ፡ ክሳዕ ዚብል፡ እቲ ትርኢት ክሳዕ ክንድዚ ዜፍርህ ነበረ። 22 ንስኻትኩም ግና

ናብ ከረን ጽዮንን ናብቲ ኸተማ ህያው ኣምላኽ ሰማያዊት የሩሳሌምን
 ናብቶም ኣእላፋት መላእኽትን ኢኹም ዝበጸሕኩም፡ **23** ናብ ጉባኤ
 ኹሉ፡ ናብ ማሕበር እቶም ኣብ ሰማያት ተጻሒፎም ዘለዉ በኹራት፡
 ናብ ኣምላኽ ፈራድ ኩሉ፡ ናብ መናፍስቲ እቶም ፍጹማት ጻድቃንን፡ **24**
 ናብ የሱስ ማእከላይ ሓድሽ ኪዳንን ናብቲ ኻብ ደም ኣቤል ዝሓሸ ዚሃረብ
 ምንጻግ ደምን በጺሕኩም ኣሎኹም። **25** እቲኣቶም፡ ኣብ ምድሪ
 ኸሃረቦም ከሎ፡ ኣብዮም ካብ ዝየምልጡስ፡ ንሕና ነቲ ኻብ ሰማይ
 ዚሃረብና ኻብ እንመልሰሉ ግዳ፡ ከመይ ኢልና ኸነምልጥ ስለዚ ነቲ
 ዚሃረብኩም ዘሎ ኸይትኣብይዎ ተጠንቀቁ። **26** ሽዑ ድምጹ ንምድሪ
 ኣንቀጥቀጣ፡ ሕጂ ግና፡ ሓደ ጊዜ ደጊመ ንሰማይ ከም ዜንቀጥቅጥ
 ክገብሮ እየ እምበር፡ ንምድሪ ጥራይ ኣይኩንኩን፡ ኢሉ ተስፋ ይህብ። **27**
 እዛ፡ ሓደ ጊዜ ደጊመ፡ ምባል ከኣ፡ እቲ ዘየንቀጥቅጥ ምእንቲ ኸጸንዕሲ፡
 እቲ ዜንቀጥቅጥ ፍጡር ስለ ዝኹነ ምልዋጡ እያ እተመልከት ዘላ።
28-29 ኣምላኽና ዚባላዕ ሓቂ እዩ፡ ስለዚ ንሕና ዘይተንቀጥቅጥ መንግስቲ
 እንቅበል ካብ ኩንናስ፡ ንኣምላኽ ብዜሕጉሶ ቅዱስ ምኽባርን
 ብፍርሃትን እናኣገልገልና ነመስግን።

መልእኽቲ ፓውሎስ ናብ ሰብ ዕብራውያን 13

1 ፍቕሪ ሕውነት ትጽናዕ። **2** ገሊኣቶም ከይፈለጡ ብእኡ ንመላእኽቲ
 ኸም ኣጋይሽ ተቐቢሎም ኣለዉ እሞ፡ ምቕባል ኣጋይሽ ኣይትረስዑ። **3**
 ንእሱራት ከም መተኣስርቶም ኃንኩም፡ መከራ ይጸግቡ ንዘለዉ ኸኣ
 ንስኻትኩምውን ኣብቲ ስጋ ኸም ዘሎኹም ኃንኩም ዘክርዎም። **4**
 ነመንዝራታትን ንዘመውትንሲ ኣምላኽ ኪፈርዶም እዩ እሞ፡ መውስቦ
 ኣብ ኩሉ ኸቡር፡ እቲ መደቀስ ኣሚን ከኣ ዘይረኸስ ይኹን። **5** ንሱ
 ባዕሉ፡ ኣይክሓድገካን ዕሽሽውን ከቶ ኣይክብለካን እዩ፡ ኢሉ እዩ እሞ፡
 ንብረትኩም ብዘይ ፍቕሪ ገንዘብ ይኹን፡ በቲ ዘሎኩም ዕገቡ። **6** ስለዚ
 ተቢዕና፡ እግዚኣብሄር ረዳእየይ እዩ እሞ፡ ኣይክፈርህን እዩ፡ ሰብክ
 እንታይ ከይገብረኒ ንበል። **7** ነቶም ቃል ኣምላኽ ዝነገሩኹም
 መራሕተኹም ዘክርዎም፡ መወዳእታ ንብረቶም እናተቋመትኩም፡
 ኣሰኣሰር እምነቶም ስዐቡ። **8** የሱስ ክርስቶስ ትማልን ሎምን ንዘለኣለም

ንሱ እዩ። **9** ልብኹም፡ በቲ ነቶም ዝኸዱሉ ዘይጠቐሞም ብልዒ ዘይከፍኡ፡ ብጸጋ እንተ ጸንዔ፡ ጽቡቕ እዩ እሞ፡ ብብዙሕ ዝግይነቱን ብጋሻን ትምህርቲ ኣይትስሐቱ። **10-11** እቲ ሊቀ ካህናት ስለ ሓጢአት ኣብ መቐደስ ዚኣቱ ዝነበረ ደም እንስሳታት፡ እቲ ስጋታተን ኣብ ወጻኢ ሰፊር ይሓርር ነበረ እሞ፡ ንሕናስ እቶም ነቲ ድንኳን ዜገልግሉ ካብኡ ኸበልፀፀ መሰል ዜብሎም መሰውኢ ኣሎና። **12** ስለዚ የሱስ ከኣ፡ ብደሙ ንህዝቢ ምእንቲ ኪቐድስ ኢሉ፡ ኣብ ወጻኢ ኣፍ ከተማ መከራ ጸገበ። **13-14** ነትእ እትመጽእ ንደሊ ኣሎና እምበር፡ ኣብዚ እትነብር ከተማ የብልናን እሞ፡ ሕጂ ጸርፊ ተሰኪምና ናብ ወጻኢ ሰፊር ናብኡ ንውጻእ። **15** እምብኣርስ ብእኡ ንኣምላኽ ኩሉ ሳዕ መስዋእቲ ምስጋና፡ ማለት ንስሙ ዚእመና ፍረ ኸናፍር፡ ነቐርብ። **16** ኣምማእኽ ነዚ ኸምዚ ዘመሰለ መስዋእቲ ይሰምሮ እዩ እሞ፡ ሰናይ ምግባርን ምምቓልን ኣይትረስዑ። **17** ንመራሕትኹም ተኣዘዝዎምን ተገዝእዎምን። ንሳቶም ከምቶም ጸብጸብ ዚህቡ ኸይኖም፡ ምእንቲ ነፍሳትኩም ነቂሖም ይሕልዉ ኣለዉ እሞ፡ ነዚ ብታሕጓስ ኪገብርዎ እምበር፡ ብጓሂ እንተ ገበርዎ፡ እዚ ንኣካትኩም ኣይጠቐምን እዩ። **18** ብኹሉ ደግነት ክንነብር እናደሌና፡ ሰናይ ሕሊና ኸም ዘሎና፡ ተረዲእናዮ ኣሎና እሞ፡ ጸልዩልና። **19** ኣነ ቐልጢፊ ኸም ብሓድሽ ምእንቲ ኸውሀበኩም፡ እዚ ኸትገብሩ ኣብዚሑ እምዕደኩም ኣሎኹ። **20** ኣምላኽ ሰላም ግና ነቲ ብናይ ዘለኣለም ደም ኪዳን ዓብዩ ንሳ ኣባጊዕ፡ ጎይታና የሱስ ክርስቶስ፡ ካብ ምወታት ዘተንስኦ። **21** ብየሱስ ክርስቶስ ኣብ ቅድሚኡ ባህ ዜብሎ ኣባካትኩም እናገበረ ብሰናይ ግብሪ ዘበለ ኹሉ ፍቓዱ ኸትገብሩ የብቅዕኩም። ካብ ዘለኣለም ንዘለኣለም ንእኡ ኸብሪ ይኹኖ። ኣሜን። **22** ኣቱም ኣሕዋተይ፡ እዚ ቓል ምኽሪ እዚ ኣሕጺረ ጽሑፊልኩም እየ እሞ፡ ክትቅበልዎ እልምነኩም ኣሎኹ። **23** ጢሞቴዎስ ሓውና ኸም እተፈትሑ፡ ፍለጡ፡ ንሱ ቐልጢፊ እንተ መጸ፡ ምስኡ ኸርእየኩም እየ። **24** ንኹላቶም መራሕትኹምን ንኹላቶም ቅዱሳንን ሰላም በልዎም። እቶም ካብ ኢጣልያ ዝኸኑ ሰላም ይብሉኹም ኣለዉ። **25** ጸጋ ምስ ኩላትኩም ይኹን። ኣሜን።

መልእክት ያዕቆብ 1

1 ያእቆብ ናብ ኣምላኽን ናብ ጎይታና የሱስ ክርስቶስን ባርያ ነቶም ፋሕ ኢሎም ዘለዉ ዓሰርተው ክልተ ነገድ ሰላም ይብሎም ኣሎ። 2 ኣሕዋተየ፡ በበይኑ ዝኸነ፡ ፈተና እንተ በጽሓኩም፡ ንኸሉሉ ኸም ሓጎስ ቊጸርዎ። 3 እቲ ምፍታን እምነትኩም ትዕግስቲ ኸም ዚገብር ፈሊጥኩምሲ፡ 4 ብሓንቲ እኳ ኸይጎደልኩም ፍጹማትን ምሉኣትን ምእንቲ ኸትኩኑ፡ እታ ትዕግስቲ ፍጹም ግብሪ ይህልዎ። 5 ሓደ ኸባኸትኩም ጥበብ እንተ ጎደለቶ ግና፡ ነቲ ኸየስተሓፈረ ንኸሉሉ ብልግሲ ዚህብ ኣምላኽ ይለምኖ፡ ኪውሀቦውን እዩ። 6 እቲ ዚጣራጠርሲ ኸምቲ ንፋስ ዚደፍኦን ዚመልሶን ማዕበል ባሕሪ እዩ ዚመስል እሞ፡ ከይተጣራጠረ ደኣ ብእምነት ይለምን። 7-8 ክልተ ዝልቡ ሰብኣይ ብኸሉሉ መገዱ ጽኑዕ ኣይኩንን እሞ፡ እቲ ኸምዚ ዘመሰለ ሰብ ካብ ጎይታ ገለ ዚቐበል ኣይምሰሎ። 9 እቲ ልጠቐ ዝበለ ሓው ግና ልዕል ብምባሉ ይመካሕ። 10 እቲ ሃብታምውን፡ ከም ዕምባባ ሳዕሪ ኸሊሓልፍ እዩ እሞ፡ ብውርደቱ ይመካሕ። 11 ጸሓይ ምስ ዋዒኣ ትወጽእ እሞ፡ ነቲ ሳዕሪ ተንቅጸ፡ እቲ ዕምባባኡ ኸኣ ይረግፍ፡ ደመት ትርኢቱ ድማ ይጠፍእ፡ ከምኡውን እቲ ሃብታም ብመገዱ ኸሊሓርር እዩ። 12 ተፈቲኑ ምስ ወጸ፡ ነቲ እግዚኣብሄር ነቶም ዜፍቅርዎ ዘተስፈዎም ኣኸሊል ህይወት ኪቐበል እዩ እሞ፡ እቲ ብፈተና ዚዕገስ ሰብኣይ ብጽእ እዩ። 13 ኣምላኽሲ ብእኩይ ኣይፍተንን ባዕሉውን ንሓደ እኳ ኣይፍትንን እዩ እሞ፡ ሓደ እኳ ምስ ተፈተነ፡ ኣምላኽ ፈቲኑኒ፡ ኣይበል። 14 ነፍሲ ወከፍ ግና ብገዛእ ትምኒቱ ተስሒቡን ተሓቢሉን እዩ ዚፍተን። 15 ደሓር፡ ትምኒት ምስ ጠነሰት፡ ንሓጢኣት ትወልዶ፡ ሓጢኣት ምስ ተፈጸመ ድማ፡ ንሞት ይወልዶ። 16 ኣቲም ፍቁራት ኣሕዋተይ፡ ኣይትስሐቱ። 17 ጽቡቕ ውህበትን ምሉእ ውህበትን ካብ ላዕሊ እዩ፡ ካብቲ ለውጢ ወይስ ምምልላስ ጽላሎት ዜብሉ ኣቦ ብርሃናት እዩ ዚወርድ። 18 ቡኸራ ፍጥረቱ ምእንቲ ኸንከውን ኢሉ እዩ ኸም ፍቓዱ ብቓል ሓቂ ዝወለደና። 19-20 ፍቁራት ኣሕዋተየ፡ እዚ ትፈልጡ ኢኹም። ኩራ ሰብኣይሲ ጽድቂ ኣምላኽ ኣይገብርን እዩ፡ ስለዚ ነፍሲ ወከፍ ሰብ ንምስማዕ ቅልጡፍ፡ ንምዝራብ ደንጓዪ፡ ንኸራ ደንጓዪ ይኹን። 21 ስለዚ ንርኽሰት ዘበለን ብዝሒ ኸፍኣትን ኣርሕቑ፡

ነቲ ንነፍሱም ኬድሕና ዚከኣሎ ትኹል ቃልውን ብገርህነት ተቐበልዎ። **22** ገበርቲ ቃል ኩነ፡ ርእሰኹም እናጠበርኩም ሰማዕቲ ጥራይ ኣይትኹኑ። **23** ሓደ እኳ ሰማዕ ቃል ከይኑ ገባሪ እንተ ዘይኩነ፡ ንሱ ነቲ ንገጽ ፍጥረቲ ብመስት ያት ዚርኢ ሰብኣይ እዩ ዚመስል። **24** ነፍሱ ይርኢ እሞ። ይኸይድ ብኡብኡውን ከመይ ምኃኑ ይርስዕ። **25** እቲ ኣብቲ ምሉእ ሕጊ፡ ንሱ ድማ ሕጊ ሓርነት፡ ኣጸቢቐ ዚጥምትን ዚጸንዕን፡ ግብሪ ዚገብር እምበር፡ ዘይርስዕ ሰማዒ ግና፡ እዚ ብግብሩ ብጹእ ኪኸውን እዩ። **26** ሓደ እኳ፡ ንልቡ ደኣ ዜስሕቶ እምበር፡ ልሳኑ ዘይለጉም እንተሎ፡ ንኣምላኽ ዜምልኽ ከም ዘሎ እንተ መሰሎ፡ ኣምልኾኡ ኸንቲ እዩ። **27** ኣብ ቅድሚኡ ኣምላኽን ኣቦን ንጹህን ርኽሰት ዜብሉን ኣምልኾ እዚ እዩ፡ ርእሰኻ ኻብ ርኽሰት ዓለም እናሓሎኻ፡ ንዘኸታማትን መበለታትን ኣብ መከራኦምን ጸበባኦምን ምብጻሕ እዩ።

መልእኽቲ ያዕቆብ 2

1 ኣቲም ኣሕዋተየ፡ እምነት ብጎይታና የሱስ ክርስቶስ፡ ጎይታ ኸብሪ፡ ብዘይ ኣድልዎ ሓዘ። **2** ኣብ ቤት ጸሎትኩም ሓደ ብዓል ቀለቤት ወርቂ፡ ባዕባዕ ዚብል ክዳን እንተኸድነ ሰብኣይ እንተ ኣተወ፡ ሓደ ድኻ ድማ ረሳሕ ክዳን ተኸዲኑ እንተ ኣተወ፡ **3** እሞ ነቲ ባዕባዕ ዚብል ክዳን እተኸድነ እንተ ርኤኹም፡ ንሰኻ ኣብዚ ጽቡቕ ስፍራ ተቐመጥ፡ እንተ በልኩምዎ፡ ነቲ ድኻ ድማ፡ ንሰኻስ ኣብቲ ደው በል፡ ወይስ ኣብዚ ትሕቲ ድኳ እግረይ ተቐመጥ፡ እንተ በልኩምዎ፡ **4** ኣብ ንሓድሕድኩም ኣድልዎ ምግባር ደይኩነን፡ ብኸፉእ ሓሳብደኽ ፈራዶ ኣይኩንኩምን፡ **5** ኣቲም ፍቁራት ኣሕዋተየ፡ ስምዑ፡ ብእምነት ኪህብትሙ ነቶም ዜፍቅርዎ ተስፋ ዘግበረላ መንግስቲ ኸኣ ኪወርሱ ኢሉዶ፡ ኣምላኽ ነቶም ድኻታት እዛ ዓለም እዚኣ ኣይሓረዮምን እዩ። **6** ንሰኻትኩም ግና ነቲ ድኻ ነዐቕኩምዎም። እቶም ሃብታማትዶ ኣይኩኑን ዚሕይሉኹምን ናብ መጋባእያ ዚስሕቡኹምን፡ **7** ንሳቶምዶ ኣይኩኑን ነቲ እተጸዋዕኩምሉ ኸቡር ስም ዚጸርፉ ዘለዉ፡ **8** ሕጂ ግና ከምቲ ጽሑፍ፡ ንብጻይካ ኸም ነፍሰኻ ጌርካ ኣፍቅሮ፡ ዚብል፡ ነቲ ንጉሳዊ ሕጊ ብሓቂ እንተ ፈጸምኩምዎ፡ ሰናይ ትገብሩ ኣሎኹም። **9** እንተ ኣድሎኹም ግና፡

ሐጢአት ትገብሩ አሎኹም፡ እቲ ሕጊ ኸአ መፍረስቲ ምዃንኩም ይረትዓኩም እዩ። **10** ንብዘሎ እቲ ሕጊ ሐልዮ ኣብ ሓንቲ ዚብድል ብኹሉ እዩ በደለኛ ዚኸውን። **11** እቲ፡ ኣይትዘመ፡ ዝበለ፡ ኣይትቐተል፡ ድማ በለ። ስለዚ እንተ ዘይዘሞኻ እኳ፡ ካብ እተቐተልስ መፍረስ ሕጊ ኢኻ። **12-13** ነቲ ምሕረት ዘይገበረስ ምሕረት ዜብሉ ፍርዲ ኪኸኖ እዩ፡ ምሕረትሲ ኣብ ፍርዲ ትምካሕ እያ እሞ፡ ከምቶም ብናይ ሓርነት ሕጊ ዚፍረዶም፡ ከምኡ ተዛረቡ ኸምኡውን ግበሩ። **14** ኣሕዋተዮ፡ ሓደ ሰብ፡ እምነት ኣላትኒ እንተ በለ፡ ግብሪ ግና ካብ ዘይህልዎ፡ እንታይ ይጠቅም፡ እዛ እምነት እዚኣዶ ኸተድሕኖ ትኸእል እያ። **15** ሓው ወይስ ሓብቲ እንተ ፀረቁ፡ ናይ ዕለት ምግቢውን እንተ ሰኣኑ፡ **16** እሞ ንስጋኦም ዜድሊ ኸይህብኩምዎምሲ፡ ሓደ ኻብኻትኩም፡ ሰላም ኪዱ፡ ሙቁ፡ ጽገቡ፡ እንተ በሎም፡ እንታይ ይጠቅም። **17** ከምኡ ኸአ እምነት፡ ግብሪ እንተ ዜብላስ፡ ንርእሳ ምውትቲ እያ። **18** ግናኸ ሓደ ሰብ ግዳ፡ ንስኻ እምነት ኣላትካ፡ ኣነ ኸአ ግብሪ ኣሎኒ፡ ይብል ይኸውን። እምብኣርሲ እምነትካ ብዘይ ግብሪ ኣርእየኒ፡ ኣነውን ግብረይ ገይረ እምነተይ ከርእየካ እዩ። **19** ንስኻስ ኣምላኽ ሓደ በይኑ ምዃኑ ትኣምን ኣሎኻ። ጽቡቕ ገበርካ፡ ኣጋንንቲውን ይኣምኑን ይንቅጥቀጡን እዮም። **20** ግናኸ፡ ኣታ ኸንቱ ሰብ፡ እምነት ብዘይ ግብሪ ምውትቲ ምዃና ኸትፈልጥዶ ትደሊ ኢኻ። **21** ኣብርሃም ኣቦናዶ ንይስሃቅ ወዱ ኣብ መሰውኢ ምስ ኣቐረቦ፡ ብግብርኡ ኣይጸደቐን። **22** እምነት ምስ ግብሪ ኸይና ኸም ዝዐየየት፡ እምነት ብግብሪ ገይራውን ከም እተፈጸመት፡ ትርኢ ኣሎኻ። **23** እቲ፡ ኣብርሃም ንኣምላኽ ኣመኖ እሞንጽድቂ ኸይኑ ተቐጽረሉ፡ ዚብል ጽሑፍ ተፈጸመ፡ ፍቁር ኣምላኽውን ተባህለ። **24** ሰብ ብግብሪ ኸም ዚጸድቕ፡ ብእምነት ጥራይ ከም ዘይኸነ፡ ትርእዩ ኣሎኹም። **25** ከምኡ ኸአ ረሃብ፡ እታ ኣመንዝራ፡ ነቶም ልኡኻት ምስ ተቐበለቶም፡ ብኻልእ መገዲውን ምስ ኣውጽኣቶም፡ ብግብሪዶ ኣይጸደቐትን። **26** እምብኣርከ ስጋ ብዘይ መንፈስ ምዉት ከም ዝኸነ፡ ከምኡውን እምነት ብዘይ ግብሪ ምውትቲ እያ።

1 አሕዋተየ፡ ዚገድድ ፍርዲ ኸም እንቐበል ፈሊጥኩም፡ ብዙሓት መምህራን ኣይትኹኑ። **2** ኩላትና ብብዙሕ ነገር ንስሕት ኢና እሞ። ሓደ ብቓል ዘይስሕት እንተሎ፡ ሱ ንብዘሎ ስጋኡ ኸለገሑም ዚኸኣሎ፡ ብቐዕ ሰብኣይ እዩ። **3** እንሆ፡ ኣብ ኣፍ ኣፍራስ፡ ምእንቲ ኸእዘዙና ኢልና፡ ልንም ንገብረሎም ኣሎና፡ ንብዘሎ ስጋኡምውን ብእኡ ኢና እንቐንያ። **4** እንሆ፡ መራኽብ ድማ፡ ክንድዚ ዓበይቲ ኸንሰንሲ፡ ብብርቱዕ ንፋስ እናተኸብከባ ናብቲ ፍቓድ መራሒ ዚደልዮ ብንእሽቶ ስካን እየን ዚቃንዓ። **5** ከምኡ ድማ ልሳን ንእሽቶ ኣካል እያ እሞ፡ ብዓብዪ ነገር ትምካሕ። እንሆ፡ ንእሽቶ ሓዊ ኸንደይ ዓብዪ ዱር ዘይተንድድ። **6** ልሳንውን ሓዊ እያ፡ ዓለም ዓመጻ እያ። ልሳን ኣብ ማእከል ኣካላትና ሰፊራ ንብዘሎ ስጋ ተርክሶ ኣላ፡ ንመዘወር ንብረት ከኣ ተንድዶ፡ ብገሃነምውን ዝነደደት እያ። **7** ኩሉ ዓሌት እንስሳን ኣዕዋፍን ለመም ዚብልን እንስሳ ባሕርን ብባህርይ ሰብ ይግዛእ፡ ተገዚኡውን ኣሎ። **8** ግናኸ ንልሳንሲ ሓደ ሰብ እኳ ኸገዝኣ ኣይተኻእሎን፡ ንሳ ዘይትዐርፍ እክይቲ፡ ዚቐትል ሕንዚ ዝመልኤት እያ። **9** ብእኣ ጌርና ንጐይታን ነቦን ንምርቕ፡ ብእኣ ጌርናውን ነቶም ብምስሊ ኣምላኽ እተፈጥሩ ሰባት ንረግም። **10** ካብ ሓደ ኣፍሲ ምርቓን መርገምን ይወጽእ። አሕዋተየ፡ እዚ ኸምዚ ኪኸውን ኣይግባእን እዩ። **11** ወይስ ዔላዶ ኸብ ሓንቲ ዓይኒ ማይ ጥዑምን መሪርን ማይ ትፍልፍል እያ። **12** ኣቱም አሕዋተይ፡ ኦም በለስዶ ፍረ ኣውልዕ ክትፈሪ ይከኣላ እዩ፡ ወይ ተኸሊ ወይንስ ፍረ በለስ፡ ከምኡኸ እታ ዔላ ጨው ጥዑም ማይ ክትፍልል ኣይከኣላን እዩ። **13** ኣብ ማእከልኩምከ ለባምን ኣስተውዓልን መን እዩ፡ ንሱ ብሰናይ ኣኻይዳኡ ብለውሃት ጥብብ ገይሩ ግብሩ የርኢ። **14** መሪር ቅንእን ሻራን ኣብ ልብኹም ካብ ዚህልወኩም ግና፡ ንሓቂ እናተጻረርኩም ኣይትመክሑን ኣይትሓስዉን። **15-16** ኣብቲ ቐንእን ወራን ዘለዎ፡ ኣብኡ ምፍራስ ስርዓትን ኩሉ እኩይ ግብርን ኣሎ እሞ፡ እዛ ጥብብ እዚኣ ምድራዊትን ስጋዊትን ሰይጣናዊትን እያ እምበር፡ ካብ ላዕሊ እትወርድ ኣይኩነትን። **17** እታ ናይ ላዕሊ ጥብብ ግና ቅድም ንጽህቲ እያ፡ ደሓርውን ሰላማዊት፡ ልእምቲ፡ ሰማዕ፡ ምሕረትን ጽቡቕ ፍረን ዝመልኤት፡ ብዘይ ዝሬትን ብዘይ ግብዝናን እያ። **18** ነቶም ሰላም ዚገብሩውን እቲ ፍረ ጽድቂ ብሰላም ይዝርኦም እዩ።

መልእክት ያዕቆብ 4

1 እቲ ኣብ ማእከልኩ ዘሎ ውግእን ባእድን ካበይ እዩ ዚመጽእ ዘሎ፡ ካብቲ ኣብ ኣካላትኩም ኩይኑ ዚዋጋእ ዘሎ ፍትወት ስጋኹም ደይኩንን፡ 2 ትምነዩ እሞ የብልኩምን፡ ትቐትሉን ትቐንኡን እሞ ሓንቲ እኳ ኸትረኽቡ ኣይከኣለኩምን እዩ፡ ትበኣሱን ትዋግኡን ኢኹም፡ ስለ ዘይለመንኩም የብልኩምን። 3 ትልምኑ ኢኹም እሞ፡ ብፍትወት ስጋኹም ምእንቲ ኸትዘርወዎ፡ ብኸፉእ ስለ ዝለመንኩም፡ ኣይትቐበሉን ኢኹም። 4 ኣትን ዘመውት፡ ፍቕሪ ንዓለምሲ ኣምላኽ ጽልኢ ምዃኑ ደይትፈልጣን ኢኹን፡ እምብኣርከ ፈታው ዓለም ምዃን ዚደሊ፡ ንሱ ጸላእ ኣምላኽ እዩ ዚኸውን። 5 ወይስ እቲ ጽሑፍዶ ብኸንቲ ዚብል ዘሎ ይመስለኩም፡ እቲ ኣባና ዘሕደሮ መንፈስክ ኸሳዕ ቅንኢዶ ሃረር ይብል እዩ፡ 6 ንሱ ግና ኣብዚሑ ጸጋ ይህብ። ስለዚ ድማ፡ ኣምላኽ ንዕቡ ያት ይጸረርም፡ ንትሑታት ግና ጸጋ ይህቦም፡ ይብል። 7 እምብኣርሲ ንኣምላኽ ተገዝእዎ። ንድያብሎስ ግና ተጸረርዎ እሞ፡ ንሱ ኸባኸትኩም ኪህድም እዩ። 8 ንኣምላኽ ቅረብዎ፡ ንሱውን ኪቐርበኩም እዩ። ኣቲም ሓጥኣን፡ ኣእድውኩም ኣጽርዩ፡ ኣቲም ሰብ ክልተ ልቢውን፡ ልብኹም ኣንጽሁ። 9 ተሸገሩን ጉህዩን ብኸዩን። ስሓቕኩም ናብ ብኸያት፡ ሓጎስኩምውን ናብ ሓዘን ይለወጥ። 10 ኣብ ቅድሚ እግዚኣብሃር ትሕት በሉ፡ ንሱውን ልዕል ኬብለኩም እዩ። 11 ኣቲም ኣሕዋተዮ፡ ንሓድሕድኩም ኣይትተሓማመዩ። እቲ ንሓዉ ዚሓማ ወይስ ኣብ ሓዉ ዚፈርድ ነቲ ሕጊ ይሓምዮ፡ ኣብ ሕጊውን ይፈርድ። ኣብ ሕጊ ኸብ እትፈርዱ ግና፡ ፍራዲ እምበር፡ ገባር ሕጊ ኣይኩንካን። 12 እቲ ኸድሕንን ኬጥፍእን ዚኸእል ሓጋግ ሕግን ፈራድን ሓደ ንሱ እዩ። ኣብ ብጻይካ እትፈርድካ ንስኻ እንታዋይ ኢኻ፡ 13 እስኪ ሕጂኽ ንስኻትኩም፡ ሎሚ ወይስ ጽባሕ ናብታ ኸተማ እቲኣ ንኺድ እሞ ኣብኣ ዓመት ንግበር፡ ክንነግድን ክንረብሕን ኢና፡ እትብሉ፡ 14 ንስኻትኩም ነቲ ጽባሕ ዚኸውን ኣይትፈልጥዎን ኢኹም። ህይወትኩም ደኣ እንታይ እያ፡ ንቕሩብ ጊዜ ተርእዩስ፡ ደሓር ዚበንን ትኪ ኢኹም። 15 ጎይታ እንተ ፈቐዶ፡ ንሕናውን እንተ ኣለና፡ እዚ ወይስ እቲ ኸንገብር ኢና፡ ኣብ ክንዲ ምባልሲ፡ 16 ሕጂ ግና ብምጅሃርኩም ትምክሑ ኣሎኹም።

ከምዚ ዝበለ ኹሉ ትምክሖቲ ኸፉኡ እዩ። **17** እምብኣርስኸ እቲ ሰናይ ምግባር ዚፈልጥ እሞ ዘይገብሮ፡ ንእኡ ሓጢአት ይኸኖ እዩ።

መልእኽቲ ያዕቆብ 5

1 ኣቲም ሃብታማት፡ እስኪ ሕጂኸኸ በቲ ዚመጸኩም ዘሎ መግደራ ዋይ ዋይ እናበልኩም ብኸዩ። **2** ሃብትኹም መሸሚሹ፡ ንኸዳውንትኹምውን ብልዒ በሊዕዎ። **3** ወርቅኹምን ብፍርኩምን መሪቱ፡ እቲ ምምራቱ ኸኣ ኪምስክረልኩም እዩ፡ ንስጋኹምውን ከም ሓዊ ኸበልዎ እዩ። ኣብዘን ዳሕሮት መዓልትታት መዝገብ ኣኪብኩም ኣሎኹም። **4** እንሆ፡ ውዕለት እቶም ግርሁኹም ዝዐጸዱ ዓይይቲ፡ ንስኻትኩም ከኣ ዝገደብኩምዎም፡ የእዊ ኣሎ። ኣውያት እቶም ዓጸዶውን ኣብ እዝኒ እግዚኣብሄር ጸባኦት በጺሑ ኣሎ። **5** ኣብ ምድሪ ሐንቂቕኹምን ጥዒሙኩምን፡ ከም ብመዓልቲ ማሕረዲውን ልብኹም ኣስቢሕኩም። **6** ፈሪድኩም፡ ነቲ ጸድቕ ቀቲልኩምዎ፡ ንሱ ኣይጸረረኩምን እዩ። **7** እምብኣርሲ፡ ኣሕዋተየ፡ ክሳዕ ምጽኣት ጎይታ ተዐገሱ፡ እንሆ፡ ሓረስታይ ነቲ ኸቡር ፍረ ምድሪ ይጽብዮ፡ ኣኸዛን ማይ ጽባሓትን ክሳዕ ዚረክብውን ይዕገስ እዩ። **8** ንስኻትኩም ከኣ፡ ምጽኣት ጎይታ ቐረባ እዩ እሞ፡ ተዐገሱ፡ ልብኹምውን ኣጽንዑ። **9** ኣሕዋተየ፡ ከይትፍረዱ፡ ኣብ ንሓድሕድኩም ኤህ ኣይትበሉ። እንሆ፡ እቲ ፈራዲ ኣብ ኣፍ ቤት ደው ኢሉ ኣሎ። **10** ኣቲም ኣሕዋተየ፡ ነቶም ብስም እግዚኣብሄር እተዛረቡ ነብያት፡ ኣርኣዖ ሓሳረ መከራን ትዕግስትን ግበርዎም። **11** እንሆ፡ ነቶም እተዐገሱ ብጹኣን እዮም ንብሎም ኣሎና። ብዛዕባ ትዕግስቲ እዮብ ሰሚዕኩም ኣሎኹም፡ እግዚኣብሄር ከኣ ብዙሕ ለውሃት ዝመልኤን ደንጋጽን እዩ እሞ፡ ነቲ እግዚኣብሄር ዝገበረሉ መወዳእታ ርኢኹምዎ ኣሎኹም። **12** ግናኸ፡ ኣቲም ኣሕዋተየ፡ ኣብ ትሕቲ ፍርዲ ኸይትወድቁስ፡ እቲ እዌኹም እወ፡ እቲ ኣይኩነን ዝበልኩምዎ ኸኣ ኣይኩነን ይኹን እምበር፡ ቅድሚ ኹሉ ብሰማይ፡ ወይስ ብምድሪ፡ ወይስ ብኻልእ ማሕሳ ኣይትምሐሉ። **13** ኣብ ማእከልኩምዶ ሓሳረ መከራ ዚጸግብ ኣሎ፡ ይጸሊ። ሕጉስዶ ኣሎ፡ ይዘምር። **14** ኣብ ማእከልኩምከ ዝሐመመዶ ኣሎ፡ ንሸማግሌታት ማሕበር ይጸውዕ፡ ንሳቶም ከኣ ብስም እግዚኣብሄር፡ ዘይቲ እናለኸይዎ፡

አብ ልዕሊኡ ይጻልዩ። **15** እታ ናይ እምነት ጸሎት ድማ ነቲ ሕሙም ከተድሕኖ እያ፡ ጎይታውን ከተንስኦ እዩ። ሓጢአት ገይሩ እንተ ኸይኑውን ኪሕደገሉ እዩ። **16** እምብኣርሲ፡ ምእንቲ ኸትፍወሱ፡ ንሓድሕድኩም ሓጢአትኩም ተኣመኑ፡ ምእንቲ ንሓድሕድኩምውን ጻልዩ። ጸሎት ጻድቕ ብግብሪ ብዙሕ ተስልጥ እያ። **17** ኤልያስ ከማና ዝድኻሙ ሰብ እዩ ዝነበረ፡ ዝናም ከይዘንም ከኣ ጸሎት ጸለየ እሞ፡ ሰለስተ ዓመትን ሹድሸተ ወርሕን ኣብ ምድሪ ኣይዘነመን። **18** ከም ብሓድሽ ድማ ጸለየ፡ ሰማይ ከኣ ዝናም ሀበ፡ ምድሪውን ፍሪኣ ኣብቁለት። **19** ኣቲም ኣሕዋተየ፡ ሓደ ኻባኻትኩም ካብ ሓቂ እንተ ዘምበል፡ ሓደ ኸኣ እንተ መለሶ፡ **20** እቲ ንሓጥእ ካብ መገዲ ጌጋኡ ዚመልሶ፡ ንነፍሱ ኻብ ሞት ከም ዜድሕን፡ ብዝሒ ሓጢአትውን ከም ዚኸድን፡ ይፍለጥ።

1ይ መልእክት ጴጥሮስ 1

1 ጴጥሮስ ሃዋርያ የሱስ ክርስቶስ አብ ጳጳሳትን አብ ገላትያን አብ ቀጻይቅያን አብ እስያን አብ ቢታንያን ፋሕ ኢሎም ዘለዉ ሕሩያት፡ **2** ከምቲ ናይ ቀደም ፍልጠት እግዚአብሔር አቦና ብቐድስና መንፈስ ንምእዛዝ ብደም የሱስ ክርስቶስ ንምንጻግን ጸጋን ሰላምን አባኻትኩም ይብዛሕ። **3-4** እቲ፡ ንዘይሓልፍን ዘይረክስን ዘይጽምሉን አብ ሰማያት ተኣርኒቡልኩም ዘሎ ርስቲ፡ ብናይ የሱስ ክርስቶስ ትንሳኤ ኻብ ምወታት ብብዝሒ ምሕረቱ ንህያው ተስፋ ብሓድሽ ዝወለደና አምላኽ፡ አቦ ጐይታና የሱስ ክርስቶስ፡ ይባረኽ፡ **5** ንስኻትኩም ብሓይሊ አምላኽ ብእምነት ነቲ ብዳሕራይ ዘመን ኪገሀድ ዘለዎ እተዳለወ ምድሓን ተሓሊኹም አሎኹም። **6-7** እቲ ምፍታን እምነትኩም ብምግሃድ የሱስ ክርስቶስን ንምስጋናን ስብሓትን ክብርን ብሓዊ ኻብ ዚኹላዕ ሓላፊ ወርቂ አዝዩ ኸቢሩ ምእንቲ ኸርከብ፡ እንተ አድለየስ፡ ሕጂ ኸቢሩ ብብዙሕ ዝዓይነቱ ፊተና ምስ ጉሃኹም፡ ብእኡ ኸትሕጐሱ ኢኹም። **8-9** ነዚ ኸይርኤኹምዎ እተፍቅርዎ፡ ሕጂውን ከይርኤኹምዎ ብእኡ እትአምኑ ዘሎኹም፡ ነቲ መደምደምታ እምነትኩም፡ ንሱ ድማ ምድሓን ነፍሳትኩም፡ ምስ ረኽብኩምዎ፡ ብዘይንገርን ክቡርን ሓጐስ ትሕጐሱ ኢኹም። **10** እቶም ብዛዕባ እቲ ንኣኻትኩም እተመደበ ጸጋ እተነበዩ ነብያት ብዛዕባ እዚ ምድሓን እዚ ደለዩን መርመሩን፡ **11** እቲ አባታቶም ዝነበረ መንፈስ ክርስቶስ ብስቓይ ክርስቶስን ቦቲ ድሕሪኡ ዘሎ ኸብርን ቀዲሙ ኸም ዝመስከረ፡ ነየናይ ወይስ ንኸመይ ዝበለ ዘምን ከም ዘመልከተ እናመርመሩ፡ **12** ንኣኻትኩም እምበር፡ ንርእሶም ከም ዘየገልገሉ ተገልጸሎም። እዚውን ቦቶም፡ ቦቲ ኻብ ሰማይ እተላእከ መንፈስ ቅዱስ ገይሮም፡ ወንጌል ዝሰበኹልኩም ሕጂ ተነግረልኩም፡ መላእክቲ ናብኡ ኸጥምቱ ይብህጉ እዮም። **13** ስለዚ ሓቓቕ ልብኹም ተዐጢቐኩም እናተጠንቀቐኩም፡ ነቲ ብምግሃድ የሱስ ክርስቶስ እትረኽብዎ ጸጋ ምሉእ ተስፋ ግበሩ። **14** ከም እዙዛት ውሉድ እምበር፡ ከምቲ ብዘመን ድንቅርና ኸሎኹም ዝገበርኩምዎ ናይ ቀደም ትምኒት አይትግበሩ፡ **15-16** ኣነ ቅዱስ እየ እሞ፡ ቅዱሳት ኩኑ፡ ዚብል ጽሑፍ ስለ ዝሎ፡ ከምቲ እቲ ዝጸውዓኩም ቅዱስ ዝኹን፡ ንስኻትኩምውን ብኹሊ

ንብረትኩም ቅዱሳት ኩኑ። **17** ነቲ ንነፍሲ ወስፍ ብዘይ ኣድልዎ ኸከም ግብሩ ዚፈርድ፡ ንስኻትኩም ኣቦ ኢልኩም እትጽውዕዎ ኻብ ኩንኩምሲ፡ ኣብዚ ዘመን ግሽነትኩም ብፍርሃት ንበሩ። **18-19** ካብቲ ኻብ ኣቦታትኩም እተቐበልኩምዎ ኸንቲ ንብረትኩም፡ ከም ብደም እቲ ኣበርን ርኽሰትን ዜብሉ ገንሸል፡ ብኸቡር ደም ክርስቶስ እምበር፡ ብጠፋኢ ነገር፡ ብብሩር ወይ ወርቂ፡ ከም ዘይደሐንኩም፡ ትፈልጡ ኢኹም። **20** ንሱ ቐድሚ ምስራት ዓለም ተመደበ፡ ኣብ መወዳእታ ዘመን ግና ምእንታኹም ተጋህደ። **21** ንስኻትኩም፡ እምነትኩምን ተስፋኹምን ናብ ኣምላኽ ምእንቲ ኪኸውን፡ በቲ ኻብ ምወታት ዘተንስኦ ኸብሪውን ዝሀቦ ኣምላኽ ኣሚንኩም ኣሎኹም። **22-23** ብህያውን ንዘለኣለም ብዚነብርን ቃል ኣምላኽ ካብ ዘይጠፍእ ዘርኢ እምበር፡ ካብ ጠፋኢ ዘርኢ ኣይኩንኩምን ከም ብሓድሽ እተወለድኩም፡ ንሓቂ እናተኣዘዝኩምዎ፡ ግብዝና ንዜብላ ፍቕሪ ኣሕዋት ንነፍሲኹም ኣጽርዩ፡ ብንጹህ ልቢ ንሓድሕድኩም ብሓቂ ተፋቐሩ። **24** ኩሉ ስጋ ኸም ሳዕሪ፡ ኩሉ ኸብሩውን ከም ዕምባባ ሳዕሪ እዩ። እቲ ሳዕሪ ይነቅጽ፡ እቲ ዕምባባውን ይረግፍ። **25** ቃል እግዚአብሔር ግና ንዘለኣለም ይነብር። እቲ እተነግረልኩም ቃል ብስራት እዚ እዩ።

1ይ መልእኽቲ ጴጥሮስ 2

1 እምብኣርሲ ንኹሉ ኸፍኣትን ኩሉ ጉርሕን ግብዝናን ቅንእን ኩሉ ሕሜትን ኣርሕቐዎ። **2-3** እግዚአብሔር ሕያዎይ ምዃኑ ጥዲምኩም እንተ ኃንኩምሲ፡ ብእኡ ንምድሓን ምእንቲ ኸትዑብዩ፡ ከምቶም ሕጂ እተወልዱ ሕጻናት ነቲ ሕዋስ ዜብሉ መንፈሳዊ ጸባ ብሀግዎ። **4** ናብቲ ብሰብ ንዑቐ፡ ብኣምላኽ ግና ሕሩይን ክቡርን ዝኹነ ህያው እምኒ እናቐረብኩም፡ **5** ንስኻትኩምውን፡ ከም ህያዎን ኣእማን ኃንኩም፡ ነቲ ብዩሱስ ክርስቶስ ኣብ ኣምላኽ ቅቡል ዝኹነ መንፈሳዊ መስዋእቲ ኸተቐርቡ፡ ንቐዱስ ክህነት ዚኸውን መንፈሳዊ ቤት ተህነጹ። **6** ስለዚ ኸኣ፡ እንሆ፡ ኣብ ጽዮን ሕሩይን ክቡርን እምኒ መኣዝን ኤንብር ኣሎኹ፡ ብእኡ ዚኣምን ከኣ ኣይኪሐፍርን እዩ፡ ዚብል ኣብቲ ጽሑፍ ኣሎ። **7** ስለዚ ንኣኻትኩም እትኣምኑ፡ ክቡር እዩ፡ ነቶም ዘይኣምኑ ግና፡ ነደቐቲ

ዝነዐቕዎ እምኒ፡ ንሱ ርእሲ መኣዝን ኩነ፡ **8** እምኒ መዓንቀፍን ከውሒ ምንስታትን ድማ እዩ። ብዘይ ምእዛዞም ቦቲ ቻል ይዕንቀፉ፡ ነዚ ድማ ምዱባት እዮም። **9** ንስኻትኩም ግና ደግነት እቲ ኻብ ጸልማት ናብቲ ዜገርም ብርሃን ዝጸውዓኩም ምእንቲ ኸትነግሩ፡ ሕሩይ ወለዶ፡ ናይ መንግስቲ ኸህነት፡ ቅዱስ ህዝቢ፡ ጥሪት ኣምላኽ ዝኹነ ህዝቢ ኢኹም። **10** ንስኻትኩም ቀደም ህዝቢ ዘይነበርኩም፡ ሕጂ ግና ህዝቢ ኣምላኽ ኢኹም፡ ዘይተመሐርኩም ዝነበርኩም፡ ሕጂ ምሑራት ኢኹም። **11** ኣቲም ፍቁራተየ፡ ከም ኣጋይሽን ከም ስደተኛታትን እመኸረኩም ኣሎኹ፡ ካብቲ ምስ ነፍሲ ዚዋጋእ ስጋዊ ትምኒት ርሐቁ። **12** እቶም ከም ገበርቲ እከይ ገይሮም ዚሓምዩኹም ዘለዉ፡ ንሰናይ ግብርኹም ርእዮም ቦታ መዓልቲ ሓተታ ንኣምላኽ ምእንቲ ኹመስግንዎ፡ ኣብ ማእከል ኣህዛብ ኣኻይዳኹም ኣጸብቁ። **13-15** ከምዚ ሰናይ እናገበርኩም፡ ዕሽነት እቶም ዘይፈልጡ ሰባት ክትዑብሱ፡ ፍቓድ ኣምላኽ እዩ እሞ፡ ነቲ ኸም ኣብ ልዕሊ ኹሉ ዘሎ ንጉስ፡ ወይስ ነቶም፡ ንገበርቲ እከይ ኪቐጽዑ፡ ንገበርቲ ሰናይ ኪንእዱ፡ ካብኡ እተላእኩ መኳንንቲ፡ ስለ እግዚኣብሄር ኢልኩም ንስርዓት ሰብ ዘበለ ተገዝኡ። **16** ከም ውጹኣት ሓራ፡ ከም ኣገልገልቲ ኣምላኽ እምበር፡ ከምቶም ነቲ ሓርነትሲ መጎልበቢ ኸፍኣት ዚገብርዎ ኣይትኹኑ። **17** ንኹሉ ሰብ ኣኸብሩ፡ ሕውነት ኣፍቅሩ፡ ንኣምላኽ ፍርህዎ፡ ንንጉስ ኣኸብርዎ። **18** ኣቲም ግዙኣት፡ ነቶም ዓመጽቲ ኸኣ እምበር፡ ነቶም ሕያዎትን ልኡማትን ጥራይ ዘይኩነስ፡ ብፍርሃት ዘበለ ንጎይተትኩም ተኣዘዝዎም። **19** ሓደ እኳ ስለ ሕሊና ኣብ ቅድሚ ኣምላኽ ተዐሚጹ ንሂ እንተ ተዐገሰ፡ እዚ ጸጋ እዩ። **20** ሓጢኣት እናገበርኩም መውቃዕቲ እንተ ተዐገስኩምከ፡ እንታይ ትምክሕቲ ኣለዎ፡ ሰናይ እናገበርኩም መከራ እንተ ተዐገስኩም ግና፡ እዚ ኣብ ቅድሚ ኣምላኽ ቅቡል እዩ። **21** ነዚ ኢኹም እተጸዋዕኩም እሞ፡ ክርስቶስ ከኣ፡ ምእንቲ ኣስኣሰሩ ኸትስዕቡ፡ ኣርኣያ ሓዲጉልኩም ምእንታኹም መከራ ጸገብ። **22** ንሱ ሓጢኣት ዘይገበረ፡ ተንኩልውን ኣብ ኣፉ ዘይተረኸበ፡ **23** ምስ ጸረፍዎ መሊሱ ዘይጸረፈ፡ መከራ ምስ ኣጽገብዎ ኸኣ፡ ነቲ ብቕንዕና ዚፈርድ ደኣ ነገረ ኣሕሊፉ ሀበ እምበር፡ ዘየፋራርሂ። **24** ንሓጢኣት መዊትናስ ንጽድቂ ምእንቲ ኸንነብር፡ ንሱ ባዕሉ ንሓጢኣትና ኣብ ስጋኡ ኣብ ዕጨይቲ ጸሮ፡ ብቑስሉ ኢኹም

ዝሐዌኹም። 25 ከም እተባረራ ኣባጊዕ ኔርኩም ኢኹም እሞ፡ ሕጂ ግና ናብቲ ንሳኹምን ሓላው ነፍሳትኩምን ተመሊስኩም ኣሎኹም።

1ይ መልእኽቲ ጴጥሮስ 3

1-2 ኣትን ኣንስቲ፡ ገለ ነቲ ቃል ዘይእዘዙ እንተ ኣለዉ፡ ነቲ ፍርሃት ዘለዎ ንጹህ ኣኻይዳኹን ምስ ረኣዩ፡ በኻይዳ ኣንስቶም ብዘይ ቃል ከም ረብሓ ኹይኖም ምእንቲ ኹርከቡስ፡ ከምኡ ንሰብኡትክን ተኣዘዛኦም።
3-4 ስልጣንክን እቲ ብሕቡእ ናይ ልቢ ሰብን ኣብ ቅድሚ ኣምላኽ ክቡር ዝኹን ለዋህን ህዱእን መንፈስ ይኹን እምበር፡ እቲ ናይ ስሩሕ ርእስን፡ ናይ ስልጣን ወርቂ ምእሳርን፡ ናይ ዘጌጸ ኸዳውንቲ ምኽዳንን ኣፍኣዊ ነገር ኣይኹን። 5 ቀደም ድማ እተን ተስፋኤን ናብ ኣምላኽ ዝገበራ ቅዱሳት ኣንስቲ፡ ንሰብኡትን እናተኣዘዛ፡ ከምዚ እየን እተሰለማ። 6 ከምቲ ሳራ ንኣብርሃም ጎይታይ እናበለት እተኣዘዘቶ፡ ንስኻትክን ከኣ ሰናይ እንተ ገበርክን፡ ብሓደ ዜሰምብድ ነገርውን እንተ ዘይፈራህክንሲ፡ ኣዋልዳ ኢኹን። 7 ኣቲም ሰብኡት፡ ጸሎትኩም ምእንቲ ኸይዕገት፡ ከም ምስ ድኽምቲ ፍጥረት፡ ከም መዋርስትኹም ንጸጋ ህይወት ጌርኩም እናኸበርኩምዎን፡ ከምኡ ምስ ኣንስትኹም በእምሮ ንበሩ። 8 መወዳእታኡ ኸኣ፡ ኩላትኩም ሓደ ዝሓሳዩም፡ እትዳናገጹ፡ ሕውነት እተፍቅሩ፡ ለዋሃት፡ ትሑታት ኩኑ። 9 ምርቓ ምእንቲ ኸትወርሱ፡ ነዚ ጽወዓት ኢኹም እሞ፡ መርቕ ደኣ እምበር፡ እኩይ ኣብ ክንዲ እኩይ ወይስ ጸርፊ ኣብ ክንዲ ጸርፊ ኣይትምለሱ። 10-12 ኣዲንቲ እግዚኣብሄር ናብ ጸድቃን እየን ዚርእያ፡ ኣእዛኑውን ናብ ጸሎቶም እየን፡ ገጽ እግዚኣብሄር ግና ነቶም ገበርቲ እክይ ይጸረሮም እዩ እሞ፡ እቲ ህይወት ኪፈቱ ጽቡቓት መዓልትታት ከኣ ኪርኢ ዚደሊ፡ ልሳኑ ኻብ ክፉእ፡ ከናፍሩውን ተንኩል ከይዛረባ ይኸልክል። ካብ እክይ ይዝበል ሰናይ ከኣ ይግበር፡ ንሰላም ይድለያ ይስዐባውን። 13 ስለ እቲ ሰናይ እንተ ጸዕትኩምከ፡ መን እዩ እክይ ዚገብረኩም፡ 14 ስለ ጽድቂ እኳ ድማ ሓሳረ መከራ እንተ ጸገብኩም፡ ብጹኣን ኢኹም። ካብ ፍርሃቶም ኣይትፍርሁ ኣይትሰምብዱውን። 15 ንጎይታና ክርስቶስ ብልብኹም ቀድስዎ እምበር፡ ብዛዕባ እታ ኣባኻትኩም ዘላ ተስፋ ምኽንያታ ንዚሓተኩም

ዘበለስ ምላሽ ንምሃብ ኩሊ ሳዕ እተዳሎኹም ኩነ፡ ግናኸ ብዓቕልን ብፍርሃትን ደኣ ይኹን። **16-17** ፍቓድ ኣምላኽ ከምዚ እንተ ደለዮስ፡ ካብ እኩይ እናገበርኩምሲ፡ ሰናይ እናገበርኩም ሓሳረ መከራ ኸትጸግቡ ይሓሸኩም እዩ እሞ፡ እቶም ነቲ ብክርስቶስ ዚኸውን ሰናይ ኣኻይዳኹም ዚጸርፉ በቲ ዚሓምዩኹም ምእንቲ ኺሓፍሩ፡ ሰናይ ሕሊና ይህሉኹም። **18** ክርስቶስ ድማ፡ ናብ ኣምላኽ ምእንቲ ኺቕርበና ኢሊ፡ ንሱ እቲ ጸድቕ ስለቶም ዓመጽቲ ሓንሳእ ስለ ሓጢአት ሞተ፡ ብስጋ ሞተ፡ ብመንፈስ ግና ህያው ኩነ። **19** ብእኡ ኸይዱ ድማ ነቶም ኣብ ቤት ማእሰርቲ ዝነበሩ መናፍስቲ ሰበኸሎም፡ **20** ትዕግስቲ ኣምላኽ ብመዓልታታት ኖህ ምስ ተጸበየት፡ እታ መርከብ ክትስራሕ ከላ፡ ብእኣ ሓደት፡ ማለት ሾሞንተ ነፍሲ፡ ብማይ ዝደሐናላ፡ ነቶም ቀደም ዘይኣመኑ ሰበኸሎም። **21** እቲ ማይ ድማ ሕጂ ብተምሳሌ፡ ማለት ጥምቀት፡ የድሕነኩም ኣሎ፡ እዚ ኸኣ ብትንሳኤ የሱስ ክርስቶስ ልማኖ ሰናይ ሕሊና ናብ ኣምላኽ እዩ እምበር፡ ምሕጻብ ርስሓት ስጋ ኣይኩነን። **22** ንሱ ናብ ሰማይ ዐሪጉ ኣብ የማን ኣምላኽ ኣሎ፡ ንእኡ መላእኽትን ስልጣናትን ሓይልታትን ይግዝእዎ ኣለዉ።

1ይ መልእኽቲ ጴጥሮስ 4

1-2 ደጊም ክርስቶስ ምእንታና ሓሳረ መከራ ኻብ ጸገበስ፡ ብስጋኡ መከራ ዚጸግብ፡ ንሱ ንሓጢአት ሓዲግዎ እዩ እሞ፡ እቲ ብስጋ ዝተረፈ ዘመን ንፍቓድ ኣምላኽ እምበር፡ ንፍትወት ሰብ ምእንቲ ኸይትነብሩ፡ ንስኻትኩምውን ነዚ ሓሳብ እዚ ኸም ኣጽዋር ጌርኩም ሓዘዎ። **3** እቲ ብዕብዳን፡ ብፍትወት ስጋ፡ ብስኽራን፡ ብጓይላ፡ መስተ፡ ብርኽሱ ምምላኽ ጣኦት ክትነብሩ ኸሎኹም፡ ፍቓድ ኣህዛብ ዝገበርኩምሉ ዝሓለፈ ዘመን ይኣክል እዩ። **4** ናብቲ ዕያግ ርኽሰት ምሳታቶም ስለ ዘይጎዮኹም፡ እናተጸረፉ ብእኡ ይግረሙ ኣለዉ። **5** ንሳቶም ነቲ ንህያዎንን ንምወታትን ኪፈርድ ተዳልዩ ዘሎ፡ ጸብጻብ ኪህብዎ እዮም። **6** ከምቲ ናይ ሰብ ብስጋ ኸይኖም ኪፍረዱ፡ ከምቲ ናይ ኣምላኽ ግና ብመንፈስ ከይኖም ብህይወት ምእንቲ ኺነብሩ ኢሊ እዩ ንምወታት ድማ ብስራት እተነግረ። **7** ግናኸ መወዳእታ ኹሊ ነገር ቀሪቡ። ስለዚ

ርእሰኹም ግትኡ ንጸሎትውን ንቐሎ። **8** ፍቕሪ ብዝሒ ሓጢአት ትኸድን እያ እሞ ቅድሚኹሉ ኣብ ንሓድሕድኩም ሃልሃል እትብል ፍቕሪ ትህሉኹም። **9** ብዘይ ምዕዝምዛም ንሓድሕድኩም ግሽነት ተቓባበሉ። **10** ነፍሲ ወከፍ ከምቲ እተቐበሎ ውህበት ጸጋ፡ ከም ሕያዎት መገብቲ ናይቲ ብዙሕ ዝግይነቱ ጸጋ ኣምላኽ ንሓድሕድኩም ኣገልግሉ። **11** ዚነግር እንተ ኹነ፡ ከም ቃል ኣምላኽ ገይሩ ይነገር፡ ዜገልግል እንተ ኹነውን፡ ከምቲ ኣምላኽ ዝህቦ ሓይሊ ገይሩ የገልግል። ኣምላኽ ብየሱስ ክርስቶስ ብኹሉ ምእንቲ ኪኸብር፡ ንእኡ ኸብርን ስልጣንን ንዘለኣለም ኣለም ይኹኖ። ኣሜን። **12** ኣቲም ፍቁራተይ፡ በቲ ንምፍታን ዚረኽበኩም ዘሎ ዋዒ ሓዊ፡ ሓደ ሓድሽ ነገር ከም ዝበጽሓኩም ኃንኩም፡ ኣይትገረሙ። **13** ብምግላጽ ግርማኡ ድማ ክትሕጎሱን ባህ ክትብሉን ኢኹም እሞ፡ ኣብቲ ስቓይ ክርስቶስ ሕቡራት ካብ እትኹኑስ፡ ተሓጎሱ ደኣ። **14** ምእንቲ ስም ክርስቶስ እንተ ተጸረፍኩም፡ እቲ ናይ ክብርን ናይ ኣምላኽን መንፈስ ኣባኻትኩም ይሓድር እዩ እሞ፡ ብጹኣን ኢኹም። **15** ሓደ ካባኻትኩም ከም ቀታሊ፡ ወይስ ከም ሰራቂ፡ ወይስ ከም ገባር እኮይ፡ ወይስ ኣብ ነገር ካልኣት ከም ዚጽምበር ኩይኑ መከራ ኣይጽገብ። **16** ከም ክርስትያን መከራ እንተ ጸገብ ግና፡ ስለ እዚ ስም እዚ ንኣምላኽ የመስግኖ እምበር፡ ኣይሕፈር። **17** እቲ ፍርዲ ኣብ ቤት ኣምላኽ ዚጅምረሉ ጊዜ መጺኡ እዩ እሞ፡ ቅድም ኣባና ካብ ዚጅምርሲ፡ እቶም ንወንጌል ኣምላኽ ዘይእዘዙ ደኣ መወዳእታኦም እንታይ ኪኸውን እዩ። **18** እቲ ጸድቕ ብሓይለ ገደል ዚድሕን ካብ ዚኸውን፡ እቲ ግማጽን ሓጥእን ደኣ ኣበይ ኪርኤ እዩ። **19** ስለዚውን እቶም ከም ፍቓድ ኣምላኽ ኩይኖም ሓሳረ መከራ ዚጸግቡ ዘለዉ፡ ሰናይ እናገበሩ ንነፍሶም ኣብቲ እሙን ፈጣሪ ደኣ የማሕጽንዎ።

1ይ መልእኽቲ ጴጥሮስ 5

1 እምብኣርሲ ነቶም ኣብ ማእከልኩም ዘለዉ ሽማግሌታት፡ ኣነ መሸማግልቶም፡ ብስቓይ ክርስቶስ ድማ መስካሪ፡ ኣብቲ ደሓር ኪግለጽ ዘለዎ ኸብሪውን ተማቓሊ እዩ እሞ፡ እምዕዶም ኣሎኹ። **2** ነቲ ምላኽትኩም ዘሎ መጓሰ ኣምላኽ ጓሰይዎ፡ ብፍታው ከም ፍቓድ ኣምላኽ

እምበር፡ ብግዲ ኣይኹን፡ ብታሕጓስ እምበር፡ ምእንቲ ኸንቱ ረብሓውን ኣይኹን፡ **3** ነቲ መጓሰ ኣርኣያ እናኹንኩምዎ እምበር፡ ኣብተን ማሕበራት ከም ጎይተት ኣይትኸኑ። **4** እቲ ሓለቓ ንሶት ምስ ተገልጸ ድማ፡ ዘይጽምሉ ኣኸሊል ክብሪ ኸትቅበሉ ኢኹም። **5** ኣቲም መንእሰይ፡ ከምኡ ነቶም ዚበበዩኹም ተገዝእዎም። ኣምላኽ ንዕቡያት ይመዓዐቶም፡ ንትሑታት ግና ጸጋ ይህቦም እዩ እሞ፡ ኩላትኩም ንኣድሕድኩም ምእንቲ ኸትግዝኡ፡ ትሕትና ተፀጠቁ። **6** ደጊም ብጊዜኡ ንሱ ልዕል ምእንቲ ኹብለኩም፡ ኣብ ትሕቲ እታ ጽንዕቲ ኢድ ኣምላኽ ትሕት በሉ። **7** ንሱ ይሓልየልኩም እዩ እሞ፡ ንኩሉ ሓልዮትኩም ኣብኡ ኣውድቕዎ። **8** ድያብሎስ፡ እቲ መጻርርትኹም፡ ዚውሕጦ ደልዩ ኸም ዚጓዝም ኣንበሳ ኹይኑ ይዘውር ኣሎ እሞ፡ ተጠንቀቁ፡ ንቕሑ። **9** እዚ ሓሳረ መከራ እዚ ነቶም ኣብ ዓለም ዘለዉ ኣሕዋትኩም ይበጽሑም ከም ዘሎ እናፈለጥኩም፡ ብእምነት ጸኒዕኩም ተቓወምዎ። **10** እቲ ብክርስቶስ የሱስ ናብ ናይ ዘለኣለም ክብሩ ዝጸውዓኩም፡ ኬበርትዓኩም ኪስርተኩምውን እዩ። **11** ንዘለኣለም ኣለም ንእኡ ኸብርን ስልጣንን ይኹን። ኣሜን። **12** ብስልዎኖስ፡ ንኣይ ከም ዚመስለኒ እሙን ሓውና ገይረ፡ እናመኸርኩኹም፡ እዚ ደው ኢልኩምሉ ዘሎኹም ናይ ሓቂ ጸጋ ኣምላኽ ምዃኑ እናመስከርኩ፡ ቅሩብ ጽሑፊልኩም ኣሎኹ። **13** እታ መተሓርይትኹም ኣብ ባቢሎን ዘላ ማሕበርን ማርቆስ ወደይን ሰላም ይብሉኹም ኣለዉ። **14** ብናይ ፍቕሪ ምስዕዓም ንኣድሕድኩም ሰላም ተበሃህሉ። ብክርስቶስ የሱስ ዘሎኹም ኩላትኩም ሰላም ይህሉኹም። ኣሜን።

2ይ መልእክት ጴጥሮስ 1

1 ስምኡን ጴጥሮስ፡ ናይ የሱስ ክርስቶስ ባርያን ሃዋርያን፡ ናብቶም ማዕረ እታ ናትና ዝኸብረታ እምነት ብጽድቂ ኣምላኽናን ብመድሓኒና የሱስ ክርስቶስን እተመቐሉ፡ **2** ብፍልጠት ኣምላኽናን ጎይታና የሱስን ኣባኻትኩም ጸጋን ሰላምን ይብዛሕ። **3** እቲ ብፍልጠት ክብሩን ደግነቱን ዝጸውዓና ኣምላኻዊ ሓይሉ ንህይወትን ንፍርሃት እግዚአብሔርን ዚኸውን ኩሉ ኻብ ዚህበና፡ **4** ብእኡ እታ ኸብርትን ዓባይን ተስፋ ዝረኸብና፡ ኣብ ዓለም ብፍትወት ስጋ ኻብ ዘሎ ጥፍኣት ወጺእኩም፡ ተማቐልቲ እቲ ኣምላኻዊ ባህርይ ምእንቲ ኸትኩኑ፡ **5** ብትግሃት ዘበለ ተጋደሉ፡ ኣብ እምነትኩም ደግነት ወስኹ፡ ኣብቲ ደግነትውን ፍልጠት፡ **6** ኣብታ ፍልጠት ከኣ ምግታእ ርእሰኻ፡ ኣብቲ ምግታእ ርእሰኻ ድማ ዓቕሉ፡ ኣብቲ ዓቕሊውን ፍርሃት እግዚአብሔር፡ **7** ኣብ ፍርሃት እግዚአብሔር ድማ ምፍቃር ኣሕዋት፡ ኣብቲ ምፍቃር ኣሕዋትውን ፍቕሪ ንኹሉ ሰብ። **8** እዚ ነገርዚ እንተ ኣሎኹም፡ እናማዕበለውን እንተ ኸደ፡ ንምፍላጥ ጎይታና የሱስ ክርስቶስ ሃካያት ዘየፍርዩን ክትኩኑ ኣይሓድገኩምን እዩ። **9** እቲ እዚ ነገርዚ ዜብሉስ፡ ካብቲ ናይ ቀደም ሓጢአቱ ምጽራይ ዝረስዔ፡ ዕዉር፡ ነቲ ኣብ ቀረባ ዘሎ ጥራይ ዚርኢ እዩ። **10** ስለዚ፡ ኣቱም ኣሕዋትና፡ ንጽውዓኽምን ምሕራይኩምን ከተጽንዕዎ ኣዚኹም ተጋደሉ። እዚ እንተ ገበርኩምሲ፡ ከቶ ኣይከተንደልህጹን ኢኹም። **11** ከምኡውን ናብቲ ናይ ጎይታናን መድሃኒናን የሱስ ክርስቶስ ዘለኣለማዊ መንግስቲ ምእታው ብምልኣት ኪውሀበኩም እዩ። **12** ስለዚ ምንም እኳ እንተ ፈለጥኩምዎ፡ ኣብቲ ዘሎኩም ሓቂውን እንተ ጸናዕኩም፡ ነዚ ነገርዚ ኹሉ ጊዜ ኸዘክረኩም ሓሳበይ እዩ። **13-14** ከምቲ ጎይታና የሱስ ክርስቶስ ዝገለጸለይ ከኣ፡ እቲ ምቕንጣጥ ድንኳነይ ቀልጢፉ ኸምዚኸውን ስለ ዝፈለጥኩ፡ ኣብዚ ድንኳን እዚ ኸሳዕ ዘሎኹ፡ ብምዝካር ከንቅሓኩም ቅኑዕ ከወይኑ ይርኣየኒ ኣሎ። **15** ግናኽ ድሕሪ ስንብታይ ከኣ ኩሉ ጊዜ ነዚ ኸትዝክርዎ ኢሊ እጽዕር ኣሎኹ። **16** ነቲ ናይ ጎይታና የሱስ ክርስቶስ ሓይልን ምጽኣትን ክንነግረኩም ከሎና፡ ነቲ ናይ ግርማኡ ብዓይንና ዝርኤናዮ ምስክር ኃንና ኢና እምበር፡ እተጣበብዎ ጽውጽዎያት ኣይሰዑብናን። **17** ካብቲ ግኑን

ግርማ ኸብሪ፡ ብእኡ ዝሰመርኩ ፍቁር ወደይ እዚ እዩ፡ ዚብል ድምጺ ምስ መጸ፡ ንሱ ኸብ እግዚአብሄር ኣቦና ክብርን ግርማን ተቐበለ። **18** ኣብቲ ቅዱስ ከረን ምስኡ ኸሎና ኸኣ፡ ንሕና ባዕላትና ነዚ ድምጺ እዚ ኸብ ሰማይ ኪመጽእ ከሎ ሰሚዕናዮ ኢና። **19** ኣዝዩ ዝጸንዔ ቃል ትንቢት ከኣ ኣሎና፡ ምድሪ ኸሳዕ ዚወግህ፡ ኩኸብ ጽባሕውን ኣብ ልብኹም ክሳዕ ዚወጽእ፡ ኣብቲ ስፍራ ጸልማት ከም ዜብርህ መብራህቲ ጌርኩም እንተ ኣስተብህልኩምሉ፡ ሰናይ ትገብሩ ኣሎኹም። **20** ኩሉ ጽሑፍ ትንቢት ትርጉሙ ኸብ ርእሱ ኸም ዘይኮነ፡ ቅድሚ ኹሉ እዚ ፍለጡ። **21** ትንቢትሲ ቅዱሳት ሰባት እዮም ብመንፈስ ቅዱስ ተመሪሖም ካብ ኣምላኽ እተዛረብዎ እምበር፡ ከቶ ብፍቓድ ሰብ ኣይመጸን።

2ይ መልእኽቲ ጴጥሮስ 2

1 ግናኽ ነብያት ሓሶት ድማ ኣብ ማእከል እቲ ህዝቢ ተንሲኦም ነበሩ፡ ከምኡ ኸኣ ኣብ ማእከልኩም መምህራን ሓሶት ኪትንስኡ እዮም፡ ናብ ርእሶም ቅልጡፍ ጥፍኣት እናምጽኡ ድማ፡ ክሳዕ ነቲ እተሻየጦም ጎይታ እኳ ኪኸሕድዎ እዮም፡ ንሳቶም ናይ ጥፍኣት ምፍልላይ ኣስሊኹም ኬእትዉ እዮም። **2** ብዙሓት ድማ ብርኽሰቶም ኪስዕብዎም እዮም፡ ብሰሮምውን እታ መገዲ ሓቂ ኸትጽረፍ እያ። **3** ብስስዔ ብዘረባ ጥበራ ገይሮም፡ መናገዲ ኸገብሩኹም እዮም ፍርዶም ኣይዐርፍን ጥፍኣቶምውን ኣይድቅስን እዩ። **4** ኣምላኽ ግና ነቶም ሓጢአት ዝገበሩ መላእኽቲ እኳ ናብ ገሃነም ደርብዩ፡ ብመቐሕ ጸልማት ተኣሲሮም ንፍርዲ ኸሕለዉ ኣሕሊፉ ሀቦም እምበር፡ ካብ ዘይነሐፎም፡ **5** ነታ ቐዳመይቲ ዓለም ድማ ኸብ ዘይነሐፍስ፡ ናብታ ናይ ሓጥኣን ዓለም ማይ ኣይሂ ምስ ኣውረደ ኸኣ፡ ንኖህ ሰባኽ ጽድቂ ሳምናይ ርእሱ ሓለዎ። **6** ነቶም ደሓር ዚመጹ በደልኛታት መሰኽሒ ገይርውን፡ ንኸተማታት ሶዶምን ጎሞራን ሓመኹስቲ ገይርውን ንምግምግል ፈረደን። **7** ነቲ ብኣበሳኦምን ብርኹስ ንብረቶምን ዚስቀ ዝነበረ ሎጥ ጻድቕ ግና ኣድሐኖ፡ **8** ማለት፡ እቲ ጻድቕ ኣብ ማእከሎም ኪነበር ከሎ፡ ኣብ ጸጽባሕ በቲ ዚርእዮን ዚሰምዖን ዝነበረ ግብሪ ዓመጸኦም፡ እታ ጻድቕ ነፍሱ ትስቀ ነበረት። **9** እምብኣርስኽ ጎይታ ነቶም ፈራህቲ እግዚአብሄር ካብ ፈተነ

ኼውጽኦም፡ ንገበርቲ ዓመጸ ግና እናቐጽዔ ንመዓልቲ ፍርዲ
ኸሊሕልዎም ይፈልጥ እዩ። **10** ምናዳ ግና ነቶም ብርኽሱ ትምኒት
ደድሕሪ ስጋ ዚኸዱ፡ ንጉይትነት ከኣ ዚንዕቁ፡ ደፋራት፡ ፈተውቲ
ርእሶም፡ ንኸብርታት ኪጸርፉ ዘየንቀጥቅጡ፡ **11** መላእኽቲ እኳ
ብሓይልን ብስልጣንን ዚበልጹ ኸነሶምሲ፡ ኣብ ቅድሚ ጎይታ
ንኣታቶም ዚጸረር ፍርዲ ጸርፊ ኣየምጽኡን እዮም። **12** እዚኣቶም ግና
ከምታ ንማእሰርትን ንጥፍኣትን እተፈጥረት በሃም እንስሳ እዮም፡ ነቲ
ዘይፈልጥዎ እናጸረፉ ብጥፍኣቶም ኪጠፍኡ እዮም፡ **13** ዓስቢ
ዓመጸኦምውን ኪቐበሉ እዮም። ነቲ ናይ ዕለት ሕንቃቐ ኸም ጥዑም
ንብረት ገይሮም ይርእይዎ። ርኽሳትን ነውራማትን እዮም፡
ብምጥባሮም እናተቐለቡ ምሳኻትኩም ኣብ መኣዲ ይበልፁ ኣለዉ። **14**
ዝሙት ዝመልኦ ኻብ ሓጢአት ከኣ ዘየቋርጸ ኣዲንቲ ኣለዎኦም፡ ነተን
ዘይጸንዓ ነፍሳት ይሓብልዉን፡ ስስዔ ዝለመደ ልቢ ኣለዎም፡ ደቂ
መርገም እዮም። **15** ነታ ቐንዕቲ መገዲ ሓዲጎም ተጋገዩ፡ መገዲ እቲ
ዓስቢ ዓመጸ ዝፈተወ በልኦም ወዲ ቦሶር ሰዐቡ። **16** ስለ ኣበሳኡ ግና
መግናሕቲ ተቐበለ፡ በሃም ኣድጊ ጽዕነት ብድምጺ ሰብ ተዛረበት፡ ንጽላለ
እቲ ነብዩ ኸኣ ዐገተት። **17** ንሳቶም ማይ ዜብሉ ዒላታትን ማይ
ዚኸብክቦ ግመን እዮም፡ ንኣታቶም ግብ ዝበለ ጸልማት ንዘለኣለም
ተኣኪቡሎም ኣሎ። **18** ከንቱ ዝኸነ ዘረባ ትዕቢት እናተዛረቡ ብፍትወት
ስጋን ብርኽሰትን ነቶም ካብቶም ብስሕተት ዚነብሩ ሕጂ ቐሩብ ዘምለጡ
ይሓባብሉ። **19** እተሳዕረ ሰብ ነቲ ዝሰዐሮስ ባርያኡ ይኸኖ እዩ እሞ፡
ንሳቶም ንርእሶም ባሮት ጥፍኣት ክነሶም፡ ሓራ ኸትወጹ ኢኹም
እናበሉ፡ የተስፍውዎም ኣለዉ። **20** ብፍልጠት ጎይታናን መድሓኒናን
የሱስ ክርስቶስ ካብታ ርኽሰት ዓለም ኣምሊጦም፡ ከም ብሓድሽ ብእኣ
ተጠሊፎም እንተ ተሳዕሩ፡ ካብ ቀዳማዮምሲ ዳሕራዮም ዝገደደ እዩ
ዚኸውን። **21** ማለት፡ ንሳቶም እናፈለጥዎ ኻብቲ እተዋህቦም ቅዱድ
ትእዛዝ ንድሕሪት ካብ ዚምለሱስ፡ ነታ መገዲ ጽድቂ እንተ ዘይፈልጥዎ
ምሔሾም ነይሩ። **22** ከምቲ እቲ ምስላ ሓቂ፡ ከልቲ ናብ ትፍኡ ተመልሰ፡
ሓሰማውን ተሓጺባስ ኣብ ጸብሪ ኣንገርገረት፡ ዚብሎ በጺሕዎም ኣሎ።

1-2 አቱም ፍቁራተይ፡ እዛ ሕጂ ዝጽሕፈልኩም ዘሎኹ ካልኣይቲ ደብዳቤ እያ፡ ቀደም ብቐዳሳት ነብያት እተባህለ ቃልን ብሃዋርያትኩም ካብ ጎይታናን መድሓኒናን ዝረኽቡኩም ትእዛዝን ምእንቲ ኸትዝክሩ ኢለ፡ ብኸልቲአተን እናኣዘከርኩኹም ነቲ ግሩህ ሓሳብኩም ኤንቅሐ ኣሎኹ። **3** ኣብተን ዳሕሮት መዓልታታት ከም ፍትወት ርእሶም ዚመላለሱን ዜላግጹ መላገጽትን ከም ዚመጹ፡ ቅድሚኹሉ እዚ ፍለጡ። **4** ንሳቶም ከኣ፡ ተስፋ ምጽኣቱ ደኣ ኣበይ ኣሎ፡ ካብታ ኣቦታትና ዝደቀሱላ መዓልቲ፡ ካብ መጀመርታ ፍጥረት ሓዘኹሉ ኸምቲ ዝነበሮ እዩ ዘሎ፡ ኪብሉ እዮም። **5** ሰማያት ካብ ጥንቲ ብቃል ኣምላኽ ከም ዝነበረ፡ ምድሪውን ካብ ማይን ብማይን ምዃና፡ ነዚ ፈትዮም ይርስዕዎ ኣለዉ። **6** እታ ሽዑ ዝነበረት ዓለም ብእኡ፡ በቲ ማይ፡ ተሰጢማ ጠፍኤት። **7** እቲ ሕጂ ዘሎ ሰማያትን ምድርን ግና ብቃሉ ተዐቕኑ ኣሎ፡ ክሳዕ መዓልቲ ፍርድን ክሳዕ ጥፍኣት እቶም ንእግዚኣብሄር ዘይፈርሁ ሰባትን ንሓዊ ይሕሎ ኣሎ። **8** ግናኸ ኣቱም ፍቁራተይ፡ ኣብ እግዚኣብሄር ሓንቲ መዓልቲ ኸም ሽሕ ዓመት፡ ሽሕ ዓመትውን ከም ሓንቲ መዓልቲ ምዃኑ፡ እዛ ሓንቲ ነገር እዚኣ ኣይትሰወርኩም። **9** ጎይታስ፡ ኩላቶም ናብ ንስሓ ኸኢበጽሑ እምበር፡ ሓደ እኳ ኸኢጠፍእ ዘይፈቱ ስለ ዝኹን፡ ምእንታኻትኩም ይዕገስ ኣሎ እምበር፡ ከምቲ ንገሊኣቶም ዚድንጉ ዚመስሎም፡ ንተስፋኡ ኣየደንጉዮን እዩ። **10** መዓልቲ ጎይታ ግና ከም ሰራቂ ኸኡይና ኸትመጽእ እያ፡ ብእኣ ሰማያት ጥዋዕዋዕ እናበለ ኸኢሓልፍ እዩ፡ ፍጥረት ሰማይ ብረስኒ ኸመክኽ፡ ምድርን ኣብኣ ዘሎ ግብርታትን ኪነድድ እዩ። **11-12** ደጊም እዚ ኹሉ ዚፈላለ ኻብ ኩን፡ ስሊኡ ሰማያት ብሓዊ መኸኹ ዚፈላለዮሉ፡ ፍጥረት ሰማይ ከኣ ብረስኒ ዚመከሉ፡ ነቲ ምጽኣት መዓልቲ ኣምላኽ እናተጸቤኹምዎን እናኣቐልጠፍኩምዎን ብቐዳሕ ንብረትን ብፍርሃት እግዚኣብሄርን ከመይ ዝበሉ ኸትኩኑ እዩ ዚግብኣኩም። **13** ንሕና ግና፡ ከምቲ ተስፋኡ፡ ጽድቂ ዚነብረሉ ሓድሽ ሰማያትን ሓድሽ ምድርን ንጽብ ኣሎና። **14** ስለዚ ኸኣ፡ ኣቱም ፍቁራተይ፡ ነዚ እናተጸቤኹምሲ፡ ብዘይ ነውርን ብዘይ መንቅብን ብሰላም ኣብ ቅድሚኡ ኸትርከቡ ተጋደሉ። **15** ከምቲ እቲ ፍቁር ሓውና ጳውሎስ ድማ በቲ እተዋህቦ ጥበብ ዝጸሓፈልኩም፡ ነቲ ትዕግስቲ

ጎይታና ንምድሓንኩም ቍጸርዎ። 16 ንሱ ኣብ ኩላተን ደብዳቤታቱ
ድማ ነዚ ነገር እዚ ኺዛረበሉ ኺከኣል፡ ኣብኡ ንምስትውዓሉ ዚሸግር ሓያሎ
ነገር ኣሎ። እቶም ደናቕርትን ዘይጽኑዓትን፡ ከምቲ ነቲ ኻልእ ጽሑፋት
ንጥፍኣት ርእሶም ዝጠዋወይዎ ገይሮም ይጠዋወይዎ ኣለዉ። 17
ደጊም፡ ኣቲም ፍቁራተይ፡ ነዚ ግብርኡም ኣናፈለጥኩምሲ፡ በስሕተት
እቶም ስዲ ዚኸዱ ዘለዉ ተስሒብኩም ካብ ጽንዓት ርእስኹም
ከይትወድቁ ተሐለዉ። 18 ብጸጋን ብፍልጠት ጎይታናን መድሓኒናን
የሱስ ክርስቶስ ደኣ ዕበዩ። ንእኡ ሕጅን ንመዓልቲ ዘለኣለምን ክብሪ
ይኹና። ኣሜን።

1ይ መልእክቲ ዮሐንስ 1

1 እቲ ኻብ መጀመርታ ዝነበረ፡ ንሕና ዝሰማዕናዮ፡ እቲ በዒንትና ዝርኤናዮ፡ እቲ ዝጠመትናዮ፡ ኣእዳውናውን ዘረምሰሳኦ፡ ብዛዕባ እቲ ቻል ህይወት፡ **2** ህይወት ድማ ተገልጸት፡ ነታ ምስ ኣቦ ዝነበረት ንኣና ኸኣ እተገልጸት ናይ ዘለኣለም ህይወት ርኢናያ ኢና እሞ፡ ንምስክር ንነግረኩምውን ኣሎና፡ **3** ንሰኻትኩም ድማ ምሳና ሕብረት ምእንቲ ኸህልወኩም ኢልና፡ እቲ ዝርኤናዮን ዝሰማዕናዮን ንኣኻትኩም ንነግሮ ኣሎና። ሕብረትናውን ምስ ኣቦን ምስ ወዱ የሱስ ክርስቶስን እዩ። **4** ሓጎስና ምእንቲ ኸይምላእ ኢልና፡ እዚ ንጽሕፈልኩም ኣሎና። **5** እግዚኣብሄር ብርሃን ምዃኑን ኣብኡ ኸኣ ሓንቲ እኳ ጸልማት ከም ዜብሉን፡ እታ ኻብኡ ዝሰማዕናያ ንኣኻትኩምውን እንነግራ ዘሎና መልእክቲ እዚኣ እያ። **6** ምስኡ ሕብረት ኣሎና፡ ኢልናስ ኣብ ጸልማት እንተ ተመላለስና፡ ንሕሱ፡ ሓዊውን ኣይንገብርን ኢና ዘሎና። **7** ከምቲ ንሱ ኣብ ብርሃን ዘሎ፡ ኣብ ብርሃን እንተ ተመላለስና ግና፡ ንሓድሕድና ሕብረት ኣሎና፡ ደም የሱስ ክርስቶስ ወዱውን ካብ ኩሉ ሓጢኣት የንጽሃና እዩ። **8** ሓጢኣት የብልናን፡ እንተ በልና፡ ንርእስና ንጥብራ ኣሎና፡ እታ ሓቂውን ኣባና የላን። **9** ሓጢኣትና እንተ ተናዘዘና፡ ንሓጢኣትና ይቐረ ኸብለልና፡ ካብ ኩሉ ዓመጸውን ኬንጽሃና እሙንን ጸድቐን እዩ። **10** ሓጢኣት ኣይገበርናን፡ እንተ በልና፡ ሓሳዊ ንገብሮ፡ ቃሉውን ኣባና የሎን።

1ይ መልእክቲ ዮሐንስ 2

1 ኣቲም ደቀየ፡ ሓጢኣት ምእንቲ ኸይትገብሩ፡ እዚ ንጽሕፈልኩም ኣሎኸ። ሓደ እኳ ሓጢኣት ዝገበረ እንተሎ፡ ጠበቓ ኣብ ኣቦ ኣሎና፡ ንሱ የሱስ ክርስቶስ፡ እቲ ጸድቐ፡ እዩ። **2** ንሱ ድማ ብናይ ሓጢኣትና መተዓረቂ እዩ፡ ብናይ ሓጢኣት ኩላ ዓለም ድማ እዩ እምበር፡ ብናይ ሓጢኣትና ጥራይ ኣይከኑን። **3** ንሕና ትእዛዛቱ እንተ ሓሎና፡ ከም እንፈልጦ በዚ ኢና እንፈልጥ። **4** ኣነ እፈልጦ እዩ፡ ዚብል ንትእዛዛቱ ኸኣ ዘይሕልዎ፡ ንሱ ሓሳዊ እዩ፡ እታ ሓቂውን ኣብኡ የላን። **5** እቲ ንቻሉ

ዚሕሉ ግና ፍቅር አምላክ ብሓቂ አብኡ ትፍጸም። አብኡ ኸም ዘሎና፡
በዚ ኢና እንፈልጥ። **6** እቲ፡ አብኡ እነብር አሎኹ፡ ዚብል፡ ከምቲ ንሱ
እተመላለሶ፡ ንሱውን ከምኡ ኸይኑ ኸመላለስ ይግብኦ እዩ። **7**
ፍቁራተየ፡ እቲ ኻብ መጀመርታ ዝነበረኩም ብሉይ ትእዛዝ እምበር፡
ሓድሽ ትእዛዝ አይኩነን ዝጽሕፈልኩም ዘሎኹ። እቲ ብሉይ ትእዛዝ
እዚ ዝሰማዕኩምዎ ቃል እዩ። **8** ከምቲ ብሓድሽ ብእኡን ብአኻትኩምን
ሓቂ ዝኹን ሓድሽ ትእዛዝ እጽሕፈልኩም አሎኹ። ጸልማት ሓሊፉ እዩ
እሞ፡ እቲ ብርሃን ሓቂውን ድሮ እኳ የብርህ አሎ። **9** አብ ብርሃን አሎኹ፡
ዚብል፡ ንሓዉ ኸአ ዚጸልእ፡ ክሳዕ ሕጂ አብ ጸልማት እዩ ዘሎ። **10** እቲ
ንሓው ዜፍቅሮ አብ ብርሃን እዩ ዝነብር፡ መዓንቀፊውን አብኡ የልቦን።
11 እቲ ንሓዉ ዚጸልእ ግና አብ ጸልማት እዩ ዘሎ፡ አብ ጸልማትውን
ይመላለስ፡ ጸልማት ነዒንቱ ስለ ዘዕወሮ ድማ፡ ናበይ ከም ዚኸይድ
አይፈልጥን እዩ። **12** ደቀየ፡ ሓጢአትኩም ስለ ስሙ ተሓዲጉልኩም እዩ
እሞ፡ እጽሕፈልኩም አሎኹ። **13** አቲም አቦታት፡ ነቲ ካብ መጀመርታ
ዝነበረ ፈሊጥኩምዎ ኢኹም እሞ፡ እጽሕፈልኩም አሎኹ። አቲም
አጉባዝ፡ ነቲ እኩይ ስዒርኩምዎ ኢኹም እሞ፡ እጽሕፈልኩም አሎኹ።
አቲም ቈልዑ፡ ነቦ ስለ ዝፈለጥኩምዎ፡ ጽሑፊልኩም አሎኹ። **14** አቲም
አቦታት፡ ነቲ ኻብ መጀመርታ ዝነበረ ፈሊጥኩምዎ ኢኹም እሞ፡
ጽሑፊልኩም አሎኹ። አቲም አጉባዝ፡ ብርቱዓት ስለ ዝኹንኩምን
ቃል አምላክ አባኻትኩም ይነብር ስለ ዘሎን፡ ነቲ እኩይውን
ስዒርኩምዎ ኢኹም እሞ፡ ጽሑፊልኩም አሎኹ። **15** ንዓለም ወይስ ነቲ
አብ ዓለም ዘሎ አይትፍተዉ፡ ሓደ እኳ ንዓለም እንተ ፈተዋ፡ ፍቅር አቦ
የብሉን። **16** ኩሉ እቲ አብ ዓለም ዘሎ፡ ፍትወት ስጋን ፍትወት
አዒንትን ንብረት ትዕቢትን፡ እዚ ኻብ ዓለም እዩ እምበር፡ ካብ አቦስ
አይኩነን። **17** ዓለም ትሓልፍ እያ፡ ፍትወታ ኸአ፡ እቲ ንፍቓድ አምላክ
ዚገብር ግና ንዘለኣለም ይነብር። **18** ደቀየ፡ እዚአ እታ ዳሕረይቲ ሰዓት
እያ። ከምቲ፡ እቲ ጸረ ክርስቶስ ከም ዚመጽእ፡ ዝሰማዕኩምዎ፡ ካብ
ሕጂውን ብዙሓት አጽራረ ክርስቶስ ተንሲኦም አለዉ። እዚአ እታ
ዳሕረይቲ ሰዓት ምዃና በዚ ኢና እንፈልጥ። **19** ካባና ወጺኦም፡ ግናኸ
ካባና አይነበሩን። ካባና ነይሮም እንተ ዚኹኑስ፡ ምሳና ጸኒያም ምነበሩ
ነይሮም። ግናኸ ኩላቶም ካባና ዘይምዃኖም ምእንቲ ኸገሀዱ እዮም

ዝወጹ። **20** ንሰኻትኩም ድማ ቅብኣት ካብቲ ቅዱስ ኣሎኩም፡
 ንኹሉውን ትፈልጥዎ ኢኹም። **21** ነታ ሓቂ ትፈልጥዎ ስለ ዘሎኹም
 እየ ዝጸሐፍኩልኩም እምበር፡ ስለ ዘይትፈልጥዎን ኣይኩንኩን፡ ኩሉ
 ሓሶትውን ካብ ሓቂ ኣይኩንን። **22** እቲ ንየሱስ፡ ንሱ ክርስቶስ ምዃኑ
 ዚኸሕዶ እንተ ዘይኩይኑኸ፡ መን እዩ እቲ ሓሳዊ፡ እቲ ነቦን ወድን
 ዚኸሕዶም፡ ንሱ እዩ እቲ ጸረ ክርስቶስ። **23** ነቲ ወዲ ዚኸሕዶ ዘበለ
 ኹሉ፡ ንእኡ እቲ ኣቦ የብሉን፡ ነቲ ወዲ እተኣመነ ግና፡ ነቲ ኣቦ ኣለዎ።
24 ንሰኻትኩምሲ፡ እቲ ኻብ መጀመርታ ዝሰማዕኩምዎ ኣባኻትኩም ደኣ
 ይንበር። እቲ ኻብ መጀመርታ ዝሰማዕኩምዎ ኣባኻትኩም ዚነብር እንተ
 ኹይኑስ፡ ንሰኻትኩም ድማ ኣብቲ ወድን ኣብቲ ኣቦን ክትነብሩ
 ኢኹም። **25** እታ ንሱ ዘተስፈወና ተስፋ ኸኣ እታ ናይ ዘለኣለም ህይወት
 እያ። **26** ብዛዕባ እቶም ዜስሕቱኹም እየ እዚ ዝጸሐፍኩልኩም። **27**
 ንሰኻትኩምሲ፡ ከምቲ ቅብኣቱ ብዛዕባ ኹሉ ዚምህረኩም ዘሎ፡ ሓቂውን
 እዩ፡ ሓሶት ኣይኩንን፡ እሞ ኸምቲ ንሱ ዝመህረኩም ኃንኩም፡ ኣብኡ
 ኸትነብሩ ኢኹም። እምብኣርከ እቲ ኻብኡ እተቐበልኩምዎ ቅብኣት
 ኣባኻትኩም ይነብር ኣሎ እሞ፡ ሓደ እኳ ኹምህረኩም ኣየድልየኩምን
 እዩ። **28** ሕጂ ድማ፡ ደቀየ፡ ንሱ ኹግለጽ ከሎ፡ ትብዓት ምእንቲ
 ኸንረክብ፡ ብምጽኣቱውን ኣብ ቅድሚኡ ኸይንሓፍርስ፡ ብእኡ ንበሩ።
29 ንሱ ጻድቕ ምዃኑ ትፈልጡ እንተ ኃንኩምሲ፡ ጽድቂ ዚገብር ዘበለ
 ኹሉ ኻብኡ ኸም እተወልደውን፡ ፍለጡ።

1ይ መልእኽቲ ዮሐንስ 3

1 ርኣዩ፡ ውሉድ ኣምላኽ ክንብህል፡ እቲ ኣቦ ኸመይ ዝበለ ፍቕሪ ህበና፡
 ከምኡውን ኢና። ስለዚ ኸኣ ዓለም ንእኡ ኣይፈለጠቶን እሞ፡ ንኣና
 ኣይትፈልጠናን እያ። **2** ኣቱም ፍቁራተይ፡ ሕጂ ውሉድ ኣምላኽ ኢና፡
 እንታይ ከም እንኸውን ከኣ፡ ገና ኣይተገልጸን። ንሱ ምስ ዚግለጽ ግና፡
 ከምታ ዘለዎ ኸንርእዮ ኢና እሞ፡ ንእኡ ኸም እንመስል፡ ንፈልጥ
 ኣሎና። **3** እዛ ተስፋ እዚኣ ኣብኡ ዘላቶ ዘበለ ኹሉ፡ ከምቲ ንሱ ንጹህ
 ዝኸነ፡ ንርእሱ የንጽህ ኣሎ። **4** ነፍሲ ወከፍ ሓጢኣት ዚገብር፡ ምፍራስ
 ሕጊ እዩ ዚገብር። ሓጢኣት ምፍራስ ሕጊ እዩ እሞ። **5** ንሱ ንሓጢኣት

ኬርሕቆ ኢሊ ኸም እተገልጸ፡ ትፈልጡ ኢኹም። ኣብኡውን ሓጢአት የልቦን። **6** እቲ ኣብኡ ዚነብር ዘበለ ኸሩሊ፡ ሓጢአት ኣይገብርን እዩ። ነፍሲ ወከፍ ሓጢአት ዚገብር ኣይረኣዮን ኣይፈለጠንውን። **7** ደቀዮ፡ ሓደ እኳ ኣየስሕትኩም። ከምቲ ንሱ ጻድቕ ዝኾነ፡ እቲ ጽድቂ ዚገብር ከኣ ጻድቕ እዩ። **8** ድያብሎስ ካብ መጀመርታ ሓጢአት ይገብር እዩ እሞ፡ ሓጢአት ዚገብር ካብ ድያብሎስ እዩ። ወዲ ኣምላኽ ከኣ ነዚ እተገልጸ። **9** ካብ ኣምላኽ እተወልደ ዘበለ፡ ዘርኡ ኣብኡ ይነብር እዩ እሞ፡ ሓጢአት ኣይገብርን እዩ። ካብ ኣምላኽ ስለ እተወልደውን፡ ሓጢአት ኪገብር ኣይከኑሉን እዩ። **10** ጽድቂ ዘይገብርውን ንሓዉ ዘየፍቅርን ካብ ኣምላኽ ኣይከኑን፡ ውሉድ ኣምላኽን ውሉድ ድያብሎስን በዚ እዩም ዚግለጹ። **11** ንሓድሕድና ኸንፋቅር፡ እዚኣ እታ ኸካብ መጀመርታ ዝሰማዕኩምዎ መልእኽቲ እያ። **12** ከምቲ ኸካብ እኩይ ዝነበረ፡ ንሓዉ ኸኣ ዝቐተለ ቃየል ኣይንኹን። ስለ ምንታይከ እዩ ዝቐተሎ፡ ግብሩ እኩይ፡ ግብሪ ሓዉ ግና ሰናይ ስለ ዝነበረ እዩ። **13** ኣሕዋተዮ፡ ዓለም እንተ ጸልኣትኩም፡ ኣይትገረሙ። **14** ንሕና፡ ነሕዋት ነፍቅሮም ስለ ዝኹንና፡ ካብ ሞትሲ ናብ ህይወት ከም እተሳገርና፡ ንፈልጥ ኣሎና። እቲ ዘየፍቅር ግና ኣብ ሞት ይነብር። **15** ንሓዉ ዚጸልእ ዘበለ ኸሩሊ ቐታል ነፍሲ እዩ። ቐታል ነፍሲ ዝኾነ ኸሩሊ ድማ ናይ ዘለኣለም ህይወት ኣብኡ ኸም ዘይትነብር፡ ትፈልጡ ኢኹም። **16** ንሱ ንህይወቱ ኣብ ክንዳና ስለ ዘሕለፈ፡ በዚ ንፍቅሪ ንፈልጣ ኣሎና። ንሕናውን ኣብ ክንዲ ኣሕዋት ህይወትና ኸነሕልፍ ይግብኣና እዩ። **17** ግናኽ ዝኾነ ይኹን ጥሪት እዛ ዓለም እዚኣ ዘለዎ እሞ ሓዉ ተሸጊሩ ኸሎ እናረኣዮስ ድንጋጹ ዚወጽዎሉ፡ ፍቅሪ ኣምላኽ ከመይ ኢላ ኣብኡ ትነብር። **18** ኣቲም ደቀዮ፡ ብግብርን ብሓቅን እምበር፡ ብቐልን ብልሳንን ኣይንፋቅር። **19-20** ምንም እኳ ልብና እንተ ነቐፈና፡ ኣምላኽ ካብ ልብና ዚወብን ኸሩሊ ዚፈልጥን ስለ ዝኾነ፡ ንልብና ኣብ ቅድሚኡ ነህድኣዮ እሞ፡ ካብ ሓቂ ምዃንና በዚ ኢና እንፈልጥ። **21** ኣቲም ፍቁራተይ፡ ልብና እንተ ዘይነቐፈና፡ ኣብ ኣምላኽ ትብዓት ኣሎና። **22** ንትእዛዛቱ እንሕሉን ኣብ ቅድሚኡ ባህ ዜብል እንገብርን ስለ ዝኾንና፡ ነቲ እንልምኖ ዘበለ ኸካብኡ ንቐበል ኢና። **23** ከምቲ ንሱ ዝሀበና ትእዛዝ ጌርና፡ ብስም ወዱ የሱስ ክርስቶስ ክንኣምን ንሓድሕድናውን ክንፋቅር፡ ትእዛዙ እዚ እዩ። **24** እቲ

ትእዛዛቱ ዚሕሉ ድማ ኣብኡ ይነብር፡ ንሱውን ኣብኡ ይነብር። ንሱ ኣባና ኸም ዚነብር ከኣ፡ ንሕና ቦቲ ዝሀበና መንፈስ ንፈልጥ ኢና።

1ይ መልእኽቲ ዮሐንስ 4

1 ኣቲም ፍቁራተይ፡ ብዙሓት ነብያት ሓሶት ናብ ዓለም ወጺኦም ኣለዉ እሞ፡ እቶም መናፍስቲ ኻብ ኣምላኽ እንተ ኸይኖም መርምሩ እምበር፡ ንመንፈስ ዘበለ ኸሉሉ ኣይትእመንዎ። **2** ንመንፈስ ኣምላኽ በዚ ኢኹም እትፈልጥዎ፡ የሱስ ክርስቶስ ብስጋ ኸም ዝመጸ ዚእመን ዘበለ ኸሉሉ መንፈስ ካብ ኣምላኽ እዩ። **3** የሱስ ክርስቶስ ብስጋ ኸም ዝመጸ ዘይእመን ዘበለ ኸሉሉ መንፈስ ድማ ካብ ኣምላኽ ኣይከኑን። እዚ ኸኣ እቲ ኸም ዚመጽእ ሰሚዕኩምዎ ዘሎኹም ናይ ጸረ ክርስቶስ መንፈስ እዩ፡ ሕጂውን ድሮ ኣብ ዓለም ኣሎ። **4** ኣቲም ደቀይ፡ ንስኻትኩም ካብ ኣምላኽ ኢኹም፡ ካብቲ ኣብ ዓለም ዘሎስ እቲ ኣባኻትኩም ዘሎ ዚበቢ ስለ ዝኹን፡ ንስኻትኩም ሰዒርኩምዎም ኣሎኹም። **5** ንሳቶምሲ ኻብ ዓለም እዮም፡ ስለዚ ኻብ ዓለም ይዛረቡ ኣለዉ ዓለምውን ትሰምዖም ኣላ። **6** ንሕና ኻብ ኣምላኽ ኢና፡ ንኣምላኽ ዚፈልጥ ይሰምዓና፡ እቲ ኻብ ኣምላኽ ዘይከኑ ኣይሰምዓናን እዩ። ንመንፈስ ሓቅን ንመንፈስ ስሕተትን ከኣ በዚ ኢና እንፈልጦ። **7** ኣቲም ፍቁራተይ፡ ፍቕሪ ኻብ ኣምላኽ እያ እሞ፡ ንሓድሕድና ንፋቕር። ዜፍቕር ዘበለ ኸሉሉ ኻብ ኣምላኽ እተወልደ እዩ፡ ንኣምላኽውን ይፈልጦ እዩ። **8** ኣምላኽ ፍቕሪ እዩ እሞ፡ እቲ ዘየፍቕር ንኣምላኽ ኣይፈልጦን እዩ። **9** ኣምላኽ፡ ብእኡ ምእንቲ ብህይወት ክንነብር ኢሉ፡ ነቲ ሓደ ወዱ ናብ ዓለም ብምልኣኹ፡ እታ ፍቕሪ ኣምላኽ ንኣና በዚ ተገልጾትልና። **10** ኣምላኽ ባዕሉ ስለ ዘፍቀረና፡ ብናይ ሓጢአት መተዓረቂ ኪኸውን ኢሉ ድማ ወዱ ስለ ዝሰደደልና እዩ እምበር፡ ንሕና ንኣምላኽ ስለ ዘፍቀርናዮ ኣይከኑን፡ እታ ፍቕሪ በዚ እያ። **11** ኣቲም ፍቁራተይ፡ ኣምላኽ ከምዚ ገይሩ ኻብ ኣፍቀረናስ፡ ንሕናውን ንሓድሕድና ኸንፋቕር ይግብኣና እዩ። **12** ሓደ እኳ ንኣምላኽ ዝረኣዮ ከቶ የልቦን፡ ንሓድሕድና እንተ ተፋቕርና፡ ኣምላኽ ኣባና ይነብር፡ ፍቕሩውን ኣባና ትፍጸም። **13** ካብ መንፈሱ ስለ ዝሀበና፡ ንሕና ኣብኡ ኸም እንነብር ንሱውን ኣባና ኸም ዚነብር፡ በዚ ኢና እንፈልጥ።

14 እቲ ኣቦ ንወዱ መድሐን ዓለም ኪኸውን ከም ዝለኣኹ፡ ንሕና ርኢና ንምስክርውን ኣሎና። 15 የሱስ ወዲ ኣምላኽ ም'ጳኑ ዚእመን፡ ኣምላኽ ኣብኡ ይነብር፡ ንሱውን ኣብ ኣምላኽ ይነብር። 16 ንሕናውን ነታ ኣምላኽ ኣባና ዘላቶ ፍቕሪ ፈሊጥና ያን ኣሚንና ያን ኣሎና። ኣምላኽ ፍቕሪ እዩ፡ እቲ ኣብ ፍቕሪ ዚነብር ከኣ ኣብ ኣምላኽ ይነብር፡ ኣምላኽውን ኣብኡ ይነብር። 17 ከምቲ ንሱ ዘለዎ፡ ከምኡውን ንሕና ኣብዛ ዓለም እዚኣ ኢና ዘሎና እሞ፡ ብመዓልቲ ፍርድስ ትብዓት ምእንቲ ኺህልወና፡ በዚ እታ ፍቕሪ ኣባና ተፈጸመት። 18 ፍርሃትሲ ስቓይ እያ እተምጽእ፡ እቲ ዚፈርህ ከኣ ብፍቕሪ ፍጹም ኣይከኑን፡ እታ ፍጹምቲ ፍቕሪ ንፍርሃት ተባርራ ደኣ እምበር፡ ኣብታ ፍቕርስ ፍርሃት የልቦን። 19 ንሱ 'ቐድም ኣፍቂሩና እዩ እሞ፡ ንሕናውን ነፍቅር ኢና። 20 ነቲ ዝረኣዮ ሓዉ ዘየፍቅሮስ፡ ነቲ ዘይረኣዮ ኣምላኽ ኬፍቅሮ ኣይከኣሎን እዩ እሞ፡ ንሓዉ እናጸልኦስ፡ ንኣምላኽ ኤፍቅሮ እየ፡ ዚብል እንተሎ፡ ንሱ ሓሳዊ እዩ። 21 እቲ ንኣምላኽ ዜፍቅር ንሓው ድማ የፍቅሮ ደኣ፡ እዚ ትእዛዝ እዚ እዩ ኻብኡ እተቐበልናዮ።

1ይ መልእኽቲ ዮሐንስ 5

1 ንየሱስ፡ ንሱ ክርስቶስ ም'ጳኑ ዚኣምን ዘበለ ኸሩሉ ኻብ ኣምላኽ እተወልደ እዩ፡ ንወላዲ ዜፍቅሮ ኸሩሉ ኸኣ፡ ነቲ ኻብኡ እተወልደውን የፍቅሮ። 2 ንኣምላኽ ምስ እነፍቅሮ ትእዛዛቲውን ምስ እንሕሉ፡ ነቶም ውሉድ ኣምላኽ ከም እነፍቅሮም፡ በዚ ኢና እንፈልጥ። 3 ፍቕሪ ንኣምላኽ ከኣ ትእዛዛቲ ኸንሕሉ እዩ እሞ፡ ትእዛዛቲውን ኣይከበሊድን እዩ። 4 ካብ ኣምላኽ እተወልደ ዘበለ ኸሩሉ ንዓለም ይስዕራ፡ እታ ንዓለም እንስዕረላ ስዕረት ከኣ፡ ንሳ እምነትና እያ። 5 ንዓለም ዚስዕራኽ፡ እቲ ንየሱስ፡ ንሱ ወዲ ኣምላኽ ም'ጳኑ ዚኣምኖ እንተ ዘይከኑይኑስ፡ መን እዩ። 6 እቲ ብማይን ብደምን ዝመጸ እዚ እዩ፡ ማለት፡ የሱስ ክርስቶስ፡ ብማይን ብደምን እምበር፡ ብማይ ጥራይ ኣይከኑን ዝመጸ። 7 እቲ መንፈስውን ሓቂ እዩ እሞ፡ እቲ መንፈስ እዩ ዚምስክር ዘሎ። 8 እቶም ዚምስክሩ ኸኣ መንፈስን ማይን ደምን፡ ሰለስተ እዮም እሞ፡ ሰለስቲኦም ሓደ እዮም። 9 እቲ ብዛዕባ ወዱ ዝመስከሮ ምስክር፡ እዚ እቲ ምስክር እዩ

እሞ፡ ምስክር ሰብ እንቅበል እንተ ኃይናስ፡ ምስክር አምላክ ካብኡ ይበልጽ እዩ። **10** ብወዲ አምላክ ዚአምን፡ እቲ ምስክር ኣብ ውሽጢ ኣለዎ። እቲ ንአምላክ ዘይአምን፡ ነቲ አምላክ ብዛዕባ ወዱ ዝመስከሮ ምስክር ስለ ዘይኣመኖ፡ ንእኡ ሓሳዊ ገይርዎ ኣሎ። **11** አምላክ ናይ ዘለኣለም ህይወት ከም ዝሀበና፡ እቲ ምስክር እዚ እዩ እሞ እዛ ህይወት እዚኣ ኣብ ወዱ ኣላ። **12** እቲ ወዲ ዘለዎ ህይወት ኣላቶ፡ ወዲ አምላክ ዜብሉ ህይወት የብሉን። **13** ንኣኻትኩም ብስም ወዲ አምላክ እትአምኑ ዘሎኹም፡ ናይ ዘለኣለም ህይወት ከም ዘላትኩም ምእንቲ ኸትፈልጡ ኢሎ እየ እዚ ጽሑፊልኩም ዘሎኹ። **14** ከምቲ ፍቓዱ ጌርና ሓደ ነገር እንተ ለመንናዮ፡ ይሰምዓና እዩ፡ እቲ ኣብኡ ዘሎና ትብዓት ድማ እዚ እዩ። **15** ነቲ ዝለመንናዮ ዘበለ ኸም ዚሰምዓና ኻብ እንፈልጥ ድማ፡ እቲ ኻብኡ ዝለመንናዮ ልማኖ ድሮ ኸም ዝረኸብናዮ፡ ንፈልጥ ኢና። **16** ሓደ፡ ንሓዉ ናብ ሞት ዘየብጽሕ ሓጢኣት ኪገብር እንተ ረኣዮ፡ ይለምን፡ አምላኸውን ነቶም ናብ ሞት ዘይብጽሕ ሓጢኣት ዝገበሩስ ህይወት ኪህቦም እዩ። ናብ ሞት ዜብጽሕ ሓጢኣት ኣሎ፡ ብዛዕባዚ ኣይኩንኩን ይለምን ዝብል ዘሎኹ። **17** ዓመጸ ዘበለ ኹሉ ሓጢኣት እዩ፡ ናብ ሞት ዘየብጽሕ ሓጢኣት ኣሎ። **18** እቲ ኻብ አምላክ እተወልደ ዘበለ ርእሱ ይሕሉ፡ እቲ እኩይውን ኣይትንክዮን እዩ እምበር፡ እቲ ኻብ አምላክ እተወልደስ፡ ሓጢኣት ከም ዘይገብር፡ ንፈልጥ ኢና። **19** ካብ አምላክ ምኃንና፡ ብዘላ ዓለምውን ቦቲ እኩይ ተትሒዛ ምህላዎ ንፈልጥ ኢና። **20** ግናኸ እቲ ወዲ አምላክ መጺኡስ ነቲ ብዓል ሓቂ ኸንፈልጦ ኢሉ ኣእምሮ ኸም ዝሀበና፡ ንፈልጥ ኢና። ንሕና ኣብቲ ብዓል ሓቂ፡ ኣብ ወዱ የሱስ ክርስቶስ ኢና ዘሎና። እዚ እቲ ናይ ሓቂ አምላክን ናይ ዘለኣለም ህይወትን እዩ። **21** ኣቲም ደቀየ፡ ካብ ጣኦታት ተሓለዉ።

2ይ መልእክቲ ዮሐንስ 1

1 ካብቲ ሸማግለ ናብታ ሕርይቲ እምቤተይን ናብቶም ኣነ ብሓቂ ዘፍቅሮም ደቃን፡ ኣነ በይነይ ዘይኮንኩስ፡ እቶም ነታ ሓቂ ዚፈልጥዎ ዘበሉ ኹላቶም ድማ ዜፍቅርዎም፡ **2** ስለ እታ ኣባና ዘላ ንዘለኣለም ከኣ ምሳና እትነብር ሓቂ ኢልና እነፍቅሮም ዘሎና። **3** ካብ እግዚአብሔር ኣቦናን ካብ የሱስ ክርስቶስ ወዱ ነቦን ጸጋን ምሕረትን ሰላምን ብሓቅን ብፍቕርን ምሳና ኪኸውን እዩ። **4** ሓያሎ ኻብ ደቅኺ ኸምቲ ኻብ ኣቦ እተቐበልናዮ ትእዛዝ ከይኖም፡ ብሓቂ ዚመላለሱ ስለ ዝረኸቡኩ፡ ብዙሕ እሕጎስ ኣሎኹ። **5** ሕጂ ድማ፡ እምቤተይ፡ እቲ ኻብ መጀመርታ ዝነበረና እምበር፡ ሓድሽ ትእዛዝ ከም ዝጸሓፍኩልኪ ዘይኮነስ፡ ንሓድሕድና ኸንፋቕር እልምነኪ ኣሎኹ። **6** ከምቲ ትእዛዛቲ ጌርና ኸንመላለስ፡ እታ ፍቕሪ እዚኣ እያ። ብእኣ ኸትመላለሱ፡ ከምቲ ኻብ መጀመርታ ዝሰማዕኩምዎ፡ እቲ ትእዛዝ እቲ እዚ እዩ። **7** የሱስ ክርስቶስ ብስጋ ኸም ዝመጸ ዘይኣመኑ ብዙሓት መስሓትቲ ናብ ዓለም ወጺኦም ኣለዉ። እቲ መስሓትን እቲ ጸረ ክርስቶስን እዚ እዩ። **8** ምሉእ ዓለቢ ኸትቅበሉ እምበር፡ ነቲ ዝጸዐርናሉ ምእንቲ ኸይተጥፍእዎ፡ ርእስኹም ሓልዉ። **9** እቲ ጎቦ ዚዘብል፡ ብምህሮ ክርስቶስውን ዘይጸንዕሲ፡ ኣምላኽ የብሉን። እቲ ኣብቲ ምህሮ ዚጸንዕ፡ ንሱ ኣቦን ወድን ኣለውዎ። **10** ዝኹነ ይኹን ናባኻትኩም እንተ መጸ እሞ ነዚ ምህሮ እዚ እንተ ዘየምጽኤ፡ ኣብ ቤትኩም ኣይትቀበልዎ፡ ሰላምውን ኣይትበልዎ። **11** እቲ ሰላም ዚብሎስ ኣብቲ እኩይ ግብሩ ሓቢርዎ እዩ። **12** ናባኻትኩም ዝጽሕፎ ብዙሕ ነገር ነይሩኒ ኸነሱ፡ ብወረቕትን ብቐለምን ክጽሕፎ ኣይፈቶኹን። ግናኸ ሓጎስና ምእንቲ ኺምላእሲ፡ ናባኻትኩም ክመጽእ እሞ ኣፍ ንኣፍ ክዛረበኩም፡ ተስፋ እገብር ኣሎኹ። **13** ደቂ እታ ሕርይቲ ሓብትኺ ሰላም ይብሉኺ ኣለዉ።

3ይ መልእክቲ ዮሐንስ 1

1 **1** ካብቲ ሸማግለ ናብቲ ፍቁር፡ ኣነ ብሓቂ ዘፍቅሮ ጋይዮስ። **2** ኣታ ፍቁር፡ ከምቲ ነፍስኻ ዝጠዐየት፡ ብኹሉ ደሓን ክትህሉን ክትጥዕን እምነየልካ ኣሎኹ። **3** ንስኻ ብታ ሓቂ ትመላለስ ከም ዘሎኻ፡ ኣሕዋት መጺኦም ስለ እታ ኣባኻ ዘላ ሓቂ ብምምስካሮም ብዙሕ ተሓጎስኩ። **4** ኣነ እቶም ደቀይ ብሓቂ ኸም ዚመላለሱ ኻብ ምስማዕ ዚዐቢ ሓጎስ የብለይን። **5** ኣታ ፍቁረይ፡ እቲ ነቶም ኣሕዋትን ኣጋይሽን እትገብሮ ዘሎኻ ዘበለ ተኣሚንካ ትገብሮ ኣሎኻ። **6** እዚኣቶም ብናይ ፍቕርኻ ኣብ ቅድሚ ማሕበር መስኪሮም ኣለዉ። ንኣምላኽ ከም ዚበቅዕ ጌርካ ንመገዶም እንተ ኣፋኖኻዮም ድማ፡ ሰናይ ትገብር ኣሎኻ። **7** ንሳቶም ካብቶም ኣህዛብ ሓንቲ እኳ ኸይወሰዱ ምእንቲ እቲ ስም እቲ እዮም ዝወጹ። **8** እምብኣርስኽ፡ ነታ ሓቂ መግይይታ ምእንቲ ኸንከውን፡ ንሕና ነዞም ከምዚኣቶም ዝበሉ ኸንቅበሎም ይግብኣና እዩ። **9** ኣነ ናብታ ማሕበር ሓደ ነገር ጽሑፊ ኣሎኽ፡ እቲ ኣውራኦም ኪኸውን ዚደሉ ድዮት ሬፌስ ግና ኣይቅበለናን እዩ። **10** ስለዚ፡ እንተ መጻእኩ፡ ኣነ ነቲ ንሱ ብእኩይ ዘረባ እናጸረፈና ዚገብሮ ዘሎ ግብሪ ኸዘክሮ እዩ። በዚ ድማ ምእካል ኣብይዎስ፡ ባዕኩ ነቶም ኣሕዋት ኣይቕበሎምን፡ ነቶም ኪቕበልዎም ዚደልዩ ኸኣ ይኸልክሎም ካብ ማሕበርውን የውጽኦም ኣሎ። **11** ኣታ ፍቁረይ፡ ነቲ ሰናይ ደኣ እምበር፡ ነቲ እኩይሲ ኣይትቃጻጸ። እቲ ሰናይ ዚገብር ካብ ኣምላኽ እዩ፡ እቲ እቲ እኩይ ዚገብር ንኣምላኽ ኣይረኣዮን። **12** ንድሜጥሮስ ኩላቶም ይምስክሩሉ ኣለዉ፡ እታ ሓቂ ባዕላ ድማ ትምስክረሉ ኣላ። ንሕናውን ንምስክረሉ ኣሎና፡ ምስክርና ሓቂ ምኃና ድማ ንስኻ ትፈልጥ ኢኻ። **13-14** ቀልጢፊ ኸርእየካ ተስፋ እገብር ኣሎኹ፡ ሸዑ ኣፍ ንኣፍ ክንዛራረብ ኢና እምበር፡ ብዙሕ ዝጽሕፈልካ ነይሩኒ፡ ግናኽ ብቐለምን ብርዕን ክጽሕፈልካ ኣይፈቶኹን። **15** ሰላም ምሳኻ ይኹን። እቶም ፍቁራትና ሰላም ይብሉኻ ኣለዉ። ነቶም ፍቁራትና በብስሞም ሰላም በሎም።

መልእክት ይሁዳ 1

1 ይሁዳ ባርያ የሱስ ክርስቶስን ሐው ያእቆብን፡ ናብቶም ጽወዓት፡ ብእግዚአብሔር አቦና ፍቁራትን ንየሱስ ክርስቶስ እተሐለዉን፡ 2 ምሕረትን ሰላምን ፍቕርን ይብዛሕኩም። 3 አቱም ፍቁራተይ፡ ብዛዕባ ሕብረት ምድሓንና ብኹሉ ቕንኣት ክጽሕፈልኩም ምስ ደሌኹ፡ በታሓንሳእ ንቕዱሳት እተዋህበት እምነት ክትጋደሉ ጽሑፊ ከመኸረኩም፡ ናይ ግዲ ኹነኒ። 4 ገለ ሰባት ካብ ቀደም ነዚ ፍርዲ እዚ እተጻሕፉ፡ ፍርሃት ኣምላኽ ዜብሎም፡ ነቲ ጸጋ ኣምላኽና ናብ ርኽሰት ዚልውጥዎ፡ ነቲ ሓደ በይኑ ገዛእን ጎይታናን የሱስ ክርስቶስ ዚኸሕድዎ፡ ስሉኹ ኢሎም ኣትዮምኹም ኣለዉ። 5 ግናኽ ሓደ ጊዜ እኳ ንኹሉ ፈሊጥኩምዎ ከነስኹምሲ፡ ጎይታ ንህዝቡ ካብ ምድሪ ግብጺ ኣድሒኑ፡ ደሓር ነቶም ዘይአመኑ ከም ዘጥፍኦም፡ ከዘክረኩም እደሊ ኣሎኹ። 6 ነቶም ሰፈሮም ዝሓደጉ እምበር፡ መዓርጎም ዘይሓለዉ መላእክቲ እኳ ብናይ ዘለኣለም መቐውሕ ደኣ ትሕቲ ጸልማት ነቲ ፍርዲ እታ ዓባይ መዓልቲ ዐቕርዎም ኣሎ። 7 ከምኡውን ሶዶምን ጎሞራን እተን ኣብ ከባቢኤን ዝነበራ ከተማታትን፡ ከማታቶም ብመገዶም ዝመንዘሩ ደድሕሪ ስጋ ንናውን ዝሰፀባ፡ በቲ ዝወረደን ቅጽዓት ናይ ዘለኣለም ሓዊ ንመሰክሒ ኹይነን ኣለዎ። 8 ምስናይዚ ከኣ እዚኣቶም ከምኡ ገይሮም ብሕልሞም ንስጋኦም የርክስዎ፡ ንጉይትነት የቃልሉ፡ ንመዓርጋት ክብሪውን ይጸርፉ ኣለዉ። 9 ሚካኤል፡ እቲ ሊቀ መላእክቲ፡ ግና ብዛዕባ ስጋ መሶ ምስ ድያብሎስ እናተካራኸረ ምስ ተማጎተ፡ እግዚአብሔር ይግናሕካ፡ ደኣ በሎ እምበር፡ ፍርዲ ጸርፊ ከዚህረቦ ኣይደፈረን። 10 እዚኣቶም ግና ነቲ ዘይፈልጥዎ ይጸርፍዎ፡ በቲ ብባህርዮም ከምቶም ኣእምሮ ዜብሎም እንስሳታት ገይሮም ዚፈልጥዎ ብእኡ ነቲ ርእሶም የጥፍእዎ ኣለዉ። 11 ብመገዲ ቃየል ስለ ዝኸዱ፡ ምእንቲ ዓስቢ ብስሕተት በላዓም ጸደፉ፡ ብዕልወት ቆራ ከኣ ጠፊኦም እዮም እሞ፡ ወይለኦም። 12 እዚኣቶም ብዘይ ፍርሃት ምሳኻትኩም እናበልዑ ንርእሶም ዚጓስዩ፡ ኣብቲ ናይ ፍቕሪ መኣድኹም ጸያቂቶ እዮም፡ ንፋስ ንየው ነጀው ዚደፍኡ፡ ማይ ዜብሉ ደበና፡ ዘይፈርያ፡ ክልተ ሳዕ ዝሞታ፡ ካብ ሱረን እተመንቁሳ ኣእዋም ሓጋይ፡ 13 ነቲ ነውሪ ርእሶም ዜዕፍርዎ

ብርቱዓት ማዕበል ባሕሪ፡ ብርግርግ ዚብሉ ኸዋኸብቲ እዮም፡ ነዚአቶም ግብ ዝበለ ጸልማት ንዘለአለም ተዐቕሩሎም ኣሎ። 14-15 ሂኖክ፡ እቲ ሳብዓይ ካብ ኣዳም፡ ነዚአቶም፡ እንሆ፡ ጎይታ ንኸላቶም ኪፈርዶም ኢሉ ምስ ኣእላፋት ቅዱሳቲ መጺኡ ኣሎ፡ ነቶም ፍርሃት እግዚአብሄር ዜብሎም ኸላቶም ድማ ብዛዕባ እቲ ዝገበርዎ ኸሉ እኩይ ግብርን ብዛዕባ እቲ ሓጥኣንን ገፋዕትን ብዛዕባኡ እተዛረብዎ ዘበለ ኸሉ ዘረባ ድርቅናን ኪቐጽዖም እዩ፡ ኢሉ ተነበየሎም። 16 እዚአቶም መዕዘምዘምቲ፡ ንዕድሎም ዚነቐፉ፡ ከም ፍትወቶም ዚመላለሱ እዮም። ኣፎም ቃል ትዕቢት ይዛረብ፡ ምእንቲ ጥቕሚ ርእሶም ከኣ ንገጽ ሰብ ይንእዱ። 17-18 ንሰኻትኩም ግና፡ ኣቲም ፍቁራተይ፡ ነቲ እቶም ሃዋርያት ጎይታና የሱስ ክርስቶስ፡ ኣብቲ ዳሕራይ ዘመን ብእኩይ ፍትወቶም ዚመላለሱ፡ መላገጽቲ ኸትንስኡ እዮም፡ ኢሎም ቅድም ዝነገሩኹም ቃላት ዘክርዎ። 19 እዚአቶም ምፍልላይ ዜምጽኡ። መንፈስ ዜብሎም ስጋውያን እዮም። 20 ንሰኻትኩም ግና፡ ኣቲም ፍቁራተይ፡ በታ ኻብ ኩሉ እተቐደሰት እምነትኩም ንርእሰኹም እናሀነጽኩም፡ ብመንፈስ ቅዱስውን እናጸሌኹም፡ 21 ነቲ ናይ ህይወት ዘለአለም ዜብጽሕ ምሕረት ጎይታና የሱስ ክርስቶስ ኣናተጸቤኹምሲ፡ ንርእሲኹም ብፍቕሪ ኣምላኽ ሓልዎዎ። 22 ንገሊኦም፡ ነቶም ዚጣራጠሩ፡ ኣረድእዎም። 23 ንገሊኦም ካብ ሓዊ መንጢልኩም ኣናግፍዎም፡ ንገሊኦም ድማ፡ ነቲ ብስጋ ዝረኸሰ ኸዳን እኳ እናጸላእኩም፡ ብፍርሃት ደንግጹሎም። 24 ነቲ ኻብ ውድቀት ዘበለ ኸሕልወኩም፡ ብሓጎስውን ብዘይ ነውሪ ኣብ ቅድሚ ኸብሩ ኬቕመኩም ዚከኣሎ፡ 25 ነቲ ብየሱስ ክርስቶስ፡ ጎይታና፡ በይኑ መድሓኒና ዝኸነ ኣምላኽ ቅድሚ ኸሉ ዘመናትን ሕጅን ንኸሉ ዘለአለምን ክብሪ፡ ግርማ፡ ሓይሊ፡ ስልጣን ይኹኖ። ኣሜን።

ራእይ ዮሐንስ 1

1 እቲ ቐልጠፉ ኪኸውን ዘለዎ፡ ንባዕቱ ምእንቲ ኸርእዮም ኢሉ፡ ኣምላኽ ዝሀቦ ናይ የሱስ ክርስቶስ ራእይ፡ ብኢድ መልአኹ ልኢኹውን ንባርያኡ ዮሃንስ ኣርአዮ። **2** ንሱ ንቐል ኣምላኽን ንምስክር የሱስ ክርስቶስን፡ ነቲ ዝረአዮ ዘበለ ኸሩሉ መስኪሩ ኣሎ። **3** እቲ ዘመን ቀረባ እዩ እሞ፡ እቲ ነዚ ቐል ትንቢት እዚ ዜንብብን እቶም ዚሰምዕዎን፡ ነቲ ኣብኡ ተጽሒፉ ዘሎውን ዚሕልውዎን ብጹኣን እዮም። **4-5** ዮሃንስ ነተን ኣብ እስያ ዘለዎ ሾብዓተ ማሕበራት፡ ካብቲ ዘሎን ዝነበረን ዚመጽእን፡ ካብቶም ኣብ ቅድሚ ዝፋኑ ዘለዉ ሾብዓተ መናፍስትን ካብቲ እመን ምስክርን ቦኹሪ ምወታትን ርእሲ ነገስታት ምድርን ዝኸነ የሱስ ክርስቶስ ከኣ ጸጋን ሰላምን ምሳኻትኩም ይኹን። ንእኡ፡ ነቲ ዜፍቅረና ዘሎ፡ ካብ ሓጢአትናውን ብደሙ ዝሓጸበና፡ **6** ንእግዚኣብሄር ኣቦኡ መንግስትን ካህናትን ክንኩኖ ዝገበረና፡ ክብርን ስልጣንን ንዘለኣለም ኣለም ንእኡ ይኹን። ኣሜን። **7** እንሆ፡ ብደበና ይመጽእ ኣሎ፡ ኩሉን ኣዲንትን እቶም ዝወግእዎን ከኣ ኪርእይዎ እዮም፡ ብዘለዉ ዐሌታት ምድሪውን ኪበኸዩሉ እዮም። እወ፡ ኣሜን። **8** ኣልፋን ኦሜጋን ኣነ እዩ፡ ይብል እቲ ዘሎን ዝነበረን ዚመጽእን ኩሉ ዚኸእል እግዚኣብሄር ኣምላኽ። **9** ኣነ ዮሃንስ ሓውኩም ኣብቲ ኣብ የሱስ ዘሎ ጸበባን መንግስትን ትዕግስትን መማቐልትኹምን፡ ምእንቲ ቐል ኣምላኽን ምእንቲ ምስክር የሱስን ኣብታ ጳጥሞስ እትብህል ደሴት ነበርኩ። **10-11** ብመዓልቲ ጐይታ ብመንፈስ ኩንኩ፡ ብድሕረይ ከኣ፡ ነዚ እትርእዮ ዘሎኻ፡ ኣብ መጽሓፍ ጽሒፍካ፡ ናብተን ኣብ ኤፌሶንን ስሚርናን ጴርጋሞስን ትያቲራን ላርዴስን ፊላደልፍያን ሎዲቅያን ዘለዎ ሾብዓተ ማሕበራት ስደዶ፡ ዚብል ከም ናይ መለኸት ዝበለ ብርቱዕ ድምጺ ሰማዕኩ። **12** ነቲ ዚዛረበኒ ዘሎ ድምጺ ኸርኢ ኸኣ ግልጽ በልኩ። ግልጽ ምስ በልኩውን፡ ሾብዓተ ቐወምቲ ቐንዴል ወርቂ ርኤኹ። **13** ኣብ ማእከል እቶም ሾብዓተ ቐወምቲ ቐንዴል ከኣ፡ ክሳብ እግሩ እተኸደነ ብቐናት ወርቂውን ክሳብ ኣፍ ልቡ እተዐጥቀ ወዲ ሰብ ዚመስል ርኤኹ። **14** ርእሱን ጸጉሩን ጸዕዳ ኸም ጸምሪ ጸዕዳውን ኣስሓይታ እዩ፡ ኣዲንቱውን ከም ሃልሃልታ ሓዊ እዩን። **15** ኣእጋሩ ኣብ ሓጐዶ ኸም

ዝረሰነ ዜንጸባርቕ አስራዚ ሊባኖስ ይመስላ፡ ድምጹውን ከም ደሃይ ብዙሕ ማያት እዩ። **16** ኣብ የማናይ ኢዱ ሾብዓተ ኸዋኸብቲ ኣለውዎ፡ ካብ ኣፋውን ክልተ ዝኣፋ በሊሕ ሰይፊ ይወጽእ፡ ትርኢቱውን ከምታ ብሓይሊ እትብርህ ጸሓይ እዩ። **17-18** ምስ ርኤኸዎ ድማ፡ ከም ምዉት ኩይነ ኣብ ኣእጋሩ ወደቕኩ። ንሱ የማናይ ኢዱ ኣንበረለይ፡ ከምዚ እናበለ፡ ኣነ እቲ ቐዳማይን እቲ ዳሕራይን እቲ ህያውን እየ እሞ፡ ኣይትፍራህ። ሞይተውን ነበርኩ፡ እንሆ ኸኣ፡ ንዘለኣለም ኣለም ህያው እየ፡ መርሖ ሞትን ሲኦልን ከኣ ኣሎኒ። **19** እምብኣርሲ ነቲ ዝርኤኸዮን ነዚ ዘሎን ነቲ ድሕርዚ ዚኸውንን ጽሐፎ። **20** ምስጢር እቶም ኣብ የማናይ ኢዱ ዝርኤኸዮም ሾብዓተ ኸዋኸብትን ናይተን ሾብዓተ ቐወምቲ ቐንደል ወርቅን፡ እቶም ሾብዓተ ኸዋኸብቲ እቲኣቶም እቶም መላእኸቲ እተን ሾብዓተ ማሕበራት እዮም፡ እተን ሾብዓተ ቐወምቲ ቐንደልውን ሾብዓተ ማሕበራት እየን።

ራእይ ዮሐንስ 2

1 ናብ መልኣኸ ማሕበር ኤፌሶን ጽሐፍ፡ እቲ ኣብ የማናይ ኢዱ ሾብዓተ ኸዋኸብቲ ዝሐዘ፡ ኣብ ማእከል እተን ሾብዓተ ቐወምቲ ቐንደል ወርቁውን ዚመላለስ ከምዚ ይብል ኣሎ። **2** ግብርኸን ጸዕርኸን ትዕግስትኸን፡ ነቶም እኩያት ሰባትውን ክትጸርም ከም ዘይከኣልኻን፡ ነቶም ሃዋርያት ኢና ዚብሉ እሞ ዘይኩኑ፡ ተዐዚብኻዮምሲ ሓሰውቲ ኸይኖም ከም ዝረኸብኻዮምን፡ እፈልጥ ኣሎኹ። **3** ትዕግስቲ ኸኣ ኣሎኻ፡ ስለ ስመይ ኢልኻውን ተጻወርኻ፡ ኣይሰልኬኸን። **4** ግናኸ ነታ ቐዳመይቲ ፍቕርኸ ሓዲግኻ ኢኸ እሞ እዚ ረኸበልኻ ኣሎኹ። **5** እምብኣርሲ ኸበይ ከም ዝወደቕኻ ዘክር እሞ ተነሳሕ፡ ነቲ ቐዳማይ ግብሪውን ግበሮ። እንተ ዘይኩነስ ክመጸኻ፡ እንተ ዘይተነሳሕኻውን፡ ነቲ ቐዋሚ ቐንደልኻ ኸብቲ ስፍራኡ ኸዝብሎ እየ። **6** ግናኸ ነቲ ኣነውን ዝጸልኦ ዘሎኸ ግብሪ ኒቆላውያን ንስኸ ትጸልኦ ኢኸ እሞ እዚ ግዳ ኣሎኻ። **7** እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። ነቲ ዚስዕር ካብታ ኣብ ገነት ኣምላኸ ዘላ ኦም ህይወት ኪበልዕ ክህቦ እየ። **8** ናብ መልኣኸ ማሕበር ስሚርናውን ጽሐፍ፡ እቲ ቐዳማይን ዳሕራይን፡

ሞይቱ ዝነበረን ህያው ዝኹነን ከምዚ ይብል ኣሎ፡ **9** ጸበባኻን ድኽነትካን፡ ግናኽ ሃብታም ኢኻ፡ ጸርፊ እቶም ኣይሁድ ኢና ዚብሉን፡ ግናኽ ማሕበር ሰይጣን እዮም እምበር፡ ኣይሁድስ ዘይከኑ፡ እፈልጥ ኣሎኹ። **10** እንሆ፡ ምእንቲ ኸትፍተኑስ፡ ድያብሎስ ንገሌ ኻትኩም ናብ ቤት ማእሰርቲ ኺድርብዮም እዩ፡ ዓሰርተ መዓልቲውን ጸበባ ኺረኽቡኩም እዩ እሞ፡ ነቲ ዚመጸካ መከራ ኣይትፍርህዮ። ክሳብ ሞት እሙን ኩን፡ ኣነውን ኣኸሊል ህይወት ክህበካ እዩ። **11** እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። እቲ ዚስዕር ቦቲ ኻልኣይ ሞት ኣይኪጉዳእን እዩ። **12** ናብ መልአኽ ማሕበር ጴርጋሞስውን ጽሐፍ፡ እቲ ኸልተ ዝኣፉ በሊሕ ሰይፊ ዝሐዘ ኸምዚ ይብል ኣሎ፡ **13** ኣበይ ከም እትነብር፡ ማለት ኣብቲ ናይ ሰይጣን ዝፋን ዘለዎ ምጻኑ እፈልጥ ኣሎኹ እሞ ንስመይ ኣጽኒዕካ ሓዝካዮ ኣሎኻ፡ ኣብቲ ሰይጣን ዚነበረሉ፡ ንኣንቲጳስ፡ ነቲ እሙን ምስክረይ፡ ኣብ ማእከልኩም ብዝቐተልዎ መዓልታት እኳ ንእምነተይ ኣይክሐድካያን። **14** ነቲ ኣብ ቅድሚ ደቂ እስራኤል መንሳተቲ ንምግባር፡ ንጣኦታት እተሐርደ ኺበልዑን ኪምንዘሩን ንባላቅ ዝመህሮ ምህሮ በላዓም ዝሐዙ ስለ ዘለዉኻ ግና፡ ቅሩብ ነገር ረኺበልካ ኣሎኹ። **15** ከምኡውን በዛ መገዲ እዚኣስ ንምህሮ ኒቆላውያን ዝሐዘዎ ኣለዉኻ። **16** ስለዚ ተነሳሕ፡ እንተ ዘይከኑነስ ቀልጢፊ ኸመጸካ፡ ብሰይፊ ኣፈይውን ክዋግኦም እዩ። **17** እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። ነቲ ዚስዕር ካብቲ ስዉር ማና ኸህቦ እዩ፡ ጳዕዳ እምኒ ድማ፡ ብዘይ እቲ እተቐበላስ ሓደ እኳ ዘይፈልጦ ኣብታ እምኒ እቲኣ እተጸሕፈ ሓድሽ ስም ክህቦ እዩ። **18** ናብ መልአኽ ማሕበር ትያቲራውን ጽሐፍ፡ እቲ ኸም ሃልሃልታ ሓዊ ዝኹና ኣዲንቲ ዘለዎኦ፡ ኣእጋሩውን ዜንጸባርቕ ኣስራዚ ዚመስል ወዲ ኣምላኽ ከምዚ ይብል ኣሎ፡ **19** ግብርኻን ፍቕርኻን እምነትኻን ኣገልግሎትኻን ትዕግስትኻን፡ እቲ ግብርኻውን ካብ ቀዳማዮስ ዳሕራዩ ኸም ዚበዝሕ፡ እፈልጥ ኣሎኹ። **20** ግናኽ ነታ፡ ነብዪት እዩ፡ እናበለትሲ ነቶም ኣገልገልተይ ኪምንዘሩን ንጣኦታት እተሰውኤ ኸበልዑን እትምህሮምን እተስሕቶምን ዘላ ኢዛቤል፡ ነታ ሰበይቲ እቲኣ ስቕ ኢልካ ምርኣይካ ረኺበልካ ኣሎኹ። **21** ምእንቲ ኸትንሳሕ ኢሊ፡ ጊዜ ሂበያስ፡ ንሳ ግና ካብቲ ምንዘርናኣ ኸትንሳሕ ኣይደለየትን። **22** እንሆ፡ ኣነ ኣብ ዓራት

ሕማም ከውድቻ እየ፣ ነቶም ምስክር ዜዝም ወ፣ ሽክ፡ ካብቲ ግብራ እንተ ዘይተነሰሑስ፡ ናብ ብርቱዕ ጸበባ ሽክትዎም እየ። **23** ንደቃውን ብሞት ክቐትሎም እየ፡ ኣነ ልብን ኩላሊትን ዝምርምር ምዃነይ ከኣ ብዘለዎ ማሕበራት ኪፈልግ እየን። ንነፍሲ ወከፍኩምውን ከከም ግብርኹም ክህበኩም እየ። **24** ኣብ ትያቲራ ንዘሎኹም ኩላትኩም ካልኣት ግና፡ ነቲ መዓመቕ ሰይጣን፡ ከመዮ ንሳቶም ዚብልዎ፡ ዘይፈለጥኩምዎ፡ እዚ ምህሮ እዚ ንዜብልኩም፡ ንኣኻትኩምሲ፡ ካልእ ጸር ኣየጹረኩምን እየ፡ እብለኩም ኣሎኹ። **25** ክሳብ ዝመጽእ ግዳ ነቲ ዘሎኩም ኣጽኒዕኩም ሓዘዎ። **26-27** ነቲ ዚስዕርን ክሳብ መወዳእታውን ግብረይ ዚሕሉንሲ፡ ከምቲ ኣነ ኻብ ኣቦይ እተቐበልክዎ፡ ኣብ ልዕሊ እቶም ኣህዛብ ከሰልጥኖ እየ። ከምቲ ኣቐሓ መሬት ዚሰባበር ገይሩ፡ ንሱ ብበትሪ ሓጺን ኪጓስዮም እየ። **28** ኩኹብ ጽባሕውን ክህቦ እየ። **29** እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ።

ሬእይ ዮሐንስ 3

1 ናብ መልኣኽ ማሕበር ሳርዴስውን ጽሑፍ፡ እቲ፡ ሾብዓተ መናፍስቲ ኣምላኽን ሾብዓተ ከዋኸብትን ዘለውዎ፡ ከምዚ ይብል ኣሎ፡ ኣነ ንግብርኻ እፈልጦ ኣሎኹ፡ ህያው ተብሂልካ ትስመ ኣሎኻ፡ ግናኽ ምዉት ኢኻ። **2** ንግብርኻ ኣብ ቅድሚ ኣምላኽይ ምሉእ ኩይኑ ኣይረኽብክዎን እሞ፡ ንቐሕ ኩን፡ ነቶም ኪሞቱ ኢሎም ዘለዉ ኻልኣትውን ኣበርትዓዮም። **3** ደጊም ከመይ ጌርካ ኸም እተቐበልካን ከም ዝሰማዕካን ዘክር፡ ሓልዎ ተነሳሕውን። እንተ ዘይነቓሕካ ግና፡ ከም ሰራቂ ኸመጸካ እየ፡ በየነይቲ ሰዓት ከም ዝመጸካውን ኣይክትፈልጥን ኢኻ። **4** ኣብ ሳርዴስ ግና ክዳውንቶም ዘይጸየቐ ሓደት ስማት ኣለዉኻ፡ ንሳቶም ብቐዓት እዮም እሞ፡ ጸዕዳ ኸዳውንቲ ተኸዲኖም ምሳይ ኪመላለሱ እዮም። **5** እቲ ዚስዕር ከምኡ ጸዕዳ ኸዳውንቲ ኪኸደን እየ፡ ኣነውን ንስሙ ኻብ መጽሓፍ ህይወት ኣይክፍሕቐን እየ፡ ኣብ ቅድሚ ኣቦይን ኣብ ቅድሚ መላእኽቱን ድማ ንስሙ ኸእመኖ እየ። **6** እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። **7** ናብ መልኣኽ ማሕበር ፊላደልፍያውን ጽሑፍ፡ እቲ ቅዱስ፡ ሓቀኛ፡ መርሐ ዳዊት ዘለዎ፡ ንሱ

ምስ ከፈተ፡ ሓደ እኳ ዘይዐጹ፡ ንሱ ምስ ዐጸወ ኸኣ፡ ሓደ እኳ ዘይከፍት፡
ከምዚ ይብል ኣሎ፡ **8** ንግብርኻ እፈልጦ ኣሎኹ። ዓቕምኻ ሓደት እዩ፡
ንቻሊይ ሓሊኻዮ ንስመይውን ኣይከሓድካዮን እሞ፡ እንሆ፡ ሓደ እኳ
ኺዐጽዎ ዘይኸእል ክፉት ደገ ሂበካ ኣሎኹ። **9** እንሆ፡ ካብቶም፡ ኣይሁድ
ኢና፡ ዚብሉ ማሕበር ሰይጣን፡ ግናኸ ይሕስዉ ኣለዉ እምበር፡
ኣይሁድሲ ዘይኮኑ፡ እህበካ ኣሎኹ። እንሆ፡ ንሳቶም ከም ዚመጹን ኣብ
ቅድሚ እግርኻ ኸም ዚሰግዱን ኣነ ኸም ዘፍቀርኩኻውን ከም ዚፈልጡን፡
ክገብሮም እዩ። **10** ንቻል ትዕግስተይ ስለ ዝሓሎኻዮ፡ ኣነ ድማ ካብታ
ነቶም ኣብ ምድሪ ዚነብሩ ኸትፍትፍም ናብ ኩላ ዓለም እትመጽእ ሰዓት
ፈተና ኸሕልወካ እዩ። **11** ቀልጢፊ እመጽእ ኣሎኹ። ሓደ እኳ ኣኸሊልካ
ኸይዝርፈካስ፡ ነቲ ዘሎኻ ኣጽኒዕካ ሓዞ። **12** ነቲ ዚስዕር ኣብታ መቐደስ
ኣምላኽይ ዓንዲ ኸገብሮ እዩ፡ ካብኣ ከቶ ኣይኪወጽእን እዩ። ስም
ኣምላኽይን ስም እታ ኸተማ ኣምላኽይን፡ ናይታ ኻብ ኣምላኽይ ካብ
ሰማይ እትወርድ ሓዳስ የሩሳሌም፡ ነቲ ሓድሽ ስመይን ክጽሕፈሉ እዩ።
13 እዝኒ ዘላቶ እቲ መንፈስ ንማሕበራት ዚብለን ዘሎ ይስማዕ። **14** ናብ
መልኣኽ ማሕበር ሎዲቅያውን ጽሓፍ፡ እቲ ኣሜን፡ እሙን ሓቀኛ
ምስክር፡ መጀመርታ ፍጥረት ኣምላኽ፡ ከምዚ ይብል ኣሎ። **15** ዝሓል
ወይስ ምዉቕ ዘይምኳንካ፡ ግብርኻ እፈልጥ ኣሎኹ። ብኻ ዝሓል ወይስ
ምዉቕ ምኹንካ። **16** ከምዚ ልብጥ ዝበለ ብምኳንካ ኣይምዉቕ
ኣይዝሓል ኢኻ እሞ፡ ካብ ኣፈይ ጡፍ ክብለካ እዩ። **17** ሃብታምን
ፈሳስን እዩ፡ ሓንቲ ዝደልያ ነገር እኳ የብለይን ብምባልካ፡ ሕሱርን
ዜደንግጽን ነዳይን ዕዉርን ዕሩቕን ምኳንካ ኣይትፈልጥን ኢኻ ዘሎኻ።
18 ምእንቲ ኸትህብትም ብሓዊ ዝጸረየ ወርቂ ኻባይ ክትዕድግ፡ ሕፍረት
ዕርቃንካ ምእንቲ ኸይቅላዕን ክትክደንን ከኣ ጸዕዳ ኸዳውንቲ፡ ምእንቲ
ኸትርኢ ነዒንትኻ ኸትኩሓለሉውን ኩሕሊ ኻባይ ክትዕድግ እመኸረካ
ኣሎኹ። **19** ኣነ ነቶም ዘፍቅሮም ዘበሉ እገንሖም እቕጽዖምውን እዩ።
ደጊም ቅናእ እሞ ተነሳሕ። **20** እንሆ፡ ኣብ ደገ ቤት ደው ኢለ ኳሕኳሕ
ኤብል ኣሎኹ። ሓደ እኳ ድምጺ ሰሚዑስ ማዕጸ እንተ ኸፈተለይ፡
ናብኡ ኸኣቱ ምስኡ ኸኣ ክድረር እዩ፡ ንሱውን ምሳይ። **21** ከምቲ
ኣነውን ዝሰዐርኩ እሞ ምስ ኣቦይ ኣብ ዝፋኑ እተቐመጥኩ፡ ነቲ ዝስዕር
ኣብ ዝፋነይ ምሳይ ኪቐመጥ ክህቦ እዩ። **22** እዝኒ ዘላቶ እቲ መንፈስ

ንማሕበራት ዚብለን ዘሎ ይስማዕ።

ራእይ ዮሐንስ 4

1 ድሕርዚ ድማ፡ እንሆ፡ ኣብ ሰማይ ክፋት ደገ ርኤኹ። እቲ ምሳይ ኪዛረብ ከሎ ዝሰማዕክዎ ኸም መለኸት ዝኹን ቐዳማይ ድምጺ ኸአ፡ ድሕሪ ሕጂ ዚኸውን ነገር ከርእየካ ነጀው ደይብ፡ በለኒ። **2** ሸው ብመንፈስ ኩንኩ፡ እንሆ ድማ፡ ኣብ ሰማይ ዝፋን ተነቢሩ፡ ኣብቲ ዝፋንውን ሓደ ተቐሚጡ ነበረ። **3** እቲ ተቐሚጥዎ ዝነበረ ኸአ፡ ትርኢቱ እምኒ ያስጸሰን ስርድዮስን ይመስል፡ ነቲ ዝፋን ድማ ስመራግድ ዚመስል ቀስቲ ደበና ኸቢብዎ ነበረ። **4** ኣብ ዙርያ እቲ ዝፋን ከአ ዕስራን ኣርባዕተን ዝፋናት፡ ኣብቲ ዝፋናትውን ጻዕዳ ኸዳውንቲ እተኸድኑ ኣብ ረርእሶም ከአ ኣኸሊል ወርቂ እተኸለሉ ዕስራን ኣርባዕተን ሸማግሌታት ተቐሚጦም ርኤኹ። **5** ካብቲ ዝፋን ከአ መባርቕን ደሃያትን ነጎዳታትን ወጸ። ኣብ ቅድሚ እቲ ዝፋን ከአ ሾብዓተ መብራህቲ ሓዊ ይነድድ ነበረ። ንሳቶም እቶም ሾብዓተ መናፍስቲ ኣምላኽ እዮም። **6** ኣብ ቅድሚ እቲ ዝፋን ድማ ከም ባሕሪ መረጸን ዝኹን፡ ክሪስታል ዚመስል ኣሎ። ብቐድሚቶምን ብድሕሪቶምን ኣዲንቲ ዝመልኦም ኣርባዕተ እንስሳውን ኣብ ማእከል እቲ ዝፋንን ኣብ ዙርያ እቲ ዝፋንን ኣለዉ። **7** እቲ ቐዳማይ እንስሳ ኸአ ኣንበሳ ይመስል፡ እቲ ኻልኣይ እንስሳ ድማ ብዕራይ ይመስል፡ እቲ ሳልሳይ እንስሳ ኸአ ከም ገጽ ሰብ ዚመስል ገጽ ኣለዎ፡ እቲ ራብዓይ እንስሳውን ዚነፍር ንስሪ እዩ ዚመስል። **8** እቶም ኣርባዕተ እንስሳ ድማ ነፍሲ ወከፎም ሸሹድሸተ ኸንፊ ኣለዎም፡ ብዙርያኦምን ብውሽጦምን ከአ ኣዲንቲ መሊእዎም እዩ፡ ለይትን መዓልትን ከየቋረጹ ድማ፡ እቲ ዝነበረን ዘሎን ዚመጽእን ኩሉ ዚከኣሎ እግዚኣብሂር ኣምላኽ ቅዱስ፡ ቅዱስ፡ ቅዱስ እዩ፡ ይብሉ። **9** እቶም እንስሳ ነቲ ኣብ ዝፋን እተቐመጠ፡ ንዘለኣለመ ኣለም ህያው ኩይኑ ዚነብር፡ ክብርን ስብሓትን ምስጋናን ኪህብዎ ኸለዉ፡ **10-11** እቶም ዕስራን ኣርባዕተን ሸማግሌታት ኣብ ቅድሚ እቲ ኣብ ዝፋን ተቐሚጡ ዘሎ ፍግም ኢሎም፡ ዎ ጎይታናን ኣምላኽናን፡ ንብዘሎ ንስኻ ፈጠርካዮ፡ ስለ ፍቓድካውን ኩይኑን ተፈጠሩን እዩ እሞ፡ ንስኻ ክብርን ስብሓትን ስልጣንን ንምውሳድ ብቐዕ

ኢኻ፡ እናበሉ፡ ነቲ ንዘለኣለም ኣለም ህያው ከይኮ ዚነብር እናሰገዱ ኣኸሊላቶም ናብ ቅድሚ እቲ ዝፋን ይድርብዩ ኣለዉ።

ራእይ ዮሐንስ 5

1 ኣብ የማን እቲ ኣብ ዝፋን ተቐሚጡ ዘሎ ድማ ብውሽጡን ብወጻኢኡን ተጽሒፉ፡ ብሾብዓተ ማሕተም እተሓተመ መጽሓፍ ርኤኹ። **2** ሓደ ብርቱዕ መልኣኽ ድማ፡ ነዚ መጽሓፍ እዚ ኸኲግንጽሎ ንመሓትሙውን ኪፈትሖ ዚበቅዕ መን ኣሎ፡ ኢሉ ብብርቱዕ ድምጺ ኸኲጭርሖ ከሎ ርእሖኣኽዎ። **3** ነቲ መጽሓፍ እቲ ኸኲግንጽሎ ወይስ ኪራዮ ኣብ ሰማይ፡ ወይስ ኣብ ምድሪ፡ ወይስ ኣብ ትሕቲ ምድሪ ንሓደ እኳ ኣይተኻእሎን። **4** ኣነ ድማ፡ ነቲ መጽሓፍ ዚግንጽሎ ወይስ ዚርእዮ ብቐዕ ሓደ እኳ ስለ ዘይተረኸበ፡ ብዙሕ በኼኹ። **5** ካብቶም ሽማግሌታት ሓደ ድማ፡ ኣይትብከ፡ እንሆ፡ እቲ ኻብ ነገድ ይሁዳ ዝኹነ ኣንበሳ፡ እቲ ሱር ዳዊት፡ ነቲ መጽሓፍ ኪግንጽሎን ነቲ ሾብዓተ ማሕተሙውን ኪፈትሖን ስዒሩ ኣሎ፡ በለኒ። **6** ኣብ ማእከል እቲ ዝፋንን እቶም ኣርባዕተ እንስሳን ኣብ ማእከል እቶም ስማግሌታትን ተሓሪዱ ኸም ዝነበረ ዚመስል ገንሸል ደው ኢሉ ርኤኹ። ንሱ ሾብዓተ ቐርንን ሾብዓተ ዓይንን ኣለዉዎ፡ ንሳቶም ከኣ እቶም ናብ ብዘላ ምድሪ እተላእኩ ሾብዓተ መናፍስቲ ኣምላኽ እዮም። **7** ንሱ መጺኡ፡ ነቲ መጽሓፍ ካብ የማነይቲ ኢድ እቲ ኣብ ዝፋን እተቐመጠ ወሰዶ። **8** ነቲ መጽሓፍ ምስ ወሰዶ ኸኣ፡ እቶም ኣርባዕተ እንስሳን እቶም ዕስራን ኣርባዕተን ሽማግሌታትን፡ ነፍሲ ወከፎም መሰንቆን ዕጣን ዝመልእሖኦ ጽዋእ ወርቅን ሒዞም፡ እዚ ድማ ጸሎት እቶም ቅዱሳን እዩ፡ ኣብ ቅድሚ እቲ ገንሸል ተደፍኡ። **9-10** ንሳቶም ከኣ፡ ተሓሪድኻስ ብደምኻ ኻብ ብዘሎ ዓሌታትን ቋንቋታትን ህዝብን ኣህዛብን ንኣምላኽ ዚኹኑ ሰባት ዐዲግኻሉ ኢኻ፡ ንኣምላኽና ዚኹኑ መንግስትን ካህናትን ገቢርኻዮም፡ ኣብ ምድሪ ድማ ኪነግሱ እዮም እሞ፡ ንስኻ ነቲ መጽሓፍ ክትወስዶ፡ ነቲ መሓትሙውን ክትፈትሖ ብቐዕ ኢኻ፡ እናበሉ ሓድሽ መዝሙር ዘመሩ። **11** ርኤኹ ድማ፡ ኣብ ዙርያ እቲ ዝፋንን ኣቶም ኣርባዕተ እንስሳን እቶም ሽማግሌታትን ከኣ ድምጺ ብዙሓት መላእኽቲ ሰማዕኩ፡ ቍጽሮም ድማ ኣእላፍ ጊዜ ኣእላፍ፡ ኣሻሕ

ጊዜ አሻሕ እዩ። **12** ዓው ብዝበለ ድምጺ ኸኣ፡ እቲ እተሐርደ ገንሸል፡ ንሱ ስልጣንን ሃብትን ጥበብን ሓይልን ክብርን ግርማን ውዳሴን ኪወስድ ብቐጥ እዩ፡ በሉ። **13** ኣብ ሰማይን ኣብ ምድርን ኣብ ትሕቲ ምድርን ኣብ ባሕርን ዘሎ ፍጡር ኣባታቶም ዘሎ ዘበለ ኸሉውን፡ በረኽትን ክብርን ግርማን ስልጣንን ንዘለኣለመ ኣለም ነቲ ኣብ ዝፋን ተቐሚጡ ዘሎን ነቲ ገንሸልን ይኹን ኪብሉ ኸለዉ ሰማዕኩ። **14** እቶም ኣርባዕተ እንስሳ ኸኣ፡ ኣሜን፡ በሉ። እቶም ሸማግሌታትውን ፍግም ኢሎም ሰገዱ።

ራእይ ዮሐንስ 6

1 እቲ ገንሸል ካብቲ ሾብዓተ ማሕተምሲ ሓደ ምስ ፈትሖ ኸኣ፡ ርኤኹ፡ ሓደ ኸም ደሃይ ነጉዲ ዝበለ ድማ፡ ንዓ እሞ ርኤ፡ ኪብል ከሎ ሰማዕኩ። **2** ርኤኹውን እንሆ፡ ኣምበላይ ፈረስ፡ እቲ ተቐሚጥዎ ዘሎ ድማ ቀስቲ ኣለዎ ኣኸለልውን ተዋህቦ፡ እናሰዐረስ ኪስዕር ከኣ ወጸ። **3** ነቲ ካልኣይ ማሕተም ምስ ፈትሖ ድማ፡ እቲ ካልኣይ እንስሳ፡ ንዓ እሞ ርኤ፡ ኪብል ከሎ ሰማዕኩ። **4** ካልእ ሓመር ፈረስ ድማ ወጸ፡ ነቲ ተቐሚጥዎ ዘሎ ኸኣ፡ ንሓድሕዶም ምእንቲ ኸቃተሉስ፡ ንሰላም ካብ ምድሪ ኸርሕቓ ተዋህቦ፡ ዓብዱ ሰይፊውን ተዋህቦ። **5** ነቲ ሳልሳይ ማሕተም ምስ ፈትሖ ኸኣ፡ እቲ ሳልሳይ እንስሳ፡ ንዓ እሞ ርኤ፡ ኪብል ከሎ ሰማዕኩ። ርኤኹውን እንሆ፡ መጋል ፈርስ፡ እቲ ተቐሚጥዎ ዘሎ ኸኣ ኣብ ኢዱ ሚዛን ኣለዎ። **6** ኣብ መንጎ እቶም ኣርባዕተ እንስሳ ድማ ከም ድምጺ ዝበለ፡ ሓደ ኮይኒክስ ስርናይ ብዲናር፡ ሰለስተ ኮይኒክስ ስገም ከኣ ብዲናር፡ ዘይትን ወይንን ኣይትጉዳእ፡ ኪብል ከሎ ሰማዕኩ። **7** ነቲ ራብዓይ ማሕተም ምስ ፈትሖ ኸኣ፡ ድምጺ እቲ ራብዓይ እንስሳ፡ ንዓ እሞ ርኤ፡ ኪብል ከሎ ሰማዕኩ። **8** ርኤኹውን እንሆ፡ ቡላ ፈረስ፡ ስም እቲ ተቐሚጥዎ ዘሎውን ሞት እዩ፡ ሲኦል ከኣ ይስዕቦ። ብሰይፍን ጥሜትን ፌራን ብኣራዊት ምድርን ገይሮም፡ ንራብዓይ ኣፍ ምድሪ ኪቐትልዎ ስልጣን ተዋህቦም። **9** ነቲ ሓምሳይ ማሕተም ምስ ፈትሖ ኸኣ፡ ነፍሳት እቶም ስለ ቓል ኣምላኸን ስለቲ ዝነበሮም ምስክርን እተሐርዱ ኣብ ትሕቲ መሰውኢ ርኤኹ። **10** ዓው ብዝበለ ድምጺ ኸኣ፡ ም ቅዱስን ሓቀኛን ጎይታ፡ ክሳኦ መኣዝ ኢኻ ዘይትፈርድ፡ ነቶም ኣብ ምድሪ ዘለዉኻ ኸሳእ መኣዝ ኢኻ ሕነ ደምና

ዘይትፈድዮም፡ እናበሉ ጠርዑ። **11** ንነፍሱ ወከፎም ድማ ጸዕዳ ኸዳን ተዋህቦም፡ እቶም ከማታቶም ኪቐተሉ ዘለዎም ብጸቶም ባሮትን ኣሕዋቶምን ክሳብ ዚምልኡ ኸኣ፡ ገና ቐፋብ ዘመን ኪዐርፉ ተባህለሎም። **12** ነቲ ሳድሳይ ማሕተም ምስ ፈትሖ ኸኣ፡ ርኤኸ እሞ ብርቱዕ ምንቅጥቃጥ ምድሪ ኸኣ፡ ጸሓይ ከም ወጮ ጸለመት፡ ወርሒውን ብዘላ ኸም ደም ከኣት። **13** ኣም በለስ፡ ብርቱዕ ንፋስ ሰሰው ምስ ኣበላ፡ ነቲ ዝጎዔ ፍሪኣ ኸም እተርገፍ፡ ከምኡ ኸኣ ከዋኸብቲ ሰማይ ኣብ ምድሪ ወደቁ። **14** ሰማይውን ከም ዚጥቐለል ክታብ ኣግለሰ። ብዘለዉ ኣኸራንን ደሴታትን ካብ ሰስፍራኦም ገዐዙ። **15** ነገስታት ምድርን መሳፍንትን ሓላቁ ኣሻሓትን ሃብታማትን ሓያላትን ኩሎም ባሮትን ጭዋታትን ኣብ ጎደጉድን ኣብ በዓትታት ኣኸራንን ተሓብኡ። **16** ነኸራንን ነኸውሕን ድማ ካብ ገጽ እቲ ኣብ ዝፋን ተቐሚጡ ዘሎን ካብ ቊጥዓ እቲ ገንሸልንሲ ኣብ ልዕሌና ወዲቐኩም ከውሉና፡ በልዎም። **17** እታ ዓባይ መዓልቲ ቊጥዓኦም መጺኣ እያ እሞ፡ መንከ እዩ ደው ኪብል ዚኸእል፡

ራእይ ዮሐንስ 7

1 ድሕርዚ ድማ ኣርባዕተ መላእኽቲ ኣብ ኣርባዕተ መኣዝን ምድሪ ደው ኢሎም፡ ኣብ ምድሪ ወይስ ኣብ ባሕሪ ኣብ ኦም ዘበለውን ንፋስ ከይነፍስ፡ ነቶም ኣርባዕተ ንፋሳት ምድሪ ሒዞምዎም ርኤኸ። **2** ማሕተም እቲ ህያው ኣምላኽ ዘለዎ ኸልእ መልኣኸውን ካብ ምብራቕ ጸሓይ ኪወጽእ ከሎ ርኤኸ። ንሱ ኸኣ ነቶም ምድርን ባሕርን ኪጎድኡ እተዋህቦም ኣርባዕተ መላእኽቲ ብብርቱዕ ድምጺ ጸውዖም እሞ፡ **3** ነቶም ባሮት ኣምላኽና ኣብ ገግምባሮም ክሳብ እንሓትሞምሲ፡ ምድሪ፡ ወይስ ባሕሪ፡ ወይስ ኣእዋም ኣይትጉድኡ፡ በለ። **4** ቊጥሪ እቶም ሕቲማት ድማ ሰማዕኩ፡ ካብ ብዘሎ ነገድ ደቂ እስራኤል ሚእትን ኣርብዓን ኣርባዕተን ሸሕ ሕቲማት። **5** ካብ ነገድ ይሁዳ ዓሰርተው ክልተ ሸሕ ተሓትሙ፡ ካብ ነገድ ሮቤል ዓሰርተው ክልተ ሸሕ፡ ካብ ነገድ ጋድ ዓሰርተው ክልተ ሸሕ፡ **6** ካብ ነገድ ኣሴር ዓሰርተው ክልተ ሸሕ፡ ካብ ነገድ ንፍታሌም ዓሰርተው ክልተ ሸሕ፡ ካብ ነገድ ምናሴ ዓሰርተው ክልተ ሸሕ፡ **7** ካብ ነገድ ስምኦን ዓሰርተው ክልተ ሸሕ፡ ካብ ነገድ ሌዊ ዓሰርተው ክልተ ሸሕ፡ ካብ ነገድ

ይሳኮር ዓሰርተው ክልተ ሸሕ: **8** ካብ ነገድ ዛብሎን ዓሰርተው ክልተ ሸሕ: ካብ ነገድ ዮሴፍ ዓሰርተው ክልተ ሸሕ: ካብ ነገድ ብንያም ዓሰርተው ክልተ ሸሕ ተሐትሙ። **9** ሕርዚ ድማ ርኤኹ: እንሆ: ካብ ኩሎም ኣህዛብን ዓሌታትን ህዝብታትን ካብ ብዘሎ ቋንቋታትን እተኣከቡ: ሓደ እኳ ኪቈጽሮም ዘይኸእል ብዙሓት ሰብ: ጸዕዳ ኸዳውንቲ ተኸዲኖም: ጨነፍር ስየ ኣብ ኣእዳዎም ሓዞም: ኣብ ቅድሚ እቲ ዝፋንን ኣብ ቅድሚ እቲ ገንሸልን ደው ኢሎም ርኤኹ እሞ: **10** ምድሓን ናይቲ ኣብ ዝፋን ተቐሚጡ ዘሎ ኣምላኽናን ናይቲ ገንሸልን እዩ: እናበሉ ዓው ኢሎም ጨደሩ። **11-12** እቶም መላእኽቲውን ኩላቶም ኣብ ዙርያ እቲ ዝፋንን እቶም ሸማግሌታትን እቶም ኣርባዕተ እንስሳን ቈሙ። ኣብ ቅድሚ እቲ ዝፋን ፍግም ኢሎም ከኣ: ኣሜን: ውዳሴን ግርማን ጥበብን ምስጋናን ክብርን ስልጣንን ሓይልን ንዘለኣለመ ኣለም ንኣምላኽና ይኹን: ኣሜን: እናበሉ ንኣምላኽ ሰገዱ። **13** ካብቶም ሸማግሌታት ሓደ ድማ: እዞም ጸዕዳ ኸዳውንቲ እተኸድኑስ እንታዎት እዮም: ካበይከ መጹ: ኢሉ መለሰለይ። **14** ኣነውን: ጎይታይ: ንስኻ ትፈልጥ: በልክዎ። ንሱ ኸኣ: እዚኣቶም ካብቲ ብርቱዕ ጸበባ ዝመጹ እዮም: ንኸዳውንቶም ከኣ ብደም እቲ ገንሸል ሓጺቦም ኣጸዕደዉ: **15** ስለዚ ኣብ ቅድሚ እቲ ዝፋን ኣምላኽ እዮም: ኣብታ መቐደሱውን ለይትን መዓልትን የገልግልዎ ኣለዉ። እቲ ኣብቲ ዝፋን ተቐሚጡ ዘሎ ኸኣ ንድንኳኑ ኣብ ልዕሊኦም ኪተኸሎ እዩ። **16-17** እቲ ኣብ ማእከል ዝፋን ዘሎ ገንሸል ስለ ዚጓስዮም: ናብ ዔላታት ማይ ህይወት ከኣ ስለ ዚመርሖም: ኣምላኽውን ካብ ኣዲንቶም ንብዓት ዘበለ ኸደርዘሎም እዩ እሞ: ደጊምሲ ኣይኪጠምዩን ኣይኪጸምኡን እዮም: ጸሓይን ሃሩርን ድማ ከቶ ኣይኪረኽቦምን እዩ: በለኒ።

ሬእይ ዮሐንስ 8

1 ነቲ ሳብዓይ ማሕተም ምስ ፈትሖ ኸኣ: ኣብ ሰማይ ኣስታት ፈረቓ ሰዓት ዚኣክል ስቕታ ኸኡ። **2** ኣብ ቅድሚ ኣምላኽ ድማ ሾብዓት መላእኽቲ ደው ኢሎም ርኤኹ: ሾብዓተ መለኸትውን ተዋህቦም። **3** ካልእ መልኣኽውን መጸ እሞ: ጽንሃህ ወርቂ ሓዙ ኣብ መሰውኢ ደው በለ: ነቲ ጸሎት ኩሎም ቅዱሳት ኣብ ልዕሊ እቲ ኣብ ቅድሚ ዝፋን ዘሎ

መሰውኢ ወርቂ ምእንቲ ኺውሰኽ ኸኣ፡ ብዙሕ ዕጣን ተዋህቦ። **4** እቲ ትኪ ዕጣን ከኣ ምስቲ ጽሎት እቶም ቅዱሳን ከዐይኑ ኻብ ኢድ እቲ መልኣኽ ናብ ቅድሚ ኣምላኽ ደየበ። **5** እቲ መልኣኽ ድማ ጽንሃህ ወሲዱ ኻብ ሓዊ እቲ መሰውኢ መልኦ፡ ናብ ምድሪውን ደርበዮ፡ ነጎዳታትን ጭርሓታትን በርቅታትን ምንቅጥቃጥ ምድርን ከኣ ኸኣ። **6** ነቶም ሾብዓተ መለኸት ዘለዎም ሾብዓተ መላእኸቲ ድማ መለኸት ኪነፍሑ ተዳለዉ። **7** እቲ ቐዳማይ መልኣኽ መለኸት ነፍሑ እሞ ደም እተሐሶ በረድን ሓውን ከኣ፡ ናብ ምድሪውን ተደርበዮ። ሲሶ ምድሪ ኸኣ ነደደ፡ ሲሶ ኣእዋምውን ነደደ፡ ብዘሎ ለምለም ሳዕሪ ድማ ነደደ። **8** እቲ ኻልኣይ መልኣኸውን መለኸት ነፍሑ፡ ከም ከረን ዝበለ ነዳዲ ሓዊ ድማ ናብ ባሕሪ ተደርበዮ። ሲሶ ባሕሪ ኸኣ ደም ከኣ። **9** ሲሶ እቲ ኣብ ባሕሪ ዚነብር ነፍሲ ዘለዎ ፍጡር ድማ ሞተ፡ ሲሶ መራኽብውን ጠፍኣ። **10** እቲ ሳልሳይ መልኣኽ ከኣ መለኸት ነፍሑ፡ ዓብዪ ከኸኸብ ከም መብራህቲ እናነደደ ኻብ ሰማይ ወደቐ፡ ኣብ ሲሶ ርባታትን ዓይኒ ማያትን ከኣ ወደቐ። **11** ስም እቲ ከኸኸብ ድማ ምረት እዩ ዚብህል፡ ሲሶ ማያት ከኣ መረረ፡ መሪር ብምጻኑውን ብሰሪ እቲ ማይ ብዙሓት ሰብ ሞቲ። **12** እቲ ራብዓይ መልኣኸውን መለኸት ነፍሑ፡ ሲሶኦም ምእንቲ ኺጽልምት፡ መዓልቲ ሲሶኦ ምእንቲ ኸይበርህሲ ለይቲውን ከምኡ ሲሶ ጸሓይ ሲሶ ወርሕን ሲሶ ኸዋኸብትን ተወቐዔ። **13** ርኤኹ ድማ፡ ሓደ ንስሪ ኣብ ማእከል ሰማይ ኪዝምቢ ዓው ብዝበለ ቻልውን፡ ብሰሪ እተን ተሪፊን ዘለዎ ደሃይ መለኸት ናይቶም መለኸት ኪነፍሑ ዘለዎም ሰለስተ መላእኸቲ፡ ነቶም ኣብ ምድሪ ዚነብሩ ዘለዉ ወይለኦም፡ ወይለኦም፡ ወይለኦም፡ ኪብል ከሎ ሰማዕኩ።

ራእይ ዮሐንስ 9

1 እቲ ሓምሳይ መልኣኽ ድማ መለኸት ነፍሑ፡ ከኸኸብ ከኣ ካብ ሰማይ ናብ ምድሪ ኺወድቐ ከሎ ርኤኹ፡ መርሖ ዓሚቕኡ ዔላውን ተዋህቦ። **2** ነቲ ዓሚቕኡ ዔላ ድማ ከፈቶ። ካብቲ ዔላ ኸኣ ከም ትኪ ዓብዪ እቶን ዚመስል ትኪ ወጸ። ብትኪ እቲ ዔላ ድማ ጸሓይን ኣየርን ጸልመተ። **3** ካቲ ትኪ ድማ ኣንበጣ ናብ ምድሪ ወጸ፡ ከምቲ ንዕንቅርቢታት ኣብ ምድሪ

ስልጣን ዘለውን ከአ፡ ስልጣን ተዋህቦ። **4** ንእኩውን፡ ነቶም አብ ግምባሮም ማሕተም አምላኽ ዜብሎም ሰባት ጥራይ ደኣ እምበር፡ አብ ምድሪ ንዘሎስ፡ ንሳዕሪ፡ ወይስ ለምለም ንዘበለ፡ ወይስ ነእዋም አይትጉድአዮም፡ ተባህለሉ። **5** ሓሙሽተ ወርሒ ደኣ ኸሳቸዮም እምበር፡ ከይቀትሎምውን ተዋህቦ። እቲ ስቓዮም ከም ስቓይ ዕንቅርቢት ንሰብ ክትነክስ ከላ እዩ። **6** በተን መዓልትታት እቲአተን ሰባት ንሞት ኪደልይዎ እሞ አይኪረኸብዎን እዮም፡ ሙማትውን ኪምነዩ እዮም፡ እቲ ሞት ግና ካባታቶም ኪህድም እዩ። **7** ትርኢት እቲ አንበሳ ድማ ንውግእ እተዳለዉ አፍራስ ይመስል፡ አብ ረርእሱውን አኸሊል ወርቂ ዚመስል አለዎ፡ ገጹ ኸኣ ከም ገጽ ሰብ እዩ። **8** ከም ጸጉሪ አንስቲ ዝበለ ጸጉሪ ድማ አለዎ፡ አስናኑውን ከም አስናን አናብስ እዩ። **9** ድርዒ ሓጺን ዚመስል ድርዒ ኸኣ አለዎ፡ ደሃይ አኸናፉውን ከም ደሃይ ሰረገላታት፡ ናይ ውግእ ዚጋልቡ ብዙሓት አፍራስ እዩ። **10** ከም ጭራ ዕንቅርቢት ዚመስል ጭራን ሕንዝን አለዎ፡ ንሰብሲ ሓሙሽተ ወርሒ ኸጊጎድኦም ከኣ አብ ጭራኡ ስልጣን አለዎ። **11** ንጉስ አለዎ፡ ንሱ መልአኽ መዓሙቕኡ እዩ፡ ስሙ ብእብራይስጢ አባዶን እዩ፡ ብጽርኢ ኸኣ ስሙ አጳልዮን ይብህል። **12** እቲ ቐዳማይ ወዮ ሐሊፉ፡ ድሕርዚ ኸኣ እንሆ፡ ገና ኸልተ ወዮ ይመጽእ አሎ። **13-14** እቲ ሳድሳይ መልአኽውን መለኸት ነፍሔ፡ ካብተን አርባዕተ ቐርኒ ናይቲ አብ ቅድሚ አምላኽ ዘሎ መሰውኢ ወርቂ ነቲ መለኸት ዘልዎ ሳድሳይ መልአኽ፡ ነቶም አብቲ ዓብዩ ርባ ኤፍራጥስ ተአሲሮም ዘለዉ አርባዕተ መላእኽቲ ፍትሓዮም፡ ዚብል ድምጺ ሰማዕኩ። **15** እቶም ነታ ሰዓትን መዓልትን ወርሕን ዓመትን እተዳለዉ አርባዕተ መላእኽቲ፡ ንሲሶ ሰብ ምእንቲ ኪቐትሉ፡ ተፈትሉ። **16** ቍጽሪ እቶም ሰራዊት ፈረሰኛታት ከኣ ክልተ እልፊ ጊዜ እልፊ እዩ፡ ቍጽሮም ሰማዕኩ። **17** ብራእይውን ከምኡ እቶም አፍራስን እቶም ተቐሚጦምዎም ዘለዉን ርኤኹ። ሓውን ህያክንቶስን ዲንን ዚመስል ድርዒ አለዎም። አራእስ እቶም አፍራስ ከኣ አራእስ አናብስ ይመስል፡ ካብ አፎምውን ሓውን ትክን ዲንን ይወጽእ። **18** በቲ ኻብ አፎም ዝወጸ ሓውን ትክን ዲንን፡ በዘን ሰለስተ መዓት እዚኤን ሲሶ ሰብ ተቐትሉ። **19** ስልጣን እቶም አፍራስ አብ አፎምን አብ ጭራኦምን እዩ እሞ፡ እቲ ጭራኦም አትማን እዩ ዚመስል፡ አራእስውን አለዎ፡ ብእኡ

ገይሮም ድማ እየም ዚጎድኡ። **20** እቶም በዘን መዓት እዚአተን ከይተቐትሉ ዝተረፉ ሰባት ከኣ፡ ንኢጋንንትን ነቶም ኪርእዩ፡ ወይስ ኪሰምዑ፡ ወይስ ኪኸዱ ዘይከኣሎም ጣኦታት ወርቅን ብሩርን ኣስራዝን ኣእማንን ኣዕጸውን ከይሰግዱ ኻብቲ ግብሪ ኣእዳዎም ኣይተነስሑን። **21** ካብ ነፍሲ ምቕታሎም፡ ወይስ ካብ ኣስማቶም፡ ወይስ ካብ ምንዘርናኦም፡ ወይስ ካብ ስርቆም ኣይተነስሑን።

ራእይ ዮሐንስ 10

1 ካልእ ብርቱዕ መልአኸ ከኣ ደበና ተወንዚፉ ኻብ ሰማይ ኪወርድ ከሎ ርኤኹ። ኣብ ልዕሊ ርእሱ ኸኣ ቀስቲ ደበና ኣሎ፡ ገጹ ድማ ከም ጸሓይ እዩ፡ ኣእጋሩውን ከም ኣዕኩድ ሓዊ እዩን። **2** ኣብ ኢዱ ኸኣ ሓንቲ ንእሽቶ ግንጽልቲ መጽሓፍ ኣላቶ። ነታ የማነይቲ እግሩ ኣብ ባሕሪ ረገጸላ፡ ነታ ጸጋመይቲ ድማ ኣብ ምድሪ ረገጸላ። **3** ከም ዚንዝም ኣንበሳ ኸኣ ዓው ብዝበለ ድምጺ ጨደረ። ምስ ጨደረ ኸኣ፡ እቶም ሾብዓተ ነጎዳታት ብድምጺም ተዛረቡ። **4** እቶም ሾብዓተ ነጎዳታት ምስ ተዛረቡ፡ ኣነ ኸጽሕፍ ደሌኹ። ካብ ሰማይውን፡ ነቲ እቶም ሾብዓተ ነጎዳታት እተዛረብዎስ ሕተሞ ኣይትጽሐፎ፡ ዚብል ድምጺ ሰማዕኩ። **5** እቲ ኣብ ባሕርን ኣብ ምድርን ደው ኢሉ ዝርኤኸዎ መልአኸ ድማ ንየማነይቲ ኢዱ ናብ ሰማይ ኣቢሉ ዘርግሓ እሞ፡ **6-7** ብመዓልቲታት ድምጺ እቲ ሳብዓይ መልአኸ፡ ንሱ መለኸት ኪነፍሕ ምስ ተዳለወ፡ እቲ ምስጢር ኣምላኸ ከኣ ከምቲ ነቶም ባሮቲ ነብያት ዘበሰሮም፡ ሸው ኪፍጸም እዩ እምበር፡ ደጊምሲ ዘመን ኣይኪኸውንን እዩ፡ ኢሉ ብቲ ንሰማይን ኣብኡ ዘሎን፡ ንምድርን ኣብኣ ዘሎን፡ ንባሕርን ኣብኣ ዘሎን ዝፈጠረ፡ ንዘለኣለመ ኣለምውን ህያው ኩይኑ ዚነብር መሓለ። **8** እቲ ኻብ ሰማይ ዝሰማዕኸዎ ድምጺ ኸኣ፡ ኪድ እሞ ነታ ኣብ ኢድ እቲ ኣብ ባሕርን ምድርን ደው ኢሉ ዘሎ መልአኸ ዘላ ንእሽቶ ግንጽልቲ መጽሓፍ ውሰዳ፡ ኢሉ ኸም ብሓድሽ ምሳይ ተዛረበ። **9** ናብቲ መልአኸ ከይደ ድማ ነታ መጽሓፍ ሀበኒ፡ በልኸዎ። ንሱ ኸኣ፡ ውሰዳ እሞ ብልዓያ፡ ንኸብድኻ መሪር ክትገብሮ እያ ኣብ ኣፍካ ግና ከም መዓር ጥዕምቲ ኸትከውን እያ፡ በለኒ። **10** ነታ ንእሽቶ መጽሓፍ ከኣ ካብ ኢድ እቲ መልአኸ ወሲደ

በላዕክዋ፡ አብ ኣፈይ ከም መዓር ጠዐመትኒ፡ ምስ በላዕክዋ ግና፡ ከብደይ መረረ እሞ፡ **11** ከም ብሓድሻ ከኣ አብ ልዕሊ ብዙሓት ህዝብታትን ኣህዛብን ቋንቋታትን ነገስታትን ክትንበ ይግብኣካ እዩ፡ ተባህለለይ።

ራእይ ዮሐንስ 11

1 ዘንጊ ዚመስል ሻምብቆ ኸኣ ተዋህበኒማ ሓደ ድማ፡ ተንስእ እሞ ነታ መቐደስ ኣምላኸን መሰውእን ነቶም ኣብኣ ዚሰግዱን ስፈር፡ በለኒ። **2** እቲ ብወጻኢ መቐደስ ዘሎ ቐጽሪ ግና ነህዛብ ተውሂቡ እዩ እሞ፡ ሕደጎ ኣይትስፈሮውን፡ ነታ ቅድስቲ ኸተማ ኸኣ ኣርብዓን ክልተን ወርሒ ኸረገጽዋ እዮም። **3** ነቶም ክልተ ምስክረይውን፡ ወጮ ተወንዚፎም፡ ሻሕን ክልተ ሚእትን ሰሳን መዓልቲ ኸንበዩ ኸህቦም እዩ። **4** እዚኣቶም ኣብ ቅድሚ እቲ ጎይታ ምድሪ ዚቈጹ ኸልተ ኣዋልዕን ክልተ ቐወምቲ ቐንዴልን እዮም። **5** ሓደ እኳ ኸጎድኦም እንተ ደለየ ድማ፡ ካብ ኣፎም ሓዊ ይወጽእ እሞ ንጸላእቶም ይበልፆም። ሓደ እኳ ኸጎድኦም እንተ ደለየ ኸኣ፡ ከምኡ ኪቐተል ይግብኦ እዩ። **6** እዚኣቶም በተን መዓልትታት ትንቢቶም ዝናም ምእንቲ ኸይዘንም ንሰማይ ኪዐጽውዎ ስልጣን ኣለዎም። ናብ ደም ኪልውጥዎ ኣብ ልዕሊ ማያትን ንምድሪ ብዝደለይዎ መጠን ብመዓት ዘበለ ኪቐዝፍዎን ስልጣን ኣለዎም። **7** ምስክሮም ምስ ፈጸሙ ኸኣ፡ እቲ ኻብ መዓሙቕኡ ዚወጽእ ኣራዊት ምሳቶም ውግእ ኪገብርን ኪስዕሮምን ኪቐትሎምን እዩ። **8** ሬሳታቶም ከኣ ኣብ ኣደባባይ እታ ጎይታኦም እተሰቐለላ፡ ንመንፈሳዊ ሓሳብ ከኣ ሰዶምን ግብጽን እትብህል ዓባይ ከተማ ኸተርፍ እዩ። **9** ሰብ ድማ ካብ ኣህዛብን ዓሌታትን ቋንቋታትን ህዝብታትን ነቲ ሬሳታቶም ሰለስተ መዓልቲን ፈረቓን ይርእዩ፡ ነቲ ሬሳታቶምሲ ኣብ መቓብር ኪንበር ኣይፈቐዱን እዮም። **10** እዞም ክልተ ነብያት እዚኦም ነቶም ኣብ ምድሪ ዚነብሩ የሰቐቐዎም ነይሮም እዮም እሞ፡ እቶም ኣብ ምድሪ ዝነብሩ ብኣታቶም ይሕጎሱ ባህውን ይብሎም፡ ኣብ ንሓድሕዶም ከኣ ውህበት ኪሰዱ እዮም። **11** ድሕሪ ሰለስተ መዓልትን ፈረቓን ድማ መንፈስ ህይወት ካብ ኣምላኸ ኣተዎም፡ በእጋሮምውን ቈሙ፡ ነቶም ዝጠመትዎም ከኣ ብርቱዕ ፍርሃት ወደቆም እሞ፡ **12** ነጀው ደይቡ፡

ዚብሎም ዓብዪ ድምጺ ኻብ ሰማይ ሰምዑ። ብደበና ድማ ናብ ሰማይ ደየቡ እሞ እቶም ጸላእቶም ጠመትዎም። **13** በታ ሰዓት እቲኣ ብርቱዕ ምንቅጥቃጥ ምድሪ ኸነ፡ ዓስራይ ኢድ እታ ኸተማውን ወደቅ። በቲ ምንቅጥቃጥ ምድሪ ኸኣ ሾብዓተ ሽሕ ሰባት ተቐትሉ፡ ነቶም ዝተረፉ ድማ ፍርሃት ሐዞም ንኣምላኽ ሰማይውን ክብሪ ሀብዎ። **14** እቲ ኻልኣይ ወዮ ሐሊፉ፡ እንሆ፡ እቲ ሳልሳይ ወዮ ቐልጢፉ ይመጽእ ኣሎ። **15** እቲ ሳብዓይ መልኣኸውን መለኸት ነፍሔ፡ ኣብ ሰማይ ከኣ፡ መንግስቲ ዓለም ናይ ኣምላኽናን ናይቲ ቐቡእን ከይና እያ እሞ ንዘለኣኣልመ ኣለም ኪነግስ እዩ፡ ዚብል ዓው ዝበለ ድምጽታት ከኣ። **16-17** እቶም ኣብ ቅድሚ ኣምላኽ ኣብ ዝፋናቶም ተቐሚጦም ዘለዉ ዕስራን ኣርባዕተን ሽማግሌታት ከኣ፡ ዎ ዘሎኻን ዝነበርኻን፡ ኩሉ እትኸእል እግዚኣብሄር ኣምላኽ፡ ነቲ ዓብዪ ስልጣንካ ስለ ዝወሰድኻዮን ስለ ዝነገስኻን፡ ነመስግነካ ኣሎና፡ እናበሉ ብግምባሮም ተደፊኦም ንኣምላኽ ሰገዱ። **18** ኣህዛብ ተቈጠዎም፡ ቊጥዓኻውን መጺኡ፡ እቲ ንምወታት እትፈርደሉ፡ ንባሮትካ፡ ነቶም ነብያትን ቅዱሳንን ስምካ ንዚፈርሁ ናእሽቱን ዓበይትን፡ ዓስቦም እትህበሉ፡ ነቶም መጥፋእቲ ምድሪውን እተጥፍኣሉ ዘመን መጺኡ፡ በሎ። **19** እታ ኣብ ሰማይ ዘላ መቐደስ ኣምላኽ ከኣ ተኸፍተት፡ ኣብታ መቐደሱውን ታቦት ኪዳኑ ተራእየ፡ በርቅታትን ድምጽታትን ነጎዳታትን ምንቅጥቃጥ ምድርን ዓብዪ በረድን ድማ ኸኣ።

ራእይ ዮሐንስ 12

1 ዓብዪ ትእምርቲ ድማ ኣብ ሰማይ ተራእየ፡ ሰበይቲ፡ ጸሓይ ተወንዚፋ፡ ወርሒ ኸኣ ኣብ ትሕቲ ኣሕጋራ፡ ኣኸሊል ዓሰርተው ክልተ ኸዋኸብቲ ድማ ኣብ ርእሳ ዘለውዋ ተራእየት። **2** ጥንስቲ ኸኣ እያ፡ ብቐልውላው ምውላድውን ትጭርሕ፡ ክትወልድ ከኣ ትጽዕር ነበረት። **3** ካልእ ትእምርቲ ኸኣ ኣብ ሰማይ ተራእየ፡ እንሆ፡ ሾብዓተ ርእስን ዓሰርተ ቐርንን፡ ኣብቲ ኣራእሱውን ሾብዓተ ዘውዲ ዘለዎ ዓብዪ ቐይሕ ገበል፡ **4** እቲ ጭራኡ ድማ ሲሶ ኸዋኸብቲ ሰማይ ሰሐበ፡ ናብ ምድሪውን ደርበዮም። እቲ ገበል ድማ፡ ምስ ወለደትሲ ነቲ ውሉዳ ምእንቲ

ኸኢውሕጦ ኢሊ፡ ኣብ ቅድሚኡ እታ ኸትወልድ ዝቐረበት ሰበይቲ ደው በለ። **5** ንሳ ንኸሎም ኣህዛብ ብበትሪ ሓጺን ኪጓስዮም ዘለዎ ወዲ፡ ተባዕታይ፡ ወለደት። እቲ ውሉድ ኸኣ ናብ ኣምላኽን ናብ ዝፋኑን ተመንጠለ። **6** እታ ሰበይቲ ድማ፡ ሽሕን ክለተ ሚእትን ስሳን መዓልቲ ኸምግብዎ፡ ናብቲ ኣምላኽ ዘዳለወላ ቦታ በረኻ ሀደመት። **7** ኣብ ሰማይ ከኣ ውግእ ኩነ፡ ሚካኤልን መላእኽቱን ምስቲ ገበል ተዋግኡ። እቲ ገበልን መላእኽቱን ድማ ተዋግእዎም። **8** ኣይሰዐርዎምን ከኣ፡ ድሕርዚ ስፍራኦም ኣብ ሰማይ ኣይተረኽበን። **9** እቲ ንብዘላ ዓለም ዜስሕታ ዘሎ ድያብሎስን ሰይጣንን ዚብህል ዓብዱ ገበል፡ እቲ ናይ ጥንቲ ተመን ተደርብዮ፡ ናብ ምድሪ ተደርብዮ፡ መላእኽቲውን ምስኡ ተደርብዮ። **10** ኣብ ሰማይ ከኣ ዓው ብዝበለ ድምጺ፡ እቲ ለይትን መዓልትን ኣብ ቅድሚኡ ኣምላኽና ዚኸሶም ዝነበረ ኸሳስ ኣሕዋትና ተደርብዮ እዩ እሞ፡ ሕጂ ምድሓንን ስልጣንን መንግስትን ናይ ኣምላኽና ኸይድ፡ ምልኪ ኸኣ ናይቲ ቐብሩ እዩ፡ ኪብል ከሎ ሰማዕቲ። **11** ሳላ ደም እቲ ገንሸልን ሳላ እቲ ቻል ምስክሮምን ድማ ሰዐርዎ፡ ንህይወቶምውን ክሳዕ ሞት ኣየፍቀርዎን። **12** ስለዚ፡ ኣቲም ሰማያት፡ ኣባታቶም እትነብሩውን፡ ተሓጎሱ። ኣቲም ምድርን ኣብሕርን ግና፡ ድያብሎስ ቅሩብ ዘመን ከም ዘለዎ ፈሊጡ፡ ብብርቲዕ ቊጥዓ ወሪዱኩም ኣሎ እሞ፡ ወይለኹም። **13** እቲ ገበል ከኣ ናብ ምድሪ ኸም እተደርብዮ፡ ምስ ረኣየ፡ ነታ ተባዕታይ ሕጻን ዝወለደት ሰበይቲ ሰጎን። **14** ነታ ሰበይቲ ኸኣ፡ ካብ ገጽ እቲ ተመን ርሒቻስ ዘመንን ፈረቻ ዘመንን ክትምገብ፡ ናብ በረኻ ናብቲ ስፍራኣ ምእንቲ ኸትነፍር፡ ክልተ ኸንፊ ናይቲ ዓብዱ ንስሪ ተዋህባ። **15** እቲ ተመን ድማ፡ ውሒዝ ምእንቲ ኸኢወስዳስ፡ ነታ ሰበይቲ ደድሕሪኣ ኸም ውሒዝ ዝኸነ ማይ ካብ ኣፉ ኣውጽኤ። **16** ምድሪ ኸኣ ነታ ሰበይቲ ረድኣታ፡ እታ ምድሪ ኣፉ ኸፊታ፡ ነቲ እቲ ገበል ካብ ኣፉ ዘውጽኦ ውሒዝ ወሐጠቶ። **17** እቲ ገበል ከኣ ነታ ሰበይቲ ተቐጥዓ እሞ ምስቶም ንትእዛዝ ኣምላኽ ዚሕልዉን ምስክር የሱስ ሒዞም ዘለዉን ዝተረፉ ዘርኡ ኸዋጋእ ከደ። **18** ኣብ ሓዳ ባሕሪውን ደው በለ።

1 ዓሰርተ ቐርንን ሾብዓተ ርእሰን፡ ኣብቲ ኣቐርንቱ ኸኣ ዓሰርተ ዘውዲ፡ ኣብቶም ኣራእሱውን ሰማት ጸርፊ ዘለዎ ኣራዊት ካብ ባሕሪ ኺወጽእ ከሎ ርኤኹ። **2** እቲ ዝርኤኸዎ ኣራዊት ከኣ ነብሪ እዩ ዚመስል፡ ኣእጋሩ ኸም ናይ ድቢ፡ ኣፉውን ከም ኣፍ ኣንበሳ እዩ። እቲ ገበል ድማ ሓይሉን ዝፋኑን ብዙሕ ስልጣንን ሀቦ። **3** ሓደ ኸኣብቶም ኣራእሱውን ንሞት ከም እተወግእሖኦ ኸኡ እሞ እታ ቐራስሊ ሞቱ ሐወየት፡ ብዘላ ምድሪ ድማ ተገሪማ ደድሕሪ እቲ ኣራዊት ሰበበት። **4** ንሳቶም ከኣ፡ ነቲ ኣራዊት ስልጣን ስለ ዝሀቦ፡ ነቲ ገበርል ሰገዱሉ፡ ነቲ ኣራዊትውን፡ ነዚ ኣራዊት እዝስ መን ይመስሎ፡ መንከ ኺዋግኦ ይኸእል፡ እናብሉ ሰገዱሉ። **5** ቃል ትዕቢትን ጸርፍን ዚዛረብ ኣፍ ተዋህቦ፡ በርብዓን ክልተን ወርሕሕ ግብሩ ኺገብርውን ምልኪ ተዋህቦ። **6** ንምጽራፍ ኣምላኽን ንስሙን ንማሕደሩን ነቶም ኣብ ሰማይ ዚነብሩውን ኪጸርፎም ኣፉ ኸፈተ። **7** ምስቶም ቅዱሳት ውግእ ኪገብርን ኪስዕሮምን ከኣ ተዋህቦ። ኣብ ልዕሊ ኸኣብቶም ዓሌታትን ህዝብን ቋንቋታትን ኣህዛብን ድማ ምልኪ ተዋህቦ። **8** እቶም፡ ካብ ምስራት ዓለም ጀሚሩ፡ ስሞም ኣብቲ ናይቲ እተሐርደ ገንሸል መጽሓፍ ህይወት ዘይተጻሕፉ፡ ኣብ ምድሪ ዚነብሩ ኸኣብቶም ኪሰገዱሉ እዮም። **9** ሰብ፡ እዝኒ ደኣ እንተ ኣልዶቶስ፡ ይስማዕ። **10** ዚማርኽ እንተሎ፡ ተማሪኹ ይኸይድ፡ ብሰይፊ ዚቐትል እንተሎ፡ ንሱ ብሰይፊ ኪቐተል ይግብኦ። ናይቶም ቅዱሳት ትዕግስትን እምነትን ኣብዚ እዩ ዘሎ። **11** ሓደ ኸኣልእ ኣራዊትውን ካብ ምድሪ ኺወጽእ ከሎ ርኤኹ። ናይ ገንሸል ዚመስል ክልተ ቐርኒውን ኣለዎ። ከም ገበል ከኣ እዩ ዚዛረብ። **12** ኣብ ቅድሚኡ ድማ ብዘሎ ስልጣን እቲ ቐዳማይ ኣራዊት ይገብር። ንሱ ነቲ እታ ቐራስሊ ሞቱ ዝሐወየትሉ ቐዳማይ ኣራዊት ከኣ ምድርን እቶም ኣብኣ ዚነብሩን ከም ዚሰገዱሉ ይገብሮም። **13** ኣብ ቅድሚ ሰብሲ ሓዊ እኳ ኸኣብ ሰማይ ናብ ምድሪ ኸሳዕ ዜውርድ፡ ዓበይቲ ትእምርቲ ይገብር። **14** ነቶም ኣብ ምድሪ ዚነብሩውን፡ ነቲ ብሰይፊ ተወቐዑ ዝቐሰለ እሞ ዝሐወየ ኣራዊት፡ ምስሊ ኺገብሩሉ እናበለ፡ በቲ ኣብ ቅድሚ እቲ ኣራዊት ኪገብሮ እተዋህቦ ትእምርትታት፡ ነቶም ኣብ ምድሪ ዚነብሩ የስሕቶም ኣሎ። **15** ምስሊ እቲ ኣራዊት ምእንቲ ኺዛረብን፡ ነቶም ንምስሊ እቲ ኣራዊት ዘይሰገዱ ዘበሉ ኸኣብቶም ምእንቲ ኬቐትሎምን ከኣ ንምስሊ እቲ ኣራዊት ትንፋስ ኪህብ ተዋህቦ።

16 ንኹላቶም ከአ፡ ነቶም ናእሸቱን ዓበይትን፡ ንሃብታማትን ድኻታትን፡ ንጭዋታትን ባሮትን ኣብ የማናይ ኢዶም ወይስ ኣብ ግምባሮም ማሕተም ከም ዚቐበሉ ይገብር ኣሎ። **17** ሓደ እኳ ማሕተም ስም እቲ ኣራዊት ወይስ ቍጽሪ ስሙ እንተ ዜብሉ፡ ኪዕድግን ኪሸይጥን ከም ዘይኸእል ይገብር። **18** ጥበብ ኣብዚ እያ ዘላ፡ ቍጽሪ እቲ ኣራዊት ብቍጽሪ ሰብ እዩ እሞ፡ ኣእምሮ ዘለዎ ይጸብጽቦ። እቲ ቍጽሩ ኸአ ሹድሸተ ሚእትን ስሳን ሹድሸተን እዩ።

ራእይ ዮሐንስ 14

1 እንሆ ድማ፡ እቲ ገንሸል ኣብ ደብረ ጽዮን ደው ኢሉ፡ ስሙን ስም ኣቦኡን ኣብ ግምባሮም እተጻሕፎም ሚእትን ኣርብዓን ኣርባዕተን ሸሕ ከአ ምስእሪ ርኤኹ። **2** ከም ደሃይ ብዙሕ ማያትን ከም ደሃይ ብርቱዕ ነጐዳን ዝበለ ኻብ ሰማይ ደሃይ ሰማዕኩ። እቲ ዝሰማዕክዎ ደሃይ ከአ ከም ደሃይ ሰብ መሰንቆ፡ መሰንቆታቶም ኪድርድሩ ኸለዉ እዩ። **3** ኣብ ቅድሚ እቲ ዝፋንን ኣብ ቅድሚ እቶም ኣርባዕተ እንስሳን ኣብ ቅድሚ እቶም ሸማግሌታትን ሓድሽ መዝሙር ዘመሩ። ነዚ መዝሙር እዚውን፡ ብዘይ እቶም ካብ ምድሪ እተዐደጉ ምእትን ኣርብዓን ኣርባዕተን ሸሕ፡ ንሓደ እኳ ኸመሀሮ ኣይኩነሉን። **4** እዚኣቶም ደናግል እዮም እሞ፡ ምስ ኣንስቲ ኣይረኸሱን። ንሳቶም ነቲ ገንሸል ናብ ዚኸዶ ዘበለ ዚስዕብዎ እዮም። ንሳቶም ንኣምላኸን ነቲ ገንሸልን ብኹራት ኪኸኑ፡ ካብ ደቂ ኣዳም እተዐደጉ እዮም። **5** ኣብ ኣፎም ሓሶት ኣይተረኸበን እሞ ሕፍቲ ዜብሎም እዮም። **6** ነቶም ኣብ ምድሪ ዚነበሩን ንኹሎም ኣህዛብን ዓሌታትን ቋንቋታትን ህዝብታትን ኪሰብከሎም ድማ፡ ናብ ዘለኣለም ወንጌል ዘለዎ ካልእ መልኣኽ ኣብ ማእከል ሰማይ ኪዝምቡ ኸሎ ርኤኹ። **7** ብብርቱዕ ድምጺ ኸአ፡ እታ ዚፈርደላ ጊዜ በጺሓ እያ እሞ፡ ንኣምላኽ ፍርህዎ ኸብሪውን ሀብዎ፡ ነቲ ሰማይን ምድርን ባሕርን ዓይኒ ማያትን ዝገበረ ስገዱሉ፡ በለ። **8** ካልእ ካልኣይ መልኣኽ ድማ፡ እታ ኻብ ወይኒ ቍጥዓ ምንዝርናኣ ንኹሎም ኣህዛብ ዘስተየቶም ዓባይ ባቢሎን ወዲቓ፡ ወዲቓ፡ እናበለ ሰዐቦ። **9** ካልእ ሳልሳይ መልኣኽ ድማ ሰዐቦም፡ ብብርቱዕ ድምጺ ኸምዚ እናበለ፡ ሓደ እኳ ነዚ ኣራዊት እዝን ንምስሉን

እንተ ሰገደ፡ ኣብ ግምባሩ ወይስ ኣብ ኢዱውን ማሕተሙ እንተ ተቐበለ፡
10 ንሱ ድማ ካብቲ ኣብ ጽዋእ ቊጥዓኡ ብዘይ ምሕዋስ እተቐድሐ
ወይኒ መዓት ኣምላኽ ኪሰቲ እዩ፡ ኣብ ቅድሚ ቅዱሳት መላእኽትን ኣብ
ቅድሚ እቲ ገንሸልን ከኣ ብሓውን ብዲንን ኪስቀ እዩ። **11** ትኪ
ስቓዮምውን ንዘለኣለም ኣለም ይወጽእ፡ እቶም ነቲ ኣራዊትን ንምስሉን
ዚሰግዱ ዘለዉ፡ ሓደ ኸኣ ማሕተም ስሙ እንተ ተቐበለ፡ ለይትን
መዓልትን ዕረፍቲ የብሎምን። **12** እቶም ንትእዛዛት ኣምላኽን ንእምነት
የሱስን ዚሕልዉ ቅዱሳት ከኣ፡ ትዕግስቶም ኣብዚ እዩ ዘሎ፡ በለ። **13** ካብ
ሰማይ ከኣ፡ ጽሑፍ፡ እቶም ካብ ሕጂ ብጎይታ ዚሞቱ ምዉታት ብጹኣን
እሮኦም። እወ፡ ግብሮም ኪስዕቦም እዩ እሞ፡ ካብ ጸዕሮም ኪዐርፉ እዮም፡
ይብል መንፈስ፡ ዚብለኒ ድምጺ ሰማዕት። **14** ርኤኹ ድማ፡ እንሆ፡ ጸዕዳ
ደበናን፡ ኣብ ርእሱ ኣኸሊል ወርቂ፡ ኣብ ኢዱውን በሊሕ ማዕጺድ ዘለዎ
ወዲ ሰብ ዚመስል ኣብቲ ደበና ተቐሚጡን ርኤኹ። **15** ካልእ መልኣኽ
ድማ ካብ መቐደስ ወጺኡ ነቲ ኣብ ደበና ተቐሚጡ ዘሎ፡ ጊዜ ዓጺድ
ኣትዩ፡ ፍረ ምድሪውን በጺሑ እዩ እሞ፡ ንማዕጺድካ ስደዶ ዕጸድውን፡
ኢሉ ዓው ብዝበለ ድምጺ ጸውዔ። **16** እቲ ኣብ ደበና እተቐመጠ ኸኣ፡
ማዕጺዱ ናብ ምድሪ ኣውረደ፡ ምድሪውን ተዐጽደት። **17** ካልእ መልኣኽ
ድማ ካብታ ኣብ ሰማይ ዘላ መቐደስ ወጸ፡ ንሱውን በሊሕ ማዕጺድ ሓዘ።
18 ካብቲ መሰውኢ ድማ ኣብ ልዕሊ ሓዊ ስልጣን ዘለዎ ሓደ ኸኣልእ
መልኣኽ ወጸ፡ ነቲ በሊሕ ማዕጺድ ዝሓዘ ኸኣ ዓው ብዝበለ ድምጺ
እናጸውዖ፡ እቲ ኣስካል ወይኒ በሊሉ እዩ እሞ፡ ነቲ በሊሕ ማዕጺድ
ሰዲድካ፡ ነቲ ናይ ምድሪ ኣስካል ወይኒ ኸተቶ፡ በለ። **19** እቲ መልኣኽ
ከኣ፡ ማዕጺዱ ናብ ምድሪ ኣውሪዱ፡ ነቲ ናይ ምድሪ ወይኒ ኸተቶ እሞ፡
ናብቲ ዓብዱ መጽመቕ ናይ ቊጥዓ ኣምላኽ ደርበዮ። **20** እቲ መጽመቕ
ድማ ኣብ ወጻኢ ኸተማ ተረገጸ እሞ ካብቲ መጽመቕ ሸሕን ሸድሸተ
ሚእትን እስታድዮስ ዚኣክል፡ ክሳዕ ልንማት ኣፍራስውን ዚበጽሕ ደም
ወጸ።

ራእይ ዮሐንስ 15

1 ካልእ ዓብይን ዜገርምን ትእምርቲ ድማ ኣብ ሰማይ ርኤኹ፡ እቲ

ቅጥዓ አምላክ ብኣታተን ኪፍጸም እዩ እሞ፡ ነተን ሾብዓተ መላእኸቲ ሒዞም ወን ዘለዉ ዳሕሮት ሾብዓተ መዓት ርኤኹ። 2 ምስ ሓዊ እተሐሰ ኸም ባሕሪ መረጸን ዚመስል እሞ፡ እቶም ነቲ ኣራዊትን ነቲ ምስሉን ነቲ ቅጥጥ ስሙን ዝሰዐሩ፡ መሰንቆታት አምላክ ሒዞም፡ ኣብቲ ባሕሪ መረጸን ደው ኢሎም ርኤኹ እሞ፡ 3-4 ኣታ ኸሉሉ እትኸእል እግዚአብሄር አምላክ፡ ግብርኻ ዓብይን ግሩምን እዩ። ኣታ ንጉስ ኣህዛብ፡ መገድኻ ጽድቅን ሓቅን እዩ። ንስኻ በይንኻ ኢኻ ቅዱስ እሞ፡ ም እግዚአብሄር፡ ዘይፈርሃኻን ንስምካ ዘየኸብርንከ መን ኣሎ? እቲ ቐኑዕ ፍርድኻ ተግሂዱ እዩ እሞ፡ ስለዚ ኸሉሎም ኣህዛብ ኪመጹ ኣብ ቅድሚኻውን ኪሰግዱ እዮም፡ እናበሉ፡ መዝሙር ሙሴ፡ እቲ ባርያ አምላክን፡ መዝሙር እቲ ገንሸልን ዘመሩ። 5 ድሕርዚ ድማ ርኤኹ፡ እታ መቐደስ ድንኳን ምስክር ከኣ ኣብ ሰማይ ተኸፍተት። 6 እቶም ሾብዓተ መዓት ዝሓዙ ሾብዓተ መላእኸቲ ኻብ ልሕጺ እንጣጢዕ እተገብረ፡ ባዕባዕ ዚብል ጽሩይ ክዳን ተኸዲኖም፡ ኣብ ኣፍ ልቦምውን ቅናውቲ ወርቂ ተቐኒቶም፡ ካብ መቐደስ ወጹ። 7 ሓደ ኻብቶም ኣርባዕተ እንስሳ ኸኣ ካብ ቅጥዓ እቲ ንዘለኣለመ ኣለም ዚነብር አምላክ እተመልኤ ሾብዓተ ጽዋእ ወርቂ ነቶም ሾብዓተ መላእኸቲ ሀቦም። 8 እታ መቐደስ ድማ ካብቲ ናይ አምላክ ግርማን ሓይልን ብትኪ መልኤት። እተን ናይቶም ሾብዓተ መላእኸቲ ሾብዓቲኤን መዓት ክሳዕ ዚውድኣስ፡ ሓደ እኳ ናብ መቐደስ ኪኣቱ ኣይከኣለን።

ራእይ ዮሐንስ 16

1 ካብታ መቐደስ ከኣ ነቶም ሾብዓተ መላእኸቲ፡ ኪዱ፡ ነቲ ናይ ቅጥዓ አምላክ ሾብዓተ ጽዋእ ናብ ምድሪ ኣፍስስዎ፡ ዚብሎም ብርቱዕ ድምጺ ሰማዕኩ። 2 እቲ ቐዳማይ ከደ እሞ ጽዋኡ ናብ ምድሪ ኣፍሰሰ። ነቶም ማሕተም እቲ ኣራዊት ዘለዎምን ንምስሉ ዝሰገዱን ሰባት ከኣ ክፉእ ብርቱዕ ቅስሊ ወጸም። 3 እቲ ኻልኣይ ድማ ጽዋኡ ናብ ባሕሪ ኣፍሰሰ። እቲ ባሕሪ ኸኣ ከም ናይ ምዉት ሰብ ዚመስል ደም ኩነ፡ ኣብቲ ባሕሪ ዝጸንሖ ትንፋስ ዘለዎ ኸሉሉ ህያው ድማ ሞተ። 4 እቲ ሳልሳይውን ጽዋኡ ናብ ርባታትን ዔላታትን ኣፍሰሰ፡ ደም ከኣ ኸኑነ። 5 እቲ መልኣኸ

ማያት ድማ፡ አታ ቅዱስ፡ ዘሎኻን ዝነበርካን፡ እዚ ብምፍራድካ ጸድቐ ኢኻ፡ **6** ደም ቅዱሳትን ደም ነብያትን አፍሲሶም እዮም እሞ፡ ንሰኻ ድማ ኪሰትዩ ደም ሀብካዮም፡ ዚግብኦምውን እዩ፡ ኪብል ከሎ ሰማዕኩ። **7** እቲ መሰውኢ ድማ፡ እወ፡ አታ ኸሊ እትኸእል እግዚአብሔር አምላኽ፡ እቲ ፍርድታትካስ ሓቅን ቅንዕናን እዩ፡ ኪብል ከሎ ሰማዕኩ። **8** እቲ ራብዓይ ከአ ጽዋኡ አብ ጸሓይ አፍሰሰ፡ ንእኡውን ንሰብ ብሓዊ ኸተንድድ ተዋህባ። **9** እቶም ሰብ ድማ ብብርቱዕ ሃሩር ነደዱ፡ ንስም እቲ አብዘን መዓታት እዚኤን ስልጣን ዘለዎ አምላኽ ከአ ጸረፍዎ፡ ክብሪ ኸህብዎውን አይተነስሑን። **10** እቲ ሓምሳይ ከአ ጽዋኡ አብ ዝፋን እቲ አራዊት አፍሰሰ። እታ መንግስቱ ድማ ጸልመተት፡ ብሰሪ እቲ ስቓይውን ልሳውንቶም ሐዮኹ። **11** ብሰሪ እቲ ቓንዛኦምን አቕራቢምን ከአ ነቲ አምላኽ ሰማይ ጸረፍዎ፡ ካብ ግብሮምውን አይተነስሑን። **12** እቲ ሳድሳይውን ጽዋኡ አብቲ ዓብዪ ርባ ኤፍራጥስ አፍሰሰ። ነቶም ካብ ምብራቕ ጸሓይ ዚመጹ ነገስታት ድማ መገዲ ምእንቲ ኸዳለወሎም፡ እቲ ማዩ ነጸፈ። **13** ካብ አፍ እቲ ገበልን ካብ አፍ እቲ አራዊትን ካብ አፍ እቲ ነብዪ ሓሶትን ከአ ቍርዖብ ዚመስሉ ሰለስተ ርኽሳት መናፍስቲ ኸወጹ ኸለዉ ርኤኹ። **14** እዚአቶም፡ ትእምርቲ እናገበሩ ንነገስታት ኩላ ዓለም በታ ዓባይ መዓልቲ ናይቲ ኸሊ ዚኸእል አምላኽ ንውግእ ኪእክብዎም ዚወጹ ናይ አጋንንቲ መናፍስቲ እዮም። **15** እንሆ፡ ከም ሰራቂ እመጽእ አሎኹ። ጥራዩ ምእንቲ ኸይከይድ ንሕፍረቱውን ከይርእይዎ፡ እቲ ዚነቅሕ ክዳኑውን ዚእርንብ ብጹእ እዩ። **16** ንሳቶም ከአ ናብቲ ብእብራይስጢ አርማጌዶን ዚብህል ቦታ አክብዎም። **17** እቲ ሳብዓይውን ጽዋኡ አብ አየር አፍሰሰ። ካብታ መቐደስ ካብቲ ዝፋን ከአ፡ ከዐይኑ፡ ዚብል ብርቱዕ ድምጺ ወጸ። **18** በርቅታትን ደሃያትን ነጐዳታትን ድማ ኸኦነ። ከምኡ ዝበለ ኸንድዚ ዚአክል ዓብዪ ምንቅጥቃጥ ምድርስ፡ ሰብ አብ ምድሪ ኸብ ዚፍጠር ከቶ ዘይከኦነ ዓብዪ ምንቅጥቃጥ ምድሪ ኸኦነ። **19** እታ ዓባይ ከተማ ኸአ አብ ሰለስተ ኸፍሊ ተመቐለት ከተማታት አህዛብውን ወደቓ። እታ ዓባይ ባቢሎን ድማ ናብቲ ብርቱዕ ቍጥዓኡ ጽዋእ ወይኒ ኸህባ፡ አብ ቅድሚ አምላኽ ተዘከረት። **20** ብዘለዎ ደሴታት ሀደማ፡ አኸራንውን አይተረኸቡን። **21** አስታት ሓደ መክሊት ዝምኸባዱ ገዚፍ በረድ ካብ ሰማይ ናብ ሰብ

ወረደ። እቲ መዓት ኣዝዩ ኸፉእ ስለ ዝኸነ፡ እቶም ሰብ ብሰሪ እቲ መዓት በረድ ንኣምላኽ ጸረፍዎ።

ራእይ ዮሐንስ 17

1 ካብቶም ሾብዓተ ጽዋእ ዝሓዙ ሾብዓተ መላእኽቲ ኸኣ ሓደ መጺኡ፡ ፍርዲ እታ ኣብ ብዙሕ ማያት ተቐሚጣ ዘላ ዓባይ ኣመንዝራ ኸርእየካስ፡ ንዓ ነጀው። **2** ነገስታት ምድሪ ምስኣ መንዚሮም፡ ኣብ ምድሪ ዚነብሩውን ብወይኒ ምንዝርናኣ ሰኪሮም፡ እናበለ ተዛረበኒ። **3** ብመንፈስ ድማ ናብ በረኻ ወሰደኒ። ሾብዓተ ርእስን ዓሰርተ ቐርንን ኣብ ዘለዎ ስማት ጸርፊ ዝመልኦ ቐዪሕ ኣራዊት እተቐመጠት ሰበይቲ ርኤኹ። **4** እታ ሰበይቲ ኸኣ ቐዪሕ ግምጃን ቐዪሕ ውጹእ ክዳንን ተወንዚፋ፡ ብወርቅን ክቡር እምንን ኣዕናቑን ተሰሊጣ ነበረት፡ ርኽሶት ምንዝርናኣ ዝመልኦ ዜፈንፍን ጽዋእ ወርቂ ኣብ ኢዳ ሓዛ ነበረት። **5** ኣብ ግምባራ ኸኣ ምስጢር እታ ዓባይ ባቢሎን፡ ኣደ ኣመናዝርን ኣደ ርኽሶት ምድርን፡ ዚብል ስም ጽሑፍ እዩ። **6** እታ ሰበይቲ ኸኣ ብደም ቅዱሳትን ብደም እቶም ምስክር የሱስን ሰኪራ ርኤኽዎ። ምስ ርኤኽዎ ኸኣ ብርቱዕ ምግራም ተገረምኩ። **7** እቲ መልኣኽ ከኣ፡ ስለምንታይ ተገረምካ፡ ምስጢር እታ ሰበይትን ምስጢር እቲ ጸዊርዎ ዘሎ ሾብዓተ ርእስን ዓሰርተ ቐርንን ዘለዎ ኣራዊትን ኣነ ኸነግረካ እየ፡ በለኒ። **8** እቲ ዝርኤኻዮ ኣራዊት ነበረ የሎን ከኣ፡ ካብ መዓመቕ ድማ ኪወጽእ ናብ ጥፍኣትውን ኪኸይድ እዩ። ካብ ምስራት ዓለም ጀሚሩ ስሞም ኣብ መጽሓፍ ህይወት ዘይተጻሕፈ ኣብ ምድሪ ዚነብሩ፡ እቲ ኣራዊት ከም ዝነበረን ከም ዘየሎን ከም ዚመጽእን ምስ ረኣዩ፡ ኪግረሙ እዮም። **9** ጥብብ ዘለዎ ኣእምሮ ኣብዚ እያ ዘላ። እቶም ሾብዓተ ርእስስ እታ ሰበይቲ ተቐሚጣቶም ዘላ ሾብዓተ ኣኸራን እዮም፡ **10** ሾብዓተ ነገስታት ከኣ እዮም፡ እቶም ሓሙሽተ ወዲቐም፡ እቲ ሓደ ኣሎ፡ እቲ ሓደ ገና ኣይመጸን፡ ምስ መጻ ድማ ቅሩብ ኪነብር ይግብኦ እዩ። **11** እቲ ዝነበረን ዘየሎን ኣራዊት፡ ንሱ ድማ ሳምናዮም እዩ፡ ካብቶም ሾብዓተ ኸኣ እዩ፡ ናብ ጥፍኣትውን ይኸይድ። **12** እቶም ዝርኤኻዮም ዓሰርተ ነገስታት እዮም። ግናኽ ምስቲ ኣራዊት ከም ነገስታት ኩይኖም፡ ንሓንቲ ሰዓት ምልኪ ዚቐበሉ እዮም።

13 እዚአቶም ሓደ ሓሳብ አለዎም፡ ሓይሎምን ስልጣኖምን ከአ ነቲ አራዊት ኪህብዎ እዮም። **14** እዚአቶም ምስቲ ገንሸል ኪዋግኡ እዮም፡ እቲ ገንሸል ግና፡ ጎይታ ጎይተትን ንጉስ ነገስትን እዩ እሞ ኪስዕሮም እዩ። እቶም ምስኡ ዘለዉ ጽዉዓትን ሕሩያትን እሙናትን ድማ ኪስዕሩ እዮም። **15** እታ አመንዝራ ተቐሚጣቶ ዝርኤኻዮ ማያትሲ አህዛብን ብዙሕ ሰብን ህዝብታትን ቋንቋታትን እዮም። **16** እቶም ዝርኤኻዮም ዓሰርተ ቐርንን እቲ አራዊትን ከአ ነታ አመንዝራ ኺጸልእዎን ኬማስንዎን ጥራያ ኺገብርዎን ንስጋኡ ኺበልዑን ብሓዊውን ኬንድድዎ እዮም። **17** ማለት፡ አምላኽ፡ ሓሳቡ ኺገብሩን ሓደ ሓሳብ ኪኸኑን፡ ቃል አምላኽ ክሳዕ ዚፍጸም ከአ፡ መንግስቶም ነቲ አራዊት ኪህብዎን አብ ልቦም አእትዩ አሎ። **18** እታ ዝርኤኻያ ሰበይቲ ድማ አብ ነገስታት ምድሪ መንግስቲ ዘለዎ ዓባይ ከተማ እያ።

ራእይ ዮሐንስ 18

1 ድሕርዚ ኸአ ዓብዪ ስልጣን ዘለዎ ካልእ መልአኽ ካብ ሰማይ ኪወርድ ከሎ ርኤኹ። ብኸብሩውን ምድሪ በርሂት። **2-3** ንሱ ኸአ፡ እታ ዓባይ ባቢሎን ወዲቓ፡ ወዲቓ፡ ማሕደር አጋንንትን ሰፈር ኩሎም ርኽሳት መናፍስትን፡ ሰፈር ርኽስን ዜፈንፍን ዘበለ ኹሉ ዑፍን ኩይና። ኩሎም አህዛብ ካብቲ ወይኒ ቐጥዖ ምንዝርናኡ ሰትዮም፡ ነገስታት ምድሪ ምስኡ መንዚሮም ነጋዶ ምድሪውን ብሓይሊ ጽጋባ ሀብቲሞም፡ እናበለ ብብርቱዕ ድምጺ ጨደረ። **4-5** ካብ ሰማይ ድማ ካልእ ድምጺ ሰማዕኩ፡ ከምዚ ዚብል፡ አቱም ህዝበይ፡ ሓጢአት ኸሳዕ ሰማይ ተጸፍጺፉ፡ አምላኽ ድማ ዓመጸኡ ዘኪሩ እዩ እሞ፡ አብቲ ሓጢአት ምእንቲ ኸይትጽምበሩ፡ ካብቲ መዓታውን ምእንቲ ኸይትካፈሉስ፡ ካብኡ ውጹ። **6** ከምቲ ንሳ ዝፈደየትኩም ፍደይዎ፡ ከምቲ ግብራውን ዕጽፊ ዕጽፉላ። በቲ ዝቐድሓትሉ ጽዋእ ካዕበት ጌርኩም ቅድሐላ። **7** ብልባ፡ ንግስቲ ኸይነ እነብር፡ መበለት አይከውንን፡ ሓዘንውን አይክርእን እየ፡ ኢላ ኣላ እሞ፡ ክንዲ እቲ ንርእሳ ዘኸበረትን ዝሐንቀቐትን ጌርኩም፡ ክንድኡ ስቓይን ሓዘንን ሀብዎ። **8** ስለዚ እቲ ፈሪድዎ ዘሎ እግዚአብሄር አምላኽ ብርቱዕ እዩ እሞ፡ እቲ መዓታ፡ ሞትን ሓዘንን ጥሜትን፡ ብሓንቲ

መዓልቲ ኸ.መጻ እዩ፡ ብሓዊውን ክትነድድ እያ። **9** እቶም ምስኣ ዝመንዘሩን ዝሐንቀቁን ነገሲታት ምድሪ ኸኣ፡ ትኪ ምንዳዳ ርእዮም፡ ኪበኸዩላን ኪልቅሱላን እዮም። **10** ብሰሪ ፍርሃት ስቓያ ኣብ ርሑቕ ደው ኢሎም፡ ኣቲ ዓባይ ከተማ፡ ኣቲ ብርትዕቲ ኸተማ ባቢሎን፡ ወይለኸ፡ ወይለኸ፡ ፍርዲ ብሓንቲ ሰዓት መጺኡኪ ኣሎ፡ ኪብሉ እዮም። **11** እቶም ነጋዶ ምድሪ ኸኣ፡ ደጊም ኣቓሑኦም ዚዕድገሎም የልቦን እሞ፡ ይበኸዩላን የልቅሱላን። **12** ኣቓሑ ወርቅን ብሩርን ክቡር እምንን ሉልን ሻሽን ቀዪሕ ውጹእ ክዳንን ሃርን ቀዪሕ ግምጃን ቅዱይ መኣዛ ዘለዎ ዘበለ ዕጩይትን ኣቕሓ ስኒ ሓርማዝ ዘበለን ናይ ክቡር ዕጩይቲ ዘበለ ኣቕሓን ናይ ኣስራዝን ናይ ሓጺንን ናይ እምኒ በረድን፡ **13** ቃርፋን ቅብኢ ኣሞሙንን ዕጣንን ቅዱይ ቅብእን ከርቦን ወይንን ዘይትን ድኹም ሓርጭን ስርናይን ከብትን ኣባጊዕን ኣፍራስን ሰረገላታትን ባሮትን ነፍሳት ሰብን። **14** እቲ ነፍስኸ ዝነሀገቶ ፍረ ኻባኸ ሐሊፉ፡ ጥዑምን ድሙቕን ዘበለ ኻባኸ ጠፊኡ፡ ድሕሪ ደጊም ከኣ እዚ ከቶ ኣይኪርከብን እዩ። **15-17** እቶም በዚ እንዚ እናነገዱ ኣብኡ ዝሀብተሙ ነጋዶ ብፍርሃት ስቓያ ኣብ ማዕደኣ ደው ኢሎም፡ ክንድዚ ዚኣክል ሃብትስ ብሓንቲ ሰዓት ጠፊኡ እዩ እሞ፡ እዛ ሻሽን ቀዪሕ ውጹእ ክዳንን ቀዪሕ ግምጃን እተኸድነት፡ ብወርቅን ክቡር እምንን ሉልን እተለበጠት ዓባይ ከተማ ወይለኣ፡ ወይለኣ፡ ኢሎም እናበኸዩ የልቅሱላ። ኩሎም ሓላቕ መራኽብን ብመራኽብ ነናብ ስፍራኦም ዚኸዱ ዘበሉ ባሕረኛታትን ኣብ ባሕሪ ዚወዩ ዘበሉ ኸኡሎምን ድማ ኣብ ርሑቕ ቈሙ። **18** ነቲ ትኪ ምንዳዳ ምስ ረኣይዎ ድማ፡ ነዛ ዓባይ ከተማ እዚኣስ መን እዩ ዚመስላ፡ እናበሉ ጨርሑ። **19** ኣብ ርእሶምውን ሓመድ ነስነሱ፡ እናበኸዩን እናሐዘኑን ከኣ፡ እቶም መራኽብ ኣብ ባሕሪ ዘለዎኦም ኩሎም ብኸቡር ኣቓሑኣ ዝሀብተሙ፡ ብሓንቲ ሰዓት ምን እያ እሞ፡ እዛ ዓባይ ከተማ ወይለኣ፡ ወይለኣ፡ እናበሉ ጨርሑ። **20** ኣታ ሰማይ፡ ብእኣ ተሐጎስ። ኣቲም ቅዱሳትን ሃዋርያትን ነብያትን፡ ኣምላኽ ኣብኣ ፍርድኹም ተፈድዩ እዩ እሞ፡ ብእኣ ተሐጎሱ። **21** ሓደ ብርቱዕ መልኣኽ ድማ ክንዲ ዓብዪ መጥሓን ዚኸውን እምኒ ኣልዒሉ ናብ ባሕሪ ደርበዮ፡ ከምዚ እናበለ፡ ባቢሎን፡ እታ ዓባይ ከተማ፡ ከምዚ ኢላ ብናህሪ ኸትድርብ፡ ደጊም ከኣ ከቶ ኣይክትርከብን እያ። **22** ድምጺ ቓነይቲ መሰንቆን ናይ

ደረፍትን ናይ ነፋሕቲ እምብልታን ናይ ሰብ መለኸትን ደጊም ኣባኺ ከቶ ኣይኪሰማዕን፡ ኩሉ ጥበበኛን ኢደ ጥበብን ደጊም ኣባኺ ከቶ ኣይኪርከብን፡ ድሕሪ ደጊምሲ ደሃይ መጥሓን ኣባኺ ከቶ ኣይኪሰማዕን እዩ። **23** ነጋዶኺ መኳንንቲ ምድሪ ነይሮም፡ ኩሎም ኣህዛብ ብጥንቅቅናኺ ስሑቶም እዮም እሞ፡ ደጊም ኣባኺ ብርሃን ቀንዴል ከቶ ኣይኪበርህን እዩ፡ ድሕሪ ደጊምሲ ኣባኺ ድምጺ መርዓዊ ድምጺ መርዓትውን ከቶ ኣይኪሰማዕን እዩ። **24** ደም ነብያት ቅዱሳትን ናይቶም ኣብ ምድሪ እተሓርዱ ዘበሉን ኣብኣ ተረኺቡ፡ በለ።

ራእይ ዮሐንስ 19

1-2 ድሕርዚ ኣብ ሰማይ ከም ናይ ብዙሕ ሰብ ዝበለ ብርቱዕ ድምጺ፡ ሃሌሊያ፡ ፍርዲ ሓቕን ጽድቅን ስለ ዝኸኑ፡ ንሱ ነታ ብምንዝርና ኣንምድሪ ዘጥፍኤት ዓባይ ኣመንዝራ ስለ ዝፈረዳ፡ ንደም ባሮቱውን ካብ ኢዳ ስለ እተፈደየ፡ ምድሓንን ክብርን ሓይልን ናይ ኣምላኽና እዩ፡ ኪብል ከሎ ሰማዕኩ። **3** ካልኣይ ጊዜ ድማ፡ ሃሌልዩ፡ በለ። ትካውን ንዘለኣለመ ኣለም ይወጽእ። **4** እቶም ዕስራን ኣርባዕተን ሽማግሌታትን እቶም ኣርባዕተ እንስሳን ከኣ ነቲ ኣብ ዝፋን ተቐሚጡ ዘሎ ኣምላኽ፡ ኣሚን፡ ሃሌሊያ፡ እናበሉ ፍግም ኢሎም ሰገዱሉ። **5** ኻብቲ ዝፋንውን፡ ኣቱም እትፈርህዎ ናእሽቲን ዓበይትን ኩሉ ኹም ባሮቱ፡ ንኣምላኽና ወድስዎ፡ ዚብል ድምጺ ወጸ። **6-7** ከም ድምጺ ብዙሕ ሰብን ከም ደሃይ ብዙሕ ማያትን ብርቱዕ ነጎዳታትን ዝበለ ኸኣ፡ እቲ ኹሉ ዚኸእል እግዚአብሔር ኣምላኽና ነጊሱ እዩ እሞ፡ ሃሌሊያ። መርዓ እቲ ገንሸል በጺሑ፡ መርዓቱውን ተዳልያ እያ እሞ፡ ንተሓጎስ ባህ ድማ ይበለና፡ ንእኡውን ክብሪ ንሀቦ፡ ኪብል ከሎ ሰማዕኩ። **8** ብን ዝበለ ጻዕዳ ሻሽን ጽሩይ ክዳንን ክትክደን ከኣ ተዋህባ። እቲ ሻሽ እቲ ድማ ጽድቂ እቶም ቅዱሳት እዩ። **9** ንሱ ኸኣ፡ እቶም ናብ ድራር መርዓ እቲ ገንሸል እተዐደሙ ብጹኣን እዮም፡ ጽሑፍ፡ በለኒ። ንሱውን፡ እዚ እቲ ናይ ሓቂ ቻል ኣምላኽ እዩ፡ በለኒ። **10** ኣነ ከኣ፡ ክሰግደሉ ኢለ፡ ናብ ቅድሚ ኣእጋሩ ፍግም በልኩ። ንሱ ድማ፡ ከይትገብሮ ተጠንቀቕ። ምስክር የሱስ እቲ መንፈስ ትንቢት እዩ እሞ፡ ኣነስ ከማኻን ከምቶም ምስክር የሱስ

ዚሕዙ ዘለዉ ኣሕዋትካን ባርያ እዩ፡ ንኣምላኽ ደኣ ስገድ፡ በለኒ። **11**
ሰማይ ከኣ ተኸፊቱ ርኤኹ። እንሆ ድማ፡ ኣምበላይ ፈረስ፡ እቲ
ተቐሚጥዎ ዘሎ ኸኣ እሙንን ሓቀኛን ይብህል፡ ብጽድቂውን እዩ ዚዳንን
ዚዋጋእን። **12** ኣዲንቱ ኸም ሃልሃልታ ሓዊ እዩን፡ ኣብ ርእሱውን ብዙሕ
ዘውድታት ኣለዎ፡ ብጀካኡስ ሓደ እኳ ዘይፈልጦ ጽሑፍ ስም ድማ
ኣለዎ። **13** ብደም እተዐለሰ ኸዳን ተወንዚፉ እዩ፡ ስሙውን ቃል ኣምላኽ
እዩ። **14** ኣብ ሰማይ ዘለዉ ሰራዊት ከኣ፡ ጻዕዳን ጽሩይን ሻሻ ተኸዲኖም፡
ኣብ ኣምበሌታት ኣፍራስ ተቐሚጦም ሰዑብዎ። **15** ካብ ኣፉ ኸኣ ነህዛብ
ዚወቕዓሉ በሊሕ ሰይፊ ይወጽእ። ንሱ ብበትሪ ሓጺን ኪጓስዮም እዩ፡ ነቲ
መጽመቕኡ ወይኒ ናይቲ ብርቱዕ ቍጥዓ ኸሩሉ ዚኸእል ኣምላኽ ከኣ ንሱ
ይረግጽ። **16** ኣብ ክዳኑን ኣብ ምሕሱልቱን ድማ፡ ንጉስ ነገስት፡ ጎይታ
ጎይታትውን፡ ዚብል ጽሑፍ ስም ኣለዎ። **17-18** ሓደ መልኣኽ ድማ ኣብ
ጸሓይ ደው ኢሉ ርኤኹ እሞ ነተን ኣብ ማእከል ሰማይ ዚነፍሩ ዘለዎ
ኸሩለን ኣዕዋፍ፡ ስጋ ነገስታትን ስጋ ሓለቓታትን ስጋ ሓያላትን ስጋ
ኣፍራስን ናይቶም ተቐማጥኦምን፡ ስጋ ኸሩሎም ጭዋታትን ባሮትን ናይ
ናእሻቱን ዓበይትን ክትበልዓስ፡ ንዕኔ፡ ናብቲ ዓብዪ ናይ ጎይታ ድራር
ተኣከባ፡ እናበለ ዓው ብዝበለ ድምጺ ጨደረ። **19** እቲ ኣራዊትን እቶም
ነገስታት ምድርን ሰራዊቶምን ከኣ፡ ምስቲ ኣብ ፈረስ እተቐመጠን
ምስቶም ሰራዊቱን ኪዋግኡ ተኣኪቦም ርኤኹ። **20** እቲ ኣራዊት
ተታሕዘ፡ እቲ ነቶም ማሕተም እቲ ኣራዊት እተቐበሉን ንምስሉ
ዝሰገዱን ዜስሕቶም ትእምርቲ ኣብ ቅድሚኡ ዝገበሩ ነብዪ ሓሶትውን
ምስኡ ተታሕዘ፡ ንኸልቲኣቶም ብህይወቶም ከለዉ፡ ናብቲ ብዲን
ዚነድድ ቀላይ ሓዊ ደርበይዎም። **21** እቶም ዝተረፉ ድማ በቲ ኻብ ኣፍ
እቲ ኣብ ፈረስ ተቐሚጡ ዘሎ ዚወጽእ ሰይፊ ተቐትሉ፡ ኸሩለን
ኣዕዋፍውን ስጋኦም በሊዔን ጸገባ።

ራእይ ዮሐንስ 20

1 መርሐ መዓመቕኡን ሓደ ዝዚፍ መቕሕን ኣብ ኢድ ዝሓዘ መልኣኽ
ድማ ካብ ሰማይ ኪወርድ ከሎ ርኤኹ። **2** ንሱውን ነቲ ገበል፡ ነቲ ናይ
ጥንቲ ተመን፡ ሓዞ፡ እዚ እቲ ድያብሎስን ሰይጣንን እዩ፡ ሻሕ ዓመትውን

አሰሮ። 3 እተን ሽሕ ኦኣመት ክሳብ ዚፍጸማ ኸኣ፡ ናብ መዓመቶ
ደርቢዮ። ድሕሪ ደጊም ነህዛብ ምእንቲ ኸየስሕቶም ኢሉውን፡ ዐጽዮ ኣብ
ልዕሊኡ ሐተመ። ድሕርዚ ንቐፍብ ጊዜ ኸፍታሕ ይግባእ እዩ። 4
ዝፋናት ድማ ርኤኹ፡ ኣባታቶም ከኣ ተቐመጡ፡ ፍርዲውን ተዋህቦም።
ነፍሳት እቶም ምእንቲ ምስክር የሱስን ምእንቲ ቻል ኣምላኸን እተሰየፉ፡
ነቲ ኣራዊትን ንምስሉን ከኣ ዘይሰገዱ፡ ማሕተምውን ኣብ ግምባሮም
ወይስ ኣብ ኣእዳዎም ዘይተቐበሉ ድማ ርኤኹ። እዚኣቶም ህያዋን ኰኑ
እሞ ምስ ክርስቶስ ሽሕ ዓመት ነገሱ። 5 እቶም ዝተረፉ ምዉታት ግና
እተን ሽሕ ዓመት ክሳብ ዚፍጸማ ህይወት ኣይረኸቡን። እዚ እቲ ቐዳማይ
ትንሳኤ እዩ። 6 ኣብቲ ቐዳማይ ትንሳኤ ዕድል ዘለዎ ብጹእን ቅዱስን
እዩ። ናይ ኣምላኸን ናይ ክርስቶስን ካህናት ኪኹኑ፡ ምስኡውን ሽሕ
ዓመት ኪነግሱ እዮም እምበር፡ እቲ ኻልኣይ ሞት ኣብዚኣቶም ስልጣን
የብሉን። 7 እተን ሽሕ ዓመት ምስ ተፈጸማ ኸኣ፡ ሰይጣን ካብ ማእሰርቲ
ኸፍታሕ። 8 እሞ ነቶም ኣብ ኣርባዕተ መኣዝን ምድሪ ዚነብሩ ኣህዛብ፡
ንጎግን ማጎግን ኬስሕቶም፡ ንውግእውን ምእንቲ ኸእክቦም፡ ኪወጽእ
እዩ፡ ቊጽሮም ድማ ከም ሐጻ ባሕሪ እዩ። 9 ኣብ ልዕሊ እቲ ግፍሒ
ምድሪ ኸኣ ወጹ፡ ንሰፈር እቶም ቅዱሳትን ነታ ፍቅርቲ ኸተማን ድማ
ከበቡ። ካብ ሰማይ ከኣ ሓዊ ወሪዱ በልፆም። 10 እቲ ዘስሐቶም
ድያብሎስውን ናብቲ እቲ ኣራዊትን ኣቲ ነብዪ ሓሶትን እተደርበይዎ
ቐላይ ሓውን ዲንን ተደርቢዮ። ንዘለኣለመ ኣለም ከኣ ለይትን መዓልትን
ኪሳቐዩ እዮም። 11 ዓብዪ ጻዕዳ ዝፋንን እተቐመጡን ከኣ ርኤኹ።
ምድርን ሰማይን ካብ ገጹ ሀደሙ፡ ቦታውን ኣይተረኸበሎምን። 12
ምዉታት ድማ፡ ዓበይትን ናእሽቲን፡ ኣብ ቅድሚ እቲ ዝፋን ደው
ኢሎም ርኤኹ፡ መጻሕፍቲውን ተገንጸሉ። ካልእ መጽሓፍ ከኣ
ተገንጸለ፡ እዚውን እቲ መጽሓፍ ህይወት እዩ። እቶም ምዉታት ድማ፡
ከምቲ ኣብቲ መጽሓፍ ተጽሒፉ ዝጸንሑ፡ ከከም ግብሮም ተፈርዱ። 13
ባሕሪ ድማ ነቶም ኣብኣ ዘለዉ ምዉታት ወፊዮት፡ ሞትን ሲኦልውን
ኣባታቶም ዘለዉ ምዉታት ወፊዩ። ነፍሲ ወከፎም ከኣ ከከም ግብሮም
ተፈርዱ። 14 ሞትን ሲኦልንውን ናብቲ ቐላይ ሓዊ ተደርቢዮ። እዚ እቲ
ኻልኣይ ሞት ኣዩ፡ ማለት ቐላይ ሓዊ። 15 ዝኹነ ይኹን ኣብ መጽሓፍ
ህይወት ተጽሒፉ ዘይተረኸበ፡ ናብቲ ቐላይ ሓዊ ተደርቢዮ።

1 እቲ ቐዳማይ ሰማይን እታ ቐዳመይቲ ምድርን ሐሊፎም፡ ባሕሪውን ደጊምሲ የልቦን እሞ፡ ሓድሽ ሰማይን ሓዳስ ምድርን ርኤኹ። **2** እታ ቅድስቲ ኸተማ፡ እታ ሓዳስ የሩሳሌም፡ ንመርዓዊአ ኢላ ኸም እተሰለመት መርዓት ተዳልዖ፡ ካብ ሰማይ ካብ ኣምላኽ ክትወርድ ከላ ርኤኹ። **3** ካብቲ ዝፋንውን ዓው ዝበለ ድምጺ፡ እንሆ ድንኳን ኣምላኽ ምስ ሰብ፡ ንሱውን ምሳታቶም ኪነብር እዩ፡ ንሳቶም ከኣ ህዝቡ ኪኹኑ እዮም፡ ኣምላኽውን ባዕሊ ምሳታቶምን ኣምላኽምን ኪኸውን እዩ። **4** ኣምላኽ ከኣ ንብዘሎ ንብዓት ካብ ኣዲንቶም ኪደርዝ እዩ። እቲ ቐዳማይ ሐሊፉ እዩ እሞ፡ ድሕሪ ደጊም ሞት ኣይኪኸውንን፡ ድሕሪ ደጊምውን ሓዘን፡ ወይ ጫውጫው፡ ወይ ጻዕሪ ኣይኪኸውንን እዩ፡ ኪብል ከሎ ሰማዕቲ። **5** እቲ ኣብ ዝፋን እተቐመጠ ኸኣ፡ እንሆ፡ ንኹሊ እሕድሶ ኣሎኹ፡ በለ። እዚ ቐልዚ እሙንን ሓቅን እዩ እሞ፡ ጽሑፍ፡ በለኒ። **6** ቀጺሊ ኸኣ፡ እዚ ኸውን እዩ፡ ኣልፋን ኦሚጋን፡ መጀመርታን መወዳእታን ኣነ እዩ። ኣነ ንዝጸምኤ ኸብ ዓይኒ ማይ ህይወት ብኸምኡ ኸህቦ እዩ። **7** እቲ ዚሰዕር ነዚ ኸውርዕ እዩ። ኣነ ኣምላኽ ክኹኖ፡ ንሱውን ውሉደይ ኪኹነኒ እዩ። **8** እቶም ፈራሃትን ዘይኣምኑን ፍንፋናትን ቀተልቲ ነፍስን ኣመናዝርን ጠንቁልትን መምለኽቲ ጣኦትን ብዘለዉ ሓሰውትን ግና፡ ግዲኦም ኣብቲ ብሓውን ዲንን ዚነድድ ቀላይ እዩ፡ እዚ እቲ ኸልኣይ ሞት እዩ፡ በለኒ። **9** ካብቶም በተን ዳሕሮት ሾብዓተ መዓት ዝመልኣ ሾብዓተ ጽዋእ ዝሓዙ ሾብዓተ መላእኽቲ ኸኣ ሓደ መጻ እሞ፡ ነታ መርዓት፡ ሰበይቲ እቲ ገንሸል፡ ከርእየካስ ንዓ፡ እናበለ ተዛረበኒ። **10-11** ብመንፈስ ድማ ናብ ዓብይን ነዊሕን ከረን ወሰደኒ፡ ነታ ኸብሪ ኣምላኽ ዘለዎ ቅድስቲ ኸተማ የሩሳሌም ካብ ሰማይ ካብ ኣምላኽ ክትወርድ ከላ ኸኣ ኣርኣየኒ። ምድማቕ ብርሃናን ከም ኣዝዩ ዝኸበረ እምኒ፡ ከምቲ ዜንጸባርቕ እምኒ ያስጺስ እዩ ዚመስል። **12** ዓብይን ነዊሕን ቀጽሪ ኸኣ ኣለዎ፡ ዓሰርተው ክልተ ደገ፡ ኣብቲ ደጌታትውን ዓሰርተው ክልተ መላእኽቲ፡ ስማት ድማ ተጽሒፉ ኣሎ፡ እዚ ስማት እዚውን ናይቶም ዓሰርተው ክልተ ነገድ ደቂ እስራኤል እዩ። **13** ብምብራቕ ሰለስተ ደገ፡ ብሰሜን ሰለስተ ደገ፡ ብደቡብ ሰለስተ ደገ፡

ብምዕራብ ሰለስተ ደገ አሎ። **14** ቀጽሪ እታ ኸተማ ኸአ ዓሰርተው ክልተ መሰረት አለዎ፡ አብኡ ድማ ዓሰርተው ክልተ ስም ናይቶም ዓሰርተው ክልተ ሃዋርያት እቲ ገንሸል አሎ። **15** እቲ ዚሃረበኒ ኸአ፡ ነታ ኸተማን ነቲ ደጌታታን ቀጽራን ምእንቲ ኺሰፍረሉ፡ መስፈሪ፡ ዘንጊ ወርቂ፡ አለዎ። **16** እታ ኸተማ ኸአ አርባዕተ ዝመአዝና እያ፡ ምንዋሓውን ክንዲ እቲ ግፍሓ እዩ። በቲ ዘንጊ ድማ ነታ ኸተማ ዓሰርተው ክልተ ሸሕ እስታድዮስ ሰፈራ። ምንዋሓን ምግፋሓን ምብራኻን ማዕረ ማዕረ እዩ። **17** ነቲ ቐጽራ ኸአ ብእመት ሰብአይ፡ ንሱ ድማ ናይ መልአኽ፡ ሚእትን አርብዓን አርባዕተን እመት አመቶ። **18** እቲ ቐጽራ ድማ ብያስጲስ እተነድቀ እዩ፡ እታ ኸተማውን ጽሩይ ወርቂ ኸም ጽሩይ መረጸን እያ እትመስል። **19** መሰረታት ቀጽሪ እታ ኸተማ ኸአ ብኸቡር እምኒ ዘበለ ተሰሊሙ እዩ። እቲ ቐዳማይ መሰረት ያስጲስ እዩ፡ እቲ ኻልአይ ሰፊሮስ፡ እቲ ሳልሳይ ከልቄዶን፡ እቲ ራብዓይ ስመራግዶስ፡ **20** እቲ ሓምሳይ ሰርዶንክስ፡ እቲ ሳድሳይ ሰርድዮስ፡ እቲ ሳብዓይ ክሪሶሊት፡ እቲ ሳምናይ በሪሎስ፡ እቲ ታስዓይ ቶጳዝዮን፡ እቲ ዓስራይ ክሪሶጵራስ፡ እቲ መበል ዓሰርተው ሓደ ህያክንቶስ፡ እቲ መበል ዓሰርተው ክልተ አሜትስጦስ እዩ። **21** እቲ ዓሰርተው ክልተ ደገ ኸአ ዓሰርተው ክልተ ሉል እዩ። ነፍሲ ወከፍ ደገ ኻብ ሓደ ሉል እተገብረ እዩ። አደባባይ እታ ኸተማ ድማ ጽሩይ ወርቂ ኸም ጽሩይ መረጸን እዩ። **22** አቲ ኸሩሉ ዚኸእል እግዚአብሔር አምላኽን እቲ ገንሸልን መቐደሳ እዮም እሞ፡ መቐደስ አብአ አይርኤኹን። **23** እታ ኸተማ እቲአ ኸብሪ አምላኽ አብሪሁላ አሎ፡ መብራህታስ እቲ ገንሸል እዩ እሞ፡ ጸሓይ ወይስ ወርሒ ኸብርሃላ አየድልያን እዩ። **24** አህዛብ ብብርሃና ኺመላለሱ፡ ነገስታት ምድሪውን ክብሮም ናብአ ኸምጽኡ እዮም። **25** አብአ ለይቲ አይኪኸውንን እዩ እሞ፡ ደጌታታ ብመዓልቲ ከቶ አይኪዕጸን እዩ። **26** ነቲ ናይ ህዝብታት ክብረትን ክብርን ከአ ናብአ ኸምጽእዎ እዮም። **27** እቶም አብቲ ናይቲ ገንሸል መጽሓፍ ህይወት እተጻሕፉ ደአ እምበር፡ ገለ ርኽሰት ወይስ እቲ ዜፈንፍንን ሓሶትን ዚገብር ዘበለ ኸአ ናብአ ከቶ አይኪአቲን እዩ።

1 ከም ክሪስታል ዝምጽራዩ ርባ ማይ ህይወት ከኣ ኣርኣየኒ፡ እዚ ኅብቲ ናይ ኣምላኽን ናይቲ ገንሸልን ዝፋን እናወጸ፡ **2** ብማእከል እቲ ኣደባባይ ይውሕዝ። ነቲ ርባ ብኸልተ ጎቦኡ ድማ ኣብ ወወርሒ እናፈረየት ዓሰርተው ክልተ ፍረ እትህብ ኦም ህይወት ኣላ። ቈጽሊ እታ ኦም እቲኣ ኸም ፈውሲ ህዝብታት ኩይኑ ኣሎ። **3** ድሕሪ ደጊምሲ መርገም ከቶ ኣይኪኸውንን እዩ፡ ናይ ኣምላኽን ናይቲ ገንሸልን ዝፋን ኣብኣ ኪኸውን እዩ፡ እቶም ባሮቱውን ኬገልግልዎን **4** ገጹ ኸርእዩን እዮም፡ ስሙውን ኣብ ገግምባሮም ኪኸውን እዩ። **5** እግዚኣብሄር ኣምላኽ ኬብርሃሎም፡ ንዘለኣለመ ኣለምውን ኪነግሱ እዮም እሞ፡ ድሕሪ ደጊምሲ ለይቲ ኣይኪኸውንን፡ ብርሃን ቀንዴልን ብርሃን ጸሓይንውን ኣይኬድልዮምን እዩ። **6** ንሱ ኸኣ፡ እዚ ቻላት እዚ እሙንን ሓቅን እዩ፡ እግዚኣብሄር፡ እቲ ኣምላኽ መናፍስቲ ነብያት፡ እቲ ቐልጢፉ ኪኸውን ዚግባእ ነገር ንባሮቱ ኸርእዮም፡ መልኣኹ ሰዲዱ ኣሎ። **7** እንሆ፡ ቀልጢፊ እመጽእ ኣሎኹ፡ እቲ ንቻላት ትንቢት እዚ መጽሓፍ እዚ ዚሕሉ ኸኣ ብጹእ እዩ፡ በለኒ። **8** ነዚ ነገር እዚ ዝሰማዕክዎን ዝርኤኸዎን ኣነ ዮሃንስ እዩ። ምስ ሰማዕኩን ምስ ርኤኹን ከኣ፡ ኣብ ቅድሚ ኣእጋር እቲ ነዚ ነገር እዚ ዘርኣየኒ መልኣኽ ክሰግድ ፍግም በልኩ። **9** ንሱ ኸኣ፡ ከይትገብሮ ተጠንቀቐ። ኣነስ ከማኻን ከምቶም ኣሕዋትካ ነብያትን፡ ከምቶም ንቻላት እዚ መጽሓፍ እዚ ዚሕልውን ባርያ እዩ፡ ንኣምላኽ ደኣ ስገድ፡ በለኒ። **10** ድማ፡ እቲ ጊዜ ቐረባ እዩ እሞ፡ ንቻል ትንቢት እዚ መጽሓፍ እዚ ኣይትሕተሞ። **11** እቲ ገፋዒ ኣዝዩ ይግፋዕ፡ እቲ ርኹስ ኣዝዩ ይርከስ፡ እቲ ጸድቐ ኣዝዩ ጽድቂ ይግበር፡ እቲ ቅዱስውን ኣዝዩ ይቀደስ፡ በለኒ። **12** እንሆ፡ ቀልጢፊ እመጽእ ኣሎኹ፡ ንነፍሲ ወከፍ ከከም ግብሩ ኸፈድዮ ኸኣ፡ ዓስበይ ምሳይ እዩ። **13** ኣልፋን ኦሚጋን፡ ቀዳማይን ዳሕራይን፡ መጀመርታን መወዳእታን ኣነ እዩ። **14** ኣብታ ኦም ህይወት መሰል ምእንቲ ኸረኸቡ፡ ናብታ ኸተማውን ብደጌታታ ምእንቲ ኸኣትዉስ፡ እቶም ክዳውንቶም ዚሓጽቡ ብጹኣን እዮም። **15** እቶም ኣኸላባትን ጠንቄልትን ኣመንዝራታትን ቀተልትን መምለኸቲ ጣኦታትን ንሓሶት ዚፈትውዎን ዚገብርዎን ዘበሉ ኸሎም ግና ኣብ ወጻኢ እዮም። **16** ኣነ ዮሱስ፡ ኣብተን ማሕበራት እዚ ነገር እዚ ኸምስክረልኩም ኢለ፡ ንመልኣኽይ ሰዲደዮ ኣሎኹ። ኣነ ሱር ዳዊትን

ዘርኡን፡ እቲ ብሩህ ከኹሱ ብጽባሕ እየ። 17 እቲ መንፈስን እታ መርዓትን፡ ንዓ፡ ይብል ኣለዉ። እቲ ዚሰምዕዎን፡ ንዓ፡ ይብል። ዝጸምኤ ኸኣ ይምጸእ፡ ዝደለየዎን ማይ ህይወት ብኸምኡ ይውሰድ። 18 ኣነ ቻላት ትንቢት እዚ መጽሓፍ እዚ ንዚሰምዑ ኸኡሎም እምስክረሎም ኣሎኹ፡ ሓደ እኳ ናብዚ እንተ ወሰኸ፡ ኣምላኽ ከኣ ኣብዚ መጽሓፍ እዚ ተጽሒፉ ዘሎ መዓት ኪውስኸሉ እዩ። 19 ሓደ ሰብ ከኣ ካብ ቻላት እዚ ትንቢት እዚ እንተ ኣገደለ፡ ኣምላኽ ካብተን ኣብዚ መጽሓፍ እዚ ተጽሒፊን ዘለዎ ኦም ህይወትን እታ ቐድሶቲ ኸተማን ግዲኡ ኸኔገድለሉ እዩ። 20 እቲ ነዚ ነገርዚ ዚምስክር፡ እዉ፡ ቀልጢፊ እመጽእ ኣሎኹ፡ ይብል ኣሎ። ኣሜን፡ ጎይታና የሱስ፡ ንዓ። 21 ጸጋ ጎይታና የሱስ ምስ ኩላቶም ቅዱሳት ይኹን። ኣሜን።